


زور دۇن ساپىر

سەزىنىشى

1



شىنجاڭ خەلق نەشرىياتى


图书在版编目(CIP)数据

探索(上,下): / 祖尔东·萨比尔著: — 乌鲁木齐: 新疆人民出版社, 2009.8 (2011.2 重印)
ISBN 978-7-228-11474-0

I.探... II.祖... III.长篇小说 — 中国 — 当代 — 维吾尔语
(中国少数民族语言) IV.I247.5

中国版本图书馆 CIP 数据核字(2009)第149059号

责任编辑	阿不都热合曼·艾白
编辑	帕提古丽·米吉提
责任校对	赛娜瓦尔·再米拉
封面设计	艾克拜尔·沙力
出版发行	新疆人民出版社
电话	0991-2827472
地址	乌鲁木齐市解放南路348号
邮编	830001
印刷	新疆新华印刷厂
经销	新疆维吾尔自治区新华书店
开本	880×1230毫米 32开本
印张	41.5
版次	2009年8月第1版
印次	2011年2月第2次印刷
印数	3001—7000
定价	104.00 元(上,下)



يازغۇچى زوردۇن سابىر (1937 — 1998)



هجره و مکنه

بیل رچمنده	بیل رچمنده	۱
بیل رچمنده	بیل رچمنده	۳۰
بیل رچمنده	بیل رچمنده	۳۳
بیل رچمنده	بیل رچمنده	۴۱

بىرىنچى باب خەير ، دوستلار

1

ماشىنىلار ئۈزۈپ بارار ،
 توزانى توزۇپ بارار .
 ھەم خۇشاللىق ، ھەم جۇدالىق ئۈچۈن بۇ بېيىت تەكرار ئېيى-
 تىلماقتا...

ئوسمان ناخشىسىنى توختىتىپ ، ماشىنا كوزۇپىغا يۆلەك-
 لىك يۈك - تاق ئۈستىدە تىزلىنىپ ئولتۇردى - دە ، قوللىرىنى
 شىلتىپ ، قاشلىرىنى ئۇچۇرۇپ ، ئۇزۇن كىرىپكىلىك كۆزلىرىنى
 ئوينىتىپ سۆزلەپ كەتتى :
 — نېمە خىيال سۈرسەن ، ھاشىر تۆگە ، ساڭا نېمە بولدى ،
 قۇرماش چىۋىش ، ھەي ئەلا ئاۋاق ، تاش مۇرىمەس ، نېمىشقا ناخشا
 ئېيتمايسىلەر دەيمەن ؟ ئېيتايلى ، بىلگەن ناخشىلىرىمىزنى قويماي
 ئېيتايلى ، تۇنجى قېتىم سەپەرگە چىققانلار تۇرساق ، ئۇنى ئاز دەپ
 ئۆمرىمىزدە كۆرمىگەن چۆللەردە كېتىۋاتساق ، قانداقمۇ ناخشىسىز
 ماڭالايمىز . بۇ دۇنيادا بىزدەك خۇشال ، ھاياجانلانغان ھېچكىم
 يوق . قاراڭلار ، بەزىلەر خىيال بىلەن ، بەزىلەر ئۇيقۇ بىلەن ئۇزۇن
 يولنى قىسقارتماقچىكەن ، ئۇنىڭ نېمە لەززىتى ؟ بىز كىم ؟ بىز
 گۈزەل شەھرىمىز ، قوينى ئىللىق يېزىلىرىمىز ، ئاتا - ئانا ،
 قوۋم - قېرىنداش ، يار - دوست ، قىزلىرىمىزنى تاشلاپ كېتىۋات-
 قان پىدائىيلار بىز ! يەنىچۇ ؟ مەنىلىك كەلگۈسىمىزنى ، توپىغا

مىلىنىپ شان - شەرەپ تاپمىز دېگەن بىرلا ئارزۇغا تېگىشىۋەتەتەن
كەن مەردانىلەر بىز . ئېيتايلى ، ئۇنىلارمىز پۈتكۈچە ، خۇماردىن
چىققۇچە ئېيتايلى !
ئۇ ھاياجان ۋە خۇشاللىق بىلەن ۋارقىراپ سۆزلەيتتى . ئۇنىڭ
قول ھەرىكىتى ، قاشلىرىنى ئۇچۇرۇشلىرى ، ئاۋازىدىكى ھېسسە -
يات ، ئۇنى دېكلاماتسىيە قىلىۋاتقان ئارتىسقا ئوخشىتىپ قويغاندەك .
دى . ماشىنىدىكىلەرنىڭ بەزىلىرى ئۇنىڭ گەپلىرىنى بېرىلىپ ئاڭ -
لايتتى ، بەزىلەر بولسا شېرىن خىياللىرىغا دەخلى يەتكۈزۈۋاتقان
بۇ يىگىرمە ياشلار چامىسىدىكى يىگىتكە نارازى بولۇپ
غودۇڭشىيتتى :

— ھېلىمۇ قارا ماشىنىغا چۈشكىنى ، ئايروپىلانغا چۈشكەن
بولسا ، يەنە نېمىلەرنى ئېيتارىدىكى...

— مەرداندىن جاق تويغىنىم مۇشۇ سەپەر بولدى - دە !
مانا بۇلار خىيالپەرەسلەرنىڭ زارلىنىپ ئېيتقان سۆزلىرى .
مەن ھاشىرنىڭ جەينىكىگە تۈرتۈپ قويۇپ دېدىم :
— ئېيتقىنا ئاداش ، ئوسماننىڭ گېپىدىن زېرىككەنلەر سې -
نىڭ ناخشاڭ بىلەن رازى بولۇپ قالار ، قەپنى ئەمدىسە ، مەن
باشلىدىم .

تەلكىنىڭ داۋاندىن...
بىز ئالتىمىز بار ئاۋازىمىز بىلەن «بۈلۈكەي» ناخشىسىنى
ئېيتتۇق . ھەممىمىزلا ھاۋاسى ساپ يېزىلاردا ئۆسكەن يىگىتلەر
بولغاچقا ، ئاۋازىمىز يېقىملىق ۋە جاراڭلىق ئىدى . مەن ئىلى
دارىلمۇئەللىمىنى پۈتتۈرۈپ ، جەنۇبىي شىنجاڭنىڭ يېزىلىرىنى
كۆزلەپ كېتىۋاتقان دوستلىرىمنى ، شۇ تاپتا چىن دىلىمدىن ياخشى
كۆرۈپ قىلىۋاتاتتىم . ساۋاقداش بولۇپ يۈرگىنىمىزدە بۇنچىلا ئە -

مەس ئىدىمغۇ ، مېنىڭ بىلەن مەقسەتداش بولغىنى ئۈچۈن ، ئۇلار ماڭا شۇنچە ياراپ كەتكەن بولسا كېرەك - دە ! شۇنداق ، ئۆزىنىڭ نىيىتىگە جان پىدالىق بىلەن ئاۋاز قوشقۇچىنى ياخشى كۆرمەيدىغان كىم بار ؟ بىز بىر سىنىپتا قىرىق بىر بالا ئۈچ يىل ئوقۇدۇق . ھازىر بۇ دوستلار تەرەپ - تەرەپكە كېتىشتى . ئۇلار ھەرقەيەرگە كەتكەن بولسىمۇ ، قىلىدىغان ئىشى ئوخشاش - ئوقۇتقۇچىلىق . بىز مۇشۇ ئىش ئۈچۈن ئۆز ئۆيىمىزدىن بىر مىڭ نەچچە يۈز كىلومېتىر يىراق يەرلەرگە كېتىۋاتىمىز . بىز ئۇ يەرلەرگە بېرىپ ناتونۇش بالىلارنى مېھرىمىز ، بىلىم - كۈچىمىز بىلەن تەربىيەلەپ ، جەمئىيەتكە ياراملىق ئادەملەردىن قىلىپ چىقىمىز . بىز ئۆزىمىزنىڭ ياشلىق باھارىمىزنى ئەنە شۇ ئىشقا سەرپ قىلىشقا بەل باغلىغان ئۈمىدۋار ، مەردانە ياشلارمىز . بايقى ئادەمنىڭ : «مەردا-ندىن جاق تويغىنىم مۇشۇ سەپەر بولدى» دېگىنى نېمىسى ؟ ئۇنىڭغا ئۆتكۈزۈپ تۆت ئېغىز گەپ قىلىدىغان يېرى كەلگەندى ، كۆڭۈل-سىزلىك بولمىسۇن دېدىم . ئۇنىڭ ئۈستىگە ، ئوسماننىڭ قېنى قىزىق ، مەن دائىم ئۇنىڭ مەجەزىدىن ئېھتىيات قىلىمەن ، مانا شۇنىڭ ئۈچۈنلا ھاشىرنىڭ جەينىكىنى تۈرتتۈم ۋە ئۇنىڭ ناخشا باشلىشىنى كۈتمەيلا ئۆزۈم باشلىۋەتتىم .

ناخشىمىز سەپەرداشلىرىمىزغا ياققان چېغى ، خۇشال چىراي-لار ، قىزىقىپ : «ھوي - ھوي !» دەپ جور بولۇشلار پەيدا بولۇپ قالدى .

بىزنىڭ تەلكە توغرىسىدىكى قوشاقلىرىمىز تېخى ئاخىرلاشمايلا داۋاندىن ئاشتۇق - دە ، ئالدىمىزدا ئاسماننىڭ بىر پارچىسىدەك كۆپكۆك كۆل كۆرۈندى . بۇ ، سايرام كۆلى ئىكەن . ئادەملەر قىزىقىپ كۆلگە قاراشتى . بىز - ماشىنىنىڭ ئالدىنى ئىگىلىگەن ئالتە يىگىت ناخشىمىزنى توختاتتۇق .

— ھە ، ناخشىمۇ ئېيتىلىپ تۇرسۇن ، ئەجەب كۆڭۈللۈك

سەپەر بولدى - دە! - دېدى ماشىنىنىڭ كەينىدە ئۆرە تۇرۇۋالغان دېھقان. ئۇنىڭ قۇلاقلىرى ئاپئاق توپا بىلەن پۈتۈپ كەتكەنىدى. مەن ئۇنىڭغا قاراپ كۈلۈمسىرىدىم. ئۇ ئادەم بېشىنى ئىرغىتىپ قويۇپ:

— مۇنداق يەردە ئېيتىمىغان ناخشىنى نەدە ئېيتقۇلۇق! - دېدى - دە، قىزىل مانچېستېر بۆكىنى كەينىگە سۈرۈپ قويۇپ ناخشا باشلىۋەتتى.

سايىرامنىڭ كۆلى دەيدۇ،
بىز يانغۇچە توڭلايدۇ!...

بىزمۇ ئۇنىڭ ناخشىسىغا جور بولدۇق... قارا ماشىنا چاڭ تۈزۈتۈپ ئۈچۈپ كەتتى، ئەمدى ناخشىدا مەززە قالمىدى. ماشىنىدا بەش - ئالتە سائەتتىن بېرى قىستىلدى. شىپ ئولتۇرۇشقان ئادەملەر ئېزىلگەن، ھارغان. ئۇلارنىڭ بىرلىرى قىستىۋەتتىڭ دەپ كايىپ قوياتتى، بىرلىرى بېشىنى ساڭگىلىتىپ ئۇخلايتتى؛ يەنە بىرلىرى بولسا يېنىدىكى سەپەردىشى بىلەن پاراڭلىشاتتى...

مەن دوستلىرىمغا مېھرىم بىلەن قاراپ چىقتىم. بىز ئۈرۈمچىگە بارغاندىن كېيىن سالغا تېشىدەك نە - نەلەرگە بېرىپ چۈشەرمىز، بىر - بىرىمىز بىلەن بەلكى قەرەللىك كۆرۈشەلمەيمىز. بىزنى ناتونۇش جايلاردا نېمىلەر كۈتۈۋاتىدىكەن تېخى! بىز ئالتە ساۋاقداش - ھەممىمىزلا ياشلار ئىتتىپاقى ئەزاسى. مەن مەكتەپ ياشلار ئىتتىپاقى كومىتېتىنىڭ مۇئاۋىن شۈجىسى^① بولغانلىقىم،

① شۈجى - سېكرېتار. بۇ يەردە شۇ چاغدىكى تىل ئادىتى بويىچە ئېلىندى - ت.

ئۇنىڭ ئۈستىگە مەكتەپنى ئەلا دەرىجىدە پۈتتۈرگەنلىكىم ، يەنىمۇ مۇھىمى ، مېنى ئۆز ناھىيىمىزنىڭ ئوتتۇرا مەكتىپىگە ئىلمىي مۇدىر قىلىپ بەلگىلىگەن بولسىمۇ ، ئۆزلۈكۈمدىن بۇ ئىشتىن سورىنىپ ، جەنۇبىي شىنجاڭنىڭ يېزىلىرىغا بېرىپ ئىشلەشنى تاللىغانلىقىم ، دوستلىرىمنىڭ ئىشەنچ - ھۆرمىتىنى قوزغىغان . ئۇلارنىڭ ھەممىسىلا مېنىڭ گېپىمنى يىرمايدۇ ، بۇلارنىڭ خىزمەت ، ياشلار ئىتتىپاقى ئەزاسىلىق تونۇشتۇرۇشلىرىمۇ مېنىڭ يانچۇقۇمدا . ئەمەلىيەتتە ، مەن ئۇلارنىڭ گۈرۈپپا باشلىقى بولۇپ قالدىم . مەن شۇنىڭ ئۈچۈنمۇ دوستلىرىمغا ئالاھىدە كۆيۈنمەن ، ئۇلارنىڭ بىر ئامال قىلىپ كۆڭلىنى كۆتۈرۈشنى ، روھىنى ئۆس-تۈرۈشنى ئويلايمەن...

ماشىنا تاشلىق چۆلگە چىقتى . ئەتراپتا كۆزگە چېلىققۇدەك مەنزىرە يوق . قارىسام ھەممە دېگۈدەك ئۇيقۇغا كەتكەن ، يالغۇز ئوسمانلا قىمىرلاپ ئولتۇرالمىۋاتىدۇ . ئۇ تولىمۇ خۇشخۇي ، تولىمۇ گەپدان بولۇپ كەتتى . مەن بۇنداق بولۇشنىڭ سەۋەبىنى بىلىمەن : ئوسماننىڭ بىرەر قىزغا ئۆزىنى كۆرسەتكۈسى كېلىۋاتقىنى ناھايىتى ئېنىق . مەن تۈيدۈرماي ئۇنىڭغا زەن قويدۇم : ئۇ چىرايلىق ۋە كۈلۈپلا تۇرىدىغان كۆزلىرىنى ئۆزىدىن بەش - ئالتە ئورۇن ئېرىدا ئولتۇرغان ئوقۇغۇچى قىزدىن ئۈزۈمەيتتى . قارىسام ، قىز راستتىنلا چىرايلىق ، بولۇپمۇ ئۇنىڭ سارغۇچ ، دولقۇنلىنىپ تۇرىدىغان قويۇق چاچلىرى ، خۇمار كۆزلىرى كىشىنى جەلىپ قىلاتتى . قىز بىردە كۆزىنى يۈمۈپ ئۇخلىغان بولۇۋالاتتى ، يەنە پات - پاتلا ئوسمان تەرەپكە قاراپ قويايتتى . ئۇ مېنىڭ قاراپ تۇرغىنىمدىن خەۋەرسىز بولغاچقا ، ئوسمان بىلەن كۆز ئۇچراشتۇرۇپمۇ قويايتتى . مەن ئوسمانغا قارىدىم . ئۇنىڭ كۆزلىرى بەختتىن خۇمارلاشقان ، دومىلاق ، چىرايلىق يۈزىدە ياش مۇھەببەتنىڭ شادلىقى جەۋلان قىلاتتى . مەن دوستۇمغا بەخت تىلىدىم ۋە دەرھال

كۆزۈمنى باشقا دوستلىرىمغا يۆتكىدىم . ئوسماننىڭ مۇرىسىگە بېشىنى قويۇپ ، تاش ئىسىملىك كەم سۆز ، خۇشخۇي يىگىت ئۇخلىماقتا . مەن ئۇنىڭ خىيالغا بېرىلگىنىدى . نى بىلدىم . ئۇ ئۆزىنىڭ يېزىسىدىكى ھېلىقى پەرەڭ ياغلىقلىق قىزنى خىيال قىلىۋاتامدىكىن ؟ تاشنىڭ ھېكايىسى يادىمغا كەلدى ۋە كۆز ئالدىمدا ئۇلارنىڭ ئاخىرقى ئۇچرىشىشى سۈرەت بولۇپ گەۋدىلەندى : بىزنىڭ تاشپولات خوشلاشقىلى كىچىك ئاپسىنىڭ ئۆيىگە باردى . كىچىك ئاپسىنىڭ يوللۇق خالتىسىنى قولتۇقىغا قىسىپ تۇرۇپ قورۇنىڭ ئۇجۇر - بۇجۇرىنى قاراشتۇردى . لېكىن ، زىننەت ئىسىملىك كىچىك كۆزلۈك قىز كۆزىگە چېلىقىمىدى . دى . كىچىك ئاپسى ئۇنىڭغا : «يۈگۈر ، ئارقىغا — خامانغا چىقىپ ، كىچىك داداڭلار بىلەن خوشلىشىپ قوي» دېدى . تاشپولات ئارقىغا چىقتى . پەرەڭ ياغلىقنى چېكىلەپ تېڭىۋالغان قىز تۇلۇق ھەيدەۋاتاتتى . تاش ھەممىسى بىلەن خوشلىشىپ بولغاندىن كېيىنمۇ غارامنىڭ يېنىدىن كەتمىدى . قىز ھەر ئايلىنىپ ئۇنىڭ ئۇدۇلىغا كەلگەندە ، يەر ئاستىدىن قاراپ قوياتتى . تاشپولات يەنىلا ئۇن - تىنىسىز تۇرىۋەردى . ئاخىر قىز ئەتەي ئۇنىڭ ئۇدۇلىغا كەلگەندە قامچىسىنى چۈشۈرۈۋەتتى . تاش ئۇنىڭغا قامچىنى ئېلىپ بېرىۋېتىپ : «مەن كېتىدىغان بولدۇم» دېدى . قىز لەيلىدەك قىزىرىپ : «قاچان كېلىسىز ؟» دېدى . يىگىت : «يەنە ئۈچ يىلدا» دېيەلدى . ئۇلارنىڭ بىرنەچچە ئاي بىر - بىرىگە تەقەززا بولۇپ ئېيتىشقان تۇنجى ۋە ئاخىرقى سۆزلىرى شۇ بولدى . بىزنىڭ تاشپولات ھازىر خىيالدا بەلكى شۇ سۆھبىتىنى داۋاملاشتۇرۇۋا . تىدىغاندۇ . ئۇ پات - پاتلا كۆزىنى ئاچاتتى ۋە يانچۇقىدىن گۈل چېكىلگەن ياغلىقنى ئېلىپ كۆزلىرىگە تەگكۈزۈپ قوياتتى . ئۇنىڭ كۆڭلى راستتىنلا بۇزۇلۇۋاتامدۇ نېمە ؟... ئەلۋەتتە ئۇنىڭغا تەسەللى بېرىش ، كەلگۈسىنىڭ ئۈمىدلىك ۋە گۈزەل ئىكەنلىكىنى ئېيتىش

لازىم . مەن ئۇنىڭ بېرىسىدا ئولتۇرغان نامەتكە قارىدىم . ئۇ قاپتىكى سېلىنغان ھالدا تۈرۈلۈپ ئولتۇراتتى . ئۇنىڭ نېمىلەرنى ئويلاۋاتقىدىكىنى بىلىش قىيىن ، ئۇ سىر بەرمەيدۇ ، ھەربىر ئېغىز گەپنى ئاۋايلاپ ، ئېھتىيات بىلەن قىلىدۇ . ئۇنىڭ ئوتتۇرا ھال ، لېكىن سوغۇق چىراي يۈزىدە كەمدىن - كەم كۈلكە كۆرۈنىدۇ . ئۇ ئارد - مىزدا ، ھاشىردىن قالسا ، ياشقىمۇ چوڭ . ئۇنىڭ يىگىرمە تۆت ياشقا كىردىم دەپ ئانكىت تولدۇرغىنى ، ئايالى ۋە بىر بالىسى بار ئىكەنلىكى يادىمدا . ئۇ ئايالىنى قويۇۋېتىپ بىز بىلەن ماڭدى . بىز ئۇنى قېلىپ قېلىشقا قانچە نەسىھەت قىلساقمۇ ئۇنىمىدى . ئوسمان - نىڭ دېيىشىچە ، ئۇ جەنۇبىي شىنجاڭغا بېرىپ ئوقۇتقۇچىلىق قىل - مىغۇدەك ، نېمە ئىش قىلىدىغانلىقى تېپىشماقتەك يېشىكسىز . مەن نامەت بىلەن كەمدىن - كەم سىردىشىمەن ، ئۇمۇ مېنىڭ بىلەن سۆزلىشىشنى ئانچە ياقتۇرمايدۇ .

مەن نامەت توغرىلىق ئويلاشتىن تېزلا يالتايدىم - دە ، ئۇنىڭ يېنىدا ئاغزىنى يوغان ئېچىپ ئۇخلاۋاتقان قۇرماش ئىسىملىك قازاق يىگىتكە قارىدىم . ئۇنىڭ : «مەن قازاق ، لېكىن ياشلار ئىتتىپاقى كومىتېتىنىڭ ئەڭ قىيىن جايلارغا بېرىلگەن چاقىرىقى ئۇ - چۇنلا ، خوتەننىڭ ئەڭ يىراق يېزىلىرىغا بېرىپ مۇئەللىم بولۇشنى تاللىۋالدىم» دېگەن سۆزى يادىمدا . مەن ئۇنىڭغا قازاق رايونلىرىغى - مۇ ئوقۇتقۇچى زۆرۈر ، سەن شۇ يەرلەرگە بارغىن ، دېسەم ، ئۇ : «بىز ئۆز يۇرتىمىزدا بەلكى گۈزەل ۋە كۆڭۈللۈكرەك تۇرمۇش كەچۈرگەنمۇ بولار ئىدۇق ، لېكىن غايىنىڭ قۇربانى بولۇپ كۆر - گۈم كېلىدۇ ، ئاداش . قىيىن جايلارغا بېرىپ ياشلىق كۈچىمىزنى سىناپ كۆرەيلى . يول تېپىپ ماڭالايمىزمۇ ، مۇشكۈلچىلىكلەرنى يېڭىپ شان - شەرەپنىڭ چوققىسىغا قاراپ ئۆرلىيەلەيمىزمۇ ، سىناپ كۆرەمدۇق !» دېدى . ئۇ ئۇيغۇر سىنىپتا ئوقۇغان ، سى - نىپ ئىتتىپاق ياچېيكىسىنىڭ شۇجىسى بولغان . ئۇنىڭ مالچىلارغا

خاس پىششىق گەۋدىسى ھەرقانداق قىيىنچىلىققا بەرداشلىق بېرە-
لەيتتى . ئۇ قىيىن ئەھۋالدىمۇ كىچىك ۋە كۆكۈش كۆزلىرىنى
پۈرۈشتۈرۈپ كۈلۈپلا تۇراتتى . مەن ئۇنى سەپداشلىرىم ئىچىدىكى
ئۈمىدۋار ، قەيسەر يىگىتلەردىن بىرى ھېسابلايتتىم . خىيالىم شۇ
يەرگە كەلگەندە ، يېنىمدا ئۇخلاۋاتقان ھاشىر ئويغاندى . مەن ئۇنىڭ-
غا پىچىرلىدىم :

— چۈشۈڭنى ئېيتە ، چۈشۈڭدە رازىيە نېمىلەرنى دېدى ؟
ئۇ مېنىڭدا كۈلۈپ قويدى ۋە ئالدىرماي موخوركا بۇرىدى .
ئۇ مېنىڭدىن بەش ياش چوڭ ، بۇ يىل يىگىرمە بەش ياشقا كىرگە-
نىڭە قارىماي ، ئىككىمىز يېقىن دوست ، دوست بولغاندىمۇ ئۈچ
يىللىق مەكتەپ ھاياتى بىزنى ھېسسىيات ، ئارزۇ ۋە ھاياتقا باھا
بېرىشتە بىر ئادەمدەك قىلىپ چىققان . بىز بىر - بىرىمىزنىڭ
چىرايىغا قاراپلا قانداق ھېسسىياتلاردا بولۇۋاتقىنىمىزنى چۈشىنىد-
دىغانلاردىن . مەن ھاشىرنى ياخشى كۆرىمەن . ئۇنىڭ ئېغىر -
بېسىق مەجەزىمۇ ، پىكرى چوڭقۇرلۇقىمۇ ، ھەتتا ئۇنىڭ كەڭ پېشا-
نىسى ، ئويچان ، يوغان كۆزلىرى ۋە چاقچاق ، ناخشىلىرىمۇ ماڭا
ياقىدۇ . مەن ئۇنى ئوقۇغان رومانلىرىمدىكى ياش قەھرىمانلارغا
ئوخشىتىمەن . ئۇنىڭغا ھەرقانچە زوقۇم كەلسىمۇ ، لېكىن ئۇنى
پەقەت يۈزمۇيۈز ماختىمايمەن . ئۇنىڭ بىلەن سىلىق ۋە قىزغىن
مۇئامىلە قىلىمەن . ئۇنىڭدىن ئىنچىكە سىرلىرىنىمۇ ئېيتىپ بې-
رىشنى تەلەپ قىلىمەن . ئەنە شۇنىڭ ئۈچۈنمۇ ، ئۇنىڭ بىلىدىغى-
نى ، مېنىڭ بىلىدىغىنىم بولۇپ كەتكەن ، دېمەك بىزنىڭ ئارىمىزدا
بىر - بىرىمىزگە ئېيتقۇدەك يېڭىلىق يوق .

شۇنداق بولسىمۇ مەن ئۇنى سۆزلەشكە قىستىدىم :

— چۈشۈڭدە سەن چوقۇم رازىيە بىلەن تالاش - تارتىش
قىلىدىڭ ، مېنىڭدىن قورقۇپ چۈشۈڭنى ئېيتالمايۋاتسەن !
ئۇ كۈلۈمسىردى ۋە موخوركىسىنى شوراپ بولۇپ ، كەڭ

قوشۇما قاشلىرىنى پۈرۈشتۈردى :
— داداڭ سېنىڭ ئېتىڭنى ئويلاشماي قويۇپ قويغان . ساڭا
ئەلا ئەمەس ، بەلا دەپ نام قويغان بولسا بوپتىكەن . ئەمدى ئادەمنىڭ
چۈشىگىمۇ چېتىلىۋالامسەن ؟ بۇ چۈشۈمنى ساڭا ئېيتمايمەن !
بۇ ، ئەلۋەتتە ئۇنىڭ چاقچىقى ۋە باشلىماقچى بولغان سۆھبەت-
تىمىزنىڭ باشلانمىسى ئىكەنلىكى ماڭا چۈشىنىشلىك .
— ئېيتە ، يەنە ئون مەنۇتلا ئېيتماي تۇرۇۋالساڭ
ئىچىڭگە...

مەن ئۇنىڭغا يۆلەندىم ۋە ئۇنىڭ سالماق ، كۈچلۈك ئاۋازىنى
بېرىلىپ ئاڭلىدىم .
— مەن ئۇخلىمىدىم ، لېكىن ئويلىدىم . خىيالىمدا خوتەننىڭ
بىر يىراق يېزىسىدا ئوقۇتقۇچىلىق قىلدىم . سەن بېرىپلا ئىلمىي
مۇدىر ھەم ئىككىنچى سىنىپنىڭ سىنىپ تەربىيىچىسى بولدۇڭ .
مەن بىرىنچى سىنىپلارنى كۆتۈرۈۋالدىم . ئالدىدا ئۇششاق بالىلار
مۆلدۈرلىشىپ ئولتۇرۇشىدۇ . مەن ئىشنى ئۇلار بىلەن تونۇشۇش-
تىن باشلىدىم . دېمەك ، بىزنىڭ ئوقۇتقۇچىلىق تۇرمۇشىمىز
باشلاندى . تۇرمۇش دېگەننىڭ قانۇنىيىتى بولىدىغۇ : ئەتىگەن تۇ-
رۇپ تەنتەربىيە ئوينايىمىز . مەسىلەن ئېيتايلى ، ئۇ يەردە ۋالېبول
يوق . بىز ھېچ ئىش تاپالماساق يۈگۈرۈپ بولغاندىن كېيىن توپ-
لىق يەرنى ياكى چىمەنلىكنى تېپىۋېلىپ چېلىشىشىمىز مۇمكىنغۇ !
سەن كىچىك بولغىنىڭ بىلەن چېلىشچى ئەمەسمۇ . شۇنداق قى-
لىپ ، ئوبدان چارچىغاندىن كېيىن يۈيۈنىمىز ، ئاندىن كېيىن چاي
قاينىتىمىز...

— ئوتۇن تېرىشىنىمۇ قىستۇرۇپ قوي !
— ھە ، بوپتۇ ، ئۇنىمۇ قىلايلى ، ئاندىن كېيىن ئەتكەنچاي
ئورنىغا قارىچاي ، سۈت قويغان يوغان ئاق نانلار ئورنىغا زاغرا
بىلەن ناشتا قىلىمىز . دەرس تەييارلاش دېگەن گەپ يوق بولىدۇ .

ئالگېبرا ، گېئومېترىيە ، فىزىكا ، خىمىيە ، تارىخ ، جۇغراپىيە ،
 فىزىئولوگىيە ، ئاناتومىيە ، پېداگوگىكا ، پسخولوگىيە دېگەن پەن-
 لەر تاختىۋېشىغا ئېلىپ قويۇلىدۇ . ئىچىڭ تىت - تىت بولىدۇ .
 ئامال قانچە ؟ ئېلىپبە ، گرامماتىكا ، ئەڭ يۇقىرىسى تۆت ئەمەلدىن
 نېرى بارالمايسەن . خوش ، سېنىڭ ھېلىقى يالاڭ ئاياغ بالىلىرىڭ
 ئۆيلىرىگە كېتىدۇ . ئىككىمىز گاڭگىراپ قالغىمىز - دە ، ئۆگىد-
 نىشكە ياكى باشقا بىرەر ئىشقا تۇتۇش قىلىمىز . لېكىن ، قىزغىن-
 لىقىمىز ئۇزاققا بارمايدۇ . يىللار ئۆتۈپ ، سېنىڭ بىلەن بىزنىڭ
 ئىشتىن رايىمىز قايتىپمۇ قالار ، شۇنداق قىلىپ ، بىز يۇرتىمىزغا
 قايتىشنى تەلەپ قىلىدىغان ھالغا چۈشمىز !
 — سەن خىيال قىلغانچىلىك بولسا ، تۇرمۇشنى كۆڭۈللۈك
 ئۆتكۈزگىلى بولىدۇ ، لېكىن سەن بۇنىڭدىنمۇ قىيىنراق مەنزىرىنى
 كۆز ئالدىڭغا كەلتۈرۈپ باق . مەسىلەن ، بىرلا ئوقۇتقۇچىسى بار
 كىچىك يېزا دەيلى . سىنىپىڭمۇ ، ئىشخاناڭمۇ بىرلا ئېغىز ئۆي .
 بالىلارنى ئۆيمۇ ئۆي كىرىپ چاقىرىپ كېلىسەن تېخى !
 — بۇمۇ مۇمكىن ، — دېدى ھاشىر كۈلۈمسىرەپ ، — ئاشۇ
 تۇرمۇشتىنمۇ چەكسىز خۇشاللىق تېپىشنى بىل دېمەكچىمۇ سەن .
 يەنە شۇ غايە !
 — ئەلۋەتتە ، — دېدىم مەن ، — بىزنى يېتىلەپ كېتىپ
 بارغان ئەنە شۇ غايە . بىلمەيدىغان كىشىدەك سۆزلەيسىنا ! ياخشى
 بولدى ، بىكار ماڭغۇچە پەرز قىلغاچ ماڭايلى ! ئىككىمىز ئىككى
 كىچىك يېزىدا دەيلى ، ئارىلىقى خېلى يىراق بولسۇن . لېكىن ،
 پۈتۈن ئىشلىرىمىز مۇسابىقە شەرتلىرى بويىچە ئېلىپ بېرىلسۇن .
 ھەر ئىككىلىمىز ئۆزىمىزگە قاتتىق تەلەپ قويايلى ، ھەر كۈنلۈك
 ئىشىمىزدىن : «سەن خەلققە پايدىلىق نېمىلەرنى قىلىدىڭ ؟» ، «ھا-
 ياتىڭ قانداق ئۆتۈۋاتىدۇ ؟» دېگەن سوئاللار بويىچە ھېساب ئالايلى
 ۋە ھەر كۈنلۈك ئىشىمىزنى خاتىرىلەپ بارايلى .

— ھەر ئايدا بىر قېتىم خاتىرە ئالماشتۇرىمىز ۋە سېلىشتۇرۇپ باھالايمىز ، شۇنداقمۇ ؟ — دېدى ھاشىر قىزىقىپ .
— شۇنداق ! مانا مۇشۇ يول بىلەن ئىشلەيمىز ، ئۆز كۈچىمىزنى بالىلارغا سەرپ قىلىشنى ھاياتىمىزنىڭ ئاساسىي مەزمۇنى قىلىمىز . شۇ چاغدا ، بىزگە كۆڭۈلسىزلىككە ئورۇن قالمايدۇ ، بالىلار بولسىلا كۈنلەر كۆڭۈللۈك ئۆتۈۋېرىدۇ . ئۇلارنىڭ ئۆسۈپ يېتىلىش جەريانىنى كۆزىتىپ بارىمىز . كۆزىتىش جەريانىمىز ھەرقانداق كىنودىنمۇ ، ھەرقانداق روماندىنمۇ قىزىقارلىق بولىدۇ !

— ئۇنداقتا ھەر بىر بالىغا ئايرىم - ئايرىم خاتىرە تۈتمىزمۇ ؟ — دېدى ھاشىر مېنىڭ تەكلىپىمگە ئەجەبلىنىپ .
— ئىككى مەكتەپنى سېلىشتۇرغاندا ، ئىككىمىزلا سېلىشتۇرىمىز . مۇھىم شەرت ، ئارزۇنى ئەمەلىيەت قىلىپ يېزىشقا بولمايدۇ ، بىزنىڭ خاتىرىمىز بىر تۈركۈم ياشلارنىڭ ئۆسۈپ يېتىلىش جەريانىنىڭ مۇكەممەل گۇۋاھنامىسى ۋە يالدامىسى بولۇپ قالىدۇ . بىز كەلگۈسىدە بولىدىغان مۇسابىقىمىزنىڭ شەرتلىرىنى تەپسىلىي كېلىشىۋالدۇق . ماشىنا ۋە تەيگە كېلىپ توختىدى . شوپۇر بۈگۈن مۇشۇ يەردە قوندىغانلىقىمىزنى ئېيتتى .

2

ئاۋغۇست ئېيىنىڭ ئاخىرقى كۈنلىرى . كەچكى قۇياش شېرىق غىللىق چۆلىنى ئوتتەك قىزىتقان ، قاقاس تاغ تەرەپتىن ھۈلۈلدەپ يالقۇن كېلەتتى . سۇسىز ، شامالسىز بۇ چۆلنىڭ ئىسسىق ھاۋاسى بېنىزىن پۇرىقى بىلەن ئارىلىشىپ دىماغقا ئۇرۇلاتتى . يولوچىلار ياتاقلىرىدىن چىقىشىپ ، سالقىن ۋە شاماللىق جايلارنى ئىزدەشىپ

يۈرەتتى . بىز ئالتە دوست تاۋۇزلىرىمىزنى قولتۇقلىشىپ تاغ باغ .
 رىغا قاراپ ماڭدۇق ۋە ئاخىر تاشلىققا بېرىپ چۆرىدەپ ئولتۇرۇش .
 تۇق ، بۇ يەر خېلى سالقىن ئىدى . شۇنىڭ بىلەن بۇ يەر بىز ئۈچۈن
 يېڭى ۋە سىرلىق تۇيۇلدى .
 — مەن ئەرەب سەھراسىغا بېرىپ قالغاندەك بولۇپ
 قالدىم ، — دېدى ئوسمان زېرىككەنلىكىنى بايان قىلىپ ، —
 تاشلىقتا تانسا قىلساق قانداق بولىدىكىن !
 — بولمامدىغان ، — دېدى نامەت دەرھال قۇرماشنى
 نوقۇپ ، — ئال گارموشكاڭنى ، قېنى ۋالسىقا ئويناقتىنا ، ھەي ،
 بىزنى ئۈزىتىش كېچىسىدىكى تانسىدا گارمونۇڭنى قالتىس چېلد .
 ۋەتتىڭ - دە . مەن سېنىڭ گارموشكاڭ بىلەن گارمونۇڭنى دەپلا
 كېتىپ بارىمەن جۇمۇ ، قۇرماش ، سەن نەگە بۆلۈنسەڭ ، مەن شۇ
 يەرگە ! بېلىپ قوي ، مەن سېنىڭ سايەڭ !
 — ئوسمان بىلەن نامەتكە تانسا بولسىلا بولدى ، — دېدى
 تاشپولات ، — جەنۇبىي شىنجاڭنىڭ يېزىلىرىدا بارمىدۇ دېگىنە .
 — بولمىسا مەيلى ، — دېدى نامەت يەنە ، — قىزلار بىلەن
 قۇرماش بولسىلا ، تانسا دېگەننىڭ پىرى بىز !
 — مۇنداق دە ، ساڭا قىزلار بىلەن تانسا بولسىلا
 بولىدىكەن - دە ، — دېدى قۇرماش نامەتكە قاراپ ، — ئۇنداق
 بولسا ، مەن بۇنداق سايەمدىن قاچمەن !
 بىز ھەممىمىز كۈلۈشتۇق .
 بىز تاۋۇز يېگەچ ، ئانا مەكتىپىمىزنى ئەسلەشتۇق ، ساۋاقداش .
 لىرىمىزنى بىر مۇبىر تىلغا ئېلىشتۇق . مەكتەپنىڭ ئۈزىتىش زىيا .
 پىتىنى ، ئاخىرقى تانسىنى ، ئالبوم يېزىشلارنى ، ياشلارنىڭ خۇسۇ .
 سىيەتلىرى ، مۇھەببەتلىرى ... قىسقىسى ، ھېچ نەرسىنى قويماي
 سۆزلەشتۇق . بۇ ، ئەلۋەتتە ، تېخى ئايرىلغىنىمىزغا بىر كۈنلا بول .
 خان ، لېكىن ئېڭىز تاغلارنىڭ نېرسىدا قالغان ئانا يۇرتىمىزنى

سېغىنغانلىقىمىزنىڭ ئالامىتى ئىدى . نۆۋىتىدە دوستلىرىمىزنىڭ دىققىتىنى يەنىلا كەلگۈسىگە قارىتىش ئۈچۈن سۆز باشلىدىم :
— يۇرتىمىزنىڭ بوسۇغىسىدىن چىققا - چىقمايلا ئەجەب مەس-
كىنلىشىپ كەتتۇققۇ ، ئۇنىڭدىن كۆرە كۆڭۈللۈكرەك بىر تېمىدا
سۆزلىشەيلىلا !

— غايە توغرىسىدىمۇ ! — دەپ كۈلۈمسىرىدى ھاشىر ، —
ساڭا ياقىدىغان تېما شۇغۇ ! ھەي ئەلا ، سەن تولا شەخسىيەتچىلىك
قىلما ، باشقىلارغا ياقىدىغان تېمىلارغىمۇ يول قوي !
— ھەببەللى ، — دېدى نامەت دەرھال ، — مەسىلەن ، مۇھەببەت-
بەت تېمىسىنى ئالايلى ، بۇ كىمگە ياقمايدۇ !

— مۇھەببەت تېمىسى دەمىسنا ! — دېدى ئوسمان ئۇلاشتۇ-
رۇپ ، — بۇنداق تومئاق تېمىنى ئەلا يەنىلا غايىگە بىرلەشتۈرۈۋال-
دۇ . ئەڭ ياخشىسى ، قىزلار توغرىسىدىكى تېمىدا سۆزلىشەيلى .
بۇ تېمىغا غايىنىمۇ ، مۇھەببەتنىمۇ ، كۈندىلىك تۇرمۇشنىمۇ ، ھەتتا
بۈگۈنكى بىر كۈنلۈك سەپەرنىمۇ بىرلەشتۈرۈشكە بولىدۇ !

— مانا ، تېتىقىسىزلىققا قاراپ ماڭدۇق ، — دېدى قۇر-
ماش ، — مېنىڭچە بولغاندا ، تېمىنى تاشپولات بەلگىلىسۇن .

— قېنى ئېيتقىنا ، قايسى تېمىدا سۆزلىشەيلى ؟

— تېما - پېماڭنى قوي ، — دېدى تاشپولات بىردەم جىم
تۇرۇۋالغاندىن كېيىن ، — مۇشۇ تاشلىقتا بىر تانسا قىلايلى ،
مېنىڭ ئۆمرۈمدە ئوينىغان تانسام شۇ بولۇپ قالسۇن .

ئۇنىڭ گېپى تۈگىمەيلا ، قۇرماش ئېغىز گارموشكىسىنى ۋا-
لسقا چالدى . ئوسمان تاشقا تەزىم قىلىپ : «ئاق تانسا» دەپ
قويدى ۋە تاشنى ۋالسىقا پىرقىرتىشقا باشلىدى . ھاشىر بوم ۋە
يېقىملىق ئاۋازى بىلەن شوخ ۋالسى پەدىسىگە كەلتۈرۈپ ناخشا
باشلىۋەتتى . بىز ھەممىمىز قوشۇلدۇق :

تۇغۇلغان جاي ، ئەي گۈزەل جاي ،
قالدىڭ بىزدىن يىراقتا .
قالساڭمۇ بىزدىن يىراقتا...

هاشىر ئۇلارغا قاراپ قوشۇمىسىنى تۈردى - دە :
— ئېرىپ يېلىم بولۇپ كېتىشىڭىز يەنە ! — دېدى .
قىزلار قولتۇقلىشىپ يۇقىرىلاپ كەلمەكتە ئىدى . بىزنىڭ
شوخ يىگىت ئوسمان ئورنىدىن تۇرۇۋېلىپ شەپكىسىنى پۇلاڭلاتتى ،
كەينىدىن بارماقلىرىنى ئاغزىغا تىقىپ ئۇشقىرتتى ۋە :
— سايرات ، گارموشكاڭنى قۇرماش ! — دەپ دوستىنى ئالدى .
راتتى . قۇرماش گارموشكىسىنى ئوينىتىۋەتتى ، ئوسمان ۋالىس
پەدىسىگە ئۇنىنىڭ بارىچە ۋارقىرىدى :

ئېلىمدە باھار ، دىلىمدە باھار ،
باھار ئىلھامى كۆكسۈمدە يانار !...
.....

ئەجەب چىرايلىق ئىلى باغلىرى ،
بۆلبۈل ماكانى گۈزەل تاغلىرى...
بېلىق كۈنجۈرگە ، كەكلىك دانغا ئالدىغاندەك ، غۇلجا قىزلىد .
رى ساز ۋە ناخشىغا ئالدىنىدۇ ، ئۇلارنىڭ ھېسسىياتقا ۋە ئارزۇغا
باي قەلبى يېقىملىق ساز بىلەن ناخشىنى ئاڭلىغاندا ، تىنىق سۇ
بېتىدىن قۇياشقا ئىنتىلگەن شوخ بېلىقتەك ئۇرغۇيدۇ . مانا قىزلار
چاقچاق ۋە كۈلكە بىلەن يىگىتلەر تەرەپكە قاراپ كېلىشمەكتە .
ئوسمان بۇنداق چاغلاردا ھېچكىمگە گەپ بەرمەيدۇ . ئۇ چىراي-
لىق كۆزلىرىدىن ئوت چاقىتىپ ، بۇدۇر چاچلىرىنى چىرايلىق
سىلكىپ قويۇپ ، قىزلارغا چاقچاق قىلىشقا باشلىدى :

— كۈلۈپىمىز كەڭ ، دەرۋازىسى ئوچۇق ، بېلەتسىز تانسا !
كېلەيلى ، كېلەيلى قىزلار ، كېلەيلى ! قەدىمىڭلارغا رەھمەت !
ئۇنىڭ گېپىنىڭ مەزمۇنىنى ئاڭلىماي تۇرۇپلا ، بىزنىڭ نامەت
دېنماق گەۋدىسىنى مىدىرلىتىپ قاقاقلاپ كۈلدى . ئۇنىڭ ئورۇن-
سىز ۋە يارىشىمىسىز كۈلكىسى ئاۋۋال تاشپولات بىلەن قۇرماشنى ،
ئاندىن قىزلارنى قاتتىق كۈلدۈردى . ھاشىر قوشۇمىسىنى تۇرۇپ
تەنە قىلدى :
— رەھمەت ، نامەت ، يولۋاسنىمۇ كۈلدۈرەلەيدىكەن سەن جۇ-
مۇ ، ئاداش !
كۆپچىلىك تېخىمۇ قاتتىق كۈلۈشتى . نامەت ئۆزىنى خىجا-
لەتتىن قۇتۇلدۇرۇش ئۈچۈن گەپ تاللىماي چاقچاق قىلىشقا
باشلىدى :
— يولۋاسمۇ ئون ئىككى يىلدا بىر قېتىم تۇغىدىكەن ، مەنمۇ
ئەر ئۆمرۈمدە بىر قېتىم ئادەم كۈلدۈرۈشكە يارايمەن - دە ،
خى ... خى ... خى ! ...
قىزلار يەرگە قاراشتى ، تەتۈر قاراشتى . قۇرماش ئېغىز گار-
موشكىسىنى چىرايلىق بىر پائۇزىغا ئويناتتى ، ئوسمان قېشىنى
ئوينىتىپ قويۇپ ئۇشقىرتتى - دە :
— يارايسەن ، نامەت ، سەنلا بىز بىلەن بولساڭ ، جەنۇبىي
شىنجاڭ خەلقى چاقچاققا راسا تېلىقىدىكەن - دە ! - دېدى .
مەن تۇرۇپ قىزلارغا ئورۇن كۆرسەتتىم :
— قېنى ئولتۇرۇڭلار ، قىزلار ، بىر ماشىنىدا كەلدۇق ،
لېكىن تونۇشالمىدۇق ، مۇنۇ تاشلىقتا تونۇشۇۋالايلى . چوڭ شە-
ھەرلەردە بەلكىم بىزگە ۋاقتىڭلار تەگمەس .
ھاشىر كۈلۈپ قويدى :
— تەقدىرگە رەھمەت دېيىشكە توغرا كېلىدۇ ، تەقدىر بەزىدە
قوناق شېخىغا لاچىنىنى قوندۇرىدۇ ، بەزىدە شوخ مارالنى كىگىز

ئۆيدە ئۇخلىتىدۇ . بۈگۈن تەقدىر بۇ قىزلار بىلەن سەپەرداش قىلىپ قويۇپتۇ ، تەقدىرگە رەھمەت !
 ھاشىرنىڭ گېپى تۆت قىزدا تۆت خىل تەسىرات قوزغىدى .
 — تەقدىر مانا سىلەردەك خۇش چاقچاق يىگىتلەرنى سەپەرداش قىلغانىكەن ، تەقدىرگە راستتىنلا رەھمەت ! — دېدى ھېلىقى ماشىدا .
 ئۇنىڭ ئوسمان بىلەن كۆز بېقىشىپ ئولتۇرغان دولقۇن چاچلىق قىز كۈلۈپ تۇرۇپ . ئۇنى قولتۇقلىۋالغان زىلۋا ، ئوماق قىز بولسا ، ئاغزىنى قولى بىلەن توسۇپ ، لەۋلىرىنى يېنىك چىشلەپ ، پىخىلا-داپ كۈلدى . قالغان ئىككى قىزدىن بىرى — يېشىل پوپايكا كىيگەن سېرىق چاچ قىز — ناھايىتى سىپايىگەرلىك بىلەن بېشىنى بىلىنەر - بىلىنمەسلا لىڭشىتىپ قويدى . ئۇنى قولتۇقلىۋالغان تولىمۇ چىرايلىق ، تولىمۇ ياسانچۇق قىز بولسا ، بىزگە قىيا كۆزدىن سالىماستىن ، تاغلارغا ، كەچكى شەپقە ۋە ئاق قىزغۇچ بۆلۈت-لارغا قاراپ تۇراتتى ، گويا ئۇنىڭ ئالدىدا ھېچقانداق ياش يىگىتلەر يوقتەك ، ئۇنىڭ ھەربىر ھەرىكىتىگە ، ھەتتا چىرايلىق كۆزلىرىنى بوستاندەك ئوراپ تۇرغان كىرىپىكلىرىنىڭ ھەرىكىتىگە زەن قويۇپ ئولتۇرغان مۇنۇ ئالتە يىگىت گوياكى مۇشۇ قايتالنىڭ كېرەكسىز تاشلىرىدەك... ئۇ بىپەرۋا قارىماقتا . ھاشىرنىڭ قوشۇمىسى تۈرۈل-دى - دە ، ئالدىراپ موخوركا بۇرىدى . مەن ئۇنىڭ قاتتىق گەپ قىلىۋېتىشىدىن قورقۇپ :

— ئوسمان ، ناخشا ئېيت ، قېنى قۇرماش ، گارموشكاڭنى ئال ! — دېدىم . گارموشكا بىلەن ناخشا قاقاس قايتالغا جان كىر-گۈزدى . تاغلاردىن سادا ياندى ، تاشلار ئارىسىدا قىزلارنىڭ زىل ئاۋازلىرى جاراڭلىدى . ئوسمان بىلەن كۆز بېقىشقان ھېلىقى قىز ئاجايىپ ناخشىچى ئىكەن . بىز توپلىشىپ ، تاغ قايتىلى بويلاپ ئاستا مېڭىشتۇق . بىزنىڭ ئوسمان ھاياجان بىلەن شوخ مۇھەببەت قوشاقلىرىنى ئېيتماقتا ، ئۇنىڭغا ماسلاشقان شوخ گارموشكا يۈرەك-

لەرنى ئوينىتاتتى . ئوسمان قۇرماشنى قولتۇقلىۋالغان ، قۇرماش-
نىڭ ئۇ چېتىدە بىزنىڭ تاشپولاتمۇ ئوسمانغا ئەگىشىپ ۋارقىرماق-
تا ئىدى . تەمبۇر بۇلبۇلنى مەست قىلغاندەك ، يىگىتلەرنىڭ ناخ-
شىسى قىزلارنى بارغانچە جەلپ قىلدى . دولقۇن چاچلىق قىز
ياندېشىپ كېلىپ بىزنىڭ ئوسماننى قولتۇقلىۋالدى . گارموشكا
تاتار جىرلىرىغا ئويناغىلى تۇرغاندا ، يېشىل پوپايكىلىق سېرىق
قىز ھاياجانلىنىپ دولقۇن چاچلىق قىزنى قولتۇقلىۋالدى . زىلۋا
قىز بولسا ، ھېلىدىن - ھېلىغا ئاغزىنى ياغلىق بىلەن تورىۋېلىپ ،
قىزىرىپ كۈلۈپ قويۇپ ئۆزى يالغۇز ماڭماقتا . مەن ئۇنىڭغا ياند-
شىپ خىيال بىلەن كېتىپ باراتتىم . نامەت بولسا ، دىقماق گەۋد-
سىنى پات - پات ئوينىتىپ قويۇپ ، بىردە تاتار قىزنىڭ يېنىغا ،
بىردە زىلۋا قىزنىڭ يېنىغا كېلىپ سۈركىلىپ قوياتتى ، كۆزىنى
بولسا ھېلىقى چىرايلىق تەكەببۇر قىزدىن ئالمايتتى . تەكەببۇر قىز
قولنى كەينىگە تۇتۇپ ، كىشىنى مەست قىلىدىغان چىرايلىق كۆك-
رىكىنى ئالدىغا چىقىرىپ ، گۈزەل لەۋلىرىنى چىڭ يۇمۇپ ، يىراق-
لارغا قاراپ ماڭاتتى . بىزنىڭ ھاشىر بىر قولنى شىمىنىڭ يانچۇ-
قىغا سېلىپ ، قوشۇمىسىنى تۈرۈپ ، تاماكىسىنى غەزەپ بىلەن
شوراپ كەينىمىزدىن ئاستا كەلمەكتە . مەن قەدىمىنى ئاس-
تىلاتتىم - دە ، ئۇنىڭغا يانداشتىم .
— ئېچىل ، نېمىگە تۇتۇلۇپ كەتتىڭ ؟ — دېدىم ئۇنى ئاستا
نوقۇپ . ئۇ چىرايىنى ئاچماي :
— ئاۋۇ بۇرژۇيغا^① نېمانچە خۇشامەت قىلىسىلەر ؟ — دېدى
كۆزى بىلەن چىرايلىق قىزنى شەرەت قىلىپ .
— دۇنيادىكى ھەممىلا ئادەم ئىككىمىزنىڭ ئىرادىمىزگە قاراپ
يارالغان بولسىدى ، دۇنيادا خاپىچىلىق بولمىغان بولاتتى !
① بۇرژۇي — بۇرژۇئاز دېگەن مەنىدە . ت .

— ماڭا تاپا قىلمايلاق قوي . مۇنۇندىڭدەك گۈلنى كۆر .
سەم تەكەنگە ئايلىنىمەن . ماڭ يۈگۈر ، خۇشامتىڭنى ۋايىغا
يەتكۈز !...

مانا شۇ چاغدا ، بىزنىڭ نامەت چىرايلىق قىزنىڭ يېنىغا كەل .
دى . قىز ئۇنىڭ كەلگىنىنى سەزمىدى . نامەت قىزنىڭ جەينىكىگە
قول تەگكۈزۈپ بىرنېمە دېدى . قىز خۇددى كېيىكتەك قاتتىق
چۆچۈپ يېنىچە داچىدى . دە ، ئوت چاقنىغان كۆزلىرى بىلەن
نامەتكە يالت قىلىپ قارىدى . نامەت كەينىگە داچىپ تاشقا پۈتلە .
شىپ كەتتى ۋە بىر مۇدۇرۇپ توختىدى...

— تۇفى ! — دەپ يەرگە تۈكۈردى ھاشىر تەتۈر قاراپ ، — مانا
خۇشامەتگۈيغا مۇكاپات !

چىرايلىق قىز ئىتتىك مېڭىپ تاتار قىزغا يانداشتى . دە ،
سائىتىنى كۆرسىتىپ نېمىنىدۇر دېدى . بىزنىڭ نامەت يەنە ئۇنىڭ
يېنىدا پەيدا بولدى . دە ، بىرنېمىلەرنى دەپ كالجىيىپ كۈلدى .
تاتار قىز مەنسىتمەسلىك بىلەن مېيىقىدا كۈلۈپ قويدى ، چىرايلىق
قىز بولسا نامەتتىن ئۆزىنى قاقچۇرۇپ ، تاتار قىزنىڭ ئۇ چېتىگە
ئۆتتى . نامەت ئۇلارنىڭ كەينىدىن قىزنىڭ چاچلىرىغا ، ئىنچىكە
بەللىرىگە ، تۈز ۋە تولۇق پاقالچاقلىرىغا ئاچ كۆزلۈك بىلەن قاراپ
ماڭماقتا ئىدى . ھاشىر قەدىمىنى توختاتتى . دە ، مېنى سىلكىپ :
— كېتەمسەن - يوق ؟ ! — دەپ قوپاللىق قىلدى .

— بىللە كېتىمىز ، نېمانچە قىلىسەن ؟
بىز كەڭ سەينىغا كېلىپ توختىدۇق . ھاياجانلانغان دولقۇن
چاچلىق قىز قىزلارنى تونۇشتۇردى : ئۆزىنىڭ ئىسمى زۇلخۇمار
ئىكەن ، پېداگوگىكا ئىنىستىتۇتىنىڭ تارىخ - جۇغراپىيە فاكولتېتى .
تىدا ئوقۇيدىكەن . زىلۋا قىزنىڭ ئىسمى ئەلانۇر ئىكەن ، ئۇ قىز
تەنتەربىيە مەكتىپىگە ئىمتىھان بېرىپ كەپتۇ . تاتار قىز زۇلپىيە
تېببىي تېخنىكومنىڭ ئوقۇغۇچىسى ئىكەن . چىرايلىق قىزنىڭ

ئىسمى گۈزەلئاي ئىكەن ، ئۇ قىز غەربىي شىمال مىللەتلەر ئىنىسى .
تتۇتنىڭ سەنئەت سىنىپىغا ئوقۇشقا مېڭىپتۇ . بىز جەنۇبىي
شىنجاڭغا ئوقۇتقۇچىلىق قىلىش ئۈچۈن ماڭغان ئالتە پىدائىمۇ
قىزلارغا تونۇشتۇرۇلدى . شۇ چاغدا بىر ئادەم تويۇقسىز ئۆزىنى
تونۇشتۇردى .

— ھەممىڭلار ئوقۇمۇشلۇق ئىكەنسىلەر ! — دېدى ھېلىقى
ماشىنىنىڭ كەينىدە تۇرۇپ ناخشا ئېيتقان دېھقان قىزىل مانچىسى .
تېر بۆكىنى قولغا ئېلىپ ، — مەنمۇ ئۆزۈمنى تونۇشتۇرۇپ
قويماي ، ئېتىم زۇليا ، ئوقۇغىنىم ئارانلا قۇليا !
كۆپچىلىك پاراقىدە كۈلۈشتى . گۈزەلئاي مۇ پىسىڭىدە كۈل-
دى . شۇ چاغدىلا ئۇنىڭ بىر تال ئالتۇن چىشى بار ئىكەنلىكى
بايقالدى .

— ناخشا خۇمارمەن ، — دېدى زۇليا ئاكا ھەييارلىق
بىلەن ، — بىر ناخشىغا بىر خامان بۇغداينى تېگىشىۋېتىمەن دەڭ-
لار ، مۇنۇ ئېغىز گارموشكاڭ خانلەيلۇنغا كەلمەيدۇ . دە ، بولمىسا
قۇلىقىمنى تۇتۇپ بىر ئېيتىۋالاتتىمكەن ، ئىسىت . ئەمما لېكىن ،
سىلەر بىلەن بىر ئولتۇرۇشتا بولۇپ قالسام ، ئارانلا چىراغپايلىققا
يارايدىكەنمەن !

ياشلار يەنە بىرپەس كۈلۈشتى .
ھاشىر پېشىنى قېقىپ كېتىپ قالدى . ئەمدى ياشلار ئۆزئارا
گەپكە ئۆتكەندى . مەن ھېلىقى زىلۋا بويلۇق ئەلانۇر دېگەن قىز
بىلەن سۆھبەتلەشتىم .

قىز تولىمۇ يېقىملىق ، ئوماق ئىدى . قوللىرىدىكى بىلەزۈك ،
بوينىدىكى كەھرېۋا ، تىرناقلىرىدىكى سۇس خېنە ، لېۋىنى چىشلەپ
يەرگە قارشى ، كۆزىنىڭ قۇيرۇقىدا بېقىپ گەپ قىلىشى ، غىجىم-
لاپ تۇتۇۋالغان چۈچەكلىق گاز ياغلىقى بىلەن پات - پات
ئۇ يەر ، بۇ يېرىنى سۈرتۈپ قويۇشى — مانا بۇلارنىڭ ھەممىسى

ساددا دېھقان قىزىنىڭ نازۇك ۋە گۈزەل قىلىقلىرى ئىدى .
— سىزنىڭ ئېتىڭىز ئەلا نۇرمۇ ؟ — دەپ سورىدى قىز
بىردىنلا . مەن كۈلۈپ كەتتىم :

— شۇنداق ، دادامنىڭ ئېتىنى قوشۇپ ئېيتسا ، مېنىڭ ئىسىم-
مىم قىزلارنىڭ ئىسمى بولۇپ قالدۇ . ئەسلىدە دادامنىڭ ئېتى
نۇرمۇھەممەت . ئەلا نۇرمۇھەممەت دېسىمۇ ، بەربىر مۇھەممەتنىڭ
قىزى ئەلانۇر دېگەن مەنە چىقىپ قالىدىكەن ، شۇنىڭ ئۈچۈن مەن
فامىلىمىنى نۇراخۇن دەپ قوللىنىمەن .
قىز پىخىلداپ كۈلدى ۋە :

— ئىسمىڭىز راست مېنىڭ ئىسمىمغا ئوخشاپ كېتىد-
دىكەن ، — دېدى يەرگە قاراپ تۇرۇپ ، — مەن سىزنى بىر قېتىم
ئىلغار ئىتتىپاق ئەزالىرى يىغىنىدا كۆرگەن . سىز سۆز قىلدى-
ڭىز ، كېيىن «مېنىڭ غايەم» دېگەن شېئىرىڭىزنى ئوقۇپ بەردى-
ڭىز . شۇ چاغدا سىزنى ئەلا نۇر دەپ تونۇشتۇرغانىدى .
— سىز بۇ يىل تولۇقسىزنى پۈتتۈرۈپ ئوقۇشقا ماڭغان ئوخ-
شايسىز . — ھە ؟ قايسى مەكتەپتە ئوقۇغان ؟

— ئۈمىد مەكتىپىدە ، — دېدى قىز ، — تەنتەربىيە مەكتىپىدە-
گە ئوقۇشقا كېتىپ بارىمەن .

— ئاجايىپ كەسىپنى تاللىۋاپسىزغۇ ؟
— تەقسىماتقا بويسۇندۇم . ئەسلىدە مەن تېببىي تېخنىكومدا
ئوقۇشنى تاللىغان ، تەنتەربىيەگە بۆلۈپ قويۇپتۇ . ياشلار ئىتتىپاقى
ئەزالىرى دۆلەتنىڭ تەقسىماتىغا ئاڭلىق بويسۇنۇشى لازىم دېگەچكە ،
ئۇن - تىنىسىزلا كېتىپ بارىمەن .

قىز ماڭا كۆزىنىڭ قۇيرۇقىدا قارىدى . ئۇنىڭ ئۇزۇن كىر-
پىكلىرى لاللىرىگە مەڭزىگە شولا چۈشۈرۈپ تۇرغاچقا ، يوغان قارا
كۆزلىرى تولىمۇ گۈزەل كۆرۈنەتتى .
— ياخشى قىپسىز ، سىڭلىم ، بىز ئىتتىپاق ئەزالىرى جاپا-

لىق جايىنى تاللاشتا ، دۆلەتنىڭ تەقسىماتىغا بويسۇنۇشتا نەمۇنىلىك رول ئوينىشىمىز لازىم . بىز ئالدىمىزمۇ ياشلار ئىتتىپاقى ئەزا-سى ، ئۆز ئىختىيارىمىز بىلەن جەنۇبىي شىنجاڭ يېزىلىرىغا ئوقۇت-قۇچىلىق قىلىشقا كېتىپ بارىمىز . قاراڭ ، بىزنىڭ پىدائىيلىرىمىزنىڭ خۇشال - خۇراملىقىنى !

مەن ماختىنىپ قويدۇم . قىز بارا - بارا تارتىنىشنى قويۇپ ، ئېچىلىپ سۆزلەشكە باشلىدى :

— بۇ ئىشىڭلارغۇ ياخشى بوپتۇ ، بىراق ئۇ تەرەپلەرگە بار-ماي ، ئۆز جايىدا تۇرۇپمۇ شان - شەرەپ قازانغىلى بولىدىغۇ !

— بۇ گەپنى خېلى جىقلىرىدىن ئاڭلىدۇق . لېكىن ، باشقىلار قىلىپ باقمىغان ئىشلارنىمۇ قىلىپ كۆرۈش كېرەك . ئەڭ قىيىن شارائىتتا يول تېپىپ مېڭىشنى ئۆگىنىش كېرەك . ئادەم ياش ۋاقتىدا مۇشۇنداق ئېغىر سىناقلارنى بېشىدىن ئۆتكۈزمىسە ، ياش-لىقنىڭ ئەستە قالغۇدەك نېمە لەززىتى بولسۇن ؟

قىز يەرگە قارىدى . ئاندا - ساندا يۇلغۇن ، سۆكسۆك ۋە ئاق شىۋاق كۆتەكلىرى ئۇچراپ قالىدىغان بۇ تاشلىق كېچىسىمۇ قىزىق ئىدى . جەنۇب تەرەپتىكى تاغدىن جانغا ئارام بېغىشلايدىغان سالىقنى شامال ئۇرۇپ تۇراتتى . يولۇچىلار ئاشۇ شامالنى دەپ كەچتە بۇ تاغ تاپىنىنى سەيلە قىلىشاتتى . مانا شوخ تاغ شامىلى قىزنىڭ غىجىم چاچلىرىنى يەلپۈدى ، گاز ياغلىقىنى تىترەتتى . قىز مەڭزىدە-گە چېچىلغان چاچلىرىنى قولىنىڭ كەينى بىلەن تۈزەشتۈرۈپ ئاستا پىچىرلىدى :

— رازىيە سىلەردىن بەك نارازىكەن . بۇلارنى سىز باشلاپ مېڭىپسىزغۇ ، بايقى ئاچچىقى يامان يىگىت ھاشىرمۇ ؟ رازىيە ھاشىر ئىككىڭلار توغرىلۇق جىق سۆزلىدى ، سىلەرنىڭ كەتكەن-نىڭلارغا جىق ئاچچىقى باركەن...

— سىز رازىيەنى ياخشى تونۇمسىز ؟

— بىز باشلانغۇچ مەكتەپنى بىر پارتىدا ئوقۇپ تۈگەتكەن .
 بىزنى دوست دېيىشكىمۇ بولىدۇ . ئۈچ كۈن بۇرۇن بىز بىللە
 قوندۇق ، كېچىچە مۇڭداشتۇق...
 — رازىيەنىڭ نېمە ئاچچىقى باركەن ؟ — مەن ئالدىراپ
 سورىدىم .

ئۇ مېنىڭدا كۈلۈپ قويۇپ ، كۆزىنىڭ قۇيرۇقىدا قارىدى ،
 سىرى ئېچىلىپ قالغان ئىپپەتلىك قىزدەك قىزاردى . شەپقەتكە
 قىزىللىق ئۇنىڭ نومۇسچان يۈزىنى شۇنداق زىننەتلىدىكى ، ھال
 رەڭ مەڭزى ئانار دانىسىدەك سۈزۈلگەن ، نۇرلۇق كۆزلىرىدىن
 ھېلىلا ئۈنچىلەر تورۇكلاپ چۈشىدىغاندەك كۆرۈنەتتى . خېلى جىم .
 لىقتىن كېيىن قىز تۆۋەن لېۋىنى چىشلەپ كۈلۈمسىردى :
 — ھاشىر غەلىتە مېجەز يىگىت ئوخشايدۇ . رازىيە تولاراق
 ئاشۇ ھاشىرنىڭ گېپىنى قىلدى...
 — نېمىلەرنى دېدى ؟

— سىر ساقلىغىن دېگەن ، سىزگە ئېيتسام ، دوستۇمغا خىيا-
 نەت قىلغان بولىمەن .
 — بۇ خىيانەت ھېسابىغا ئىككى ياشنى بەختلىك قىلىپ قويدى .
 سىڭىز ھېچ گەپ ئەمەس ، — دېدىم مەن ھاياجانلىنىپ . قىز
 ئاغزىنى ياغلىقى بىلەن توسۇپ كۈلدى .
 ئۇ بىلىكىنىڭ ماڭا تېگىپ كېتىشىدىن ئېھتىيات قىلىپ ،
 ئۆزىنى قاچۇرۇپ ئاستا ماڭاتتى . مەن سۆزۈمنى داۋام قىلدىم :
 — بۇ سىردىن ئاز - تولا خەۋىرىم بار ، لېكىن مېنىڭ
 بىلىدىغىنىمۇ بىر سىر . ئۆزۈمدىن باشقا ھەتتا رازىيەمۇ ، ھاشىر .
 مۇ بىلمەيدۇ ، سىز ئېيتىشقا پېتىنالمىۋاتسىز . مەن بېشىنى باش-
 لاپ بېرەي : رازىيە ھاشىرنى ياخشى كۆرىدۇ ، سىز كۈلمەڭ ،
 نەدىن بىلىسىز دەمسىز ؟ مېنىڭ سەزگۈلىرىم ماڭا خەۋەر قىلغان .
 رازىيە ھەر قېتىم ھاشىرنى كۆرگەندە قىزىرىپ - تاتىرىپ ، شۈك

بولۇپ كېتىدۇ . ھاشىر بار يەردە ئۇزاق تۇرالمايدۇ ، مېنىڭ بىلەن ھاشىر توغرىسىدا سۆزلىشىشنى ياخشى كۆرىدۇ . لېكىن ، ھاشىر بىلەن بىللە بولغاندا لام - جىم دېمەيدۇ . تانسىلاردا ھاشىردىن قاچىدۇ ، ئەمما سەزدۈرمەستىن ناھايىتى ئېپىنى تېپىپ ئۇنىڭغا قارىۋالىدۇ...

— بولدى ، بولدى ، راست كۆزىتىپسىز !...
ئەلانۇرنىڭ ئاۋازى تىترەپ چىقتى . قىز خۇددى ئۆزىنىڭ سىرى ئاشكارىلىنىپ قالغاندەك ئوڭايسىزلاندى ، يۈزلىرى قىزدىرىپ ، لەۋلىرى تىترىدى .

تاشلىقتىن ھۆپۈلدەپ ئىسسىق كۆتۈرۈلمەكتە . ئاۋغۇست ئېيىنىڭ بۇ كۈنى مانا ئاخىرقى يورۇقلۇق بىلەن خوشلاشتى ، ئەتراپ غۇۋالاشتى . قاقاس تاغ باغرىدىن بېغىرتاقنىڭ ئەنسىز ئاۋازى كەلدى . قىز پۈتۈننىڭ ئۇچىغا قاراپ جىمجىت كېتىپ بارىدۇ ، ئۇ گويا ئۆزىنىڭ تۇنجى مۇھەببىتىنى بۈگۈن كۆڭلىدىكى يىگىتكە ئاشكارىلىغاندەك قاتتىق ھاياجانلانغان . ئۇ مېنىڭدىن كۆزىنى قاچۇرۇپ يىراق ئۇپۇق قىرلىرىغا قارىماقتا ئىدى .
— ئىككىمىز ئىككى ساپ يۈرەكنىڭ ئەلچىسى ، — دېدىم مەن

قىزغا ئاستا پىچىرلاپ .

— ئاستا گەپ قىلىڭ ! — دېدى قىز ئېھتىيات بىلەن ئەتراپقا قاراپ ، — رازىيە ماڭا سىرىنى ئېيتىپ بولۇپ بوينۇمغا ئېسىلىپ قاتتىق يىغلىدى ... — سۆزلەۋېتىپ ئەلانۇرنىڭ ئاۋازى تىترىدى ، تەتۈر قاراپ تۇرۇپ چۈچىلىق ياغلىقى بىلەن كۆزىنى ۋە لەۋلىرى ئەتراپىنى سۈرتتى ، — رازىيەنىڭ ھاشىرغا ئۆز سىرىنى بىلدۈرەلەيمىگەنلىكىگە ئارمىنى كۆپ . كىم بىلىدۇ ، دوستۇمنىڭ بۇ ساپ مۇھەببىتى خاراب بولۇپ كېتەمدۇ تېخى ... توۋا ، ھاشىر ئەجەبكىدەن ، ئۆچ بولۇپ قالدۇم . سىز بايقىغاننى نېمىشقا بايقىمىدى ، قوپال ، بىپەرۋا بالىمۇ نېمە ؟ خۇدايىم ئاشۇنداق بالىلارغا ئۇچراپ

قېلىشتىن ساقلىسۇن... ئازاب ، قىز بالا ئۈچۈن ئازاب...
 — ھاشىر بېپەرۋا ئەمەس ! — دېدىم مەن قىزغا ئېتىراز
 بىلدۈرۈپ ، — ئۇ تولىمۇ تەلەپچان يىگىت ، ئالدى بىلەن ئۆزىگە
 قاتتىق تەلەپ قويدۇ . ئۇنىڭ قارشىچە ، ئۇلۇغ مەقسەتنى كۆزلىدى-
 گەن ئادەم ئۈچۈن ، ھېسسىياتقا ، شەخسىي ھەۋەسكە بېرىلىش
 ئىرادىسىزلىك سانىلىدىكەن . ئەلۋەتتە ، ئۇنىڭ قارشى بىر تەرەپ-
 لىمە بولۇشى مۇمكىن . ئۇ يەنە قاتتىق مەجەزلىك ، ئوڭايلىقچە
 قىزلارغا ئۆز سىرىنى ئاشكارىلىمايدۇ ، لېكىن ياشلاردا بولىدىغان
 نازۇك ھېسسىياتلارنى ، شۇ قاتاردا مۇھەببەت تۇيغۇسىنى قەدىرلەي-
 دۇ . ئۇ قارىماققا تاشتەك قاتتىق ، لېكىن باشقا بىرىنىڭ كۆڭۈل
 ئاغرىقى تارتقىنىنى كۆرسە ، دەرھال مومدەك يۇمشاپ كېتىدۇ ،
 تولىمۇ تۈز كۆڭۈل يىگىت !...

سۆھبەت داۋاملاشقان بولار ئىدى ، بىزنىڭ نامەت پايپاسلاپ
 يېتىپ كەلدى . دە ، ھەسەتخورلۇق بىلەن قوپاللىق قىلدى :
 — بازار ئوسمان ئىككىڭلارنىڭ بولدى . ئوسمانمۇ بۇغا ئاتتى ،
 ئۇمۇ قولتۇقلاپ يۈرىدۇ . ناكەس ، ھاشىر توڭ ئىككىمىز
 بولدۇق !...

قىز خىجىل بولدىمۇ ، قىزىرىپ كەتتى ۋە لېۋىنى چىشلەپ
 يەرگە قارىدى . مەن نامەتكە قاراپ تەنە قىلدىم :
 — گۈلنىڭ سايىسى بىلەن بۇيىنىڭ سايىسى ئوخشاشلا قارا
 كۆرۈنگەندەك ، ساڭا ھەممىلا نەرسە قارا كۆرۈنىدۇ . دە . دۇنيادا
 دوستلۇق ، بۇرادەرلىك ، قېرىنداشلىق دېگەندەك گۈزەل چۈشەنچە-
 لەرمۇ بار !

— ھەممىلا ئىش چىرايلىق گەپتىن باشلىنىدۇ ! — دېدى ئۇ
 كۆزلىرىنى قىزغا تىكىپ ئويىنىتىپ .
 بىز ياتاقلارغا قاراپ ئالدىراپ ماڭدۇق .
 ياتاق تىنجىق ، مەن زادىلا ئۇخلىيالمىدىم . ئاخىر ھاشىرنى

ئويغىتىپ ، تاشيولغا چىقتۇق . تاشلىق يولنى ياقىلاپ خېلىغىچە جىمجىت ماڭدۇق . قىزنىڭ رازىيە توغرىسىدىكى سۆزى بىزنى چوڭقۇر ئويغا سالغانىدى .

مەن پاراڭ ۋە مۇلاھىزىدىنمۇ كۆرە ، شۇ تاپتا رازىيە بىلەن ئاخىرقى قېتىم قىلغان كوچا سەيلىسىنى ئەسلەشنى دوستۇمغا ئارام بېغىشلايدۇ ، دەپ ئويلىدىم . مەن ئۇنى قولتۇقلاپ كېتىپ بارىمەن . كەچكى تاغ شامىلى بىزنىڭ چاچلىرىمىزنى يەلپۈيدۇ ، ئارىلاپ - ئارىلاپ يىراق - يىراق يەرلەردىن ۋال - ۋۇل قىلىپ ماشىنا چىراغلىرى كۆرۈنىدۇ . بىز يۈرتىمىزدىن ئىككى يۈز نەچچە كىلومېتىر يىراقلىقتا . تۇنجى قېتىم يۈرتتىن ئايرىلىشىمىز . مەن ئۆزۈمنى ئۈچ دەرۋازىنىڭ بۈك تېرەكلىك كوچىسىدا كېتىپ بارغاندەك ھېس قىلماقتىمەن . مېنىڭ خىيالىم بۇنىڭدىن ئىككى كۈن ئاۋۋالقى كېچىگە قايتتى .

بىز ياسىداق سارايدا ئۆمەر ئەپەندىنىڭ سالماقلىق بىلەن ئېيتقان سۆزلىرىنى بېرىلىپ ئاڭلىماقتىمىز . بۈگۈن ئۆمەر ئەپەندى ھاشىر ئىككىمىزنى ئۈزىتىش ئۈچۈن چايغا چاقىرغان . ئۇ بىزنى ئۈنمىگىنىمىزغا قارىماي ئۈستەلنىڭ يۇقىرىسىغا ئولتۇرغۇزدى . ئۇ سىم كارىۋاتقا يۆلىنىپ ئولتۇرغان ھاشىرغا قاراپ سۆزلىدى :
— سەن ، ھاشىر ، تارتىنما ، مېنىڭ ئۆيۈمدە ئۆزۈڭنى ئازادە تۇت . ئەلا تەبىئىي ئولتۇرۇۋاتىدۇ ، سەن نېمىشقىدۇر قورۇنۇۋاتە . سەن . مەن سىلەرگە ئۈچ يىل تىل - ئەدەبىيات دەرسى بەردىم . كۆپ تەرىپىم سىلەرگە ياققان ۋە ئىنسان بولۇشنىڭ بىر نەمۇنىسى بولغان بولۇشۇممۇ مۇمكىن . بۇ مېنىڭ ماختانغىنىم ئەمەس ، بۇنى سىلەر بىلىسىلەر . بۇ ، ئوقۇغۇچىلارنىڭ ماڭا قالدۇرغان يادىكار سۆزلىرىدىن بىر كۆچۈرمە . لېكىن ، راست گەپنى دېيىشكە توغرا كېلىدۇ ، مېنىڭ بىلىمىم چولتا ، ئەتراپلىق بىلىم ئالالمىغانمەن . بۇ جەھەتتە مەن سىلەردىن نۇرغۇن ئارقىدا . تىل - ئەدەبىياتنى

تاتلاشتۇرۇپ يۈرۈپ سىلەرگە دەرس بېرەلمىگۈدەك بولۇپ قالدىم .
 لېكىن ، گەپنى ئازايتساق ، مېنى ئۈلگە قىلساڭلار خاتالىق بولدى .
 دۇ . مەن سىلەردىن يەنە ئون يىل ، يىگىرمە يىل ئۆتكەندە ،
 كامالەتكە يەتكەن ئادەملەرنىڭ چىقىشىغا ئىشەنچ قىلالايمەن ! شۇڭا ،
 ھاشىر ، سەن كەلگۈسىنىڭ ئىگىسى ، بىزنىڭ ئۈمىدىمىزنىڭ ئاقدۇ .
 لىغۇچىسى بولغىنىڭ ئۈچۈن پەخىرلەن ، ئۈزۈڭنى ئازادە ، مەغرۇر
 تۇتقىن . مۇناسىپ ئىنسانى غۇرۇرى بولمىغان ئادەملەرنى مەن
 ياقتۇرمايمەن !

چاي تارتىلدى ، تاتلىق ئۈزۈم ، مېۋىلەر بىلەن مېھمان بولدى .
 دۇق . مۇئەللىم بىزنى ناھايىتى ياخشى كۆرىدۇ . ئۇ بىزدىن ئايرىدى .
 لىشىنى خالىمايدۇ . ئۇ بىزنى تاماق تەييار بولغۇچە زېرىكىپ قالمىدى .
 سۇن دەپ قىرائەتخانىسىغا باشلاپ كىردى . ئىشكاپلار كىتابلار
 بىلەن تولغان ، ھەر خىل يېزىقلاردا بېسىلغان ئىلىم - پەنگە ،
 بولۇپمۇ تارىخ ۋە تىل - ئەدەبىيات بىلىملىرىگە دائىر كىتابلار ،
 رومانلار ، رېپىتى بىلەن تۈپلەنگەن سەككىز خىل ژۇرنال ۋە ئىككى
 نۇسخىدىن قىلىپ تۈپلەنگەن ئوتتۇز يەتتىنچى يىلدىن بۇيانقى گې .
 زىتلەر ، تۈرلۈك رەسىملەر ، يەرلىك رەسساملار تەرىپىدىن سىزىلدى .
 غان ھەر خىل كۆرۈنۈشلەر ، ۋەرەقىلەر... مەن بۇ ئۆيگە بىرنەچچە
 قېتىم كىرگەن ۋە ھەر قېتىمدا ئالدىراش بولغىنىمغا قارىماي
 بىرنەچچە سائەتلەپ كىتابلارنى ۋاراقلاش بىلەن ۋاقىت ئۆتكۈزگەندى .
 دىم . بۇ قېتىم كىتابلارنى سۇغۇرۇۋېلىپ ۋاراقلاشقا باشلىدىم .
 مېنىڭ مەيلىمچە بولغاندا ، شۇ تاپتا ھېچقانداق سۆھبەتمۇ ، تاماق
 ۋە ئىچىملىكمۇ ئارتۇقچە ، پەقەت كىتابلار بىلەن يالغۇز قالساملا
 بولاتتى . مەن ئاچ كۆز بالا مول يېمەكلىكلەر تولغان شىرەگە
 ئۆزىنى ئاتقاندەك ، قايسىسىنى ئېلىپ ، قايسىسىنى ئوقۇشۇمنى
 بىلمەي ، قىزىقىش ۋە قىزغىنىش بىلەن كىتابلارنى ۋاراقلايتتىم ،
 ئىچ - ئىچىمدىن ھاياجانلىناتتىم ، كىتابلارنىڭ مەزمۇنلىرىنى بىر

يوللا ئۆزۈمنىڭ قىلىۋېلىش ئىستىكى بىلەن ھەسرەتلىنەتتىم .
 — سەن ئەلا ، بۈگۈنچە ئۆزۈڭنى بىزنىڭ مەيلىمىزگە تاپشۇر-
 غىن ، — دېدى ئۆمەر ئەپەندى كۈلۈمسىرەپ ، — خاتالاشمىسام ،
 بىرنەچچە كىتابىمنى سورايدىغاندەك قىلىسەن ، مەن ساڭا ئېيتىپ
 قويماي ، مەن ھېچكىمگە كىتاب بەرمىگەنمەن .

— ۋاي - ۋاي ، بۇ كىتابلار ئۇنىڭ جېنى ، — دېدى ئۆمەر
 ئەپەندىنىڭ ئانىسى باياتىن دەرىپەردە سىرتىدىن قاراپ تۇرۇپ گەپنى
 ئاڭلىۋېلىپ ، — بالىلارغا ئاياغ ئالىدىغان پۇل بارمۇ ، گۆش ،
 چاي ، قەنت - گېزەك ئالىدىغان پۇل بارمۇ ، ھەممىسىگىلا كىتاب
 ئالدى . بىر قېتىم تېخى قارا قىشتا بۆكچان قېلىۋىدى ، قۇلاقچا
 ئال دەپ پۇل بەرسەم ، شۇنىڭغىمۇ كىتاب ئاپتۇ ! — موماي ئوغلدى-
 نىڭ قىلىقلىرىنى زوقمەنلىك ۋە پەخىرلىنىش بىلەن سۆزلەپ ،
 قاپاقلىرىنى سوزۇپ قويدى . ئۆمەر ئەپەندى :

— راست گەپنى ئېيتسام ، بۇ كىتابلارنى نېمىگە يىغىۋاتقىد-
 ىمىنى ئۆزۈممۇ بىلمەيمەن . تەتقىقات بىلەن شۇغۇللىنىشقا مەن
 يارىمايمەن . قىزىم بۇ ئىشنى قىلالسا ، دېمەك ئەمگىكىم بىكار
 كەتمىگەن بولىدۇ . ناۋادا ، بىرەر نەۋرەم قىلالسىمۇ ، مەن بىھۈدە
 ئىش قىلمىغان بولىمەن . مېنىڭ بايلىقىم ، خۇشاللىقىم ، جەمئى-
 يەتكە كۆرسەتكەن ئەڭ چوڭ خىزمىتىممۇ مۇشۇ كىتابخانام دەپ
 قارايمەن . مانا بۇلار ئۇيغۇر كلاسسىك شائىرلىرى توغرىسىدا يېزىد-
 ىۋاتقان ماقالەم . يەنە ل . مۇتەللىپ ، ئەنۋەر ناسىرى ، بىلال ئەزىز-
 زى ، نۇر بوساقوفلارنىڭ شېئىرلىرىنى نەشرگە تەييارلىماقچىمەن .
 ناۋادا قولۇمدىن كەلسە ، ھاياتىمنىڭ ئاخىرىدا بولسىمۇ يۈسۈپ
 خاس ھاجىپتىن تارتىپ مۇتەللىپكىچە بولغان شائىرلارنىڭ ھاياتىغا
 ۋە ئىجادىيىتىگە دائىر بىر رسالە ئىشلىمەكچىمەن .

— كىتابلار توغرىسىدا گەپ بولسا ، دادام ھەممىنى ئۇنتۇپ
 قالىدۇ ، — دېدى رازىيە كۈلۈمسىرەپ ، — دادا ، ھازىرمۇ ئۇنتۇپ

قالدىڭىز ! مۇنۇ مېھمانلارنى گەپ بىلەنلا كۈتۈشكە بولمايدۇ ، قېنى سارايدا چىقايلى ، غىزا سوۋۇپ قالمىسۇن .
 ئۆمەر ئەپەندى كىتاب جاۋىنىنىڭ ئالدىدا زېرىكمەي كۆرگەزمە چۈشەندۈرگۈچىسىدەك ھامان سۆزلەيتتى :
 — ئۆي كىچىكلىك قىلىۋاتىدۇ . مەن يېڭى جاۋەن ، ئىشكاپ-
 لارنى ، رەسىملەر ئۈچۈن رامكىلارنى بۇيرۇتۇپ قويدۇم . ھازىرقى سارايدا كىتابخانىمى كۆچۈرمەن ، يەنە ئون - يىگىرمە يىلدىن كېيىن قانداق كىتابلار چىقار تېخى ! ھەي ، ئىنسان دېگەننىڭ ئۆمرى قىسقا ، ھېچبولمىسا سەكسەن ياشقا كىرسەمىدىم دەيمەن ، يەنە قىرىق يىل كىتاب يىغالايتتىم . مېنىڭ كىتابلىرىم كەلگۈسىدە كۈچكە ، جەمئىيەتنىڭ چاقىنى ئىلگىرىلىتىدىغان قۇۋۋەتكە ئايلىنىدۇ . شۇ چاغدا ، قىزىم ، دادىڭىزنى بۇنداق ئەيىپلىمەيدىغان بولىسىز .

مەن كىتاب ۋە بىلىم توغرىسىدىكى گەپ بىلەن ئۆز ھاياتىغا خۇشاللىق تاپالايدىغان ئادەمگە تىكىلىپ قارىدىم . ئۇنىڭ قاڭشار-لىق چىرايلىق بۇرنى ، خۇمارلىشىپ تۇرىدىغان مېھرىبان كۆزلىرى ، يۇمىلاق يۈزىگە ياراشقان كۆتمەك قارا بۇرۇتى... ئۇنى شۇنداق تەبىئىي يېقىملىق قىلىپ كۆرسەتتىمكىن ياكى كىتاب - ئىلىم توغرىسىدىكى گەپلىرى مەندە مۇھەببەت قوزغىدىمكىن ، ئەيتاۋۇر ئۇ ماڭا تولىمۇ گۈزەل بىر ئادەم بولۇپ تۇيۇلدى... مەن ئۇنىڭدىن كىتاب سورىماقچىدىم ، لېكىن ئۇنىڭ كېيىنكى گەپلىرىنى ئاڭلاپ يالتايدىم .

ئۇ بىزنى يەنە سارايدا تەكلىپ قىلدى ، مەن ئاياغلىرىمنى تەسلىكتە تاپسىدىن يۆتكىدىم .
 بىز مۇئەللىمنىڭ زورى بىلەن ئاز - تولىدىن ئىچىشتۇق ، سېخى ساھىبخانىنىڭ مول داستىخىنى بىلەن تەستە خوشلاشتۇق .
 ئۆمەر ئەپەندى ئىچىملىكنىڭ كۈچى بىلەن ھاياجانلىنىپ ، بىزنى

قۇچاقلاپ ، پېشانىلىرىمىزدىن سۆيىدى ، ھەتتا كۆزىگە ياش ئالدى...

بىز كوچىغا چىققاندىلا ، ئۆمەر ئەپەندى بىزنى دەرۋازا ئالدىدا قولىنى كۆكسىگە قويۇپ ئۇزاتتى . رازىيە بىز بىلەن بىللە قايتتى . بىز كېچىسى مەكتىپىمىزگە قايتتۇق . ئىككى قاسنىقى بۈك تېرەكلىك ئۈچ دەرۋازا كوچىلىرىنىڭ بىرىدە كېتىپ بارىمىز . تېرەكلەرنىڭ تۈۋىدىكى ئېرىقلاردا شوخ سۇ چۈرۈقلايدۇ . شاخلىرى بىر - بىرىگە چىرىشىپ كەتكەن تېرەكلەرنىڭ كۈمۈش رەڭ يوپۇرماقلىرى ئاي يورۇقىدا ئاق كېپىنەكتەك غىلىلداپ ، گويا ئاسماندىن كۈمۈش تەڭگە تۆكۈلۈۋاتقاندەك بىلىنىدۇ . ئاشۇ تىنىم - سىز چاۋاك چېلىپ ، پىچىرلىشىپ تۇرىدىغان شوخ يوپۇرماقلار سەيلىمىزگە ھەۋەسلەنمەكتە . ئۇلار گويا : « ھە ، تېرەكلەر دالدى - سىدا تۇرۇۋېلىڭلار ، بىز سىلەرگە سايىمۇن » دېيىشىۋاتقاندا - دەك تۈيۈلىدۇ... ھاۋاسى ساپ ، جىمجىت كېچىدە ئاللىقەيەرلەردىن گارمون بىلەن ناخشا ، نەلەردىندۇر مەست ئادەمنىڭ قوپال ۋارقى - راپ دەرۋازا ئۇرۇشى ، چوڭ كوچىدىن ئۆتكەن خادىكىنىڭ قوڭغۇ - رىقى ، باغلاردىن شوخ قىز - يىگىتلەرنىڭ جاراڭلىق كۈلكىلىرى ئاڭلىنىدۇ... ئوڭ يېنىمىدىن رازىيە ، سول يېنىمىدىن ھاشىر قول - تۇقلىۋالغان . بىز كەلگۈسى ھاياتىمىز توغرىسىدا ، بولغۇسى ئۈچ - رىشىشلار توغرىسىدا سۆزلىشىپ كېتىپ بارىمىز .

— ئىلىم - پەن بويىچە تۆھپە ياراتقانلارنىڭ باش قوشۇش يىغىنىدا ئۇچرىشىپ قالساق ، — دېدى ھاشىر ھاياجان بىلەن ، — ئەلا چوقۇم سەھنىدە ، بىز پەگادا بولىمىز - دە ! بۇ ئەلا ئۆزىنىڭ ئەدەبىياتشۇناسلىقى بىلەن جەزمەن تېزلا تونۇلىدۇ . لېكىن ، فىزى - كا ، خىمىيە ، ماتېماتىكىدا تونۇلماق يوق گەپ . باشقىلار ئاتوم ، ئېنېرگىيە ، ئېلېكتر ئورلىرى توغرىسىدا سۆزلىشىدۇ ، بىز تېخى ئالىي ماتېماتىكىنىڭ بوسۇغىسىنى كۆرمىدۇق . قىسقىسى ، بىز

كەشپىيات ئەمەس ، دورامچىلىقىنىمۇ قاملاشتۇرالمىمىز . مەن دا-
ئىم دەيمەن ، ئەلادا لومونوسوفنىڭ كاللىسى بار ئىدى ، لېكىن ئۇ
لۇشۇننىڭ يولىنى تاللىۋالدى...
ئۇ مېنى گەپ بىلەن چېقىپ بولۇپ ، رازىيەگە ھۇجۇمغا
ئۆتتى .

— ئەمما مىندىلىق ھايات بولغان بولسا ، جەزمەن مۇشۇ
رازىيەنى شاگىرتلىققا ئالاتتى جۇمۇ . نېمىشقا دېگەندە ، ئاڭلىسام ،
رازىيە تەجرىبىخانىدىن چىقمايدىكەن ئەمەسمۇ ؟ نوپىلمۇ تەجرىبە
قىلىۋېرىپ ئاخىر پارتلاتقۇچ دورىنى تاپقان . رازىيە جەزمەن خىمد-
يىمدە نەتىجە قازىنىدۇ . مىندىلىق ئاق قالدۇرغان ئېلىمپىنتلاردىن
بىرنەچچىنى تاپامدۇ ، تېخى !

— تولا شاڭخو قىلماڭ جۇمۇڭ ، — دېدى رازىيە
كۈلۈپ ، — سىزچۇ ، ئۇيغۇرلاردىن دىرئزابىل ياسىغان تۇنجى ئالىم
سىز بولامسىز تېخى !

— جەمئىيەت چاقىنى كەينىگە پىرقىرتىدىغان دېمەكچىمۇ .
سىز ، — دېدى ھاشىر كۈلۈپ ، — ئىنسانىيەت راقىپتاغا قەدەم
قويسۇنۇ ، مەن دىرئزابىل ياسىغۇدەكمەن ، لەگلەك ياساپ دېمىدۇ .
ئىز ياخشى .

— بىزنى دېسە دىرئزابىلمۇ بىر يېڭىلىق ، — دېدى رازىيە
كۈلۈپ ، — ھە بوپتۇ . ئىشقىلىپ ، يېڭىلىقلارنى يارىتىپ يىغىنغا
قاتناشتۇقمۇ دەيلى ، يەنىلا سىز سەھنىدە ، بىز پەگادا ئولتۇرۇپ
قالارمىزمىكىن !

— نەدە ئولتۇرساممۇ ، سىلەرنى كۆرۈپ قالساملا ۋار .
قىرايمەن ، — دېدى ھاشىر ، — سىلەرگە قاراپ ئۆزۈمنى ئاتىمەن .
— «بېرلىننىڭ تەسلىم بولۇشى» دېگەن كىنودىكى ئالىيۇش-
كىدەكمۇ ؟ رازىيەنى «ناتاشا» دەپ ۋارقىراپ يۈرمىگىن يەنە ، —
دەۋەتتىم مەن چاقچاققا يۆلەپ تۇرۇپ .

بىردىنلا رازىيەنىڭ مېنى قولتۇقلاپ تۇرغان قوللىرى تىتردى.
دى - دە ، بىلىكىمدىن ئاجرىدى . مەن ئۇلارغا چاقچاق قىلدىم :
— پاھ ، نازۇكلۇقىنى ! توگادەك سىلىقلار بىر مېڭىۋېلىڭلار
ئەمىسە ! مەن ئالغا قاراپ ئىلگىرىلەپ كەتتىم .
رازىيە ماڭا يېتىشىۋالدى - دە ، ھاسىراپ تۇرۇپ :
— بۇنداق قىلىشىڭىز رەنجىمەن . قورقىمەن ، مەن ئۇنىڭ
بىلەن بىللە مېڭىشتىن قورقىمەن ، — دېدى . ئۇنىڭ ئاۋازى تىت-
رەپ چىقاتتى .
— ئۇ سىز بىلەن يالغۇز ئايلىنىشنى چىن كۆڭلىدىن خالايدۇ .
ئۇ پاك كۆڭۈل يىگىتقۇ ، نېمىسى قورقۇنچلۇقكەن ؟
— پاك كۆڭۈل ئادەممۇ بەزىدە قورقۇنچلۇق بولىدۇ...
— ئەتىدىن باشلاپ بىز ئايرىلىمىز ، بىر - بىرىمىزگە زار
بولمىزغۇ ، رازىيە ؟
— ئامال قانچە ؟ — دېدى قىز ئازاب بىلەن ئۇھ تارتىپ ،
ئىنسان يىراقتا تۇرۇپ ئۇن - تىنىسىز سىرداشسا ، بىر - بىرىگە
قەدرى ئۆتۈلىدۇ .
شۇ چاغدا ھاشىر يېقىنلاپ كەلدى . رازىيە يالغاندىن قاقچاقلاپ
كۈلدى . ئۇ گەپنى چاقچاققا ئۆرۈدى :
— سىز ئەلا ، مېھمانلىق سۈپىتىڭىزنى ساقلاڭ جۇمۇڭ ،
ھازىرچە مەن ساھىبخانىمەن . بىلىپ قويۇڭ ، مېھمان دېگەن قو-
دىن ياۋاش دەيدىغان ، سىز قوي ئەمەس ، شۇ تاپتا تۈلكە...
ۋىيەي...
قىز قوپال ئوخشىتىشتىن نومۇس قىلىپ ئالىقانلىرى بىلەن
يۈزىنى ياپتى - دە ، مېنىڭ قوللىرىمغا ئېسىلىپ :
— ئەپۇ قىلىڭ ، قوپاللىق قىلىپ قويدۇم ! — دېدى .
— پاھ ، نەدىن ئۆگەندىڭىز بۇنچىلىك رەھىمدىللىقنى...
31

مەن ھاشىرغا ئاڭلىتىپ سۆزلىدىم . شۇ چاغدا ، ھاشىر مې-
 نىڭ سول بىلىكىمدىن قولتۇقلاپ :
 — رەھىمدىللىق ؟ بۇنى ئۆگىنىشنىڭ ھاجىتى يوق ، — دېدى
 نېمىڭدۇر تەنە قىلىپ ، — رەھىمدىللىق ، كۆڭۈلچەكلىك ئىرادى-
 نى بوشاشتۇرىدۇ . بۇنى پسخولوگىيە ئىسپاتلىغان . كۆڭۈلچەك-
 لىك ئادەمنى سىر ساقلىماس قىلىپ قويدۇ...
 — سىر دېگەن ھامان ئېچىلمايدىغان ساندۇقتىكى بايلىق ئە-
 مەسقۇ ؟ — دېدىم مەن ئۇنىڭ گېپىنىڭ مەنىسىگە چۈشىنىپ .
 — گۈلنىڭ ئېچىلىدىغان ۋاقتى بولىدۇ . ۋايىغا يەتكۈزمەي
 ئۇنى مەجبۇرەن ئېچىلدۈرىمەن دېسەڭ ، ئۆلتۈرسەن . سىرمۇ
 خۇددى شۇنداق . قېنى ئەمەس ، بايقى كۈچىنى يەنە بىر قېتىم
 ئايلىنىشنى تەكلىپ قىلسام ، كىم قارشى چىقىدۇ ؟
 — مەن ئىككى قولۇمنى كۆتۈرۈپ قوللايمەن ، بەردىبىر
 مۇنازىرە بولىدىغان ئوخشايدىغۇ ، — دېدى رازىيە بىردىنلا مەيۈس-
 لىنىپ .
 تولۇن ئاي ئۇنىڭ يۈزىنى تولۇق يورۇتتى . مەن ئۇنىڭ غەم-
 كىن كۆزلىرىگە قارىدىم . ئۇنىڭ چىرايلىق قوي كۆزلىرىدە ياش
 يالتىرىغاندەك بىلىنىدۇ . لېكىن ، غەمكىنلىك ئۇنى تېخىمۇ گۈزەل
 قىلىپ كۆرسەتمەكتە : زىغىر رەڭ كۆڭلەك ، ئاق ياقا ، ئۇزۇن
 ئىككى ئۆرۈم چېچى ، زىلۋا بويى ، ئىلىپتەك تۈز ، قاڭشارلىق
 بۇرنى ئاستىدىكى گۆدەكلىك كۈلكىسى ئويىناپ تۇرىدىغان ئوماق
 لەۋلىرى... ئۇيغۇر گۈزەللىكىنىڭ ھەممە بەلگىلىرى توپلانغان بۇ
 قىزنى تولىمۇ يېقىملىق قىلىپ كۆرسەتمەكتە ئىدى .
 «بەختلىك دوستۇم ھاشىر ، مۇنداق قىزنىڭ كۆڭلى ئۈچۈن
 يۇمشاق ۋە قىزغىن بولۇشۇڭ لازىم ئىدىغۇ ، لېكىن سەن قاتتىق
 ۋە قوپالسەن . بۇ ئەيىبىڭ بىلەن مۇنۇ ئوماق قىزنى ۋە ئۆزۈڭنى
 بەختسىز قىلساڭ ، بۇ ئازابقا مېنىڭ يۈرىكىم چىدىمايدۇ...» دەپ

ئويلىدىم . — نېمىشقا مەيۈسلىنىسىز ، رازىيە ؟ بىز ۋاقىتلىق ئايرىلدىمىز ، لېكىن مەڭگۈ... — مەڭگۈ كۆرۈشمەيمىز دېمەكچىمۇ ؟ — دېدى قىز زورلىغا كۈلۈپ . — ياق... مەن... — ياق دېمە ، شۇنداق بولۇشىمۇ مۇمكىن !... — ھاشىر يەنە قوپال گەپ قىلدى . «ياشلىق نازۇكلۇقنى تەلەپ قىلىدۇ . ئۆتكۈزگەن بىر قوپاللىقنىڭ ، بىر خاتالىقنىڭ ئۈچۈن ، ئۆمۈر بويى پۇشايمان قىلىشىڭ ، ئۆزۈڭگە كايىشىڭ مۇمكىن ، ۋاقتى ئۆتكەندىن كېيىن خاتانى تۈزدەتەلمەيسەن ، پەقەت كۆڭلۈڭدە بىر ئۆچمەس داغلا قالىدۇ...» مەن ئاشۇنداق ئويلىدىم . — دە ، ھاشىرنىڭ ئەيىبىنى تۈزەتمەكچى بولۇپ ، ئىلاج بار ئۇلارنى كۆپرەك سۆزلىتىشكە ، ئۆزۈم ئازراق سۆزلەشكە قارار قىلدىم . بىز يەنە كوچا ئايلىندۇق . ئۇلار ئىككىسى يەنە مېنى قولتۇقلىمايدى . بىز بۇ قېتىم جاپالىق جايغا بارماستىنمۇ شان - شەرەپ قازانغىلى بولامدۇ دېگەن تېمىدا راستتىنلا تالاشتۇق . بۇ مەسىلىدە ھاشىر ئىككىمىزنىڭ پىكرى ئوخشاش ئىدى . مەن قىزنىڭ روھىي ئىنتىلىشلىرىنى بىلىش ئۈچۈن ، ئەتەي ئۇنى كۆپرەك سۆزلەتتىم . — قاراپ تۇرۇڭلار ، بۇ مەسىلىدە پۈتۈن مەكتەپ بويىچە مۇنازىرە قوزغايمەن ، — دېدى قىز قوللىرىنى ھاۋادا ئوينىتىپ تۇرۇپ ، — شان - شەرەپ قازىنىمەن دەپ نەدە قىيىنچىلىق بار يەرنى ئىزدەپ يۈرۈش تەۋەككۈلچىلىك ، خىيالپەرەسلىك . ھەرقانداق ئوڭۇشلۇق ، بىرقەدەر شارائىتى ياخشى جايلاردىمۇ شان - شەرەپنىڭ يۇقىرى پەللىسىگە چىققىلى بولىدۇ . مۇنداق جايدىمۇ قىيىنچىلىق ئۆز - ئۆزىدىن پەيدا بولىۋېرىدۇ . گەپ سىزنىڭ

ئۇنىڭدىن قېچىش - قاچماسلىقىڭىزدا . مەسىلەن ئالاھىلى ، كورچا - گىن ، ۋۇيۇندۇلار جىسمانىي ئاجىزلىقى بولمىغان تەقدىردىمۇ ، بەربىر سۆيۈملۈك ئادەملەر بولىۋەرگەن بولاتتى ، چۈنكى ئۇلار ھامان باشقىلاردىن ئۆزلىرىنىڭ ئالىيجاناب ئىكەنلىكىنى باشقا يول - لار بىلەنمۇ ئىسپاتلايتتى - دە !

— بۇ دېگىنىڭىزگە قارشى ئەمەسمەن . لېكىن ، قىيىن شارا - ئىت ئىنسان ئىرادىسىنى سىنايدىغان بىردىنبىر ئۆلچەم . بۇنى مەن ئاددىي مىساللار بىلەن سىزگە ئىسپاتلاپ بېرىمەن !

دوستۇم ھاشىر قىسقا ، لېكىن قايىل قىلارلىق قىلىپ سۆز - لەيتتى . ئۇنىڭ تەمكىن ئاۋازى ، جانلىق مىساللىرى ، شۇ تاپتا مېنىمۇ چوڭقۇر ئويغا سالغانىدى . رازىيە ئاخىر ياتاقنىڭ ئالدىغا كەلگەندە بىز بىلەن قول ئېلىشىپ خوشلاشتى ، ماڭار ۋاقتىدا : — مەن سىلەرنىڭ جەنۇبىي شىنجاڭنىڭ ئەڭ مۇشەققەتلىك يېزىلىرىغا بارىمىز دېگەن نىيىتىڭىلاردىن قايتىشىڭىلارنى ئۈمىد قىلىمەن . مەن ئىسپاتلاپ بېرىمەن ، ئەمما ئۆز يۇرتىمىزدا بول - ساڭلار ، كىشىلەرنىڭ كۆزىگە چېلىقمىساقمۇ ، كۆڭۈللۈك ، بەخت - لىك ۋە شان - شەرەپ ئىگىسى بولۇپ ھايات كەچۈرگەن بولاتتۇق . خەير ، مەن سىلەرنى قايىل قىلىشقا ئاجىزلىق قىلدىم ! — دېدى . مەن قىزنىڭ كۆزلىرىدىن مۆلدۈرلەپ ياش ئاققىنىنى كۆر - دۈم . ئۇ يۈزىنى ئالقانلىرى بىلەن توسىغىنىچە ياتىقىغا قاراپ يۈگۈردى .

بىز رازىيە بىلەن ئەنە شۇنداق خوشلاشقانداق...
بىز ۋۇتەي تاشيولىدا ئۇزاققىچە جىمجىت ماڭدۇق . ئاي بىردە ئاپئاق بۇلۇتلار ئارىسىغا كىرىۋېلىپ بىزگە يېنىچە قارايتتى ، بىردە يۈزىدىن چۈمپەردىسىنى ئېلىۋېتىپ كۈلۈپ قارايتتى . سالقىن تاغ شامىلى چاچلىرىمىزنى يەلپۈيتتى ، جانغا ئارام بولاتتى . مەن خىيالدىن سەگىپ ھاشىرغا بۇرۇلدىم :

خوشلاشقان ئاخشىمى رازىيەنىڭ كۆزىدىن نېمىشقا ياش قۇيۇلدى؟ سېنىڭچە، ئۇ مۇھەببەتنىڭ بەلگىسى ئەمەسمۇ؟

— دۇنيادا مۇھەببەتتىنمۇ كۈچلۈك نەرسىلەر بارغۇ. مەسىلەن، مەغرۇرلۇق! — دېدى ھاشىر قوپالراق ئاۋازدا، — كۆز يېشى — ئۇنىڭ مەغرۇرلۇقىنىڭ ئالامىتى. ئۇ بىزنى قايىل قىلالايمىز. ماي قالغىنىغا يىغلىدى.

— ئەخمەق!

— مېنى ياخشى كۆرىدۇ دەپمۇ ئويلايلى. بەربىر ئۇنىڭ مۇھەببىتى جۇدۇن كۆرمىگەن مايسىغا ئوخشايدۇ. مەن ئۇنىڭدىنمۇ كۈچلۈكرەك نەرسىنى تەلەپ قىلىمەن!

— بۇ سېنىڭ ئەخمەقلىقىڭ! — دېدىم مەن خاپا بولۇپ، — مېنىڭچە سەن ئاشۇ قىزنىڭ كۆڭلىنى دەپ بولسىمۇ قېلىشنىڭ لازىم ئىدى، ئىككىڭلارلا بەختلىك بولغان بولاتتىڭلار!

— ئەخمەق، — دېدى ھاشىرمۇ قوشۇمىسىنى تۈرۈپ، — مەن ئۆز خاھىشىمنىڭ توغرىلىقىنى، مەسىلەن، خەلقنىڭ ئېھتىياجى، مېنىڭ خاھىشىم ئىكەنلىكىنى ئىسپاتلاپ چىققان ئادەممەن! يولۇمدىن قېپقالسام، مەن ئۇ چاغدا قىزنىڭ ئالدىدا قەدىر قىممىتى يوق بىرنېمىگە ئايلىنىپ قالمادىمەن. مەن ئۆزۈمنىڭ ئىرادىلىك ۋە قەتئىي ئادەم ئىكەنلىكىمنى بۇنىڭدىن كېيىنكى ھاياتىم بىلەن ئىسپاتلايمەن. ناۋادا، رازىيە مەن ئويلىغاندەك ئىرادىلىك ۋە پەزىلەتلىك قىز بولسا، ھايات بىزنى سىنايدۇ تېخى!

بىز يولدىن سىرتقا چىقىپ قالدۇق، ماشىنىلارنىڭ دالدىسىدا ئىككى گەۋدە بىر - بىرىگە يېقىن تۇرۇپ پاراڭلىشىۋاتاتتى. ھاشىر ئۆز خىيالى بىلەن، مەنمۇ پەرۋا قىلمايلا قويدۇم. ئىككىمىز كۆتۈرۈلگەن ئۈستىگە ئولتۇردۇق. ھېلىقى گەۋدىلەر قولتۇقلىشىپ بىزنىڭ يېنىمىزدىكى بىر ماشىنىنىڭ دالدىسىغا ئۆتتى.

— سىز مېنى تولا قىستىماڭ، — دېدى قىز. بىز قىزنى

تونۇدۇق ، ئۇ زۇلخۇمار ئىدى ، — مېنىڭ يەنە ئىككى يىللىق ئوقۇشۇم بار تېخى . بىز خەت ئارقىلىق قالغان گەپلەرنى سۆزلەشكە شەيلى !

— سىزلا ھەئە دېسىڭىز ، مەن بىر ئامال قىلىپ ئۈرۈمچىدە قالمەن . مېنىڭ مۇھىم ئورۇنلاردا تۇغقانلىرىم بار ، ئۇلارنىڭ قولى نەگە سۇنسا شۇ يەرگە يېتىدۇ . مەن جەزمەن ئۈرۈمچىدە قالالايمەن ! — دېدى ئوسمان ئالدىراپ سۆزلەپ .

— سىز باياتىن ياشلار ئىتتىپاقى كومىتېتىنىڭ چاقىرىقىغا ئاۋاز قوشۇپ ، ئەڭ قىيىن جايلارغا بېرىپ خەلققە خىزمەت كۆرسەتتىڭىز ، مەن ماڭدۇق دەۋاتتىڭىز . سىز ئۈرۈمچىدە قالمەن دېسىڭىز ، دوستلىرىڭىز نېمىدەپ ئويلايدۇ . ئىرادىسىز ، شەخسىيەتچى دېسە قانداق قىلىسىز ؟

— نېمە دېسە مەيلى . مەن سىز بىلەن تونۇشقىنىم ئۈچۈن ، چەكسىز بەختلىكمەن . كەلگۈسىدە تېخىمۇ بەختلىك بولۇشىمىز ئۈچۈن ، مېنىڭ ئۈرۈمچىدە قېلىشىمغا ماقۇل دەڭ . زۇلخۇمار ، بىلەمسىز ، مەن شۇ تاپتا سىزدىن بىر مىنۇتمۇ ئايرىلالمايمەن . بىر كىچىك ، توپىلىق يېزىدا قانداقمۇ ئىككى — ئۈچ يىلنى ئۆتكۈزەلەي . مەن ؟ سىزدىن ئايرىلىپ ياشاش قانچىلىك ئېغىر ، بىلەمسىز ؟

— نېمە دەۋاتىسىز ؟ ! — دېدى قىز ئۈنلۈك قىلىپ ، — بۇنداق دېسىڭىز مەن دوست بولۇشتىن يالتىيمەن . بىلىپ قويۇڭ ، مەن تېخى سىزنى ياخشى كۆرگىنىم يوق . مېنىڭدىكى ھېسسىيات — دوستلۇق ھېسسىياتى . مەن سىزنىڭ ماشىنىدا تۇرۇپ سۆزلىگەن سۆزلىرىڭىزگە قاراپ ، دوست بولۇشقا بولىدىغان ئوت يۈرەك يىمگىتكەن دەپ ، سىز بىلەن تونۇشتۇم . باياتىن كەلگۈسى ئارزۇلار توغرىسىدا پىكىرلەشتۈك . بۇنداق ئورۇنسىز گەپلەرنى قىلىسىڭىز ، خەير ، كۆرۈشكىنىمىز شۇ بولسۇن !

— زۇلخۇمار ! مەن ، مەن سىزنىڭ ھەرقانداق شەرتىڭىزگە

كۆنىمەن . باياتىن ئېيتقانلىرىم ئىناۋەتسىز ، ھەممە ئىش سىز دېگەندەك بولسۇن !
قىز گەپ قىلمىدى . ئىشنىڭ يامدىنىغا ئۆرۈلمەسلىكىنى كۆزدە تۇتۇپ بىز ئورنىمىزدىن تۇردۇق ۋە ئۇلارنى كۆرمىگەنگە سېلىپ ، غىگىشىپ ناخشا ئېيتىپ ، ياتاققا قايتتۇق .
بىردەمدىن كېيىن ئوسمانمۇ قايتىپ كىردى . ئۇ كارىۋىتىدا ئولتۇرۇپ ئارقا - ئارقىدىن تاماكا چەكتى .
مەن ئوڭدا يېتىپ ھاشىرنىڭ رازىيە توغرىسىدىكى سۆزلىرى بىلەن ئوسماننىڭ يالۋۇرۇشلىرىنى سېلىشتۇردۇم ، ئوسمان ئۇ - چۈن خىجىل بولۇپ ئوڭ يېنىمغا ئۆرۈلۈۋالدىم . ئوڭ يېنىمدا ھاشىرمۇ ئوڭدا يېتىپ تاماكا چەكمەكتە ئىدى . «ھاشىر جەزمەن رازىيە توغرىسىدا ئويلاۋاتىدۇ . ئۇ رازىيەنى ياخشى كۆرىدۇ ، لېكىن ئۇ ئارتۇقچە تەلەپچان ، قىزدىن ئۆز ۋۇجۇدىدا تېخى يېتىلمىگەن نەرسىلەرنى تەلەپ قىلىدۇ . بۇ ، ئۇنىڭ خاتاسى . ياق ، كىم بىلد - دۇ ، ئۇنىڭ توغرىمۇ تېخى ! ئوسمانچۇ ؟ ئۇنىڭغا قىزنىڭ تەلپى ئېغىر كېلىۋاتىدۇ . ئۇ شۇ تۇرقىدا جەزمەن ئۈرۈمچىدە قېلىشنىڭ باشقا ئاماللىرىنى ، زۇلخۇمارنى كۆندۈرۈشنى ئويلاۋاتىدۇ . ئۇنىڭ نېمىگە ئىنتىلىۋاتقىنى ناھايىتى روشەن...» دەپ ئويلىدىم .

3

بىز ئالتمىز ئۈچ كۈندىن بېرى تەقىمات كۈتۈپ ياتماقتىمىز ، زېرىكسەك نەنلىياڭ كىتابخانىسىنىڭ بوسۇغىسىدىكى پەلەم - پەيدە ئولتۇرۇپ كۈن ئۆتكۈزۈمىز . ئۈرۈمچىگە كەلگەندىن بېرى ئاۋات شەھەرنىڭ ھەممىلا جايلىرىنى كۆرۈپمۇ بولدۇق . شەھەر بىزگە ناھايىتى ياقتى ، بولۇپمۇ شەھەردە ئىلىم - مەرىپەت ، مەدە - نىيەت ۋە يېڭىلىققا ئىنتىلىش يۈكسەك ئىدى . كەچقۇرۇنلۇقى ھەر

خىل مەكتەپ ئىزناكىلىرىنى تاقىغان ئوقۇغۇچىلار ، ھەر خىل ياسان-
 غان قىز - يىگىتلەر ، پەن ۋە ئەدەبىيات - سەنئەت ئەربابلىرى
 توپ - توپى بىلەن سەيلە قىلىشاتتى . دوقمۇش - دوقمۇشلاردا
 سۆھبەت ۋە چاقچاقلار قىزاتتى...
 ئوسمان بىلەن نامەت پات - پاتلا كەچقۇرۇنلىرى يوقاپ كېتتى-
 دىغان بولۇۋالدى . بىز ھاشىر ، قۇرماش ، تاش تۆتمىز ، بىر
 توخۇننىڭ چۈجىلىرىدەك بىللەلا يۈرۈشەتتۇق . بىز ئۈچۈن قىزىق
 تاماشا ، پەلەمپەيدە ئولتۇرۇپ كوچىدىن ئۆتكەنلەرنى كۆرۈش
 ئىدى .
 بۈگۈنمۇ كەچكى تاماقتىن كېيىن كۈندىكى جايىمىزدا ئولتۇ-
 رۇشتۇق .
 — تېز رەك جەنۇبىي شىنجاڭغا ماڭساق بولاتتى ، — دېدى
 قۇرماش ئىچى پۇشقانلىقىنى بىلدۈرۈپ ، — مەن يېزىدا يەنە ئون
 يىل ئىشلەپ ، ئاندىن كېيىن بۇ شەھەرگە كېلىمەن . ئۇ چاغدا ،
 ئاۋۇ ئادەمدەك ئوتتۇز ياشلىق ، راسا قۇرامىغا يەتكەن مائارىپچى
 بولمەن !
 ئۇ قولىنى بېگىز قىلىپ ، كۈل رەڭ كاستۇم - بۇرۇلكا
 كىيگەن ، سەل تاقىر باش بولسىمۇ ، چېچى ئۆزىگە ياراشقان ، قارا
 گالستۇك تاقىغان ئادەمنى كۆرسەتتى . مەن ئاستا ئۇنىڭ قولىنى
 چۈشۈرۈشكە شەرەت قىلدىم . ھېلىقى ئادەم ياللىق قىلىپ قارد-
 ى - دە ، بىزنى كۆرۈپ كۈلۈمسىردى ۋە بىز تەرەپكە قاراپ
 كەلدى .
 — ساۋۇتوفى ! — دېدى ھاشىر ئورنىدىن تۇرۇپ . بىز ھەم-
 مىمىز شۇ چاغدىلا ئۇنى تونۇدۇق . بۇ ئادەم بىزگە پېداگوگىكا ۋە
 پسخولوگىيە دەرسلىرىگە يېرىم يىل كىرگەن ، كېيىن تۇيۇقسىزلا
 يوقاپ كەتكەن ساۋۇتوفى ئىدى . مۇئەللىملەر ئۇنى بىلىمى چوڭ-
 قۇر ، سۆزگە چېۋەر دەپ ماختىشاتتى .

— قانداق ئەھۋالنىڭلار؟ بەللى ، ئەلا ، ھاشىر ، قۇرماش ، ھە ، تاشپولات! — ئۇ بىر - بىرلەپ قول ئېلىشىپ ئىسىملىرىمىزنى ئاتا چىقتى - دە ، — تۈنۈگۈن ئوسمان بىلەن نامەتنى تانسىدا كۆرۈپ قالدىم . ئوسمان سىلەرنىڭ كەلگەنلىكىڭلارنى ئېيتتى . مەن سىلەر بىلەن كۆرۈشمەن دەپ ئەتەي بۇ ياققا كەلگەندىم . قېنى يۈرۈڭلار ، بىللە ماڭغاچ پاراڭلىشايلى ، — دېدى .

بىز ئۇنىڭ ئىككى يېنىغا ئىككىدىن بولۇپ يانداشتۇق . ئۇ ناھايىتى قىزغىن ، خۇش چاقچاق ئىدى . بىردىنلا ئۇ ھاشىر ئىككىدىن قولىمىزنى قولتۇقلىۋالدى - دە :

— بۇ كۆك چاپانلارنى كاستۇمغا ئالماشتۇرىدىغان ۋاخ كەلدى ، — دېدى مەكتەپ يادىكار ئۈچۈن ئېلىپ بەرگەن ، ھەممىمىز پار بولۇپ كىيىۋالغان تۆت يانچۇقلۇق كۆك خادانى چاپانلارنى شەرەت قىلىپ ، — ئۈرۈمچىنى ئون - ئون بىرىنچى ئەسىرلەردىكى قاراخانىيلار مەركىزى قەشقەر ، نەۋائى ياشىغان ئون بەشىنچى ئەسىردىكى بۇخارا دېيىش مۇمكىن . بۇ يەر ئىلىم - پەن ئوچىقىغا ، ئىلىم ئەھلى يېتىلىدىغان ئانا بۆشۈككە ئايلانماقتا . مەن سىلەرنىڭ بۇ ئىلىم - پەن گۈلزارىغا كىرگىنىڭلارغا ناھايىتى خۇشالمەن . بۇ شەھەردە ئەمدى ياشلىقنى مەنلىك ئىشقا بېغىشلىغىلى بولىدۇ . ھەربىرىمىز مىللىي مەدەنىيىتىمىزنى گۈللەندۈرۈش يولىدا ئايماي تەر تۆكۈپ ، بىر كىشىلىك ھەسسە قوشساق ، نەچچە ئەسىرلەپ خورلانغان مەدەنىيىتىمىز قايتىدىن نوتا چىقىرىپ پورەكلەيدۇ !

ئۇ ھاياجان بىلەن قوللىرىنى ھاۋادا پۇلاڭلىتىپ سۆزلەيتتى . ئۇنىڭ سۆزلىرى خۇددى ھېسسىياتلىق شېئىر مىسالىرىدەك ئا . دەمگە تەسىر قىلاتتى . ئۇنىڭ نە ئاۋازىدا ، نە ھەرىكىتىدە ياسالما . لىق يوق ئىدى . ئۇ بىزنى ئۆز دوستىدەك ، كىچىكىدە بىللە ئۆسكەن قۇردىشىدەك ئۆز كۆرۈپ ، ھاياجان بىلەن توختىماي سۆز - لىمەكتە :

— ئىنسان دۇنياغا ياشىغىلى تۇغۇلمايدۇ ، ياراتقىلى تۇغۇلدۇ . بىر كېسەك ياراتساڭمۇ ئىنسانسەن ، بىر كۆچەت تىكسەڭمۇ ئىنسانسەن . لېكىن ، باشقىلارنىڭ ياراتقىنىنى بىكار يېتىپ يەۋەر . سەڭ ، ياپرىغان ، سەمرىگەن ، نام - ئاتاق تاپقان بىلەنمۇ ھايۋان . سەن . شۇنىڭ ئۈچۈن ئىنسانلار تەييار تاپ بايلارغا ئۆچ . كۆك قۇرتتىن پىلغىچە بولغان ھايۋانات ، ھاشارلارنىڭ ھەممىسىلا خا . راب قىلغۇچىلار . ئۇلار ياراتمايدۇ ، تەييارنى يەيدۇ ، تەبىئەتنى غاجايدۇ . لېكىن ، ئۆكىلىرىم ، ئۇلار بەلكىم يەنە يىگىرمە ئەسىر . دىن كېيىن دۇنيادا تېپىلمەيدىغان بولىدۇ . پەقەتلا ياراتقۇچى كۈچ — ئىنسانلار دۇنياغا خوجىلىق قىلىدىغان بولىدۇ ! دېمەك ، بىز ئىنسان — ياراتقۇچى بولغىنىمىز ئۈچۈن پەخىرلىنىمىز . ئۇ بىزنى چۆچۈرىغانغا باشلاپ كىردى . چۆچۈرىغاندا ئادەم كۆپ ئىدى . ساۋۇتوف بىزگە ئىسمىنى ئاڭلىغان ، لېكىن كۆرمىد . گەن كىشىلەرنى تونۇشتۇردى . بىزنى ئۇلارغا :

— بىز قىلالىغاننى ۋە بىز قىلالىمىغاننى قىلىشقا بەل باغلىغان ئەزىمەتلەر ! — دەپ تونۇشتۇردى .

ساۋۇتوف ئىچىۋالغانىكەن ، بىزنى تاماق ۋە ھاراققا زورلىدى ، بىزمۇ ئارتۇق تۈزۈت قىلىشىمىدۇق .

ئۇ ئۆزىنىڭ بېشىدىن ئۆتكەن ئىشلارنى ، ئىلىم - پەنگە دائىر يېڭىلىقلارنى قىزىقارلىق قىلىپ سۆزلەپ بەردى .

ساۋۇتوفنىڭ چوڭ بوۋىلىرى خوتەن قارىقاشتىن بولۇپ ، 1759 - يىلىدىن بۇرۇن ، جۇڭغار خانلىرىدىن گالداننىڭ ۋاقتىدا ، ئىلى دەرياسى بويىغا سۈرگۈن ھېسابىدا چىققان ئۇيغۇرلاردىن ئىدى . كەن . بوۋىسى 1882 - يىلى ئىلى ئۇيغۇرلىرى يەتتە سۇغا كۆچ . كەندە ، رۇسىيە تۇپرىقىغا كۆچۈپ بارغان ، دادىسى شۇ ياقتا چوڭ بولۇپ ، 1918 - يىلى ئۆكتەبىر ئىنقىلابى ۋاقتىدىكى قالايمىقانچىلىقتا يەنە ئاتا - بوۋىسىنىڭ تۇپرىقىغا قايتىپ كەلگەن . ساۋۇتوف

ئىلى دەرياسى بويىدىكى بىر يېزىدا 1919 - يىلى تۇغۇلۇپتۇ .
 1934 - يىلى بىر سودىگەر تۇغقىنىنىڭ ياردىمى بىلەن سوۋېت
 ئىتتىپاقىغا بېرىپ ئوقۇپتۇ ، 1942 - يىلى تارىخ ۋە تىل ئەدەبىيات
 پەنلىرىدىن خېلى مەلۇماتلىق بولۇپ يەنە شىنجاڭغا كەپتۇ ، كېلىپلا
 شېڭ شىسەينىڭ تۈرمىسىگە چۈشۈپتۇ . 1944 - يىلى ۋۇجۇڭشىن
 شېڭ شىسەينىڭ ئورنىغا كەلگەندىن كېيىن ، تۈرمىدىن قويۇپ
 بېرىلىپ ، غۇلجىغا بېرىپتۇ . غۇلجىدا دەسلەپ گېزىتخانىدا ، ئاندىن
 دىن مائارىپ ئورۇنلىرىدا ئىشلەپتۇ . 1953 - يىلى «تارىخىي
 ئەكسلىتىشچى» دېگەن بەتنام بىلەن قولغا ئېلىنىپتۇ .
 1955 - يىلى ئاقلنىپ چىقىپ بىزگە مۇئەللىم بولغانىكەن...
 مەيلى ئوقۇشتا بولسۇن ياكى تۈرمىدە بولسۇن ، ئۇ ئۇيغۇر
 ئەدەبىيات تارىخىنى تەتقىق قىلىش بىلەن شۇغۇللىنىپتۇ . ئۇ
 رۇس ، خەنزۇ ، ئىنگلىز تىللىرىنى پۇختا بىلىدىكەن ، ئەرەب ،
 پارس ، قەدىمكى ئۇيغۇر تىللىرىدىنمۇ ياخشى خەۋەردار ئىكەن . ئۇ
 ھازىر ئۇيغۇر كلاسسىك ئەدەبىياتىنى تەتقىق قىلىش ئورنىدا ئىشلە-
 ۋېتىپتۇ .

— بۇ يىل ئوتتۇز توققۇزغا چىقتىم ، — دېدى ساۋۇتوف
 قولىدىكى قىزىل ھاراق تولدۇرۇلغان رومكىغا قاراپ تۇرۇپ مە-
 يۇس ئاھاڭ بىلەن ، — تېخىچە ئۆيلەنمىدىم ، بىرەر قىز بىلەن
 يۈرۈپمۇ باقمىدىم ، تۈزۈك بايلىقمۇ توپلىمىدىم . قىسقىسى ، مەن
 ئۆزۈمنىڭ مىڭ نەچچە يۈز يىللىق يازما ئەدەبىيات بايلىقىمىزنى
 ئۆز بايلىقىم ، ھاياتىمىدىكى خۇشاللىقىم دەپ قاراپ كەلدىم . مەن
 تېخى بىرەر ئىلمىي ماقالىمۇ كۆتۈرۈپ چىقمىدىم . بىلىمىمىزلى-
 كىمىدىن ئەمەس ، شارائىت بولمىدى . ئەمدىلا بىر ئىشنىڭ پېشىنى
 تۇتسام ، تويۇقسىز تۈرمىگە چۈشمەن ياكى خىزمەتتىن ھەيدىلىد-
 مەن . مەھمۇد قەشقەردىن موللا بىلالغىچە بولغان مىڭ يىلدەك
 ۋاقىت ئىچىدە قالدۇرۇلغان ئەدەبىي ئەسەرلەرنىڭ كاتالوگىنى تۈ-

زۈپ چىقتىم . «ئەتەبەتۇل ھەقايىق» بىلەن «قۇتادغۇبىلىك» كە ئىزاھات يېزىۋاتىمەن . قولۇمدىن ئۈنچىلىك چوڭ ئىش كېلىشىگە ئىشەنمەيمەن ، مەن كلاسسىك ئەدەبىياتىمىز باغرىدىن بىرەر تال تاشنى كۆتۈرۈپ چىقىپ ، خەلقىمىزگە تەقدىم قىلالىسام ، ئۆزۈمنى بەختلىك ھېس قىلىمەن !

ئۇنىڭ كۆزلىرى نەملەشتى . مېنىڭ بۇ ئادەمگە بارغانسېرى ھۆرمىتىم ئاشتى . ئۇ پارسچە ، رۇسچە شېئىرلارنى ئۆز تىلى بىلەن ئوقۇپ ، شۈنچىلىك ئوقۇشلۇق تەرجىمە قىلىپ بېرەتتى . مەن ھازىرغىچە بۇنداق تىل ئۈستىسىنى كۆرمىگەندىم . ھاشىرنىڭ بولسا ئاغزى ئېچىلىپلا قالدى . ئۇ ئالىقىنىغا ئېڭىكىنى قويۇۋېلىپ پۈتۈن ۋۇجۇدى بىلەن ئۇنىڭ سۆزلىرىنى تىڭشماقتا ، تاش بىلەن قۇرماش بولسا ، ئاغزىنى يۇمالماي ھاڭۋېقىپ قېلىشقاندى .
— ئۇلۇغ نەۋائىنىڭ مۇنداق بىر شېئىرى بار ، — دېدى ئۇ چوڭ - چوڭ تىنىپ قويۇپ ، — بۇ ئەلۋەتتە ، جەمئىيەتكە نارازىلىق قىلغىنىم ئەمەس .

ئوڭتە دەست دەر جاھان بىسار ،
بىتەمىز ئەرجىمەندۇر ئەقىل خار .

ئەقىللىق ، ئوقۇمۇشلۇق ئادەملەر خار بولۇپ ، جاھىللار ئەزىز بولغىنى ، دۇنيادا كۆپ كۆرۈلگەن ھادىسىدۇر ، مەنىسى مانا شۇنداق . دېمەك ، ئۆكىلىرىم ، خورلانمايمەن دەپ مەيدەمگە ئۇرالمايمەن . زەرنىڭ دوستى تولا ، زەرگەرنىڭ دۈشمىنى دېگەندەك ، بىلىم ئەھلىنىڭ دۈشمىنى كۆپ ۋە قەبىھ بولىدۇ . مەن چېقىمچىلار سەۋەبىدىن ئۈچ قېتىم تۈرمىگە كىردىم . چاققۇچىلارمۇ بىزدەك قىزىل يۈز ئادەم ، ھەتتا ئاغىنە ، لېكىن سىزنىڭ ياخشى نىيىتىدەك ، ياخشى ئارزۇيىڭىز ئۇنىڭغا دۈشمەنلىك بولۇپ تۈيۈلىدىكەن ،

گەرچە ، سىز ئۇنىڭ بىلەن ئۈستۈنلۈك تالىشىشنى ئويلىمىسىڭىز .
مۇ ، ئۇ ھامان سىزنى يوقىتىشىنىلا ئويلايدىكەن . لېكىن ، ياشلارغا
ھەۋەسلىنىمەن ، سىلەر ساپ ، غايىگە باي ، سىلەر بىلەن بولسام
گۈل سەيلىسى قىلغاندەك راھەتلىنىپ قالمىمەن . ئۇلۇغ پارس شائىد .
رى خوجا ھاپىز شىرازىنىڭ مۇنداق بىر شېئىرى بار :

ھازاران خى شىنا قابىل ئەگەر مىرافت چىغەم دارەم ،
ۋەلى تەرسەمكى ، يەك بىگانەئى ئاقىل رەۋەد ئەزدەست .

مەنىسى ، ئەقىلسىز - نادان تۇغقىنىم ئۆلۈپ كەتسە ، ئۇنىڭغا
پەرۋا قىلمايمەن ، لېكىن بىلىم ئەھلى بولغان يات بىرى ئۈچۈن
ياقامنى يىرتىپ زار يىغلايمەن ، دېگەنلىك بولىدۇ . مەن مانا شۇنداق .
بىلىمگە ئىنتىلگەن ھەر بىر قەلب ئىگىسى ماڭا قېرىنداش .
مەيلى ئۇ قايسى مىللەت ، قانداق ئادەم بولسا بولمۇرسۇن ، مانا
قاراڭلار ، قىن - قىنىمغا پاتمايۋاتمەن ، سەۋەبى ، سىلەر بىلەن
كۆرۈشكىنىمگە تولىمۇ خۇشالمەن . ياشلار بىلەن سۆھبەتلىشىشنى
ياخشى كۆرىمەن . بولۇپمۇ ، سىلەردەك ئىلىم - مەرىپەت ئۈچۈن
ھېچ نەرسىنى ئايىمايدىغان ياشلارنى قەدىرلەيمەن . مەن جىقلا
ۋالاقلىۋەتتىم ، ئەمدى سىلەرنىڭ ئاغزىڭلارغا قارايمەن .
خوش ، قېنى ھاشىردىن باشلايلى ، بىرىنچى قەدەمنى نېمىدىن
باشلىماقچىسىز ؟

— بىرىنچى قەدىمىزمۇ ، ئاخىرقى قەدىمىزمۇ ئوقۇتقۇچى .
لىق بولىدۇ - دە ، — دېدى قۇرماش گەپنى بۆلۈپ ، — ئوچۇقراق
ئېيتساق ، ھەممىمىزلا ئىشنى ئالتە - يەتتە ياشلىق بالىلارغا ئېلىپ-
بە ئۆگىتىشتىن باشلىماقچى .
ساۋۇتوف سالماقلىق بىلەن سورىدى :
— سىلەرنى تەقسىم قىلىپ بولىدىمۇ ؟

— ياق ، تېخى تەقسىم قىلىنمىدۇق ، — دېدى ھاشىر كۈلۈم .
 سىرەپ ، — قۇرماشنىڭ دېگىنى ، بىزنىڭ خىيالىمىز . بىز شۇنداق ئارزۇ بىلەن غۇلجىدىن ئۈرۈمچىگە كەلدۇق .
 — باشلانغۇچ مەكتەپكە مۇئەللىم بولۇش ئۈچۈن ، شۇنچە يىراققا بېرىش زۆرۈرمۇ ، — دېدى ساۋۇتوف سوغۇقلا قىلىپ ، —
 دۇرۇس ، جەنۇبىي شىنجاڭ يېزىلىرىدا باشلانغۇچ مەكتەپ مائارىپىنى راۋاجلاندۇرۇش ، ساۋاتسىزلىقنى تۈگىتىش مۇھىم . ئۇ يەرگە نۇرغۇن ئوقۇتقۇچى لازىم ، لېكىن سىلەرنى بۇ ئىشقا زاپە قىلىشنىڭ ھاجىتى قانچىلىك ؟ سىلەردەك قابىلىيەتلىك ياشلار ناھايىتى كەم . سىلەر ھازىرنىڭ ئۆزىدىلا ئوتتۇرا مەكتەپنىڭ يۇقىرى سىنىپىغا مۇئەللىم بولالايسىلەر . تەتقىقات ، تەھرىرلىك ، مۇخبىرلىق قاتارلىق مۇھىم ئىشلارنىڭ ھۆددىسىدىن چىقالايسىلەر . مەن سىلەردىن كەلگۈسىدە ياراملىق ئادەملەرنىڭ چىقىشىغا تولۇق ئىشىنىمەن . مەن ئەلا بىلەن ھاشىر ئىككىڭلارنى بىزنىڭ تەتقىقات ئورنىمىزغا ئىشقا ئورۇنلىشىشقا تەكلىپ قىلىمەن . سىلەر ماقۇل دېسەڭلار ، مەن سىلەرنى ئىشقا ئېلىشقا ھەرىكەت قىلىمەن ! قۇر-ماش بىلەن تاشپولاتنى ، خالىسا ئوتتۇرا مەكتەپلەرگە ، بولمىسا باشقا مۇۋاپىق ئورۇنلارغا ئورۇنلاشتۇرۇشقا بولىدۇ .
 بىز جىم بولۇپ قالدۇق . بۇ ، ئەلۋەتتە بىزنى ئويلاندۇرىدىغان يېڭىلىق ئىدى .
 — بىزگە ھازىر ئىلىم - پەندە ، ئەدەبىيات - سەنئەتتە تالانتلىق ۋە ياراملىق ئادەملەر ئىنتايىن زۆرۈر . گۆھەرنى تاشقا ئۇرۇشنىڭ ھاجىتى نېمە ؟ سىلەرنىڭ بىلىمىڭلار تېخىمۇ بېيىشى لازىم . سىلەر ھازىر يىگىرمە ياش ئۆپچۆرىسىدىكى ئوت يۈرەك ياشلار . يەنە يىگىرمە يىل باش چۆكۈرۈپ بىلىم تەھسىل قىلىڭلار . قىرىق ياشلار ئۆپچۆرىسىگە بارغاندا ، سىلەردىن ئالىملار ، يازغۇچىلار چىقمايدۇ دەپ كىم ئېيتالايدىكەن ؟

— لېكىن بىز بارلىق ياشلار ئىتتىپاقى ئەزالىرى بىلەن ياشلارغا ئەڭ قىيىن ۋە ئەڭ ئېھتىياجلىق يەرلەرگە بېرىپ ، خەلققە خىزمەت قىلىشنىڭ ئۈلگىسى بولۇشقا ۋەدە بەرگەن . شۇنىڭ ئۈچۈن ، بىز باسقان قەدىمىمىزدىن يالتيالمايمىز ! — دېدىم مەن دوستلىرىمغا قاراپ قويۇپ .

ساۋۇتوف كۈلۈمسىرەپ قويدى :
— ئۈلگە بولۇشنىڭ يولى كەڭ . قىيىن جايغا بېرىپ دۆلەتنىڭ ، خەلقنىڭ ئېھتىياجىدىن چىقىش ئۈچۈنمۇ ئۈلگە لازىم ، شۇنداقلا ، ئىلىم - پەننىڭ يۇقىرى پەللىسىگە ئۆرلەپ ، مۇشۇ يول بىلەن خىزمەت كۆرسىتىش ئۈچۈنمۇ ئۈلگە لازىم . مېنىڭچە ، ئالەمدىنقىسىدىن كېيىنكىسى زۆرۈر .

— دۇرۇس ، كېيىنكىسى زۆرۈر ، — دېدى ھاشىر ئۇلۇغ - كىچىك تىنىپ ، — بۇ ، ئەلۋەتتە ، دەۋرنىڭ تەلىپى . لېكىن ، بىز ياشلار ئىتتىپاقىنىڭ ئەزالىرى ، شۇنداقلا جاپالىق جايلارغا بېرىشنى ئەڭ جىق تەشەببۇس قىلغۇچىلار . گەرچە سىز ئېيتقان يول بىلەن جىقراق پايدا يەتكۈزۈش قوللىمىزدىن كەلگەن تەقدىردىمۇ ، بىز بۇ يولدا ماڭالمايمىز . بىزنى پارتىيە خەلق ئوقۇتقۇچىسى بولدى . سىلەر دەپ تەربىيىلىدى . بىز پارتىيىنىڭ مۇشۇ ۋەزىپىسىنى جان پىدالىق بىلەن ئورۇنلاشنىڭ ئۈلگىسى بولۇشقىلا ھەقىلىق . باشقا يول قانچىلىك قىزىقارلىق ۋە شەرەپلىك بولسىمۇ ، بىز ئۇنى باشقىلارغا ئۆتۈنمىز !

ساۋۇتوف جىم بولۇپ قالدى . ئۇ تىرنىقى بىلەن ئۈستەلنى چېكىپ ئۇزاق جىم تۇردى - دە :
— ناۋادا ، پارتىيە سىلەرنى يەنە ئىلىم - پەنگە يۈرۈش قىلىڭلار دەپ چاقىرسىچۇ ؟

— جان - دىل بىلەن ئاۋاز قوشىمىز ! — دېدى قۇرماش دەرھال ، — ئالىم بولۇشنى ، ئىنژېنېر بولۇشنى ، يازغۇچى بو-

لۇشنى كىم خالىمايدۇ؟ مېنى دېسىڭىز ، تازا خالايمەن ، قالتىس ئارزۇ قىلىمەن . لېكىن ، قوماندانلىق شتاب — پارتىيە بىزنى بۇ فرونتقا ئەمەس ، ئىلىم — مەرىپەت ئورۇقىنى خەلقنىڭ ئارىسىغا چېچىش فرونتىغا بېرىشقا بۇيرۇغان . بىز مۇشۇ فرونتنىڭ جېڭىدە خەلققە خىزمەت كۆرسىتىشىنىلا ئويلايمىز . مۇئەللىم ، سىزنىڭ غەمخورلۇقىڭىزغا ئىنتايىن چوڭ رەھمەت . بىز جەنۇبىي شىنجاڭ يېزىلىرىغا تېز رەك بېرىشتىن باشقىنى راستتىنلا ئويلىمايمىز ! ساۋۇتوف ماڭا قارىدى . مەن كۈلۈمسىرەپ قۇرماشنىڭ سۆز-لىرىنى ماقۇللاپ ، بېشىمنى ئىرغىتىپ قويدۇم .

بىز ئۇزاق كوچا ئايلىنىپ ، ياتقىمىزغا كەچ قايتتۇق . ياتاقتا ئوسمان بىلەن نامەت نېمىنىدۇر تالىشىۋاتقانكەن . ئۇلار ھەر ئىككى كىسىلا يېڭى كاستۇم — بۇرۇلكا ۋە يېڭى كۆڭلەك سېتىۋاپتۇ . مەن ئۇلارغا چاقچاق قىلدىم :

— مانا ئەمدى بىزگە كۆڭۈل ئېچىشقا باھانە تېپىلدى . ئىككى كاستۇم — بۇرۇلكىنىڭ چېپىمۇ بىز كەتكۈچە يېتىدۇ . قېنى ئاغد-نىلەر ، قايسىڭلاردىن باشلايمىز ؟

— ئەلۋەتتە ، ئوسماندىن بولىدۇ — دە ، — دېدى نامەت كۈلۈپ ، — خۇش خەۋەرنىڭ چوڭىنى ئەمدى ئاڭلايسىلەر تېخى ! ئوسمان گېزىت مۇخبىرى بولدى !

بىز ھاڭ — تاڭ بولدۇق . مەن ھاشىراغا قارىدىم . ھاشىرا ئوسماننىڭ يېنىغا ئولتۇردى — دە :

— بۇ قانداق يېڭىلىق ، دوستۇم ! — دېدى .

— شۇنداق بولۇپ قالدى . ئەمدى ئەلا ، مېنىڭ خىزمەت تونۇشتۇرۇشۇم بىلەن ئىتتىپاق تونۇشتۇرۇشۇمنى قولۇمغا بەرگىن .

مەن گەپمۇ قىلمىدىم . يۈرىكىمنىڭ چوڭقۇر يېرىدە ئۇنىڭغا يوشۇرۇن غەزەپ ئوتى يانماقتا ئىدى . قۇرماش مېنىڭ ئۈچۈن گەپ

قىلدى :

— بىز بىر كولىپكىتىپ ، خىزمەت ئىزدەپ خۇسۇسىي يول مېڭىشقا يول قويۇلمايدۇ دەپ ، باشتا كېلىشىۋالغانمىز . سەن نېمە ئۈچۈن مەسلىھەت قىلمايلا ئۆز ئالدىڭغا ئىش قىلسەن ؟
— مېنىڭ ئىستىقبالىم ئۈچۈن يول تاللاش ھوقۇقىم بار . مەن بۇ يەرگە كېلىپ شۇنى چوڭقۇر ھېس قىلدىم : ئوقۇتقۇچى ئوسمانغا قارىغاندا ، گېزىت مۇخبىرى ئوسمان شان - شەرەپنىڭ چوققىسىغا تېز رەك ئۆرلىيەلەيدىكەن !

— بىز ئوقۇتقۇچى دېگەن نام شەرەپلىك ئىكەنلىكىنى نۇرغۇن قېتىم ئىسپاتلاپ بولغان ! — دېدى ھاشىر غەزەپ بىلەن ، — سەن ئۆزۈڭمۇ نۇرغۇن دەلىللەر بىلەن بۇنى ئىسپاتلىغانغۇ ! يەنە نېمە ئۈچۈن ئۆز تەشەببۇسۇڭنى شۇنچە تېز ئۆزگەرتتىڭ . تۇتۇرۇقسىز - لىق خەلق ئوقۇتقۇچىسىنىڭ نامىغا يات . چۈنكى ، بىر تۇتۇرۇقسىز ئوقۇتقۇچى ، نەچچە يۈزلىگەن ئوقۇغۇچىنى تۇتۇرۇقسىز قىلىۋېتىدۇ . شى مۇمكىن !

— دېمەك ، مەن ئوقۇتقۇچىلىققا لايىقەتسىز ! — دېدى ئوسمان يەرگە قاراپ ، — تۇتۇرۇقسىزلىقىمنى ئەمدى بىلىۋاتىمەن !
— ئۇنداق بولسا ، بىز سېنى غۇلجىغا قايتۇرىمىز ! — دېدىم مەن قەتئىي قىلىپ ، — ئوقۇتقۇچىلىققا لايىقەتسىزلىكىڭنى ، بىزنىڭ پۈتۈن ياشلىرىمىز بىلسۇن ۋە سېنىڭدىن ئىبرەت ئالسۇن !
— مەن نېمە جىنايەت ئۆتكۈزۈپتىمەن شۇنچە ! — دەپ سەكردى .
دى ئوسمان ، — مۇخبىرلىقتىن ئىمتىھان ئالدى . مەن ئوڭچىلارنى ئەيىبلەپ بىر پارچە ماقالە يېزىپ بەردىم . تەھرىر بۆلۈمى ماقالەمنى كۆرۈپ چىقىپ ، مېنى مۇخبىرلىققا تەكلىپ قىلىشتى . بۇ ، ئەلۋەتتە مېنىڭ ئەركىنلىكىم دائىرىسىدىكى ئىش !

— سەن رەسمىيەت يولى بىلەن بىزنى توسما ! — دېدى ھاشىر ، — سەن خەلق ئوقۇتقۇچىسى دېگەن شەرەپلىك نامنى

خورلاۋاتامسەن - يوق ؟

ئوسمان لەۋلىرىنى مىدىرلاتتىيۇ ، زۇۋان سۈرەلمىدى . بىز تەرەپ - تەرەپتىن ئۇنى ئەيىبلەشكە باشلىدۇق ، بىرلا نامەت گەپ قىلمىدى .

هاشەر ، قۇرماش ، تاش تۆتىمىز تالاغا چىقىپ ئۇزاق مەسلە-ھەتلەشتۇق . بىز مۇنداق تونۇشقا كەلدۇق : ناۋادا ، ئوسمان ئۈرۈم-چىدە قالىدىغان بولسا ، بۇ ئىش باشقىلارنىڭ روھىي كەيپىياتىغا ۋە بۇ كىچىك كوللېكتىپنىڭ ئىززەت - ئابروۋىغا ئېغىر تەسىر يەتكۈزىدۇ ، شۇنىڭ ئۈچۈن ئوسمانغا خىزمەت ئىشلەش ۋە باشقا ئاماللارنى قىلىپ ، ئۇنىڭ قېلىپ قېلىشىغا يول قويماسلىق لازىم ھەممە ساۋاقداشلىرىم ئۇخلىماقتا . مائارىپ نازارىتىنىڭ

ئۈدۈلىدىكى ئوتتۇرا مەكتەپنىڭ بىر سىنىپىنى ياتاق قىلىپ ياتقاند-دۇق ، ئوچۇق دېرىزىلەردىن سالقىن شامال كىرەتتى . پارتىلارنى جۈپلەپ ياسىۋالغان ۋاقىتلىق كارىۋاتلارغا ئورۇن - كۆرپىسىنى سېلىپ ئۇخلاۋاتقان سەپداشلىرىم ، مېنىڭ ئۈچۈن تېخىمۇ قەدىر-لىك بىلىنىشكە باشلىدى . «ياق ، بىز ئالتمىز بىر گەۋدە . بۇ گەۋدىنىڭ بىرەر ئەزاسى يوق بولۇپ قېلىشقا زادىلا بولمايدۇ» دېدىم ئىچىمدە . نەق شۇ چاغدا تاش ئويغاندى - دە ، مېنىڭ ئويغاق ياتقىنىمنى بىلىپ ، پەس ئاۋاز بىلەن :

— ئەلا ، بۇ شەھەر ماڭا ناھايىتى ياقتى . ساۋۇتوفنىڭ سۆزىگە كىرىپ مۇشۇ شەھەردە ئىشلىسەك قانداق ياخشى بولاتتى - ھە ! - دېدى . مەن بېشىمدىن بىر قاپاق سوغۇق سۇ قويۇلغاندەك ئەندىكىپ كەتتىم :

— راستتىنلا جەنۇبقا بېرىشنى خالىمامسنا ؟
— بۇرۇن ناھايىتى خالايتتىم . جاپالىق جايلاردا ئىشلەپ ئۆزۈمنى بىر كۆرسىتەي دەپ ئويلايتتىم . مۇشۇ ئىككى كۈندىن بېرى ئويلىنىدىغان بولۇپ قالدىم . بىزگە ئوخشاش ياشلار بۇ شە-

ھەردە كۈنلىرىنى ئاجايىپ كۆڭۈللۈك ۋە مەنىلىك ئۆتكۈزىدىكەن .
بىز نېمىشقا قاملاشتۇرالمىمىز كەن ؟
— ئۇخلا ، تاش ، ئۇخلا ، مەن سېنىڭ بۇنداق گەپلەرنى قىلىد-
شىڭنى كۈتمىگەندىم ، بەلكىم مېنىڭ خاتادۇر ، سىلەر ھەقىلىق
بولۇشۇڭلارمۇ مۇمكىن . ئۇخلىغىنا ، ساڭا جاۋاب بەرگۈدەك ھالىم
قالمدى ، گاڭگىراپلا قالدىم .
ئۇ ئۇياققا ئۆرۈلدى - دە ، ئۇخلاپ قالدى .
ئوسمان جۆيلۈشكە باشلىدى : «نېمىشقا ئىشەنمەيسىز ، زۇل-
خۇمار ، مېنى تەشكىل تەقسىم قىلدى !...»
دېمەك ، ئوسمان قىزنىمۇ ئىشەندۈرۈپ بولغان . ناۋادا ، تەش-
كىل راستتىنلا بىرنەچچىمىزنى ئۈرۈمچىگە تەقسىم قىلىپ قويس-
چۇ ؟ تەقسىماتنى بۇزۇش لازىممۇ ؟ بۇ مەسىلىگە يالغۇز ئۆزۈم
جاۋاب بېرەلمىدىم .
ئەتىسى ئوسماننى قالدۇرۇپ قويماسلىقنىڭ ئاسانلا بىر يول-
نى تاپتۇق . ھاشىر ئىككىمىز پېداگوگىكا ئىنىستىتۇتىغا كېلىپ
زۇلخۇمارنى تاپتۇق ۋە ئوسماننى جەنۇبىي شىنجاڭغا يولغا سېلىش
ئۈچۈن ياردەمگە تەكلىپ قىلدۇق .
— ئۇ مېنى ئالداپتۇ . دېمەك ، ئۇ يالغانچىكەن . بىزنى تەش-
كىل تەقسىم قىلىپ بولدى ، مېنى گېزىتخانغا تەقسىم قىلدى
دېسە ئىشىنىپتەمەن ، نامەتمۇ گۇۋاھلىقتىن ئۆتتى ، ئۇمۇ يالغانچى-
كەن ، مېنى ئۈرۈمچىنىڭ بىر ئوتتۇرا مەكتىپىگە بۆلدى دەيدۇ
تېخى ! سىلەرنىڭ ئۈرۈمچىدە قېلىش تەلپىڭلار شۇنچە كۈچلۈك
بولغاندىكىن ، جەنۇبىي شىنجاڭغا بارىمىز دېگەن بايراقنى كۆتۈرۈ-
ۋېلىشنىڭ نېمە ھاجىتى ؟ مائارىپ نازارىتىنىڭ ئىختىيارىغىلا كەل-
سەڭلار بولماسمىدى !...
قىز بىزنىمۇ قوشۇپ ئەيىبلەشكە باشلىدى .
ھاشىر مېنىڭدا كۈلۈپ قويۇپ سۆز ئالدى :

— ھەممىمىزلا ئوسماندەك بۇ شەھەرگە خۇشتار بولغان بول-
 ساق ، بىز سىزنىڭ ئالدىڭىزغا كەلمىگەن بولاتتۇق ، سىڭلىم .
 ھازىرمۇ بىز جەنۇبىي شىنجاڭ يېزىلىرىغا بېرىشىمىز كېرەك دەپ
 تۇرۇۋاتىمىز !
 زۇلخۇمار قىزىرىپ كەتتى ۋە يەرگە قاراپ :
 — مەن ئەمدى ئۇنىڭ بىلەن سۆزلەشمەيمەن ! — دېدى .
 — دېمەك ، بىزگە ياردەم قىلمايدىكەنسىز — دە !
 قىز كۈلۈپ كەتتى ۋە :
 — ئۇنى ماڭغۇزۇشقا ياردەم قىلالايمەن . ياردەمگە كۆنمىسە ،
 دوستۇڭلار ئەمدى مېنى ئىزدىمىسۇن ! — دېدى گەپنى ئۈزۈپ .
 — ئالدىرىماڭ ، — دېدىم مەن ، — پەزىلەتلىك ئادەملەرنىڭمۇ
 ئەيىبى بولىدۇ . يېقىن دوستىنىڭ بىرلا ئەمەس ، بىرنەچچە ئەيىب-
 نىمۇ كەچۈرۈشكە توغرا كېلىدۇ .
 — مەسىلەن ، مەن ئەلانى ھەر كۈنى بىر قېتىم كەچۈرۈپ
 تۇرىمەن ! — دېدى ھاشىر چاقچاق قىلىپ .
 بىز قىز بىلەن خوشلاشتۇق . بىزنىڭ كەلگىنىمىزنى زۇلخۇ-
 مار ئوسمانغا ئېيتمايدىغان بولدى .
 چۈشتىن كېيىن ئوسمان روھى چۈشكۈن ھالدا پەيدا بولدى .
 ئۇ بىر خۇرجۇن سېتىۋالغانىدى .
 — بارىدىغان بولغاندىكىن ، پاتراق ماڭايلى ، — دېدى ئۇ
 كارىۋىتىشقا ئۆزىنى تاشلاپ ، — مەن تەقسىم قىلىشىمۇ ، قىلمىشىمۇ
 ئۆگۈنلۈككە بېلەت ئالىمەن !
 نامەت ئۇنىڭغا قاراپ قويدى — دە :
 — جانابىي مۇخبىر ، يەنە بىر يېڭى خەۋەر ئېلىپ كەلدىڭىز-
 غۇ ؟ — دېدى ئۇنى زاڭلىق قىلىپ .
 — سەن ، نامەت نېمە دېمەكچى ؟ ئۈرۈمچىدە قېلىشقا يەنە
 ھەرىكەت قىل دېمەكچىمۇ سەن . رەھمەت ، سېنىڭ غەمخورلۇقۇڭغا

ئاداش . ئويلسام ، تۇتۇرۇقسىز دېگەن نامنى ئالغىنىمدىن كۆرە ،
ياش ۋاقتىمدا ئۆزۈمنى ئېغىر ئىش بىلەن بىر سىناپ كۆرگىنىم
توغرىكەن ، مەن يېڭىلىپتىمەن . يېڭىلىگەنلىكىمنى ئىقرار قىلغۇچى .
نى مازاق قىلىش ۋەجدانسىزلىق بولىدۇ ، سەن بۇنى بىلىپ قوي
جۇمۇ ؟

ئۇ ئۆزىنىڭ ئېگىز ، ئورۇق قەددىنى تۈزەشتۈرۈپ ئورنىدىن
تۇردى . پاكار ، دىققەت خورسىنىشتىن كىرىپىدەك تۈگۈ .
لۇپ قويدى - دە ، غودۇڭشىدى :

— ئەمدى تېخىمۇ تۇتۇرۇقسىزلاشتىڭ ، بىردەمدىلا ئىنقىلاب .
چى ، بىردەمدىلا ئاغمىچى !

قېنى قىزىق ئوسمان ئورنىدىن ئىرغىپ تۇردى - دە :
— نامەت ! — دەپ ۋارقىردى . نامەت تېخىمۇ ئەددى :
— دېمەك ، پېداگوگىكا ئىنستىتۇتىدىن دەرس ئېلىپ
كەپسەن - دە !

— ئاغزىڭنى يۇم ! — دېدى ئوسمان ئۇنىڭ ياقىسىدىن تۈ .
تۈپ ، — نېمە بولساممۇ ، ساڭا ئوخشاش ئىپلاس ئەمەسمەن ! ياشلار
ئىتتىپاقىغا سۇقۇنۇپ كىرىۋالغان لۈكچەك !

ئۇ غەزەپتىن كۆكرىپ كەتكەندى ، ھاشىر ئۇنى تۇتۇۋالدى .
غان بولسا ، نامەتنىڭ بۇرنى قانىغانمۇ بولاتتى . بىز ئۇلارنى بېسىپ
قويدۇق ۋە ياراشتۇرۇپمۇ قويدۇق .
ئەتىسى مائارىپ نازارىتىدىن بىزنى تەقسىم قىلىش توغرىسىدا
خەۋەر كەلدى .

بىز ھاياجان بىلەن كادىرلار بۆلۈمىنىڭ كىچىك زالىدا ئولتۇ .
رۇشتۇق .

بىز ھەر كۈنى ئالاقىلىشىپ تۇرىدىغان ئۇزۇن تۇرا ، پەۋاز
قاپاق ، پاخمىۋاش ئادەم بىر تۇتام قەغەزلىرى بىلەن كىرىپ كەل .
دى . ئۇنىڭ كۈلگەندە سەل مايماق چىقىپ كېتىدىغان ئېغىزى

بۈگۈن كۈلكىدىن قىسايغاندى .
 ئۇ بىزگە قارىمۇقارشى ئۈستەلگە ئولتۇردى - دە :
 - سىلەر ئالتىڭلار ئىلى دارىلمۇئەللىمىنى تۈگىتىپ ، ما-
 ئارىپ نازارتىنىڭ ئىختىيارغا يوللانغان ! - دېدى ئۇ بىزگە
 ئىتتىك - ئىتتىك قاراپ قويۇپ ، - سىلەرنى قانداق ۋە قەيەرلەر-
 گە تەقسىم قىلىش مائارىپ نازارتىنىڭ ھوقۇقى دائىرىسىدىكى
 ئىش . سىلەرگە قويۇلىدىغان تەلەپ پەقەتلا بىر : تەقسىماتقا شەرت-
 سىز بويسۇنۇش !
 - رۇخسەتمىكىن ! - دەپ قولىنى كۆتۈردى ئوسمان ، -
 بىر ئېغىز گېپىم بار ئىدى ، سورىۋالسام ؟
 - خوش ، قېنى !
 - بىز سىلەرگە يوللانغانمۇ ياكى ئۆز ئىختىيارىمىز بىلەن
 پىدائىي بولۇپ كەلگەنمۇ ؟
 - يوللانغان بىلەن كەلگەننىڭ قانداق پەرقى بار ؟ - كادىر
 قاپقىنى تۈرۈپ سورىدى .
 - يوللانغان دېگەن سۆزدە ، بىزنىڭ يۈكسەك پەزىلىتىمىز
 گەۋدىلەنمەيدىكەن . بىزنىڭ ئۆز قىزغىنلىقىمىز بىلەن جاپالىق
 جايلارغا ماڭغانلىقىمىزنى ئېسىڭىزدىن چىقارماڭ !
 - خوش ، شۇنداقمۇ بولسۇن ، نېمە دېمەكچى سىز زادى ؟
 - دېمەكچى بولغىنىم ! - دېدى ئوسمان قىزىققانلىق
 بىلەن ، - بىزنى ئەۋەتىۋېتىپلا ئۈنتۈپ قالماڭ ، دېمەكچىمەن !
 - ھىم ! - دېدى كادىر پېشانىسىنى سۈرتۈپ تۇرۇپ ، -
 بىزنى تېز ئۆستۈرۈڭ ، ئىككى - ئۈچ يىل ئىچىدىلا ئۈرۈمچىگە
 قايتۇرۇپ ئەكىلىڭ ، دېمەكچىمىز . جەنۇبقا ماڭغان قايسىبىر
 شىماللىق بۇ تەلەپنى قويمىدى دەيسىز ! مەن بىزنىڭ يەنە نېمىلەر-
 نى دېمەكچى بولغىنىڭىزنىمۇ ، ھەتتا مۇخبىرلىق قىلىمەن دەپ
 بىسوراق ماڭغانلىرىڭىزنىمۇ بىلىمەن . بىلىپ قويۇڭ ، سىز جەنۇ-

بىي شىنجاڭغا مېھمانغا بارمايسىز . ئېلان چىققاندىن باشلاپ ، سىز ئۆزىڭىزنى غۇلجىلىق ھېسابلىماڭ !
تۈيۈقسىزلا ھاشىر قولىنى كۆتۈردى .
— ھە ! — دېدى كادىر ھاشىرنىڭ تاتىرىپ كەتكەن چىرايىغا قاراپ ، — سىزمۇ يېڭى بىر شەرت ھازىرلاپ قويدىڭىزمۇ ؟
— مەن سىزنىڭ بۇ خىل مۇئامىلىڭىزگە نارازى ، — دېدى ھاشىر ئاچچىقى بىلەن ، — بىرىنچىدىن ، بىز سىزدىن ئالاھىدە ئىلتىپات تەلەپ قىلمايمىز ! ئىككىنچىدىن ، بىز جەنۇبىي شىنجاڭنىڭ ئەڭ قىيىن جايلىرىغا بېرىپ ، ئۆمۈر بويى ئوقۇتقۇچىلىق قىلىشنى ئاللىقاچان قارار قىلىپ بولغان . سىز بىزنىڭ جەنۇبقا ماڭغىنىمىزنى بىر خىل كەمسىتىش مەنىسىدە ، بىر خىل جازا مەنىسىدە چۈشىنىدىغان بولسىڭىز ، سىزنىڭ تەقسىماتىڭىزنى بىرىنچى بولۇپ مەن بۇزىمەن . مەن سىزنىڭ ساۋاقداشلىرىمىزنىڭ قىيىن جايلارغا ئىنتىلىشتەك ئالىجاناب روھىنى قەدىرلىشىڭىزنى تەلەپ قىلىمەن !
كادىر ھاشىرنىڭ قامەتلىك بەستىگە قاراپ خېلىغىچە جىم تۇردى . — دە ، بېشىنى ئىرغىتىپ كۈلۈپ كەتتى :
— ياخشى ، تەنقىدىڭىز ئورۇنلۇق . مەن سىلەرگە قوپاللىق قىلغان بولسام ، كەچۈرۈڭلار !
بىز ھەممىمىز لاسسىدە بوشاشتۇق .
كادىر ئالدىراپ ئوقۇشقا باشلىدى :
— ھاشىر داۋۇت ، قۇرماش بوكەن ، نامەت تالىپ بۇ ئۈچ يولداش خوتەن ۋىلايەتلىك مەدەنىيەت - مائارىپ ئىدارىسىنىڭ ئىمزا-تىيارىغا يوللاندى ، مانا ئالاقەڭلار . ئوسمان كېرىم بىلەن تاشپولات غېنى قەشقەر ۋىلايەتلىك مەدەنىيەت - مائارىپ ئىدارىسىنىڭ ئىمزا-تىيارىغا يوللاندى ، مانا ئالاقەڭلار . سىلەر بەشىڭلار ھازىرلا مالىيە بۆلۈمىگە چىقىپ ، يول خىراجەتلىرىڭلارنى ئالساڭلار بولىدۇ .

دىكى ، ئاداش !... ئاداش ئالىيپ قارىدى ، قالغان دوستلىرىم بىر -
بىردىن كېلىپ ، مېنىڭ قوللىرىمنى سىقىشتى . ئۇلارنىڭ قول
سىقىشلىرىدا رەسمىيەتچىلىك ، تەسەللى بېرىش ، ھەسەتخورلۇقتىن
قىلچە ئەسەر يوق ئىدى . ئۇلارنىڭ ماڭا تىكىلگەن قىزغىن كۆزلىدە -
رىدە ، تەسەرلىك سۆزلىرىدە ، خۇشاللىقتىن ئوت چاقنىغان يۈزلىدە -
رىدە سەمىمىي قوللاش ، ھېسداشلىق ۋە شان - شەرەپ ئۈچۈن
ئۈندەش ئالامەتلىرى چىقىپ تۇراتتى .
بىز ئاخىرقى ئاخشامنى خۇشال - خۇرام ئۆتكۈزۈش ئۈچۈن
ياتاقلرىمىزغا قايتىشتۇق .

4

سەپداشلار خېلىلا پۇللۇق بولۇپ قېلىشتى . يول خىراجەتلىدە -
رىدىن باشقا ھەممىمىزگە تۇنجى مائاش - سەككىزىنچى ئايلىق
ئىش ھەققىمىز تارقىتىپ بېرىلدى . ئەتىسى خېلى ياخشى تەييارلىق
قىلىپ ، كەچلىكى زىياپەت ئۇيۇشتۇردۇق ، زىياپەتكە ئوسمان زۇل -
خۇمارنى دوستلىرى بىلەن تەكلىپ قىلدى . مەن ئەلانۇرنى دوست -
لىرى بىلەن چاقىردىم . شۇنداق قىلىپ ، بىزنىڭ كەچكى ئولتۇرۇ -
شىمىز خېلى كۆڭۈللۈك ئۆتكۈزۈلدى . تاماقتىن كېيىن تانسا ئوي -
ناشتۇق ، ناخشا ئېيتىشتۇق ، سىرداشتۇق... كەچ سائەت ئون
ئىككى بولغاندا ، بىز قىزلارنى ياتاقلرىغا ئاپىرىپ قويدۇق . ئۇلار
ئەتىگەنلىككە قاتناش بېكىتىگە بېرىپ جەنۇبقا ماڭىدىغانلارنى ئۈزدە -
تىپ قويدىغان بولۇشتى . بىز ئالتمىز قايتىپ كەلگەندىن كېيىن
باشقىدىن ئولتۇرۇش قىلدۇق ، خېلىلا جىق ئىچىشتۇق ، قورساق -
تىدىكى گەپلەر چىقىشقا باشلىدى .
— مەن ساڭا ئوچۇق ئېيتىپ قوياي ، — دېدى ئوسمان مەست

كۆزلىرىنى ماڭا تىكىپ ، — ساڭا بولغان ئىشەنچىم بۈگۈن ، يەنى 1957 - يىلىنىڭ 26 - ئاۋغۇست كۈنى پۈتۈنلەي ئاخىرلاشتى . سەن ھىيلە ئىشلىتىپ بىزنى يولغا ساپسەن . سېنىڭ مېنى يولغا سېلىشتىكى غەرىزىڭ ، ماڭا بۈگۈن ئاخشام ئايدىڭ بولدى . نېمە ئۈچۈن زۇلخۇمار ھە دېسلا سېنى تانسىغا تارتىدۇ ؟ بۇ ، ئەلۋەتتە چۈشىنىشلىك !

— بۇنداق مەسىلىلەر توغرىسىدا ساق ۋاقتىڭدا سۆزلەش ، — دېدىم مەن ئۇنىڭغا ئېغىر - بېسىقلىق بىلەن ، — بىز ئەتە خوشلىد - شىمىزغۇ ، باشقا كۆڭۈللۈكرەك گەپلەرنى قىلساڭچۇ ، ئوسمان ! — مەن پۇشايمان قىلىۋاتمەن ، سېنىڭ گېپىڭگە كىرىپ ، ئۆز يۇرتۇمنى تاشلاپ چىقىپتەمەن . ئىست ، ئىست ! سەن بىزنى ئۆزۈڭنىڭ شان - شەرىپى ئۈچۈن قۇربان قىلدىڭ ، بىز سېنىڭدىن بۇ ھېسابنى ئالىمىز !

ئۇ ئۈستەل مۇشتلاشقا باشلىدى . ماڭا ئۇ بىھۇدە ئازار بېرىۋا - تاتتى . ئۈرۈمچىدە قېلىش نىيىتى ئىشقا ئاشمىغاندىن كېيىن ، ئۇ باھانە قىلىپ بىز بىلەن دېيىشمەكچى بولۇپ يۈرەتتى . مەن ئارتۇق ئاھانەتكە چىدالمىدىم - دە : — يەنىچۇ ؟ — دېدىم مەن ئۆزۈمنى تەستە تۈتۈپ كۈ - لۈمسىرەپ .

— زۇلخۇمار نېمە ئۈچۈن سېنى ئالاھىدە تەبرىكلىدى ، ئالا - ھىدە تانسىغا تارتتى ، بۇنىڭ سەۋەبىنى دەپ بېرىسەن ؟ مېنىڭ غەزىپىم ئۆرلەشكە باشلىدى ، دەل شۇ چاغدا ھاشىر ئۇنىڭ ئالدىغا كەلدى - دە :

— سەن ، ئوسمان ، تىلىڭنى سەل يىغىۋال ، — دېدى قەتئىي قىلىپ ، — ھەرقانچە گېپىڭ بولسا ، يولدا بارغۇچە مەن ساڭا جاۋاب بېرەلەيمەن !

— مەن ئەلادىن جاۋاب ئالىمەن !

— مېنىڭ ئەلا ئۈچۈن جاۋاب بېرەلمىشىمگە ئىشەنمەسەن؟
ئوسمان ئۈنچىقىمدى . مېنىڭ ئۇنىڭغا بىردىنلا ئىچىم ئاغردى .
دى . ئۇنىڭ شۇنچە خاپا بولۇشىنىڭ سەۋەبى ناھايىتى ئاددىي —
زۇلخۇمار ئاخشامقى ئولتۇرۇش تۈگىگۈچە ئۇنىڭغا پەرۋاسىز قاردى .
غانىدى . ئوسمانغا ئەلەم قىلغىنى ، قىزنىڭ ئۇنى جەنۇبىي شىنجاڭ .
غا بېرىشقا ماقۇل قىلىپ بولۇپلا ، ئۇنىڭدىن ئۆزىنى قاقچۇرغىنى
ئىدى . ئەلۋەتتە ، ئوسمان زۇلخۇمارنىڭ نېمە ئۈچۈن خاپا ئىكەنلىكى .
كىنى بىلمەيتتى . مەن ئىچىمدە ، نېمىلا بولمىسۇن قىزغا خىزمەت
ئىشلەپ ، ئوسماننىڭ خاتىرجەم ئىشلىشىگە ياردەم بېرىشنى قور .
سىقىمغا پۈكۈپ قويدۇم . دوستۇمغا ياردەم قىلىش غەرىزى كۆڭ .
لۈمگە كېلىش بىلەن ئۇنىڭغا بولغان غەزىپىم بىردىنلا يوقالدى ۋە
مەن ھېچ نەرسە بولمىغاندەك ئوسماننىڭ بويىغا گىرە سالىدىم —
دە ، ئۇنى بەزلەشكە باشلىدىم :

— خاتىرجەم بول ، زۇلخۇمار ساڭا خەت يازىدۇ . بىلەمسەن ،
قىزلار بىر يىگىت بىلەن دوستلاشقاندا ناھايىتى يېقىن بولىدۇ ،
قاچانكى ئۇنىڭ دوستلۇقى مۇھەببەتكە ئۆزگىرىدىكەن ، يىگىتكە ئۇ
سالقىن مۇئامىلە قىلىشقا باشلايدۇ . دېمەك ، زۇلخۇماردا ئۆزگە .
رىش بار ، ئۇ ساڭا خېتى ئارقىلىق بۇنى بايان قىلىدۇ! ...
ئوسمان مۆلدۈرلەپ تۇرغان ياشلىق كۆزلىرى بىلەن ماڭا
ئۇزاق قارىدى . دە ، بىردىنلا ئېسىلدى ۋە يۈزىنى يۈزۈمگە ياقىتى .
شۇ پېتى ئوسمان ئۇخلاپ قالدى . بىز ئۇنى كارىۋىتىمىز ياتقۇزدۇق .
ئۇنىڭ سولغۇن چىرايىدا يوشۇرۇن خۇشاللىقنىڭ بەلگىلىرى خىرە
بىلىنىپ تۇراتتى .
مەن مېھرىبانلىق بىلەن ئۇنىڭ بۇدۇر چاچلىرىنى سىلىدىم .
كېچە ، جىمجىت... ئوچۇق دېرىزىلەردىن سالقىن شامال كە .
رىپ تۇرىدۇ . شامال بىردە ئۈستەل ئۈستىدىكى قەغەزلىرىنى شىل .
دىرلىتىدۇ ، بىردە دوستلىرىمنىڭ يۈزلىرىنى سىيىپاپ ، چاچلىرى .

نى يەلپۈيدۇ . لېكىن ، دوستلىرىم بۇنى سەزمەيدۇ ، ئۇلار قاتتىق ئۇيقۇدا . يالغۇز مەنلا ، ئۇياقتىن - بۇياققا مېڭىپ يۈرىمەن ، مېنىڭ بۇ ئۇزۇن يىللىق سەپداشلىرىم ئەتىگەنلىككە مېنى تاشلاپ كېتىشىدۇ . پەقەت مەنلا بىرمۇ دوستۇم بولمىغان شەھەردە قالىمەن . جەمئىيەت شۇنچە ئاۋات ، ئادەملەر شۇنچە تولا بولسىمۇ ، كۆڭلۈڭدىكى دوستلىرىڭدىن بىرەرى يېنىڭدا بولمىسا ، بەربىر چۆلدە ياشىغاندەك كۈن ئۆتكۈزىسەن . مەن ئەتىگەنلىككە يالغۇز لۇقۇم . نى باشلايمەن . كۈنلەرنىڭ باش چۆكۈرۈپ كىتاب ئوقۇش بىلەن ئۆتكۈزەرمەن ، لېكىن دوستلار سىز مېنىڭ خۇشاللىقىم بولارمۇ ؟ خۇشاللىقىمىز ھايات ، بىراۋنىڭ يۈكىنى بېھۋەدە دۈمبەڭگە ئارتىۋالغاندەك ، ئاۋارىچىلىك تۇيۇلماسمۇ ؟

مەن ھاشىرنىڭ يېنىغا كەلدىم . ئۇ سالام بېرىۋاتقاندا قوللىرىنى كۆكرىكىگە ئېلىپ ئۇخلاۋاتاتتى . ئۇنىڭ چىڭ يۈمۈلغان لەۋلىرىدە قانداقتۇ يوشۇرۇن كۈلكە جىلۋىلىنەتتى . ئۇ بەلكىم ئۇخلاش ئالدىدا قىلغان خىيالدا ، خوتەن ۋىلايەتلىك مەدەنىيەت - مائارىپ ئىدارىسىگە يەنلا ئەڭ يىراق ، ئەڭ قىيىن يېزىلارغا بېرىش توغرىسىدا تەلەپ قويغان ۋە ئۆزىنىڭ قەيسەر ئىرادىسىنى بايان قىلغان بولۇشى مۇمكىن . مەن ئۇنىڭ كۆكرىكىگە قويۇۋالغان قوللىرىنى يېنىغا چۈشۈرۈپ قويدۇم . ئۇنىڭ قاۋۇل ، قاتمال قوللىرى ، ئۆز ھاياتىنى مۆجىزە يارىتىشقا بېغىشلىغان ئادەملەرنىڭ قەسەم ئۈستىدىكى قوللىرىدەك مۇستەھكەم ئىدى .

ئۇنىڭ ئوڭ يېنىدا قۇرماش ، سول يېنىدا تاش ياتاتتى . ئۇلار گەۋدىلىك ھاشىرنىڭ يېنىدا كۈچلۈك قوغدىغۇچىسى بار ياش بالىلاردەك خاتىرجەم ئۇخلىماقتا ئىدى . مەن ئەمدىلا ئون سەككىز ياشقا تولغان ئىككى دوستۇمنىڭ يۈزىگە كۆز ياشلىرىمنى تېمىدىم . يۈزۈمنى ياقتىم . مەن نۆۋىتىدە ئوسمانغا ، ئۇنىڭدىن ئۆتۈپ ، يالاڭلا تۈگۈلۈپ يېتىۋالغان نامەتكە قارىدىم . گەرچە نامەت



ئاخشامقى ئولتۇرۇشتىمۇ قىزلارغا ئەدەپسىز قىلىقلارنى قىلىپ ،
 غەزىپىمنى ئۆرلەتكەن بولسىمۇ ، لېكىن ئۇ شۇ تاپتا ماڭا قەدىرلىك
 ۋە بەختلىك كۆرۈنمەكتە ئىدى . چۈنكى ، ئۇ نېمىلا بولمىسۇن ،
 كۆزلىگەن يېرىگە قاراپ كېتىۋاتىدۇ . جەمئىيەت ئۇنى ئۆز ئېقىمىدا
 لەيلىتىپ يۈرۈپ پاراسەتلىك ، جۈرئەتلىك ۋە قولدىن ئىش كېلىد-
 دىغان ئادەملەردىن قىلىپ چىقىشى مۇمكىنغۇ ! مەن ئۇنىڭغا ئۆ-
 زۈمنىڭ يوتقىنىنى يېپىپ قويدۇم ، ئۇ ئۆزىنىڭ يۈك - تاقىنى
 تېڭىۋەتكەندى .

مەن دوستلىرىمنى قانچىلىك ئايلانغىنىمنى بىلمەيمەن . ئىش-
 قىلىپ ، ئۇلارنىڭ جامالىغا توغۇچە قارىدىم ، قايتا - قايتىلاپ
 ئۇلار بىلەن خوشلاشتىم . «كۆرۈشەرمىز يەنە» دېگەن سۆزنى ئېيت-
 ماق ئاسان ، لېكىن پۇرسەت كەلمىكى ناھايىتى قىيىن ، دوستلىد-
 ىرىمنىڭ بەزىلىرى بىلەن مۇشۇ كۆرۈشكىنىم ئاخىرقىسى بولۇپ
 قالامدۇ تېخى ! ئايلار ، يىللار بىزنىڭ ھاياتىمىزنى قەدەممۇقەدەم
 ئۆزگەرتىپ ، ھازىرقى جۇشقۇن ياشلارنى تۇرمۇشنىڭ ئاچچىق -
 چۈچۈكىنى تېتىغان بوۋايىلاردىن قىلىپ چىققۇچە ، بىر - بىرىمىز-
 نى قانچە - قانچىلەپ سېغىنارىمىز ، ياد ئېتەرمىز ، «بىر كۆرۈش-
 سەم ئىدى - ھە !» دەپ ئارمان قىلىشارىمىز . لېكىن ، يىللار
 بىزنىڭ يۈزلىرىمىزگە قورۇقلارنى ، چاچلىرىمىزغا ئاپئاق قىرولار-
 نى قوندۇرۇپ ، بىزنى گۈزەللىك ، شوخلۇق ، مەنمەنلىك ،
 ھاۋايى - ھەۋەسلەردىن مەھرۇم قىلىشى مۇمكىنغۇ ؟... لېكىن
 ھېچقانداق كۈچ قەدىردان دوستلارنى بىر - بىرىنى سېغىنىشتىن ،
 ياد ئېتىشتىن مەھرۇم قىلالمايدۇ . سەن بەختتىن خۇشال بولغىد-
 ىڭدۇمۇ ، بېشىڭغا كۈن چۈشۈپ سارغايغىنىڭدۇمۇ ، دوستلىرىڭنى
 سېغىنىسەن ، ئۇلارنىڭ بەدىنىدىن كېلىدىغان پۇراقنى ھەممە نېمىد-
 ىن قىممەتلىك ھېسابلايسەن...
 مەن دوستلىرىم توغرىسىدا خىيال قىلىپ زادىلا ئۇخلىيالمىد .

دىم ، ئاخىر يۈرەك دولقۇنلىرىمنى بېسىش ئۈچۈن قولۇمغا قەلەم ئالدىم - دە ، ئۇلارغا ئاتاپ شېئىر يازدىم . مانا ھېسسىياتلىق سۆزلەرنى ئىزدىمەكتىمەن ، توختىماي قۇيۇلۇۋاتقان كۆز ياشلىرىم - نى سۈرتىمەكتىمەن . شۇنداق قىلىپ ، ھاياجان ۋە كۆز يېشىم بىلەن يازغان شېئىرىمۇ پۈتتى . شېئىرىمغا «خەير ، دوستلار» دەپ ماۋزۇ قويدۇم . مېڭىپ يۈرۈپ ، «خەير ، دوستلار» نى يادا ئوقۇدۇم :

مەن يالغۇز بولغاندا ، دوستلىرىم ، دوستلىرىم ،
ئارمىنىم سىلەرگە بولدى سەپەرداش .
مۇھەببەت رىشتىسى دائىم ئۈزۈلمەي ،
جۇدالىق دەردىگە بېرەرمۇ بەرداش ؟
قەدىردان قەيسىرىم ، تەلەپچان ھاشىر ،
قوزىدەك مۇلايىم تاش بىلەن قۇرماش .
گېپى توڭ ، كۆڭلى تۈز ئوسمان ۋە نامەت ،
سىلەرگە قارايمەن ، كۆزلىرىمدە ياش .
بۇ تەقدىر نەلەرگە تاشلايدۇ بىزنى ،
بىز گويا سالمىدا ئېتىلغان بىر تاش .
دوستلىرىم ، ئەسلىمەن ، ھەر ئاخشام ، سەھەر -
ھەر سۈبھى شەرقتىن بالقىسا قۇياش ...

شېئىرنى ئوقۇپ بولۇپ ھاشىرنىڭ يېنىغا تاشنى قۇچاقلاپ قىيىسايدىم .
يەرگە يورۇق چۈشۈش بىلەن يۈك - تاقىمىزنى كۆتۈرۈشۈپ بېكەتكە يۈگۈردۇق ... مەن دوستلىرىم بىلەن بىر - بىرلەپ قۇچاق - لىشىپ خوشلاشتىم ، ماشىنىلار قوزغىلىشى بىلەن قىزلار خوش - لاشقىلى يېتىپ كېلىشتى . ئۇلار ياغلىقلىرىنى پۇلاڭلىتىشتى ،



زۇلخۇمارنىڭ كۆزلىرى خىيالچان ، لەۋلىرى سەل تاتارغان . دې-
مەك ، قىز ھىجران ئازابىنى باشلىغان... مېنىڭ بەش نەپەر دوست-
تۇم بىر ماشىنىغا چۈشۈۋالغاندى . ئۇلار ماشىنا دەرۋازىدىن چى-
قىشى بىلەن تەڭ ناخشا باشلىدى . ماشىنا ناخشا ئاۋازىنى بارغانسې-
رى بىزدىن يىراقلاشتۇرماقتا . لېكىن ، ناخشىنىڭ تېكىستى دائىم
مېنىڭ قولىقىمنىڭ يېنىدىلا جاراڭلايدۇ :

مەن كېتەر بولدۇم يارىم ،
ئەرزىم بايان ئەيلەپ كېتەي .
مېھرىبان يار قالدى دەپ ،
چۆللەردە قان يىغلاپ كېتەي !...

مېنىڭ كۆڭلۈم بۇزۇلۇپ ، كۆزلىرىمگە يىغا ياماشقىلى تۇر-
دى . مەن ئۇيات كۈچى بىلەنلا يىغىدىن ئۆزۈمنى تۇتۇۋالالىدىم .
— سىزگە قىيىن بولدى ! — دېدى زۇلخۇمارمۇ ئارانلا ،
لەۋلىرىنى تىترىتىپ ، — لېكىن بىز سىزنى زېرىكتۈرمەيمىز .
كىم بىلىدۇ ، سىزمۇ ئۈچ - تۆت كۈندىن كېيىن : «مەن كېتەر
بولدۇم» نى ئېيتىپ ماڭامسىز تېخى !
— نەگىمۇ ماڭارمەن ! — دېدىم مەن گېپىمنى چاقچاققا
ئۆرۈپ ، — مېنىڭدىن بۇرۇن سىز ماڭىدىغاندەك تۇرىسىز ، بولدى
كۆڭلىڭىزنى بۇزماڭ ! ئۇ بۈگۈن توقسۇنغا بېرىپلا سىزگە خەت
يازىدۇ !
زۇلخۇمار مېنى ناز بىلەن ئاستا ئۇرۇپ قويدى ، مەنمۇ قىزىق-
سىنىپ ئۇنىڭغا قارىدىم .
— بىچارە ، نېمىلا بولمىسۇن ، مېنىڭ گېپىمنى ئالدى ، —
دېدى قىز پىچىرلاپ .
— دېمەك ، ئىشنى «بىچارە» دىن باشلاپسىز - دە ، نېمىد-

لىكى بولسا ، رەھىم - شەپقەت بىلەن باشلاپسىز . ئۇنى روھلاندۇ .
 رۇپ پات - پات خەت يېزىپ تۇرۇڭ ، شۇ چاغدا «بىچارە» دىن
 «سۆيۈملۈك» كە تېز ئۆتسىز .
 زۇلخۇمار قىزىرىپ كەتتى - دە :
 - ئۇ بوينىنى باغلىغاندەكلا ماڭدى . سىزمۇ ئۇلارغا خەت
 يازارسىز ؟ - دېدى .
 - مېنىڭ خېتىم ئوسماننىڭ قەلبىگە يەلپۈگۈچلۈك رول
 ئوينايدۇ ، ئەمما سىزنىڭ خېتىڭىز ئۇنىڭ قەلبىدە يالقۇن پەيدا
 قىلىدۇ...
 - قويسىڭىز ، گەپ قىلمىسام خېلىلا كۈچىڭىلى تۇردىڭىز .
 غۇ ، ئۆزىڭىزنى نەدە ئوقۇتىدىكەن ؟
 - ھازىرچە ماڭا ئۈرۈمچى كۈتۈپخانىسىنىڭ ئىشىكى ئوچۇق ،
 خالىغان ۋاقتىڭىزدا مېنى شۇ يەردىن تاپالايسىز .
 - ياتقىڭىزچۇ ؟
 - ئەمدى بېرىپ سوراپ باقمەن .
 مېنىڭ كۈنلىرىم راستتىنلا كۈتۈپخانىدا ئۆتۈشكە باشلىدى .
 مەن كۈتۈپخانا ئېچىلىش بىلەن كىرىمەن - دە ، كەچ كىرگۈچە
 كىتاب ئوقۇيمەن ، خاتىرە يازمەن ، ياتقىمۇ كىتاب بىلەن تولغان
 بىر ئۆي ئىدى ، مېنى ۋاقتىنچە بىر ماتېرىيال بۆلۈمىگە جايلاشتۇ .
 رۇپ قويغانىدى . مەن ئۇ يەردىن لېنىننىڭ «پەلسەپە خاتىرىلىرى»
 نىڭ ئۆزبېكچە نەشرىنى تېپىۋالدىم - دە ، ئاچ بالا ئانىسىغا چاپلاش .
 قاندىكى كىتابقا چاپلىشىۋالدىم . كۈنلەر ئۆتۈپ ، مېنىڭ پەلسەپە
 ئۈچۈن تۇتقان خاتىرەم قېلىنلاشتى ، تارىخ بىلىملىرى ئۈچۈن تۈت .
 قان خاتىرەمگە يېڭى يىلنامە ۋە بىلىملەر يېزىلدى . رومانلاردىن
 تەسىرلىك جۈملىلەرنى كۆچۈرۈپ يازىدىغان خاتىرەمۇ خېلىلا جىق
 يېڭى گەپلەر بىلەن توشقاندى . مېنى كىتابلار ۋە خاتىرە يېزىش
 جەلپ قىلىۋالغان ، كۈنلەرنىڭ قانداق تېز ئۆتۈپ كېتىۋاتقىنى

بىلىنمەيتتى . ھە - ھۇ دېگۈچە بىر ھەپتە ئۆتۈپتۇ ، بىر ھەپتىدىن بېرى بىر ئىنسان بىلەن پاراڭلاشماپتىمەن . دېمەك ، كىتابلارمۇ ئادەمگە دوست بولالايدىكەن .

چۈشلۈك تاماققا چىقىش ئۈچۈن نەنلىياڭ كىتابخانسىنىڭ پە - لەمپىيىدىن چۈشۈۋاتسام ، ئەلانۇر كېلىپ قالدى . بىر ھەپتىدىن بېرى مېنى بىرىنچى بولۇپ يوقلاپ كەلگەن ئادەم مۇشۇ قىز بولغى - نى ئۈچۈن ناھايىتى خۇشال ئىدىم . مەن قىزنى ياتقىمغا باشلاپ كىردىم . قىز ياتقىمىنى كۆرۈپ قاقاقلاپ كۈلدى :

— پاھ ، سىزگە قالتىس ئېتىبار بېرىپتۇ . قاراڭ ، ھەممىلا يېقىڭىز كىتاب . مۇنداق ئۆيدە سىز تۇرماق ، توخۇمۇ ئالىم بولۇپ چىقىشى مۇمكىن .

مەن ئاددىي بىر قىزنىڭ ئوبرازلىق تىل ئىشلىتىشىدىن ھۇ - زۇرلىنىپ زوق بىلەن كۈلدۈم :

— سىز ئەدەبىي كىتابلارنى جىق ئوقۇيدىكەنسىز - ھە ؟
— قانداق ؟ - قىز چىمەلتەك قولىنى لېۋىگە تەگكۈزۈپ تۇ -

رۇپ سورىدى .

— بايقى بىر جۈملە سۆزىڭىز كىتابى تىل .

قىز قىزىرىپ كەتتى :

— رازىيە ئىككىمىز رازىيەلەرنىڭ ئۆيىدە يازلىق تەتىل تۈگى -

گۈچە رومان ئوقۇيتتۇق .

— رازىيەدىن خەت كەلدىمۇ ؟

— ھەئە .

— ناھايىتى ياخشى . ئاۋۋال تائام ، ئاندىن كالام . مەن تاماق

ئەكىرەي ، سىز خاپا بولماي ئىككى مىنۇت «بىلىم ئاشۇرغاچ» تۇرۇڭ .

مەن قىزغا كىتابلارنى شەرەت قىلدىم - دە ، قاچا - قومۇچىلدا -

رىمنى كۆتۈرۈپ تاماققا ماڭدىم .

مەن تاماقنى ئېلىپ تېزلا قايتىپ كىردىم . ياتاقتا ئەلانۇر

يوق ، ئۈستەلدە بىر پارچە خەت تۇراتتى . ئۈستىگە بىر جۈپ گۈل ۋە كېپىنەك ، ئىككى بۇرچىكىگە ئىككى يۈرەك سۈرىتى ياسالغان ھال رەڭ كونۇپرت يېنىدا بىر پارچە قەغەز تۇراتتى . قەغەزگە قېرىنداش بىلەن مۇنۇ گەپلەر يېزىلغاندى :

«ئەلا ئاكا ، كۆپ ئويلىنىدىم . ئاخىر دوستۇمغا (خىيا-
نەت ، قىلدىم . ئۇنىڭ ماڭا يازغان خېتىنى ، ياق خېتىنى
ئەمەس ، يۈرەك سىرلىرىنى سىزگە ئاشكارىلىدىم . (خىيا-
نەت ، قىلىشىمدىكى مەقسەت ، دوستۇمنى ۋە سىزنىڭ دوستى-
ڭىزنى بەختلىك قىلىش . ناۋادا ، مەقسىتىمگە يېتەلسەم ، بۇ
تۆھپىنىڭ يېرىمى سىزنىڭ بولىدۇ . ئىشىنىمەن : «دوستلىق-
رىنىڭ بەختلىك بولۇشى ئۈچۈن جان كۆيدۈرگەن خالىسلارمۇ
بەختسىز بولمايدۇ ، .

ھۆرمەت بىلەن : ئەلانۇر

1957 - يىلى 2 - سېنتەبىر»

خەتنى ئۈچ قېتىم ئوقۇدۇم . ئەمدىلا ئون يەتتە - ئون سەك-
كىز ياشقا كىرگەن ئەلانۇرنىڭ نۇرغۇن كىتاب ئوقۇغان ، ھېسسى-
ياتلىق ۋە پەزىلەتلىك قىز ئىكەنلىكى بىلىنىپ تۇراتتى . قولىدىن
خېنە كەتمىگەن ، بىرىگە تىكىلىپ قاراش ئۈچۈن پېشانە تەرىنى
چۈچىلىق ياغلىقى بىلەن نەچچە قېتىم سۈرتىدىغان ساددا قىز ،
بۇنداق مەنىلىك گەپلەرنى يازالايدۇ دەپ ئويلىمىغانىدىم . مەندە
بىردىنلا ئەلانۇرغا ھۆرمەت ۋە ئىخلاص پەيدا بولدى - دە ، ئۆيىدىن
يۈگۈرۈپ چىقىپ ، ئۇنى ئىزدىدىم ، لېكىن ھېچ نەدىن تاپالمىدىم .
تامىقىمنىڭ مۇزلاپ كېتىشىگە پىسەنت قىلماي ھال رەڭ كونۇپرت-
نى ئاچتىم ۋە رازىيەنىڭ تونۇش پوچىركىسىنى كۆرۈپ ، ئانا
مەكتىپىمنى بىردىنلا سېغىنىدىم ، كۆڭلۈم بۇزۇلدى ، يىغا ياماش-
تى . چۈنكى ، بۇ كۈنلەردە دوستلارسىز مىسكىنلىشىپ قالغانىدىم .

مەن خەتكە كۆز تاشلىدىم :

«قىممەتلىك دوستۇم ، ئەلانۇر ! قانداق ئەھۋالنىڭ ؟ ئۇ-
رۇمچىنىڭ ساپ ھاۋالىق ، سۈزۈك سۈلۈق ، گۈل ۋە كېپىد-
نەكلەرگە باي ، ئاۋات ، باياشات قوينىدا شادلىنىپ يۈرۈۋاتام-
سەن ؟ مېنى ئويلايمۇ قويامسەن ؟ ھېلىقى كېچىسى بىردەم
كۈلۈپ ، بىردەم يىغلىتىپ ئۇخلايمىغىنىم ئېسىڭدىن چىقىپ
كەتمىگەندۇ - ھە ؟ يېرىم كېچىدە مامۇق ياستۇقنى قۇچاقلاپ
سىم كارىۋاتتىن يەرگە دومىلاپ چۈشكىنىڭچۈ تېخى ؟
ئەتىگەنلىكى سەھەر تۇرۇپ ئوغلاقتەك سەكرەپ يۈرەم-
سەن ؟ «ئوش ، بويۇم ئۆسمىسە بولاتتى ، دەپ تولا قاقشايت-
تىڭ ، ئۈرۈمچىگە بېرىپ كۆڭلۈڭ كۆتۈرۈلۈپ ، بويۇڭ ھېچ-
بولمىغاندا يەنە بىر - ئىككى سانتىمېتىر ئۆسكەندۇ ؟ بىلىپ
تۇرمىەن ، سەن ھازىر بىر مېتىر سەكسەن سانتىغا قاراپ
ئۆرلەۋاتسەن (چاقچاق) .

مەندىن ئەھۋال سورىساڭ سالامەت ئوقۇۋاتمەن ، لېكىن
مىجەزىم ئۆزگەرمەكتە . دادامنىڭ كىتابخانىسىدا يالغۇز ئول-
تۇرۇپ سائەت - سائەتلەپ خىيال سۈرىمەن ، بەزىدە ئۆزۈمنى
خۇشال تۇتۇش ئۈچۈن ناخشىمۇ ئېيتىپ باقمىمەن ، نېمىشقىد-
دۇر ناخشىنىڭ ئاخىرى يىغا بىلەن ئاخىرلىشىدۇ . شەنبە
ئاخشاملىرى تانسا بولىدۇ . تانىدىنمۇ كۆرە مۇتەللىپ باغچىد-
سىنى ياكى بىزنىڭ مەكتەپنىڭ كەينىدىكى (شەرقىدىكى)
شەڭگەن باغنى يالغۇز ئايلىنىشنى ياخشى كۆرىمەن . بۇنى
ئەلۋەتتە ساڭا ئېيتقان ، سەۋەبىنى بىلىسەن . قىممەتلىك دوست-
تۇم ، ئۇنىڭ قوشۇمىسى تۈرۈلگەن ، كەڭ پېشانىلىك ، سۈر-
لۈك ، لېكىن كېلىشكەن چىرايى بىر مىنۇتمۇ خىيالىمدىن
كەتمەيدۇ ، ئۇنىڭغا زادى نېمىشقا بۇنچىلىك بېرىلدىم ، بۇنى

بىلمەيمەن . مەن ئۇنىڭ بىلەن ، بىر يىللىق ئوقۇغۇچىلىق ھاياتىدا پەقەت بىرلا قېتىم يالغۇز پاراڭلاشقان . ئۇ چاغدا مەن ھېچكىمنى كۆزگە ئىلمايتتىم . ئىتتىپاق كومىتېتىنىڭ شۇجىسى بولغىنى ۋە مېنى ياشلار ئىتتىپاقىغا تونۇشتۇرغىنى ئۈچۈنلا ئەلا بىلەن يېقىنچىلىق قىلاتتىم . ئونىنچى سىنىپنىڭ بالىلىرى بىز سەككىزىنچى سىنىپنىڭ قىزلىرىنىڭ كەينىگە كىرىۋالاتتى ، مۇھەببەت خەتلىرى ، تەكلىپلەر ئۈزۈلمەيتتى . ماڭا توققۇزىنچى ۋە ئونىنچى سىنىپلاردىكى ئوقۇغۇچىلاردىن خەت يازمىغىنى ، تەكلىپ قويمىغىنى ناھايىتى ئاز . مەن ئۇلارنى يامان كۆرەتتىم ، ھېچقايسىسىغا قاپاق ئاچمايتتىم... شۇنچىلىك نەزىرىم ئۈستۈن ۋە قاتتىق مەجەزلىك ئىدىم . يالغۇز ئەلالا ماڭا خەت يازمىغان ، تەكلىپمۇ قويمىغان . مەن ئۇنىڭ ئالاھىدە ئۆتكۈرلۈكىگە ھەيران قالاتتىم . ھەر قېتىم - لىق ئىمتىھان - سىناقلاردا ئون - ئون بەش مىنۇتتىلا قەغەز تاپشۇرۇپ چىقاتتى ۋە ئىتتىپاق خىزمىتىنى پۈتۈن ۋۇجۇدى بىلەن ئىشلەيتتى . مەن ئۇنىڭ دەرس تەكرارلىغىنىنى كەم - دىن - كەم كۆرەتتىم . پۈتۈن ئوقۇتقۇچى ، ئوقۇغۇچىلار ئارىسىدا ئۇنىڭغا قايىل بولمايدىغان ۋە ئۇنى ھۆرمەت قىلماي - دىغان بىرمۇ ئادەم يوق ئىدى . دادام دائىم ئۇنىڭ توغرىسىدا بىزنىڭ ئۆيدىمۇ سۆزلەپ ، «قىزىم ، ئەلادەك بول ، مەن مۇن - داق سەگەك كاللىنى ئۆمرۈمدە كۆرمىگەن ، (لېنىن ، پوئې - مىسنى ئۈچ قېتىم ئوقۇپلا يادلىۋالغىنىنى كۆزۈم بىلەن كۆردۈم . ئۇ ئونىنچى سىنىپنى پۈتتۈرگىنى بىلەن ئەمەلىيەت - تە ئالىي مەكتەپنىڭ ئوقۇغۇچىلىرىدىن كەم ئەمەس ، دەيت - تى . لېكىن ، دوستۇم ، ئاشۇ ئەلامۇ مېنىڭدە مۇھەببەت ھېس - سىياتى پەيدا قىلغان ئەمەس . ئۇنىڭ نېمىسى مېنى جەلپ قىلىۋالدى ؟ مەن بۇنى ھازىرمۇ بىلمەيمەن ، ئەقىل - پارا -



سەت ، تالانت ، ھەتتا چىرايدىمۇ ئۇ ئەلادىن تۆۋەن ، ئەلا قانداق ئاجايىپ - ھە ! ئاشىق بولسا ، مانا شۇنىڭغا بولسا بولىدۇ . لېكىن ، مەن ئۇنى ھازىرمۇ دوست ۋە ئۈلگە سۈپىتىدىلا ئويلايمەن . لېكىن ، ئۇنىڭ ھېلىقى تومبالقا دوستىچۇ ؟ قىم - مەتلىك دوستۇم ، ھالىمنى ساڭا ئېيتماي كىمگە ئېيتىمەن ؟ ئەمدى بىلىۋاتىمەن ، ئۇ مېنىڭ جېنىم بىلەن باراۋەركەن ، ئۇنىڭسىز ياشىغىنىمدىن ئۆلگىنىم ياخشىكەن . ساڭا قېلىند - لىق قىلىمەن ، چۈنكى سەن ئۆزۈمگە ئوخشاش ، سېنىڭدىن ھېچ نەرسىنى ئايىمايمەن . مەن ئۇنىڭسىز ياشىيالمايمەن . تۈنۈگۈن ئۇلار ئوقۇغان سىنىپقا ھېچكىم يوق ۋاقتىدا كىر - دىم ، پارتىلارغا قەلەم تىراج بىلەن ھەر خىل ئىسىملار ئويۇل - غانكەن ، بىر مۇبىر قاراپ چىقتىم . ئەڭ ئاخىرقى پارتىلارنى قاراشتۇرغىنىمدا ، دېرىزە تەرەپتىكى ئورۇندا ئۇنىڭ ئىسمى تېپىلدى . مەن پارتا قاپقىسىنىڭ ئىچىگە ئويۇلغان ئىسمىنى قايتا - قايتا سىلىدىم ، پۈتۈن بەدىنىم جۇغۇلداپ كەتتى ، تىترەپ تۇرۇپ يۈزۈمنى ياقتىم ، تۇنجى ۋە ئەڭ ساپ مۇھەب - بىتىم بىلەن سۆيىدۈم...

قىممەتلىك ئەلانۇر ، مانا مۇشۇ گەپلەرنى يېزىۋاتقىنىم - دا ، يۈزلىرىم لازا سۈرتۈۋالغاندەك ۋىلىلداپ ئېچىشماقتا ، كۆزلىرىمدىن تاراملاپ ياشلار قۇيۇلماقتا . بىلىمدىم ، تۇنجى مۇھەببەت ھەممىلا قىزىلارنى شۇنداق ئازابلادىكىن ؟... كەچتە تانسا بولدى . ھېلىقى بەھرام مۇئەللىم كاستۇمغا سەپكەن ئەتىر پۇرىقى بىلەن كۆڭلۈمنى ئاينىتىپ يېنىمدا ئايلىنىۋەردى ، مۇزىكا چېلىنار - چېلىنمايلا پارقىراق چاچ - لىق بېشىنى ئېگىپ ئالدىمدا تەزىم قىلىپ تۇرۇۋالدى . خوي - مۇ تويدۇم بۇ مۇئەللىمدىن . نېمىشقا مېنى يالغۇز خىيال قىلغىلى ، تالاغا چىقىپ ئونىنچى سىنىپنىڭ بالىلىرى تىككەن

سۇۋادان تېرەكلەرنى قۇچاقلىغىلى ، ئۇلار ئۆستۈرگەن گۈل-
 لۈكلەردە ئايلانغىلى قويمايدىكىننىڭ ؟ مەن سۇۋادان تېرەك-
 لەرنىڭ يوپۇرماقلىرى شىلدىرلىسا ، گۈللەر ئارىسىدا چېكەت-
 كە گىزىلدىسا ، خۇددى ئونىنچى سىنىپنىڭ بالىلىرى شوخ-
 لۇق بىلەن ياتاق دېرىزىلىرىدىن باشلىرىنى چىقىرىپ ناخشا
 ئېيتىۋاتقاندەك ياكى كوچىلاردىن ئۆتكەن - كەچكەنلەرگە ۋار-
 قىراپ چاقچاق قىلىشىۋاتقاندەك يېقىملىق ۋە قايتا تەكرارلا-
 مايدىغان مەنزىرە كۆز ئالدىمغا كېلىدۇ . توۋا ، بەھرام مۇئەل-
 لىم نېمىشقا مېنى خىيال بىلەن بولسىمۇ خۇشال بولغىلى
 قويمايدىغاندۇ ؟ ئۇ ئادەمگە ئۆچ بولۇپ قالدىم...

دوناي ۋالىسى چېلىنسىلا ئۆپكەم ئورۇلىدۇ ، چۈنكى مەن
 ئۇنىڭ بىلەن بىر قېتىم دوناي ۋالىسىغا شۇنداق كۆڭۈللۈك
 پىرقىرىغان ، توختىماستىن زالىنى تولۇق ئايلىنىپ چىققان .
 ئۇ كۈنى يېڭى يىل ئىدى . بىز ئارچا ئەتراپىدا شۇنچىلىك
 ئايلاندۇقكى ، بىزگە چېچىلغان يالتىراق قەغەزلەردىن قىلىن-
 غان يالغان قار ، بويۇنلىرىمىزغا تاشلانغان قەغەز لېنتىلار ،
 گۈللەر شۇنچىلىك جىقكى ، ۋالىس توختىغاندىلا مەن نومۇس
 قىلىپ چاچلىرىمنى قاقتىم . ئونىنچى سىنىپنىڭ بالىلىرى
 قوپال چاقچاق قىلىشتى : «يارايسەن ، ھاشىر تۆگە ، نەچچە
 يۈز كۆزدىن ئوت چىقىرىۋەتتىڭ ! ، ، ،» ئادەم چاقىدىغان ھە-
 سەل ھەرىسىنى قولغا ئۆگەتتىڭ ، ، ، قالغانلىرىنى ئېيتمايلا
 قويماي ، مەن بۇ قوپال گەپلەرنى ئاڭلاپمۇ خاپا بولمىدىم ،
 دېرىزىگە قارىۋېلىپ ، ئوت بولۇپ يېنىۋاتقان يۈزۈمنى ئالىقان-
 لىرىم بىلەن سىيپاپ ، ئىچ - ئىچىمدىن ئېتىلىپ چىقىۋاتقان
 خۇشاللىق كۈلكەمنى ئارانلا باسالدىم...

دوناي ۋالىسى چېلىنىش بىلەن بەھرام مۇئەللىم ئالدىمغا
 كېلىپ تەزىم قىلدى ، ناھايىتى تەستە ئورنۇمدىن تۇردۇم ،

پۇتلىرىم دىرىلداپ تىترىدى . مەن قوپال ۋە ئېغىر ئايلىنىشقا باشلىدىم .
— يېنىك ئايلىناتتىڭىز ، سىزگە نېمە بولدى ، رازىيە ؟
— ھېچنېمە ! — مەن ئۇنىڭ ھېچبولمىسا گەپ قىلماس .
لىقىنى خالايتتىم . قېرىشقاندەك ئۇنىڭ سوئالى كۆپىيىپ كەتتى :
— بۇ يىل سىزدە بىر كۆڭۈلسىزلىك بارغۇ ، رازىيە ؟
— بەلكىم...
— بىلىشكە بولارمۇ ؟
مەن بىردىنلا ئۆپكىدەپ يىغلىۋەتتىم ۋە ئۇنىڭ قولىدىن بوشىنىپ تالاغا قاراپ يۈگۈردۈم .
... سېنتەبىر — ئىلھام ۋە مۇھەببەت ئاخشاملىرىغا باي سېنتەبىر . سالقىن شامال ، سۈزۈك ھاۋا ، يوپۇرماقلارنىڭ پىچىرلاشلىرى ، تىنىق سۇلارنىڭ ناخشىلىرى جانغا ئەجەبمۇ ئارام...
مەن دەرەخلەر ئارىسىدىكى يۆلەنچۈكلۈك ئورۇندۇققا تاشلاندىم . شەرقتىن ، ئاشۇلار ۋە سەن دوستۇم كەتكەن شەرقتىن كېلىۋاتقان سالقىن شامال يۈزۈمدىن سۆيمەكتە ، چاچلىرىمنى سىلىماقتا ، مېنىڭ چېچىلغان ، پەرىشان بولغان خىياللىرىمنى ئېلىپ كېتىپ ، ماڭا خۇشاللىق ۋە ئارام بېرىپ .
غىشلىغۇچى ئەسلىمىلەرنى بۇرۇنۇمغا پۇراتماقتا...
1956 - يىلى ، كەچ كۈز . ئەتراپنى ئالتۇن رەڭ يوپۇرماقلار قاپلىغان . مەن كەچقۇرۇن پۈتبول مەيدانىنىڭ سىرتىدىكى ئورۇندۇقتا يالغۇز ئولتۇرۇپ دەرس تەكرارلاۋاتتىم ، نەدىندۇر بىر توپ ئۇچۇپ كېلىپ مۇرەمگە تەگدى . مەن قىيىسىپ ، ئورۇندۇقنى قۇچاقلاپ توختاپ قالدىم . يىراقتا بالىلار قىقاس - چۇقان بىلەن كۈلۈشتى . شۇ چاغدا ، مېنىڭ...


دىن خېلى يىراقتا ئولتۇرۇپ دەرس تەييارلاۋاتقان ئوقۇغۇچى ئورنىدىن تۇردى - دە ، توپقا قاراپ ماڭدى . بىردەمدىن كېيىن ھېلىقى ئوقۇغۇچى يەنە بىر پاكار ، دىقماق ئوقۇغۇچىنىڭ بىلىكىدىن تۇتۇپ ئالدىغا كەلدى . ئۇ ، دىقماق بالغا قاراپ :
 — ئەپۇ سورا ، نامەت ، ئەپۇ سورىمىساڭ ، مەن سېنى مەجبۇر قىلىمەن ! — دېدى . مەن شۇ چاغدىلا ھېلىقى ئېگىز ئوقۇغۇچىغا قارىدىم . ئۇ كەڭ پېشانە ، قاپىقى تۈرۈلۈپ تۇردى . دىغان ، قوشۇما قاش ، يوغان قوي كۆزلىرى تولىمۇ ئوتلۇق ، يېشى يىگىرمىلەردىن ئاشقان بالا ئىكەن . ئۇنىڭ سۆزى كەسكىن ۋە تەمكىن ئىدى . ھېلىقى دىقماق بالا دۇدۇقلاپ تۇرۇپ ئەپۇ سورىدى :

— سىزنى چۆچۈتۈپ قويماي دەپ ئورۇندۇقنى كۆزلەپ تەپكەندىم ، — دېدى تىترەڭگۈ ئاۋاز بىلەن ، — تېگىپ كەتتى ، ئەپۇ قىلىڭ ؟

— چۆچۈتۈش نېمىگە زۆرۈر بولۇپ قالغانىدى ؟ —
 ئېگىز ئوقۇغۇچى يەنە سورىدى .
 — ... قارايمۇ قويمايدۇ... ھاكاۋۇر قىزكەن...

— ماڭ ، نامەت ! — دېدى ھېلىقى ئېگىز ئوقۇغۇچى ئۇنى كېتىشكە شەرەت قىلىپ . نامەت ئىسىملىك بالا كەتكەندىن كېيىن ئېگىز بالا ماڭا تىك قاراپ تۇرۇپ مۇنداق دېدى :
 — ئاڭلىدىڭىزمۇ ، رازىيە ، سىزدىكى مەغرۇرلۇقنى قارا كۈچ بىلەن يىقىتماقچى بولغان قاراملارمۇ بار ئىكەن . ھەر- ھالدا ئېھتىيات قىلىڭ ، بۇ سەھرا ئىقلاردىن سىزنىڭ تەكەب- بۇرلۇقىڭىز بىلەن ئۆچلىشىدىغانلار چىقىدىغان ئوخشايدۇ .
 — نېمە ئۈچۈن ئۆچلىشىدۇ ؟

— چۈنكى ، ئۇلار سىز بىلەن ساۋاقداش . ساۋاقداشلىقتا ئەڭ قىممەتلىك پەزىلەت سەمىمىيلىك ۋە مېھرىبانلىق .



— مەندە بۇ پەزىلەت يوق دەپ قانداق ھۆكۈم قىلا-
لايسىز؟
— ئارتۇقچە مەغرۇرلۇق ئادەمنىڭ باشقا پەزىلەتلىرىنى
خىرەلەشتۈرۈپ قويدۇ. سىزدىكى سەممىيلىك، مېھرىبان-
لىق، تۇمان ئاستىدا قالغان تاغ گۈلىدەك خىرە كۆرۈنىدۇ،
ئۇنى كۆرۈش ئۈچۈن ئالاھىدە ئۆتكۈر كۆز لازىم!
— ماڭا بۇنى چۈشەندۈرۈشنىڭ ھاجىتى يوق! — دېدىم
ئاستا يەرگە قاراپ، — غەمخورلۇقىڭىزغا رەھمەت!
— بىر يۇرتنىڭ ھاۋاسى، بىر ئۆستەڭنىڭ سۈيى بىلەن
ئوزۇقلىنىمىز، لېكىن بەدىنىمىزدە ھەر خىل خىسلەتلەر
يېتىلمەكتە. بەزىدە مەغرۇرلۇقمۇ كىشىگە قانات بولىدۇ.
لېكىن، ئۇنتۇماڭ، بۇنداق قانات بىلەن ئۇچۇش ئۈچۈن ئالا-
ھىدە سۈزۈك ۋە ئىللىق ھاۋا كېرەك، رېئال تۇرمۇشتا بۇ
قىيىن!
ئۇ كەتتى، مەن ئارقىسىدىن قاراپ قالدىم. ئېنىقكى،
ئۇ مېنى تەنقىد قىلماقتا، مېنى ساۋاقداشلار بىلەن چىقىشىپ
ئۆتۈشكە ئۈندىمەكتە.
— ئۇ نېمە دەيدۇ، قىزىم؟ — مېنىڭ يېنىمغا قولىنى
كەينىگە قىلىپ دادام كەلدى ۋە يېنىمدا ئولتۇردى، — ئۇنى
تونۇمسىز، قىزىم؟ ئۇنىڭ ئىسمى ھاشىر، ئونىنچى سىنىپ-
نىڭ سىنىپ باشلىقى، كالىسىمۇ، كۆزىمۇ ئۆتكۈر بالا.
مەن ھاشىرلارغا بۇ يىلنى قوشقاندا ئۈچ يىل تىل - ئەدەبىيات
دەرسى بەردىم، بىر يىل سىنىپ تەربىيىچىسى بولدۇم. قانچە
قەدىرلىسە ئەرزىيدۇ، ھەرگىز ئۇلارنى رەنجىتىپ قويماڭ،
قىزىم!
دادام ماڭا ئۆيگە كەلگۈچىمۇ ئەلا بىلەن ھاشىر توغرىسىدا
سۆزلەپ بەردى. مەن دادامنى ئىنسانىي خىسلەتنىڭ گۈل

تاجى ھېسابلايمەن . ئۇنىڭ سۆزلىرى بايقى ھاشىر ئىسىملىك ئوقۇغۇچىغا بولغان ئۆچمەنلىكىمنى كۆڭلۈمدىن ھەيدەپ ، ھۆرمەت ۋە دوستلۇق تۇيغۇسىنى پەيدا قىلدى . شۇنىڭدىن كېيىن مەن ئۇنىڭغا دىققەت قىلىدىغان بولدۇم . ئۇ كەم سۆز ، ناخشىغا ئامراق ، ناھايىتى تەلەپچان بالا ئىكەن ، ئۇچراپ قالسا لېۋىنى ئارانلا مىدىرلىتىپ كۈلۈمسىرەپ قوياتتى ۋە ماڭا بىر قېتىم مۇ تىكىلىپ قارىمايتتى . ئۇ پات - پاتلا پۇش - تەكنى چىشلەپ ئاشخانا ئالدىدىكى پەلەمپەيدە پەيدا بولاتتى ، ئاشخانىغا كىرىشكە ئالدىراۋاتقان بەش - ئالتە يۈز ئوقۇغۇچىغا قوشۇمىسىنى تۈرۈپ قاراپ جىمجىت تۇراتتى ، ئاندىن پۇش - تەكنى بىرلا چالاتتى - دە : «قايسى سىنىپ رەتلىك تىزىلسا ، شۇ كىرىدۇ !» دېگەن ئاددىيلا سۆزنى ئېيتىپ قويۇپ خاتىر - جەم تۈرىۋېرەتتى . ئوقۇغۇچىلار ئۇنى ھۆرمەت قىلغاچقا ، ئۆز - لۈكىدىن تىزىلىپ ئاشخانىغا كىرەتتى . ئۇششاق ئوقۇغۇچى - لار ، بولۇپمۇ قىزلار ئۇنىڭدىن قورقاتتى . مەنچۇ ؟ نېمىشقىد - دۇر ئۇنىڭغا بالىلار ئارىسىدا تۈرۈپ تىكىلىپ قارايتتىم ۋە ئۇنى ئۇزاق كۆرۈشنى خالايتتىم . بۇ خالاشنىڭ مېنى بۈگۈن - كى ھالغا كەلتۈرۈپ قويۇشنى بىلگەن بولسام ، بۈگۈنكى ئازابلار ئەنە شۇ خالاشنىڭ داۋامى ئىكەنلىكىنى سەزگەن بول - سام ، خۇدا ھەقىقى ئاشخانىدا تاماق يېمىگەن بولاتتىم... ئۇنىڭ بىلەن سۆزلىشىش ئىستىكى يوشۇرۇن كۈچ بولۇپ ئىچىمنى تاتىلاپ يۈرگەن كۈنلەرنىڭ بىرىدە ، مەن ئۇنى دەرەخلەر ئارى - سىدىكى ھېلىقى ئورۇندۇقتا خىيالچان ئولتۇرغان ھالدا كۆر - دۇم . بۇ 1957 - يىلى ماي ئېيىنىڭ ئاخىرلىرى - باغلار چېچەك بىلەن تولغان ، بۇلبۇللار راسا سايرىشىۋاتقان ، پۈتۈن شەھەرنى چېچەك ۋە سېرىنگۈل پۇرىقى قاپلىغان چاغ ئىدى . مەن قەيسەرلىك قىلىپ ئۇنىڭ يېنىغا ئولتۇردۇم . ئۇ چۆ -

چۈپ ، ئاجايىپ ئوتلۇق نەزەر بىلەن يالت قىلىپ قارىدى -
دە ، ئۆز تەبىئىتىگە يات ھالدا مۇلايىم ۋە ئىللىق كۆ-
لۈمسىرىدى .

— كېلىڭ ، رازىيە ، بۇ كۈتۈلمىگەن خۇشاللىق
بولدى ، — دېدى ئۇ مىدىرلاپ قويۇپ ، — مەن ھازىرلا
سىزنى ئويلاپ ئولتۇراتتىم !

قايسى مەنىدە دېگەنلىكىنى سۈرۈشتۈرمەيلا ، مەن ھودۇ-
قۇپ كەتتىم ۋە يۈزلىرىم ھۆپۈلدەپ يېنىشقا باشلىدى :
— سىزما؟...

— ئىشەنمەيسىز ؟ تۆتىنچى مايدا ياشلار ئىتتىپاقىغا ئۆت-
تىڭىز ، مەۋسۈملۈك ، چارەكلىك ئىمتىھانلاردا ئەلاچى بولدى-
ڭىز ، ئۇنىڭ ئۈستىگە بايا تام گېزىتتىن سىزنىڭ ئاجايىپ
شېئىرىڭىزنى ئوقۇدۇم ، سىزگە كىم قايىل بولمايدۇ !
ماڭا لازىمى بۇ سۆزلەر ئەمەس ئىدى . مېنىڭ دەرھال
رايىم قايتتى - دە :

— سىزنى ئەدەبىياتقا بەك ياخشى دەيدۇ ، ماڭا پۇگاچىنى
ئوبرازىنى تەھلىل قىلىپ بېرىڭ ، بىز يېقىندا پۇشكىننىڭ
(كاپىتان قىزى) نى تەھلىل قىلىش كېچىلىكى ئۆتكۈزمەك-
چى ، ماڭا پۇگاچىنى تەھلىل قىلىش يۈكلەندى .

ئۇ ناھايىتى خۇشال بولۇپ كەتتى - دە ، پۇگاچىنىڭ
مۇنۇ سۆزلىرىنى شېئىر ئوقۇغاندەك يادقا ئوقۇدى : (لاچىن
قۇشلارنى تۇتۇپ ، قېنى مۇزلىماستا يەيدۇ ، ئارانلا ئۈچ يىل
ياشايدۇ ؛ قۇزغۇن چىرىندىلارنى يەيدۇ ، نەچچە يۈز يىل ياشايدۇ-
دۇ ، مەن لاچىن بولۇشنى خالايمەن ، ھەرگىز قۇزغۇن بو-
لۇشنى خالمايمەن ! ، ئۇ بۇ سۆزنى دەپ بولۇپ مېنىڭ كۆ-
زۈمگە يالت قىلىپ قاراپ قويدى - دە ، ئالدىرىماي سۆزلەپ
كەتتى :

— مانا بۇ سۆز ، پۈگچىق ئوبرازىنىڭ ئىخچام خاراكتېرلىنىشى...

ئۇنىڭ پىكىرلىرى شۇنچىلىك ئېنىق ، ئوبرازلىق ، تىلى شۇنچىلىك ئىخچام ، ھېسسىياتلىق ، ئاۋازى شۇنچىلىك مۇلايم ۋە يېقىملىق . مەن ئۇنىڭ بىلەن كىتاب ۋە «ئوبراز» دىن ھالقىپ چىقىپ ئىنسان خاراكتېرى ، پەزىلەت ، غايە ، ئىدلىم - پەن قاتارلىق مەسىلىلەر توغرىسىدا تاكى تەكرارغا قوڭغۇراق چېلىنغۇچە پاراڭلاشتىم . مەن ھېچقاچان شۇ كۈندىكىدەك روھلانمىغان ، ھېچقاچان شۇ كۈندىكىدەك ئىلھام ۋە تەسىراتقا ئىگە بولمىغانىدىم . ئۇ كىتابلاردىن ، تۇرمۇشتىن ھايات توغرىسىدا ، ياشاشنىڭ مەنىسى توغرىسىدا شۇنچىلىك كۆپ ۋە كۈچلۈك سۆزلەرنى نەقىل كەلتۈرۈپ سۆزلىدىكى ، ئاغزىم ئېچىلىپلا قالدى . مەن ھېلىدىن - ھېلىغا ئۇھ تارتىمەن ، ۋۇجۇدۇم بىر خىل چۈشىنىپ بولمايدىغان ئىللىق تەۋرىنىش بىلەن شۇنچە مەست بولدىكى ، ئۇنىڭغا يۆلىنىپ ئولتۇرۇش ، قۇچىقىغا تاشلىنىشتىن ئۆزۈمنى ئارانلا تۇتۇپ قالالىدىم...

جېنىم ئەلانۇر ، شۇ كۈندىن باشلاپ ئۇ مېنىڭ خىيالىمغا ، ئويۇمىغا ، پۈتۈن ھەرىكىتىمگە ئارىلىشىۋالدىغان بولدى . دەرس تىڭشاۋېتىپمۇ ، تاماق يەۋېتىپمۇ شۇنىلا ئويلايدىغان ، شۇنىڭ بىلەنلا سۆزلىشىدىغان بولۇپ قالدىم . مەن شۇ كۈنلەردە ، ئۇنىڭ بىلەن ئۇچرىشىشنى كۈندىلىك تۇرمۇشۇمدىكى ئەڭ خۇشاللىق ئىش ھېسابلىغانىدىم . مەسىلەن ، ئوغۇللار ياتقىدىن ئوقۇغۇچىلار ۋاراڭ - چۈرۈڭ بىلەن ئاشخانىغا ماڭىدۇ . مەن ئۇنىڭ ناخشىسى ياكى ئاۋازى ئاڭلانغۇچە ياتاق دېرىزىسىدە ياكى كارىدوردا يوقىلاڭ باھانىلەر بىلەن تۇرۇۋالسىمەن . ئۇنىڭ ئاۋازى ئاڭلانغاندىن كېيىنلا پەلەمپەي -

دىن ئىككى بالداقنى بىر بېسىپ ئالدىراپ چۈشمەن ، ئۇنى كۆرىمەن ، ئۇ ماڭا قاراپ كۈلۈمسىرەپ قويدۇ . مەن دەرھال يەرگە قارايمەن ۋە ماغدۇرسىزلىنىۋاتقان ئاياغلىرىمنى ئېھتىيات بىلەن يۆتكەيمەن . مانا بۇ مېنىڭ ئۈچۈن چوڭ راھەت ، ھەتتا بەخت ! مەن سىرتتىن كۆزىتىپ ، ئۇنىڭ بارلىق ھەرىكەتلىرىنى بايقاپ بولدۇم . ئالتىنچى سائەتتىن كېيىن ئۇ ۋالېبول مەيدانىدا بىر سائەت ۋالېبول ئوينىدى . مەن ئۇ چاغدا دەرەخلەر ئارىسىدا كىتاب ئوقۇغان بولۇپ ، بەتلەر ئارىسىدىن ئۇنىڭغا قارايمەن . تاماققا بىر سائەت قالغاندا ، ئۇ قىرائەتخانىغا كىرىدۇ . مەن ئۇنىڭدىن بەش مىنۇت بۇرۇن كىرىپ ژۇرنال كۆرىمەن . ئۇ قوشۇمىسىنى تۈرۈۋېلىپ كىتابقا قاتتىق قارىلىدۇ ، خاتىرە يازىدۇ ، مەن بولسام ناھايىتى ئېھتىيات بىلەن ئۇنىڭغا تىكىلىمەن... ئويلىغىنا ، ئەلانۇر ، مەن نېمانچە بىچارە ، نېمىشقا باشقا قىزلار دەك ئەركىن مۇھەببەتلىشىۋالەيمەن ! ئۇنىڭغا ئۆزۈمنى ئازابلاۋاتقان نەرسىنى بىلدۈرۈشۈم ، ئۇنىڭ مۇھەببەت تۇيغۇسىنى قوزغىشىم ، باشقا قىزلار دەك شەنبىلەردە بىللە سىرتقا چىقىشىم ، قانغۇچە سۆزلىشىشىم ، ناخشا ئېيتىشىم ۋە بىللە يۈرۈشۈم مۇمكىنغۇ ! لېكىن ، قىزلىق ئار - نومۇسۇم ، ئىنسانىي غۇرۇرۇم بۇنىڭغا يول قويمىدى ، ئوچۇق پاراڭلىشىدىغان نۇرغۇن پۇرسەتلەر كەلگەن بولسىمۇ ، مەن ئۆز ھاياتىمنى سۈنئىي يول بىلەن يېپىپ ، ئۇنىڭغا سوغۇق ۋە قوپال مۇئامىلە قىلدىم . دوست - تۇم ، بىز قىزلار ئەنە شۇ ياسالمىلىق ، قىزلىق ئىپپەت - نومۇسىنىڭ ئازابى ھېسابىغا تېز قېرىپ ، تېز تۈگىشىپ كېتىدۇ...

ئاخشام ھېلىقى ئورۇندۇقتا ئۇزاق ئولتۇردۇم . مېنى مۇشۇنچە خىيالچان قىلىۋەتكەن ، ئاخىر مېنىڭ يوشۇرۇن ۋە

ئاشكارا قىلغان تەلەپلىرىمگە پىسەنت قىلماي شۇنچە يىراق يەرلەرگە شان - شەرەپ ئىزدەپ كەتكەن رەھىمسىز ، تاش يۈرەكنىڭ ئولتۇرغان جايىغا ئۈزۈمنى تاشلاپ ، ئىچىم بوشد - غۇچە يىغلىدىم . مانا بۈگۈن ساڭا بۇ خەتنى يېزىۋاتىمەن ، ئاخشامقى ياشلارنىڭ ساقىندىسى تېخىچىلا كۆزلىرىمدىن تۆ - كۈلمەكتە . قىممەتلىك ، بەختلىك دوستۇم ئەلانۇر ، ساڭا بۇ گەپلەرنى دەپ بولۇپ ، ئاخىرىغا نەۋائىنىڭ شېئىرىنى قىستۇ - رۇپ قويدۇم :

كۆرگىلى ھۆسنۇڭنى زارۇ مۇپتىلا بولدۇم ساڭا ،
نە بالالىق كۈن ئىدىكى ، ئاشىنا بولدۇم ساڭا .

قىممەتلىك دوستۇم ، ناۋادا ئىلى دارىلمۇئەللىمىندىن كەتكەن ئالتە ئوقۇغۇچى بىلەن ئۇچرىشىپ قالساڭ ، ئۇلار بىلەن قول ئېلىشىپ كۆرۈش ، مېنىڭ ئۈچۈن ھەممىدىن ئېگىز ، ھەممىدىن قايىقى يامىنىنىڭ قولىنى چىڭراق سىقىپ قوي .

سىرىمنى شۇنداق بىر ساندۇققا سالغىنىكى ، قۇلۇپى ئې - چىلمايدىغان بولسۇن ، ئۇنى ئاچىدىغان ئاچقۇچ پەقەت مېنىڭ قولۇمدىلا بولسۇن . شۇنداق قىلمىساڭ ، دوستۇڭغا خىيانەت قىلغان بولسىەن ، نۇرغۇن ئىنسانلار ناھايىتى گۈزەل ئارزۇ - لىرىنى گۆرىگە ئېلىپ كېتىدىغۇ . مەنمۇ بۇ سىرىمنى ئۇ دۇنياغا ئېلىپ كەتمەكچىمەن .

سېنى قۇچاقلاپ سۆيىمەن .

بەختسىز دوستۇڭ : رازىيە

1957 - يىلى 24 - ئاۋغۇست «

خەتنى ئوقۇپ بولۇپ ئورۇندۇقتا ئۇزاققىچە بېھوش ئادەمدەك ئولتۇرۇپ قالدىم ، خۇددى ئالدىمدا ھېلىلا بىر چوڭ پاجىئە بولۇپ ئۆتكەندەك ، مەن گويا شۇ پاجىئەنىڭ گۇۋاھچىسىدەك كۆڭلۈم غەش . بۇنچىلىك بولارنى بىلگەن بولساق ، رازىيەنى بەختلىك قىلىش ئۈچۈن ھاشىرنى غۇلجىدا قالدۇرغان بولاتتۇق . مېنىڭ رەھىمدىل دوستۇم رازىيەنىڭ ئۆزى ئۈچۈن بۇنچىلىك ئازاب تارتقىدەننى بىلگەن بولسا ، جەزمەن رازىيەنى بېشىغا ئېلىپ كۆتۈرگەن بولاتتى .

خىيال بىلەن ئۇزاق ئولتۇردۇم - دە ، ئورنۇمدىن تەستە تۇرۇپ ، ئالبومۇمنى ئالدىم . ئالبومدا پۈتۈن ساۋاقداشلارنىڭ رەسىملىرى ۋە يېزىپ قالدۇرغان خاتىرە سۆزلىرى بار ئىدى . خەتنى ھاشىر بىلەن رازىيەنىڭ سۈرىتى بار يەرگە قىستۇرۇپ قويدۇم . ھاشىرنىڭ سۈرىتىگە قارىدىم : ئۇنىڭ ھېلىلا تىللىۋېتىدىغاندەك كۆرۈنىدىغان چىرايىدىن مېھىر - شەپقەت ۋە چوڭقۇر دوستلۇق مۇھەببىتىنى سەزدىم . رازىيەنىڭ مېنىڭدا كۈلۈپ تۇرغان چىرايىدىن بولسا ، بىر خىل يوشۇرۇن مىسكىنلىك ۋە كۆڭلى يېرىملىقنى سەزدىم . قىزنىڭ كۈلكە ئويىناپ تۇرغان لەۋلىرى ھا-زىرلا ئېچىلىپ : «سېنىڭ نەرنىڭ ئەقىللىق ، مەن شۇنچە دەردنى ئىچىمگە يۈتۈپ خۇددى ھېچنېمە بولمىغاندەك سىلەر بىلەن خۇشال - خۇرام چاقچاق قىلىشتىم ، سەن ھېچ نەرسىنى سەزمەدىڭمۇ ؟ ناۋادا سەزگەن بولساڭ ، دوستۇڭغا خەۋەر قىلغان بولاتتىڭ ، بۇنىڭ بىلەن مېنىڭ ئازابلىرىمنى يەڭگىلەتكەن بولاتتىڭ » دەۋېتىدىغاندەك قىلىپ تۇراتتى .

چۈشەنمەي كېيىنكى پۈتۈن ۋاقىتىم رازىيە بىلەن ھاشىرنى ئويلاش بىلەن ئۆتتى ، پەقەت ئاخشىمىلا كىتاب ئوقۇشقا ئولتۇرالىدىم...

ئەتىسىدىن باشلاپ ئۈچ كۈنگىچە مىدىرلىماي كىتاب ئوقۇدۇم .

دۇم ، تۆتىنچى كۈنى مېنى كادىرلار بۆلۈمىگە چاقىرتتى .
 — بەش مىنۇت كۈتۈپ تۇرۇڭ ، — دېدى ھېلىقى كادىر
 سىرتقا مېڭىپ ، — مۇھىم بىر ئىش بار ، چىقىپ كەتمەڭ .
 مەن گېزىت ئوقۇشقا كىرىشىپ كەتتىم ، قىسقا ماقالىلەر
 قىزىقارلىق تۇيۇلدى . ماقالىلەر ئارىسىدا بەزىلەرنىڭ تەكلىپلىرىمۇ
 بار ئىدى . مەن بۇ ھۆكۈمەت خىزمىتىگە بېرىلگەن تەكلىپلەر
 ئارىسىدا : «يازما بايلىقلارنى يىغىش - تەتقىق قىلىش خىزمىتى
 تاشلىنىپ قالدى» دېگەن ماۋزۇلۇق بىر ماقالىنى ئوقۇدۇم . تەك-
 لىپ بەرگۈچىنىڭ فامىلىسى ساۋۇتوف ئىدى . «بىزنىڭ مۇئەللىم-
 مۇ نېمە؟» دەپ ئويلاپ تۇرۇشۇمغىلا ، ئىشىكتىن ساۋۇتوف كى-
 رىپ كەلدى . ئۇ قىزغىنلىق بىلەن قوللىرىمنى سىقىپ :
 — مەن ئويلىغاندەك بوپتۇ ، ئەلا ، تەبرىكلەيمەن ، بۇ تازىمۇ
 كەلگەن يېرى ، كەلگەن يېرى ! — دېدى سائىتىگە قاراپ
 قويۇپ ، — ھە ، بىرەر ئادەمنى كۈتۈپ تۇرۇۋاتامسىز ؟
 — سورىۋالدىغان بىر ئىش چىقىپ قالدى .
 — يۈرۈڭ ، بۇ يەردە سورىغۇدەك ھېچ ئىش يوق . مائارىپ
 نازارىتىدىن بىزنىڭ ئىدارىگە ئالماشتۇرۇشنى ئۆزىمىز توغرىلىق
 لىمىز . ھاشىرنىڭ كېتىپ قالغىنىنى قارىمامدىغان ، راسا تەتقىقات
 خادىمى چىقاتتى ئۇنىڭدىن . ھەي ئىستەي ! ئۇ ئاز سۆزلىگەن
 بىلەن كۆپ ئويلايدۇ ، جىق گەپ قىلىدىغان ، بىرمۇ گېپىگە ئىگە
 بولمايدىغان ئادەملەر جىق . ئۇنداقلار تۆمۈرىمۇ سۆز بىلەن سۈيۈق-
 لاشتۇرۇپ شاتىراق لاي قىلىۋېتىدۇ . دۇنيادا ئەڭ زېرىكىشلىك
 ئىش — مانا مۇشۇنداقلارنىڭ گېپىنى ئاڭلاش !
 ئۇ مېنى قىزغىنلىق بىلەن قولتۇقلاپ تالاغا تارتتى . مەن
 ھېلىقى كادىرنى كۈتۈشكە قارىغاندا ساۋۇتوفنىڭ سۆزىنى ئاڭلىۋې-
 لىش پايدىلىق دەپ قارىدىم . دە ، قارشىلىق بىلدۈرمەستىن ئۇنىڭ
 بىلەن ماڭدىم . مەن بۇ ئادەمگە قاتتىق ئېتىقاد باغلاشقا باشلىدىم .



ئۇنىڭ سۆزلىرى مېنىڭ ئۈچۈن باھاسىز بىلىم ۋە بايلىق بولۇپ تۇيۇلدى . ئۇ نېمىلا دېمىسۇن ، مەن كۆڭلۈمدە : «ھەقىقىتى مۇ . شۇنداق بولۇشى لازىم» دەپ ئويلايدىغان بولدۇم . خۇددى يېڭى تىلى چىققان بالغا ئانىنىڭ سۆزى بىردىنبىر ھەقىقەت بولۇپ تۇيۇلغىنىدەك ، ساۋۇتوفنىڭ ئېغىزىدىن چىققان سۆز مېنىڭ ئۈچۈن قانۇندەك بىلىندى . مەن ئۇنىڭ تەسىرى بىلەن ئۆمۈر بويى ئۇيغۇر ئەدەبىياتى تارىخىنى تەتقىق قىلىش ، توپا بېسىپ ياتقان «دىۋان» ، «قامۇس» ، «توپلام» لىرىمىزنى تېزىرەك خەلقىمىز بىلەن يۈز كۆرۈشتۈرۈش ، ئۇنتۇلۇشقا باشلىغان باي مىراسلىرىمىزنى خەلقىمىزگە كۆرسىتىش ئارقىلىق ، خەلق تەئەللەم ، ئىشەنچ پەيدا قىلىش تولىمۇ مەنلىك دېگەن خۇلاسىگە كەلگەن ۋە ئۆز ھاياتىمنى مۇشۇ ئىشقا سەرپ قىلىشقا بەل باغلىغانىدىم .

مەن ساۋۇتوفتىن سورىدىم :

— ساۋۇتوف ئەپەندى ، مەن بۇ يىل ئون توققۇزدىن يىگىرمىگە ماڭدىم . ئەگەردە يىگىرمە - ئوتتۇز يىل تىرىشسام ، ئەرەب - پارس تىللىرىنى ، خەنزۇ ، رۇس تىلى - ئەدەبىياتىنى ئۆگەنسەم ، ئەدەبىيات تەتقىقاتى بىلەن ئېچىشسام ، بىرەر نەتىجىگە ئىگە بولالارمەنمۇ ؟

ئۇ ماڭا بۇرۇلۇپ قارىدى ، ئۇنىڭ يوغان ، خىيالچان كۆزلىرىدە مېھىر - مۇھەببەت ئۇچقۇنلىرى كۆرۈلدى .
— پۈتۈنلەي مۇمكىن ، — دېدى ئۇ قىزغىنلىق بىلەن ، — بەلكى ئۈنچىلىك ۋاقىتمۇ كەتمەس ، سىز ئون يىلغا قالمايلا خېلى تەملىك مېۋە بېرەلەيسىز . ئۇلۇغ ئادەملەرنىڭ تولىسى ئوتتۇز ياش بىلەن قىرىق ياش ئارىلىقىدىلا چوڭ - چوڭ ئىشلارنى قىلىۋەتكەن . غۇ . مەن سىزنى يۈزمۇيۈز ماختاپ خۇشال قىلىشنى زىيانلىق ھېسابلايمەن ، جاپالىق ئەمگەكسىز تالانت دەرىخىنىڭ مېۋە بەرمەيدىغانلىقىغا ئىشىنىڭ . مەن سىزگە بىكارلا ئىخلاس قىلىپ چۆرگەن .

لەپ يۈرگىنىم يوق ، سىزدىن نەتىجە كۈتۈشكە بولىدۇ . مەن سىزگە پسخولوگىيە ئۆتكەندە ھاشىر ئىككىڭلارغا دىققەت قىلغان . سىز ئەمدى ئۇزۇن ۋاقىت مېنىڭ بىلەن بىللە بولىسىز ، بىللە ئۆگىنىمىز ، بىللە ئىزدىنىمىز ، ئىنىم . كاللىسى جاراڭلاپ تۇردى . دىغان بىرنەچچە يۈز ئادەم ئىزدەنگەندىلا ، بىزنىڭ ئەدەبىياتىمىز نىمجان ھالەتتىن جانلىق ھالەتكە ئۆزگىرەلەيدۇ . بىلىپ قويۇڭ ، بۇ نىمجان ئەدەبىياتى قۇتقۇزۇش بىر دوستىڭىزنى ئۆلۈمدىن قۇتقۇزغاندىنمۇ مۇھىم !...

ساۋۇتوف ئىككىمىز ئۇزاققىچە كوچا ئايلىندۇق . ئۇ داڭلىق ئالىملار ، ئەدىبلەر توغرىسىدا قىزىقارلىق ھېكايىلەرنى سۆزلەپ بەردى . ئۇنىڭ ھېكايىلىرى مېنىڭ ئۈچۈن يېڭىلىق — بىلىم ئىدى . مەن كۆڭلۈمدە ساۋۇتوفچىلىك بىلىم ئىگىسى بولۇشنى شان — شەرەپ دەپ ئويلىدىم — دە : بىلىم ئىگىسى بولۇشقا ئاراپ — ساۋۇتوف ئەپەندى ، قانداق قىلسام تېزىرەك ئىلگىرىلىيە . لەيمەن ، بىلىم ئۆگىنىشتە قىسقا يول بولامدۇ زادى ؟ — دەپ سورىدىم .

ساۋۇتوف كۈلۈپ قويدى ۋە بېشىنى ئاستا ئىرغىتىپ : — بىلىم خۇددى كىيىمگە قونغان چاڭدەك كۆرۈنمەي قونىدۇ ، ئاستا — ئاستا قېلىنىلىشىدۇ . بىر كېچىدىلا بىلىملىك بولۇۋالغان بىرەر مۇ ئادەم بولمىسا كېرەك . ئۈزلۈكسىز تىرىشچانلىق ، بىلىمگە بولغان كۈچلۈك تەشنىالىق بولسىلا ، كۈنلەر ، يىللار ئۆتدۇ . دە ، سىز بىلىدىغان نەرسىلەر كۆپىيىۋېرىدۇ . بىر ئاتالغۇ ، بىر رەقەم ، بىر كۈپلەپت شېئىر ، بىر جۈملە سۆز ، بىر تەرجىمىھال ، بىر يىلنامە ، بىر كىتابنىڭ ماۋزۇسى ، بىر مەشھۇر ئادەمنىڭ ئىسمى... مانا مۇشۇلارنىڭ ھەممىسىلا بىلىم ، ئىجتىما . ئىي پەن مانا مۇشۇنداق نەرسىلەرنىڭ يىغىندىسىغۇ ، شۇنداقتىمۇ بىلىم ئۆگىنىشتە پۇختا ، ئىزچىل ۋە باسقۇچلۇق بىر جەريان

بولۇشى لازىم . مېنىڭچە ، سىز يېقىندىن يىراققا مېڭىڭ . مەسىلەن ، بىزنىڭ يازما ئەدەبىياتى ئۆگىنىشتە موللا بىلالنىڭ «غەزەلىيات» ، «غازات دەر مۈلكى چىدىن» ، «چاڭموزا يۈ-سۈپخان» ، «نۈزۈگۈم» لىرىدىن ، موللا شاكىرنىڭ «زەپەرنامە» سىدىن باشلاڭ . بۇ ئەسەرلەرنىڭ تىلى ھازىرقى تىلغا يېقىنراق ، ئەرەب - پارس ئاتالغۇلىرى ئازراق . بۇلارنى پۇختا ئۆگەنگەندىن كېيىن نىزارى ، زەلىلى قاتارلىقلارغا ئۆتۈڭ . دېمەك ، مەخسۇس ئەرەب - پارس تىلى ئۆگىنىپ ، ئاندىن كېيىن بۇ ئەسەرلەرنى ئوقۇيمەن دېيىشنىڭ ھاجىتى يوق . «چاغاتاي تىلى» دېيىلىدىغان تىلنىڭ ئالاھىدىلىكى سىزگە مۇشۇ يول بىلەن ئۆزلىشىۋېرىدۇ . ئىككى - ئۈچ يىلدىن كېيىن پارس تىلى ئۆگىنىشكە ، بەش - ئالتە يىلدىن كېيىن ئەرەب تىلى ئۆگىنىشكە ئۆتسىڭىزمۇ بولىدۇ . مانا بۇ باسقۇچتا ئومۇمىي ئەسەرلەر بىلەن تونۇشۇڭ . ئىككىنچى قەدەمدە ئەسەرلەرنى بىر مۇبىر تۇتۇپ تەتقىق قىلىشقا ، ئىلمىي يەكۈن چىقىرىش يولىدا ئىزدىنىشكە ئۆتسىڭىز بولىدۇ . خەنزۇ ، رۇس تىللىرىنى ھەر كۈنى مەلۇم ۋاقىت چىقىرىپ ، پىلانلىق ھالدا پۇختا ئۆگىنىڭ . ياشلىق - ئۆگىنىش ، ئىزدىنىش دەۋرى . بۇ چاغدا ئىگىلىگەن بىلىم ، بويىقى ئۆگمەس ، غولى چىرىماس چوكا ئالتۇندەك بىلىم بولالايدۇ . ئىشىنىمەن ، سىز تۈرمە ، جازا ، قېقىملىش - سوقۇلۇشلارنى بەلكى كۆرمەيسىز . بىز ئون چامدىغان يەرنى سىز بىر چامدايسىز ، ئەگرى يولنى ئاز باسسىز ، قەدەمنى پۇختا ، ئاۋايلاپ بېسىڭ ، تەمەننا ، ئالدىراقسانلىقتىن ، ئىلىم ئەھلىگە يات قىلىقلاردىن نېرى بولۇڭ... ھاياجانلىنىپ قالدىم ، قېنى ، يۈرۈڭ ، ئاز - تولىدىن ئىچەيلى... — دېدى .

مەن ئۇنىڭ سۆھبىتى ۋە قىزغىن تەكلىپىنىڭ كۈچى بىلەن خېلىلا ئىچىپ قويدۇم . ئۇ ماڭا ئۇيغۇر كلاسسىك ئەدەبىياتىدىكى ئاساسلىق ئەسەرلەر ۋە ئۇلارنىڭ ئالاھىدىلىكلىرى ، تۈرمۈش توغرىسىدا

رۇلۇق قىزىقارلىق ۋە ئەھمىيەتلىك ھېكايىلەرنى سۆزلەپ بەردى .
 ئۇ تۇرمۇش توغرىلۇق سۆزلىگەندە ، جۇڭگو ۋە چەت ئەل يازغۇچى-
 لىرىدىن شۇنچىلىك قىزىقارلىق مىساللارنى ئېلىپ سۆزلىدىكى ،
 مەن بۇ گەپلەرنى ئون يىللىق مەكتەپ ھاياتىدا ، ئوقۇتقۇچىلار
 بىلەن قىلىشقان سۆھبەتلىرىمدە ئاڭلاپ باقمىغان . مەن ئالدىمدا
 ئولتۇرغان مۇنۇ قارىقۇمچاق ، شالاڭ چاچ ، خىيالچان كۆزلىرى
 كۆپىنچە بىر نۇقتىغا قارىلىپ تۇرغان ئادەمنى تەڭداشسىز ئىلىم
 ئىگىسىكەن دەپ قارىدىم . ئۇنىڭغا بولغان ھۆرمىتىم تېخىمۇ
 ئاشتى . ئۇ مېنى مائارىپ نازارىتىگىچە ئۆزىتىپ كەلدى...

مەن يەنە كادىرلار بۆلۈمىگە كىردىم :
 — ياخشى قىلىمىدىڭىز ، — دېدى كادىرلار بۆلۈمىنىڭ ھېلىقى
 خادىمى خاپا بولۇپ ، — ئىككى - ئۈچ مىنۇت كۈتۈپ تۇرۇڭ
 دېگەننىمغۇ ؟ سىز توپتوغرا ئۈچ سائەت كۈتكۈزدىڭىز !
 مەن ساۋۇتوفى توغرىلۇق ئېيتىپ بېرىۋىدىم ، ئۇ قوشۇمىسىدە
 نى تۈردى :

— ئۇنىڭ گېزىتىكى تەكلىپىنى ئوقۇدىڭىزمۇ ؟ ناھايىتى
 زەھەرلىك !

— پايدىلىق تەكلىپقۇ ئۇ ؟
 — نېمە ؟ — ئۇ ماڭا خۇددى بېشىغا سوغۇق سۇ قويۇلغاندەك
 چۆچۈپ قارىدى .

— يازما بايلىقلارنىڭ تاشلىنىپ قالغىنى راستقۇ ؟
 ئۇ ماڭا ئالايدى :

— گېزىتكە بېسىلسلا راست بولامدۇ ؟ خەتەرلىك ، خەتەر-
 لىك ، ساۋۇتوفنىڭ قېنىغا سىڭگەن زەھەر سىلەرنىڭكىگە سىڭمىدە-
 گىنى تۈزۈك . لېكىن ، ئۆزۈڭلار پۇراپ يۈرۈپ تاپساڭلار ، بۇنىڭ-
 غىمۇ مەيلى . ساۋۇتوفى ھەققىدە ئىزاھات بېرىشنىڭ ھاجىتى يوق .
 ئۆزىڭىز بەلكى كېيىنچە نەق مۇشۇ گېزىتتىن ئوقۇۋالارسىز . ئۇ-

كام ئەلا ، يۈرۈڭ ، مەن سىزنى مېھمانخانغا ئاپىرىپ ما جۈرىن^① بىلەن تونۇشتۇرۇپ قويىمەن . كىم دەمسىز ؟ سىز بارىدىغان ئالىي مەكتەپنىڭ بىر مەسئۇلى . ئۇ كىشى بىر ھەپتە تالىشىپ يۈرۈپ سىزنى بىزدىن تارتىۋالدى . ئۈچ يىل ئوقۇتقۇدەك ، ئاندىن كېيىن ئالىي مەكتەپكە دەرس بەرگۈدەكسىز .

— نېمىدىن دەرس بەرگۈدەكمەن ؟

— ئاشۇ ساۋۇتوف ئېيتقان «كۆمۈلۈپ قالغان ئەدەبىيات» تىن ، خۇشالمۇسىز ؟

ئۇ مېنىڭ كۆزۈمگە قارىدى . مەن خۇشاللىقىمنى يوشۇ-
رالمىدىم :

— رەھمەت ، سىزگە !

ئۇ گەپ قىلمايلا مېنى سىرتقا باشلاپ ماڭدى .

ئىككى كۈندىن كېيىن ئىچكىرىگە ماڭىدىغان بولۇپ مېھمانخا-

ندىن قايتىپ كەلدىم . ئەتىسى ئەتىگەنلىكى رەسمىيەت ئۆتىدىم ،

يول خىراجىتى ئۈچۈن خوجىلىق بۆلۈمىدىن ماڭا بىر يۈز سەكسەن

ئۈچ يۈەن پۇل بەردى . شۇ كۈنلا مېنى لاۋما ئۆزى تۇرغان مېھمان-

خانغا كۆچۈرۈپ كەتتى .

لاۋمانىڭ ئۇيغۇرچە ئىسمى كامال ئىدى . ئۇ كەم سۆز ، ئوتتۇ-

را بوي ، قوش ئېڭەك ، ئاق يۈزلۈك ، سۆلەتلىك ئادەم ئىكەن . ئۇ

گەپ قىلغاندا پارقىراپ تۇرىدىغان (مايلىغانلىقتىن) قاپقارا ،

شالاڭ چېچىنى ئالىقنى بىلەن سىلاپ تۇراتتى . ئۇ ئۆزىنى ماڭا

تونۇشتۇردى .

لاۋما 1935 - يىلى سوۋېت ئىتتىپاقىغا — تاشكەنتكە ئوقۇشقا

چىقىپ ، تارىخ فاكولتېتىدا ئوقۇپتۇ . 1937 - يىلى شىنجاڭغا

تەييارلىنىپ كەلدى . بۇ ئاتالغۇ شۇ دەۋردىكى تىل ئالاھىدىلىكى بويىچە

① جۈرىن — مۇدىر ، بۇ ئاتالغۇ شۇ دەۋردىكى تىل ئالاھىدىلىكى بويىچە

ئېلىندى — ت .

قايتىپ كېلىپ ئىلى گىمنازىيە ، ئۈرۈمچى ئوتتۇرا مەكتەپلىرىدە ئوقۇتقۇچى ، ئىلمىي مۇدىر بوپتۇ . 1942 - يىلى شېڭ شىسەينىڭ تۈرمىسىگە كىرىپتۇ . 1943 - يىلى تۈرمىدىن چىقىپ تەرجىمان ، تەھرىر ۋە مەكتەپ مۇدىرى بولۇپ ئىشلەپتۇ . 1951 - يىلى جۇڭگو كومپارتىيىسىگە ئەزا بوپتۇ . ئۇ ئۇيغۇر ۋە رۇس تىللىرىنى بىلىدۇ . كەن ، ئەدەبىي ئەسەرلەرنى چىق ئوقۇغانىكەن . غەربىي شىمال مىللەتلەر ئىنستىتۇتى قۇرۇلغاندىن كېيىن ، ئۇ لەنجۇغا بېرىپ ، بۇ مەكتەپنىڭ تىل فاكولتېتىنىڭ مۇدىرى بولۇپ ئىشلەۋېتىپتۇ . ئۇ تەلەپچان ، سەمىمىي ئادەم ئىكەن .

— ئوتتۇرا مەكتەپنى تۈگىتىش بىز مىللىيلار ئۈچۈن چوڭ ئىش ، — دېدى ئۇ چېچىنى سىلاپ تۇرۇپ ، — لېكىن مەدەنىيەت-لىك مىللەتلەر ئۈچۈن ، بۇ ھەربىر پۇقرانىڭ بۇرچى . دېمەك ، ئۇكام ، سەن ھەقىقىي بىلىم ئۆيىگە ئەمدى كىرسەن . دېھقان بالىسى ئىكەنسەن ، ھەۋەسنىڭ كەينىگە كىرمەپسەن ، بۇ تەرىپنىڭ ياخشى . دائىم شۇنداق بول . بىلىم ئەھلى ھالاۋەتكە ئىنتىلمەيدۇ ، ئۆمۈر بويى جاپا تارتىدۇ . بۇ تەرىپى دېھقانغا ئوخشايدۇ . ئۇ مېنى ئىچكىرىگە ماڭىدىغان قىرىق نەچچە ئوقۇغۇچىغا مەسئۇل قىلىپ قويدى .

ئەتىگەنلىكى لاۋما مېنى ئوقۇغۇچىلارغا تونۇشتۇردى . مەن ئوقۇغۇچىلار بىلەن تونۇشتۇم . ئوقۇغۇچىلارنىڭ بەزىلىرى مەندىن خېلىلا چوڭ ، ئۇنىڭ ئۈستىگە كاستۇم - بۇرۇلكا كىيىپ قېتىۋالغان يىگىتلەر ، شەپكىسىنىڭ ئالدىدىن پورەك چاچلىرىنى چىقىرىۋالغان مەن دېمەتلىك بالىلار ، چاچلىرىنى بۇدۇر قىلغان ، يۈزلىرىگە گىرىم قىلغان چوڭ - چوڭ قىزىلارمۇ ئولتۇرۇشاتتى . مەن ھودۇقۇپ ئۇلاردىن كۆزۈمنى قاچۇردۇم ، بىردىنلا ئارقا ئورۇندۇق-تا ئولتۇرغان ئىككى چىرايلىق قىزنى كۆرۈپ قالدىم . ئۇلاردىن بىرى مېنى كۆرسىتىپ ، يېنىدىكى قىزنىڭ قولىغا پىچىرلىدى .



قىز چىرايلىق لەۋلىرىنى پۈرۈشتۈرۈپ ، مېنى كەمسىتىش مەندە -
سىدە ئىشارە بىلدۈردى . مەن ئۇ قىزنى دەرھال تونۇدۇم ، ئۇ
ۋەتەيدە بىز كۆرگەن گۈزەلئاي ئىسىملىك تەكەببۇر قىز ئىدى .
ھاشىرنىڭ ئۇنى كۆرسىتىپ «بۇرژۇي» دېگىنى دەرھال يادىمغا
كەلدى .

— ئەلا سىلەرنىڭ باشلىقىڭلار ! — دېدى لاۋما تونۇشتۇرۇپ
بولغاندىن كېيىن ، — سىرتقا چىقساڭلار ئەلادىن رۇخسەت سورايدى -
سىلەر ، كەچ سائەت توققۇز يېرىمدا يوقلىما قىلىنىدۇ ، كېچىككەندە -
لەر سۈرۈشتۈرۈلىدۇ . سىلەر ئەمدى غەربىي شىمال مىللەتلەر
ئىستىتۇتىنىڭ ئوقۇغۇچىسى ، بىلىدىڭلارمۇ ؟ كىمدەكىم ئالىي
مەكتەپ ئوقۇغۇچىسى دېگەن نامغا لايىق ئىش قىلمىسا ، بىزنىڭ
ئۇنى بۇ نامدىن مەھرۇم قالدۇرۇش ھوقۇقىمىز بار !
لاۋما چىقىپ كەتكەندىن كېيىن بىز ئۆگىنىش قىلدۇق . مەن
پات - پات ھېلىقى چىرايلىق ، تەكەببۇر قىزغا قاراپ قويمەن .
بۇ قاراش قىزىقىشتىن ئەمەس ، بەلكى ئۇنىڭ بىلەن بولۇۋاتقان
ئىچكى كۈرەشنىڭ كۈچلۈكلۈكىدىن ئىكەنلىكى ئېنىق ئىدى . قىز
بىر قېتىم ماڭا قاراپ قويمىدى . ئۆگىنىش ئاخىرلاشقاندا ئوقۇ -
غۇچىلار مېنى قورشىۋالدى . گۈزەلئاي بولسا بېشىنى تىك تۈتۈپ ،
قايرىلىپمۇ قويماستىن ، دوستىنى قولىتۇقلاپ ئالدىمىدىن ئۆتۈپ
كەتتى . يۈرىكىمنىڭ چوڭقۇر يېرىدە مۇنۇ بىھۇدە خىرىس قىلغۇچە -
غا نەپرەت پەيدا بولدى . بۇ نەپرەت ئوتتمۇ ، خۇددى مۇھەببەت
ئوتىدەك مېنى قىزىتماقتا ئىدى .
ئەمدى مېنىڭ تۇرمۇشۇمغا يېڭى بىر مەزمۇن كېلىپ قوشۇل -
دى . ئۇ بولسىمۇ ، مۇنۇ تەكەببۇر قىزنىڭ كەمسىتىشلىرىگە تاقا -
بىل تۇرۇش ئىستىكى ئىدى .
مەن ئۆگىنىشتىن كېيىن ئالدىراپ مائارىپ نازارىتىگە ساۋۇ -
توف بىلەن كۆرۈشۈش ئۈچۈن ماڭدىم . ساۋۇتوف ماڭا ئېلىپ

كەلگەن كىتاب ۋە لۇغەتلىرىنى كادىرلار بۆلۈمىدىكى ھېلىقى خا-
 دىمغا قالدۇرۇپ قويۇپ كېتىپ قاپتۇ .
 — بۇ كىتابلارنى ئالماي دېۋىدىم ، ساۋۇتوف چىڭ تۇرۇۋال-
 دى . قارىسام خېلى چوڭقۇر دوستلۇق مۇناسىۋىتىڭلار بار ئوخشايدۇ .
 دۇ ، ئۇكام ، — دېدى كادىر ، — ئەمدى ئوچۇقنى ئېيتىپ
 قوياي . ئۇنىڭدىن ئۆزىڭىزنى تارتىڭ . ئۇنىڭ نۇرغۇن ئۆمرى تۇر-
 مىدە ئۆتتى . بۇنىڭدىن كېيىن يەنە تۈرمىگە كىرىشى مۇمكىن .
 بىلەمسىز ، ئۇ سېپى ئۆزىدىن پانتۇركىست !
 — بۇ گەپلەرنىڭ ماڭا ئالاقىسى يوق ، — دېدىم مەن ئېتىراز
 بىلدۈرۈپ ، — مەن ئۇنىڭ بىلەن سىياسىي مەسىلىلەر توغرىسىدا
 سۆزلەشكىنىم يوق ، مەن ئۇنىڭ ئەدەبىيات ۋە تارىخ ئىلىملىرى
 ساھەسىدىكى مول بىلىمىگە قىزىقمەن . ئۇنى مۇشۇ ساھەدە ھۆر-
 مەتلىك ئۈستاز ھېسابلايمەن !
 ئۇ ئالىقلارنى ئارىسىغا ئېڭىكىنى قويۇۋېلىپ ، مېنىڭ كۆ-
 زۈمگە قارىدى .
 — ئەقىللىق ئادەملەر نادان بولىدۇ ، دېگەن سۆز راست ئوخ-
 شايدۇ ، — دېدى ئۇ جىددىي قىلىپ ، — ئۇنىڭ ئاشۇ ئەدەبىيات ،
 تارىخ توغرىسىدىكى بىلىملىرى ئىچىگە سىياسىي كۆزقاراش تولغان
 ئەمەسمىكەن ؟
 — چۈشەنمىدىم ، — دېدىم خاپا بولۇپ ، — ئېيتايلىق ،
 ئۇيغۇر ئەدەبىياتى تارىخىنى تەتقىق قىلىشنىڭ ۋەتەننىمىزنىڭ مەدە-
 نىيىتىنى بېيىتىش رولى بار ، ئۇنىڭ سىز دېگەن سىياسىي مەس-
 لىگە قىلچە ئالاقىسى يوق . ئىلىم - پەن ئۆز قانۇنىيىتى بويىچە
 راۋاجلىنىشى لازىم . ۋەھالەنكى ، ئىزدىنىش ، سېلىشتۇرۇش ، تەت-
 قىق قىلىش — پەننى راۋاجلاندۇرۇشنىڭ بىر قانۇنىيىتى . بۇ
 قانۇنىيەتنى قورقۇنچلۇق بىر نەرسىگە ئايلاندۇرۇۋېلىش ناھايىتىمۇ
 زىيانلىق !



— نادان بالا! — كادىر قوللىرىنى شىلتىدى ، — بۇرنىغا سۇ كىرمىگەن گۆدەك . سىلەرنى ئايشنىڭ يولى ئەلۋەتتە نەسبەت قىلىشلا ئەمەس ، ئانچە - مۇنچە بۇرنۇڭلارغا سۇ كىرگىنىمۇ تۈزۈك . گەپ شۇ ، سىزنىڭ بىز بىلەن قىلىدىغان ئىشىڭىز تۈگىدى . ساۋۇتوف بىلەن ئەمدى بۇ يەردە كۆرۈشۈشنىڭ ئورنى قالمىدى . ئادرېسى دەمسىز ؟ ماڭا ئېيتىپ بەرمىدى...

مەن ساۋۇتوف توغرىسىدا ئويلايدىغان بولۇپ قالدىم . بايقى كادىر ئېيتقاندەك ئىش بولسا ، ناۋادا ساۋۇتوف ئىلىم توغرىسىدا قىلغان سۆزلىرى ، ئەدەبىيات - تارىخ تەتقىقاتى ئۈستىدىكى كۆزقاراشلىرى ئۈچۈن سىياسىي جاۋابكارلىققا تارتىلسا ، ئۇنىڭغا ئۇۋال بولىدۇ - دە .

مەن بۇ گەپلەرنى ما جۇرنىغا ئېيتتىم . ما جۇرنى كۈلۈپ كەتتى :

— مەن سېنى قوللايمەن . ناۋادا بىزنىڭ ئىلىم - پەن ئىشى - مىزنىڭ تەقدىرى بايقى كادىرغا ئوخشىغانلارنىڭ قولىغا قالسا ، يول تارلىشىدۇ ، ھەتتا يوغۇلىدۇ ، ئىلىم - پەن گۈلزارى قۇرۇيدۇ . بۇنىڭ خەلققە ، دۆلەتكە زىيىنى ناھايىتى زور بولىدۇ! — دېدى ئۇ سالماقلىق بىلەن .

مەن ھەرقانچە قىلىپمۇ ساۋۇتوف بىلەن كۆرۈشەلمىدىم . بىز ئەتە ئەتىگەندە ماڭماقچى بولدۇق . مەن ما جۇرنىغا مائا - رىپ نازارىتى يول خىراجىتى ئۈچۈن بەرگەن بىر يۈز سەكسەن ئۈچ يۈەن پۇلنى تەڭلىدىم :


— يول خىراجىتى ۋە قاتناش پۇلى ئىدى ، — دېدىم مەن ، — ئەمدى بۇنى سىزگە تاپشۇرمىسام ، كىمگە تاپشۇرىمەن ! — ئالغان يېرىڭگە تاپشۇر ، — دېدى لاۋما ، — بۇ پۇل بىزنىڭ ھېسابىمىزدا يوق .

مەن مائارىپ نازارىتىنىڭ مالىيە بۆلۈمىگە كىردىم ، ئەھۋالنى

چۈشەندۈرۈپ پۇلنى ئۈستەلگە قويدۇم .
 — بۇنداق رەسمىيەت بىزدە يوق ! — دېدى ئاق چاچ بوغالتىر
 خاپا بولۇپ ، — چىقىم قىلىنىپ بولدىمۇ ، بولدى . كىمگە بەرسەڭ
 شۇنىڭغا بەرگىن ، مەن بۇ پۇلنى ئالمايمەن !
 — مەن بېلەت ئالمايدىغان بولدۇم . ماڭا بۇ پۇلنىڭ لازىمى
 قالمىدى !

— لازىمى قالمىسىمۇ ، بۇ سېنىڭ پۇلۇڭ !
 — مەن بۇ پۇلنى ئالمايمەن !
 بوغالتىر ماڭا تىكىلىپ قارىدى . — دە :
 — راستتىنلا ئالماسەن ؟ — دېدى ئۇ كۆزلىرىنى چەكچەپ .
 تىپ ، — ئۇنداق بولسا ، ئەكەلگىن پۇلنى . ئۆمرۈمدە ساڭا ئوخ-
 شاش ئەخمەقنى تۇنجى قېتىم كۆرۈشۈم . ماڭ ، مۇشۇنداق ئەخمەق
 بولىدىغان بولساڭ ، ئاخىر دىۋانە بولىسەن !

ئۇ پۇلنى تارتىمىسىغا سالدى . مەن يېنىكلەپ قالدىم ، چۈنكى
 بۇ «ھۆكۈمەت پۇلى» خېلىدىن بېرى يانچۇقۇمدا چوغدەك قورقۇنچ-
 لمۇق بولۇپ تۇرماقتا ئىدى .
 ئەتىسى بىز ماشىنا بىلەن ئۈرۈمچىدىن يۈرۈپ كەتتۇق .
 دوستلىرىم ، يۇرتۇم بارغانسېرى يىراقلاشماقتا . ماشىنا داۋانچىڭ-
 دىن ئۆتكەندىن كېيىن مېنى يالغۇزلۇق چىرمىۋالدى . مەن جەنۇ-
 بىي شىنجاڭغا كەتكەن دوستلىرىمنى ، پات - پات خىيالىمغا ئارىلىد-
 شىۋالىدىغان رازىيەنى ، ئىلىم - پەن چوققىسىغا دەۋەت قىلغۇچى
 ساۋۇتوفنى ناھايىتى قاتتىق سېغىنىش بىلەن ئەسلىدىم .
 مەن ماشىنىنىڭ ئالدى تەرىپىدىكى يالغۇز ئورۇندا بالىلارغا
 قاراپ ئولتۇرىمەن ، پات - پات ھېلىقى «تەكەببۇر» قىزغا
 قاراپ - قاراپ قويمەن . ئاخشام ، ئۈرۈمچىدىن كېتىدىغان ئاخشام-
 مى ، ئۇنىڭ بىلەن ئاشكارا دېيىشىپ قالدۇق : پۈتۈن ئوقۇغۇچىلار
 رەسمىيەت قەغەزلىرىنى ماڭا تاپشۇرۇپ بولدى . يالغۇز ئاشۇ قىزلا



قالغاندى . مەن كەچ سائەت ئونغىچە كۈتتۈم ، ئۇ قىز كەلمىدى . مەن ئۇنى قالدۇرۇپ قويۇشنى ئېيتىش ئۈچۈن ما جۈرىننىڭ ياتىقىغا ماڭدىم . شۇ چاغدا جامادان ، مېۋە - چېۋە كۆتۈرۈشكەن ئىككى قىز ۋە ئۆزىگە ئوخشاش چىرايلىق بىر يىگىت بىلەن گۈزەل . ئاي كىرىپ كەلدى . ئۇ ماڭا قاراپمۇ قويماي ياتقىغا ماڭدى . مەن ئۇنى چىشىمنى چىڭ چىشلەپ سەۋرچانلىق بىلەن كۈتتۈم ، ئۇ مېھمانلىرىنى ئۈزىتىپ بولۇپ ، بىر سائەتتىن كېيىن غىڭشىپ ناخشا ئېيتىپ كىرىپ كەلدى .

— گۈزەل ئاي ! — ئۇ چۆچۈپ ، قوشۇمىسىنى تۈرۈپ ماڭا قارىدى ، — ياشلار ئىتتىپاقى تونۇشتۇرۇشلىرىڭىزنى ماڭا بېرەم . سىز؟ — ئۇ گەپمۇ قىلماي ياتقىغا كىرىپ كەتتى . دە ، بىر دەمدىن كېيىن چىقىپ ، مېنىڭ ئالدىمدىكى ئۈستەلگە ئۇ نەرسىلەرنى تاشلىدى . مەن ئۆزۈمنى تۇتۇۋالالمايمدەم :

— مېنى ھۆرمەت قىلىشىڭىز مەيلى ، مەن بۇنىڭغا موھتاج ئەمەسمەن ، لېكىن مۇنۇ ياشلار ئىتتىپاقىنىڭ ئەزاسى دېگەن خەت يېزىلغان ئالاقىنى ھۆرمەت قىلىڭ ، سىڭلىم !

— نېمىنى ھۆرمەت قىلىشنى ئۆزۈم بىلىمەن !

— سىز ئۇدا ئۈچ ئاخشام سائەت ئوندىن كېيىن كەلدىڭىز ، بىر قېتىممۇ رۇخسەت سورىمىدىڭىز ، لېكىن مەن بۇ نەرسىلەرنى سۈرۈشتۈرمىدىم . نېمىگە شۇنچە رەنجىسىز ؟

— نېمىدەپ رەنجىتىمەن ؟ — ئۇ ماڭا ئالسىپ قويۇپ ، قوپال جاۋاب بەردى .

— ئاۋازىڭىز چىرايىڭىزنىڭ پۈتۈنلەي ئەكسىچە ! — دېدىم مەن غەزىپىمنى ئىچىمگە يۈتۈپ ، — ئوقۇغۇچىلار قاندىسى بويىچە ئىش قىلىشنى ماڭا تاپشۇرمىغان بولسا ، راستتىنلا مېنىڭ سىز بىلەن پاراڭلىشىشقا مەيلىم يوق ئىدى . شۇنچە قوپال مۇئامىلە قىلىشقا ، مېنىڭ قايسى ئەيىبىم مەجبۇر قىلىۋاتىدۇ ؟

— يارىمىغان بولسام قالدۇرۇپ قويۇڭلار! — دېدى قىز تېخىمۇ قوپاللىق بىلەن، — مەنمۇ بۇنداق ئوقۇشقا خۇشتار ئەمەسمەن!

— بۇ تەلپىڭىزنىڭ ماڭا ھېچ ئالاقىسى يوق! — دېدىم مەن سوغۇقلا قىلىپ، — ياخشى چۈش كۆرۈڭ، قاتتىق گەپ قىلىپ قويغان بولسام، ئەپۇ قىلىڭ! مەن ئورنۇمدىن تۇردۇم. قىز بىرنېمە دېمەكچى بولۇپ ماڭا «يالت» قىلىپ قارىدى.

مانا ھازىر ماشىنىدا كېتىپ بېرىپ يەنە دوستلىرىم — رازىيە، ساۋۇتوف ۋە نە - نەلەرگە كېتىشكەن ساۋاقداشلىرىم، بارغانسېرى يىراقتا قېلىۋاتقان يۇرتۇم توغرىسىدا خىيال سۈرىمەن، بەزىدە ئالدىمدىكى بالىلارغا ۋە تۇغما چىرايلىق بولسىمۇ، ماڭا ھەممىدىن تەكەببۇر كۆرۈنىدىغان گۈزەلئايغا قاراپ - قاراپ قويدىم. قىز بىر جەينىكىنى يۆلەنچۈككە قويۇپ، يەلپۈنۈپ تۇرغان قارا بۇدۇر چاچلىرى ئارىسىدىكى بېشىنى سەل ئېگىپ خىيال بىلەن كېتىۋاتاتتى. مەن ئويلىدىم: «بويپتۇ، سىزنى كەچۈرەي، بەلكى سىزمۇ رازىيەدەك بىر يىگىتكە كۆڭۈل بەرگەنسز، ئۇنىڭ ئەلىمى سىزنى قوپال، تېرىككەك ۋە خىيالچان قىلىپ قويغاندۇ. ئەي ياشلىق، ئەجەب گۈزەل سەن - دە! خۇشاللىقىڭمۇ، خاپىلىقىڭمۇ ئەجەب يارىشىملىق! بىزنى نە - نەلەرگە ئېلىپ كېتىۋاتقانمۇ، ئاللىنىپمىلەر توغرىسىدا خىيال قىلىشقا مەجبۇر قىلىۋاتقانمۇ مۇشۇ ياشلىققۇ! مەن ئۆز ھېسسىياتلىرىمنى قەدىرلىگىنىمدەك، باشقىدە - لارنىڭ نازۇك ھېسسىيات، يوشۇرۇن سىرلىرىنىمۇ ھۆرمەت قىلد - شىم لازىم ئەمەسمۇ؟ قىزدىن ھۆرمەت ۋە يېقىنچىلىق تەلەپ قىلد - لىشقا نېمە ھەققىم بار؟ بەلكى ئۆز قاراشلىرىم بىلەن ئۇنىڭ شېرىن خىياللىرىغا دەخلى يەتكۈزۈۋاتقاندىمەن. ئۇنىڭغا قارىماي...» مەن كۆزۈمنى چۆچەك ۋە غۇلجىدىن كەلگەن شوخ

ئىككىنچى باب بىلىم كويىدا

1

بۇ تاغنىڭ ئىسمى لۇڭتۇپىشەن ، مەنىسى ئەجدىھا قۇيرۇقى ئىكەن . تاغ تاقىر بولۇپ ، توپىسى سېرىق كېلىدىكەن ، ئۇنىڭدا يانتاق ، سۆكسۆك قاتارلىق چۆل دەرەخلىرى ئۆسىدىكەن . ماڭا مانا شۇ تاغنىڭ قاپتىلىدىن ياتاق تەگدى . تاغ قاپتىلىدىن تۆۋەنگە قاردا . سام ، پۈتۈن لەنجۇ شەھىرى ۋە خۇاڭخې دەرياسى كۆرۈنۈپ تۇرىدۇ .

كېچە . كېچە مەنزىرىسى گۈزەل ، مېنىڭدە ئىلھام قوزغالدى . شۇ ئىلھامنىڭ غىدىقلىشى بىلەن يىراقتىكى دوستۇم ھاشىرغا خەت يازدىم :

«دوستۇم ھاشىر !

ساڭا سېغىنىشلىق سالام . قۇرماش بىلەن نامەتكە ئالاھىدە سالام . يېڭىدىن تونۇشقان دوستلىرىڭغا قىزغىن سالام .

قارا ، ھاشىر ، مەن بۈگۈن رازىيەدىن خەت ئېلىپ ، تەقەززا بولۇپ كۈتكەن مۇبارەك كۈننى كۆرگەندەك خۇشال بولدۇم ، خۇشاللىق ياشلىرى مەڭزىمنى يۇدى . بۇ ياشلار مۇساپىرلىقتىن پەيدا بولغان ياشلارمۇ ياكى قاتتىق سېغىنىشنىڭ ئالامىتىمۇ ، بۇ ماڭا نامەلۇم .

مانا ، لەنجۇغا كەلگىنىمگە ھەش - پەش دېگۈچە ئىككى



ئاي بولۇپ قاپتۇ . بۇ ۋاقىت ئىچىدىكى ئەھۋاللىرىمنى ساڭا بىرمۇبىر ئېيتىپ بەرمەكچىمەن . ئاڭلىغىن ، مەن ساڭا سۆز- لەۋاتمەن :

سىلەر كەتكەندىن كېيىن مەن ئۈرۈمچىدە يەنە ئون نەچچە كۈن تۇردۇم ، كۆپ ۋاقىتىم كۈتۈپخانىدا ئۆتتى . ساۋۇتوفنىڭ دىلغا تامغا بولۇپ بېسىلىدىغان سۆزلىرىنى ئاڭلىدىم . بۇنىڭدىن باشقا يۈرەكىنى تىترىتىدىغان بىرلا ئىش بولدى . ئۇ ئىش — ئەلانۇرنىڭ خېتى . بۇ خەت ساڭا بەخت تىلەيدىغان ، شۇنىڭ بىلەن سېنىڭ كالتە پەم ئادەم ئىكەنلىكىڭنى ئېچىپ بېرىدىغان خەت . سەن ئۇ خەتنى كۆرۈشكە ئالدىرىغىنىڭ بىلەن ، مەن ئالدىرمايمەن . قىسقىسى ، خەتنى ساڭا ئەۋەتىش ياكى ئەۋەتمەسلىك ئۈستىدە تېخى بىر قارارغا كېلەلمىدىم . بۇ گەپ مۇشۇ يەردە تۇرۇپ تۇرسۇن . ئەمدى مەن ئۆز ئەھۋالىمغا كېلەي : قارا ماشىنىدا يەتتە كۈن ، پويىزدا بىر سوتكا مېڭىپ ، ئاخىر لەنجۇ شەھىرىگە يېتىپ كەلدۇق . يولدا كەلگۈچە خېلى ياخشى قىلىپ سەپەر خاتىرىسى يازدىم ، كۆچۈ-رۈپ ساڭا ئەۋەتىپ بېرىمەن . سەنمۇ سەپەر خاتىرىسىڭنى ماڭا ئەۋەتكىن...

ھازىر لەنجۇدا كەچ كۈز ، ۋىترىلداپ ئاچچىق شامال ئۇ-رۇپ تۇرىدۇ . مەن شامالغا توغرا تۇرۇۋېلىپ شەھەرگە قارىدىم . شەھەر ھەرىكەتتە ، گويا پۈتۈن شەھەر مېنىڭ ئاستىمدا يالت - يۇلت قىلىپ تۇرىدۇ . رەڭگارەڭ چىراغلار بىلەن بېزەلگەن شەھەر كېچىسى سېنىڭدە يۇلتۇزلار بىلەن تولغان ئاسمان پارچىسى يەرگە چۈشۈپ قالغانىكەن دېگەن تۇيغۇ قالدۇرىدۇ . خۇاڭخې دەرياسى خۇددى يۇلتۇزلارنى ئارىلاپ سوزۇلغان سامانىيولىدەك ئاقىرىپ تۇرىدۇ . مەن دېرىزەمدىن شەھەر كېچىسىنى تاماشا قىلىشنى ياخشى كۆرىمەن . شەھەر

توغرىسىدا ھازىرچە مۇشۇنچىلىكلا يېزىپ تۇراي . مەن تۇرۇۋاتقان بۇ تاغ باغرىدىكى جاي ، غەربىي شىمال مىللەتلەر ئىنستىتۇتى دەپ ئاتىلىدۇ . بۇ يەرنىڭ ھەممىلا نېمىسى ماڭا ياقىدۇ . غەربىي شىمال ئۆلكىلىرىدىن كەلگەن يىگىرمە نەچچە مىللەت پەرزەنتلىرىنىڭ بىر ئائىلىگە جەم بولۇپ ئىناق ھايات كەچۈرۈشمۇ ، ئۇلارنىڭ خىلمۇخىل كەسپىنىشىلىرى ، خىلمۇخىل تىللاردا ناخشا ئېيتىشلىرىمۇ ؛ مەكەتەپنىڭ ساپ ھاۋالىق ، گۈزەل ۋە ئازادە بىنالار بىلەن تولغان قوينىمۇ ، تاغ قاپتىلىدىكى مېۋىلىك باغلىرى ، ھاۋالىق شەپپاڭلىرى ، سۈنئىي تاغ ۋە كۆللىرى ، ھەشەمەتلىك كۈلۈپ ، كىتابخانلىرىمۇ ، قىسقىسى ، ھەممىلا نېمىسى ماڭا ياقىدۇ . مەن بۇ بىلىم سارىيىدا ئۇلۇغ ۋەتىنىمىزنىڭ بەخت ۋە دوستلۇق بىلەن تولغان ئىللىق قوينىنىڭ ئانىلىق تەپتىنى سېزىمەن . ئاشۇ ئانا مېھرىدىن نەپ ئېلىۋاتقىنىم ئۈچۈن ، ئىچ - ئىچىمدىن خۇشالمەن .

داغدۇغىلىق سۆزلەردىن كۆرە ، كۈندىلىك تۇرمۇشۇم ، شېرىن ئارزۇ - خىياللىرىم توغرىسىدا يازاي . بۇنداق خەت ماڭىمۇ ، ساڭىمۇ ياقىدۇ .

سېرىق غازاڭغا پۈركەنگەن ئىلھامبەخش كەچ كۈزنىڭ بىر يەكشەنبىسى ، بىزنىڭ تىل - ئەدەبىيات فاكولتېتىمىزنىڭ مۇئاۋىن جۈرىنى رەقىپ مېنى ۋۇچۇەنشەنگە - دەم ئېلىش ئورنىغا ئېلىپ باردى . ئۇ ھاراق ئىچىشنى ياخشى كۆرىدۇ . سەن بىلىسەن ، مەن بۇ ئىشتا تازا يېتىلمىگەن . شۇنداق بولسىمۇ ، ئۇنىڭ رايىغا بېقىپ ھە - ھۇ دېيىشىپ بېرىمەن . چۈنكى ، ئۇ ھازىر مېنىڭ ئەڭ يېقىن ئادىمىم ، ئۇ مېنىڭ غېمىمنى كۆپ يەيدۇ . ئۇنىڭ بىلەن بالىلىق چاغلاردا بىللە بولغىنىم توغرىسىدا مەن ساڭا سۆزلەپ بەرگەنغۇ ، ھې -

لىقى مېنىڭدىن مۇشت يەپ ، مېنى سولتىپ قويغان رەقىپ شۇ . ئۇ ھازىرمۇ باي ، غۇلجا شەھىرىدىكى دادىسىدىن مىراس قالغان جايىنى سېتىپ پۇللۇق بولۇۋاپتۇ ، پۇلنى قەغەزنىڭ ئورنىدا ئىشلىتىدۇ . ئۇ نام چىقىرىش ، ياسىنىش ، ھۇزۇرلىق - نىشقا ئامراق ، بولۇپمۇ چىرايلىق قىزلارنى كۆرسە تۇرالمايدۇ ، قىزلار توغرىسىدا سۆزلەشنى ياخشى كۆرىدۇ ... قىسقىسى ، ئۇنىڭ ئەيىبىمۇ بار ، لېكىن ئۇنىڭ ئەيىبلىرى دوست بولۇشىمىز ئۈچۈن دەخلىسىز . بىز كىچىكىمىزدىن قاش دەرياسىنىڭ سۈيىنى بىللە ئىچىپ چوڭ بولغانلار ، شۇڭا بەزى ئوخشاپ كېتىدىغان تەرەپلىرىمىزمۇ بار . مەسىلەن ، ئىككىمىزلا پۇلنى دوست تۇتمايمىز ، ناخشا ، كۈلكە - چاقە - چاقنى ياخشى كۆرىمىز ، ۋەھاكازالار ... نېمىلا بولمىسۇن ، ماڭا دوست - سىرداش لازىمغۇ ، رەقىپنىڭ زېرىكىشلىك سۆزلىرىنى سەۋر - تاقەت بىلەن ئاڭلاپ ئۆتكۈزۈۋەتسەملا ، ئۇ ماڭا زىيانلىق ئادەم ئەمەستەك قىلىدۇ . ئەلۋەتتە ، ئۇ كىچىكىدىنلا ئارزۇلۇق بولۇپ ئۆسكەن . ئۇنىڭ دادىسى ناھايتى پۇللۇق بولىدىغان . ئۇلارنىڭ شەھەردىمۇ ، يېزىدىمۇ قورۇ - جايلىرى ، قورۇ - قورۇ قويلىرى ، ئۇيىر - ئۇيىر يىلقىلىرى ، سوپۇن زاۋۇتى ، گەزمال ، يېمەك - ئىچمەك دۇكانلىرى بار ئىدى . شۇنچە جىق بايلىق ئەتىۋارلىق بالىنى تەمەخور ، ھاكاۋۇر قىلىپ ئۆستۈرۈشى ئېنىققۇ . ئۇ گەرچە ھازىر كومپارتىيە ئەزاسى بولسىمۇ ، بەدىنىدىكى ماڭا ۋە باشقىلارغا ياقمايدىغان نەرسىلەردىن بىزار بولغىنى يوق . ئۇنىڭ بىلەن سۆھبەتلەشكەندە ھامان ئىچىم پۇشۇپلا ئولتۇرىمەن : «ئون يىل تىرىش ، باشقىلارنىڭ ئاغزىدىن كىرىپ ، بۇرنىدىن چىق ، باشلىق بولالمىساڭ ، مەن كېپىل ! ، دەيدۇ ئۇ . مەن بىزار بولۇپ : «بۇنىڭ نېمىگە زۆرۈرىيىتى بار ؟ ، دەپ سوراپ -

مەن . ئۇ قاپقىنى سۈزۈپ : «دۇنياغا قانچە قېتىم تۇغۇلات-
تىڭ ؟ ئادەمدەك ياشايمەن دېسەڭ ، باشقىلارنى ئۆز ئىشىڭغا
سال ، باشقىلارنىڭ قولى ، پۈتى ئەمەس ، بېشى ، مېڭىسى
بول . مېنىڭ ھازىرقى ئورنۇم ھاكىم دەرىجىلىك ، ئوتتۇز
ياشقا بارغاندا ۋالىي دەرىجىلىك بولىمەن . يەنە ئون بەش
يىلدا شىنجاڭغا يۆتكىلىمەن - دە ، ھېچبولمىغاندا بىر نازا-
رەتنىڭ نازىرى بولالايمەن ! ، دەيدۇ . بۇ گەپلىرى ماڭا تولمۇ
ئۇياتلىق تۇيۇلىدۇ . لېكىن ، نېمىلا بولمىسۇن ، ئۇنىڭ بىلەن
بولغان دوستلۇقنى تاشلىۋەتمىدىم .

رەقىپ خەنزۇ تىلىنى ئوبدان بىلىدۇ ، پەلسەپە ، سىيا-
سى ئىقتىسادتىن ساۋاتلىق ، ئەدەبىياتقىمۇ خېلى قىزىقىدۇ ،
بولۇپمۇ قىزلار بىلەن سۆزلەشكەندە رومانلاردىن نەقىل ئېلىپ
سۆزلەيدۇ ، ئۇلارنى رومانلاردىكى داڭلىق قىزلارنىڭ نامى
بىلەن ئاتاپمۇ قويدۇ . ئۇ بىر ئاخشىمى ياتقىمغا كىردى ،
مېنىڭ ئۆگىنىش پىلانىمنى كۆرۈپ ، كۈنىگە ئون سائەت
ئۆگىنەمسىنا ؟ ساراڭ ، قىز تاپمامسەن ؟ بىر ئادەم ياخشىراق
ئورۇنغا ئىگە بولۇۋالسىلا بىلىملىك بولغىنى شۇ . مەنسىپنىڭ
بولسىلا باشقىلار سېنى بىلىملىك دەپ تونۇۋېرىدۇ . ئورۇن
ئۆگىنىش بىلەن قولغا كەلمەيدۇ ، ئەخمەق . «كاپىتال ،
پەلسەپە خاتىرىلىرى» نى ئوقۇمايمۇ پەيلاسوپ ، ئىقتىسادشۇ-
ناس بولغىلى بولىدۇ . قايسىبىر باشلىق كەچكىچە كىتاب
ئوقۇيدۇ دەيسەن ؟ خەنزۇچە ئۆگىنىشمۇ شۇنداق . بۇنچە تەر-
تۆكمىسەڭمۇ يەنە ئۈچ يىلدا «رىنمىن رىباۋ» نى ئوقۇيالىغۇ-
دەك بولىسەن !... دەپ مېنى ئەيىبلىدى ، لېكىن مېنىڭ
پەلسەپە خاتىرىلىرىمنى كۆرۈپ قىزىقىپ قالدى ، «دوستلۇق
يالداسى ئۈچۈن بۇ خاتىرەڭنى ماڭا بەرگىن ! ، دېدى .
«مەن ساڭا كۆچۈرۈپ بېرىمەن ، دېدىم .



يېقىندا كادىرلارنىڭ ئۆگىنىش ئەھۋالىدىن قىلىنغان كۆرگەزمىدە مەن قوليازىملىرىمنى كۆرۈپ قالدىم . بۇ قول- يازمىغا بېرىلگەن چۈشەندۈرۈشكە : «تىل - ئەدەبىيات فاكۇل- تېتىنىڭ مۇئاۋىن جۈرىنى ، ئىلغار كومپارتىيە ئەزاسى يول- داش رەقىپنىڭ پەلسەپە خاتىرىسى ، دەپ يېزىپ قويۇلۇپتۇ . رەقىپ ئۈچۈن مېنىڭ يۈزۈم لازا سۈركىگەندەك ۋىلىلداپ ئېچىشتى : «بۇ نېمە قىلغىنىڭ ، رەقىپ ؟ ، دەپ سورىدىم ئۇنىڭدىن . رەقىپ : «ماركسىزم - لېنىنىزمنى مۇشۇنداق ئۆگىنىمەن . سېنىڭ قەلىمىڭ بىلەن يېزىلغان گەپلەر مېنىڭ قېنىمغا سىڭگىلى نىكەم . بۇنىڭغا ئاللىيىش كەتمەيدۇ . مېنىڭ مېڭەمدىكىنى سەن كۆچۈرۈپ يازدىڭغۇ ! ، دېدى .

مەن قاقاقلاپ كۈلۈش بىلەن بۇ ئىشنى ئۆتكۈزۈۋەتتىم . بىزنىڭ دوستلۇقىمىز بۇنىڭ بىلەن بۇزۇلغىنى يوق . بىز ۋۇچۈەنشەن باغچىسىدا چۈشكىچە ئوينىدۇق ، سەيلى قىلدۇق . بۇ تاغ باغرىدىكى باغچە ماڭا ناھايىتى ياقتى ، رەقىپ مەست بولۇۋېلىپ ، قىزلارغا قوپال مۇئامىلە قىلىشقا باشلىدى . چۈشتىن كېيىن بىز يەنتەن ئارىلىغا بېرىش ئۈچۈن تۆمۈر ئاسما كۆۋرۈك يېنىغا باردۇق ، تۈلۈملاردىن ياسالغان كىچىك قولۋاققا چۈشۈپ سېرىق سۇلۇق دەريادا ئاقتۇق . ئەجەب كۆڭ- لۈم ئېچىلدى ، دەريادا كېتىۋېتىپ تازا ۋارقىراپ ناخشا ئېي- تىشتۇق . لېكىن ، تۈلۈم قولۋاق بىلەن ئىككى - ئۈچ كىلو- مېتىر ئېقىپ ، قويۇق دەرەخلىك يەنتەن ئارىلىغا چىققاندا خۇشاللىق خاپىلىققا ئالماشتى . ھاراقنىڭ كۈچى بىلەن رە- قىپنىڭ چالا كۆرەڭلىكى ئەدەپ كەتتى . ئۇ مېنى قېرى كىل- يۈن دەرىخى ئاستىدىكى قاتلىما ئۈستەلگە ئولتۇرۇپ شى- مات ئويناۋاتقان چەت ئەللىكلەرنىڭ يېنىغا ئېلىپ باردى ، ئاندىن خەنزۇ تىلىدا بىرنېمىلەرنى دېدى . مەن ھېچ نەرسە

ئۇقالمىدىم . چەت ئەللىكلەر كۈلۈشۈپ مېنىڭ قولۇمنى قىستى .
 تى ۋە شاھمات جۈزىسىغا ئولتۇرغۇزۇشتى . مەن رەقىپكە خاپا
 بولۇپ : «سەن مېنى ئۇيغۇرلارنىڭ شاھماتچىسى دەپ تونۇش-
 تۇردۇڭمۇ نېمە ؟» دەپ سورىدىم . ئۇ : «ھە ، نېمە بوپتۇ ،
 ئۇيغۇرلارنىڭمۇ شاھماتتا بوش كەلمەيدىغانلىقىنى بۇ خەققە بىر
 كۆرسىتىپ قويمامسەن ، دېدى .
 ئۇلاردىن بىرى كۈلۈپ تۇرۇپ : «قېنى سىز ئاقنى تە-
 زىڭ ؟» دېدى رۇسچە سۆزلەپ . مەن رۇس تىلىنى بۇزۇپ
 سۆزلەپ : «ياق ، مەن قارىسىنى تىزاي ، دېدىم .
 مەن ئۇدا ئۈچ تاختا ئۇتۇرۇپ قويدۇم . بىر قېتىم پېشكا
 مات بولدۇم تېخى . چەت ئەللىكلەر بىر - بىرىگە قارشىپ
 كۈلۈشۈۋىدى ، كۈلكىلىرى بەدىنىمگە نەشتەردەك سانجىلدى ،
 ئىچ - ئىچىمدىن خورلاندىم . رەقىپ ئۇلارنىڭ ئۇتۇۋالغىنىغا
 چىدىمىدىمۇ ، بىر چاغدا ئاغزىنى بۇزۇپ مېنى تىللىدى .
 شۇنىڭ بىلەن مەن كەچ كىرگۈچە رەقىپكە قاپاق ئاچمىدىم .
 بىر چاغدا ئۇ مەست بولۇۋېلىپ مېنىڭدىن ئەپۇ سورىدى .
 مېنىڭ ئاغىنەم مانا مۇشۇنچىلىك ، سېنى خۇشال قىلىشىنىمۇ ،
 ئۇياتقا قويۇشىنىمۇ بىلىدۇ .
 شۇ چاغدا ، ھاشىر ، سېنىڭ بولمىغىنىڭغا قاتتىق ئې-
 چىنىدىم . ئىككىمىز بىر بولغان بولساق ، بەلكى بىرەر تاختا
 بولسىمۇ ئۇتۇپ چىققان بولار ئىدۇق . ئاشۇ كۆڭۈلسىزلىك
 بىلەن مەن ياتقىمغا قايتىپ كەلدىم . ئەسلىدە يەكشەنبە كۈنى
 ھېچ ئىش قىلماسلىقىنى بەلگىلىگەن بولساممۇ ، كۆڭۈل غەش-
 لىكتىن قۇتۇلۇش ئۈچۈنلا رومان ئوقۇشقا تۇتۇش قىلدىم .
 شېكسپىر دراممىلىرىنىڭ ئۆزبېكچە نەشرىنى چەت ئەل كىتاب-
 خانىسىدىن سېتىۋالغانىدىم ، ئەنە شۇ توپلامدىن «خاملىت»
 نى ئوقۇشقا ئولتۇرۇۋىدىم ، كۆڭۈل غەشلىكىم كۆتۈرۈلۈپ

ئاۋاز بىلەن : «نى خاۋ ؟» دەيدۇ . مەنمۇ شۇ تەلەپپۇزدا جاۋاب قايتۇرىمەن . مەن ساڭا جاڭ شىۋېيىڭ لاۋشى^① توغرىسىدا قىس-قىچىلا يازماقچىمەن : يېشى يىگىرمە ئۈچتە ، چىرايلىق كىيىم-ئىشنى ياخشى كۆرىدۇ ، دۈڭلەك يۈزلۈك ، مەڭزىدىن قان تېمىپ تۇرىدۇ . خۇمار كۆز ، قاڭشارلىق ، بويى زىلۋا ئايال ، بۇرۇلكىسىنىڭ قىرى بۇزۇلمايدۇ ، قۇرۇق سۆزنى ئاز قىلدۇ ، ماڭا ھەر كۈنى ئىككى سائەت دەرس بېرىدۇ ، قالغان ئىككى سائەتنىڭ بىر سائىتىدە مېنىڭدىن سىناق ئالىدۇ ، يادلىغان جۈملىلىرىمدە ھەتتا ئازراق ئاۋاز خاتالىقى بولۇشىغا يول قويمىدۇ . ئومۇمەن ، ھەر كۈنى ئۈچ سائەت ئەتراپىدا مەشغۇلات ئۆتكۈزىدۇ . مەن بەزى جۈملىلەرنى بېيجىڭ تەلەپپۇزىدا توغرا ئوقۇسام ، جاڭ لاۋشى خۇددى بالىسىنىڭ تىلى چىققىنىغا ئامراقلىقى كەلگەن ئانىدەك خۇشال بولۇپ كېتىدۇ . مەن ئۇنىڭ تاپشۇرمىلىرىنى ھەرقاچان يۈزدە يۈز ئورۇنلايمەن . ھازىرغىچە مەن ئۇنى بىر قېتىممۇ خاپا قىلمىدىم ، بۇنىڭدىن كېيىنمۇ زادى خاپا قىلمايمەن . ھاشىر ، نېمىشىقەدۇر ئەتىگەنلىكى جاڭ لاۋشىنىڭ پاتراق كىرىشىنى تۆت كۆز بىلەن كۈتمەن . ئۇ كىرىشى بىلەنلا مەن جانلىنىپ ۋە روھلىنىپ كېتىمەن . جاڭ لاۋشى گۈلنى ياخشى كۆرىدىكەن . مەن ئىككى قاچا گۈل سېتىۋېلىپ دېرىزىگە قويۇپ قويدۇم . ئۇ كىرگۈچە يەنە پۇل ۋە ئۈستىلىمنى سۈرتۈپ پارقىرتىۋېتىدۇ . مەن ئۇ مېنىڭ ھەم ياتقىم ، ھەم دەرسخانا بولغان بۇ ئۆيدىن ناھايىتى رازى بولۇپ : «مەن سىزنىڭ ھەممە ئىشىلىرىڭىزنى ياقتۇرىمەن !» دەپ قويدۇ . بۇ سۆز ، ئەلۋەتتە ،

① لاۋشى — مۇئەللىم دېگەن مەنىدە . بۇ يەردە شۇ دەۋردىكى تىل ئادىتى بويىچە ئېلىندى — ت .

ئىلىم ئېلىش كويىدىكى ھەدە بىلەن ئىننىڭ سۈيۈشمەنچىلىدە -
كىگىلا دەلىل بولالايدۇ !

مەن جاڭ لاۋشى توغرىسىدا شۇنچىلىك يېزىپ تۇراي .
ئەمدى ۋاقىت جەدۋىلىمگە كېلەي : شۇنداق قىلىپ ، جاڭ
لاۋشى سائەت ئون بىردىن ئاشقاندا چىقىپ كېتىدۇ . مەن
خەنزۇ تىلى ئۆگىنىشنى توختىتىپ قويۇپ تاماققىچە بولغان
بىر سائەتلىك ۋاقىت ئىچىدە تىل ۋە ئەدەبىيات نەزەرىيەسىگە
دائىر كىتابلارنى ئوقۇپ ، خاتىرە يازمەن .

چۈشلۈك تاماقنى ياخشى يەيمەن ، تاماقتىن كېيىن ياتدە -
قىمغا ھېچكىمنىڭ كىرمەسلىكىنى تىلەيمەن . چۈنكى ، مەن
ئىككى سائەت ئەتراپىدا ئۇخلىۋېلىشقا ئادەتلىنىۋاتمەن . شۇندە -
داق قىلىپ ، سائەت ئىككى يېرىمدا چۈشتىن كېيىنكى مەشە -
غۇلاتىمنى باشلايمەن . سائەت ئىككى يېرىمدا دۈەن لاۋشى ماڭا
دەرس بېرىشكە كىرىدۇ . دۈەن لاۋشى ئۇيغۇر ، ئەرەب ، پارس
تىللىرىنى خېلىلا ياخشى بىلىدۇ ، يېشى قىرىقتىن ئاشقان ،
بىلىمى چوڭقۇر ، بولۇپمۇ تارىخ - ئەدەبىيات ساھەسىدە نۇر -
غۇن بىلىم ئىگىلىگەن . بۇ ئادەم چەت ئەل ئەدەبىياتى ۋە
جۇڭگو كلاسسىك ئەدەبىياتىنى ئەتراپلىق بىلىدىكەن . ئۇ مې -
نىڭ خاتىرىلىرىمنى ئوقۇپ چىقتى ۋە نۇرغۇن يەرلىرىگە
تۈزىتىش كىرگۈزدى . دۈەن لاۋشى — تىل ئەدەبىيات فاكۇل -
تېتىنىڭ لېكتورى ، تەلەپچان ۋە تىرىشچان ئادەم ، ھازىر
ئىنگلىز تىلىنى ئۆگىنىۋاتىدۇ .

دۈەن لاۋشى ماڭا ئەدەبىياتشۇناسلىقتىن دەرس بېرىدۇ .
مەن ئۇنىڭ دەرسىنى ئىخلاس بىلەن بېرىلىپ ئاڭلايمەن .
لېكىن ، ئاداش ، بىزدە خەنزۇ تىلىنى بىلمەي تۇرۇپ بىلىم
ساھەسىدە ئىزدىنىشتىن گەپ ئاچقىلى بولمايدىكەن جۇمۇ !
مەن ئۆز - ئۆزۈمگە بەش - ئالتە ئايغىچە بولغان ۋاقىت

ئىچىدە ئاددىي ئەدەبىي ئەسەرلەرنى يازالايدىغان بولۇشقا ۋەدە بەردىم . جاڭ لاۋشى ھەر كۈنى يىگىرمىدىن ئوتتۇزغىچە يېڭى خەت بىلىشىمنى تاپىلىدى ، ئەمەلىيەتتە مەن ھەر كۈنى قىرىق-تىن ئەللىكىگىچە يېڭى خەت ئۆگىنىۋاتىمەن . ئاداش ، ئالدىرا-ۋاتىمەن ، ئالدىمدا دۆۋىلىنىپ تۇرغان كىتابلار ، ئۆزىگە ماگ-نىتتەك تارتىپ تۇرغان ئىلىم - پەن مېنى تىل ئۆگىنىشكە ، تېزىرەك ۋە ياخشىراق ئۆگىنىشكە ئالدىراتماقتا . مەن ھازىر كۈندىلىك خاتىرەمدىكى : «بۈگۈن سەن بىر كۈننى قانداقراق ئۆتكۈزدۈڭ ! ، دېگەن سوئالغا رازىمەنلىك بىلەن ، تىل بىلىد-مىنى ئىگىلەش ئۈچۈن يەنە ئەللىك يېڭى خەت ۋە ئاز - تولا نەزەرىيىۋى بىلىم ئىگىلىدىم دەپ يازىدىغان بولۇپ قالدىم . ھاشىر ، نۆۋىتىدە شۇنى دەپ قوياي . مەن تولۇق ئوتتۇ-رىنى ئەلا دەرىجىدە پۈتتۈرۈپ ، ئۆزۈمنى بىلىم ئەھلى ھېساب-لاپ يۈرگەندىم . بۇ مېنىڭ ياشلىق غۇرۇرۇمدىن پەيدا بول-غان يۈزەكى ھېسسىياتىم ئىكەن . مەن ئەمدى ئۆزۈمنى خېلى تولۇق مۆلچەرلىدىم : مەن بىلىم كويىدا ئەمدىلا ئىزدىنىشكە باشلاپتىمەن . مېنىڭ بىلىم ئەھلى قاتارىغا ئۆتۈپ ، جەمئىيەت-كە خىزمەت كۆرسىتىشىم كەلگۈسىدىكى ئىش ئىكەن . مەن ئاشۇ يىراق كەلگۈسىنى يېقىنلاشتۇرۇش ئۈچۈن ، بارلىق كۈ-چۈم ۋە ئىدراكىمنى سەرپ قىلالىسام ، ئۆزۈمنى بىرقەدەر ئىرادىلىك ھېسابلىغان بولاتتىم !

دۈەن لاۋشىنىڭ پەزىلىتىگە ئەتراپلىق باھا بېرىشكە سەل بالدۇرلۇق قىلىدۇ . ئومۇمەن ، بىلىم ۋە ھاياتنى قىزغىن سۆيىدىغان ، جەمئىيەتكە بايلىق يارىتىپ بېرىشكە بارلىق كۈ-چى بىلەن ئىنتىلىدىغان ، ئىلىم - پەن چوققىسىغا يەككە - يېگانە ئەمەس ، قىقاس - چۇقان بىلەن توپ - توپ بولۇپ ئۆرلەشنى ھاياتىدىكى خوشاللىق دەپ بىلىدىغان ئادەملەرنى

مەن ئەمدى كۆردۈم . مانا شۇلارنىڭ بىرى دۈەن لاۋشى . ئۇ تۈنۈگۈن مېنىڭدىن سىناق ئالدى ، مەن ئۇنىڭ ياخشى باھاسىغا ئېرىشتىم . ئۇ : «سىزنىڭ ئەستە قالدۇرۇش قابىلىيىتىڭىز مېنىڭدىن ئۈستۈن ئىكەن . سىز يادلاشنى قانداق مەشىق قىلغان ؟» دەپ سورىدى . مەن : «بىر يىل قۇرئان يادلىغانمەن !» دەپ جاۋاب بەردىم . ئۇ قاقلاپ كۈلۈپ كەتتى ۋە : «شېئىرلارنى كۆپ يادلىغانمۇسىز ؟» دېدى . «كونا ، يېڭى شېئىرلاردىن تاپالىغانلىرىمنى يادلىغان .» «مەسىلەن ، «لېنىن» داستانى نەچچە قېتىم ئوقۇپ يادلىيالىغانمۇسىز ؟» ، «ئون قېتىمچە» .

«ناھايىتى ياخشى ، — دېدى دۈەن لاۋشى ، — سىزنىڭ ئەستە قالدۇرۇش قابىلىيىتىڭىز ۋە سەۋر ، چىدام بىلەن بېرىلىپ ئۆگىنىشىڭىز ، بىر پەن خادىمىغا لايىق خىسلەت ، يەنە سىز ئەتراپلىق بىلىم ئېلىشقىمۇ ئىنتىلىسىز . مەسىلەن ، فىزىكا ، خىمىيە ، تىرىكچىلىك ، فورمۇلىلىرىنى پات - پات يادلاپ قويدىكىنىسىز . بۇ نەرسىلەرمۇ بىر ئىجتىمائىي پەن ئالىمى ئۈچۈن زۆرۈر . لېكىن ، ھەرگىز مەقسەتسىزلا ، ئۆزىڭىزنى ئۈستۈن كۆرسىتىش ئۈچۈنلا بۇ ئىشنى قىلىپ يۈرگەن بولماڭ . بىر ئالىم ئۈچۈن ئەڭ ياخشى پەزىلەت ، بىرىنچىدىن ، ۋەتەن ۋە خەلقنى قىزغىن سۆيۈش ، ئەنە شۇ مۇھەببەتنى ئۆزىنىڭ كۈچ مەنبەسى قىلىش . ئىككىنچىدىن ، قىلچىمۇ ساختىلىق ۋە قۇۋلۇق قىلماسلىق ، ئەمەلىيەتچى بو- لۇش . سىز مانا بۇ جەھەتلەردە ئۆزىڭىزگە قاتتىق تەلەپ قويۇڭ !»

مەن ئۇنىڭ كۆزەينىڭ ئىچىدىكى تەلەپچان كۆزلىرىدىن كۆزۈمنى ئالماي قالدىم . ئۇ پۈتۈنلەي ماڭا پەزىلەت توغرىدا سىدا دەرس بېرەتتى .

دۈەن لاۋشىنىڭ مەشغۇلاتى سائەت تۆت يېرىمدا ئاخىرلىدى.
 شىدۇ . مەن سائەت ئالتىگىچە پەلسەپە ئۆگىنىشكە ئولتۇردىم .
 مەن . كەچكى تاماقتىن كېيىن بولسا ، ئىشچىلار ئويۇشمىسىدا .
 نىڭ كۈلۈبىغا كىرىپ ، ئىككى سائەت چامىسىدا بىليارت
 ياكى شاھمات ئويناي مەن . كەچ سائەت سەككىزدىن ئونغىچە
 بولسا ، تارىخ ۋە نەزەرىيە بىلىملىرىگە دائىر كىتابلارنى ياكى
 رومان ئوقۇيمەن .
 مېنىڭ كۈنلىرىم مانا شۇنداق ئۆتۈدۇ . بۇ يەردە شىنجاڭ .
 دىن كەلگەن كادىر ، ئوقۇتقۇچى ۋە ئوقۇغۇچىلار بەش يۈزدىن
 ئاشىدۇ . مەن پەقەت شەنبە كۈنىلا تانىغا ياكى كىنوغا باردىم .
 مەن ، ياتقىمغا مېھمانلار كەمدىن - كەم كېلىدۇ . رەقىپ
 مېنى ئىچىشكە ۋە ئويۇنغا كۆپرەك تارتىدۇ . مەن قاتتىق
 تىرەجەپ تۇرۇۋېلىۋاتىمەن ، ئۇ ھەتتا مېنىڭ ياتقىمغا شوخ
 ۋە چىرايلىق قىزلارنىمۇ باشلاپ كەلدى . مەن ئۇلارغا بېرىلدىم .
 مىگەن بولسام كېرەك ، ئۇلارمۇ ئاستا - ئاستا يىراقلاشتى .
 ئاڭلىسام ياش ئوقۇتقۇچىلار بىلەن غەربىي شىمال سەنئەت
 ئۆمىكىنىڭ ئارتىسلىرى بىرلىشىپ ماڭا : «غىلاپ ئىچىدىكى
 بەندە ، دېگەن لەقەمنى قويۇۋاپتۇ . مەن ئۇنىڭغا خاپا بولمىدىم .
 دىم ، نېمىلا بولمىسۇن ، ئۇ قىزلارنىڭ نىيىتى ياخشى . مېنى
 ئۆزلىرىگە ئارىلاشسىكەن دەيدۇ ، لېكىن ئاداش ، پارتىيە ،
 ھۆكۈمەت مېنى ئالىي مەكتەپنىڭ ياخشى ئوقۇتقۇچىسى بولۇپ
 يېتىشىسۇن دەۋاتسا ، مەن كىتاب ۋە كۈندىلىك مەشغۇلاتىمنى
 قايرىپ قويۇپ ، قانداقمۇ ئۇلار بىلەن قويۇق ئارىلىشالايمەن ؟
 مەن ئۇلارنىڭ قويغان لەقىمىدىن ھەتتا رازى بولۇپ قالدىم .
 بىرنەچچە يىل شۇ «غىلاپ» تىن چىقماسلىققا قارار قىلدىم .
 مەن ساڭا كۈندىلىك تۇرمۇشۇمنىڭ قانداق ئۆتۈدىغانلىقى
 قىنى يازدىم . رەقىپ مېنى : «بۇ خىل جىددىيلىكنى ئۆز .

گەرتكىن ، بولمىسا ، يىگىرمە بەش ياشقا كىرمەي تۇرۇپلا قېرى مەجەز بولۇپ قالسىن ، دەيدۇ . مەن تېخى مۇشۇنداق ئون نەچچە سائەتلىك ئۆگىنىش مەشغۇلاتى بىلەن ئۆتكەن ۋاقتىمنى زايە كېتىۋاتقانداك ھېس قىلىمەن ، ئويلساملا ئالغا باسمايۋاتقانداك ، بىلىملىرىم زادىلا كۆپەيمەيۋاتقانداك بىلىنىدۇ . مەن بۇ يەردىكى ئىلىم - پەنگە بېرىلگەن پروفېسسورلار ، ئوقۇتقۇچىلار ۋە رەھبەرلەر بىلەن سۆھبەتلىشىشنى ياخشى كۆرىمەن . ئۇلارنىڭ دائىملا ئالدىراپ كىتاب كۆرۈۋاتقانداك لىقلىرىنىڭ سەۋەبلىرىنى بارا - بارا بىلىشكە باشلىدىم : تەتقىق قىلىپ ھەل قىلىشقا تېگىشلىك ئىشلار راستتىنلا ئىنتايىن جىقكەن ، بىر ئالىم بىر مەسىلىنى ھەل قىلغاندا - مۇ ، نەچچە مىڭلىغان ئالىم بۇ ئىشلارنىڭ ئارانلا بىر قىسمىنى ھەل قىلالايدىكەن...

شۇنداق قىلىپ ، ھاشىر ، مەن بىر تەتقىقاتچى بولۇشنى شەرەپلىك ئىشكەن دەپ ھېس قىلىپ قالدۇم . مېنىڭ ۋەزىپەم - ئالىي مەكتەپتە ئوقۇتقۇچىلىق قىلىش ، بۇ ناھايىتى ئېنىق . مەن يۈزلىگەن (بەلكى مىڭلىغان) تەتقىقاتچىلارنىڭ بىزدەك ئوقۇتقۇچىلارنىڭ قولىدىن چىقىدىغانلىقىنى ئويلىساملا ، خۇشاللىق ھېس قىلىمەن ۋە ئۆزۈمنى ياراملىق ئادەملەر قاتارىغا دادىل قويايلىمەن . بۇ يەردىمۇ جاپالىق كۈرەشلەرنىڭ بارلىقىنى بىلگەنلىكىم ئۈچۈن ، ئۆز - ئۆزۈمگە ئۈمىد بىلەن قارايمەن . بىزنىڭ ئۆزئارا ، ياشاشتىن مەقسەتتىمىز - ئىنسانلارغا پايدا يەتكۈزۈش ۋە شان - شەرەپ ئۈچۈن ئۆمۈر بويى ئىنتىلىش ، دېيىشكەنلىرىمىز ھېلىمۇ ئېسىمدە . جاپا - مۇشەققەت بولمىغان شان - شەرەپ يالغان ۋە قەدىرسىز بولىدۇ . ھالال تەرىپكە بەدىلىگە كەلگەن شان - شەرەپ ، ھاياتىڭىزدەك قەدىرلىك ۋە قىممەتلىك بولىدۇ . بۇ

گەپلەرنى كۆپ دېيىشتۇق ، لېكىن بۇنداق چاپانگمۇ ،
شان - شەرەپنىڭمۇ تەمىنى تېخى تېتىمىدۇق . ئاداش ، مې -
نىڭچە ، ھاياتىمىزنى قەدىرلەيدىغان پەيت كەلدى ، چۈنكى
بىز ھەر ئىككىسىنىڭلا تەمىنى تېتىش ئۈچۈن قەدەم
تاشلاۋاتىمىز .

ھاشىر ، خېتىمنى مۇشۇ يەردە توختىتاي ، مەن سېنىڭ
بىلەن تېخى نازۇك ئىشلار ئۈستىدە سۆزلىشىمەن ، ئىشىك
قېقىلىۋاتىدۇ ، ھازىر سائەت ئون ئىككى يېرىم بولۇپ قاپتۇ .
مەن قالغىنىمنى ئەتە يازدىمەن ، ھازىرچە مېھماننى كۈتۈ -
ۋالاي ... »

مېنىڭ ئويلىغىنىم بولدى . ياتقىمغا رەقىپ كىرىپ كەلدى .
ئۇنىڭ پەۋاز قاپاقلىرى قىزارغان ، بوينىدىكى گالىستۇكى قىڭغىر
چىققان ، ئەمما روھى كۆتۈرەڭگۈ ئىدى . ئۇ بىر چىرايلىق قىزنى
باشلاپ كەپتۇ . ئۇ ئەتىر ۋە ئۇپا - ئەڭلىك پۇرىقى بىلەن ئۆزىنى
كۆرسىتىپ تۇرغان چىرايلىق قىزنى ماڭا تونۇشتۇردى :
— قولىڭنى بەرگىن ، ئەلا ، قىزلارنىڭ قولىنى تۇنجى تۇتۇ -
شۇڭ شۇ بولۇپ قالسۇن . بۇ قىزنىڭ ئىسمى ئادىلە ، سەنئەت
فاكولتېتىغا تېخى يېڭىلا كەلدى !

قىز نازۇك قوللىرىنىڭ ئۈچىنى قوللىرىمغا تەگكۈزدى ۋە
قىزىل بىلەن بويالغان لەۋلىرىنى مىدىرلىتىپ كۈلۈمسىرەپ قويدى .
قىزنىڭ يۇمشاق قوللىرى ئۆلۈكنىڭ قولىدەك سوغۇق ئىدى .
— قېنى ، ئولتۇرۇڭ ! — دېدىم مەن قىزغا كارىۋىتىمىدىن
جاي كۆرسىتىپ .

— قانداق ، ئادىلە ، مەن دېگەندەك چىرايلىقمىكەن بىزنىڭ
ئەلا ! — دېدى رەقىپ لاۋزىلىشىپ ، — ئېيتىڭ ، ئەلادەك بەرنا
يىڭىتكە قانداق قىز ياق دېيەلسۇن ، سىز ئۇنىڭ كاستوم كىيىمى -

گىنىگە ھەيران بولماڭ ، ئاشۇ كۆك چاپنى بىلەنمۇ مەن - مەن دېگەن قىزلارنى جەلپ قىلالايدۇ ! مەن رەقىپنىڭ مەستلىكىنى بىلدىم . مۇنۇ گۈزەل قىز قانداق - مۇ ئۇنىڭ بۇ لاۋزىلىقلىرىغا چىدىغاندۇ دەپ ئويلىدىم ، لېكىن ئۇنى خاپا قىلىشنى ھەرگىز خالىمايمەن . ئۇنى خۇشال قىلىش ئۈچۈن قىزغا قاراپ قويۇپ شېئىر ئوقۇدۇم :

جامالىڭ ۋەسفىنى قىلدىم چەمەندە ،

قىزاردى گۈل ئۇياتتىن ئەنجۈمەندە...

رەقىپ چۈشەنمەيلا قاققلاپ كۈلدى ۋە مېنىڭ مۇرەمنى قۇ - چاقلاپ :

— ئادىلە ئۇقسۇن ، ئۆرۈپ بەرگىنە ، ئاداش ! — دېدى .

— چىمەندە جامالىڭ تەرىپىنى قىلىۋىدىم ، بەزمىدە گۈل ئىزا تارتىپ قىزىرىپ كەتتى ، دېگەن سۆز . ئون بەشىنچى ئەسىردە ئۆتكەن ئۇلۇغ شائىرىمىز ئاتايىنىڭ شېئىرى ، — دېدىم مەن ئىزا - ھات بېرىپ .

ئادىلە قىزىرىپ كەتتى . ئۇ نېپىز ياغلىقى بىلەن قىزارغان يۈزىنى سۈرتۈۋېتىپ ، ماڭا قىزىقىش بىلەن قارىدى . رەقىپ بۇ قىزىقىشنى دەرھال چۈشەندى بولغاي ، دەرھال چىرايىنى ئۆزگەر - تىپ ، قوپال چاقچاق قىلدى :

— قارا ، كىرە - كىرمەيلا ئادىلەگە ھۇجۇم قىلغىنىڭنى ، كۆزۈڭ ئېچىلىۋاتىدۇ جۈمۈ ، ئاۋاق ، ئەمدى يارايىسەن ، يارايىسەن ! راسا تۈۋلىگەن قارچىغا بويسەن !

قىز خىجىل بولۇپ غىجىملاپ تۇتۇۋالغان ياغلىقى بىلەن پېشا - نىسىنى سۈرتتى . مەن قىزلار توغرىسىدا ھېچ نەرسە بىلمەيمەن ، لېكىن ئادىلەنىڭ بۇ ھالىتىدىن بىر خىل خىجالەت ، قورۇنۇش

بەلگىسىنى كۆردۈم . «رەقىپنىڭ نېمىسىكىن ، ئەجەب بۇ قىزنىڭ يېنىدا قاتتىق - يىرىك سۆزلىگىلى تۇردىغۇ !» مەن قىزغا سىنچە - لاپ قارىدىم . رەقىپ كۈنچىلىكىنى يوشۇرالمىي قالدى :

— ئادىلە مېنىڭ سىڭلىم بولىدۇ ، تۇغقانلار ئىچىدە مۇنداقمۇ قىزلار بار جۇمۇ ، بىراق بالېتچى ، شۇمۇ ئىشمۇ ، سەن ئادىلە ، — دېدى ئۇ بىردىنلا قىزنى «سەنلەپ» ، — ھە ، نېمە ئاليسىن ، ئەلا ، قىزلارنى «سەنلەش» مەدەنىيەتسىزلىك دەمسە - نا ، كۆتۈر ئۇ ياسالما مەدەنىيلىكىڭنى ! مەن ھەرقانداق قىزنى «سەن» دەيمەن . قىز بىلەن ئوغۇلنىڭ پەرقى نېمىدە ، بىلەمسەن ؟ گۈزەللىكتە . قىزلارغا خۇدايىم ئادەملەر توپماستىن قاراشسۇن دەپ گۈزەللىك بەخش قىلغان ، قارىغىنا ، ئادىلەگە يەۋپتىدىغاندەك قارا - ۋاتسەن !

— قويسىڭىزا ، رەقىپكا ! — ئادىلە خاپا بولدى .

— غودۇڭشىما ، سەن ئۇ «بالېت» نى قوي ، سىڭلىم ، ھېچ - بولمىسا رويالچى بول ، بولمىسا ، سىياسىي قانۇن ياكى تىل - ئەدەبىيات فاكولتېتىغا ئالمىشىۋال ، مەن سېنى ئالماشتۇرۇۋال - مەن . نېمە ، «بالېت» دېگەن بىر ئادەمگە ئۆمۈرلۈك ئاش - نان بولالايتتىمۇ ؟

— مەن ئۆزۈم «بالېت» نى ياخشى كۆرىمەن ، رەقىپكا !

— سەن ئۆزۈڭ ئۈچۈن ياشايتتىڭمۇ ، بۇ دۇنيادا ؟ ئۇرۇق - ئەۋلادىڭ ، يېقىنلىرىڭ سېنىڭ قىلىۋاتقان ئىشنىڭ بىلەن مەغرۇر - لىنالىسا ھېساب . سىڭلىم ئادىلە چېكەتكىدەك سەكرەپ «بالېت» ئوينىيدۇ دېسەم ، يۈزۈم ھۆپۈلدەيدۇ مېنىڭ !

قىز قاقلاپ كۈلۈۋىدى ، ئاۋازى كۈمۈش قوڭغۇراقتەك ئاڭ - لاندى . مەن ئۇلارغا چاي قۇيۇۋېتىپ :

— بۇ گېپىڭ توغرا بولمىدى ، ئادىلە بالېتقا ھەۋەس باغلىغا - نىكەن ، ئەلۋەتتە بۇ قىزنى بالېتنى ياخشى ئۆگىنىشكە رىغبەتلەندۈ -

رۈشۈڭ كېرەك . بىزدىن ھەر خىل كەسىپلەرنىڭ داڭلىق ئادەملىرى چىقىشى لازىم . بۇ دەۋردە چىقمىسا ، قايسى دەۋردە چىقىدۇ . بالېت بىز ئۈچۈن يېڭىلىق ، سېنىڭ ئارتىسلار توغرىسىدىكى كۆز-قارشىڭ بولسا كۈنلىق ، تازا كۈنلىق !

رەقىپ مۇرەمگە ئۈرۈپ قويدى :
— قالتىس ئۈمىدۋار - دە ، سەن ئەلا ، ھەر خىل ساھەدە داڭلىق ئادەملىرىمىز چىقىپ بىزنىڭ مىللىتىمىزنى دۇنياغا تونۇت-سۇن دەيسەن - دە ، مېنىڭ مىللەتپەرۋەر دوستۇم !
قىز جانلىنىپ كەتتى ۋە ئىنچىكە قاشلىرىنى ئۇچۇرۇپ سۆز-لەشكە باشلىدى :

— ئاڭلىسام ، بۇياق... بۇياق دېگىنىم نېمىسى... ئەلاكام ئالىم بولۇشقا تىرىشىۋېتىپتۇ . مەخسۇس ئىككى مۇئەللىم ئەلاكام-نى تەربىيەلەۋېتىپتۇ . بىزمۇ بىر كەم ئورۇننى تولدۇرايلى ، بالېت باشقا مىللەتلەرنىڭ بولغىنى بىلەن ، ئۆزلەشتۈرۈۋالساق بىز ئۈچۈن خىزمەت قىلىۋېرىدۇ . سىز رەقىپكا ، راستتىنلا كونا كۆزقاراشتا ئىكەنسىز ، ئارتىس دېسەلا ئەخلاقى يامان دەپ قارايدىكەنسىز !...
قىز تېخىمۇ قىزىرىپ كەتتى . ئۇ پات - پات يەر ئاستىدىن ماڭا قاراپ قوياتتى . مەن رەقىپنىڭ قىزىنىڭ نازۇك بەللىرى ، ئاق ، سۈزۈك بويۇنلىرى ، ھەتتا كۈلگەندە پەيدا بولىدىغان زىنىخلى-رىغىچە سەپسىلىپ ، شەھۋانە كۆزلىرىنى ئۈزمەستىن قاراپ تۇرغى-نىنى سېزىپ قالىدىم - دە : «پاك قىز كۆرۈنىدۇ ، مۇنۇ رەقىپ ئۇ قىزنى قانداق قىلىپ ئەگەشتۈرۈۋالغاندۇ - ھە ؟» دەپ ئويلىدىم .

— سەن ، ئەلا ، ئادىلەنى تۈزۈكرەك مېھمان قىل ، ئادىلە سېنىڭ ياتقىڭغا مېھمان باشلاپ كېلىدۇ . بىلىپ قوي ، سەن ئامەتلىك ئادەم جۇمۇ ؟ باشقىلار سېنى «غىلاپ بەندىسى» دەپ تۇرسىمۇ ، پۈتۈن ئىنستىتۇتنىڭ كۆزى چۈشكەن قىزلىرى سېنى

ئىزدەپ ، غىلاپ ئىچىگىمۇ كىرمەكچى بولۇۋاتىدۇ . بىلىپ قوي ، ئەلا ، يىگىت دېگەنگە ئامەت بىر ياكى ئېشىپ كەتسە ئۇچلا قېتىم كېلىدۇ . سەن ئەخمەق بولۇپ يەنە ئۆيۈڭگە كىرگەن قارلىغاچنى سۈپۈرگە ئېلىپ قوغلاپ يۈرمىگىن ! مەن ساڭا دەپ قوياي ، ئادىلە ئۆزىنىڭ دوستىنى باشلاپ كېلىدۇ . ئۇ قىزنى كۆرسەڭ ئاغزىڭ ئېچىلىپلا قالىدۇ .

— راست ، — دېدى قىز ماڭا قاراپ قويۇپ ، — سىز ئۇ قىزنى بىلىسىز . ھازىر ئۇ سىز توغرىلۇق ياخشى پىكىردە !
— ئاڭلىدىڭمۇ ، ئاۋاق ، ئامەت قۇشى مۇنۇ خاپان بېشىڭنى ئەگمەكتە !

— ئۇ سىز بىلەن دوست بولۇشنى خالايدۇ ، — دېدى ئادىلە رەقىپىنىڭ سۆزىنى بۆلۈپ ، — رەقىپكام سىزنى ھەممىلا جايدا ماختاپ يۈرۈپ ، بىزدە قىزىقىش پەيدا قىلىپ قويدى . بۈگۈن سىزنى كۆرۈش ئۈچۈنلا كىردىم . بىزدەك ئەرزىمەس يۇرتلۇقلاردىن ئىزغا ئازراق ۋاقتىڭىزنى چىقىرىپ قويۇڭ . كېلەر شەنبەدە دوست-تۇم گۈزەلئايىنى باشلاپ مېھمانغا كېلىمەن ، قارشى ئالامسىز ؟
— قولۇم كۆكسۈمدە ، — دېدىم مەن كۈلۈپ ، — ئەمما ، مېنىڭ مۇساپىرخانىمدا ياخشى كۈتۈلمەي قالارسىلەرمىكىن ؟
— پارىڭىڭىزنى ئايىمىسىڭىز بولدى ، — دېدى ئادىلە ، —

بىز پاراڭخۇمارى . بىزنى كۈتمەن دەپ جوۋماڭ !
قىز ئورنىدىن تۇردى ، دېمەك مەن رازى بولدۇم دېگەن سۆز .
«مەن گۈزەلئايىنى يامان كۆرمىغۇ ، يەنە نېمىشقا رازى بول-دۇم !» دەپ ئويلاپ قالدىم . مېھمانلار كەلسە تۆت - بەش سائەت ھەتتا يەتتە - سەككىز سائەت ۋاقتىم قۇرۇق گەپ بىلەن ئۆتۈپ كېتىدىغۇ ! ئۇنىڭ ئۈستىگە ، بۇ قىزلار بىلەن نېمىنىمۇ سۆزلەش-كىلى بولسۇن . ئۇلار بىلەن ئورتاق تىلغا ئىگە بولۇش ئۈچۈن ، مەن خىيالىمنى چىرمىۋالغان كىتابلار ، ئۇقۇملار ، چۈشەنچىلەرنى

بىر يوللا تاشلىۋېتىپ ، ئۇلارنىڭ تىلەكلىرىگە ئۇيغۇن نەرسىلەرنى
ئۆزلەشتۈرۈشۈم لازىم ! ياق ، مەن بۇنى قىلالمايمەن ! لېكىن ،
مېھمانغا كېلىمىز دېگۈچىلەرنى چەتكە قېقىشنىڭ ئۆزى تازا قوپال-
لىق ! مەن ياق دېيىشكە ئىلاجىمىز تۇرغاندا ، مېنىڭ ئورنۇمغا
رەقىپ جاۋاب بەردى :

— بولدى ، بولدى ، ئادىلە ، سەن گۈزەلئايىنى باشلاپ كېلىد-
ۋەر ، كەچكى تاماق مۇشۇ يەردە يېيىلىدۇ ، شۇ كۈنكى ئولتۇرۇش-
نىڭ مەزمۇنىنى بىز بەلگىلەيمىز . نېمىشقا دېسەڭ ، بۇ ساھىبغا-
ندىن ئىشى ! ئەمىسە كېلىشتۇق ! يۈر ، مەن سېنى ئۈزىتىپ
قويمەن !

ئادىلە ماڭا قارىدى :

— مېنى رەقىپكام بىلەن بىللە ئاپىرىپ قوياالماسىز ؟

مەن ئىلاجىمىز ئۇلار بىلەن ماڭدىم .
بىز خېلىدىن كېيىن ياتاققا قايتىپ كىردۇق . رەقىپ خاپا

ئىدى .
— سېنىڭ ئۈچۈن مەن خىجىل ! — دېدى ئۇ جەينىكى بىلەن
ئۈستەلگە تايىنىپ ، — ھاياتقا يېڭىلا كۆز ئاچقان ئون سەككىز
ياشلىق قىزغىمۇ تۈزۈك ئىلتىپات قىلمىدىڭ . ئۇلار شەنبە كۈنى
كەلسە ، زېرىكتۈرۈپ قويماسلىق ئۈچۈن ئۆزۈڭنى خوشخۇي تۈت .
قىزلار كۆيۈپ قالارمىكەن دەپ ئەنسىرىمە ، ئۆزۈڭ كۆيۈپ قالمىد-
ساڭلا بولدى ، سەن دونكىخوتنىڭ بىرىگە ئاشىق بولغىنىنى كۆر-
گۈم كېلىدۇ . سەن گۈزەلئاي دېگەن قىزغا جەزمەن بېرىلسەن .
مېنىڭ مەقسىتىم ، ئۇ قىزنى ساڭا باغلاپ قويۇش . نېمىشقا دې-
سەڭ ، ئۇنىڭ پېيىگە چۈشكەنلەر جىق ، ياش ئوقۇتقۇچىلار ، مەن ،
مەن دەپ يۈرگەن يۇقىرى سىنىپ ئوغۇللىرى — ھەممىسىلا
ئۇنىڭغا ئىچ - پەش تارتىپ يۈرىدۇ . قىز مېنىڭ بىر ئەشەددىي
دۈشمىنىم بىلەن سەل يېقىندەك قىلىدۇ . قىزنى ئۇنىڭدىن يۈلۈۋې-

لىش كېرەك ، ئۇقتۇڭمۇ ! ئۇ دۈشمىنىم چۆچەكلىك . بىز بىر گۈزەل قىزنى چۆچەكلىككە تاشلاپ بېرەلمەيمىز ! نېمىشقا دېسەڭ ، بىز غۇلجىلىق ! ئۇنى تارتىۋېلىشقا يالغۇز سەنلا يارايسەن ! مەن سېنى قىزلار ئىچىدە ماختاپ يۈرۈپ ئاسمانغا چىقىرىۋېتىمەن ، مانا ئەمدى ئۆزۈمنىڭمۇ قولۇم يەتمەس بولۇپ قالدىڭ .

— مۇنداق دېگىنە ، — دېدىم مەن ئۇنىڭ مەقسىتىنى چۈشەنمىپ ، — ئۇنداق غەرىزىڭ بولسا ، بۇ مېھمانلارنى كۈتۈۋېلىشتىن باش تارتىمەن .

— ساراڭ ، بىغەرەز ، — دەپ ۋارقىردى ئۇ كۆزلىرىنى قىزارتىپ ، — باش تارتساڭ ، دىدارىڭغا قارىمايمەن ، ئۆمۈر بويى رازى ئەمەسمەن !

ئۇ ئىشىكنى جالاقىدە يېپىپ چىقىپ كەتتى . مېنىڭچە ، ئۇنىڭ قىز ئۈچۈن قىلىۋاتقان بۇ قىتىغۇرلۇقى يىرگىنچىلىك ئىدى . بۇ ھال ئۇنىڭ روھىي دۇنياسىدا ناچار ئىللەت بارلىقىنى بىلدۈرەتتى . لېكىن ، بۇنىڭلىق بىلەن ئۇنى رەنجىتىش يارىماسلىققۇ ، رازى بولايمۇيا ؟ يامان يېرى ، مەن گۈزەلئاي بىلەن يېقىنلىشىشنى ھەرگىز خالىمايمەن . ئۇ باشقىلارغا چىرايلىق كۆرۈنگىنى بىلەن ، ماڭا سەت ۋە يېقىمىسىز كۆرۈنىدۇ . ئۇنىڭ تەكەببۇرلۇق يېغىپ تۇرغان چىرايى يادىمغا كەلسىلا بەدەنلىرىم تىكەنلىشىدۇ . لېكىن ، رەقىپىنى رايىدىن قانداق قايتۇرغىلى بولىدۇ ؟ ئادىلەتنىڭ سىلىق ، سەمىمىي مۇئامىلىسىگە قانداقلارچە قوپال جاۋاب قايتۇرغىلى بولىدۇ ؟ مەن-رۇر قىزغا ئەمدى ئوچۇق چىراي ئاچسام ، يىگىتلىك غۇرۇرۇم نەدە قالىدۇ ؟

مەن خېلى ئويلىنىدىم . ئاخىر باشقىلارنىڭ كۆڭلى ئۇ-چۈن ئاز - تولا قۇربان بېرىشكە ، يەنى نەپرىتىمنى مەجبۇرىي ئىچىمگە يۈتۈپ ، ماڭا زېرىكىشلىك بولغان بۇ مېھمانلارغا قاپاق ئېچىشقا ، ئۇلارنى زېرىكتۈرمەسلىك ئۈچۈن بىرنەچچە سائەتلەپ

ئەسنەمەي ، خۇشخۇي ساھىبخانىلىق رولىنى ئارتقۇرۇشقا رازى بولدۇم . خالىمىغان مېھمانلارنى كۈتۈۋېلىشقا رازى بولغان شۇ مىنۇتتا ھاشىرنىڭ قوشۇمىسىنى تۈرۈپ : «ھەقىقىي ئىنسان ئىرادىسىگە خىلاپلىق قىلمايدۇ ، تەمەخور ئادەملەرلا قاپاق تۈرىدىغان يەردە قەستەن ھىجىيدۇ !» دەۋاتقانلىقى كۆڭلۈمدىن كەچتى . مەن ئىخ- تىيارسىز تارتىمنى ئاچتىم - دە ، ھاشىر بىلەن رازىيەنىڭ سۈرىتى بار ئالبومنى ئالدىم . ھاشىر قوشۇمىسىنى تۈرۈپ ، رازىيە كۈلۈم- سىرەپ ، مېنى ئەيىبلەشۋاتقاندا كۆزۈمگە قارىشىپ تۇراتتى . رازىيە : «بىزنى كۆرمەيدۇ دەپ-زە ، يىراق شەھەرگە بېرىۋېلىپ ئىچ - سىر ئېلىشىمىغان قىزلارنى خۇشال قىلغىلى تۈردىڭىز- مۇ؟» دېسە ، ھاشىر : «ھەيدە ، ماۋۇ بۇرژۇيلارنى ! مۇنۇ رەقىپ دېگىنىڭ بىر مىكروپ ، مۇنۇ قىزلىرىڭ بىر مەتە ، ئىستىقبالىڭنى شاكالىغا ئايلاندۇرىدىغان بۇ زىيانداشلارغا ھىجىيىش ساڭا نومۇس ئەمەسمۇ ، ھەي ئاۋاق !» دەۋاتقاندا كۆرۈندى .

مەن ئۇلارنىڭ سۈرىتىگە قاراپ تۈرۈپ تۇرمۇشتا ئۆزىگە قات- تىق تەلەپ قويىدىغان بۇ بىر جۈپ ياش توغرىسىدا ئويلاشقا باشلى- دىم : مەن ياشلار ئىتتىپاقى مەكتەپ كومىتېتىنىڭ كەچكى يىغى- نىدىن چىقىپ ، ئوقۇغۇچىلار ئۇيۇشمىسىنىڭ كۆڭۈل ئېچىش ئۆ- يىگە قاراپ ماڭدىم . بۇ كىچىك بۆلۈمدىن رويال ئاۋازى كېلەتتى . بۇ ئاۋاز يېقىملىق ئىدى . پۈتۈمنىڭ ئۈچىدا مېڭىپ بۆلۈم بوسۇغى- سىغا كېلىپ رويال تىڭشىدىم . رويال چېلىۋاتقان رازىيە ئىدى . ئۇ مېنىڭ تاپسىدا تۇرغىنىمنى تۇيىمىدى ، ئۇ ئۇلۇغ - كىچىك تىنىپ ، بېشىنى ئاللىقىنىغا قويۇپ ، بىردەم رويال ئۈستىدە تىنى- ۋالدى - دە ، ئاندىن رويالنى يېپىپ قويۇپ ، دېرىزىنى ئاغزى بىلەن ھوردىدى ، قىرو ئېرىمىدى . قىز قىرونى تىرنىقى بىلەن قىردى - دە ، قارشى دېرىزىدىكى ئوغۇللار ياتىقىغا قارىدى . خېلى

ئۇزاق قارىغاندىن كېيىن ، دېرىزىگە تىرىنقى بىلەن «ھاشىر» دەپ-
گەن خەتنى يازدى . قىزنى نازۇك سىرىنى ئاشكارىلاشقا مەجبۇر
قىلغان كۈچ مېنىڭ ۋۇجۇدۇمغا خۇددى توك تۇتۇۋالغىنىمدەك تېز
تەسىر قىلدى . قىز كۆرۈپ قالسا ئوڭايسىزلانمىسۇن دەپ ئاستا
كەينىمگە داچىدىم...

مەكتەپ قورۇسى ئايدىڭدا ئاپئاق لىباس ئىچىدە ئۇخلايتتى .
دەرەخلەرنىڭ شاخلىرىدىكى كۈمۈش رەڭ يۇمشاق قىرولار خۇددى :
«بىز خۇشال ، چۈنكى جىمىغۇر قىزنىڭ سىرىنى ئاشكارىلىدۇق»
دېيىشىۋاتقاندەك كۆرۈنەتتى . ھەممىلا ياق قىرو بىلەن چۈمكەلگەن
ئاق كېچە ، مەڭگۈ مېنىڭ كۆز ئالدىمدىن كەتمەيدۇ . چۈن-
كى ، بۇ كېچە — مېنىڭ دوستۇمغا بەخت ئىشىكىنى قىيا ئاچقان
كېچە . دوستۇڭنىڭ تۇنجى قېتىم سۆيۈملۈك قىزنىڭ يۈرىكىدىن
ئورۇن ئېلىشى قانچىلىك خۇشاللىق ، پەخىرلىك ئىش — ھە ! مەن
ئايدىڭ كېچىگە ، كۆرۈمسىز دەرەخلەرگە زىننەت بولۇپ ، تەبىئەتكە
گۈزەللىك ئاتا قىلغان كۈمۈش ئۇۋىنىدەك يالتىراق قىرولارغا
رەھمەت ئېيتتىم — دە ، ئۇخلاۋاتقان ھاشىرنىڭ ياتىقىغا كىردىم ،
ئۆز بەختىدىن قىلچە خەۋىرى يوق دوستۇمنى مەھكەم قۇچاقتىم ،
ئۇ مىدىرلىمىدى . مەن يۈزۈمنى يۈزىگە يېقىپ :

— بىلەمسەن ، ھەي تۆگە ، شۇ تۇرقىدا بىر ئاجايىپ قىز
سېنىڭ ئۈچۈن تولغىنىپ ئۇخلىمايۋاتىدۇ! — دېدىم .
— نېمىدەپ غىڭشىيدۇ ، ماۋۇ ئاۋاق پاشا!
— ساڭا بەخت تىلەۋاتمەن .
— دېگىنىڭ كەلسۇن ، بار ، يوقال! — ئۇ مېنى ئىتتىردى .
— ھەي ساراڭ ، ئاجايىپ ئىش كۆردۈم ، قەرز راست-
تىنلا سېنى...

— رازىيەمۇ؟ — دېدى ئۇ ئېرەنسزلىك بىلەن ، — بىلىمەن ،
ئۇنىڭغا مېنىڭ خۇدايىم بەرگەن قامىتىم ، ناخشام ياكى كەڭ پېشا-

نەم ، قويۇق قېشىم ياققاندى ، بەلكىم ، مېنىڭ يۈرىكىم ئۇنى جەلپ قىلغان بولسىدى ، مەن ئۇنى خۇددى پەرھات شېرىنى ئېتى بىلەن قوشۇپ بېشىدىن ئېگىز كۆتۈرگىنىدەك دەس كۆتۈرۈپ ، فەرىدۇن پادشاھنىڭ تاجى قىلىۋالاتتىم .

— يۈرىكىڭ مۇشۇ كېلەڭسىز قامىتىڭگە ھۆكۈمرانلىق قىلد-
ۋاتماي ، ساندۇقتا ساقلانغانلىقىدى ، گالۋاڭ تۆگە ، بېشىڭغا بەخت قۇشى قونسا ، ھۇۋقۇش قوندى دەپ سەكرەپ يۈرمىگىن يەنە !
ئۇ مېنىڭ مەيدەمدىن ئىتتىردى :

— ماڭ ، ئۇخلا ، قانداق قۇشلىقنى كەلگۈسىدە كۆرىمىز .
سەن نېمىنى بىلەتتىڭ !؟ ساڭا ئوخشاش ئىرادىسىز ئادەملەر قىزلار مېيىقىدا كۈلۈپ قويسلا شامدەك ئېرىپ كېتىدۇ . بېلىپ قوي ، مېشچان قىزلارنىڭ مۇھەببىتى يوپۇرماقتىكى قىروغا ئوخ-
شايدۇ . كىچىككىنە ئىسسىقنى كۆرسىلا ئېرىپ تۈگەيدۇ ياكى سەرەڭگە ئوتدەك ۋال قىلىدۇ - دە ، پۈۋلىسەڭلا ئوچىدۇ . ماڭا يالقۇن كېرەك ، جاڭگاللىرىنى ئۆرتىۋېتىدىغان يالقۇنلۇق ئوت كېرەك !

— سەن بىر مۇز ! — دېدىم مەن خاپا بولۇپ ، — ئىست ، ساڭا كۆڭلى چۈشكەن قىزنىڭ ھالىغا ۋاي ، سەن مۇز ، ھەرقانداق يالقۇننىمۇ ئۆچۈرىدىغان مۇز سەن !

— ماڭ ، يوقال ! — دېدى ئۇ تامغا ئۆرۈلۈپ يېتىۋېلىپ ، — قىزلارغا ۋاقىت ئاجراتقان ئادەم ، ئۆز - ئۆزىنى خاراب قىلىدىغان ئادەم . قىز — ھاياتىڭغا چۈشكەن ئېكەك ...

شۇنىڭ بىلەن بىزنىڭ سۆھبىتىمىز ئاخىرلاشقاندى .
مانا بۈگۈن ناتونۇش قىزلار ياتقىمغا كېلىدىغانلىقى بەلگىلەند-
گەندىن كېيىن ، بۇ بىر جۈپ دوستۇمنى يەنە ئەسلىدىم . مەن ئۇلارغا چىن يۈرىكىمدىن بەخت تىلەيتتىم ، لېكىن ھاشرىنىڭ بېپەرۋالىقى ، پاك قىزنىڭ تۇنجى مۇھەببىتى ئالدىدا تۈزەتكىلى

بولمايدىغان خاتالىققا يول قويۇۋاتقىنىنى ئويلىساملا ، ئىچ - ئىچىم -
دىن ئۆرتىنىمەن .

مەن ئۇزاق ئويلاندىم - دە ، قولۇمغا قەلەم ئالدىم . ھاشىراغا
رازىيەنىڭ خېتىنى ، ئۆزۈمنىڭ پىكرىنى يېزىپ ئۇنىڭ غۇلجىغا
قايتىپ كېتىشىنى قايتا - قايتا جېكىمەكچى بولدۇم .

خەت يېزىشتىن بۇرۇن فرانسۇز يازغۇچىسى بالزاكنىڭ تەر -
جىمىھالىنى كۆرۈپ باقماقچى بولدۇم . تۇرمۇشىدا بەختسىز بولغان
بۇ يازغۇچى ، مۇشۇنداق ئىشلارنى قانداق ھەل قىلىۋىدىكەن ؟ ئۇ
ئۆمۈر بويى پولشلىق بارىنەگە ئاشىق بولغانىدىغۇ ، مانا ئالدىمدا
بەختسىز يازغۇچىنىڭ ھاياتىدىن ئېلىنغان پارچىلار تۇرۇپتۇ .

مەن ئوقۇشقا باشلىدىم : «... ئۇ ھايات ۋاقتىدا ، دۆلەت
ئىلمىي جەمئىيىتى ئۇنى قوبۇل قىلمىغان ، چۈنكى ئۇ قەرزدار
يازغۇچى ئىدى ، مەرتىۋىلىكلەر ئۇنى كەمسىتكەن ، چۈنكى ئۇ
قەرزدار يازغۇچى ئىدى . 1848 - يىلقى ئىنقىلابى پارلامېنت
ئۇنى قوبۇل قىلمىغان ، چۈنكى ئۇ بىر ئەكسىيەتچى ، كاردىن
چىققان يازغۇچى ئىدى... ئۇ ھاياتىدا ئون يەتتە يىل ئاشىق بولۇپ
ئارقىسىدا يۈرگەن پولشلىق ئاقسۆڭەك خېنىم ، ئۇ ۋاپات بولۇش
ئالدىدا مۇھەببەت يۈزىسىدىن ئەمەس ، بەلكى ئىچ ئاغرىتىش يۈزدە -
سىدىنلا ئۇنىڭغا تەگكەن... لېكىن يازغۇچى تويى بولۇپ ئۈچ
يىلدىن كېيىن ۋاپات بولغان...»

بالزاكنىڭ ئۆمۈر بويى ئاشىق بولغان ئايالغا بېغىشلاپ يازغان
رومانى «يېۋگېنى گراندى» نىڭ ئېپىگرافىنى ئوقۇدۇم : «سۈرىتتە -
ئىز ئەسىرىم ئۈچۈن ئەڭ گۈزەل زىننەت . ئىسمىڭىز گويا بەخت
قۇشى قونغان بىر شاخقا ئوخشايدۇ ، كىم بۇ شاخنى زىننەت بۇيۇمى
قىلىش ئۈچۈن كېسىپ كەلدىكەن ؟ دىنىمىزنىڭ خاسىيىتى ، بىر
سادىق قولنىڭ پەرۋىشى بىلەن مەڭگۈ كۆكلەپ قېلىشىڭىزغا چىن
قەلبىمدىن تىلەكداشمەن...» .

شۇنچە ئۇلۇغ ، ئۆلمەس ئەسەرلەرنى قالدۇرغان يازغۇچى ، شەخسى تۇرمۇشىدا بەختسىز ئۆتكەن . ھاشىر ، رازىيە يەنە بىزگە ئوخشاش ئادەملەرنىڭ بەختسىز بولۇشى ، بۇنىڭ ئالدىدا قانچىلىك بىر ئىش دەيسىز... لېكىن ئۆلۈمگە يۈزلىنىۋاتقان بىر ئادەم كىمچىككىنە بىر سەۋەب بىلەن ئۆلۈمدىن ئامان قالغىنىدەك ، بەختسىزلىككە يۈزلەنگەن بىر ئادەممۇ ، ماڭا ئوخشاش بىر خالىمىنىڭ قولى بىلەن بەختسىزلىكتىن قۇتۇلۇپ قېلىشى مۇمكىنغۇ !

مەن ھاشىرغا رازىيە توغرىسىدىكى گەپلەرنىڭ ھەممىسىنى يازماقچى بولدۇم . شۇ چاغدا ، رازىيەنىڭ ئەلانۇرغا بۇ سىرنى ھېچكىمگە ئېيتماسلىقىنى تاپىلىغانلىقى ، ھاشىرنىڭ قوشۇمىسىنى تۈرۈپ تۇرۇپ ، مېنىڭ يازغانلىرىمنى ئىشەنچسىز ۋە ئازاب بىلەن ئوقۇۋاتقانلىقى كۆز ئالدىمغا كەلدى . دە ، بىر مەزگىل ئويلىنىش ۋە ياخشىراق بىر چارە تېپىش ئۈچۈن قەغەز - قەلىمىمنى يەنە قويۇپ قويدۇم . نېمىلا قىلماي ، مەن ئۇلار توغرىسىدىكى خىيالدىن قۇتۇلالمىدىم . ناۋادا ، رازىيەنى ھاشىرنىڭ يېنىغا بېرىشقا دەۋەت قىلسامچۇ ؟ گەپ ئۆتكۈزەلمەنمۇ ؟ ئۆمەر ئەپەندىگە گەپنى ئوچۇق ئېيتىپ خەت يازسام ، ئاشۇ ئادەم قىزىنى ھاشىرنىڭ يېنىغا ئەۋەتەلمەسمۇ ؟ بۇ بولمىغاندا ، ھاشىرغا غۇلجىغا قايتىش توغرىسىدا خەت يازسامچۇ ! ياق ، ئۇ ھەرگىز قوبۇل قىلمايدۇ . غايە ۋە شان - شەرەپ ئۈچۈن ئۇ يەرگە بارغان ئادەم ھەرگىزمۇ ئۆزىنىڭ شەخسى ئائىلە ئىشى ئۈچۈن ، ھاياتىنىڭ باھاسى بولغان ئىشنى قۇربان قىلمايدۇ... مەن نېمە قىلارىمنى بىلمەي گاڭگىراپ قالدىم . گاڭگىراپ قالغىنىم ئۈچۈن ، ئىككى ياشنى بىر يەرگە كەلتۈرۈش ئۈستىدە ئۆز - ئۆزۈم بىلەن سۆزلىشىۋىدىم ، ھەر خىل بىمەنە سوئاللار تۇغۇلۇشقا باشلىدى . مەن كىتابنى يېپىپ قويدۇم . دە ، ئۇلۇغ لېنىن توغرىسىدىكى ھېكايىلەرنى قولۇمغا ئالدىم . مانا ، «لېنىن قانداق ئۆگىنەتتى ۋە يازاتتى» دېگەن ماقالە . مەن ئىرادە «پۇرژىد»

نام» نى چىڭتىدىغان ئاچقۇچنى تاپتىم . كىتابنى ئوقۇغانسىرى ، مېنىڭدە غەيرەت ۋە ئۆز ئىشىمغا ھەۋەس كۈچىيىپ باراتتى . مېنىڭ كۈنلىرىم جىددىي ئۆگىنىش بىلەن ئۆتمەكتە ، ياتقىم . غا جاك لاۋشى بىلەن دۈەن لاۋشىدىن باشقا ھېچكىم كىرمەيدۇ . مەن پۈتۈن زېھنىم بىلەن ئۆز ئىشلىرىمغا بېرىلىپ كەتتىم ، كۈنلىرىم ھەر ھالدا بىمەنە ئۆتمىدى . مەن ئۆز تۇرمۇشىمدىن تولۇق رازىمەن . بەزەن - بەزەن مېنى چىرمىۋالدىغان يىگىتلىك ھەۋەسنى ھېسابقا ئالمىغاندا ، كەمچىل نەرسەم يوق . ياخشى تاماق ، ياخشى ئۆي ، ياخشى ئۆگىنىش شارائىتى بىلەن تەمىنلەنگەنمەن . ھەر كۈنى سەھەر تۇرۇپ چىنىقىپ تۇرىمەن ، تەنلىرىمگە خېلىلا ئەت قونۇپ ، سەمىرىمۇ قالدۇم . مەن بازارغا كەمدىن - كەم چىققاچقا ، ھەر ئايدا ئالدىدىغان ئەللىك نەچچە يۈەن پۈلۈم ئېشىپمۇ قالدىغان بولدى . ھازىر تارتىمدا پۈلۈمۈ بار . ئومۇمەن ، مېنى ھەممە نېمىسى تەلتۆكۈس ، تۇرمۇشتا خاتىرجەم ئادەم دېيىشكە بولىدۇ . لېكىن ، شەخسىي تۇرمۇشىم توغرىسىدا ناھايىتى كەم باش قاتۇرىمەن . بۈگۈن چۈشتە كىيىم يۇغۇچى ئايال كىرىپ ، بىر بويا كىرىملىرىمنى ئېلىپ ماڭغاندىلا ، جاك لاۋشىنىڭ چىكىشىلدى . رىنى ئۇنتۇپ قالغىنىم يادىمغا كەلدى . ئۇ : «بىلىمگە بېرىلىڭ ، لېكىن ئۆزىڭنى چەبدەس تۇتۇڭ ، ناپولېئوننىڭ پاسكىنا كىيىمىنى ئۆيگە مۆكۈنۈۋېلىپ يۇغىن دېگەن سۆزى ، ئۆز ئەيىبىڭنى سزاى قىلما دېگەن مەنىدە ئېيتىلغان» دېگەندى . مەن شۇنىڭدىن كېيىن قاتتىق دىققەت قىلىشقا ۋەدە بەرگەندىم . مانا ، يەنىلا بىر بويا كىرىم ، بۇ كىچىك ئىش ، لېكىن ئۇ مېنىڭ ئۆزۈمگە قويغان تەلەپلىرىم ئالدىدا بوشاڭ ئىكەنلىكىمنى كۆرسىتىدىغان ئىش . كىچىك تەلەپكە جاۋاب بېرەلمىگەن ئادەم ، چوڭ تەلەپ ئالدىدا قانداق مۇمەيدىسىگە ئۇرالىسۇن ؟ يېقىندا مەن ئىرادە تاۋلاش توغرىسىدا خېلى ئىزدەندىم ، پىسىد-

خولوگىيىدىن ئاساس ۋە ئۇسۇل ، تارىختىن جانلىق مىسال ئىزدەدە .
دىم . ئۇلۇغ ئىشقا بەل باغلىغان بىر ياش تەلەپچان ۋە قەتئىي
بولمىسا ، ھەرقانچە ئەقىللىق بولغىنى بىلەنمۇ يېرىم يولدا توختاپ
قالدۇ . ئەقىل — سېنى غايە يولىدا ئۇچۇرىدىغان قانات ، تەلەپچان .
لىق بىلەن قەتئىيلىك — شۇ قاناتقا ھەرىكەت بېرىدىغان كۈچنىڭ
مەنبەسى . مەن يېقىندا دۈەن لاۋشى بىلەن مۇشۇ توغرىسىدا سۆز-
لەشتىم .

— دۈەن لاۋشى ، سىزمۇ يىگىرمە ياش ۋاقىتلىرىڭىزدا ، ئۆزدە-
ڭىزنىڭ بەزى ئاجىزلىقلىرىنى بىلىپ تۇرۇپ يول قوياتتىڭىزمۇ ؟
ئۇ كۈلۈمسىردى ۋە كۆزەينىكىنى سۈرتۈۋېتىپ ماڭا تىكىلىپ
قارىدى :

— ياخشى سوئال . ئومۇمەن ئېيتقاندا ، مۇكەممەل ئادەم بو-
لۇش ئۈچۈن ، ئۆزىدە كۆرۈلگەن ئاجىزلىقلارغا رەھىم - شەپقەت
قىلماسلىق لازىم . لېكىن ، بىز ئۆز ئەيىبلىرىمىزنى يېڭىشكە
كۈچىمىز ۋە ئىلاجىمىز ئىدۇق . بۇنىڭ سەۋەبى ئاددىي : بىزنى
تەربىيىلىگەن ھۆكۈمەت بىزنىڭ شەخسىي پەزىلىتىمىزنى ھېچنېمە-
گە ئۆلچەم قىلمايتتى . لېكىن ھازىرچۇ ؟ ئىنسانىي پەزىلەت جەمئى-
يەتنىڭ بىر بايلىقى بولماقتا . سىز مېنى ئۆزىڭىزنىڭ ھايات يولى-
ڭىزغا ئۈلگە قىلماڭ ، خاتالىشىسىز . نېمىشقا دېگەندە ، مەن كونا
جەمئىيەتنىڭ زاۋۇتىدىن چىققان ، سىز بولسىڭىز ، ھەقىقىي ئىن-
سانىي خىسلەت زاۋۇتىدا ئىشلىنىۋاتىسىز ، سىز ئۆزىڭىزگە قاسد-
راقچىلىكمۇ سۈنئىي نەرسە بىلەن پەرداز بەرمەڭ ، قاتتىق تەلەپ
قويۇڭ ، تاللىغان يولىڭىز توغرا ، سىز ئەتراپلىق بىلىم ئېلىشقا
دېققەت قىلىسىز . پەلسەپە ، تارىخ ، ئارخېئولوگىيە قاتارلىق بىلىم-
لەرگىمۇ ھەۋەس قىلىسىز . يەنە سىز پىئونېر ئەترىتى ۋە ياشلار
ئىتتىپاقى تەربىيىسىنى كۆردىڭىز . مانا بۇ نەرسىلەر بىزدە يوق
ئىدى . دەرەخكە يوپۇرماق قانچىلىك زۆرۈر بولسا ، ئىنسانغا پەزى-
دە .

لەت شۇنچىلىك زۆرۈر . خۇددى نەچچە كىشىنىڭ غۇلجى يەتمەيدى .
 غان دەرەخنى ، ئادەمنىڭ كۆزىچىلىك يوپۇرماقلار ياشناتقىنىغا
 ئوخشاش ، ئىنساندىكى ئەخلاق - پەزىلەتنىمۇ كۆزگە كۆرۈنمەيدىغان
 ئۇششاق - چۈششەك نەرسىلەر تەمىنلەپ تۇرىدۇ .
 مېنىڭ يادىمغا رەقىپنىڭ ، «كاپىتال» نى ئوقۇماي تۇرۇپمۇ
 «ماركسىزمچى» بولغىلى بولىدۇ ، دېگەن سۆزى كەلدى - دە ،
 دۈەن لاۋشىغا :

— تۇرمۇشتا ساختىلىقنى پەزىلەت دەيدىغانلارمۇ بولىدىغۇ .
 ئۇلارنى تېخى بەزى يەرلەردە ئەتتۈرلىشىدۇ ! — دېدىم .
 — بېلىق كۆزىنى مەرۋايىت قىلىپ باشقىلارنى ئالدايدىغانلار
 ھامان ساختا نەرسىنى ھەقىقەت دەپ قارايدۇ ، بۇ قاراشقا ئۇلار
 ئادەتلەنگەن . ئۇلارمۇ بىزنىڭ جەمئىيەتتە پايدا تاپالايدۇ ، لېكىن
 زىياننىڭ چوڭىنى تارتىدىغانلارمۇ يەنە ئاشۇلار !
 مېنى ياشلار ئىتتىپاقى يىغىنىغا چاقىرىپ ياچېيكا شۇجىسى
 كىردى . دېمەك ، بۈگۈن ھەپتىگە بەش . ئەتە كەچ مېنىڭ ياتقىمغا
 مېھمانلار كېلىدۇ .

2

بىزارمەن ، بۇ بىر جانغا تېگىدىغان ئاۋارىچىلىك ! پۈتۈن بىر
 ئاخشام قىزلار بىلەن قۇرۇق گەپ سېتىشىپ ، ئۇلارنىڭ سۈنئىي
 كۈلكىلىرى ، ناز قىلىپ قاپقىنى سۈزۈپ ، لەۋلىرىنى پۈرۈشتۈ .
 رۈشلىرىنى كۆرۈپ ئولتۇرمەن . بۇ ئىش مېنىڭ ئۈچۈن زېرىكىش .
 لىك ۋە ئازابلىق . مەن ئۆزۈمنىڭ ئەزىز ياشلىقىمنىڭ ھەر بىر
 سائىتىگە جاۋابكار ، قۇرۇق ۋە مەنسىز ئىشقا ۋاقىت سەرپ قىل .
 سام ، ھېلىقى «ئىرادە چىڭىتىش» توغرىسىدا بەرگەن ۋەدەمگە
 ئەمەل قىلمىغان بولمەن . بۈگۈن ھېلىقى گۈزەلئاي

دېگەن تەكەببۇر قىز مېنىڭكىگە مېھمانغا كېلىدۇ . ئۇ مەيلى ئۆز چىرايى بىلەن قانچىلىك شوھرەت قازانسا قازىنىۋەرسۇن ، ماڭا بەربىر ، مېنىڭ ئۈچۈن ئۇ سەت ۋە يېقىمىسىز . ئۇنىڭ چىرايى مەيلى باشقا يىگىتلەرنى جەلپ قىلىۋەرسۇن ، ئۇ مېنىڭ ئۈچۈن ئەرزىمەس ۋە زېرىكىشلىك قىز . قىسقىسى ، مېنىڭ بۇ «گۈزەل» نى كۆرەرگە كۆزۈم يوق . ئەلەم قىلىدىغىنى ، مۇشۇ مەنىسىز ئىشنى دەپ ، دوستۇمنىڭ كۆڭلى ئۈچۈنلا ، چۈشتىن كېيىنكى ئالتە - يەتتە سائەتلىك ۋاقتىم يېمەك - ئىچمەك سېتىۋېلىشقا سەرپ قىلىندى . چۈشنىڭ ئالدىدىمۇ رەقىپ ياتقىمىنى بېزەيمەن دەپ مەزەمنى قويمىدى . ئۇ تامغا گىلەم ئاستى ، كىيىم ئاسقۇچقا ئىككى قۇر كاستۇم - بۇرۇلكىسى بىلەن يازلىق پەلتوسىنى ئەكەپ - لىپ ئاستى ، ئورۇن - كۆرپە ، ئەدىيالارغا ئەتىراپ چاچتى .

— بۇلىرىڭ ئارتۇقچە ، رەقىپ !

— ئارىلاشما ، قىزلارنى بىلىمىگەندىكىن...

مەن كىتابىمنى ئوقۇپ بىر چەتتە ئولتۇردۇم ، ھەتتا داستىخان تۈزەشكىمۇ قول تىقىمىدىم . ئۇ كونسېرۋا ، قاسقاندا پىشۇرۇلغان قوي گۆشى ، مايدا پىشۇرۇلغان توخۇ گۆشى ، كاۋاپ ، سامسا ، شاكىلات ، تاتلىق - تۈرۈم ، مېۋە - چېۋە ، نان - توقاچ ، پېچىنە - پىرەنىكلەرنى ھەر خىل تەخسە - قەندەللەرگە ئەپلەشتۈرۈپ تىزدى .

— كۆردۈڭمۇ ، — دېدى ئۇ ھەتتا ئېغىز سۈرتىدىغان كىچىك چاسا ياغلىقلارنىمۇ قويۇپ بولغاندىن كېيىن ، — چەت ئەل مەلىكىسىنى كۈتۈشكە يارايدىغان يىگىتمەن . قىزلارنىڭ غىزاسىغىلا يەتمەش يۈەن خەجلىدى ، ھاڭ - تاڭ قالسۇن ، قىزلارنى باغلايدىغان يىپ مۇشۇ پۇل ، بىلەمسەن ، پۇل . پۇل بىلەن ھەرقانداق قىزنىڭ كۆڭلىنى سېتىۋالغىلى بولىدۇ . ئاخشاملىققا پىكاپ ياللايمىز ، ئىككى يۈز سوم كەتسىمۇ مەيلى . غۇلجا يىگىتلىرىنىڭ مەردلىكىنى

كۆرسىتىش ئۈچۈن ، دادامدىن قالغان دۇنيانىڭ ھەممىسىنى خەج-
لەشكە رازىمەن . بۇنىڭ ھەممىسىنى سېنىڭ ئۈچۈن قىلىمەن ،
ئەلا !

— مېنى ئاۋارە قىلىش ئۈچۈن بۇنچە پۇل خەجلەش ئەخمەقلىك-
قىغنى تولۇق ئىسپاتلاپ تۇرسىمۇ...

— قويه ، قويه ! — دېدى ئۇ قوللىرىنى شىلتىپ ، — قىزغا
سېنىڭ كۆيۈشۈڭ ياكى توڭلىشىڭ ماڭا بەربىر ، ماڭا لازىمى
قىزلارنى ساڭا باغلاپ قويۇش . سەن ئىشەنچلىك بىر موما ياغاچ .
ئاساۋ ئاتنى ساڭا باغلاپ قويىمەن - دە ، ئېپىنى تېپىپ لىككىدە
مىنىۋالىمەن .

مەن كۈلۈپ قويدۇم . ئۇ يەنە ۋالاقلىدى :
— گۈزەلئاي ساڭا ئۈمىد باغلاپ ، باشقىلار بىلەن يۈرمىسىلا
بولدى . بىلەمسەن ، ئۇنىڭ باشقىلار بىلەن يۈرگىنىنى ئاڭلىسام
يۈرىكىم قېپىدىن چىقىپ كېتىدۇ . مەن ئۇ قىزغا ئۆلگۈدەك كۆيد-
مەن ، قىز مېنى ياراتمايدۇ . بەزى كېچىلىرى ئۇخلىماي خۇدايىم-
غا ، مېنى نېمىشقا بۇنداق پەۋاز قاپاق ، يوغان بۇرۇن ، پىت كۆز ،
ئات يۈز ، دورداي كالىپۇك قىلىپ ياراتتىڭ ، دەپ دەۋا قىلىمەن !
— پۇلۇڭچۇ ؟ نېمىشقا پۇلۇڭنىڭ ئۇنىڭ كۆڭلىنى سېتىۋې-
لىشقا قۇربى يەتمەي قالدى ؟

— تۇفى ! ساڭا ئوخشاشلارنىڭ چىرايى ، ناخشا ، شېئىر ،
بىلىم دېگەنلىرى ، مېنىڭ پۇلۇمنىڭ بازىرىنى ئۆلتۈرۈۋاتامدۇ ؟
ئەينەككە قارىغىنا ، سېنىڭ قېشىڭ قاش ئەمەس ، قىزنىڭ يۈرىكىگە
تېگىدىغان ئوق . سېنىڭ بۇرنۇڭچۇ ؟ لېرمونتوف كۆرگەن بولسا ،
پىچورىننىڭ بۇرنىنى سېنىڭكىگە ئوخشاتقان بولاتتى . ھەممىدىن
يامىنى ، سېنىڭ مۇنۇ خۇمارلىشىپ تۇرىدىغان چىرايلىق ، لېكىن
دۆت كۆزۈڭ . قىزلار ساڭا ئوخشاشلارنى كۆرسە ، ئۇھ تار-
تىپ ، ماڭا ئوخشاشلارنى كۆرسە ، چوكا مۇزدەك توڭلىۋالىدىكەن

ئەمەسمۇ !
 — پۇل بىلەن شىمالىي مۇز ئوكيانىدەك كۆڭۈلنى تۇرپاننىڭ
 يەتتىنچى - سەككىزىنچى ئايلىرىدەك قىلىۋەتكىلى بولىدۇ ، دەيتە -
 تىڭغۇ دائىم !

مەن ئۇنىڭ ئاغزىنى تاتلىدىم .
 — راست ، بولىدۇ ، — دېدى ئۇ قوللىرىنى شىلتىپ ، —
 مۇز كۆڭۈللۈك قىزلارنى چوغ - كاۋاپ قىلغانمۇ پۇل ، قوزىدەك
 مۆمىن يىگىتنى خاراب قىلغانمۇ پۇل ! ۋاقتى كەلگەندە شۇنداق
 بولىدۇ . بىلىپ قوي ، قىزلار دەسلەپ چىرايىنى تاللايدۇ ، ئاخىر
 پۇلنى خالايدۇ . مەن قىزنىڭ چىرايىغا ئەمەس ، سېنىڭ چىرايىڭغا
 پۇل خەجلەۋاتمەن . چىرايىڭنى ماڭا ساتتىڭ ، بىلەمسەن ، ئاۋاق .
 قىز ساڭا كۆڭۈل بېرىدۇ ، ئاخىرىدا مېنىڭ ئالىقىنىمغا چۈشىدۇ !
 قېنى ئەمەس ، سەنمۇ شېخىڭنى تۈزە ، قىزلارنى جەلپ قىلىدىغان
 لىرىكىلىق شېئىرلارنى ، تەسىرلىك سۆزلەرنى تەييارلاۋەرگىن ،
 مەن كەتتىم .

مانا ، ئۇنىڭ كەتكىنىگە يېرىم سائەت بولدى ، مېنى غەم
 باسقۇلىمۇ يېرىم سائەت بولدى . خەت يازىدىغان ئۈستىلىمدە يې -
 مەك - ئىچمەك ، كىتابلىرىم ئاق قەغەزلەر بىلەن چۈمكەلگەن .
 مەن مانا ھۆكۈم كۈتۈپ تۇرغان جىنايەتچىدەك دەككە - دۈككىدە
 قىزلارنى كۈتۈپ تۇرۇۋاتمەن .
 يېنىك توپلەي ئاۋازلىرى ، كۈمۈش قوڭغۇراقنىڭ ئاۋازىدەك
 كۈلكىلەر... مانا ، مېھمانلار كېلىشتى .

«ئۇ راستتىنلا گۈزەل كەن ، لېكىن مېنىڭ ئۇنى گۈزەل دېگۈم
 كەلمەيدۇ ، ئۇ ماڭا كۆرۈمسىز ، سوغۇق كۆرۈنىدۇ ، ئۇنىڭ كۈلكى -
 سىمۇ سەتكىنا !...» مەن گۈزەلئايغا قارىدىم . ئۇنىڭ ۋۇجۇدىدىن
 سەت نەرسىلەرنى ئىزدىدىم . مېنىڭ ساقچى ئاپشاركىلىرىدەك سەز -
 گۈر كۆزلىرىم ، ئۇنىڭ بەدىنىنى تىنتىشقا باشلىدى ، سەزگۈل -

رىم ئاللىقاچانلا ئۇنى : «بىلىمسىز ، ھېسسىياتسىز ، قەدىرسىز قىز !» دەپ ھۆكۈم چىقىرىپ بولدى . مەن كۆزلىرىمنىڭ قوماندانلىقى شتابقا — مېڭەمگە بېرىدىغان خەۋەرلىرىنى كۈتمەكتىمەن ، كۆزلىرىم تېخىچىلا قاراشتۇرماقتا . مەن ئوقۇرمەنلەرگە قىزنىڭ شۇ ئاخشامقى سۈرىتىنى سۆز بىلەن سىزىپ بېرەي . ماڭا ئۇنىڭ ئەيىبىنى ئوقۇرمەنلەر ئېيتىپ بېرىپ ، مېنىڭ رەھىمىمگە ئېرىش-سۇن . ئۇ زىلۋا ، ئوتتۇرا بوي ، ئىككى ئۆرۈم توم چېچى تۈرمەك-لەنمىگەن ، ئېغىز تىلى بىلەن ئېيتقاندا ، ئەگرى تېقىمىغا چۈشۈپ تۇرىدۇ . بۇ چاچلار قۇندۇز تۈكىدەك تۈم قارا ۋە يالتىراق . ئۇنىڭ قول ، بويۇن ، تاماقلرى سۈتتەك ئاق ۋە سۈزۈك ؛ ئەۋرىشىم گەۋدىسىنى كۆتۈرۈپ تۇرغان پۇتلىرى تۈز ۋە ئۇزۇن ؛ قىرلىق بۇرنى چىمدىپ قويغاندەك يارىشىملىق ؛ يوغان ، نۇرلۇق ، خۇمار كۆزلىرى كېيىك بالىسىنىڭ سەزگۈر كۆزلىرىنى ئەسلىتىدۇ ؛ ئىنچىكە قاشلىرى ، ئانار سۈيىدىن ھەل بېرىلگەندەك سۈزۈك لەۋ-لىرى ئۇستا رەسسامنىڭ قولى بىلەن پۈتكەندەك نەپىس ۋە چىراي-لىق . ئۇ تولۇق يۈزىگە زىنخ پەيدا قىلىپ كۈلگەندە ، خۇددى شەبنەم بىلەن يالتىرىغان بىر تال غۇنچە ئېچىلغاندەك بىلىنىدۇ . ئۇنىڭ سەدەپتەك ئاپئاق ، ئۇششاق چىشلىرى ھال رەڭ لەۋلىرى ئارىسىدا يالتىرىغاندا گويىكى ئانار دانىلىرى ئورنىغا سەدەپتەك يالتىراق ئۇنچىلەر پاتۇرۇپ قويۇلغاندەك تۇيۇلىدۇ... نېمىشقا ماڭا سەت كۆرۈنىدىغان بۇ قىزدىن ئەيىب تاپالمىدىكىن ، دەپ كۆزلىرىمگە كايىدىم ، ئۇنى ئاز دەپ مېنىڭ كۆزلىرىم قىزنىڭ كىيىنىد-شىگىمۇ زوقلاندى . ئۇ بېشىغا ھال رەڭ زەر ياغلىق سالغان . بۇ ياغلىق يالت - يۇلت قىلغاندا ، قۇلىقىدىكى ھال رەڭ ياقۇت كۆز-لۈك ئالتۇن ھالقىسىدىن چىققان شولا بىلەن قوشۇلۇپ ، ئۇنىڭ سۈتتەك يۈزىدە ئانار سۈيىدىن ھەل بەرگەندەك يۇپقا قىزىللىق پەيدا قىلىدۇ . قارا گۈللۈك شىپۇن دۇخاۋا كۆڭلىكى ، ئەمدىلا كۆتۈرۈل-



گەن كۆكرەكلىرى ئارىلىقىدىكى ئالتۇن بۇلاپكىسى ۋە ئۇنىڭ بويى-
نىدىكى كەھرىۋا مارجان بىلەن قوللىرىدىكى ئۈزۈكلىرى ، ئالتۇن
ساپلىق كىچىككىنە قول سائىتى ، كۆڭلىكى سىرتىدىن كىيگەن
سۇس يېشىل ، قايرىما ياقىلىق پوپايكىسى ئۇنى تېخىمۇ گۈزەللەش-
تۈرگەن . كۆزلىرىم قىزنى «گۈزەل» دەپ قارارلاشتۇردى ، لې-
كىن «گۈزەل» مۇسەت بولىدىغۇ ، بەزىدە ھەسەلمۇ ئەمەن تېتىغانغا
ئوخشاش ، ئېۋەنسز بىر گۈزەلمۇ چېنىڭغا تەگكىنى ئۈچۈن ئۆز
گۈزەللىكىنى يوقىتىدىغۇ . مانا بۇ گۈزەلئايىمۇ خۇددى شۇنداق .
ئۇنىڭ پۈتۈن گۈزەللىكى باشقىلارنى ئۆزىگە تارتقىنى بىلەن ، مېنى
ھەرگىز تارتالمايدۇ . بەربىر ، ئۇ تامدىكى سۈرەت ، ئۇ مېنىڭدە
مۇھەببەت پەيدا قىلالمايدۇ...

قىز ماڭا قاراپ تۇنجى قېتىم كۈلدى . ئۇنىڭ كۆزلىرىدىن
چىققان ئادەمنى بېھوش قىلىدىغان نۇرلار مېنىڭ يۈرىكىمگە تەگ-
دى ، يۈرىكىم تىترىگەندەك ، بىرى مېنى غىدىقلىغاندەك ، بەدىنىم-
دە يوشۇرۇن بىر ۋەھىمىلىك تەۋرىنىش پەيدا بولدى . «نېمە ،
ئىرادەم شۇنچىلىكىمۇ ، ياق ، مەن بەدىنىمدە ھەۋەس سۈيىنىڭ قى-
مىرلىشىغا يول قويمايەن !» دەپ ئويلىدىم . لېكىن ، كۆزلىرىم
ئىرادەمگە بويسۇنمىدى ، ئۇلار قىزنىڭ بىرلا تەبەسسۇمى بىلەن
بارلىق ئۆچمەنلىك ۋە ئاداۋىتىنى قايرىپ قويۇپ ، شىرنىگە تەلپۈن-
گەن ھەرىدەك قىزغا قاراپ ئىنتىلدى . مېنىڭ كۆزلىرىم ، ھېلىقى
چاغدا قىزنىڭ مېنى كەمسىتىپ كالىپۇكىنى پۈرۈشتۈرگىنىنى ،
ئۇنىڭ تەكەببۇرلۇقىنى كۆرگەن ، مېنىڭدە غەزەپ ۋە نەپرەت پەيدا
قىلغان كۆزلىرىم ، بۈگۈن بىرىنچى بولۇپ ئىرادەمگە بويسۇنمىغى-
لى تۇردى . دېمەك ، ھەممىدىن يامىنى كۆز ئىكەن ، بۇ كۆزلىرىم
مېنى بالاغا قويمىسا بولاتتىغۇ ، قىزنىڭ بەدىنىدىن ئەيىب تاپ
دېسەم ، تەتۈرىچە ئۇنىڭ گۈزەللىكىنى تېخىمۇ ئاشۇرۇۋەتكەن كۆز-
لىرىم ، بۈگۈن بىرىنچى بولۇپ تەسلىمچى بولۇپ چىقتى ، مانا

قىزغا قادىلىۋېلىپ مېنى بىئارام قىلىشقا باشلىدى...
 — ھوشۇڭدىن كەتمە يەنە ، ھوي دەرۋىش ، ئۆزۈڭنى تۇتۇۋال !
 رەقىپ مېنىڭ بىلىكىمنى چىمدىپ تۇرۇپ قۇلىقىمغا پىچىر-
 لىدى .

— پىچىرلاشقا رۇخسەت يوق ! — دېدى بۈگۈن ئالاھىدە
 خۇشخۇيلىشىپ كەتكەن ئادىلە سەزگۈرلۈك بىلەن قاقلاپ كۈ-
 لۈپ ، — رەقىپكا ، نېمىدەپ كۈسۈرلىدىڭىز ، ئوچۇق ئېيتىسىز !
 — ماقۇل ، ئادىلە ، — دېدى رەقىپ قىزنىڭ جەينىكىدىن
 يېنىك تۇتۇپ ، كۆزلىرىنى ئوينىتىپ ، — راستىنى ئېيتسام ، بۇ-
 گۈنكى ئولتۇرۇش چىرايلىقلارنىڭ ئۇچرىشىش مەيدانى بولدى .
 مەنمۇ ئۆزۈمنى گۈزەل يىگىت ھېس قىلىۋاتىمەن . نېمىشقا دېگەن-
 دە ، گۈزەللەرنىلا كۆرۈپ ، ئىنسانلارنىڭ ھەممىسىلا مۇشۇنداق
 گۈزەل بولغاندىكىن ، مەنمۇ بىر گۈزەلكەنمەن دەپ ئويلىشىم تەبى-
 ئىيغۇ ؟ بۈگۈن ناھايىتى خۇشالمەن ، ھاياجان ئۇچقۇنلىرىدىن بىرى
 بىسوراق سەكرەپ چىقىپ ، ئەلاننىڭ قۇلىقىغا تېگىپ كەتتى ،
 ھا... ھا... ھا...

ئۇ نەلەردىدۇر ئىچىپ ئۈلگۈرۈپتۇ . بىز ئۇنىڭغا ئەگىشىپ
 كۈلۈشتۈق .

مەن قىزلارنى ئۈستەلگە تەكلىپ قىلدىم . ئورۇندۇقلاردا ئول-
 تۇرۇشتىن بۇرۇن ئادىلە ئارتىسلارغا خاس ھېسسىياتچانلىق بىلەن
 كۈلۈپ تۇرۇپ :

— جانجىگەر دوستۇم ، گۈزەلئاي ، — دېدى ئۇ ئۇسسۇل
 ئوينىغاندەك يېقىملىق ھەرىكەت بىلەن دوستىنىڭ بوينىدىن يېنىك
 قۇچاقلاپ ، — ئىسمىمۇ ، جىسمىمۇ گۈزەل . باشتا ئېيتىپ قوياي ،
 تىكىلىپ قاراۋېرىشكە بولمايدۇ . ئېچىڭلار كىرىپ قالسا ، بۇ يەردە
 ئاشچى موماي يوق . لېكىن ، بولۇپمۇ رەقىپكا ، كۆزىڭىزگە ئىگە
 بولۇڭ ، ئەگەر كۆزىڭىزنى باشقۇرالمىسىڭىز بىزگە قويۇپ بېرىڭ ،

بىراقلا تېكىپ قويىمىز !
 — شۇنداق قىلساڭلار كەن ! — دېدى رەقىپ ھەييارلىق قىلىپ ، — بۇ كۆزۈمدىن ئۆزۈممۇ تويدۇم . بىرىنچىدىن ، كۆرۈم .
 سىز ، ئىككىنچىدىن ، ئاچ كۆز...
 — ئىككىنچى ئەيىبى خەتەرلىك ئىكەن ! — دېدى ئادىلە
 كۈلۈپ تۇرۇپ ، — قېنى ئەلا ، ئەكېلىڭ قولىڭنى ، گۈزەلئاي
 بىلەن قول ئېلىشىپ كۆرۈشۈڭ ، رەنجىشلەر بولغان بولسا ئۇنتۇڭ .
 لار ، ئەمدى دوست بولۇڭلار . ھازىردىن باشلاپ ، سىز بىزنىڭ
 كومپانىيىنىڭ ئەزاسى ، ھەر شەنبە بىز بىللە بولىمىز . ئەكەلگىنە
 گۈزەل ، ئوماق قولۇڭنى ، ئەلاننىڭ ئاللىقىنىغا قوي !
 گۈزەلئاي ماڭا يالت قىلىپ قارىدى . دە ، يۈزىگە شەپەق
 ئورۇلغاندەك قۇلاقلىرىغىچە قىزىرىپ كەتتى . ئادىلە ئۇنىڭ نازۇك
 قولىنى نېمىشقىدۇر مېنىڭ سۇس تىترەۋاتقان ئاللىقىنىمغا قويدى :
 — ھەي گۈزەل ، ئەلانى ئوقۇتقۇچى دېسىمۇ ، ساۋاقداش دېسىمۇ .
 مۇ بولىۋېرىدۇ ، ھەي ئادەم ، دېسەڭمۇ ، ھەي بالا ، دېسەڭمۇ قاملىد .
 شۇۋېرىدۇ ، قېنى ئەمىسە ، دوست بولۇڭلار ! دوست - دوست ،
 چىمەن دوست ، ئاداش - ئاداش بولايلى ، تاپقان ناننى تەڭ يەيلى ،
 سېنىڭ ، مېنىڭ دېمەيلى !...
 — يىغلىمايلى ، كۈلمەيلى ، چىڭ تاۋاردەك ئۆڭمەيلى ، —
 قالغىنىنى رەقىپ داۋام قىلدى ، — چىنار ئوخشاش كۆك-
 لەيلى ، ئەتىرگۈلدەك گۈللەيلى ، قېرىساقمۇ ئۆلمەيلى !...
 — ھا... ھا... ھا...
 چاي تارتىلدى ، بىز غىزاغا تۇتۇندۇق . گۈزەلئاي بىردىنلا
 ئېچىلىپ ، تەبىئىيلىشىپ قالدى . ئۇ ئۆزىنى ئەركىن تۇتۇپ تاماق-
 لانماقتا ، بۇ مەجەزى بىلەن ئۇ مېنىڭ زوقۇمنى قوزغىماقتا .
 — كىچىك قىزغا ئوخشايدىكەنسىز ! — دېدىم مەن ئۇنىڭ
 ئەركىلەپ ، ئەركىن تاماق يېيىشىگە قاراپ ، — يالغۇز قىزمۇ ،

تۇنجى قىزمۇ ؟

— ھەر ئىككىلىسى .
— دادىڭىز پۇللۇقمۇ ؟
— رەقىپكامنىڭكىدىن كەمبەغەلرەك !
— ئوتتۇرا مەكتەپنى پۈتتۈرۈپ ، نېمىشقا ئالىي مەكتەپكە تەييارلىق قىلىمىدىڭىز ؟
— ناخشىچى ئۈچۈن چىق ئوقۇشنىڭ زۆرۈرىيىتى قانداق چىلىك ؟ — دېدى ئادىلە ، — چىق كىتاب ئوقۇغان ئادەم سىزدەك يىگىرمە ياشقا كىرمەي تۇرۇپ ئاتمىش ياشلىق بوۋايدەك ئېغىر - بېسىق بولۇپ كېتىدۇ . گۈزەل بىلەن بىز كېيىنەك ، ھەرىدەك ئۈچۈپ يۈرۈشنى ياخشى كۆرىمىز . ئەلاغا باھا بېرىپ باقاي : نامى ئوقۇتقۇچى ، ئىسمى ئوقۇغۇچى . ئۆزى بالا ، روھى بوۋاي ، قانداق رەقىپكا ، ھاراقنى ئوغرىلىقچە ئىچىۋېرەمسىز ؟ نېمە دەردىڭىز بار - كىنتاڭ !

رەقىپ قىزىشقا باشلىدى :

— ئەلا ، قىزلارغا قىزىلىنى ، ئۆزىمىزگە ئېقىنى قوي ، نېمە دېدىڭ ، ئادىلە ؟ ئۆزى بالا ، روھى بوۋاي دەمىسنا ؟ توغرا ئېيتتىڭ ، مېنىڭ دوستۇم يىگىرمە ياشلىق بوۋاي ، ئەقلى كاللىسىغا پاتماي ساندۇقتا زاپاس ساقلىنىدۇ ، ئوقۇغان كىتابى ئۆمرىدىن يۈز ھەسسە كۆپ . بۇنىڭ غەلىتە ئىشلىرىمۇ چىق ، بازارغا بىللە چىقساق ئوڭاي - لا چۈشۈپ قالىدۇ . مەن بۇنىڭغا سۆزلەپ ماڭمەن ، بىر كەمدە سوئال سورىسام ، جىم ، قارىسام يوق . ئاپلا دەپ ئارقامغا يېنىپ ئىزدەيمەن ، قارىساڭ كىتابپۇرۇشنىڭ ئالدىدا غېمىدە يوق كىتاب ئوقۇپ ئولتۇرغان... يەنىچۇ تېخى ، ھە دېسىلا ئۆيىنىڭ ئاچقۇچىنى ئىچىدە ئۇنتۇپ قېلىپ ، سىرتىدىن قۇلۇپ سالىدۇ ، يەتتە قېتىم قۇلۇپ يەڭگۈشلىدى ، پۈتۈن بىر كىتابنى بىرلا ئوقۇپ بىلىۋالغىنى بىلەن ، شەپكىسىنى نەگە ئېسىشنى تېخىچە بىلمىدى ، بەزى كۈن -

لىرى ئاشخانغا شەپكىسىنى تەتۈر كىيىپ بارىدۇ . بىر كۈنى قارىسام ، مۇرىسىگە لۆڭگىسىنى ئارتىپ قىرائەتخانغا كىرىپ كېتىۋاتىدۇ . «نەگە ؟» دېسەم ، «مۇنچىغا دەيدۇ تېخى !» ...

قىزلار كۈلگەنسىرى ئۇ قىزىپ سۆزلىدى .
 — بولدىلا ! — دېدىم مەن ئۇنىڭدىن رەنجىپ ، — ئاغزىڭ بىكار بولسا ، ھارنىڭنى ئىچكىنە !

— مەن بىر كىتابتا بىر ياشنى ئوقۇغان ! — دېدى گۈزەلئاي قىزىرىپ سۆزلەپ ، — ئۆزى يىگىرمە ياشقا كىرگەن بىلەن ، قارىماققا ئوتتۇز ياشتەك كۆرۈنىدىكەن ، بۇنىڭ سەۋەبى ، ئۇ پۈتۈن ۋاقتىنى كىتابقا سەرپ قىلىدىكەن .

— «ھارپا» دىمۇ ؟ — دېدىم مەن دەرھال .
 — ھەئە ! — قىز ماڭا قىزىقىپ قارىدى ، — سىز ئوقۇمىغان كىتاب قالمىغانمۇ نېمە ؟

— ئىنجىل بىلەن تەۋراتتىن باشقا ھەممە كىتابنى ئوقۇغان نېمە بۇ ، — دېدى رەقىپ چاقچاق قىلىپ ، — ئادىمى سەيپۇللا ، نوھى نەبىيۇللا ، ئىبراھىم خەلىلۇللا ، ئىسمائىل زەبىيۇللا ، مۇسا كەلىمۇللا ، ئەيسا روھىللا ، مۇھەممەت روسۇلىللا ، يەتتە «يۇللا» نىڭ تەلىملىرىدىن تارتىپ ، ئەللىكىنچى يىللارغىچە چىققان بارلىق «ئىزم» لارنى بىلىۋېلىشقا بەل باغلىغان يىگىت بۇ ! ئەمما لېكىن ، يىگىرمىنچى ئەسىردە يىگىرمە ئالتىنچى پەيغەمبەر تۇغۇلىدىغان بولسا ، ئۇ تۇغۇلۇپ بولدى ، ئۇ ، مانا مۇشۇ ئەلا !

بىز كۈلۈشتۇق . مەن ئۇنىڭ بۇ مازاق قىلىشلىرىدىن زادىلا رەنجىمىدىم . ئۇنىڭ مەقسىتى ئېنىق ، ئۇ مېنىڭ ئاغزىمنى تاتىلماقتا ئىدى :

— شېئىر ئوقۇغىنا ، ئەلا ، سەن شېئىر ئوقۇساڭ ، مەن شەرۋەت ئىچكەندەك ھۇزۇرلىنىمەن . سېنىڭ بىلەن بىللە يۈرۈپ ئالىي مەكتەپنىڭ ئەدەبىيات فاكولتېتىنى ئوڭايلا پۈتتۈرىدىغان بول.

دۇم . ئولتۇرۇش شېئىر بىلەن باشلانسۇن ، ئەمما ئاخىرى تانسا بىلەن ئاخىرلاشسۇن !

رەقىپ بۈگۈن ئالاھىدە سۆزمەن ، خۇش چاقچاق بولۇپ كەت-كەن ، ئالاھىدە ياسىنىۋالغاندى : قوڭۇر كاستۇم ، قارا بۇرۇلكا كىيگەن ، پاخما چاچلىرىنى مايلاپ ، سىلىق تارىغان ، ھاۋا رەڭ يىپەك كۆڭلەككە توز سۈرەتلىك ھال رەڭ گالستۇك تاقىغان... ساقال - بۇرۇتى پاكىز قىرىلىپ ئەتىر چېچىلغان بول-سىمۇ ، ئۇنىڭ يىگىرمە ئالتە ياشلىق يىگىتلەردە بولىدىغان تەبىئىي جەلپ قىلىش كۈچىدىن خالىي يۈزى ھامان تېگى - تېگىدىن سېرىق ۋە كۆكۈش كۆرۈنەتتى . قىزلارنىڭ سالامەتلىكى ۋە بەختى ئۈچۈن كۆتۈرۈلگەن رومكىلار ، ئۇنىڭ كەيپىنى ياخشىلاش ئورنىغا تەتۈرچە يامانلاشتۇرۇۋەتتى . ئۇ ئەمدى مەست بولۇشقا ئۆتتى ، ماڭا زورلاپ يۈرۈپ خېلىلا جىق ئىچۈرۈپ قويدى . قىزلارمۇ قىزىل ھاراقنى ئىچىپ ئېچىلغان . گۈزەلئاي ماڭا يېقىن ئولتۇرۇۋې-لىپ ، ھېلىدىن - ھېلىغا كۈلەتتى ، پات - پاتلا ئۇنىڭ قولى قولۇمغا ، تىزى تىزىمغا تېگىپ كېتەتتى . بۇنداق چاغلاردا ، مېنىڭ ئىچىملىك بىلەن ئويغانغان ھېسلىرىم يىگىتلىك ھەۋسىمنى قوز-غايىتى . ئىچىمدىن خۇددى بىر نەرسە كەينى - كەينىدىن ئېتىلىپ چىقىۋاتقانداك ئارقا - ئارقىدىن : «ئۇھ !» دەيتتىم . بۇ ھال دوستۇمنى ئەنسىزچىلىككە سالماقتا . ئۇ بىئارام بولۇپ ھەدەپ ھاراق ئىچمەكتە ئىدى .

— سىزنى گارموننى ياخشى چالىدۇ دەپ ئاڭلىدۇق ، — دېدى گۈزەلئاي بىتاقەت بولۇپ ، — ھازىر راسا تانسا قىزىدى ، بەشىنچى قەۋەتنىڭ زالىدا تۆمۈريول فاكولتېتى بىلەن سىياسىي قانۇن فا-كولتېتى بىرلىشىپ تانسا ئويۇشتۇرۇپتۇ ، بېرىپ گارمون چېلىپ بەرسىڭىز ياخشى بولاتتى !

— مەن سىزگە دېدىمغۇ ، — دېدى رەقىپ كەيپىتىن ۋە شەھ-



ۋەت ئىشتىھاسىدىن يۈمۈلغان كۆزلىرىنى ئوينىتىپ ، — تانسىدىن
 كوچا سەيلىسى ئەلا . بىز ھازىر تۆتىمىز خۇاڭخې بويىغا بارىمىز ،
 خۇاڭخې دەرياسىنىڭ كەچكى مەنزىرىسى ناھايىتى گۈزەل !
 — ساھىبخانا ئەلا بىزنى تەكلىپ قىلسا ، بىز بۇ تەكلىپنى
 قوبۇل قىلىمىز ، — دېدى ئادىلە رەقىپكە قاراپ قويۇپ .
 مەن گۈزەلئايغا قارىدىم . قىز مېنىڭ گېپىمنى كۈتۈپ تۇرات-
 تى . مەن نېمە دېيىشىمنى بىلەلمىدىم — دە ، ئويلانمايلا :
 — گۈزەلئايىنىڭ رايى بويىچە بولسۇن ، — دەۋەتتىم .
 گۈزەلئاي شوخلۇق بىلەن چاۋاك چېلىپ قويدى .
 — ئۇنداق بولسا تانسىغا ، — دېدى گۈزەلئاي بارماقلىرىنى
 بىلىمگە تەگكۈزۈپ ، — قېنى ئەلا ، ئەمىسە يۈرۈڭ !
 مەن مېھماندوستلۇق كۆرسەتتىم :
 — مەشەدە كوڭۇل ئاچايلى ، نەۋائىنىڭ مۇنداق بىر شېئىرى
 بار :

بەزم ئارا گەر يوق نەي بىلەن دەق ،
 ھەم يامان ئىرمەس ئۇن بىلەن كەق .
 — بۇ يەردىكى ئۇن دېگىنى ناخشا ، كەق دېگىنى چاۋاك .
 بۈگۈن ساز يوق . شۇنداق بولسىمۇ ، ھازىرقى شېئىردا
 ئېيتىلغاندەك ، نەي بىلەن داپ بولمىسىمۇ ناخشا بىلەن چاۋاك بار ،
 قىزىتىۋېتىمىز . مەن چارچىماي چاۋاك چالالايمەن .
 بۇ گېپىم رەقىپكە ياقمىدى . ئۇ ماڭا ئاللىپ قويدى . مەن
 راستتىنلا شۇ تاپتا ، كېچىدە قىزلار بىلەن دەريا بويىنى ئايلىنىشنى
 خالىمايتتىم . مەن ھېلىھەم بولسىمۇ ، بۇ ئويۇننى ئاخىرلاشتۇرۇش-
 نى خالايمەن . چۈنكى ، مەن سېزىۋاتىمەن ، مېنىڭ بەدىنىمدە بىر
 خەتەرلىك تۇيغۇ پەيدا بولدى . مەن بۇ تۇيغۇنىڭ ئۇلغىيىشىنى

خالىمايمەن . ئىرادە كۈچى بىلەن ئۇنى بىخ ۋاقتىدىلا يوقىتىشىم كېرەك . ھاشىرنىڭ تىلى بىلەن ئېيتقاندا ، بۇ تۇيغۇ بىر ئېكەك . بۇ ئېكەك ماڭا نۇرغۇن ئاۋارىچىلىك تېپىپ بېرىدۇ . مەن نۇرغۇن ۋاقتىم ، ئەقلىم ، يۈرەك قېنىمنى سەرپ قىلىۋېتىمەن . ۋاقت مېنىڭ ھاياتىمنىڭ دەسمايسىغۇ ! مېنىڭ شەخسى تۇرمۇشىمغا بۆسۈپ كىرىۋاتقان مۇنۇ قىزدىن تېزىرەك قۇتۇلاي . كىتاب كۆرۈش ، يېزىش ، ئويلاش مېنىڭ تۇرمۇشىمنىڭ مەزمۇنى ئەمەسمۇ . دى ؟ مانا ، باشقىلارغا زېرىكىشلىك تۇيۇلىدىغان مۇشۇ نەرسىلەر ، مەن ئۈچۈن تانسا بىلەن سەيلىدىن كۆڭۈللۈك ، چۈنكى مەن ئاشۇلار بىلەن ئۆز مۇرادىمغا يېتەلەيمەن .

— مەن تانسىغا كىرىشكە قارشى ! — دېدى رەقىپ ئورنىدىن تۇرۇپ ، — تانسا دېگەن دائىم بار نەرسە ، مەن مۇنۇ ئۇنتۇلغۇسىز شەنبىنى سەيلە بىلەن ئۆتكۈزۈشنى يەنە تەكلىپ قىلىمەن . پىكاپ ياللايمىز - دە ، شەھەرنىڭ سىرتىغا — چىلانلىققا چىقىپ كېتىمىز !

قىزلار بىر - بىرىگە قارىشىپ قويدى . مەن ئەمدى رەقىپ بىلەن كېلىشەلمەيدىغانىمنى چۈشەندىم : — مەن بۇ تەكلىپكە قېتىلالمايمەن ! چىلانلىققا سەيلە قىلىش .

نى كۈندۈزگە ئورۇنلاشتۇرۇشقىمۇ بولىدۇ . رەقىپ ماڭا ئالايدى . ئادىلەمۇ نارازى بولۇپ : — يالغۇز بىزلا ئەمەسقۇ ، ئۇ يەرگە چىقىدىغانلار ، ھەتتا قونۇپ قالدىغانلارمۇ بارغۇ ، بىز نېمىدۇق ، بىرەر سائەت ئايلىنىپ ماشىنا بىلەن قايتىپ كەلسەك...

— شۇنچىلا خىجىل بولۇش كەتمەيدۇ ، — دېدى گۈزەلئاي ماڭا يەر ئاستىدىن قاراپ قويۇپ ، — ئاۋازغا سالايلى ، ئازچىلىق كۆپچىلىككە بويسۇنىدۇ ، مەن سەيلىگە قول كۆتۈردۈم ، قېنى ، ماڭا قوشۇلىدىغانلار قول كۆتۈرۈڭلار !

مەن يالغۇز قالدىم ، قارىسام ئۇلار ئىككىدىن ئالتە قولىنى كۆتۈرۈۋاپتۇ .

مەن ئۇلار بىلەن بىللە كوچىغا چىقىشقا مەجبۇر بولدۇم . ئىككى قىز ئوتتۇرىدا ، بىز رەقىپ ئىككىمىز ئىككى ياندا ، رەقىپ ئادىلەنى قولتۇقلاپ ، مەن بولسام گۈزەلئاينى يانداپ كېتىپ باردىم . تۆمۈريولدىن ئۆتۈشمىزگىلا ، ئالدىمىزدىن ئۈچ يىگىت چىقىپ كەلدى . ئۇلاردىن بىرى — ئېگىز بوي ، بۈدۈر چاچلىق يىگىت — بىزنىڭ ئالدىمىزغا كېلىپ يېرىم ئۇيغۇرچە ، يېرىم قازاقچىلاپ :

— رەقىپ ئاغاى ! سىزگە ئىككى ئېغىز گېپىم بار ، —

دېدى .

رەقىپ بىزدىن ئاجراپ چىقىپ ئۇنىڭ يېنىغا باردى . ئۇلار گۈدۈڭلاشتى . رەقىپ بىزگە ئاڭلىتىپ تۇرۇپلا :

— ئوغۇل بالىچىلىقىمۇ شۇ . قىزنىڭ ئىختىيارى... — دېدى .

ئىككى قىز مېنىڭ ئىككى قولۇمغا چىڭ ئېسىلىۋالغانىدى . گۈزەلئاي قولىقىمغا لەۋلىرىنى يېقىپ دېگۈدەك :

— خۇدا ھەققى ، تېزىرەك كېتەيلى . مەن ئۇنىڭدىن قورقۇم .

مەن ، مېنى كۆرسە يەيدىغاندەك قارايدۇ ، مەست بولۇۋېلىپ كېچىدە چە دېرىزە تۈۋىدە جىرلاپ ، سەت گەپ قىلىپ چىقىدۇ ! — دېدى .

مېنىڭ قولىقىمغا تۇنجى قېتىم قىزنىڭ ئىسسىق تىنىقى تەگ .

مەكتە ، بىلەكلىرىمنى بولسا مەن ھازىرغىچە كىتابلاردىلا كۆرۈپ كەلگەن بىر گۈزەلنىڭ نازۇك قولى ئۈمىد بىلەن ۋە ياردەم تەلەپ قىلىپ تۇتماقتا . مېنىڭ ۋۇجۇدۇم ئوتتەك قىزىدى . مانا شۇ چاغ .

دىلا ، مەن كىتابتىكى قىزلارغا تاقابىل تۇرۇپ كەلگىنىمنى ، ھە . قىقى تۇرمۇشتىكى مەن تاقابىل تۇرۇشقا ، ئۆز — ئۆزۈمنى قوغداشقا ۋەدە قىلغان قىزلارغا مانا ئەمدىلا دۇچ كەلگىنىمنى بىلدىم .

ۋۇجۇدۇمغا ئوت ياققان قىزغا خىرە يورۇقتا قايرىلىپ قارىدىم .

ئۇنىڭ شادلىقتىن تېخىمۇ خۇمارلاشقان كۆزلىرى قوللىرىدىنمۇ ئوتلۇق ، مەن ھازىرغىچە كۆرگەن ۋە ئوقۇغان نەرسىلەرنىڭ ھەممىسىدىنمۇ قۇدرەتلىك بولۇپ بىلىندى . مەن بۇنداق قۇدرەتلىك كۆزلەرگە بەرداشلىق بېرەلمەيدىغىنىمنى بىلىدىم - دە ، ئۇنىڭدىن كۆزلىرىمنى قاچۇردۇم . بولۇپمۇ ، ئوتلۇق مۇھەببەتكە ئىنتىزار بولغان قىز كۆزىنىڭ ھۇجۇمى مېنى گاڭگىرتىپ قويدى . نەۋائىدىنىڭ شېئىرلىرىدىن يادلىۋالغان مۇنۇ مىسرالار دەرھال يادىمغا كەلدى :

سەيد ئۆلدى كۆڭۈل كۆزلەرىڭە ۋەھ قۇتۇلۇرمۇ ،

بىر قۇشكى ئانىڭ قەسىدىدە بولغاي ئىككى سەيپاد .

(كۆزلىرىڭ كۆڭلۈمنىڭ پېيىگە چۈشتى ، ئىككى ئوۋچى

قوغلاپ كېلىۋاتقان قۇش قانداقمۇ قۇتۇلار) .

— سىز ئۇنىڭدىن مېنى ھىمايە قىلالامسىز؟ — قىز بىلد .

كىمىنى چىڭ مۇجۇپ شۇنداق دېدى - دە ، كۆزلىرىمگە تەلمۈردى .

مەن ئىرادە ، قەتئىيلىك توغرىسىدىكى ئۆزۈمگە قىلغان ۋەدىلىرىم .

نى بىردىنلا ئۇنتۇپ :

— قايسىبىر ۋىجدانلىق يىگىت قىزلار ئۈچۈن جېنىنى پىدا

قىلماپتىكەن ، — دەۋەتتىم قەيسەرلىك بىلەن .

— رەھمەت ، سىزگە !...

ئاشۇ «رەھمەت» نىڭ كۈچى بىلەن رەقىپلەر تەرەپكە قاراپ

مېڭىپ كەتتىم - دە ، ئۇلارنىڭ ئالدىدا توختاپ : تەلىم ، پىلىم

— ئەپسىز ۋاقىتتا مۇنازىرە باشلىۋالغان دوستلىرىم ، سەپىد .

رىمىزنى داۋاملاشتۇرۇۋەرسەك قانداق ؟ — دېدىم .

ھېلىقى ئېگىز يىگىت رەقىپكە شىلتىپ سۆزلەۋاتقان قوللىرىد .

نى بىردىنلا مېنىڭ بۇرنۇمغا ئەكەلدى ۋە قوللىرى بىلەن ھاۋادا

دائىرە ھاسىل قىلغاندىن كېيىن :
— ساڭا ئەپسىز بولغىنى بىلەن ، بىزگە ئەپلىك ۋاقىت !
سەنلەر ئوقۇتقۇچىلىقىڭدىن پايدىلىنىپ قىزلارنى ئازدۇرۇپ !... —
دېدى .
— قوللىرىڭنى جايىدىراق ئىشلىتىڭ ! — دېدىم مەن ئۇ .
نىڭ زوراۋانلىقىغا قاتتىق غەزەپلىنىپ ، — يۈر ، رەقىپ ، بۇلار
بىلەن سۆزلەشكۈدەك ئىشىمىز يوق ! — مەن رەقىپنىڭ قولىدىن
تارتتىم . ئېگىز يىگىت ئاغزىنى بۇزدى . رەقىپ ئۇنىڭغا
گۈلەيدى...
جېدەل بولۇش ئالدىدا ، مەن ئېگىز يىگىتنىڭ ئالدىغا كېلىپ
يېقىملىق ئاۋاز بىلەن :
— جېدەل قىلغۇچە ، بىز بىلەن بىللە سەيلىگە بېرىڭلارچۇ ،
يۈرۈڭلار ، بىللە ئويناپ كېلەيلى ! — دېدىم . مېنىڭ سەمىمى
گېپىم ئېگىز مەستنى يۇمشاتتى . ئۇ ئوڭ قولىنى كۆكرىكىگە
قويۇپ ، تەنە ئارىلاش رەھمەت ئېيتتى :
— سېخى يىگىت ! سىلەرسىزمۇ تاماشىمىز جايىدا ، ئوغۇل
بالىچىلىقىڭغا رەھمەت ، قولۇڭدىن كەلسە گۈل قىس دېمەكچىمۇ .
سەن ؟ ناھايىتى ياخشى ، رەۋىل ، كەرىم ، يۈر ، كەتتۇق !
ئۇلار قىمقاس - چۇقان بىلەن كۈلۈشتى - دە ، ئاندىن بىرى
ئۇشقىرتىپ جىر باشلىدى ، قالغانلىرى ئاغىل - تاغىل ئاۋاز بىلەن
جىرلىشىپ ، بىزدىن يىراقلاشتى .
بىراق ، بىزنىڭ رەقىپ تۇتۇلۇپ قالدى ، ئۇ قىزلارنىڭ يېنىغا
كېلىپ :
— ماقۇل ، بىللە ئوينايلى دېسە قانداق قىلاتتىڭ ؟ — دېدى
ئۇ ماڭا خاپا بولۇپ ، — تازا ئاشقا قۇم ئارىلاشقان بولاتتى !
— مەيلى ئەمەسمۇ ! — دېدى ئادىلە نارازى بولۇپ ، — ھەر
كىم ئۆز پۈتى بىلەن ماڭىدۇ ، ئۆز ئاغزى بىلەن سۆزلەيدۇ !

— كۆڭۈلسىزلىك بولمامدۇ؟ — دېدى رەقىپ خاپا بولۇپ، — بۇ دارازا بار يەردە جېدەل بولماي قالمايدۇ!

— ئۇنىڭ جاجىسى سىلىق گەپكەنغۇ! — دېدى ئادىلە كۈلۈپ تۇرۇپ، — ئۇ بار يەردە جېدەل بولماي قالمىسا، بىزنىڭ ئەلا بار يەردە ھەرقانداق جېدەل بېسىقىدىكەنغۇ!

... خۇاڭخې شاۋقۇنسىز، ئاستا ئاقماقتا. ئاي نۇرىدا ئاقىرىپ ياتقان كەڭ دەريا، بىرلا قارىماققا ئۇيۇپ قالغاندەك كۆرۈنىدۇ. كەچ كۈزنىڭ كەچكى سوغۇق شامىلى سېرىق يوپۇرماقلىرىنىمۇ ساقلاپ قالالمىغان چىلان شاخلىرىنى ئۈشتەك چالغۇزىدۇ. دەريا بويىدىكى قورام تاشلار ئارىسىدا ئولتۇرۇۋاتقىنىمىزغا ئىككى سائەت-تەك بولدى، سومكىلىرىمىز بوشاپ قالدى، ئۆيدە يېپىلمىگەن گۆش، سوغۇق سامسىلارمۇ قالمىدى. بىزنىڭ رەقىپ ئوبدانلا مەست بولۇپ قالغانىدى. ئۇ ھە دەپسلا گۈزەلئايىنىڭ بېقىنىغا كىرىۋالاتتى. ئادىلەنىڭ قىزىل ھاراقىنىڭ كۈچىدىن پەيدا بولغان قىزغىنلىقى ئەمدى تۈگىگەن؛ ئۇنىڭ ئاجايىپ دولقۇنلۇق ئاۋاز بىلەن ئېيتقان ناخشىلىرىمۇ، چاقچاق، كۈلكىلىرىمۇ تۈگىگەن، ئۇ خاپا ۋە پەرىشان ھالدا تاش ئۈستىدە دەرياغا قاراپ ئولتۇراتتى. رەقىپنىڭ ئۇنىڭ بىلەن ھېچ كارى يوق، ھە دەپسلا گۈزەلئايىنى چۆرگىلەيتتى. بۇ ھال مېنىڭ ھېسداشلىقىمنى قوزغىدى. ناۋادا، قىز دەخلى - تەرۈزغا ئۇچرىمىغان بولسىدى، مەن بەلكىم قىزغا بۈنچىلىك ھېسداشلىق قىلمىغان بولارىدىم. مانا رەقىپ گۈزەلئاي-نىڭ ئالدىغا بىر رومكا ئاق ھاراقنى ئېلىپ كەلدى.

— مۇشۇنى ئىچىسىز! — دېدى ئۇ سەنتۈرۈلۈپ تۇرۇپ، — ئىچمىسىڭىز قاتتىق خاپا بولىمەن! — ئۇ قىزغا شۈنچىلىك يېقىن كەلدىكى، قىز ئىختىيارسىز مېنىڭ دالدامغا ئۆتتى.

— ئىچمەيمەن، رەقىپ ئاكا! — دېدى قىز تىترەڭگۈ ئاۋاز بىلەن، — سىز بولسىڭىز، باشلىق، بىز بولساق، ئوقۇغۇچى،

بىزنى ھاراققا زورلىسىڭىز قانداق بولغىنى؟! — باشلىق ، ئوقۇغۇچى دېگەن سۆزلەر مەكتەپتە قالدى . بىز خۇاڭخې بويىدا ، بىز ھازىر باراۋەر دوستلارمىز ! ئەكېلىڭە ، قولدىڭىزنى!

— ۋاي ئەلا ، ئۇنى تۇتۇۋېلىڭ! — قىز يىغلايدىغاندەك قىلىپ ماڭا يېپىشماقتا ئىدى . مەن رەقىپنىڭ قوللىرىنى تۇتۇۋالدىم ۋە غەزىپىمنى ئىچىمگە يۈتۈپ يالغاندىن كۈلدۈم :

— ماڭا تۇت ، مەن ئىچىمەن ! — ياق ، گۈزەلئاي ئىچىدۇ !

— مېنىڭ ئۈچۈن ئەلا ئىچىدۇ! — دېدى قىزمۇ روھلىنىپ . — راستمۇ؟ شۇنداقمۇ؟ ئەلانى ئۆزىڭىزنىڭ ۋەكىلى دەپ تونۇمسىز؟ مانا خۇشاللىق ، ئەكەل ، ئۆزۈم ئىچىمەن ، خۇشاللىق ئۈچۈن ، دوستۇمنىڭ غەلبىسى ئۈچۈن ئىچىمەن ! ئۇ بىرلا كۆتۈرۈپ ئىچىۋەتتى ، ئىككىنچى رومكىنى يەنە ئىچىمەن .

— مەن رومكىنى تۇتۇۋالدىم : — ماڭا بەرگىن ، مەن ئىچىمەن !

— ئەمىسە ، شېئىر ئوقۇ ! — ماقۇل ! — مەن نەۋائىنىڭ شېئىرىنى ئوقۇدۇم :

— ساقىيا ، مەن يۇتماغان خۇنابى ھىجران قالدىمۇ؟

— بەرمەسەڭ مەي ، ئەمدى قان يۇتماققا ئىمكان قالدىمۇ !

— مەنسىنى ئېيت ! — ئەي ساقىي ، مەن يۇتمىغان ھىجران خۇنى قالدىمۇ ، مەي بەرمەسەڭ ، مەندە يەنە قان يۇتۇش ئىمكانى قالدىمۇ؟

— پارايسەن ! — دېدى مۇرەمگە ئۈرۈپ رەقىپ ، — جايىغا تەگكۈزدۈڭ ، مانا ئىچ ، قان يۇتقۇدەك ھالغا كەلمىدىڭ تېخى ،

ئەمدى كېلىسەن ، جەزمەن كېلىسەن ، قانداق دېدىم ، گۈزەلئاي ؟
— مەست بولۇپ قالسەن ، ئىچەلمەيمەن ! — دېدىم مەن قىز .
لاردىن خىجىل بولۇپ .

— ئىچكىڭ ! — دېدى گۈزەلئاي ئاجايىپ نۇرلانغان كۆزلىرىنى
خۇمارلاشتۇرۇپ . ئاي يورۇقىدا ئۇنىڭ يۈزى شۇنچىلىك گۈزەل .
لەشكەندىكى ، مەن راستتىنلا قىزدىن كۆزۈمنى ئۈزەلمەي
قالدىم .

— گۈزەلئاينى تەسۋىرلەپ شېئىر ئوقۇ ! — دېدى رەقىپ
ئەمدى ئۆزىنى تۇتۇۋالماي .

مەن تولدۇرۇلغان رومكىنى بىراقلا كۆتۈرۈۋەتتىم . ئىچكىمگە
چوڭ چۈشكەندەك ، پۈتۈن ئەزايىم قىزىپ ، شېرىن تۇيغۇلىرىم
يۈزۈمگە ۋە كۆزلىرىمگە قان بىلەن ئۇرغۇپ چىقتى . ماڭا بۇ كېچە
تولسۇمۇ گۈزەل كۆرۈندى . ئاقىرىپ ياتقان دەريا ، يىراقتىكى ئاسما
كۆۋرۈك ئۈستىدىن چۈشكەن شولا ، قىرغاقتىكى يوپۇرماقسىز دە .
رەخلەردىن تاشلانغان ، ئىزغىرىن كۈز شامىلىدا نازغىپ تۇرغان ،
ئاق خەسىگە چۈشۈرۈلگەن قارا كەشتىدەك كۆرۈنىدىغان ئالا كۆلەڭ .
گىلەر ؛ قىرغاقتىكى قورام تاشلارغا ئاستا ۋە رىتىملىق ئۈرۈلۈۋات .
قان سارغۇچ سۇنىڭ : « بۆلدۈك ، بۆلدۈك » ، « گاڭ - گۆڭ ! »
قىلغان غەلىتە ئاۋازلىرى ، نېرىقى قىرغاقتىكى ئېدىر قاپتاللىرى .
دىن غىل - پال كۆرۈنۈپ تۇرىدىغان تاغلىقلارنىڭ چىراغلىرى ؛
دەريادا تەمكىن ئېقىپ كېلىۋاتقان تۈلۈم قولۇق ئۈستىدىكى دېھقان .
نىڭ چۈشىنىكىسى ناخشىسى ۋە ناخشىنىڭ ئۈرۈلۈۋاتقان پالاق
ئاۋازىغا ماسلىشىشى ... قىسقىسى ، دەريا بويىنىڭ ھەممىلا نېمىسى
ماڭا گۈزەل ۋە سىرلىق بىلىنىشكە باشلىدى .

مەن ئىچكىلىكتىن ۋە گۈزەلئايىنىڭ ماڭا ئىنئام قىلغان چۈ .
شىنىكىسىز سىرلىق خۇشاللىقنىڭ كۈچىدىن رەقىپنىڭ تەلىپىگە
ئوڭايلا ماقۇل بولدۇم . ساۋۇتوف تەقدىم قىلغان شېئىرلاردىن

گۈزەللىككە بېغىشلانغان مىسرالار بىرمۇبىر يادىمغا كېلىشكە باشلىدى .
— مەن كلاسسىك شائىرلاردىن بىرنەچچىسىنىڭ گۈزەللىرىگە بېغىشلىغان شېئىرلىرىنى ئوقۇپ بېرەي . تۆۋەندىكى مىسرالار سەككاكىنىڭ :

بويۇڭتەك بۇتمەدى بوستان ئارا سەۋرى راۋان ، ئى جان .
يۈزۈڭتەك ھەم ئاچىلمادى چەمەندە گۈلىستان ، ئى جان .

بۇ شېئىرنىڭ مەنىسى مۇنداق : ئەي سۆيۈملۈك يار ، بوستاندا بىرەر سەرۋى دەرىخى بويۇڭدەك گۈزەل يارالغىنى يوق ، چىمەنزار-لىقتا ھېچقانداق گۈل سېنىڭ يۈزۈڭدەك چىرايلىق ئېچىلغىنى يوق .

— پاھ ، يارايسەن ، ئەلا ! ئىچتىم ئەمەسە ! توختا ، يەنە بىرنى ئىچىۋېتىپ ، ئاندىن كېيىن ئوقۇ ، — ئۇ رومكىنى ئۆز قولى بىلەن لېۋىمگە تەگكۈزدى . مەن گۈزەلئايغا قارىدىم . قىز ماختاشتىن مەست بولۇپ ھازىرلا ماڭا تاشلىنىدىغاندەك كۆرۈنەتتى :
— ئوقۇڭ . ھەي ئادىلە ، ئاڭلىغىنا ، ئاجايىپ شېئىرلار -

ھە !
— مەن ئەمدى ئۇلۇغ شائىرلىرىمىزدىن لۇتىپنىڭ مۇشۇ مەزمۇندىكى شېئىرىدىن بىرنەچچە مىسرا ئوقۇپ بېرەي :

ھەق ئول كۈنكىم جامالىڭ بار ئېتىبىدۇر ،

جاھان ھۆسن بارىن سىزگە بېرىبىدۇر .

پەريۇ ئادەمى مۇنداق خوپ ئېرمەس ،

پەرىشتە گۇيا كوكتۇن ئېنىبىدۇر .

قۇياش ئايدەك يۈزۈڭنىڭ خىجلەتتىدىن ،

قاچىپ تۇرتۇنچى كۆك ئۆزرە چىقىبىدۇر .

مەن سۆزلەرنى دانىمۇدانه قىلىپ ، چۈشىنىشلىك ئوقۇدۇم .
 مەستلىكتىن كېلىپ چىققان ھېسسىيات ۋە ياشلىق تەلپۈنۈشلىرى
 قوشۇلۇپ شېئىرنى تەسىرلىك ئوقۇپتىمەن . قىز بىردىنلا يۈزلىرىدە
 نى ئالىقانلىرى بىلەن تورىۋالدى ۋە :
 — ۋىيەي ، ئاشۇرۇۋەتتىڭىز ! — دېدى .

رەقىپ نەق مۇشۇنى كۈتۈپ تۇرغاندەك ، مېنىڭ قۇلقىمغا
 ئالدىراپ پىچىرلىدى :

— ھەرىكەت قىل... ئەمدى قىز سېنىڭ قۇچاقلىشىڭغا
 تەقەززا... بۈگۈن بۇلارنى قوندۇرىمىز...

مەن بىرى بېشىمغا سوغۇق سۇ قۇيغاندەك ئەندىكىتم . مەن
 گەپ قىلغۇچە ، رەقىپ ئادىلەنىڭ ئالدىغا باردى . دە ، ئۇنىڭغا
 ھاراق زورلىدى :

— ئىچ ، بىرلا رومكا !

— ئەكېلىڭ ، ئۆزۈم قۇيۇپ ئىچمەن !

رەقىپ ھاراق بىلەن رومكىنى ئادىلەگە بەردى . ئادىلە چۇۋۇل-
 خان چاچلىرىنى كەينىگە سىلكىپ قويۇپ دەريا بويىغا
 كەلدى . دە ، ئاۋازلىق قىلىپ :

— مەنمۇ شېئىر ئوقۇيالايمەن ، ئاڭلاپ تۇرۇڭلار . ھە ! —

ئۇ غۈلچىنى كەردى . دە ، سۆزىنى داۋام قىلدى ، — ئىچ خۇاڭ-
 خې ! سەنمۇ مەست بولغىن ، ماۋۇ بىزنىڭ مۇدىردەك تەلۋە بول ،
 ماۋۇ ياش ئالىم ئەلادەك ھېسسىياتلىق بول ، ئىچ ، مە ، بوتۈلكىسى
 بىلەنلا ئىچ !

ئۇ ھاراق بىلەن رومكىنى دەرياغا قارىتىپ ئاتتى .

بىزنىڭ تاماشىمىز سوغۇق ۋە كۆڭۈلسىز ئاخىرلاشتى...
 ئادەملەر قايتىشىۋاتقانكەن ، بىزمۇ ماشىنا ياللاش بېكىتىگە
 كېلىپ ماشىنا ياللىدۇق ، خېلىغىچە جىم مېڭىشتۇق . بىر كەمدە
 شوپۇرنىڭ يېنىدا بىر ئۇخلاپ ، بىر ئويغىنىپ ئولتۇرغان رەقىپ



بىردىنلا بېشىنى كەينىگە بۇرىدى :
— تاشلىۋەتكىنىڭ نېمىسى ، ئادىلە ؟

— بىزنى مەست قىلىپ قوندۇرۇپ قېلىپ ، نېمە قىلماقچىدۇر .
ئىخس ، رەقىپكا ؟

— كۆڭۈل دېگەن نازۇك ، كۆڭۈل ئەينەككە ئوخشاش قاداق
تۇتمايدىغان نەرسە !

— سۇنغان نەرسىنى قاداشنىڭ ھاجىتى يوق ! — ئادىلە غو .
دۇڭشىدى . گۈزەلئاي خىيال بىلەن كېلىۋاتاتتى . ئۇنىڭ بەدىنىدىن
ماڭا ئىسسىق ئۆتۈپ تۇراتتى ، ھەتتا ئۇنىڭ ھاياجان بىلەن تۇيدۇر .
ماستىن ئۇلۇغ - كىچىك تىنىشلىرىمۇ ماڭا ئاڭلىنىپ تۇراتتى...
ئەتسىدىن باشلاپ مەن ئۆزۈمنى قىزلاردىن قاچۇرىدىغان بول .
دۇم . مەن گۈزەلئاي بىلەن مۇھەببەتلىشىشتىن قورقاتتىم . چۈن .
كى ، بۇ خىل گۈزەل ، ھېسسىياتچان قىز بىلەن مۇھەببەتلىشىش
ھېسابىغا مەن نۇرغۇن ئۆگىنىش ۋاقتىمنى ، قىزغىنلىقىمنى قۇر .
بان قىلىۋەتكەن بولاتتىم . ئازابلىق كۈنلەرنى تارتساممۇ ، مەن
كىتابلىرىم ۋە قەدىردان ئۈستىلىم بىلەن ۋاقىت ئۆتكۈزۈشنى خالا .
يىتتىم . قىز مېنى كۆرسە يەرگە قاراپ ئۆتۈپ كېتىدىغان ، ماڭا
سوغۇق مۇئامىلە قىلىدىغان بولۇۋالدى . ئۇ ئەلۋەتتە مېنىڭ تەلەپ
قويۇشۇمنى ، مۇھەببەت ئىزھار قىلىشىمنى كۈتۈۋاتقاندۇ . مەن بۇ
تەقەززالىقنى سەزدىم ، لېكىن مەن بۇنداق قىلىشقا پېتىنال .
مايتتىم...

شەنبە كۈنى ، كىنودىن چىقىپ كېلىۋاتىمەن . ھاۋا سوغۇق ،
ئىسسىق ياتقىمغا ئالدىرايمەن . كۈلۈپ جايلاشقان تۆپىلىكتىن ئال .
دىراپ تۆۋەنلەپ كېلىۋاتسام ، بىر قىز پاكار ئارچىلارنى يانداپ
ئاستا مېڭىپ كېتىۋېتىپتۇ . ئۇ كەينىگە بۇرۇلدى ، مېنى كۆردى
ۋە قەدىمىنى ئاستىلاتتى . مەن ئۇنىڭغا ياندېشىپ كەلدىم . ۋۇجۇ .
دۇم ئوت بولۇپ ياندى ، پۇتلىرىم تىترىدى . «يىگىت - قىزلار

جۈپ - جۈپ بولۇشۇپ سىرتقا مېڭىشتىغۇ ، ماڭا نېمىشقا مۇمكىن ئەمەسكەن !» قەدەملىرىم ئاستىلىدى ، لېكىن شۇ چاغدا مېنىڭ ئىشكاپتىكى كىتابلىرىم مېنى چاقىرىۋاتقاندا ك بىلىندى . مەن دەر - ھال قىزنى كۆرمەسكە سېلىپ قەدىمىمنى تېزلەتتىم ... لېكىن ، ياتاققا كېلىپ كارىۋاتقا ئۆزۈمنى تاشلىدىم - دە ، ئىچىمدىكى ئوتنى ئۆچۈرۈش ئۈچۈن شۇنچە تېپىرلىدىم ، ھېچ ئامال بولمىدى ، ئاخىر ئۆيدىن سۇغۇرۇلۇپ چىقىپ يەنە ھېلىقى پاكار ئارچىلارنىڭ يېنىغا باردىم . غۇۋا چىراغ يورۇقىدا ئارچىلارنىڭ غەمكىن سايلىرىلا تۇراتتى . مەن گۈللۈكلەرنى ، سۈنئىي تاغنى ئارىلىدىم . تۆكۈلگەن يوپۇرماق ، سولاشقان گۈللەر ، يوپۇرماقسىز مەجنۇنتالار ماڭا ئوخشاش مەسكىن ۋە پەرىشان كۆرۈندى . تۆمۈريول بويىدىكى سې - مونت يولنى بويلاپ تەنتەربىيە مەيدانىغا ، ئاندىن كېيىن كۈلۈبىنىڭ ئالدى بىلەن بايا قايتقان يولۇمغا باردىم . ئادەمسىز يوللاردا ، مې - نىڭ يۈرەك دولقۇنلىرىمنى باسالغۇدەك ھېچ نەرسە ئۇچرىمىدى . مەن قىزلار ياتقىنىڭ ئاستىدىكى مەيداندا - قارىغاي دالدىسىدا ئۇزاق تۇردۇم . گۈزەللىكىنىڭ ياتقى بىرىنچى قەۋەتتە ئىدى . ياتاق غۇۋا يورۇق ، دېرىزىگە پەردە تارتىلغان ، نېپىز پەردە ئىچىدە بىر تال توم چېچىنى ئالدىغا چۈشۈرۈۋالغان گۈزەللىك دۈڭىلەك ئەي - نەككە قاراپ ، ئېڭىكىنى ئىككى جەينىكىگە تىرەپ خىيال سۈرۈپ ئولتۇراتتى . مەن راستتىنلا كۆردۈم - مۇ ياكى تەسەۋۋۇرۇم - مۇ ، بۇ تەرىپى مۇھىم ئەمەس ...

... كېچىلەر خىيال بىلەن ئۇيقۇسىز ئۆتمەكتە . مېنىڭ تە - تىپلىك تۇرمۇشۇم ئۆزگەردى . كېچىسى ، ئەل ياتقۇدىن كېيىن مەكتەپ قورۇسىنى ئايلىنىش ، قىزلار ياتقىغا قاراش ، كۈندۈزلى - رى بىكاردىنلا نۇرغۇن ۋاقىتنى قۇرۇق خىيال بىلەن ئۆتكۈزۈش مېنىڭ مەشغۇلاتىمغا كېلىپ قوشۇلدى . مېنىڭدىكى ئۆزگىرىشنى بىرىنچى بولۇپ جاك لاۋشى سېزىپتۇ . ئۇ بۇ ئەھۋالنى ما جۇرىنىغا

مەلۇم قىپتىكەن ، ما جۇرىن مېنى بىر كۈنى ئىشخانىسىغا چاقىرتتى :

— قىزغا ئاشىق بولدۇڭمۇ ؟

— ھەئە !... — مەن گۇناھكار ئادەمدەك يەرگە قارىدىم ۋە بولغان ئىشنى تولۇق ئېيتىپ بەردىم . ئۇ دىققەت بىلەن تىڭشىدى ۋە مېنىڭدا كۈلۈپ قويدى . ئۇ مەزىلىك چاي قويدى - دە :
— ياشلىقتا بولىدىغان ئىش . كىم بۇ ئىشتىن خالىي بولالدى .
غان . ئىرادەڭ بىلەن ھېسسىياتىڭ كۈرەش قىلىدىغان پەيت كەپتۇ .
— دەدى ئۇ ئالىقنى بىلەن چاچلىرىنى سىيپاپ قويۇپ ،
ياكى ئىرادەڭ بىلەن ئۆزۈڭنى قاتتىق ئىدارە قىلىپ ھېچقانداق يىگىتلىك ھەۋەسكە يول قويماسەن ، ياكى بولمىسا ، شۇ قىزغا ئۆيلىنىسەن . ئالدىنقىسى قىيىن ، لېكىن پايدىلىق ، كېيىنكىسى ئوڭاي ، بىراق ساڭا زىيانلىق ! قايسىنى قىلىمىز ؟

— بىرىنچىسىنى ، — دەدىم مەن تەستە غودۇڭشىپ ، — بۇ ئىشتا ئۆزۈم كەتكۈزۈپ قويدۇم . قىزلارنى مېھمانغا چاقىرىشقا يول قويمىساملا بولاتتى .

— ئىرادەڭ چىڭ ئەمەس ، — دەدى ما جۇرىن گەپنىڭ بولار يېرىنى ئېيتىپ ، — بەربىر باشقا جايدا ئۇچرىشاتتىڭ . سېنىڭ ئۇ قىزغا بىكاردىنلا ئۆچ بولۇپ قېلىشىڭ چاتاقنىڭ باشلانغىنى . مېنىڭچە ، سەن بىرنەچچە يىل باش چۆكۈرۈپ ئىشلىسەڭ بولاتتى . قىزلار دېگەن يىگىتلەرنىڭ خىيالىنى ئوڭايلا بەند قىلىۋالدى . بۇنداق بولغاندا ، ھېچ ئىشنىڭ مەزىسى بولمايدۇ . ماقۇل ، ئۆزۈڭنى بىر سىناپ باق ، ئازابلانساڭمۇ قىزنى خىيالىڭدىن چىقىرىۋېتىشكە تىرىشىپ باق . ھازىر ، مۇنۇ ئەپتىڭدىن قارىغاندا ، كۆپ ۋاقتىڭنى قىزغا ، ئاز ۋاقتىڭنى ئۆگىنىشكە ئاجرىتىۋاتقان ئوخشايدۇ . سەن ، راستمۇ ؟

— مەن يەرگە قارىدىم . راست ئەمەسمۇ ؟ قايسى مىنۇتتا گۈزەل .

ئايىنى ئويلىمىدىم؟...

مەن ئەھدىنامە يازدىم . يالغۇز ئۆيدە يازغان بۇ «نامە» نى ئىرادەمنى سىناشنىڭ ئۆلچىمى قىلدىم . «نامە» نىڭ بىرىنچى ماددىسى رەقىپتىن ئۆزۈمنى تارتىش ، ئاندىن كېيىن قىزنى كۆرمەسكە تىرىشىش...

مانا بۈگۈن كەچتە رەقىپكە ئوچۇق ئېيتتىم :
— ئاغىنىدارچىلىقنى يەتكۈزۈمەن دېسەڭ ، كۆپ كەلمىگىن ، كۆرگۈم كەلسە ، مەن باراي . ئوچراشقاندا قىزلار توغرىسىدا سۆزلىمە .

— ما جۇرىن دېگەن تۇڭگاننىڭ ئەقلىمۇ بۇ ؟ ئۇ مېنىمۇ ھارغۇچە تەنقىد قىلدى . ئەمدى دەرۋىش بولاي دەپسەن - دە ، خەير ، ئەمىسە !

... ئازابلىق كۈنلەر ، قىيىن ھەپتىلەر ، كۆڭۈلسىز ئايلار ئۆتتۈردى . قىش ، باھار پەسىللىرىنى قىرائەتخانا بىلەن ياتاق ئارىلىقىدا مېڭىپ ئۆتكۈزۈۋەتتىم . مانا ھازىر مەكتەپكە كەلگىنىمگە بىر يىل بولۇپ قاپتۇ . مەن خېلىدىن بېرى ھېلىقى يىگىتلىك بەڭۋاشلىقلىرىمنى يېڭىپ كېلىۋاتىمەن . ھازىر قىز توغرىسىدا كەمدىن - كەم ئويلايمەن . بىرنەچچە قېتىملىق ئاڭلىق تەتۈر قا-راشتىن كېيىن قىزلارمۇ مېنى تاشلىدى . رەقىپمۇ بۇ توغرىسىدا گەپ قىلمايدىغان بولۇۋالدى . يازلىق تەتىلدە ئېكسكۇرسىيىگە ماڭ-دۇق . بۇرناكۈن ئېكسكۇرسىيىدىن قايتىپ كەلدۇق . دېڭىز سۈيى-دە يۈيۈنۈش ، تاغلارغا يامىشىش ، پويىزدا تەرلەپ - پىشىپ سەپەر قىلىشلار بىلەن چارچىغانىكەنمەن ، بىر كۈن مىدىرلەمايلا ياتتىم - دە ، بۈگۈن مانا قەدىردان ئۈستىلىمدە يەنە مۈكچىيىپ ئولتۇردۇم ، كىتابلىرىم بىلەن كۆرۈشتۈم . ئالدىمدا خەنزۇچە يې-زىلغان كىتابلار تۇرىدۇ . مەن بىر يىلدىن كېيىن ، مانا ھازىر



په پلکان کې د یوې ښځې او یوې ناروغه د لاس په تړلو سره د یوې کورنۍ د پلکان په لور کتلو

خەنزۇ تىلىدا خېلىلا ياخشى سۆزلىيەلەيدىغان ، شېئىرلارنى دېكلا-
ماتسىيە قىلالايدىغان بولۇپ قالدىم ، گېزىت تۇرماق روماننىمۇ
ئوقۇيالايمەن . «ئائىلە» نى باشلىۋەتكىنىمگە ئىككى ھەپتە بولۇپ
قالدى . كىتابتا ئۇچرىغان ناتونۇش سۆزلەر بىلەن تەبىئەت تەسۋىر-
رى ، ھېكمەتلىك سۆزلەر ، خەنزۇچە ماقال - ئىدىئوملارغا
ئايىرىم - ئايىرىم دەپتەرلەرنى تۇتتۇم . ئۇلارنى زېرىكمەي ، رەتلىك
قىلىپ يېزىپ چىقىمەن . ۋاقىتنىمۇ ياخشى تەقسىم قىلىۋالدىم ،
خەنزۇچە ئۆگىنىش بىلەن بىللە يازما ئەدەبىي بايلىقلارنىمۇ ئوقۇ-
ماقتىمەن . ساۋۇتوفنىڭ پىكرى بويىچە ، مەن ئەدەبىي بايلىقلارنى
ئوقۇشنى موللا بىلالدىن باشلىدىم . بىزنىڭ كافېدىرانىڭ ماتېرىيال
بۆلۈمى ئۆزبېكچە «موللا بىلال شېئىرلىرىنىڭ توپلىمى» نى ئال-
دۇردى . مەن بۇ كىتابنى ئۆگىنىش ماتېرىيالى قىلدىم . ئۆزۈمچە
ساۋۇتوف ئۆزى تۈزۈپ چىققان «چاغاتاي تىلى ئاتالغۇلىرىغا ئىزا-
ھات» ناملىق كىتابنىڭ قولىيازىمىدىن پايدىلىنىۋاتىمەن (بۇ
كىتاب نەشر قىلىنمىغان) ، «نۇزۇگۈم» بىلەن «غەزەلىيات» نى
تۈگەتتىم . «چاڭموزا يۈسۈپخان» نى ئەمدى باشلايمەن . يازما ئەدە-
بىياتىمىزنى ئۆگەنگەندىن سىرت ، ئەدەبىيات نەزەرىيىسى ، پەلسەپە
ئۆگىنىشىكىمۇ مەخسۇس ۋاقىت ئاجراتتىم . بۇ بىلىملەردىن تۇتقان
خاتىرىلەرمۇ بارغانچە قېلىنلاشماقتا...

دۈەن جياۋشۇ^① بۈگۈن مېنى ماختىدى :
— ئەمدى خەنزۇ تىلى بىلەن پىكىر قىلىشنى مەشىق قىلىڭ ،
شۇ چاغدا تىل ئۆتكىلىدىن تېزىرەك ئۆتەلەيسىز . «ئۇيغۇر خەلق
چۆچەكلىرى توغرىسىدا» قىسقىچە ماقالە يېزىپ چىقىڭ . ئۇيغۇرچە
يېزىۋېلىپ تەرجىمە قىلىشىڭىز ھېساب ئەمەس ، بىۋاسىتە خەنزۇ
تىلىدا يېزىڭ . لېنىنمۇ تىل ئۆگىنىشتە دائىم باشقا مىللەت تىلى

① جياۋشۇ — پروفېسسور .

بىلەن ماقالە يېزىشنى ئەڭ ياخشى مەشىق دەپ قارىغان . مەن ماقالە يېزىشقا ئەمدىلا ئولتۇرۇۋىدىم ، پوچتىمكەش خەتلەرنى ئەكىلىپ ئۈستەلگە قويدى : ھاشىر ، تاشپولات ، قۇرماش ، ئوسمان ، ساۋۇتوفلارنىڭ خېتى كۆزۈمگە چۈشتى . — ئۈچ ئاي بولدى ! — دېدى پوچتىمكەش ، — سىز خەت ئالمىغىلى ، خەتلىرىڭىزنى يىغىپ قويغانتىم . مەن ئۇنىڭغا رەھمەت ئېيتتىم - دە ، ئالدىراپ ھاشىرنىڭ خېتىنى ئاچتىم .

«سالام ، ئەلا .

ئېكسكۇرسىيىگە مېڭىشتىن بۇرۇن يازغان خېتىڭنى تاپ . شۇرۇۋېلىپ ھەيران قالدىم . سەن ھازىر ھەقىقىي «تالىپ» بولۇپ قاپسەن ، خېتىڭ گويا باشقا بىرىنىڭ نامىدىن يېزىلغان . دەك تەسىر قىلدى . خېتىڭدە قىلچىمۇ سىياسىي ئىنتىلىش يوق ، ساپلا ئەھمەد يۈكەنكى ، نەۋائى ، زەلىلى ، نىزارىلار بىلەن تولۇپ كېتىپتۇ . تېخى ماڭا مال زاكاز قىلىپ ، «دەۋان» لار ئۇچرىسا ، قانچە قىممەت بولسىمۇ ئېلىپ ئەۋەت دېگىنىڭگە ئۆلمەيمەنمۇ ؟ «گوگۇلغا خەت» نى يادلاپ ياخشى قىپتىكەنمىز ، ساڭا بىلىنىسكىنىڭ بىرلا سۆزىنى قوللىدىم . نىپ قوياي : «سېنى لەنجۇددىكى خۇدايىڭ ئۆزى كەچۈر . سۇن» ... بىلەمسەن ، ھازىر پۈتۈن جۇڭگولۇق نېمىلەر توغرىدا سىدا سۆزلەۋاتىدۇ : خەلق گۇڭشىپسى ، سەكرەپ ئىلگىرى . لەش ، پولات تاۋلاش ، جۇڭگو تارىخىدا كۆرۈلۈپ باقمىغان ئىشلار ... ساۋۇتوفنىڭ ھېلىقى ئاشخانىدا ئېيتقان سۆزلىرىدىكى مەنىسىگە ئەمدى چۈشەندىم . ئاڭلىغانسەن ، ئۇ قانچىلىك خەتەرلىك ئادەم ئىكەن ؟ ئۇنتۇما ، سەن ياشلار ئىتتىپاقى كومىتېتىنىڭ شۇجىسى بولغان ، پارتىيىنىڭ زاپاس ئارمىيىسى .



سى . بۇلتۇردىن بېرىقى سىياسىي ھەرىكەت سېنىڭدىكى سىياسىي ئىنتىلىشنى ئۆستۈرۈشنىڭ ئورنىغا ، تۆۋەنلىتىۋەتكەنلىكىگە ھەيرانمەن . بۇنىڭدىن كېيىن رازىيە توغرىسىدا ماڭا ھېچنېمە يازما . ئاڭلىغانسەن ، ئۆمەر ئەپەندى (ئوڭچى) بولۇپ چىقىپتۇ . ساڭا بىرلا خۇش خەۋەرنى يازدىم . مەن پارتىيىگە كىردىم . ئەمدى مەن پۈتۈن ۋۇجۇدۇمنى كوممۇنىزم ئىشلىرىغا بېغىشلىغان پارتىيىنىڭ بىر ئەزا-سىمەن...» .

مەن ھەم خۇشال ، ھەم ھەيران بولدۇم . خۇشال بولغىنىم ، ھاشىر پارتىيە ئەزاسى بوپتۇ . بىز ئونىنچى سىنىپنى پۈتتۈرگۈچە مانا مۇشۇ ئىشنى ھاياتىمىزدىكى ئەڭ زور ئىشلارنىڭ بىرى دەپ قارىغان ۋە «گۈزەل غايە» ئۈستىدە سۆزلىگەندە ، «پارتىيە ئەزاسى بولۇش» نى ئەڭ زوق بىلەن سۆزلەشكەن . بىر يىلغا بارمايلا ، بۇ «غايە» نى بىرىنچى بولۇپ ھاشىر ئىشقا ئاشۇرۇپتۇ . مەن بۇنىڭغا ئىچ - ئىچىمدىن خۇشال بولدۇم ، لېكىن خۇشاللىقىمنى ھەيرانلىق ۋە تېڭىرقاش بېسىپ كەتتى . ساۋۇتوفنىڭ «ھېلىقى ئاشخانىدا ئېيتقان سۆزلىرى» ، «خەتەرلىك ئادەمكەن» ، «رازىيە توغرىسىدا ماڭا ھېچنېمە يازما» ، «ئۆمەر ئەپەندى (ئوڭچى) بولۇپ چىقىپتۇ...» ساۋۇتوف ئۇيغۇر ئەدەبىياتى تارىخى ، ئۇيغۇر تارىخى ، دۇنيا ئەدەبىياتى توغرىسىدا سۆزلىدىغۇ ، بۇ سۆزلەرنى بىر ئىلىم ئەھلى ئەلۋەتتە سۆزلىشى لازىمغۇ ؟ ياكى مەن راستتىنلا ۋەزىيەتتىن ئارقىدا قېلىپ ، بۇ تارىخ توغرىسىدىكى سۆزلەرنىڭ كەينىدە يوشۇرۇن مەنە بارلىقىنى سېزەلمەيۋاتىمەنمۇ ؟ مەن كۆڭلۈمدە ، رازىيە-نىڭ ئوتلۇق مۇھەببىتى توغرىسىدا قىسقىلا قىلىپ خەت يازدىم ، ھاشىر ھاياجان بىلەن جاۋاب يازدۇ ، دەپ ئويلىغان ئەمەسمىدىم . «خەت يازما ، سەۋەبى ، دادىسى ئوڭچى بولۇپ چىقىپتۇ» دېگەن

سۆزنى مېنىڭ سالماقلىق ، ئەقىللىق ۋە قىزغىن دوستۇم ھاشىر يازىدۇ دەپ ئويلىمىغاندىمغۇ ! رازىيەنىڭ ساپ مۇھەببىتى دادىسىنىڭ ئوڭچى بولۇپ قېلىشى بىلەن «جىنايەت» كە ئۆزگىرىپ قالغانىدۇ - ھە؟...

مەن ئۆمەر ئەپەندى بىلەن رازىيە توغرىسىدا ، ئۇلاردىن نەپرەتلىنىۋاتقان دوستۇم ھاشىر توغرىسىدا ئۇزاق ئويلىنىدىم . مېنىڭ بۇ دۇنيادىكى بىردىنبىر سىردىشىدىغان دوستۇم ، «ئىككى گەۋدە ، بىر يۈرەك» دېيىشىدىغان ئادىمىم ، بۈگۈن مېنىڭ قەدىرلەيدىغان ئادەملىرىم ۋە قاراشلىرىمغا نەپرەت بىلەن قارىماقتا . مەن خاتا قىلىۋاتمەنمۇ ياكى ھاشىرمۇ؟...

مەن ساۋۇتوفنىڭ خېتىنى ئاچتىم .
 «ئىنىم ئەلا ، ئىشىنىمەن ، سىز مەندىن نەپرەتلىنمەيسىز . مەن بۇلتۇرقى يىلنىڭ ئاخىرىدىن باشلاپ پولات زاۋۇتىغا ئەمگەككە چۈشۈرۈلدىم . «تارىخ تەتقىقاتى سىياسىي غەزەب بىلەن بولۇۋاتقان ئىش ، دېيىلسە ، بەلكىم سىزمۇ ئىشەنمەيسىز . ئاخىر ، بىر پارچە ئۇستىخاننىڭمۇ تارىخى بولىدۇ . بىزنىڭ مىللىتىمىزنىڭ ، ئەدەبىياتىمىزنىڭ نېمىشقا تارىخى بولمايدىكەن ؟ تارىخى بولىدىكەن ، بۇ توغرىدا لۇق نېمىشقا ئىزدىنىشكە ، گەپ قىلىشقا بولمايدىكەن ؟ مەن كوممۇنىستىك پارتىيىگە ئىشىنىمەن ، پارتىيىمىز — ئادىل ، ھەققانىي پارتىيە . مۇنۇ ۋاقىتلىق ئوقۇشماسلىق ئاخىر تۈزۈلىدۇ . بىزنى قارا بوياق بىلەن بوياپ ئاچىقىپ ئۈر - ئۈرغا سالغۇچى ئاخىر ئاشكارىلىنىدۇ ۋە ھالاك بولىدۇ . قولىياز مىلىرىمنى ، قىسمەن كىتابلىرىمنى سىزگە ئەۋەتتىم ، ساقلاپ قويۇڭ . ناۋادا ، ئۆلۈپ كەتسەم ، سىزگە مېنىڭدىن قالغان قىممەتلىك سوۋغا بولار ، ئۆلمەي قالسام ، قۇچاقلىشىپ كۆرۈشەرمىز . ئىقتىد -

سادىتىن قىينالدىم ، ناۋادا ھالىڭىز ياخشى بولسا ، موخوركا پۇلى ئەۋەتىپ تۇرارسىز...»

قوللىرىم غالىلداپ تىتىردى ، كۆزلىرىم تۇمانلاشتى ، يادىمغا مېنى تەقسىم قىلغۇچى كادىرنىڭ : «بۇنىڭدىن كېيىنمۇ ساۋۇتوف تېخى تۈرمىگە كىرىشى مۇمكىن» دېگەن سۆزى كەلدى . ساۋۇتوف - نىڭ يېشى ئەللىككە قاراپ كېتىۋاتىدۇ ، تېخىچە ئۆيلەنمىدى . نە ئۆي ، نە شەخسىي ھالاۋەت بىلەن ھېسابلاشماستىن ، خەلقىمىزنىڭ كەلگۈسى ، مەدەنىيىتى توغرىلىقلا ئويلايدۇ ، پۈتۈن ھاياتىنى ئەدەبىيات ۋە تارىخ تەتقىقاتىغا بېغىشلانغان بىر ئادەم نېمىشقا قەدىرلەنە - مەيدۇيۇ ، مۇنۇ رەقپتەك ھە دەپسلا كىيىم ، تاماق ، قىز ، ئويۇن - كۈلكە ، مەنسەپ - ئاتاق توغرىسىدىلا ئويلايدىغان ئادەملەر قەدىرلىنىدۇ - ھە ؟ مېنىڭ ھاياتىمدا ، دۇنيانى تونۇشۇمدا ئۆزگە - رىش بولۇۋاتامدۇ ياكى شارائىتتا ، ئادەملەرنىڭ ئېڭىدا ئۆزگىرىش بولۇۋاتامدۇ ؟

مەن نۇرغۇن ئويلاندىم ، قالغان خەتلەرنى يۈزەلا ئوقۇپ چىقتىم . ئوسمان زۇلخۇمار بىلەن ئاخىر چىقىشىپ قاپتۇ . ئۇ ھازىر ئۈرۈمچىگە يۆتكىلىش ئۈستىدە ئىزدىنىۋېتىپتۇ . تاشپولات كىچىك ئاپسىنىڭ قىزىنى كېلەر يىلى ئېلىپ كەلگۈدەك ، ئۇ ھازىر ھە دەپ پۇل يىغىۋېتىپتۇ . قۇرماش گۈلزار ئىسىملىك بىر ئۇيغۇر قىز بىلەن يۈرۈۋېتىپتۇ . ئوسماننىڭ يېزىشىچە ، نامەت ھازىر ئو - قۇتقۇچىلىقنى تاشلاپ قويۇپ ، مەكتەپنىڭ خوجىلىق ئىشى بىلەن بولۇۋېتىپتۇ . يېقىندا بىر سودىگەر ئايال بىلەن توي قىلىۋاپتۇ ، ئايالنىڭ يېشى نامەتتىن ئون ياش چوڭ ئىكەن...»

دوستلىرىم ئۆزگەرمەكتە . ھايات ئۆزگەرمەكتە . بىز مەكتەپ - تىن يېڭى چىققاندا «غايە» بىلەن دوست ئىدۇق . ھازىر مېنىڭ دوستلىرىم بۇ توغرىسىدا ئاز سۆزلەيدىغان بولۇپ قالدى . خىيالىدىن

ئەمەلىيەتكە كۆچمىگەن يالغۇز مەنلا ئوخشايەن . مەن قۇرۇق خە -
 يال ھېسابغا گۈزەلئايىدىن ، كۆرۈشكە تېگىشلىك راھەت - پاراغەت -
 تىن قۇرۇق قېلىۋاتمەنمۇ ؟ دوستلىرىم قىزلار بىلەن تېپىشقانلىق -
 قىنى چوڭ خۇش خەۋەر ، ھاياتىدىكى چوڭ ئۆزگىرىش قىلىپ
 يېزىشىۋاتىدۇ . مەن نېمىشقا بۇ ھايات ئىنئام قىلىۋاتقان خۇشاللىق -
 تىن بەھرىمەن بولالمايمەن ؟ ماڭا ھېچ توسقۇنلۇق ۋە قارشىلىق
 يوققۇ...

بىردىنلا يادىمغا رازىيە كەلدى . ئۇنىڭ خېتىدىكى ئوتلۇق
 سۆزلەر قۇلىقىم يېنىدىلا جاراڭلىدى . مەن ھاشىر ئۈچۈن ، ئۇنىڭ
 رازىيەگە قىلىۋاتقان قوپاللىقى ۋە خەتلىرىدىكى رەسمىيەتچىلىكى
 ئۈچۈن قىزاردىم . رازىيەنىڭ نازۇك سىرلىرىنى ھاشىرغا ئىش -
 نىپ ئېيتقانلىقىم ، شۇنچە نازۇك ئىشقا ھاشىرنىڭ سوغۇق مۇئا -
 مىلە قىلىشى ، بۇنىڭ بىلەن قىزنىڭ خورلىنىشى... كەچۈرگۈسىز
 گۇناھتەك بىلىنىشكە باشلىدى .

مەن مەقسەتسىزلا لۇڭتۇپىشەن تېغىنىڭ ئەگرى يوللىرى بىلەن
 شىپاڭغا قاراپ يۇقىرى كۆتۈرۈلدىم . پۈتۈن يول بويى ئۆزۈم جاۋاب
 بېرەلمەيدىغان سوئاللارنى ئويلاپ ماڭدىم . چۈشتىن بۇرۇنقى ۋاق -
 تىم باش - ئۈچى يوق خىياللار بىلەن شىپاڭدا ئۆتتى .
 چۈشلۈك ئۇيقۇدىن كېيىنلا غەشلىكتىن قۇتۇلالدىم . خەنزۇ
 تىلىدا ماقالە يېزىش ئۈچۈن مەكتەپ قىرائەتخانىسىغا باردىم . مەن
 ژۇرنال كۆرۈۋاتاتتىم ، ژۇرنىلىم بىردىنلا يېپىلىپ كەتتى . بۇ
 قوپال چاقچاققا تېرىكىپ ، بېشىمنى ئىتتىك كۆتۈرۈپ قارىسام ،
 بىر جۈپ قىز كۈلۈپ تۇرۇپتۇ . قىزلار چاچلىرىنى بۇدۇر قىلدۇر -
 غان ، سۇس يېشىل رەختتىن پار قىلىپ شىم - پىلاتى كىيىشكەن ،
 ئۇلاردىن گۈپۈلدەپ خۇشبۇي ئەتىر پۇرىقى كېلىپ تۇراتتى . بۇلار
 مەن يېرىم يىلغا يېقىن كۆرۈشمىگەن ئادىلە بىلەن گۈزەلئاي ئىدى .
 — ھەرقانچە ئالدىراش بولسىڭىزمۇ ، بىزگە بىر سائەت ۋاقتىدە -

ئىگىزنى سەرپ قىلىسىز ، — دېدى ئادىلە كۈلۈپ تۇرۇپ ، — بىز پاراڭلاشمىغىلى يېرىم يىل بوپتۇ . قاراڭ ، يېرىم يىل ئىچىدە بىز قانداق ئۆزگەردۇق : سىز كۆسەيدەك قارىداپ كېتىپسىز ، مەن بەش قېتىم ئاغرىپ ساقايدىم . گۈزەلچۇ ؟ بىچارە دوستۇم ئورۇقلاپ يىكتەك بولۇپ قالدى ، گەپمۇ قىلمايدۇ ، ناخشمۇ ئېيتمايدۇ ، كەچ كىرگۈچە رومانلا ئوقۇيدۇ . ئاتىشى ياشلىق مومايدەك كاڭ بوغۇزدىن تۇرمايدىغان بولۇپ قالدۇق . نېمانچە ئۆزىڭىزنى قاچۇرىسىز ؟ بىز سىزنى شۇنچىلىك قاتتىق رەنجىتتۇقمۇ ؟ دوختۇرخانىدا ياتقىدەنمىنى رەقىپكام سىزگە ئېيتىمىدىمۇ ، يوقلاپ قويمايمۇ دېمىدىڭىز ؟...

مەن جاۋاب بېرىش ئورنىغا گۈزەلئايغا قارىدىم . قىز ماڭا لاپ قىلىپ نەزەر تاشلىدى . — دە ، قىزىرىپ يەرگە قارىۋالدى . قىز راستتىنلا ئورۇقلىغان ، كۆزلىرى ئولتۇرۇشۇپ ، يۈزى كىچىك-لەپ ، تېخىمۇ چىرايلىق بولۇپ كەتكەنىدى . يېرىم يىلدىن بېرى بىر كۈنمۇ خىيالىمدىن كەتمىگەن مۇنۇ چىرايغا قانداقمۇ تىكىلمەي تۇرالايمەن ؟ بىرلا تىكىلىش بىلەن ۋۇجۇدۇمنى يەنە قىزغىن بىر ئىنتىلىش ، كۈچلۈك ھارارەت چۇلغىۋالدى . مەن مانا شۇ چاغدىلا بۇ قىزنى ئۇنتۇش مۇمكىن ئەمەسلىكىنى ، مۇھەببەت ھېسسىنى سۈنئىي يول بىلەن يوقىتىش مۇمكىن ئەمەسلىكىنى بىلدىم .

— دېڭىز سۈيىدە يۈيۈنۈپ ، قۇمدا يېتىپ — ... دېدىم قىزلارغا .

— قارا قۇمدا ياتقان ئوخشىمامسىز ؟ شاكىراب ئۆرتتۈۋەتتىمۇ يا ؟ — ئادىلە چاقچاق قىلىشقا باشلىدى .

— بىزدەك ئالىيۇمىن مېجەز يىگىتنى ئۆرتىمەك ئاسان گەپمىدەكەن ، — مەن ئاستا جاۋاب بەردىم . گۈزەلئاي يەر ئاستىدىن قاراپ قويدى . ئادىلە بۇنداق پەيتنى بوش قوياتتىمۇ ؟

— ۋاي — ۋاي ، دەپ كەتكىنىنى تېخى ، ئالىيۇمىن مېجەز

بولامسىز ، سىز بىر چويۇن ، تازا قارا چويۇن ، شۇنچە ئوتقا قاقلىد .
سىمۇ تەستە قىزىيسىز . گۈزەل ئايچۇ ؟ قاراڭ ، جۈدەپ كەتكىنىنى ،
ھا... ھا... ھا... ۋاي نازۇكلارەي ، سۆزلىشىۋېلىڭلار...
... بىز جىمجىت كېتىۋاتىمىز . مېنىڭ يالىڭاچ بىلەكلىرىم
ئارىلاپ - ئارىلاپ قىزنىڭ سىلىق بىلەكلىرىگە تېگىپ كېتىدۇ .
مەن ئۇنىڭغا كۆز قىرىم بىلەن قاراپ قويمەن ، قىز غىجىملاپ
تۈتۈۋالغان قولىياغلىقى بىلەن پات - پاتلا يۈزىنى سۈرتۈپ قويدۇ .
— ... سىز رەنجىپ قالدىڭىزمۇ ؟... — گۈزەل ئاي تىترەڭگۈ
ئاۋاز بىلەن مېنىڭدىن سورىدى ، — بىزدىن ئۆزىڭىزنى قاچۇرۇپلا
يۈرىسىز ؟
بۇ ، جاۋاب بېرىش قىيىن بىر سوئال ئىدى . راستى بىلەن
جاۋاب بەرسەم ، ئەلۋەتتە ، قىز بىلەن بۇنىڭدىن كېيىن قىلىنىدىغان
مۇناسىۋەت پۈتۈنلەيلا باشقىچە بولۇشى تۇرغان گەپ ، قىزمۇ بۇنى
چۈشىنىدۇ . ئۇ مېنىڭدىن مانا مۇشۇ راست جاۋابنى كۈتەتتى ،
لېكىن مەن مەجەزمگە يات بولسىمۇ ، يالغان جاۋاب بېرىشنى لايىق
كۆردۈم .
— ئۆزۈمنى قاچۇرمىدىم ، ۋاقىت چىقىرىۋالدىم...
— رەقىپىڭىزنىڭ دېيىشىچە ، سىز دوستلاردىن كۆرە كىتابنى
ياخشى كۆرىدىكەنسىز ، راستمۇ ؟
— بۇ ، رەقىپىڭىزنىڭ كۆز قارىشى . مەن ھەقىقىي دوستلۇقنى
قەدىرلەيمەن...
— بىزنىڭ ئوتتۇرىمىزدا ھەقىقىي دوستلۇق ئورنىتىلمىدى -
دە ، لېكىن مەن سىز بىلەن دوست بولۇشنى خالايمەن...
قىز بۇ گەپنى خۇددى ئۆزىگە سۆزلەۋاتقاندا ئاستا ۋە يەرگە
قاراپ تۇرۇپ ئېيتتى . مېنىڭ دەرھاللا : «مەنمۇ خالايمەن ، بەلكى
دوستلۇقتىنمۇ چوڭراقىنى خالايمەن !» دەپ ۋارقىرىغۇم كەلدى ،
لېكىن ئۆزۈمنى تۈتۈۋالدىم . خۇددى مۇھەببەت مېنى خاراب قىلىد .

دىغاندەك ، مېنىڭ ئارزۇلىرىم ، ئىزدىنىش ۋە ئەمگەكلىرىم مۇشۇ «مۇھەببەت» دېگەن بىرلا سۆزنىڭ قۇربانى بولۇپ كېتىدىغاندەك بىلىندى - دە ، گەپنى باشقا تېمىغا يۆتكىدىم :

— رادىئودىن سىزنىڭ ناخشىڭىزنى ئاڭلاپ ناھايىتى خۇشال بولدۇم ، ئاۋازىڭىز ئەجەب يېقىملىق ، ساپ ئىكەن . گۈزەلئاي ، سىز خالىسىڭىزمۇ ، خالىمىسىڭىزمۇ ، بىز ھازىر دوستقۇ ، سىز بۇنىڭغا ئىشەنمەمسىز ؟

مېنىڭ ھېسسىياتىمىز گەپلىرىم قىزنى رەنجىتتى . ئۇ ئۇلۇغ - كىچىك بىر تىندى - دە ، يىراقلارغا قاراپ ، ئۆزىنىڭ مەغرۇر ، بىپەرۋا ھالىتىنى دەرھال ئەسلىگە كەلتۈردى . مەن ئۇنىڭ روھىنىڭ چوڭقۇر يېرىدە بولۇۋاتقان ئۆزگىرىشىنى بايقىدىم : ئۇ ئۆز سىرىنى بىمەھەل ئېيتىپ قويغانلىقى ئۈچۈن ، ئۆزىنى ئۆزى ئەيىبلەمەكتە ، ئازابلانماقتا ۋە خورلۇق ھېس قىلماقتا ئىدى . مەن ئۇنى بۇ ئازابتىن قۇتۇلدۇرۇۋالالايمەنغۇ ، لېكىن بۇنىڭ ھېسابىغا ئۆزۈمگە ناھايىتى چوڭ ئازاب تېپىۋالدىم . گەرچە مەن ئۇنى شۇنچىلىك ياخشى كۆرسەممۇ ، ئۇنىڭغا مۇھەببەت ئىزھار قىلىشقا ئاجىزمەن . مەن شۇ تاپتا ئۇنىڭ مېنى مەنسىتمەسلىكىنى ، ماڭا ۋۇجۇدىدىكى بارلىق تەكەببۇرلۇقى بىلەن ھەيۋە ۋە بېسىم كۆرسىتىشىنى خالايمەن . دېمەك ، مەن ئۇنىڭدىن سەمىمىيلىكنى ئەمەس ، ساختىلىقنى ، ئالدامچىلىقنى تەلەپ قىلىمەن... لېكىن بۇ چاغدا خىيالىمدىن نەۋائىنىڭ مۇنۇ مىسرالىرى ئۆتتى :

سۈبھىدەك ھەردەمدە گەردۈن قويماغاي ئاسارىنى ،
ناگا ئەھلى سىدىقى كۆڭلى مېھرىن ئىپشا ئەيلەسە .

(چىن ئاشىقلار ئۆز ئىشقىنى ئىزھار قىلماقچى بولسا ، پەلەك قاچان بولمىسۇن ، ئۇنى سۈبھىدەك ئوچۇق - ئاشكارا قىلىپ

تاشلايدۇ) .

مانا شۇ تاپتا ، ھەر ئىككىلا كۆڭۈلدە بىر ئارزۇ ئوت بولۇپ
 يانماقتا . ئۇلارنىڭ بەدىنى ماگنىتتەك بىر - بىرىنى تارتىشىدۇ .
 ئۇلارنىڭ ئەڭ شېرىن ، لەززەتلىك ياشلىق تۇيغۇلىرى بىر - بىرىگە
 سۈبھىدەك ئوچۇق - ئاشكارا ، لېكىن قىزدىكى ئىپپەت -
 نومۇس ، ئىنسانىي غۇرۇر ؛ يىگىتتىكى دۇنيادا مۇھەببەتتىنمۇ لەز-
 زەتلىك نەرسە بار ، ئۇ ، غايە يولىدا ئىزدىنىش ، مۇھەببەت بۇ
 ئىزدىنىشكە توسالغۇ بولىدىغان نەرسە بولغاچقا ، مەن ئۇنى ئۆزۈم -
 دىن نېرىگە ھەيدەيمەن دەيدىغان سۈنئىي ئېتىقاد ، بۇ مۇناسىپ
 بەدەنلەرنى بىر - بىرىدىن يىراقلاشتۇرماقتا . ئۇلارنىڭ يۈرىكىدىكى
 ساپ نەرسىلەرنى يالغان نەرسىلەر بىلەن ئالماشتۇرماقتا... مەن مانا
 بۇلارنى بىلىمەن ، لېكىن مېنىڭمۇ ساختىلىق قىلماسلىققا ئاماللىم
 يوق...

شۇنداق قىلىپ ، ئون مىنۇتلۇق ھودۇقۇشتىن ، ھاياجاندىن
 كېيىن ، بىز بىر - بىرىگە قارىمايدىغان ، ھەتتا بىر - بىرىگە
 دۈشمەندەك قارىشىدىغان ئىككى ئادەمگە ئايلىنىپ قالدۇق .
 — مەن بېيجىڭغا ئوقۇشقا بارىدىغان بولدۇم ، — دېدى گۈ-
 زەلئاي سوغۇق ئاۋاز بىلەن ، — سىز بىلەن خوشلىشىپ قوياي
 دېۋىدىم .

— رەھمەت سىزگە ، قاچان ماڭىسىز ؟
 — بۈگۈن ، كەچلىك پويىز بىلەن .
 — مەن ئۇزاتقىلى بارىمەن .
 — رەقىپكام بىلەن ئادىلە بارسا بولدى ، سىز ئاۋارە بولمىسىد-
 ىڭىزمۇ بولىدۇ .

بىز يەنە جىم بولۇپ قېلىشتۇق...
 ... شۇنىڭدىن كېيىن گۈزەلئاي بىلەن يەنە خىيالىمدا مۇڭدى-
 شىدىغان بولۇپ قالدىم ، ھامان ئۇنىڭ گۈزەل چىرايى كۆز ئالدىم-
 دىن ئۆتۈپ كەتتى .

دىن كەتمەيتتى . مەن ئادەملەر بىلەن ئۇچرىشىشنى خالىمايتتىم .
رەقىپ پات - پات كىرەتتى ، ھە دەپسلا گۈزەلئاي توغرىسىدىلا
سۆزلەيتتى ، مەن قاتتىق تېرىكەتتىم . بىر كۈنى ئۇنىڭغا :
— مەقسىتىڭ ھەل بولدى . مەن ئۇ قىزنى ھازىرغىچە ساقلاپ
كەلدىم . ئۇ ھېلىقى چۆچەكلىك يىگىت بىلەن يۈرمىدىغۇ ، ئەمدى
مېنى ئاۋارە قىلما ، مېنى تولا ئويۇن - تاماشىغا تارتما ، ئۈچ
يىلدىن كېيىن مەن سېنىڭ بىلەن مۇھەببەت توغرىسىدا سۆزلىشىدۇ .
دىغان بولمەن ! — دېدىم .

— لېكىن ، گۈزەلئاي سېنى ياخشى كۆرىدۇ ، — دېدى ئۇ
تاماكىسىنى قاتتىق شوراپ ، — پويىز ئىستانسىسىدا مەلۇم بولدى .
ئادىلە ئىككىمىز ئۈزىتىپ بارغاندۇق ، ئۇنىڭ كۆزلىرى تىنىمىسىز
ھالدا بىرىنى ئىزدىدى ، كۆزىنى مۇشۇ ياقىتىن ئۈزۈمدى . پويىز
مېڭىشقا گۈدۈك بەرگەندىن كېيىن ، ئۇ ئادىلەنى قۇچاقلاپ ئۆپكە .
دەپ يىغلىدى . بىلىپ تۇردۇم ، ئۇ سېنىڭ كەلمىگىنىڭگە يىغلىدۇ .
دى . بەلكىم يول بويى — بېيجىڭغا بارغۇچە يېشى قۇرۇمىغاندۇ .
سەن بەختلىك جۇمۇ ، ئەلا . قىزلارنى بەختسىز قىلغان يىگىتلەر
ئۆزىنى بەختلىك ھېسابلىسا بولمۇپىرىدۇ !

— ئۇنداق بولسا ، مەن ئەڭ بەختلىك ! — دېدىم ئۇنىڭغا
چاقچاق قىلىپ ، — سەن نۇرغۇن قىزلارنى بەختسىز قىلىشىڭ
مۇمكىن ، باشقىلارنى بەختسىزلىككە ئۇچرىتىشىڭ ئۆزى ئەڭ
چوڭ بەختسىزلىك !...

— ئۇنداق بولسا ، سەن بەختسىز ، ئاۋاق...
— ئەمما ، ئۇنىڭ ئورنىنى مۇنۇ كىتابلار بىلەن تولدۇرۇۋالدى .
مەن ، شۇنىڭ ئۈچۈن بۇنىڭدىن كېيىن مېنىڭ ياتقىمغا كەمرەك
كەلگىن .
شۇنىڭدىن باشلاپ يالغۇز ياتاققا ئېغىر ئەمگەك بىلەن ، ئازاپ-
تىن ، سېغىنىشتىن ئۆزۈمنى قۇتۇلدۇرماقچى بولدۇم . كىتاب

ئوقۇش ، يېزىش ، كىتابلار توغرىسىدا ئويلاش ، شېئىر يادلاش —
 ھەر كۈنى توققۇز — ئون سائەت مۇشۇنداق مەشىق ئېلىپ بېرىش ،
 مېنى ئاستا — ئاستا قۇرۇق خىيالدىن ئازاد قىلدى . لېكىن ،
 كوچىغا چىقسام ، تاماق يېسەم خىيالىم بېيجىڭغا — گۈزەلئايىنىڭ
 يېنىغا كېتەتتى . بۇنداق چاغلاردا كلاسسىك شېئىرلاردىن ئىختىد-
 يارسىز يادقا ئوقۇيمەن :

يەنە سەنسىزىن مۇنىسىم غەم بولۇپتۇر ،
 كۆزۈمگە يۈرەك قانى ھەمدەم بولۇپتۇر .
 (سەنسىز مېنىڭ ئۈلپىتىم غەم بولدى ،
 كۆز ياشلىرىمغا يۈرەك قېنىم ھەمدەم بولدى)
 قارايمى كۆزۈم دەم — بەدەم زار يىغلار ،
 ئاڭا شامى ھەجرىڭدە ماتەم بولۇپتۇر .
 (كۆزۈم قاراڭغۇلىشىپ ، تىنماي زار يىغلايدۇ ،
 ھىجران ئوتۇڭ ئۈنۈڭ ئۈچۈن ماتەم بولدى)
 — نەۋائى .

شېئىرلارنى ئوقۇپ ئۆز ھالىمنى سۈرەتلەيمەن ۋە ئۆز —
 ئۆزۈمگە تەسەللى بېرىمەن . غەمدىن ، ھىجران ئوتىدىن قۇتۇلۇش
 ئۈچۈن يەنە قىرائەتخانغا بارىمەن...
 مەن بۈگۈن خەلق ئېغىز ئەدەبىياتى توغرىسىدىكى ماقالەمنى
 پۈتتۈرۈپ دۈەن جياۋشۇغا بەردىم . شۇنىڭدىن كېيىن ئۆز ئىشلىد-
 رىمغا شۇنچىلىك بېرىلىپ كەتتىمكى ، دوستلىرىمغا خەت يېزىشقىد-
 مۇ ۋاقىت ئاجرىتالمايدىغان بولۇپ قالدىم . خەنزۇ تىلىدا يازغان
 تۇنجى ماقالەمدىن ئۆزۈمچە رازى بولدۇم . چۈنكى ، مەن بۇ ماقالەد-
 دە ، ئۇيغۇر خەلق ئېغىز ئەدەبىياتىنىڭ پەيدا بولۇش ، تەرەققىي
 قىلىش جەريانىنى ، شۇ ئاساستا يازما ئەدەبىياتىنىڭ شەكىللىنىشىنى



خېلى يورۇتۇپ بېرەلدىم . بۇ ماقالىنى يېزىش ئۈچۈن تولۇق ئۈچ ئاي تەييارلىق قىلغان ، نۇرغۇن قوشاقلارنى ئۈستازلارنىڭ ، بولۇپمۇ مۇلى لاۋشىنىڭ ياردىمى بىلەن خەنزۇ تىلىغا ئوڭۇشلۇق تەرجىمە قىلغانىدىم . ئەلۋەتتە ، ئۆزىنىڭ تۇنجى ئەمگەك مېۋىسى ئادەم ئۈچۈن تولمۇ لەززەتلىك تۇيۇلىدۇ . دۈەن جياۋشۇ ئوقۇپ چىقىپ مۇرەمگە قولىنى قويدى - دە :

— مۆجىزە ، بىر يىل ئىچىدە مۇشۇ دەرىجىگە يەتمەك راست-تىنلا مۆجىزە . ھازىرقى تىل بىلەن ئېيتقاندا ، بۇمۇ بىر سەكرەپ ئىلگىرىلەش ، سۈنئىي ھەمراھ قويۇپ بەرگەنلىك ، — دېدى . مەن ئۇنىڭ سەمىمىي ماختاشلىرىنى ئاڭلاپ ، خۇشاللىقتىن كۆز ياشلىرىمنى سۈرتتۈم .


— ئەمدى ئۇيغۇر تىلىدا بىر پارچە ماقالە يېزىڭ ، — دېدى ئۇ مېنى ئىلھاملاندۇرۇپ ، — سادىر پالۋان توغرىسىدا يېزىڭ . سىزنىڭ پىكرىڭىز توغرا ، شۇ چاغدىكى تارىخىي شارائىت بويىچە «ئىلى سۇلتانلىقى» نى تەھلىل قىلىش كېرەك . سىز قورقماي ئۆز كۆزقارىشىڭىزنى قويۇۋېرىڭ . «غازات دەر مۈلكى چىن» نى دەۋر ئارقا كۆرۈنۈشى قىلىشقا بولىدۇ . سىزگە قىيىن چۈشىدىغىنى ، ئۆزىڭىز يازسىز ، ھەرپلىرىنى ئۆزىڭىز تىزسىز ، ئاندىن كېيىن بېسىپ تارقىتىمىز...

شۇنىڭدىن كېيىن مەن يېڭى ئىزدىنىشكە كىرىشىپ كەتتىم . بۈگۈن كەچ كىتاب كۆرۈۋېتىپ ئۆزۈمچىلا ھاياجانلاندىم - دە ، قولۇمغا قەلەم ئېلىپ ئۇيغۇر تىلىدا شېئىر يازدىم : مىسرالار ، كۈپلەتلەر پەيدا بولدى . لېكىن ، تازا ئۇسسۇسغاندا ئۇنى ئىچسىمۇ ، بۇنى ئىچسىمۇ ئۇسسۇزلۇق قانمىغاندەك بىر خىل سېزىم ھېس قىلدىم . قايناپ تاشقان ھېسسىياتلىرىم مىسرالارغا جايلاشمايۋاتقان-دەك ، ھاياجانلىنىۋاتقىنىم بىلەن شېئىر يېزىۋاتقان باشقا بىر ئا-دەمدەك ، يۈرىكىمدە قايناۋاتقان ھاياجان مىسرالارغا تىزغاندا تارقاپ

كېتىۋاتقاندا بىلىنىشكە باشلىدى . مەن جىلە بولۇپ قەلىمىمنى قويۇپ قويدۇم ۋە «تاك شېئىرلىرى» نى جاڭ لاۋشى ئۆگەتكەن بېيجىڭ تەلەپپوزى بىلەن ئۈنلۈك ئوقۇشقا باشلىدىم . ئاي نۇرى تالانى يورۇتقان ، سەككىزىنچى ئاي ئاسمىنى شۇنداق چىلىك سۈزۈك ۋە كۆڭۈللۈك ئىدى . مەن دېرىزەمنى ئېچىپ قويۇپ ئاستىمدىكى شەھەرگە قارىدىم . سانسىزلىغان يۇلتۇزلار ھەر خىل رەڭلەردە يالت - يۇلت قىلاتتى ، خۇاڭخې دەرياسى بىر ئىزدا توختاپ قالغاندەك ئاقىرىپ كۆرۈنەتتى . شەھەرنىڭ ، تەبىئەتنىڭ بۇ گۈزەل كۆرۈنۈشىنى شېئىرىي پىكىر بىلەن بايان قىلسا ، قانداق جانلىق بولاتتى - ھە ؟ مەن نېمىشقا تاڭ شائىرلىرىدەك پىكىرلەرنى ئېيتالمايمەن - ھە ؟

مەن ئۇستازلارنىڭ ياردىمى بىلەن تاڭ شېئىرلىرىنى چۈشەندۈرۈشكە باشلىغاندىن كېيىن ، ئۆزۈمنىڭ پىكىر ۋە شېئىرىي تەپەككۈردا قانچىلىك كەمبەغەل ئىكەنلىكىمنى چوڭقۇرلاپ بىلىشكە باشلىدىم . ئۆزۈمنىڭ كەمبەغەللىكىمنى بىلگەنسېرى ، مېنىڭ ئۆگەنىشىم قىزغىنلىقىم ئاشتى . مەن تاڭ شائىرلىرىنىڭ شېئىرلىرىدىن ئەللىك نەچچىسىنى يادلاپ بولغانىدىم ، ئەمدى قالغانلىرىنى يادلىۋېلىش ئۈچۈن تىرىشماقتىمەن .

... ھازىرقى ياتقىم ئىككى ئېغىز ، يەنە شۇ لۇڭخۇيشەن تېغىنىڭ قايتىلىدا . ياتقىمنىڭ ئارقا تەرىپى باغ ، نېرسىدا گۈل - لۈك ، تۆت تۈۋرۈكلۈك شىپاڭ ۋە فونتان كۆرۈنۈپ تۇرىدۇ . خىلمۇخىل گۈللەر ، پىشقان ئالما - شاپتۇللار مەزىزلىك پۇراق چېچىپ تۇرىدۇ . كېچىنىڭ سالقىن تاغ شامىلى بۇ مەزىزلىك پۇراقلارنى بۇرغۇمغا پۇرىتىپ ، يۇمشاق قوللىرى بىلەن چاچلىرىم - نى سىيپايدۇ . تاغ قۇشلىرى خۇددى مېنى خۇش قىلىش ئۈچۈن ئويۇسىدىن ۋاز كېچىشكەن ، ئۇلار ھەر خىل مۇقامدا تىنىمىسىز چۈرۈكلىشىدۇ ، بۇلار تەبىئەتنىڭ سېخى ، ئارامبەخش مۆجىزاتىدۇر .



رى بىلەن بىرلىشىۋېلىپ ، لۇڭۋېيشەن تېغىنى ماڭا بۆشۈك قىلىپ بەرگەندەك ۋە مۇشۇ بۆشۈكتە مېنى ئۇخلىتىشقا ھەرىكەت قىلىۋات- قاندىك تۇيۇلىدۇ...

ئىشىكىمنى ئېچىپ قويدۇم . مەن قايتالدا بولغاچقا ، ئۆزۈمنى ئاستىمدىكى بەش قەۋەت بىنانىڭ يېشىل كاھىشلىق دۈمبىسىگە دەسسەپ تۇرغاندەك ھېس قىلىمەن . ئاستىمدىكى شەھەر بولسا بىر خىلدا جىمىرلاپ تۇرىدۇ ، گويا يۇلتۇزلۇق ئاسمان ، ھاۋالىق قاپ- تال ، ئۇيقۇسىز شەھەر ، سەگەك دەريا ... ئومۇمەن ، تەبىئەتنىڭ ھەممىلا گۈزەللىكى ماڭا مەدەت بېرىۋاتقاندەك ، «ئوقۇ ، ئوغلۇم !» دەۋاتقاندەك تۇيۇلىدۇ . خەنزۇ تىلىدا شېئىر يادلاۋات- مەن . بىلىمگەن خەتلەرنى يوغان قىلىپ يېزىپ چىقىمەن - دە ، مەخسۇس قىلىپ ئورنىتىلغان ئىلغۇچلىرىمغا ئىلىپ قويىمەن ، تېگىگە ئاھاڭ بەلگىلىرىنى ئېنىق ۋە توغرا يېزىپ قويۇپ ، قايتا - قايتا ئوقۇپ تىلىمنى كۆندۈرىمەن . تىلىم ياخشى كۆنگەندىن كېيىنلا ئىنتوناتسىيە بىلەن شېئىرلارنى ئوقۇيمەن . مەن شېئىر يادلاشقا بېرىلگەندە كۆزلىرىمنى بىر ئېچىپ ، بىر يۇمۇۋېلىشقا ئادەتلەنگەن ، پەقەت ئارىلاپ دەم ئالغانلىرىمدىلا كېچە مەنزىرىسى- نىڭ گۈزەل ئىكەنلىكىنى ھېس قىلىمەن .

— ياخشى ، ياخشى !

مەن چۆچۈپ قارىدىم . بوسۇغامدا ئاپئاق چاچلىرىنى كەينىگە قارىتىپ تارىغان ، ئالدى ئوچۇق ئاق كۆڭلەك ، پۈتتە خەي كىيگەن پېشقەدەم ئادەم كۈلۈمسىرەپ تۇراتتى .

— شۇي شۇجى ! — دېدىم مەن ھەيران بولۇپ .

— ياخشى ئوقۇدىڭىز ، مەن خېلى بولدى كەلگىلى ، ھېچ قاراي دېمەيسىز ، ياخشى ، ئۆگىنىش روھىڭىز راستتىنلا ياخشى- كەن . مەن ئاڭلىغان ، لېكىن كۆرمىگەندىم !

شۇي شۇجى — مەكتەپ پارتىيە كومىتېتىنىڭ شۇجىسى ،

ئۇزۇن يىللىق ، تەجرىبىلىك مائارىپچى . ئۇ يەنئەندىمۇ بولغان ، ئازادلىقتىن بۇرۇن ، ئالىي مەكتەپتە ئوقۇۋاتقان چېغىدىلا پارتىيىگە كىرگەن ، دۆلىتىمىزنىڭ ئىلىم - پەن ئىشلىرىنى راۋاجلاندۇرۇش - تا ھارماي - تالماي ئىشلەۋاتقان رەھبەر . شۇي شۇجى پۈتۈن مەكتەپتە چوڭ ھۆرمەت ۋە ئىناۋەتكە ئىگە . ئۇ ئادەمنىڭ ئاز سانلىق مىللەتلەرنىڭ ئىلىم - پەن خادىملىرىنى يېتىشتۈرۈش يولىدا سىڭ - دۈرگەن ئەجرى كۆپ . كىشىلەرنىڭ ئېغىزىدا ھېكايە بولۇپ يۈر - گەن نۇرغۇن تەسىرلىك ئىشلىرىنى ، شۇ قاتاردا مېنى ئورۇنلاشتۇ - رۇش ، تەربىيەلەش توغرىسىدا بەرگەن يوليورۇق ۋە غەمخورلۇقلار - رىنى مەن ئاڭلىغان . شۇي شۇجىنىڭ ياتقىمغا كىرىپ قېلىشىنى مەن ئويلاپمۇ باقمىغانىدىم . شۇي شۇجى مېنىڭ بىلەن قول ئېلىد - شىپ كۆرۈشتى ، ئاندىن كېيىن مېنىڭ كارىۋىتىمنى تۇتۇپ باقتى .

— ماتراس سالمىدىڭىزمۇ ؟
 — ياق ، مەن تېگىمنى قاتتىقراق قىلىپ يېتىشقا ئادەتلەنگەن !
 — ياخشى ئادەت ! سوتكىسىغا نەچچە سائەت ئۇخلايسىز ؟ —
 دەپ سورىدى شۇي شۇجى .
 — كېچىسى بەش - ئالتە سائەت ، كۈندۈزى بىرەر سائەت .
 — ئازلىق قىلىدۇ . كېچىسى يەتتە - سەككىز سائەت ، كۈن - دۈزى ئىككى سائەت ئەتراپىدا ئۇخلىسىڭىز مۇۋاپىق بولىدۇ .
 — ۋاقىت يېتىشمەيدۇ ! — دېدىم مەن كۈلۈپ ، — مانا بۇ مېنىڭ ۋاقىت جەدۋىلىم .
 شۇي شۇجى مېنىڭ خەنزۇچە يېزىلغان جەدۋىلىمنى سىنچىلاپ قاراپ چىقتى - دە ، كۈلۈمسىرەپ :
 — بۇ خەتلەرنى ئۆزىڭىز يازدىڭىزمۇ ؟ — دەپ سورىدى .
 — ھەئە .
 شۇجى بوۋاق بالىسىنىڭ بىر يېڭى تاتلىق قىلىقىدىن زوقلاندى .

غان ئاتىدەك خۇشال بولۇپ سورىدى :

— سىز بېرىلىپ ئۆگەنگىلى نەچچە ۋاقىت بولدى ؟

— بۇلتۇر توققۇزىنچى ئايدىن ھېسابلىغاندا ، بىر يىل بولۇشقا ئاز قالدى ، — دېدىم خىجىل بولۇپ .

— ياق ، — دېدى شۇجى ئېتىراز بىلدۈرۈپ ، — مەن سىزنى بۇلتۇر ئۆكتەبىردىن كېيىن ، يېڭى ئوقۇتقۇچىلارغا بېرىلگەن زىيا-پەتتە كۆرگىنىم ئېسىمدە . ئۇنداقتا ئارانلا ئون ئاي بولدى .

مەن قارشىلىق قىلىمدىم . شۇجىنىڭ مېنىڭ قاچان كەلگىنىم ۋە نېمىلەرنى قىلىپ يۈرگىنىمگە كۆڭۈل بۆلگىنىمگە ھەيران قال-دىم . مەكتەپتە ھەر مىللەتتىن مىڭدىن ئارتۇق ئوقۇتقۇچى ، ئۈچ مىڭدىن ئارتۇق ئوقۇغۇچى بار . پارتكوم شۇجىسى ھەممىلا ئادەم-نىڭ ئۇششاق - چۈششەك ئىشلىرىنىمۇ بىلەمدىغاندۇ - ھە ؟ ھازىر پۈتۈن مەكتەپ ئۇيقۇدا ، شۇي شۇجى بولسا كادىرلار ھەم ئوقۇغۇ-چىلارنىڭ ئەھۋاللىرى بىلەن تونۇشۇپ يۈرىدۇ . شۇي شۇجى بۇ ئىشلىرى بىلەن نېمىگە يەتمەكچى ؟ ئۇ ئادەم مۇشۇ يول بىلەن يەنىمۇ يۇقىرى ئورۇنغا ئېرىشىشنى تەمە قىلارمۇ ؟ ياق ، ئۇ پۈتۈن ۋۇجۇدى بىلەن ئاز سانلىق مىللەتلەرنىڭ ئىلىم - پەن ۋە مەدەنىيەت ، سىياسەت كادىرلىرىنى يېتىشتۈرۈش ئۈچۈنلا ئىشلەيدۇ . مەن خۇددى ھەربىر يېڭى خەتنى ئۆزلەشتۈرگىنىمدە قانچىلىك خۇشال بولغان بولسام ، شۇي شۇجىمۇ بىزنىڭ ئالغا قاراپ باسقان ھەربىر قەدىمىمىزدىن شۇنچىلىك خۇشال بولىدۇ . چۈنكى ، ئۇ بىزنىڭ پارتىيىمىز تاپشۇرغان ۋەزىپىنى ئورۇنلاشنى ئۆزىنىڭ مۇ-قەددەس بۇرچى ۋە ھاياتىدىكى خۇشاللىق ، شان - شەرەپ دەپ بىلىدۇ !

— قېنى ، سىز تاڭ شېئىرلىرىنى ئوقۇڭ ! — دېدى شۇي شۇجى كىتابنى قولىغا ئېلىپ ، — مەن كىتابقا قاراپ تۇراي .

مەن بۇ «ئىمتىھان» دىن ياخشى ئۆتۈش ئۈچۈن «تاڭ شائىر-

لىرىنىڭ شېئىرلىرىدىن ئۈچ يۈز پارچە» نىڭ بىر بېشىدىن يادقا
ئوقۇشقا باشلىدىم. مەن ھەربىر شېئىرنى توغرا ئاھاڭ بىلەن
ئوقۇغاندا، شۇجى خۇشال بولۇپ، قوشۇلۇپ ئوقۇپ كېتەتتى.
بەزىدە مېنىڭ مۇرەمگە قولىنى قويۇۋېلىپ خىيال بىلەن شەھەرگە
قاراپ تۇرۇپ قالاتتى، بەزىدە بولسا مېنىڭدىن شېئىرنىڭ مەزمۇنىدە
نى چۈشەندۈرۈپ بېرىشنى تەلەپ قىلاتتى. مەن تارتىنماستىن،
ھەربىر سۆزنى ئوقۇشلۇق ۋە توغرا تەلەپپۇزدا ئىزاھلاپ بېرەتتىم.
شۇجى مېنىڭ شېئىرلىرىمنى بىر سائەت ئەتراپىدا تىڭشىدى. مەن
يادلىغان شېئىرلار تېخى تۈگەمگەندى، ئۇ مېنىڭ مۇرەمگە
ئۇرۇپ: — ئولتۇرۇڭ! — دېدى ۋە ئۆزىمۇ ئولتۇردى.
— سىز بۇرۇن خەنزۇچە بىلەتتىڭىزمۇ؟
— ياق. —
— دېمەك، ئون ئايدا ساۋاتسىز ھالەتتىن بۈگۈنكى ھالەتكە
يېتىپسىز - دە!
مەن گەپ قىلىدىم. شۇي شۇجى ئورنىدىن تۇردى ۋە قوللى-
رىنى كەينىگە قىلىپ مېڭىپ يۈرۈپ سۆزلىدى: —
— بۇ سىناق نەتىجىلىك بولدى. دېمەك، سىز بىزگە، پارا-
سەتلىك ياشلارنى تاللاپ ئوقۇتۇپ، تېز پۇرسەت ئىچىدە ياراملىق
ئادەملەرنى يېتىشتۈرۈشكە بولىدىغانلىقىنى ئىسپاتلاپ بەردىڭىز!
بۇ، پەنگە يۈرۈش قىلىش، دۆلىتىمىزنى زامانىۋىلاشتۇرۇش، قا-
لاقلىق ۋە كەمبەغەلچىلىكتىن تېز قۇتۇلۇش ئۈچۈن پايدىلىنىشقا
بولدىغان بىر قىممەتلىك تەجرىبە. ئەلا، سىزنىڭ بۇ ئىشىڭىزمۇ
بىر سەكرەپ ئىلگىرىلىگەنلىك. ئاڭلىسام، بەزىلەر مۇشۇ خىل
بېرىلىپ ئۆگىنىشنى «ئاق مۇتەخەسسسىلىشىش» يولىغا ماڭغانلىق
دەپتۇ، بۇ توغرا ئەمەس! مەن باياتىن، خېتىنى بىلمىسەممۇ، سىز
ئۆگىنىۋاتقان پەلسەپىۋى ۋە سىياسىي كىتابلارنى كۆردۈم، خاتىرە

يېزىپسىز ، كىتابلارنىڭ ئىچىگە شۇنچە جىق بەلگىلەرنى قويۇپسىز ، بېرىلىپ ئۆگىنىۋېتىپسىز ، بىزنىڭ ئالىملىرىمىز ، ئىنژېنېر ، يازغۇچى ، دوختۇر ، ئوقۇتقۇچىلىرىمىز ماركسىزم - لېنىنىزمنى ئۆگىنىشى لازىم . بۇ ، ئەلۋەتتە كەم بولسا بولمايدىغان بىر ئىلىم . ئۇلار پارتىيە رەھبەرلىكىنى قوبۇل قىلىشى ، سوتسىيالىستىك ۋە - تىنىمىزنى قىزغىن سۆيۈشى لازىم . بۇ ، ئۇلارنىڭ يۈرەك قېنى بىلەن پۈتىدىغان ئەمگەكلىرىدە كۆرۈلۈشى كېرەك . شۇنىڭ ئۈ - چۈن ، مەن زىيالىيلىرىمىزنىڭ ئۆز كەسپىنى پۇختا بىلىشىنى ، ئۆز كەسپى بويىچە چوڭ نەتىجە ئۈچۈن ئىنتىلىشىنى ۋە تەننى سۆيگەنلىكىنىڭ بىر بەلگىسى دەپ قارايمەن...

كۆڭلۈمدىكى نۇرغۇن گۇمانلار يوقالدى ، نۇرغۇن تۈگۈچلەر يېشىلدى . دېمەك ، مەن خاتا قىلمىغانمەن . مەن : «ھاشىرنىڭ كۆز قارىشىدا خاتالىق بار ، كالىسى تولىمۇ قىزىپ كېتىپتۇ» دەپ ئويلىدىم .

مەن پارتكوم شۇجىسىنىڭ ئالدىدا قىلچە قورۇنمىدىم ، بەلكى ئۇنى ئۆز ئاتامدەك ياخشى كۆرۈپ قالدىم . ئۇنىڭدىن ئىچىمنى تاتىلاپ ئارام بەرمەيۋاتقان مەسىلىلەرنى سوراپ ئۇقۇۋالماقچى بولدۇم .

— شۇي شۇجى ، مەسىلەن ، بىر ئادەم ئۆزىنىڭ پۈتۈن ھاياتى - نى سەرپ قىلىپ تارىخ ۋە ئەدەبىيات تەتقىقاتى بىلەن شۇغۇللانسا ، ئۇنداق ئادەم قەدىرلىنىشى لازىممۇ ، جازالىنىشى لازىممۇ؟ — دەپ سورىدىم . شۇجى كۈلۈپ كەتتى ، ئاپئاق چېچىنى ئالىقىنى بىلەن سىلاپ قويۇپ تاپسا بىلەن كارىۋات ئارىسىدا بىرنەچچە قېتىم ماڭدى - دە ، سورىدى :

— مەسىلەن ، كىمنى دېمەكچىسىز ؟
مەن ساۋۇتوفنىڭ ئەھۋالى ۋە تارىخى توغرىسىدا بىلگەنلىرىم - نى سۆزلەپ بەردىم . شۇي شۇجى مېنىڭ ئۇدۇلجۇمغا كېلىپ

ئولتۇردى .

— ئۇيغۇرلارنىڭ تارىخى ، مەدەنىيىتى توغرىسىدا ئاز - تولا بىلىمەن ، — دېدى ۋە ئۇ ئۇزاق جىملىقتىن كېيىن ، — مەسىلەن ، مىلادىيىدىن بۇرۇنقى 72 - ، 85 - ، 88 - يىللىرى دىڭلىڭلار (ئۇيغۇرلار) ئۇخىڭ ، ئۇسۇڭلار بىلەن بىرلىشىپ ، ھونلارنىڭ ئەسكەرلىرىدىن نەچچە تۈمەننى يوقاتقانلىقى ، ھونلارنىڭ بۇ ھۇجۇم - لاردىن قورقۇپ ئورخۇن دەرياسىنىڭ غەربىگە يۆتكەلگەنلىكى ، ئو - نىنچى ئەسىرنىڭ ئوتتۇرىسىدا قارخانىيلار پادىشاھى بۇغراخاننىڭ بۇخارا شەھىرىنى ئىگىلەپ ، قەشقەر شەھىرىنى ئىككىنچى پايتەخت قىلغانلىقى ، 964 - ، 965 - يىللىرى ئۇيغۇرلار سۇڭ سۇلالىسىگە نۇرغۇن ئات ، ئېگەر ، ماتا - چەكمەن ، كالا قۇيرۇقى ، تېرە ماللار ، يۇڭ سېتىپ بەرگەنلىكى ، 11 - ئەسىرنىڭ بېشىدا قاراخا - نييلار خانى يۈسۈپ قىدىرخاننىڭ چىرىيىگە ھۇجۇم قىلغانلىقى ، چىڭگىزخاننىڭ شىنجاڭنى بېسىۋېلىشى ، ھەتتا 1370 - يىللىرى تۆمۈرنىڭ بەلخ شەھىرىنى پايتەخت قىلغانلىقى^① ... مانا مۇشۇنداق يىلنامىلەرنى ئانچە - مۇنچە بىلىمەن ، لېكىن ئەدەبىيات تارىخى توغرىسىدا ماتېرىيال كۆرمىدىم ، ئۆگەنمەكچىمەن . سىز ماڭا ئۆي - غۇر ئەدەبىياتى تارىخىغا دائىر قىسقىچە بىر ماتېرىيال يېزىپ بېرىڭ ، مەن كۆرۈپ چىقاي . تەتقىقاتچىلارنى قەدىرلەش لازىم . قەدىرلەشلا كۇپايە قىلمايدۇ ، تەربىيىلەش ، ئۆستۈرۈش ، ئۇلارغا مەدەت بېرىش لازىم . مانا بۇ ، بىزنىڭ ۋەتىنىمىزنىڭ مەدەنىيەت خەزىنىسىنى بېيىتىشتا قىلىشقا تېگىشلىك بىر مۇھىم ئىشىمىز . مەن شۇي شۇجىغا ئەدەبىيات تارىخىمىزنى قىسقىچە تونۇشتۇر - دۇم . شۇجى ياتاقىتىن چىقىدىغان چاغدا ، مېنىڭ قوللىرىمنى چىڭ

① فېن جاشىن قاتارلىقلار تۈزگەن «ئۇيغۇر تارىخىغا دائىر ماتېرىياللار توپلىمى» ، خەنزۇچە نەشرى ، 163 - بەتتىكى جەدۋەلگە قارالسۇن .

قىسىپ خوشلاشتى... مەن ئەتىسىلا ئۇيغۇر كلاسسىك ئەدەبىياتىنىڭ قىسقىچە كاتالوگىنى تۈزدۈم. ئىسلام دىنى كىرىشتىن بۇرۇنقى ئەدەبىيات توغرىسىدا، مەسىلەن، ئابدۇلەزىز، ئالتۇن يارۇق، ئوغۇزنامە قاتارلىقلار ئۈستىدە دۈەن جياۋشۇ قىسقىچە مەلۇمات يازدى. مەن قاراخانىيلار دەۋرىدىن تارتىپ موللا بىلال، موللا شاكىرلارغىچە بولغان ئەدەبىياتىمىز ئۈستىدە بىلگىنىمچە يېزىپ چىقتىم. ئەلۋەتتە، مېنىڭ يېزىپ چىقالشىمدا ساۋۇتوفى ئەۋەتكەن كىتابلار بىلەن قول يازمىلار يېتەكچىلىك قىلدى.

ئارىدىن ئون كۈن ئۆتكەندىن كېيىن، ما جۇرىن مېنىڭ بېيجىڭغا — قەدىمكى ئۇيغۇر تىلى ۋە ئەدەبىياتى تارىخىدىن بىلىم ئاشۇرۇش ئۈچۈن ئوقۇشقا بارىدىغانلىقىمنى ئۇقتۇردى.

3

يولنىڭ ئىككى قاسنىقىدا ھەر خىل مىللىي كىيىملەرنى كىيىپ، ناخشا - ئۇسسۇل، سازلار بىلەن تۇرۇۋاتقىنىمىزغا ئىككى سائەتتەك بولدى. ھېچكىم بۇ تۇرۇشتىن ۋە كۈننىڭ تەپتىدىن نالە قىلمايدۇ. تەرلىگەن ئادەملەر مەكتەپ قورۇسىنىڭ دەرۋازىسى تەرىپىگە كۆز ئۆز مەستىن قاراپ تۇرىدۇ. بىزگە بىرلا ئىش ئېنىق: مەركەزدىن مۇھىم رەھبەرلەردىن بىرى كەلگەن. بىز ئاشۇ رەھبەرنى كۈتۈۋېلىشقا تۇرۇۋاتىمىز. باشقىلار ناخشا ئېيتىۋاتىدۇ. مەن بولسام ئۆز - ئۆزۈم بىلەن سۆزلىشىۋاتىمەن: «ئەلا، مانا دۆلەت رەھبەرلىرىنى كۆرىدىغان بولدۇڭ، سەن كۆزلىگەن مەقسەتلىرىڭگە قەدەممۇ قەدەم يېقىنلىشىۋاتىسەن. ئارانلا ئونىنچى سەئىدىنى تۈگەتكەن بولساڭمۇ، ئۆزۈڭنى ھەركىم بىلەن سېلىشتۇرۇشتىن يانمايدىغان مەغرۇر يىگىت ئىدىڭ، خەنزۇ تىلىنى ئۆگەن»

نىپ جۇڭگو ۋە چەت ئەل كىتابلىرىنى ئوقۇيالايدىغان بولدۇڭ ،
 ئوقۇغىنىڭنى چۈشەنەلەيدىغان بولغاندىن كېيىن ، ئۆزۈڭنىڭ نەقە-
 دەر بىلىمىسىز ئىكەنلىكىڭنى بىلىدىڭ ! سەن ھازىر بىلىملىك بولۇش
 كويىدا تىرىشىۋاتىسەن . سەن قاپقارا پاچاقلىرىڭنى ئەتىيازنىڭ سې-
 رىق شامىلىدىن قوغداش ئۈچۈن ، چىغ ۋە تېۋىلغا دالدىلىرىدىن
 پاناھ ئىزدەيدىغان قويچى ئىدىڭ ، شۇ چاغلاردا مۇپەتتىش كەپتۇ
 دېسە ، ئوقۇمۇشلۇق ئادەمنىڭ مىنگەن ئېتى قانداق بولىدىكىن ،
 ئېتىنى بولسىمۇ كۆرۈۋالاي دەپ ، باغ ئارىلاپ ، شورا ئاتلاپ ،
 سۇڭگۈچلەردىن شۇڭغۇپ ئۆتۈپ ، ئۆگزە ياكى سوكال تاملارنىڭ
 كەينىدىن مارايدىغان ، جۈل - جۈل كىيىملىك يېتىمەك ئىدىڭ .
 مانا بۈگۈن داھىيلارنى كۆرىدىغان بولدۇڭ... سەن ئەلا... » .
 مېنىڭ خىيالىم ئۈزۈلۈپ قالدى ، پارتكوم ئىشخانىسىنىڭ
 جۈرىنى بىزگە : «باش قوماندان جۇدې كېلىدۇ ، قىزغىن قارشى
 ئالايلى !» دەپ ۋارقىردى . بىز شوئار توۋلاشقا باشلىدۇق . مەن
 ھاياجان بىلەن باش قوماندان كېلىۋاتقان ياققا قاراپ تەلپۈندۈم .
 مانا ، باش قوماندان كۆرۈندى . مەن ھەيران قالدىم . مېنىڭ تەسەۋ-
 ۋۇرۇمدىن پۈتۈنلەيلا باشقىچە بىر ئادەم كەلمەكتە ئىدى . مەن ئۆز
 خىيالىمدا باش قوماندان جۇدېنى سۈرىتىدىكىدەك ئالىي ئۇنۋانلى-
 رى ، مارشاللىق كىيىملىرى بىلەن كېلىدۇ ، دەپ ئويلىغانىدىم .
 ماڭا قاراپ كۈلۈمسىرەپ كېلىۋاتقان كىشى ئاددىي بىر دېھقانغا
 ئوخشايتتى . ئۇنىڭ ئۈچىسىدا ئاق خەسە كۆڭلەك ، كۆڭلەكنىڭ
 يەڭلىرى تۈرۈلمىگەن ، كۈل رەڭ خادانى ئىشتان ، پۈتىدا خەي ،
 بېشىدا چىغ قالىپاق ، ئۆزى كۈلۈپلا تۇراتتى ، كەڭ غوللۇق ، ئوتتۇ-
 را بوي گەۋدىسىنى سەل - پەل ئېگىپ ، بىردەم بىرى بىلەن ،
 بىردەم يەنە بىرى بىلەن كۆرۈشۈپ قوياتتى . كۆپچىلىك تەرىپىدىن
 قىلىنغان ھۆرمەت ۋە مۇھەببەتنىڭ بەلگىسى بولغان شوئارلارغا
 قولىنى كۆتۈرۈپ ئىشارە بىلەن جاۋاب قايتۇراتتى .

كۈتۈلمىگەندە ، باش قوماندان مېنىڭ ئالدىغا كەلدى - دە ،
ماڭا قاراپ كۈلۈمسىردى ۋە ئوڭ قولىنى سۈندى . مەن ھودۇققان
ھالدا ئۇنىڭ قولىنى ئىككى قولۇم بىلەن چىڭ تۇتتۇم . باش
قوماندان مېنىڭ چىمەندوپپامنى ئىشارە قىلىپ :
— سىز ئۇيغۇرمۇ ؟ — دېدى .
— ھەئە ! — دېدىم ھاياجانلىنىپ .
— نەچچە ياش ؟
— يىگىرمە ئۈچ !
— قايسى كەسىپتە ئوقۇۋاتىسىز ؟
— مەن ئوقۇتقۇچى ! — دېدىم ئىپتىخار بىلەن .
— ناھايىتى ياخشى ، ناھايىتى ياخشى ! — دېدى باش قوماندان
قولۇمنى چىڭ سىقىپ ، — ئىلىم - پەننى ياخشى ئۆگىنىڭلار ،
پارتىيىمىز سىلەردىن شۇنى ئۈمىد قىلىدۇ !
كۆزلىرىمدىن تاراملاپ ياش ئاقتى . مېنىڭ بۇ مېھرىبان ۋە
قەھرىمان قولىنى قويۇۋەتكۈم كەلمەيتتى ، لېكىن باش قوماندان
باشقىلار بىلەن كۆرۈشۈشى لازىم . مەن قوللىرىمنى سۇنغىنىمچە
تۇرۇپ قالدىم . كەينىمدىكى ئوقۇغۇچىلار : «باش قوماندان بىلەن
كۆرۈشكەن قول !» دېيىشىپ ، مېنىڭ قولۇمنى تەرەپ - تەرەپ -
تىن سىقىشقا باشلىدى . مەن تېخىچىلا ھاياجاندىن ئۆزۈمگە
كەلمىگەندىم .
نەنچاڭ قوزغىلىڭىدىن كېيىن ، خەلق قوراللىق كۈچلىرىنى
باشلاپ جىڭگاڭشەنگە بارغان ، ئۇ يەردە ماۋجۇشى بىلەن بىللە جۇڭ -
گو خەلق ئازادلىق ئارمىيىسىنى قۇرغان قەھرىمان قولىنى تۇتۇپ
بېقىش ، يېڭى دەۋرنى چىن يۈرىكىدىن سۆيىدىغان بىر ياش ئۈچۈن
ھەقىقەتەنمۇ خۇشاللىنارلىق ئىش ! مەن قانداقمۇ ھاياجانلانماي تۇ -
رالايمەن !
باش قوماندان مېنىڭ ئوقۇتقۇچى ئىكەنلىكىمنى بىلدى ، پار -

تېيىمىزنىڭ ئۈمىدىنى ئۆز ئېغىزى بىلەن يەتكۈزدى . مەن بۇ ئۈمىدىنى ئاقللىيالارمەنمۇ ؟ «ئىلىم - پەننى ياخشى ئۆگىنىش» پارتىيىمىزنىڭ ئۈمىدىگەنغۇ ، نېمىشقا بەزىلەر مېنى : «قۇرۇق كىتابقىلا بېرىلىدۇ ، ئۇلۇغۋار غايىسى يوق» دەپ ئەيىبلىشىدۇ ؟ بولۇپمۇ ، مېنى شۇي شۇجى چوڭ يىغىندا بىر قېتىم ماختاپ قويغاندىن كېيىن ، مېنى بىكاردىنلا : «زېھنى ئۆتكۈر» ، «كالىد-سى بار» دەپ ماختايدىغانلار كۆپىيىپ كەتتى . يېقىندا مەكتەپ گېزىتىدە بىرى ماقالە يېزىپ مېنى ماختاپتۇ ، لېكىن شۇنىڭ بىلەن بىللە مېنى قارىلايدىغانلارمۇ ئاشكارىلىنىشقا باشلىدى . زادى مەن ماختىلىشقا لايىقمۇ ؟ مەن راستتىنلا ئالاھىدە زېھنىلىك تۇ-غۇلغانمۇ ؟

مەن بۇ سوئاللارغا ئۇزاققىچە جاۋاب ئىزدىدىم ، لېكىن جاۋاب تاپالمىدىم ، چۈنكى ياشلارغا خاس بولغان بىر خىل ياشلىق غۇرۇرى ۋۇجۇدۇمنى چىرمىۋالغانىدى . مەن بۈگۈن ئاخىم كەينى - كەينىدىن كېلىۋاتقان خۇشاللىق-تىن ھاياجانلىنىپ ئۆگىنىشكىمۇ ئولتۇرالماي قالدىم ، چۈنكى چۈشتىن كېيىن گەنسۇ ئۆلكىلىك پەن - تېخنىكا جەمئىيىتى تەرىپىدىن ئويۇشتۇرۇلغان ئىلىم - پەن يېڭىلىقلىرى كۆرگەزمىسىگە باردۇق . كۆرگەزمىنىڭ ئاز سانلىق مىللەتلەر بۆلۈمىگە مېنىڭ ھېلىقى «ئۇيغۇر خەلق ئېغىز ئەدەبىياتى توغرىسىدا قىسقا-چە چۈشەنچە» دېگەن ماقالەم قويۇلۇپتۇ . بۇ ماقالەمنىڭ قېشىغا : «بۇ ، غەربىي شىمال مىللەتلەر ئىنستىتۇتىنىڭ يىگىرمە نەچچە ياشلىق ئوقۇتقۇچىسى يولداش ئەلاننىڭ ئىلمىي ماقالىسى . ئۇ بۇ ماقالىسىنى خەنزۇ تىلىدا يېزىپ چىققان» دەپ يېزىپ قويۇپتۇ . مەن ئۇ يەردە خىجالەت بولغىنىم بىلەن ، مانا ھازىر يات-قىمدا ئىچ - ئىچىمدىن خۇشال بولماقتىمەن . قىلغان ئىشىم كىچىككىنە ئىش ، لېكىن ئېلىۋاتقان باھايىم ناھايىتى يۇقىرى

ئىدى . مەن بۇ غەلبىدىن ھاياجانلىنىپ ئورۇندۇقۇمدا ئولتۇرالمىدىم . خېلىغىچە ياتاقتا مېڭىپ كەتتىم . ئاخىر ئۆز ھاياجانلىرىمنى بېسىش ۋە ئىرادەمنى تېخىمۇ چىڭىتىش ئۈچۈن ، مەن ئۆزۈمنىڭ ئوقۇش تارىخىمنى خاتىرىلەپ قويۇشقا ئولتۇردۇم . دە ، ئېڭىكىم . نى ئالىقلارغا قويۇپ ، يۈرىكىمگە دەرد بولۇپ ئورناشقان مۇ . ھىم خاتىرىلەرنى بىر - بىردىن ئەسلىدىم . . .

قورساق ئاچ ، كۆزلەر قاراڭغۇلاشقان ، مەھەللە مەدرىسى چاڭ بىلەن تولغان . بىز زىغىر پاخلىدا تىزلىنىپ ئولتۇرۇۋېلىپ ، ئاغزىمىز ئاغرىغۇچە ۋارقىراپ «خەندەك» ئوقۇيمىز . پۈتۈن ئۆتۈلگەن سۈرىلەرنى باشتىن تەكرارلاپ چىقىشنى خەندەك دەپ ئاتايدۇ . كۈن ئولتۇرۇش بىلەن بىز خەندەكنى تۈگىتىپ بولدۇق . ئەمدىلا : «ئۇھ !» دەپ تۇرۇشمىزغا ، تۈرتەك موللام مەيدىسىگە چۈشكەن چار ساقلىنى تىترىتىپ كىرىپ كەلدى . دە ، بىز تۆت ئوقۇغۇچىغا : «ئاخىشاملىققا تەراۋىھگە كېلىپ تەسبىھ ئوقۇي . سىلەر» — دېدى . بىز سەككىز - توققۇز ياشلىق بالىلار يازنىڭ قىسقا تۈنلىرىدە قانغۇچە ئۇخلىمىغاچقا ، خۇپتەن تۈگىگۈچىلا مۈگ . دەشكە باشلايتتۇق ، چوڭلارغا ئوخشاش يۈكۈنۈپ ئولتۇرۇشقا چىدىمايتتۇق ، ئەمما ئامال يوق ئىدى .

«سۈبۇھانەزىل ئىززەتى ۋەل . . .» دەپ ئاۋازىمىزنىڭ بارىچە ۋارقىراپ تەسبىھ ئوقۇيمىز . بالىلار ۋە ئاياللار چاقماق پەنجىرىلەر . دىن مارتىشىدۇ ۋە بىزگە قاراپ كۈلۈشىدۇ . ھەر قېتىم : «سۈبۇ . ھۈن ، قۇددۇسۇن رەببىل مالاىكەتى ۋەررۇ !» دەپ تەسبىھنى ئاخىرلاشتۇرۇش بىلەن تەڭ كۆزلىرىمىز يۈمۈلۈپ كېتىدۇ . ئوتتۇز كۈن روزا توشقۇچە ، بىز ھەر كۈنى تەسبىھ ئوقۇشىمىز ۋە ئۇيغۇسىزلىق ئازابىنى تارتىشىمىز لازىم .

«قانداقمۇ قۇتۇلارمەن ، مەن قۇراملىق بالىلار شۇ تاپتا تاتلىق

ئۇيقۇدا... ، مەن ئەمدىلا شۇنى ئويلاۋاتتىم ، يېنىمدىكى بالا «غىڭ!» قىلىپ سوزۇپ قويۇپ بەردى ، مەسچىتتە پىخىلداپ كۈلگۈچىلەرمۇ بولدى ، لېكىن قاقلاپ كۈلگۈچىلەر بىز بولدۇق . تەسبىھ ئوقۇيدىغان ۋاقىت كەلگەندى ، بىز ئورنىمىزدىن تۇردۇق . مەن ئەمدى : «سۈبھان...» دەپ باشلىشىمغىلا ، يېنىمدىكى راززاق يەنە «غىڭ» قىلىپ قويۇۋەتتى ، بىز قاقلىشىپ كۈلۈشتۈق . — ۋۇي ، بەتبەختلەر ! — موللام ۋارقىرىدى . بىز تېخىمۇ بەتتەر كۈلۈشتۈق . تۈرتەك موللام ئۆزىنى تۇتالمىدى - دە ، مەرەپ-كە قويۇپ قويغان كەشىسىنى بىزگە ئاتتى . بىرىنچى بولۇپ مەن ئۆزۈمنى ئىشىككە ئاتتىم ! ئەمدى ماڭا مەدرىسىگە كىرىش يوق ئىدى . دادام خاپا بولۇپ : — مەھەللىنىڭ مەزىنى بولۇپ قالساڭمۇ ، بالام ، بىر پارچە نان ئۈچۈن يەر تاتلاپ يۈرمەستىڭ ، ئەمدى بۇ ئاش بېرىدىغان تاۋاقنىمۇ چاقتىڭ ، قوي باقاسەن؟ — دېدى . — ياق ، دادا ، مەن ئوقۇيمەن ! — يەنە نېمىنى ئوقۇيتتىڭ ، تېرەڭنى سويۇپ بەرسەممۇ مول-لام ئەمدى سېنى ئالمايدۇ ! — مەن يېڭىچە مەكتەپتە ئوقۇيمەن ، — دېدىم دادامغا يالۋۇ-رۇپ . — نەدىكەن ئۇ مەكتەپ ؟ — يۇقىرىقى مەھەللىدىكەن ! — ۋاي - ۋۇي ، نە ئۇ ؟ ئۇ يەر بىر بەيگىلىك يىراقلىقتىكى يەر تۇرسا ! — مەيلى ، مەن بېرىپ - كېلىپ ئوقۇيمەن ! — دادام بېشىنى تاتلاپ ئۇزاق ئويلاندى - دە : — ئەمەس ، مەن سېنى ئاپىرىپ باقاي ، مەھەللىلەرنى ئارىلاپ ماڭالماسەن ، ئىتلار پامان ، مەن ساڭا چىغىر يوللارنى كۆرسىتىپ

قويماي، — دېدى . ئۇنىڭ ئىچىدىن ئىككىسىنى ئېلىپ كەتتى .
ئەتىسى دادام مېنى ئېتىز ئارىلاپ كەتكەن ، بىردە يوقىلىپ ،
بىردە پەيدا بولۇپ تۇرىدىغان يوللار بىلەن يېڭىچە مەكتەپ ئېچىلغان
يىراق يېزىغا ئېلىپ باردى .
ئېگىز ، چوقۇر مۇئەللىم مېنىڭ بېشىمنى سىلاپ :
— توۋا ، ماقۇل ، كەلگەن بولغاندىكىن ئوقۇغىن ، — دېدى
ۋە ماڭا ئاق سۈت قەغەزدىن بىر تاختا بەردى .
ھەر كۈنى بامىدا ئىتقا ئەزان ئېيتقاندا دادام بىلەن تەڭ
تۇرىمەن . دە ، ئاشۇ مەكتەپكە ئېتىز ئارىلاپ يۈگۈرەيمەن ، ئىككى
چوڭ ئۆستەڭنى كېچىپ ئۆتمەن . ئەتىگەنلىكى سوغۇق سۇ
جان - جېنىمدىن ئۆتۈپ كېتىدۇ ، لېكىن مەن يېڭىچە مەكتەپتە
ئوقۇۋاتقىنىمنى ئويلىساملا ، پۈتۈن بەدىنىمگە ئىسسىق يۈگۈرەيدۇ .
چۈشلۈكى ئېرىقتىكى سۇغا نان چىلاپ يەيمەن ، كالا پادىسى بىلەن
تەڭ ئۆيگە يېتىپ كېلىمەن .
بىر ئاي قاترىغاندىن كېيىن دادام بىر كۈنى كېچىسى بېشىمنى
سىلاپ :
— بالام ، ھېلىقى ئىككى ئۆستەڭگە لاپاستىكى لىملارنى ئاپد-
رىپ يالغۇز ئاياغ كۆۋرۈك سېلىپ قويدۇم . ئەمدى سۇ كەچمەيد-
سەن ! — دېدى .
مەن يەرگە قىرو چۈشكەن مەھەلدە ئىككىنچى سىنىپقا
چىقتىم... مەن بىر كۈنى مۇئەللىمنىڭ تاپشۇرۇقى بىلەن دادامنى
باشلاپ باردىم . مۇئەللىم دادامغا :
— بالىنىڭ ئىدراكى بار ، ئوقۇغۇچىلارنىڭ ئالدى . بىرىنچى
سىنىپ ئۇنىڭغا ئوڭايلىق قىلىۋىدى ، ئىككىنچى سىنىپقا ئاچقىپ
قويدۇم . ئەمدى ئىككىنچى سىنىپمۇ بۇنىڭغا يېنىكلىك قىلىۋاتىدۇ .
مەن بۇنى ئۈچىنچى سىنىپقا ئاچقىپ باقماقچى ، لېكىن قىش
كېلىۋاتىدۇ ، ئۆي يىراق . قارىغىنا ، بالا قۇرۇق ئۈستىخانلا بولۇپ

قالدى . ئوقۇمىغىن دېيىشكە تىلىم بارمايدۇ ، بەش بالام بولمىسىد-
غۇ ، ئاغىنە ، بالاڭنى ئۆزۈملا ئوقۇتاتتىم ، قولۇم قىسقا ، بىرلا
ئېغىز ئۆي ، ئارانلا بىر يوتقان ، بالاڭ سىغقۇدەك بىر بۇلۇڭنى
تاپالمىدىم . قانداق قىلارمىز ؟ — دېدى .

دادام بېشىنى سىلاپ ئۇزاق تۇرغاندىن كېيىن :
— خىجىل بولماڭ ، مۇئەللىم ، مەن بالامنى ئوقۇتۇش ئۈچۈن-
لا مۇشۇ مەھەللىدىكى بىرىگە بىر قىش قورۇ خىزمەتچىسى بولۇپ
ياللىنىمەن . بىكارغا ئىشلىسەممۇ مەيلى ، ئۈچ بالام بىلەن سىغقۇ-
دەك بىر ھۇجرا بەرسىلا بولدى ، قىشچە مېلىنى بورداي ، كۆمۈرد-
نى توشۇي ، بېدە توغراي ، ھارۋىسىنى ھەيدەي ، قانداق دەيسىز ؟
— قېنى ، بۇنىڭمۇ بىر ھالاۋىتى بولۇپ قالار . سېنىڭ بىلەن
بىزنىڭ بولىدىغىنىمىز بولۇپ بولدى ، ئەمما بىر ئامال قىلىپ ،
سېنىڭ مۇنۇ ئەلارىڭنى بىر ئوقۇتۇپ كۆرەيلى !...
ئۇلار كەچقۇرۇن قايتىپ كېلىشتى . دادام داۋۇت ھاجىلارغا
چاكار بولۇپ ياللانغاندى .

مېھرىبان دادام مېنى ئوقۇتۇش ئۈچۈنلا قەھرىتان قىشتا دا-
ۋۇت ھاجىلارغا كۆمۈر ئەكىلىش ئۈچۈن ئۈچ كۈنلۈك يولغا بېرىپ
كېلەتتى . ئۇ ھەر قېتىم كەلگىنىدە ، مورا ئوچاققا ئۇزاق قاقلىنات-
تى ۋە مېنىڭ بېشىمنى تىزلىرىغا قويۇۋېلىپ ساددىلىق بىلەن :
— بۇ يىل ئۈچىنچى سىنىپنى تۈگىتىسەن . ھەر يىلى ئىككى
سىنىپنى ئوقۇساڭ ، بالام ، يەنە ئۈچ يىلدا يەتتىنچى ، سەككىزىنچى
سىنىپنى تۈگىتىدىكەنسەن . بۇ يەرنىڭ ئىشى بۇ يىل تۈگىسە ،
شەھەرگە كىرىمىز ، مەدىكارچىلىق قىلىپ بولسىمۇ سېنى ئوقۇت-
مەن . سەن بولساڭمۇ ئوقۇشنىڭ نېنىنى يېگىن ! — دەيتتى .
دادام شۇنداق دەپ بولۇپ ، كۆزلىرىدىن ياش چىققۇچە يۆتىلەت-
تى . قارا چىراغنىڭ گۇڭگا يورۇقىدا ئۇنىڭ قارا يىغان چىرايى
تېخىمۇ قارا ۋە سولغۇن كۆرۈنەتتى . مەن دادامغا قاراپ يېتىشىنى

ياخشى كۆرەتتىم . ئانىمىزنىڭ قاچان ئالەمدىن ئۆتكەنلىكىنى ئەس-
لىيەلمەسەكمۇ ، بۇ دۇنيادا بىزگە دادىمىزدىن باشقا كۆيۈمچان
ئادەم يوق ئىدى . دادام بىزنى ھەرقانچە بەگۋاشلىق قىلساقمۇ ئۆر-
مايتتى ، مەنمۇ ئۆكىلىرىمنى ئورمايتتىم . بىز كىچىككىنە پەنجە-
رىسىگە سامان قەغەز چاپلانغان ۋە شۇ قەغەزنىڭ شىلىمىنى ساقلاش
ئۈچۈن پەنجىرىگە سېغىزخان ئۆلۈكى ئېسىلغان بۇ ھۆججەت قىشىنى
كۆڭۈللۈك ئۆتكۈزەتتۇق . مەن قارا چىراغ يورۇقىدا ئۆكىلىرىمغا
ھەر خىل سۈرەتلەرنى سىزىپ كۆرسەتتەتتىم ، ئېلىپبەدىكى شېئىر-
لارنى يادلىتاتتىم . چىراغنىڭ يېغى تۈگىسە ھارۋا پىڭزىسىدىن
قۇيۇپ كىرەتتۇق ، كۆمۈر بولسا ئۆكسۈمەيتتى ، داۋۇت ھاجى
پات - پاتلا مېنى سارىيىغا ئاچقىپ «گۆر ئوغلى» نى ئوقۇتۇپ
ئاڭلايتتى ، بەزىدە «مىڭ بىر كېچە» نى ئوقۇپ بېرەتتىم...
خۇشاللىقىمىز ئۇزاققا بارمىدى . ئەتىيازغا يېقىن دادام بىر
كۈنى ئۆيگە جالاقلاپ تىترەپ كىردى - دە ، ئوت - كاۋاپ بولۇپ
يىقىلدى ، يۈزىدىكى كۆمۈر يۇقىنىمۇ يۇيۇشقا ھالى يوق ئىدى .
تېۋىپ دادامنىڭ تومۇرىنى تۇتۇپ : «ئۇچۇلما !» دېدى ۋە داخانغا
ئوقۇتۇشنى بۇيرۇدى . بىزنىڭ مۇئەللىم بولسا : «ئۆپكىگە سوغۇق
تەگكەن ، ھەي شورى قۇرغۇر يوقسۇللۇق !» دەپ غەزەپلەندى .
دادام گەز باغلىغان لەۋلىرىنى ئارانلا مىدىرلىتىپ : «زامانىدىن
ئەپەندى... بالىلارغا قاراپ قويۇڭ...» دېدى . مۇئەللىم دادامنىڭ
پېشانىسىگە ھۆل ماتانى قويدى... دادام قاتتىق يۆتەلدى ۋە بىر
ھەپتەدىن كېيىن ، تاڭ ئاتارغا يېقىن ئېگەكلىرى چې-
تىلدى...
مەن ئۆكىلىرىمنى بېقىش ئۈچۈن بىر يىل مەھەللىمىزنىڭ
يىغما قويلىرىنى باقتىم . شۇ يىلى كۈزلۈكى زامانىدىن مۇئەللىم
مەھەللىمىزگە كەلدى . ئۇ رايوننىڭ مائارىپ ھەيئىتى بوپتۇ .
رايوندا تۆتىنچى ، بەشىنچى سىنىپلار ئېچىلدى ، ئۆكىلە-

رىڭنى جايلاشتۇرالمىسەن؟ — دېدى زاماندىن مۇئەللىم ماڭا قاراپ .

مەن ئۇنىڭ كۆزلىرىگە تىكىلدىم . زاماندىن مۇئەللىم ئورۇن-سىز سوئال قويغىنىنى چۈشەندى — دە : سىزنىڭ قىلىشىڭىز، رىڭنىڭ — مەن ئەخمەت ئەپەندى قۇرغان «ئىتتىپاق» قا كىردىم .

«ئىتتىپاق» يېتىم — يېسىرلارنىڭ بېشىنى سىلايدۇ ، مەن سېنى خاتىرجەم ئوقۇتۇش ئۈچۈن ، ئۆكىلىرىڭنى دارىلئىتتامغا كىرگۈ-زۈشنىڭ ئامالىنى قىلىپ باقاي ، سەن ياتاقتا يېتىپ تۆتىنچى سىنىپتا ئوقۇغىن ! — دېدى .

ئۈچ — تۆت كۈندىن كېيىن ئۆكىلىرىمنى مەھەللە مۇتئۋەرلىرى شەھەرگە — دارىلئىتتامغا ئېلىپ كەتتى . مەن بولسام دادامدىن قالغان قۇراق كۆرپە ۋە يىپ تاغارنى ئالدىم ، تۈجۈركىنى كىيىدىم ، ئاندىن يالاڭغىداقلا ئۆمەر تەمبۈر دېگەن ئادەمنىڭ ئېتىنىڭ كەينىگە مىنىشىپ رايونغا باردىم . سېرىق يوپۇرماقلار ھەممىلا يەرنى قاپ-لىغان ، قامغاق توسۇلۇپ قالغان كۆۋرۈك يېنىدا مەن ئاتتىن سىيرىلىپ چۈشتۈم ۋە ئالدىمدىكى ئاقارتىلغان رايون مەكتىپىگە قارىدىم . ئۆمەر تەمبۈر مەكتەپ ئالدىدا جاڭزا تېپىپ ئويناۋاتقان بالىلارنى كۆرسىتىپ :

— قارىغىنا ، ھەممىسىنىڭ پۇتلىرىدا ئۆتۈك ، سەنلا يالاڭغىد-داق ، ئۇلارنى بېسىپ ئۆتۈپ كېتەلمەسەن ؟ — دەپ چاقچاق قىلدى .

مەن ئۆمەركامغا ئەگىشىپ مەكتەپ ئالدىغا كەلدىم . بالىلار : «قاراڭلار ، ماۋۇمۇ ئوقۇغۇدەك !» دېيىشىپ مېنى ئوتتۇرىغا ئې-لىۋالدى . ئون تۆت — ئون بەش ياشلاردىكى ، چىبەرقۇتتىن شىم — تۈجۈركا ۋە ئۆتۈك — كالاچ كىيگەن بالا مېنى مازاق قىلىپ :

— يازىچە باققان قويللىرىڭنى ئالغاچ كەلمەپسەن ، ھېلىمۇ !



قويلىرىڭ ماۋۇ قۇراق كۆرپەڭنىڭ ئىچىدىمۇيا؟! — دېدى .
 — ھا... ھا... ھا...! ...

مېنىڭ غەزىپىم كەلدى ، كىچىك بولغىنىم بىلەن مۇشتلدا .
 شىپ پىشقان بالا ئىدىم . مەن ھازىر باي بالىسىنىڭ ئېڭەكلىرىگە
 مۇشت ئېتىشقا تەييار ئىدىم . مەن ئۇنىڭغا غەزەپ بىلەن ئاللىپ
 قارىدىم :

— سوخرۇن ، مەن ئوقۇغىلى كەلدىم ، سېنىڭ تىلىڭنى ئاڭ .
 لىغىلى كەلمىدىم ، — دېدىم . بالىلارنىڭ ئالدىدا تىل ئىشتەن
 ھېلىقى بالا مەيدەمگە بىرنى قويدى . مەنمۇ چەنلەپ تۇرۇپ ئۇنىڭ
 ياڭىقىغا بىرنى سالىدىم . ئۇ ھودۇقۇپ كەتتى ، كەينىدىنلا ترەجەپ
 تۇرۇپ قورسىقىغا بىرنى ئۈسۈۋىدىم ، ئوڭدىسىغا چۈشتى . بالىلار
 قىقاس سېلىپ :

— ئالە شەرىڭنى ، رەقىپ بايۋەچچە! — دەپ كۈلۈشتى .
 شۇ چاغدا بايا ئىدارىگە كىرىپ كەتكەن ئۆمەركام مەكتەپ
 مۇدىرىنى باشلاپ چىقتى . مۇدىر چىقىپلا ۋارقىردى :

— نېمە بولدى ، ئابدۇرەقىپ ؟

— ماۋۇ بەدرەك بىكاردىن ئۈسۈۋەتتى !

مۇدىرنىڭ كۆتمەك بۇرۇتلىرى تىك - تىك بولۇپ كەتتى .
 ئۇ بارمىقى بىلەن مېنى جونۇپ :
 — زامانىدىن مائارىپ مۇشۇ ئەبگارنى شۇنچە ماختىدىما ! —
 دېدى . ئۆمەركاممۇ مېنى سىلكىشلىدى :

— يېتىم بۇلۇڭدا ، تېرىق تۇلۇمدا دېگەننى ئاڭلىمىغانمىدىڭ ؟
 نېمە كېلە - كەلمەيلا بەڭۋاشلىق قىلسەن ؟

— نېمىشقا كېلە - كەلمەيلا مېنى زاڭلىق قىلىدىكەن ؟ —
 دېدىم مەن .

— مۇنۇ كىشى مۇدىر بولىدۇ ، سېنىڭ ئاتا - ئاناڭ بولمىغان .
 دىكىن گۆشۈڭمۇ ، ئۈستىڭنىڭمۇ مۇدىرنىڭ . سەن بۇنىڭدىن كې .

يىن ئۇنداق قىلما . خاپا بولماڭ ، رەقىبەگ ! يەنە كېلىپ ، سىز -
 نىڭ ئىنىڭىزنى خاپا قىلغىنىنى قارىمامدىغان مۇدىر ، — ئۆمەركام
 يېلىنىپ يۈرۈپ مۇدىرنى يۇمشاتتى .
 مەن ياتاققا ئورۇنلاشتىم . ئەتىگەنلىكى چىقسام ، ھەممىلا يەر -
 نى قار بېسىپتۇ . مەن تۆتىنچى سىنىپقا كىردىم . پەقەت ئەڭ
 ئارقىدىكى پارتىدىلا بىر بوش ئورۇن بار ئىدى . مەن شۇ يەردە
 كۆك كۆزلۈك بىر باي بالىسىنىڭ يېنىغا ئولتۇردۇم . بالا چاپانلى -
 رىنى ماڭا تەگكۈزۈۋالماسلىق ئۈچۈن يىراق سۈرۈلدى .
 ھېساب مۇئەللىمى تۆت ئەمەلنىڭ قىيىن مەسىلىلىرىدىن بىر -
 نى بەردى . مەسىلە ماڭا تونۇش ئىدى . مەن زامانىدىن ئەپەندى
 بەرگەن تۆت ئەمەلنىڭ ھەممە مەسىلىلىرىنى قوي بېقىپ يۈرۈپ
 چىقىرىپ بولغانىدىم . مۇئەللىم مەسىلىنى ئېيتىپ بولۇش بىلەنلا
 مەن قولۇمنى كۆتۈردۈم . مۇئەللىم ئەسەبىلىك بىلەن ۋارقىرىدى :
 — تەڭنەڭنى يېرىملىتىپ كىرسەڭ بولمايتتىمۇ ؟ قانداق ئەخ -
 لاقسىز نېمە سەن !...
 — مەن ھېسابنى چىقىرىپ بولدۇم ، — دېدىم . مۇئەللىمنىڭ
 ھەيران بولۇپ كۆزلىرى چەكچىيىپ كەتتى :
 — نېمە دەيدۇ مۇنۇ ! — ئۇ مېنىڭ يېنىمغا كەلدى . رەتلىك
 ئىشلەنگەن ئون ئىككى ئەمەلنى ۋە جاۋابىنى كۆرۈپ ھىجايىدى .
 مېنىڭ يالاڭغىداق پۈتلىرىمغا ، ئۆسكىلەڭ چاچلىرىمغا ۋە يېرىلىپ
 كەتكەن قوللىرىمغا سىنچىلاپ قارىدى . مەن مۇئەللىمگە يەر ئاستى -
 دىن قارىدىم : يوغان بۇرۇن ، يوغان قوي كۆزلىرى قويۇق قاشلى -
 رى ئاستىدا ياشاڭغىراپ تۇرىدىغان ئوتتۇز ياشلار چامىسىدىكى
 ئادەم ئاغزى ئېچىلغان ھالدا قاراپ تۇراتتى .
 — توۋا ، بىز ئىككى مۇئەللىم باش توخۇغىچە ئىشلەپ ئاران
 يېشىمىزۇ ، مۇنۇ بالا كۆزنى يۈمۈپ - ئاچقۇچە ، ھە ... —
 غودۇڭشىدى ئۇ .

ئەمدى مېنى سىنىپتىكى ھەممەيلەن ھۆرمەت قىلىدىغان بولدى. يالغۇز رەقىپلا خىرىس قىلىپ يۈرەتتى. يېنىمدىكى باي بالسىمۇ ماڭا يېقىن ئولتۇرۇۋېلىپ ھېسابلىرىمنى كۆچۈرىدىغان بولۇۋالدى. — ياكى، يېقىنقىڭنىڭ ماقالىسىنى كەلگەن ئىكەن — پۈتۈڭ مۇزلىغاندۇ، مېنىڭ خۇرجۇندا چوسۇنكا پىيام بار، ساڭا بېرەيمۇ! — دېدى ئۇ. — ياق. — بىكار ئېلىشنى خالىمىساڭ، ھەققىگە ماڭا بىلىۋاي يېزىپ بەرگىن. — ياق. — ياق، دەپ يۈرۈپ پۈتۈڭنى ئۈشۈتسەن! — ئۆمەركام ماڭا كىگىز پايپاق بىلەن پۈرۈم چورۇق ئەكەپ. لىپ بېرىدۇ، — دېدىم مەن ئۆمەركامنىڭ ۋەدىسىنى ئەسلەپ. بىر كۈنى زامانىدىنكام مەكتەپكە كەلدى ۋە ماڭا قاراپ دېدى: — ساڭا تۆتىنچى سىنىپ يېنىكىلىك قىپتۇ. مەن ئىلمى مۇدىرغا ئېيتتىم. سەن بەشىنچى سىنىپقا چىقىپ ئوقۇغىن، مە، مۇنۇ دەپتەرلەرنى ئىشلەت! — مەن ئەتىگەنلىكى بەشىنچى سىنىپقا كىردىم. جۇغراپىيىگە مۇدىر ئۆزى كىرىدىكەن. ئۇ بىزگە ئاسىيا بىلەن ياۋروپانىڭ قەيەر-لەر بىلەن چېگرىلىنىدىغانلىقىنى ۋە ياۋروپادىكى دەريالارنى ئۆتتى. ئۇ تاغ ۋە دەريالارنىڭ ئىسمىنى بىرلا قېتىم ئېيتتى ۋە تايپاق بىلەن كۆرسەتتى. — دە: «چۈشەندىڭلارمۇ؟» دېدى. بۇ ئۇنىڭ ئادەت گېپى ئىكەن. مەن ئوقۇشماستىنلا: «چۈشەندۇق!» دەپ ۋارقىراپتىم. مەن. مۇدىرنىڭ بۇرۇتلىرى تىك — تىك بولۇپ كەتتى. ئۇ يېنىمغا كېلىپ قۇلدىقىمدىن تۇتقىنىچە خەرىتىنىڭ ئالدىغا سۆرەپ ئە-كەلدى: — مەن بۇ يەردىن ئېلىپ بېرىمەن، نەرسەلىپ، نەرسەلىپ، نەرسەلىپ. — نېمە دېدىڭ؟! — كىمگە كىمگە بېرىشنى بىلمەيمەن.

— چۈشەندۈق ، دېدىم !
— نېمىشقا ۋارقىرايسەن ؟
— سۆزلەپ باقاي دېۋىدىم .
قۇلاقلىرىمدىن ئوت چىقىپ كەتتى . بىر بالا ۋارقىرىدى :
— ئەدھەم ئاكا ، مانا ئەمىسە دەپ بايقى دەريالارنى سورىڭ !
مۇدىر ماڭا تايىقنى تۇتقۇزدى :
— سانا ، ياۋروپادىكى دەريالارنى !...
مەن ھودۇقماي تاياق بىلەن كۆرسىتىپ ساندىم :
— ئوپ ، ئورال...
— توختا !
مەن توختىدىم .
— ئاسىيا بىلەن ياۋروپا نېمىلەر بىلەن چېگرىلىنىدۇ ؟
— كاسپى دېڭىزى ، ئورال تېغى ، ئورال دەرياسى...
مەن مۇئەللىم نېمە دېگەن بولسا شۇنى ئەينەن دەپ بەردىم .
مۇدىر بىگۇناھ ئادەمنى جازالىغانلىقى ۋە مېنىڭ ئەدىپىمنى
بېرىمەن دەپ لەت بولغىنى ئۈچۈن غەزەپلەنگەنىدى . ئۇ گەجگەمدىن
مۈجۈپ تۇتتى - دە ، ئىشىككە قارىتىپ ئىتتىردى :
— چىق شۇم ! سېنى بەشىنچى سىنىپقا ئەكىرىپ قويغان
ئادەمنىڭ گۆرى كۆيسۇن !
مەن تۆتىنچى سىنىپقا قايتىپ چىقتىم . تۆتىنچى سىنىپنىڭ
بالىلىرى خۇشال بولۇشۇپ كەتتى . بولۇپمۇ ، ھېساب مۇئەللىمى
خۇشال بولدى . ئۇ ھەر كۈنى چۈشتىن كېيىن مېنى ئۆيىگە ئاپىرات-
تى ۋە قىيىن مەسىلىلەرنى ئىشلەشكە سالاتتى .
بىر كۈنى مۇدىر چاقىردى . مەن مۇدىر ئىشخانىسىغا كىردىم .
— ئاڭلىسام ، سەن ھېساب دەرسىدە ھەممىدىن بۇرۇن قول
كۆتۈرىدىكەنسەن ، بىلەمسەن ، رەقىپ مېنىڭ ئىنىم بولىدۇ . سەن
كەلمەستە ، ئۇ تۆتىنچى سىنىپتا ھەممىنىڭ ئالدى ئىدى . سەن

كېلىپ ھە دەپسلا ئۇنىڭدىن بۇرۇن قول كۆتۈرۈۋېرىپ ، ئۇنى پايىسىندۇرۇۋەتتىڭ . ئۇ ھار ئېلىپ كېچىسى جۆيلۈيدىغان بولۇپ قالدى . ئاغرىپ - تارتىپ قالسا ، مەن ساڭا موماڭنى كۆرسىتىدەن . سەن بۈگۈندىن باشلاپ رەقىپنىڭ ئالدىغا ئۆتمەيسەن ، ئۇ ھېسابنى چىقىرىپ بولمىغۇچە ، قولۇڭنى كۆتۈرمەيسەن ، دوستىدەن غىمۇ رەقىپ چىقىپ ئوقۇغۇچىلارغا چۈشەندۈرىدۇ ، سەن ئاتىكار - چىلىق قىلمايسەن ! بىلدىڭمۇ ؟ دېگىنىمنى قىلمىساڭ ، قوغلىدىمىسەن !

مەن غەزەپتىن يېرىلغۇدەك بولدۇم ۋە ياتاققا چىقىپ ئەلەمدىن يىغلىۋەتتىم .

— يىغلىما ، ئەلا ، شۇنداق جاھان ئىكەن ، كەمبەغەلگە خۇدا . يىم چىراي بەرسىمۇ دۈشمەنلىك بولىدىكەن ، ئەقىل - ئىدراك بەرسىمۇ تارتقۇلۇقى بولىدىكەن... ئاڭلىسام ، رايونغا كادىرلار دەمەدۇ ، ئەيتاۋۇر ھۆكۈمەتنىڭ ئادەملىرى كەپتۈدەك... بېرىپ دەپ باقامسەن يا ؟ — دەپدى قارا خىزمەتچى ئايال زىۋەرخان ھەدەم ھالىغا يېتىپ .

بۇ چاغ قىش ، 1950 - يىلى بىرىنچى ئايلار ئىدى . بىزنى بەش كۈنلۈك قويۇپ بەردى . مەكتەپكە كۆمۈر ۋە ئوتۇن - ياغاچ ئەكىلىش ۋەزىپىسى يۈكلەندى . مەن ئۆيىمىزدىكى بىر تۈپ قۇرۇق قارىياغاچنى ئۆكۈزگە سۆرىتىپ ئالتىنچى كۈنى كەلدىم . ئۆكۈزنى ئاغىنەم راززاق ئېلىپ كەتتى . بىر ھەپتىدىن كېيىن مۇپەتتىش كەلدى . ئۇ قاپىقى يامان ، سۆسەر جۇۋا ، بۇلغار تاشلىق قۇلاقچا كىيگەن ئادەم ئىدى . ئۇ بىزنى قاتار تىزىپ قويۇپ :
— كېچىككەنلەر كىم ؟ — دەپ ۋارقىرىدى .
ھېچكىم جاۋاب بەرمىدى . مۇدىر مېنى ۋە يەنە بىر بالىنى ياقىمىزدىن سۆرەپ چىقتى .
— قانچە كۈن كېچىكتىڭ ؟ — دەپ سورىدى مېنىڭدىن مۇپەتتىش .

تىش .
— بىر كۈن !
— يالغان ! — دېدى مۇدىر ، — ئالتە كۈن كېچىككەن ھېلىقى
بالا مۇشۇ !
— سولا !
مېنى ۋە ھېلىقى بالىنى سوغۇق ئۆيگە سولاشقا ئېلىپ ماڭدى .
— ئالتە كۈن كەلمىگەن رەقىپقۇ ! — دېدىم ئاچچىقىمغا
چىدىماي .
— بۇ ناھەق بولدى ! — دېدى ھېساب مۇئەللىمى كەي .
نەمىزدىن .
بىز ئىككى بالا سوغۇق ئۆيدە يېرىم كېچىگىچە تۇردۇق .
ئۆمەر ئاكام ئەكېلىپ بەرگەن پۈرۈم چورۇق بىلەن كىگىز پايپىقىم
مېنى سەنجۈسەننىڭ سوغۇقلىرىدىن ساقلاپ قالالمىدى . بىز جالاق .
لاپ تىترەپ ، ئۆي ئىچىدە يىغلاپ يۈرۈپ قاتراشقا باشلىدۇق .
مېنىڭ پۈت - قوللىرىم كۆيۈشۈپ ھالىمدىن كېتىشكە ئاز قالغان .
دا ، بىرى قۇلۇپنى پالتا بىلەن ئۈرۈپ چاقتى . زىۋەرىخان ھەدەم
بىلەن ئېرى — ئۇزۇن بۇرۇتلۇق ئىسمايىل ئاكام ئۆيگە كىرىپ
كەلدى .
— نېمىشقا ئەقىللىق بولۇپ تۇغۇلغانسەن ، قوزام ! —
زىۋەرىخان ھەدەم مېنى باغرىغا چىڭ باستى .
ئۆپكەمگە سوغۇق تېگىپ يىقىلدىم ، ئورۇن تۇتۇپ قانچە كۈن
ياتقىنىم ئېسىمدە يوق . مەن شۇ ياتقىنىمچە مەكتەپتىن قالدىم .
ئىككى ئايغىچە زىۋەرىخان ھەدەم باقتى ، تېخىمۇ يامانلىشىپ ، كې .
زىك قوشۇلغاندىن كېيىن مېنى ھېلىقى رايونغا كەلگەن كادىرلار
دوختۇرخانىغا ئەكىرىپتۇ . ناۋادا ، شۇ كادىرلار ۋە يېتىملارنىڭ
بېشىنى سىلايدىغان ئەخمەت ئەپەندىنىڭ غەمخورلۇقىنى بىزگە يەت .
كۈزۈپ تۇرىدىغان زامانىدىن مۇئەللىم ، مېھرىبان زىۋەرىخان ھە .

دەملەر بولمىغان بولسا ، مەن ھايات قالمىغان بولاتتىم . مەن شۇ كادىرلارنىڭ پېشىنى تۇتقىنىمچە قويۇپ بەرمىدىم . ئۇلار ماڭا تۈ-غۇلۇپ مېھرىگە قانمىغان ئانام ۋە مېنىڭدىن كۈتكەن ئۈمىدلىرىنىڭ شولسىنىمۇ كۆرەلمىگەن دادامنىڭ يوقلۇقىنى بىلىندۈرمىدى . مەن ھۆكۈمەت تەمىناتى بىلەن 1950 - يىلى غۇلجا شەھىرىگە بەشىنچى سىنىپقا ئوقۇشقا كىردىم...

كېچە ، جىمجىت كېچە . مەن بۇ بالىلىقنىڭ ئەستىن چىقماي-دىغان كۆرۈنۈشلەرنى يەنە بىر قېتىم كۆرۈپ ، نەملەشكەن كۆزلى-رىمنى سۈرتتۈم . دادامنىڭ ئارمان بىلەن دۇنيادىن ئۆتكەن سول-غۇن چىرايىنى كۆز ئالدىمغا كەلتۈرسەم ، ئۆپكەم ئۆرۈلىدۇ . ھا-يات بولغان بولسا ، خىيالىغىمۇ كەلتۈرۈپ باقمىغان مۇنۇ شەھەر-لەرنى ، مۇنۇ باياشاتچىلىقنى كۆرمەسمىدى ؟ ھېلىقى گۇڭگا چىراغ يورۇقىدا ئۈكىلىرىغا رەسىم سىزىپ بېرىشنى ئەڭ چوڭ خۇشاللىق ھېسابلايدىغان ئوغلىنىڭ ، بۈگۈن تاغ باغرىغا سېلىنغان ، ئېلىپكىت-لىك ، ئاجايىپ گۈزەل ياتاقلىرىنى كۆرۈپ خۇشاللىقتىن تېرىسىگە سىغماي قالماسمىدى ؟...

ئىشىك چېكىلدى . ئۆيگە رەقىپ كىرىپ كەلدى . ھېلىقى مېنى مازاق قىلغىنى ئۈچۈن مۇشت يېگەن ، كېيىن ئاكىسىغا تايىنىپ مېنى بوزەك قىلغان رەقىپ مانا مۇشۇ . رەقىپ قانداق قىلىپ بۇ يەرگە كېلىپ قالدى ، قانداق قىلىپ فاكولتېتنىڭ مۇئا-ۋىن جۈرىنى ۋە پارتىيە ئەزاسى بولۇپ قالدى ، بۇ نەرسىلەرنى سۈرۈشتۈرۈش مېنىڭ ئىشىم بولمىغاچقا ، كارىم بولمىدى . ما جۈرىنىڭ دېيىشىچە ، 1951 - يىلى ھەرقايسى جايلاردىن يېتىم بالىلارنى ئەكېلىپ ئوقۇتقاندا ، شۇ قاتاردا رەقىپمۇ بۇ يەرگە كېلىپ قالغانىكەن...

— ساڭا بىر ھادىسە بولدىمۇ ، نېمانچىلا تاتىرىپ

كەتتىڭ؟ — دېدى ئۇ ئۆيگە كىرىپ .
 — ھېچ ھادىسىغۇ بولغىنى يوق ، چىراي دېگەن ئۆزگىرىپ تۇرىدىكەن! — دەپ مۇجمەل جاۋاب بەردىم ئۇنىڭغا .
 — مەن ئەتە شىنجاڭغا ماڭىدىغان بولدۇم ، ئۈچ ئايلىق رۇخسەت ئالدىم! — دېدى رەقىپ كارىۋاتقا ئۆزىنى تاشلاپ ، — ئاپامنىڭ ئاغرىقى ئېغىر كەن ، تېلېگرامما كەلدى .
 — مۇشۇ كۈنگىچە سېنىڭدىن سورىماپتەن . سېنىڭ ئاتا — ئاناڭ بارمۇ ؟
 — ئانام بار ، دادام 1952 — يىلقى چاپچاپ بازىرىدا ئېتىلىپ كەتتى ، — دېدى ئۇ مەيۈس ئاھاڭدا ئۇھ تارتىپ ، — كېيىن دادامنىڭ خاتا ئېتىلغانلىقى مۇقىملاشتۇرۇلدى .
 — ئاپاڭچۇ ؟
 — ئاپام ئاكام بىلەن بىللە .
 — ئاكام بىلەن ؟ ئەدھەم مۇدىرنى دەمسەن ؟
 — ھەئە ، ئۇ ھازىرمۇ مۇدىر .
 بىز جىمىپ قېلىشتۇق .
 — ئاداش ئەلا ، سېنىڭ قېشىڭغا مەسلىھەتكە كىرىدىم ، — دېدى رەقىپ گەپ باشلاپ ، — مەن گۈزەلئاي بىلەن توي قىلىدىغان بولدۇم . بۇنىڭغا قانداق پىكرىڭ بار ؟
 — نېمە دەيسەن ؟ — كالتەك يېگەن ئادەمدەك سىلكىنىپ ، غەزەپ بىلەن سورىدىم .
 — كېلىشىپ قالدۇق . پۇل بىلەن ئاخىر ئۇنىڭ قەلبىنى يۇمشاتتىم . ئۈچ قېتىم پۇل ئەۋەتتۈمدىم ، ئاخىر ماقۇل جاۋابى كەلدى . بىر يۈز ئەللىك سوم خەجلەپ رازىلىق خېتىنى قولغا چۈشۈردۈم .
 — ئادىلەنى قانداق قىلىسەن ؟ — مەن تىترەڭگۈ ئاۋاز بىلەن سورىدىم .

— قوغلىغاندىن قاچ ، قاچقانىنى قوغلا دەپتىكەن ، ئوڭايلا ساڭا بېرىلگەن قىزنىڭ قانچىلىك قەدىر - قىممىتى بولاتتى ؟ ئادىلەنىڭ يېپىشقا قىلغى جېنىمغا تەڭدى . ئەمدى مۇرادىمغا يەتتىم ، گۈزەلئاي مېنىڭ !

بۇ ئىش ماڭا قاتتىق ھار كەلدى ، لېكىن رەقىپكە غەزەپلىنىد - شىم ئورۇنسىز ئىدى . سەۋەبى ، مەن مورا ئوچاقتىكى كۆمۈر چوڭدەك ئىس - تۈتۈنسىز كۆيگەندىمغۇ . رەقىپ مېنىڭ قىز ئۈچۈن ئازاب چەككىنىمنى نەدىن بىلەتتى ؟ ئۇنىڭ نەزىرىدە ، مەن قىزنى يامان كۆرەتتىم ، قىز راستتىنلا مېنىڭ خىلىم ئەمەس ئىدى . ئۇنىڭ قارشىچە ، گۈزەلئايىنىڭ ماددىي تەلىپى يۇقىرى ، مېنىڭ بۇ تەلەپكە جاۋاب بەرگۈدەك كۈچۈم يوق ، بۇ كۈچ ، كۆپ پۇللۇق رەقىپتە بار ئىدى . شۇنىڭ ئۈچۈن ، مېنىڭ ئۇنى چەكلەش - كە ، ئۇنىڭدىن رەنجىشكە ئاساسىم يوق ، لېكىن مەن ئاڭسىز ھالدا پارتلاشقا تەييار ئىدىم . شۇ تاپتا ئاخىر بىر كۈن گۈزەلئاي باشقا بىرىنىڭ خوتۇنى بولۇپ كېتىدىغىنىنى بىلىدىم . ئۇنداق پىكىر نېمىشقا بۇرۇنراق يادىمغا كەلمىدى ، مەنمۇ ئىدىيىدە تەييارلىق قىلىپ تۇرمايتتىممۇ ؟ «گۈزەلئاي باشقا بىرىنىڭ خوتۇنى بولۇپ كېتىدۇ !» دېگەن خىيال بۈگۈنلا يادىمغا كەلدى . بۇ نەقەدەر ئېغىر تۈيۈلىدىغان گەپ - ھە ؟ بۇ گەپنى ئاڭلاش نېمانچە قورقۇنچلۇق ؟ گويا تاغ گۈلدۈرمامىسىدەك ، دېڭىز بورانلىرىدەك ، تاغ قىيانلىرىدەك دەك دەھشەتلىك ئاڭلىنىدىغان بۇ گەپ تېخى دوستۇمنىڭ ئېغىزدىن چىقماقتا...

ياق ، مەن ئۇنىڭسىز ئازابلىنىدىكەنمەن ، مېنىڭ ھاياتىمدا ئۇ بولمىسا زادىلا بولمايدىكەن... مەن ئورنۇمدىن تۇرۇپ غەزەپ ۋە ئەلەمدىن ئۆزگەرگەن چىرايىمنى ئوڭشىۋېلىش ئۈچۈن كىتاب جا - ۋىنىگە قارىۋالدىم . ئون مىنۇتلۇق سۈكۈتتىن كېيىن رەقىپ : — جىمىپ كەتتىڭغۇ ، قىيالمايۋاتامسەن ، ئەمدى كېچىكتىڭ ،

ئىشەنمىسەڭ ، مۇنۇ خېتىنى ئوقۇپ كۆر! — ئۇ مەغرۇر گىددى .
يېنىپ كاستۇمىنىڭ يانچۇقىدىن چىرايلىق كىنوئېرتىنى
ئالدى - دە ، ئۈستەلگە تاشلىدى . مېنىڭ ئۇنىڭ يۈزىگە قارىغۇدەك
ھالىم قالمىغاندى ، بۇ مەغلۇبىيەت ، روھى زەربە پۇتلىرىمنى
ماغدۇرسىزلاندۇردى ، كۆزلىرىمگە قاراڭغۇلۇق تىقتى . مەن خۇد -
دى قوقاس دەسسۇالغاندەك بىئارام بولدۇم ، پېشانە تەرىمىنى تەستە
ئېرتىپ ، ئۇنىڭغا بۇرۇلدۇم ۋە ئىختىيارسىز ھالدا :
— گۈزەلئايىمۇ ؟ ياق ، ئۇ سېنىڭ ئەمەس ، مېنىڭ! — دېدىم .
— ئۇنىڭ روھى سېنىڭ بولۇشى مۇمكىن ، لېكىن جىسمى
مېنىڭ !
— ياق ، ياق ! — دەپ ۋارقىرىدىم مەن رەقىپكە ، — سەن
ئۇنى پۇل بىلەن تۇرماق ، پىچاق ، پالتا ، ئوق ، خەنجەر بىلەنمۇ
مېنىڭدىن ئاجرىتىۋالمايسەن . ئۇ چىن يۈرىكى بىلەن ماڭا بېرىل-
گەن . سېنىڭ پۇللىرىڭ ، ئۇنىڭ يۈرىكىدىن ئورۇن ئالالمايدۇ .
— كۆرسەن تېخى ! — ئۇ غەزەپتىن تىترىدى ، — سېنىڭ
يادىڭدا يوق چاغلاردا ، مەن ئۇنى ياخشى كۆرگەنمەن ، قانچىلىك
كۆيۈك ئازابى تارتتىم بىلەنمەن ؟ ئەمدىزە ، ئىش بۇ دەرىجىگە
يەتكەندە ، ئاپلا دەپ گۆشۈڭنى يېگىنىڭ بىلەن پايدا تاپالمايسەن ،
دوستلۇقنى مۇھەببەت ئۈچۈن قۇربان قىلىۋېتىمەنكى...
— نېمە قىلساڭمۇ ، قىزنىڭ قەلبىدىن ئورۇن ئالالمايسەن !
— نېمە ؟ كىم قەيەردىن ئورۇن ئالىدىغىنىنى كۆرىمىز تې-
خى ، ۋۇي ياخشىلىقنى بىلمەيدىغان ھاماقەت !
ئۇ ئىشىكنى جالاقىدە يېپىپ چىقىپ كەتتى .
بۇ ھەقتە رەقىپ بىلەن توقۇنۇشۇم تېخى تۇنجى قېتىم ئىدى .
مەن ھامان ئۇنىڭ بىلەن سۈركىلىش بولۇشىنى بىلەتتىم . بۇ
سۈركىلىش ئويلىغىنىمدىن بۇرۇن ۋە تۈيۈقسىز كەلدى . رەقىپنىڭ
گۈزەلئاي ئۈچۈن ھەرنېمە قىلىشقا تەييار ئىكەنلىكىنىمۇ بىلمەن .

ئۇ باھانە تېپىپ مېنى پۇتلاشتۇرۇشى ، سرغامغا تایدۇرۇشىمۇ مۇمكىن . ئۇنىڭ بىلەن ئېچىشىش كۆڭۈلسىزلىكتىن باشقا ئىش ئەمەسقۇ ؟ ئۇ ئۈستۈمدىن ئىغۋا - تۆھمەت تارقىتىشىمۇ ، ئەڭ مۇھىمى ، مېنىڭ ئۆگىنىشىمگە توسقۇنلۇق قىلىشى ، مېنىڭ بىد-خۇدلۇقۇمدىن پايدىلىنىپ زىيان سېلىشىمۇ مۇمكىنغۇ ؟ خاتىرجەم ئۆگىنىش ئۈچۈن ، قۇلىقىمنى چىڭ ئېتىپ قەزدىن كېچەيمۇ ؟ ئۇ چاغدا ، مېنىڭ ياشلىق غۇرۇرۇم نەدە قالدۇ... مەن رەقىپ ئۈستەلگە تاشلىغان كونۇپىرتنى ئاچتىم :

«سالام ، رەقىپ ئاكا !

سز ئارقىلىق ئادىلەگە ، ھېلىقى سوغۇق مىجەز ئاغىنىد-ئىزىگە سالام . مېنىڭ كۈندىلىك تۇرمۇشۇمنى بىلىشكە قىزىقىدىكەن-سىز . مەن قىسقىچىلا ئېيتىپ بېرەي . ئاۋازىمنى مەشىق قىلىش مېنىڭ ئاساسىي مەشغۇلاتىم بولغاچقا ، ھەر كۈنى سەھەر تۇرۇپ ، دەرەخ ئارىلىرىدا يۈرۈپ ۋارقىرايمەن ، چىر-قىرايمەن ، ئاندىن كېيىن تاماق ، دەرس ، چۈشلۈك ئۇيقۇدىن كېيىن يەنە ئىككى سائەت دەرس ، دەرىستىن كېيىن ئۆزۈم يالغۇز كوچا سەيلىسى قىلىمەن ، خىيال سۈرىمەن . ئاخشاملى-رى ئارىلاپ - ئارىلاپ كىتاب كۆرىمەن (رومان) ، قىزىقار-لىق كىتابلار يوق . «كۆكۈيۈن» نى ئوقۇسام ، قىزىقى يوق-كەن ، «ياشلىق ناخشىسى» ماڭا ياقىدۇ . «قىزىل قىيا» نى ئوقۇپ قورقۇپ قالدىم . ھە راست ، «مېھرابتىن چايان» بىلەن «ئۆتكەن كۈنلەر» نى ئەۋەتىپ بېرەلەمسىز ؟ ئائىلە ، مۇھەببەت توغرىسىدا يېزىلغان كىتابلار بولسىمۇ بولىدۇ . سىز بۇنداق كىتابلارنى يامان كۆرىسىز . سىز تاپالمىسىڭىز ، ھېلىقى ئەلا دېگەن دوستىڭىزغا دېسىڭىز تېپىپ بېرىدۇ .

شۇنداق قىلىپ ، ئاخشىمى كىتاب كۆرىمەن ، كۆپىنچە كىنو كۆرىمەن . «سەرگەردان» ، «باغدات ئوغرىسى» غا ئوخشاش كىنولار ماڭا ياقىدۇ... بۇ يەردە پۇل بەك خەجلىنىدىكەن . دادام ئوتتۇرا ھېساب بىلەن ئېيىغا ئوتتۇز سومدەك ئەۋەتىدۇ ، ئۇششاق - چۈششەك يېمەكلىككلا ئاران يېتىدۇ . شۇنىڭ ئۈچۈن ، سىزنىڭ سودا بۇيرۇپ ئەۋەتكەن بىر يۈز ئەللىك سوم پۇلىڭىزنى خەجلىپ قويدۇم . ئۇنى ئۆيدىن پۇل ئالدۇ . رۇپ قايتۇرۇپ بېرىۋېتىمەن . خاپا بولماسلىقىڭىزنى ئۈمىد قىلىمەن . بېيجىڭغا مېنى يوقلاپ كېلىمەن دەپسىز ، ئىختىيا . رىڭىز ، لېكىن مەن سىزنى تەكلىپ قىلالمايمەن ، شۇنداقلا سىزنىڭ ئۈزۈندىن بېرى ماڭا قويۇپ كېلىۋاتقان تەلىپىڭىزگە ھازىرمۇ ئېنىق جاۋاب بېرەلمەيمەن . مەن ئوقۇشنى پۈتتۈرۈپ خىزمەتكە چىقىمغۇچە ، بۇ توغرىلۇق ئويلىنالمىمەن . ئون يىل كۈتمەن دەپسىز ، كەلگۈسىنىڭ ئىشىغا ھازىر بىر نەرسە دېگىلى بولمايدۇ ، شۇ چاغدا كۆرەرمىز... مەن ئۈمۈمەن ، سىز توغرىلۇق يامان پىكىردە ئەمەس . مەن . ئەلاغا قارىغاندا ، سىزنىڭ ئادەمگەرچىلىكىڭىز كۆپ يۇقىرى . مەن سىزنىڭ مۇشۇ مىجەزىڭىز بىلەن بەختلىك بولالايدىغانلىقىڭىزغا ئىشىنىمەن ۋە سىزگە چىن دىلىمدىن بەخت تىلەيمەن .

سالام بىلەن : گۈزەلئاي

1958 - يىلى 13 - ئاۋغۇست ، بېيجىڭ»

مەن خەتنى قايتا - قايتىلاپ ئوقۇدۇم ، لېكىن رەقىپكە «ما - قۇل جاۋاب» بەرگەن بىرەر سۆزنى تاپالمىدىم . رەقىپ بۇ خەتنىڭ قايسى يېرىدىن گۈزەلئاي تۇرمۇش قۇرۇشقا رازى دېگەن مەنە چىقاردىكەن ، مەن زادىلا چۈشىنەلمىدىم . لېكىن ، قىزنىڭ رەقىپ -

كە يازغان خېتىدە مېنى ئۈچ يەردە چېقىپ ئۆتكىنى ، سوغۇق مېجەز دېگىنى ماڭا ئەلەم قىلدى . بولۇپمۇ ، ئادەمگەرچىلىكتە مېنى رەقىپتىن تۆۋەن ئورۇنغا قويغىنى ماڭا ھار كەلدى . مېنىڭ پويىز ئىستانسىسىغا ئۆزىتىشقا نېمىشقا چىقمىغىنىم ، ھېلىقى كۈنى قىز - نىڭ كۈتكەن يېرىدىن چىقمىغىنىم ، قىز ئۈچۈن چۈشىنىك - سىزمىدۇ - ھە ؟ ئەلۋەتتە ، بىر قىز سېنىڭدىن ئۆزىنىڭ ئەڭ گۈزەل تۇيغۇلىرىغا جاۋاب ۋە ھېسداشلىق تەلەپ قىلىۋاتقاندا ، سەن ئۇنىڭ دېگەن يېرىدىن چىقمىساڭ ، قىز سېنىڭدىن رەنجىشكە ، ھەتتا نەپرەتلىنىشكە ھەقلىق ، سەن ئۆزۈڭنىڭ قىزغا بولغان يال - قۇنلۇق مۇھەببىتىڭنى يۈرىكىڭنىڭ چوڭقۇر قاتلىمىغا يوشۇرۇپ قويۇپ ، ئۇنى سىر ۋە تىلىسىم قىلىۋالساڭ ، مۇھەببەت دۇنياسىغا تېخى ئەمدى قەدەم قويغان تەلۋە قىزدىن بۇ سىرلىق تېپىشمىقىڭغا جاۋاب ئىزدىسەڭ ، قىزنى بىزار قىلماي قالاتتىڭمۇ ؟ سەن ، ئەلۋەت - تە ، ئۆزۈڭنى ئازابتىن قۇتقۇز ، بۇنىڭ بىلەن ساڭا تەلپۈنگەن ياش دىلنى بەختلىك قىل . سەن ئادەمسەن ، ئۆزۈڭنى ئەۋلىيا سۈپەت قىلىۋېلىشقا ھەقلىق ئەمەسسەن . بىلىم ، خىزمەت ، تۆھپە ، يەنە تۇرمۇش ، مۇھەببەت ئىنسان ئۈچۈن ھاۋادەك زۆرۈر . ھەممىلا ئىنسان مۇشۇ قانۇنىيەت بويىچە ياشايدۇ . سېنىڭ بۇ قانۇنىيەتكە خىلاپلىق قىلىشقا زادىلا ھەققىڭ يوق !

مەن ئۆيدە مېڭىپ يۈرۈپ ئۆزۈمنىڭ تۇرمۇشقا تۇتقان مۇئامىلەمدىكى خاتالارنى مانا مۇشۇنداق ئىزدىدىم ۋە ئۇنى ھەل قىلىشنىڭ ئۇسۇللىرى ئۈستىدە ئۇزاق باش قاتۇردۇم .

4

خىيال بىلەن ئازابتىن قۇتۇلالمىدىم . خىيال قىلغانسېرى ، مېنىڭ روھىي ئازابلىرىم كۆپەيگىلى تۇردى . خەنزۇچە يېزىلغان

«دۇنيا ئەدەبىياتى» دەرسلىكىنى بېرىلىپ ئۆگىنىۋاتمەن . مەن ھازىر كۈندىلىك ئۆگىنىش مەشغۇلاتىمنى ئون سائەتتىن ئاشۇرۇۋ- ۋەتتىم ، لېكىن خىيال قىلىشقا يەنە ۋاقىت چىقىراالايمەن ، خىيال- دىن قۇتۇلۇش ئۈچۈنلا ، ئۇيقۇم كەلمىگەچكە ، كېچىلىرى «فا- ئۈست» نى ياكى شېكسپىر دراممىلىرىنى ئوقۇيمەن . بايرۇن ، شىل- لىر ، پىدوفى ، پۇشكىن ، لېرمونتوفلارنىڭ شېئىرلىرىنى ، بولۇپ- مۇ مۇھەببەت ، جۇدالىق ، ئىنتىزارلىق توغرىسىدىكى شېئىرلىرى- نى ئوقۇيمەن ، خەنزۇچىسىنى يادلايمەن ، ئۇيغۇرچىغا تەرجىمە قى- لىمەن... نەۋائىنىڭ :

غۇربەتتە غەرب شادمان بولماس ئىمىش ،
ئېل ساڭا مۇشقىق ، مېھرىبان بولماس ئىمىش .
ئالتۇن قەپەس ئىچرە گەر قىزىلگۈل بۈتسە ،
بۆلبۈلغا تىكەندەك ئاشىيان بولماس ئىمىش .
(غۇربەتچىلىكتە غەرب شاد - خۇرام بولمايدىكەن .
باشقىلار ئۇنىڭغا شەپقەتچى ، مېھرىبان بولمايدىكەن ،
ئالتۇن قەپەستە قىزىلگۈل ئۆستۈرۈلگەن بىلەنمۇ ،
ئۇ بۆلبۈلغا تىكەنچىلىك ئۇۋا بولمايدىكەن) .

دېگەن مىسرالىرىنى ئوقۇغىنىمدا ئىختىيارسىز ھاياجانلىنىمەن .
مانا ، بايرۇننىڭ مىسرالىرىنىمۇ ئۇيغۇرچىغا تەرجىمە قىلىپ
كۆردۈم :

ئۇنتۇما ، ئەي قىزچاق ، خوشلاشقاندا

يۈرىكىمنى قايتۇرۇپ بەرگىن ماڭا .

يۈرىكىم ۋىدالاشقان بولسامگەر

تەندە قالغان پارچىنىمۇ ئالغىن مانا!...

ئارقىدىنلا ئۆز ھېسسىياتىمنى ئەيىبلەش ئۈچۈن ، پىدوفىنىڭ
مۇنۇ مىسرالىرىنى تەرجىمە قىلدىم :
مۇھەببەتتىم ئوخشايدۇ سۈرلۈك ئورمانغا ،
قاراقچىدەك كۈنداشلىق قىلدۇرىدۇ ئۇندا .
ئۇ ئۈمىدسىز : خەنجىرى يالتىرار قولدا ،
ئاسايىشلىق ئۆلۈم ياتار ھەر ئورۇلغاندا .
... لېكىن يادلاش ، تەرجىمە قىلىش ، مېنىڭ مىنۇتسىپىرى
ئۆرلەۋاتقان سېغىنىش ، ئىنتىلىشلىرىمنى ھېچ باسالمدى . ئۆ-
زۈمنى بىرەر كۈچ بىلەن ئىدارە قىلىش ئۈچۈن ، پۈتۈن ھاياتىدا
شەخسىي ھالاۋەتكە بېرىلمىگەن شەخسلەرنىڭ تەرجىمىھالىنى قا-
راشتۇردۇم ، لېكىن ئۆزۈمنى بېسىۋالالمدىم . ھاشىرنىڭ خېتىنى
قولۇمغا ئالدىم . ئۇنىڭ مېنىڭ خېتىمگە جاۋابەن يازغان سۆزلىرى
مېنى ئىختىيارسىز جەلپ قىلىۋالدى : « نېمە ؟ سەن قىزغا ئاشىق
بولدۇم دەمسىنا ؟ ۋەتەيدە بىزگە ھاكاۋۇرلۇق قىلغان ، ئادىكالىون^①
بىلەن ئۆزىنى پەرىشتە قىلىپ كۆرسىتىدىغان ھېلىقى تەكەببۇر
گۈزەلئايغىمۇ تېخى ! مۇشۇ بىر ئىشتىنلا سېنىڭ چۈشكۈنلۈكۈڭ ،
غايە ، ئارزۇ دېگەنلەرنى چۆرۈۋەتكەنلىكىڭ بىلىنىپ تۇرۇپتۇ . يە-
ڭىرمە ئىككى ياشقا كىرمەي تۇرۇپ قىزلارغا ئاشىق بولۇپ ،
كېچىسى ئۇخلىيالمىغان بولساڭ ، بىزدىن چىقىدىغان « ئۇلۇغ
ئالىم » بۆشۈكەدىلا تۈگەپتۇ . مۇھەببەت — چىرىتكۈچ ، مۇھەب-
بەت — ئىنسان روھىغا چۈشىدىغان ھال كېسىلى ، شۇمبۇيا !
ئاشىقتىن ئالىم چىقمايدۇ (لاۋزا شائىرلار بۇنىڭ ئىچىگە كىر-
مەيدۇ) . ئۇلۇغ نيۈتون ، نوبېل... ساڭا ئۈلگە بولارمىكىن دەپ

① ئادىكالىون — بىر خىل ئەتىراپىڭ نامى — ت .

ئويلسام ، سەن ئەخمەق لېرمۇنتوفچىسىغا «زامانىمىزنىڭ قەھرىدە -
 مانى» بولۇپ ئوتتۇرىغا چىقىپسەن ، پۇشكىنچىسىغا گۈنچاروۋا
 ئۈچۈن دۇئېلدا ئۆلىدىغان ئوخشىمىمەن!...»
 مەن بۇ ئەيىبلەشلەرنى ئوقۇپ كۈلۈپ كەتتىم . مەن ھاشىراغا
 خىيالىمدا جاۋاب بەردىم : «فائۇست ئۇلۇغ ئالىم ، ئۇ كامالىغا
 يەتكەن چېغىدا بىر قىزغا ئاشىق بولدىغۇ ؟ ئۇلۇغ يازغۇچىلاردىن
 لىق . تولىستوي ، بالزاك ، شېكسپېر ، گيوگۇ ، گيۇتتارمۇ ئۆز
 ھاياتىدا شەخسى مۇھەببەت ئۈچۈن نۇرغۇن ۋاقىتلىرىنى سەرپ
 قىلغانغۇ ؟ ئىنسان بار ئىكەن ، مۇھەببەت بولىدۇ . ئىنسان ئۈچۈن
 مۇھەببەت يۈكسەك قەدەر - قىممەتكە ئىگە بىر پەزىلەت . سەن
 نېمىشقا بۇنىڭغا نەپرەت بىلەن قارايسەن ؟ ئۇنى ئاز دەپ ، ئۆز
 نەپرەتىڭنى ئىنسانىي خىسلەتنىڭ بىر ئۈلگىسى قىلىپ باشقىلارغا
 تاڭسىەن ؟ سەن ئوقۇپ يۈرگىنىڭدە ، ياشلارنىڭ مۇھەببەت سەزگۈ-
 لىرى ئۈستىدە نۇرغۇن ئىلمىي گەپلەرنى قىلغاندىڭغۇ ؟ بارلىقىنى
 خەلققە بېغىشلىغان ئادەملەردە مۇھەببەت سەزگۈسى بولماسلىقى
 لازىممۇ ؟ ساڭا بۇ چۈشەنچە نەدىن يۇقتى ؟ كوممۇنىست — ئۇلۇغ
 نام ، لېكىن ئۇ ھەرگىز ساپ مۇھەببەتنىڭ دۈشمىنى ئەمەسقۇ ؟
 قىممەتلىك دوستۇم ، مەنمۇ ئۆز نۆۋىتىدە سېنى ئەيىبلەپ ئۆتەي .
 سېنىڭ ئىنسان توغرىسىدىكى چۈشەنچەڭ خاتا ، ئىنسان — تۆمۈر
 پارچىسى ئەمەس ، ئۇنىڭ نازۇك ، گۈزەل سەزگۈلىرى بولىدۇ .
 مانا بۇ سەزگۈلەرنىڭ جەۋھىرى — ساپ مۇھەببەت . ساڭا بىر
 داڭلىق ياپون شائىرىنىڭ بىر كۈپلەپ شېئىرىنى ئېيتىپ بېرەي :

بار ئىكەن چۆل ئارا كىچىك بىر ماكان ،
 دەرەخسىز ، گىياھسىز... بار ئىكەن ئىنسان .
 قۇشلارمۇ قونماسكەن ، ئۇ يەردە لېكىن ،
 كامالەت تاپار كەن مۇھەببەت ھامان...»



... بىلىپ قوي ، مېنىڭ سەن نەپرەتلىنىدىغان بىر ھاكاۋۇر قىزغا ئاشىق بولۇپ قېلىشىم نەپرەتلىنەرلىك ئىش ئەمەس ، بەلكى قەدىرلىگۈدەك ئىش . مەن سېنىڭ ئىزىڭنى بېسىپ ، ئۆز ھېسسىيا-تىمىنى سۈنئىي يول بىلەن يوشۇرۇپ يۈرۈپ ، مانا چەكسىز ئازاب دېڭىزىغا غەرق بولدۇم . مېنى بۇ دولقۇنغا تېخىمۇ پاتۇرۇشنىڭ يولىنى ئىزدەيمەي ، ماڭا قۇتۇلۇشنىڭ يولىنى كۆرسەت ! مەن سې-نىڭدىن شۇنى ئۈمىد قىلىمەن... «تۈزۈكرەك قىزنى ياخشى كۆر-سەڭچۈ كاشكى ، دېگەنلىرىڭنى قانداق قىلاي ، گۆدەك بالدەك سۆزلەيسەن - دە ، ھاشىر . سەن قازادىن ئۆلگۈچىنىڭ جەستىنى كۆرۈپ ، چىرايلىقراق يەردە ئۆلسەڭ بولماسمىدى ! دېگەندەك ئەخ-مىقانە گەپ قىلىۋاتسەن ، كىم قانداق قازا بىلەن ئۆلۈشىنى بىلىم-گەندەك ، كىشى قانداق بىر قىزغا ئاشىق بولۇشىنىمۇ ھەرگىز بىلمەيدۇ . كىم كىمگە ئاشىق بولسا ، ئاشۇ مەشۇقى ئاشىقى ئۈچۈن قىممەتلىك ۋە چەكسىز گۈزەل . مۇھەببەتنىڭ ئەتىۋارىمۇ مانا شۇ يەردە !...»

مەن ھاشىر بىلەن غايىۋانە بولۇۋاتقان مۇنازىرەمنى ۋاقىتلىق توختاتتىم . بۇ مۇنازىرىلەرمۇ گۈزەلئاي ئۈچۈن ئېچىشىۋاتقان يۈرد-كىمگە مەلھەم بولالمىدى . كىتاب ئوقۇسام زېھنىمگە ھېچ كىرمى-دى ، ياتسام ئۇيقۇم كەلمىدى ، بىر ئارتىس دوستۇم يادىكار قىلىپ قويۇپ قويغان تەمبۈرۈمنى قورسىقىمغا قويۇۋېلىپ مۇڭلۇق كۈي-لەرگە چېكىپ باقتىم ، ياق ، يەنە ئارام ئالالمىدىم . ئىچ - ئىچىم-دىن دولقۇنلىنىپ چىقىۋاتقان ھېسسىياتلىرىمنى شېئىر بىلەن با-يان قىلىش ئىستىكى پەيدا بولدى ، قولۇمغا قەلەم ئېلىپ تۆۋەندىكى مىسرالارنى يازدىم :

ئۇنتۇما

سەن كەتتىڭ كەينىڭگە يېنىشلاپ بېقىپ ،
 قالدۇم مەن جۇدالىق ياشلىرىم ئېقىپ .
 ئەسلەيمەن ھەر مىنۇت ئۇنىڭ سېغىنىپ ،
 يول يىراق ، دىل يېقىن ، شۇنى ئۇنتۇما !

يۈرىكىمنى يېرىپ كۆرسىتەلمىدىم ،
 ۋەسلىڭگە تەلمۈرۈپ ھېچ يېتەلمىدىم .
 بىردەممۇ دىلىمنى خۇش ئېتەلمىدىم ،
 سېنىڭسىز كۈن قىيىن ، شۇنى ئۇنتۇما...

يازغان شېئىرىم ئۆزۈمگە ياقىدى ، ئېيتىدىغان سۆزلىرىم
 مىسرالارغا سىغىمىدى . مېنى قىيناۋاتقان ھېلىقى يوشۇرۇن كۈچ
 ھېچ ئازايمىدى ، مەن سىرتقا چىقىپ پويىز يولىنىڭ بويىغا كەل-
 دىم . كۆمۈر باسقان بىر پويىز ئەتراپىنى تىترىتىپ ئۆتۈپ كەتتى .
 مەن پويىز كەتكەن شەرق تەرەپكە قاراپ قاتتىق خورسىنىش بىلەن
 گۈزەللىكىنى كۆرۈشنى ئارمان قىلدىم . مەن ئەمدى ئىقرارمەن ،
 ئارزۇيۇمنىڭ تەتۈرىچە ، بىر قىزغا ئاشىق بولۇپ قالغانمەن . ھېچ
 بىلمەيمەن ، قىزنىڭ نېمىسى ماڭا ياققانمۇ ؟ چىرايىدىن باشقا ئادەم-
 نى جەلپ قىلارلىق يەنە نېمىسى بار ! مەن ، ئادەمگە باھا بېرىشتە
 ئاۋۋال قەلبىگە قاراش كېرەك ، دېگەننى دائىم سۆزلەيتتىم . مانا
 ئەمدى مەن ئۇنىڭ چىرايىغا ئاشىقمەن . دېمەك ، مەن يالغان نەرسى-
 لەر بىلەن ئۆزۈمنى ۋە باشقىلارنى ئالداپ كەلدىممۇ ياكى پەزىلەت
 جەھەتتە مەن تېخى خاممۇ ؟...

ياتقىمغا قايتىپ كېلىپ ھاراق ئىچتىم ، ھاراقنىڭ كۈچى
 بىلەنلا تاڭغا يېقىن ئۇخلاپ قالدۇم .



ئەتىگەنلىكى ئىشىكىم قاتتىق ئۇرۇلغاندا ئويغاندىم .
— بولۇڭ ، تېز كىيىنىڭ ، ئويۇن باشلىنىپ كېتىدىغان بولدى ! — بۇ ، ئادىلەنىڭ ئاۋازى ئىدى . مەن ئۇنىڭغا چاقچاق قىلدىم :
— يەنە چىلانلىققا بارىدىغان گەپمۇ ؟ دەرياغا بوتۇلكا ئېتىشىدەمىزمۇ ؟
— ھەئە ، ئەمدى دەرياغا ئۆزىمىزنى بىراقلا ئاتىمىز ! ھا... ھا...
قىز شوخلۇق بىلەن قاقچاقلاپ كۈلدى . مەن كىيىنىشكە باشلىدىم .
— بولۇڭ دەيمەن ، بۈگۈن چۈشتىن كېيىن شىنجاڭ ۋالىبول كوماندىسى بىلەن گەنسۇ ۋالىبول كوماندىسى ئويۇن كۆرسىتىدەكەن . ياق دېيىشكە رۇخسەت يوق ! ياسىنىشقا ۋاقىت يوق !
قىز قولۇمدىن تارتىپ كارىۋىتىمىدىن چۈشۈردى . مەن بۈگۈن بولىدىغان دوكلاتتىن قېلىپ قېلىشنى خالىمايتتىم . لېكىن ، ئۆزۈم ۋالىبولغا ناھايىتى ئامراق ، ئۇنىڭ ئۈستىگە مۇنۇ قىزنىڭ تەلىپى قاتتىق ۋە قەتئىي ئىدى .
بىز يېرىم سائەتتىن كېيىن شەھەر ئىچى پويىزغا چۈشۈپ ، يازلىق تەنتەربىيە مەيدانىغا قاراپ ماڭدۇق .
بىز قىستىلىشىپ يۈرۈپ مەيدانغا يېقىن جايدىن ئورۇن ئالدىمۇق ۋە كۈنگە قاقلىنىپ خېلىلا پىشقاندىن كېيىن ئويۇن باشلاندى . ئاۋۋال قىزلار كوماندىسى چۈشتى . شىنجاڭ كوماندىسىدىن ياش ، زىلۋا قىز ئويۇن باشلىنىش بىلەنلا كۆرگۈچىلەرنىڭ دىققىتىنى جەلپ قىلىشقا باشلىدى . قىز ئاساسلىق ھۇجۇمچى ئىدى . ئۇ تېز چىقاتتى ، ئېگىز سەكرەيتتى ، قاتتىق ئۇراتتى . ئۇنىڭغا ئۈزۈل-مەي چاۋاكىلار چېلىندى . «7» نومۇرلۇق بۇ قىز ماڭا بىردىنبىلا تونۇش ۋە ناھايىتى يېقىن بولۇپ تۇيۇلۇشقا باشلىدى . مەن ۋارقىدىم .
رەۋەتتىم :

— ئەلانۇر! ئادىغانغا نەقە ئۆستۈلگەنلىكىنىڭ بىلىشىڭنىڭ ئۈستىگە...

ئادىلە ھەيران بولۇپ قالدى. مەن ئەلانۇر توغرىسىدا بىلگەنلىك-
رىمنى ئادىلەگە سۆزلەپ بەردىم. —

— تېز ئۆسۈپتۇ، — دېدى ئادىلە خۇشال بولۇپ، — بىزنى
باشقىلار «غۇلجىلىق پوچىلار» دېيىشىدىكەن، بىزدە پوچىلارمۇ
بار، لېكىن مۇنۇ ئەلانۇردەك، سىزدەك، گۈزەلئىدەك نوچىلارمۇ
بار. بىر يىلدىن كېيىن ئاساسىي ئويۇنچىغا ئايلانماق ئاسانمۇ،
تالانت بۇ، خۇددى سىز بىر يىلدىلا خەنزۇچە رومان ئوقۇيالايدىغان
بولغاندەك، گۈزەلئىنىڭ ئاۋازى ئالاھىدە يۇقىرى ئاۋاز بولۇپ
چىققاندەك بىر مۆجىزە!

ئۇ ئۆز سۆزىدە ھامان گۈزەلئى بىلەن مېنىڭ ئىسمىمنى بىر
يەرگە قويۇۋالاتتى ۋە ھەر ئېغىز سۆزىدىن كېيىن ماڭا كۈلۈمسە-
رەپ قاراپ قوياتتى. دولقۇنلۇق قىرقىم چاچلىرى ئارىسىدىن يې-
نىچە قارىغاندا، ئۇنىڭ قۇۋلۇق يوشۇرۇنغان قوي كۆزلىرىدە بىر
سوئال «مانا مەن» دەپ تۇراتتى.

— سىزدىنمۇ تېز ئۆستىمۇ؟ — مەن ئادىلەگە چاقچاق قىل-
دىم، — ناخشىچى، گارمونچى، رويالچى، چاقچاقچى، تانسىچى —
(بەشتە ئاتاقلىق!)،

— ھە، يەنىچۇ؟ — قىز مېنىڭ جەينىكىمنى چىمدىپ قوي-
دى. مەن خۇددى ئەتراپىمىزدا ئولتۇرغان خەنزۇلار ئۇيغۇرچە
گەپنى ئوقۇپ قالىدىغاندەك ئۇنىڭ قولىغا پىچىرلىدىم:

— فاكۇلتېت جۇرىنىڭ بولغۇسى خانىمى! ئادىلە،

— ئۆلۈڭ! — دېدى ئادىلە يالغان دومىسىپ، — شۇ
جۇرىنىڭنى چىكىڭىزغا قىسىۋېلىڭ، بۇ «خانىم» لىقىڭىز مومايغا
گۈل ياراشمىغاندەك، ماڭا ياراشمايدۇ! — دېدىم.

ئۇ ئەلەم بىلەن ئىچىنى تارتتى. — دە، ماڭا تېخىمۇ يېقىن
ئولتۇرۇۋېلىپ پىچىرلىدى: —

— ئۇ گۈزەلئاي كەتكەندىن بېرى ، بىر قېتىمىمۇ مېنى كەچكى سەيلگە تەكلىپ قىلمىدى ، ياتقىغا كىرسەممۇ تۈزۈك ئېچىلماي-دۇ . ئاچچىقىمدا گۈزەلئايغا خەت يازدىم . بىر ئامال قىلىپ مۇشۇ رەقىپ دېگەننى مۇرادىغا يەتكۈزەي دېدىم . گۈزەلئايدىن تۆت كۈن-دىن كېيىنلا جاۋاب كەلدى . نېمە دەپتۇ دېمەمسىز ؟ ئىككى دۇنيا سەن ئادىلەدەك دوستۇم يوق ! دەپ يېزىپتۇ . ئەتىسلا چاقچاق دەپ خەت يېزىۋەتتىم . ھەي تەڭشەلمىگەن ئالەم . رەقىپ گۈزەلنى ، گۈزەل سىزنى ياخشى كۆرىدۇ . سىز بولسىڭىز كىتابنى... ئەنە قاراڭ ، ئۇ قىزمۇ سىزگە قاراۋاتىدۇ !

قىزلارنىڭ ئويۇنى ئاخىرلاشتى . ئەلانۇر كىيىمنى كىيىپ بولۇپ ماڭا قاراپ كۈلۈمسىردى . مەن ئورنۇمدىن تۇرۇۋىدىم ، قىز مەن تەرەپكە قاراپ ماڭدى . مەن ، ئەلانۇر قىزغىن كۆرۈش-دۇ ، ھەتتا ۋارقىرىۋېتىدۇ ، دەپ ئويلىغانىدىم ، شۇنىڭ ئۈچۈن ئادەملەرنى ئاتلاپ ئۇنىڭغا قاراپ ئالدىراپ ماڭدىم . مەن ئۇنىڭغا قولۇمنى سۈندۈم . ئەلانۇر نېمىشقىدۇر ماڭا ناتونۇش بىرىگە مۇئا-مىلە قىلغاندەك سوغۇق مۇئامىلە قىلدى :

— مېنى تونۇمىدىڭىزمۇ ئەلانۇر ، مەن ئەلا !

— تونۇدۇم ، — دېدى قىز پەرۋاسىزلا ، — بايىلا تونۇغان ! مەن ئەجەبلەندىم ۋە نارازى بولدۇم . ياتقىمغا كەلگەن رازىيە-نىڭ دوستى — رازىيەنىڭ نازۇك سىرلىرىنى ماڭا ئېيتقان قىز ئەمدى مېنى تونۇمىغىلى قىللا قالدغۇ ؟ مەن خىجىل بولۇپ :

— رازىيە خەت يېزىپ تۇرامدۇ ؟ — دەپ سورىدىم .

— سورىغىنىڭىزغا رەھمەت ، — دېدى قىز تۆۋەن لېۋىنى ئاستا چىشلەپ قويۇپ ، — يېقىندا ئۈرۈمچىگىمۇ كېلىپ كەتتى ! مەن تېخىمۇ ھەيران قالدىم :

— نېمىگە كەپتۇ ؟ نېمىشقا ماڭا خەت يازمىدى ؟ سىز بولسىد-ىڭىزمۇ تېلېگرامما بېرىپ قويماپسىزغۇ ؟

— نېمە پايدىسى؟ — دېدى قىز قوشۇمىسىنى تۈرۈپ، —
 ئەرزىمەس ئىشلارغا سىزنى ئاۋارە قىلىشنىڭ ھاجىتى بولمىسا
 كېرەك! مەن بىرەر كۆڭۈلسىزلىك بولغانلىقىنى پەملىدىم — دە :
 — رازىيە رەنجىپ قاپتىمۇيا؟ — دەپ سورىدىم . ئەلانۇر تىر-
 نىقىنى تاتىلاپ تۈرۈپ سۆز ياغدۇرۇشقا باشلىدى . ئۇنىڭ ئاۋازى
 تىترەپ چىقاتتى :
 — بىچارە ، بەختسىز دوستۇم ، مېنىڭدىن رەنجىدۇ . مەن
 پۇشايمان قىلىمەن ، نېمىشقىمۇ رازىيەنىڭ ھېسسىياتلىرىنى سىزگە
 بىلدۈرۈپ قويدۇم ! بىلەمسىز ، رازىيەنىڭ بەختسىزلىكىگە مەن
 سەۋەبچى بولدۇم . سىزدىنمۇ رەنجىمەن ، نېمىشقا ھاشىر دېگەن
 تومبالقىغا بۇ سىرنى ئېيتىسىز ، ئۇ رازىيەگە شۇنداق بىر خەت
 يېزىپتۇكى ، خۇددى ئېسىل يىپەك كىيىمگە قارىماي چاچرىغاندەكلا
 بىر ئىش بوپتۇ . ئۇنىڭ خېتىدىن مۇنداق مەنە چىقىدۇ : رازىيەنىڭ
 ھاشىرنى ياخشى كۆرۈپ قېلىشى بىر چاكىنا ئىش . سەۋەبى ،
 رازىيە ئۇنىڭ چىرايىغا كۆيگەن ، قەلبىنى تېخى بىلمەيدۇ . بۇ خىل
 مۇھەببەت يوپۇرماق ئۈستىدىكى بىر تامچە شەبنەم ، كۈن پارلا
 قىلسا يوق . ھېسسىياتنى ئەمەلىيەتكە ئايلاندۇرۇش ئۈچۈن ، رازى-
 يەمۇ ھاشىردەك جاپالىق جايغا كېلىشى لازىمىش ، بولمىسا دادى-
 سىدەك يولدىن ئازارمىش... كۆردىڭىزمۇ ، ماۋۇ نەسەتچىنىڭ
 قوپاللىقىنى ! بۇ قوپاللىق رازىيەنى ئەقلىدىن ئازدۇردى ، قىز
 قاتتىق ئاغرىدى ، چاچلىرى چۈشتى . ئاخىر ئەلەمگە چىدىماي ،
 ئۆزى تازا يامان كۆرىدىغان بەھرام مۇئەللىمگە تۇرمۇشقا چىقىشقا
 رازى بولدى — ئۆمۈر بويى بەختسىز بولۇشقا قارار قىلدى . سىزگە
 بىر خەت يازغان ، خېتىنى كەچقۇرۇن ئېلىڭ ، ياتقىم لەنجۇ مېو-
 مانخانىسىنىڭ يەتتىنچى قەۋەت ئون ئالتىنچى ئۆيىدە...
 ئەلانۇر شۇ گەپلەرنى ئېيتتى — دە ، كەينىگە بۇرۇلدى . قىز-



نىڭ دوستى ئۈچۈن تۆكۈلگەن ياشلىرى ، ماڭا خۇددى يۈرىكىدىن چىقىۋاتقان ئازاب زەردابىدەك بىلىندى . ئۇ دوستىمنىڭ بەختسىزلىكىگە ياش تۆكمەكتە . بايىلا شۇنچە مەيداننى زىلزىلىگە سالغان چەبدەس قىز ، مۇھەببەت ئالدىدا ئىلاجسىز بىچارىگە ئايلانغانىدى . ئۇ دوستى ئۈچۈن ياش تۆكتى . مەنمۇ نۆۋىتىدە دوستۇمنىڭ خاتاسى ئۈچۈن ، رازىيەنىڭ بەختسىزلىكى ئۈچۈن ئازابلاندىم . ئادىلە مېنىڭ تاتىرىپ كەتكەن جۇدۇنلۇق چىرايمغا قاراپ ھەيران بولدى :
— سىزنى بىكارلا باشلاپ كەپتىمەن ! — دېدى ئۇ ئۇلۇغ — كىچىك تىنىپ ، — دېسەم — دېمىسەم يەنە شۇ مۇھەببەت خاپىچىلىقى ، سىزنىمۇ ئارماندا قويدىغانلار باركەن — دە ، كېرەك يوق ، كۆڭلىڭىزنى پۈتۈن تۇتۇڭ ، سىزگە ئۇ قىزچىلىك بىرى تېپىلماس — مەدى !

مەن ئۇنىڭغا جاۋاب بەرمىدىم ، چۈنكى جاۋابىم قوپال چىقىشى ئېنىق ئىدى . مەن يەنە بىر قىزنى رەنجىتىشنى خالىمايتتىم . مەن ياتقىمغا كەلگەندىن كېيىن ، ئۆزۈمنى ئازراق بېسىۋالا — لىدىم . ھېلىمۇ ئىچىمدە بىر ئوت ياناتتى ، بىر يوشۇرۇن كۈچ مېنى بوغاتتى ، پۈتۈن ۋۇجۇدۇمدىن بىر يوشۇرۇن غەزەپ ھېلىلا پارتلايدىغاندەك قىلاتتى . مەن يىگىت بولۇپ يېتىلگەندىن بېرى مۇنداق جىددىيلەشمىگەن ھەم ۋەسۋەسىگە چۈشمىگەندىم . رازىيە بىلەن ئوبدان گەپلىشىپ ، بۇ ئىشنى تۈزەشنىڭ يولىنى قىلغىلى بولاتتىغۇ ، لېكىن ئەمدى كېچىكتۇق . ھاشىراغا ئەھۋالنى يازايمۇ ! ئۇ ئەمدى قانداق قارايدىكىن ؟ ...

— تېزىرەك ئالىم بولۇڭ ، خۇدايىمدىن تىلەيمەن ، — دېدى ئەلانۇر كەچقۇرۇن مېنىڭ بىلەن پاراڭلىشىپ ئولتۇرۇپ ، — سىز توغرىلۇق رازىيە ماڭا نۇرغۇن گەپلەرنى قىلىپ بەردى . سىز بىلىم ئۆگىنىشكە قاتتىق بېرىلىپسىز ... ئۇ كۆزىنى يەردىن ئالماي گەپ قىلاتتى .

ئۇ ھازىر ۋالېبول مەيدانىدىكى داڭلىق ئويۇنچى ئەمەس ئىدى .
ئۇنىڭ قىزىرىپ - تاتىرىپ گەپ قىلىشى ، ھودۇقۇشلىرى ھەتتا
بوينىدىكى كەھرىۋالىرى يەنىلا بۇلتۇرقى ساددا قىز ئىكەنلىكىنى
بىلدۈرۈپ تۇراتتى . ئەتىگەنكى ھاياجانلىرى ھازىر بېسىلغان ، ئاد-
دى ئوقۇغۇچىلاردەك ئاق كوپتا ، كۆك يوپكا كىيگەن ، بىر قولىغا
بىلەزۈك ، يەنە بىر قولىغا كىچىككىنە سائەت تاقىغان ، بىر بارمى-
قىغا ئالتۇن ئۈزۈك ، قۇلقىغا ئالتۇن ھالقا سالغان... ئۇنىڭ
كۈنىدە قارايدىغان يۈز ۋە بىلەكلىرىدە بۇلتۇرقى نازۇكلۇق
خېلىلا ئازايغانىدى .

— تىك سەكرىشىڭىز بەك ياخشىكەن ، بويىڭىزمۇ
ئۆسۈپتۇ ، — دېدىم ئۇنىڭ كېلىشكەن بەستىگە قاراپ .
— ئورنۇمدىن قىرىق بەش سانتىمېتىر تىك كۆتۈرۈلەلەيدى-
كەنمەن ، — دېدى قىز قىزىرىپ تۇرۇپ ، — بويۇم بۇ يىل بىر
مېتىر سەكسەن يەتتە سانتىمېتىر بوپتۇ ، ئەمدى ئۆسمەسەم
بولاتتى !

مەن رازىيەدىن كەلگەن قېلىن خەتنى ئېلىپ قىز بىلەن
خوشلاشتىم . ئەلانۇر مېنى بىرىنچى قەۋەتنىڭ چوڭ ئىشىكىگىچە
ئۈزىتىپ چىقتى . بىز مەرمەر پەلەمپەيدە خوشلاشتۇق .
مەن لەنجۇ مېھمانخانىسىدىن چىقىپ خۇاڭخې دەرياسى بويىغا
قاراپ ماڭدىم ، يىگىرمە مىنۇتتەك پىيادە ماڭغاندىن كېيىن دەريا
بويىغا كەلدىم . ئوڭ تەرەپتە يەنتەن ئارىلىغا ئۆتىدىغان ئۇزۇن
ياغاچ كۆۋرۈك ، سول تەرەپتە — خېلى يىراقتا خۇددى ئاسماندىن
چۈشكەن ھەسەن - ھۈسەندەك ئەگمە بولۇپ ئون ئىككى تۈۋرۈك-
لۈك ئاسما تۆمۈر كۆۋرۈك ھەيۋەتلىك كۆرۈنۈپ تۇراتتى . دەريا
شاۋقۇنسىز ، ئاستا ئاقماقتا ، ئۇنىڭ غۇلجا دېھقانلىرىنىڭ ئەتكەنچە-
يىغا ئوخشايدىغان سېرىق سۈيى غۇۋا يورۇقتا كۈل رەڭ - سارغۇچ
تۈسكە كىرگەن ، ئۇنىڭ قارىيىپ كۆرۈنگەن نېرىقى قىرغىقىدا

سانسىز چىراغلار يانغان ، كۈندۈزى كۆرۈمىسىز كۆرۈنىدىغان مەج-
نۇنتالار غۇۋا يورۇقتا باراقسانلاشقان ، سۇ چاقپەلىكى بىر خىل
ئاۋازدا «شالاپ - شالاپ» قىلىپ قىرغاققا سۇ تۆكۈپ ئاستا ئايلان-
ماقتا ، خۇددى بۇ دەريا بويىدىكى ھەممىلا نېمە ئاستا ۋە ھۈرۈنلۈك
بىلەن ھەرىكەت قىلىۋاتقاندەك . يالغۇز مېنىڭ يۈرىكىملا تېز ئۇرات-
تى ، نېرۋىلىرىم جىددىي ئىشلەيتتى . مەن رازىيەنىڭ خېتىنى
ئوقۇش ئۈچۈن لامپۇچكا يورۇقى ياخشى چۈشۈپ تۇرىدىغان بىر
تاشنىڭ ئۈستىگە ئولتۇردۇم . كۈنۋېرتنى ئاچتىم . ئاۋۋال سارغۇچ
قەغەزلەرنى ئالدىم . بۇ ھاشىرنىڭ تونۇش پوچپىركىسى ئىدى .
سارغۇچ قەغەزگە يېزىلغان خەتنىڭ ئارقىسىغا مۇنۇلار يېزىلغان :

«بىز مەڭگۈلۈككە خوشلاشتۇق . مەن قاراڭغۇ جاڭگالغا
ئېلىپ بارىدىغان يولغا قاراپ بۇرۇلدىم . ئۇ داغدام يول بىلەن
كېتىۋەردى . كەينىمگە بۇرۇلۇپ داغدام يولغا ھەۋەس بىلەن
قارىشىم لازىممۇ ؟ ياق ، كەينىمگە بۇرۇلۇپ قاراش ئالدىمدىكى
قاراڭغۇ جاڭگالغا قاراپ مېڭىشتىنمۇ قورقۇنچلۇق . خەير ،
مېنىڭ بەختلىك دوستۇم...»

ئەمدى مەن رازىيەنىڭ گۈزەل ئارزۇلىرىنى ، نازۇك سىرلى-
رىنى ئاسمان قەھرىگە قۇيۇندەك ئاچقىپ كەتكەن سېرىق قەغەز-
لەرنى ۋارقىلىدىم ، ھاشىرنىڭ يوغان - يوغان خەتلىرىنى ئوقۇۋات-
قىنىمدا ، ئۇنىڭ دائىم تۇرۇلۇپ تۇرىدىغان قوشۇما قاشلىرى ،
قارماققا سوغۇق ، لېكىن ناھايىتى مېھرىبان چىرايى كۆز ئالدىمغا
كەلدى . گويا ئۇ ماڭا تىكىلىپ ئولتۇرۇپ ، موخوركىسىنى
شوراپ - شوراپ قويۇپ ، ئالدىرىماي سۆزلىمەكتە ئىدى :

«سالام ، رازىيە ! سىز ئارقىلىق ئۆمەر ئەپەندىگە ، مەلە-

كە ھەدەمگە ، ھۆرمەتلىك مومايغا سالام . سالامەت تۇرۇۋاتام .
 سىز ؟ مانا بۇ يىل يەتتىنچى ئايدا ، ئەلا ئىككىمىزنىڭ سىلەر .
 نىڭ ئۆيدە مېھمان بولۇپ قايتقىنىمىزغا ئىككى يىل بولۇپ
 ئاشتى . بىز بۇ يەردە بىكار بولساقلا ئانا مەكتىپىمىزنىڭ
 گېپىنى قىلىمىز : بىز تىككەن كۆچەتلەر ، توشۇغان توپا ،
 ياسىغان يول ، توپ ئوينايدىغان مەيدان ، كۈنچىقىش تەرەپتە .
 كى دۆڭگە سېلىنغان ئىككى قەۋەتلىك ياتاق ، ئوڭ تەرەپتىكى
 دەرەخلىك ئىچىگە سېلىنغان كىچىككىنە چىرايلىق دوختۇرخا .
 نا ، پۈتمەي قالغان مۇنچا ، بىز يېڭى مەكتەپكە كەلگەندە ياتاق
 قىلىپ ياتقان ئات ئامبىرىنىڭ بالىخانسى ، ئاشخانا ، ئۇ يەردە
 بولىدىغان كۆڭۈللۈك تانسا ھەتتا ماي ئىسكىلاتى تەرىپىدىن
 كېلىدىغان ئۆستەڭ ، ئىسكىلاتنىڭ شىمالىي تەرەپ ئويمانلى .
 قىدىكى كۆڭۈللۈك سازلىق ... بىز پارىڭنى قىلمايدىغان
 ھېچنېمە ، ھېچبىر مۇئەللىم قالمايدۇ . چاقچاقچى نىزامىدىن .
 كام ، ئارغىماق باقىدىغان قازاق يىگىت ، چۈچۈمەل ۋە يىرىك
 بولكا ، ئاليۇمىن داسلاردا ياتقىمىزغا تىقىۋالىدىغان مايلىق
 قورداقلار توغرىسىدىمۇ سۆزلىشىپ كېتىمىز . دېمەك ، رازى .
 يە ، كۆرۈپ تۇرۇپسىز ، بىز سىلەرنى كۆپ ئەسلەيمىز . سىز
 بىلەن ۋالىس ئوينىغىنىم يادىمغا كەلسە ھەيرانمەن ، بىلىم .
 دىم ، قانداق كۈچ مېنى شۇنچە پىرقىراشقا مەجبۇر قىلدى .
 كىن ؟ (رازىيە بۇ گەپلەرنىڭ ئاستىغا قىزىل قېرىنداش بىلەن
 سىزىپ قويۇپتۇ) .
 لېكىن ، رازىيە ، بىز يۇرتىمىزنى قانچە سېغىنغان بىلەن .
 مۇ ، بۇ يەرگە كەلگىنىمىزگە پۇشايمان قىلمايمىز . مەن ئۆز
 ئەھۋالىمنى سىزگە قىسقىچە يېزىپ ئۆتەي ، پۇشكىننىڭ سۆ .
 زى بىلەن ئېيتقاندا ، ۋاقىت قىس بولغىنى ئۈچۈن ئۇزاقراق
 يېزىۋېتىدىغان بولدۇم .

مەن ھازىر مەكتەپ مۇدىرى بولدۇم ، لېكىن مەكتەپ خىزمىتىنى بىر كۈنمۇ ئىشلىگىنىم يوق . ۋىلايەتلىك ئىستىل تۈزىتىش ئىشخانىسىدىكى ئىشىم ئاخىرلىشىش بىلەنلا مائارىپ ساھەسى بويىچە پولات تاۋلاش قوماندانلىق ئىشخانىسىغا يۆتە-كەلدىم . تاغ ئىچىگە بېرىپ رۇدا توشۇيدىغان ، پېچ قۇرىدۇ-غان ، گەمە كولايدىغان جايلارنى كۆرۈپ كەلدىم . ئىككى كۈندىن كېيىن بىرنەچچە يۈز كىشىلىك قوشۇن پولات - تۆمۈر تاۋلاشقا ماڭىمىز . بۇ يىل پولاتنى ئون سەككىز مىليون توننىغا يەتكۈزۈش ، ئون بەش يىلدا ئەنگلىيىدىن ئۆتۈپ كېتىش دېگەن شوئار ، قانداق مەردانلىك بىلەن ئۆتە-تۇرىغا قويۇلغان - ھە ! مۇشۇنداق ئۇلۇغ ئىشنىڭ بىر جەڭ-چىسى بولغىنىم ئۈچۈن ئۆزۈمنى بەختلىك ھېس قىلىمەن . تىك قىيالارغا يامشىپ چىقىپ ، مۇرىلىرىمدىن تىرىملاپ قان ئاققۇچە رۇدا كۆتۈرگۈم كېلىدۇ . مېنىڭچە بولغىنىدا ، ئون بەش يىل بەك ئۇزۇن ، پۈتۈن جۇڭگولۇق كېچە يۈكۈندۈز جاپالىق كۈرەش قىلىپ سەكرەپ ئىلگىرىلەۋەرسە ، بەش يىل-دىمۇ ئەنگلىيىدىن ئۆتۈپ كەتكىلى بولىدىكەن . مەن ئەنگلىيىدە-نىڭ پار ماشىنىسى پەيدا بولغاندىن بېرىقى ئىككى يۈز نەچچە يىللىق تارىخىنى ، ئۇنىڭ ھازىرقى ئەھۋالىنى نۇرغۇن ئىزدە-نىپ ئۆگىنىپ باقتىم ، ئۇلارنىڭ ئىككى يۈز نەچچە يىللىق سەپىرىنى ئون يىلدا بېسىپ بولغىلى بولۇشىغا ئىشەندىم . بەلكىم مېنىڭ بۇ ھېسابلاشلىرىم ئەخمەقلىق بولۇشىمۇ مۇم-كىن ، لېكىن مەن بۇنىڭغا قاتتىق ئىشەندىم . ئوڭچىلارغا ئەجەللىك زەربە بېرىش كۈرىشىنىڭ غەلبىسى بىلەن روھلان-غان جۇڭگو خەلقى — تەڭداشسىز كۈچ . پارتىيىمىزنىڭ سەكرەپ ئىلگىرىلەش يولى بىلەن دۇنيادىكى ئىلغار دۆلەتلەر-دىن ئۆتۈپ كېتىش توغرىسىدا قوللانغان تەدبىرلىرى ھەقىقە-

تەنمۇ مېنى خۇشال قىلدى . مەن بارلىقىمنى مۇشۇ ئىشقا سەرپ قىلالسام ، ئۆزۈمنى دۇنيادا ئەڭ بەختلىك ئادەم ھېسابلايتتىم . ئىنسان دۇنياغا نېمىگە كېلىدۇ ؟ (ئۇ شۇنداق ياشىشى لازىمكى ، ئۇ ئۆلەر ۋاقتىدىمۇ بارلىقىم دۇنيادىكى ئەڭ گۈزەل ئىشقا يەنى ئىنسانىيەتنىڭ ئازادلىق ئىشىغا بېغىشلاندى دەپ ئېيتالايدىغان بولسۇن ، (ن . ئوستروۋسكى) ، مەن بۇ يەرگە شان - شەرەپ ئىزدەپ كەلگەن . بىز ياشلار ئىتتىپاقى ئەزالىرى ئەڭ قىيىن جايلارغا بېرىپ ، ئوقۇتقۇچىلىق بىلەن شۇغۇللىنىپ ، خەلق ئۈچۈن تۆھپە ياردەم تىش ، بۇنىڭ بىلەن شان - شەرەپنىڭ يۇقىرى پەللىسىگە ئۆرلەش دېگەننى نىشان ۋە مەقسەت قىلىۋالغاندۇق . مەن ئەمدى بۇ ئارزۇيىمىزنىڭ شەخسىيەتچىلىك ئىكەنلىكىنى ھېس قىلىۋاتىمەن . چۈنكى ، مەن ئۆزۈمنى ئالسام ، شان - شەرەپنىڭ يۇقىرى پەللىسىگە چىققاندىن كېيىن ، ياخشىراق خىزمەتكە كۆتۈرۈلۈش ، ياخشىراق ئىناۋەت تېپىپ ، خەلقنىڭ كۆزىگە كۆرۈنۈش دېگەندەك نەرسىلەرنى خېلىلا ئويلىغان . جاپالىق جايلاردا شەرتسىز ياشاش ، راھەت ، ئورۇن ، ئابروى دېگەندەك نەرسىلەر بىلەن زادىلا ھېسابلاشماسلىق دېگەنلەرنى مەن ئەمدىلا ئويلاۋاتىمەن . پارتىيىگە يۈرەك تاپشۇرغاندا ، مانا شۇ شەخسىيەتچىلىكلىرىمنى تاپشۇردۇم . جۇڭگودا كوممۇنىستىك نىزمنىڭ ئەمەلگە ئېشىشى تېز بولىدىغانلىقىغا ئىشىنىش ، كوممۇنىزم بىزدىن «مۈلۈكچىلىك كۆز قارىشى ۋە ئەنئەنىۋى كۆز قاراش» تىن ئۈزۈل - كېسىل چېگرا ئاجرىتىشنى تەلەپ قىلىدۇ . «مانىفىست» قا قاراڭ ، بىز مانا شۇ «ئۈزۈل - كېسىل» ئۆلچىمىگە لايىقلىشىشىمىز لازىمكەن . ئۆزىمىزنى ھەرگىزمۇ باشقىلارنى ئۆزگەرتكۈچى ھېسابلىماي ، ئۆزگەر - گۈچى ، ئۈزۈل - كېسىل «چېگرا ئاجراتقۇچى» ھېسابلىشىدۇ .

مىز لازىمكەن . سىز بىلەن بىز ياشلار ئىتتىپاقىنىڭ قوينىدا بىللە تەربىيەلەندۇق . مەن سىزگە ئىنقىلابىي سەپداش سۈپىدە تى بىلەن مۇشۇ گەپلەرنى يېزىۋاتىمەن . مېنىڭ ھازىرقى روھىي ھالىتىم مانا شۇنداق . قىسقىسى ، مەن قانداق قىلىپ ئۆزۈمنى زادىلا شەخسىي پايدىنى كۆزلىمەيدىغان ئادەم قىلىپ چىقالايمەن دېگەننىلا ئويلايمەن . ئىككى كۈندىن كېيىن پولات تاۋلاشقا ماڭىمىز ، مەن تاغلارنى غۇلاتقاندا رۇدا ئاستىدا قېلىپ ، چاڭ سىدېدەك قۇربان بولۇش ياكى پولات ئېقىنىدا مېيىپ بولۇش ياكى بولمىسا بىزنىڭ ئوتۇقلىرىمىزنى كۆرەلەمەيدىغان ئەكسىلەنقىلاپچىلار بىلەن ئېلىشىپ قۇربان بولۇش قاتارلىق شېرىن خىياللارنىمۇ قىلىمەن تېخى ! (بۇ يەرگە رازىيە قېرىنداش بىلەن : «ھەممىلا ئوقۇتقۇچى سىزدەك بولسا بالدەلارنى كىم ئوقۇتسۇن؟» دەپ يېزىپ قويۇپتۇ) .

خىيالدىن ئەمەلىيەتكە ئۆتۈش بىر چوڭ سىناقكەن . كىتابلاردىكى چىرايلىق سۆزلەرنى يادلىۋالغان بىلەن ئىستىقبال قولغا كەلمەيدىكەن . قاتتىق زاغرا ، سوغۇق سۇ ، كىر كىيىم ، داق يەر ، ئېغىر ئەمگەك ، كەم ئۇيقۇ ، ھېرىش - چارچاش ، كۆيۈپ - قارىداش ، چاڭ - توزانغا مېلىنىش - ئەمەلىيەت ، يەنى تۇرمۇش . مۇشۇ تۇرمۇش ئىچىدىمۇ راھەتلىنىشنى بىلىش - ئىنسانىي خىسلەت . مەن كەلگىلى بىر يىلدىن ئاشتى ، ئارانلا ئىككى قېتىم كىنو كۆردۈم ، تانسا دېگەن خىيالىمغىمۇ كىرىپ قويمىدۇ . مەكتەپ تارقىتىپ بەرگەن كۆك شىم - تۇجۇر كا ھازىرقى مېھمانلىق كىيىمىم . كىيىم سېتىۋېلىشقا ۋاقىت يوق . مائاشىمنى ھەر ئىككى ئايدا بىر قېتىم ئالىمەن ، بىر ئايلىق تامىقىمغا ئون سوم ، تاماكامغا بەش سوم بولۇپ ، ھەر ئايدا ئون بەش سوم كېتىدۇ . بىر

قىسىم پۇلۇمغا زايوم ئالدىم ، قالغان پۇلۇمنى بانكىغا قويۇۋا-
 تمەن . بىر تىيىن پۇلۇم بولسىمۇ ۋەتىنىمىز ئۈچۈن ئىشلىد-
 سۇن دەيمەن . ئەمدى ئويلاپ كۆرۈڭ ، مېنىڭ شەخسى تۈر-
 مۇشۇم ئۈستىدە باش قاتۇرۇشقا نەدە ۋاقتىم ۋە ئىختىيارىم
 بولسۇن . مەن كورچاگىنىنى ياخشى كۆرىمەن ، نېمە قىلىش
 كېرەك ، تىكى رەخمەتوفنى تېخىمۇ ياخشى كۆرىمەن . ئەمدى
 ئىككىمىز ئوتتۇرىسىدىكى دوستلۇققا كېلەي : مەن سىزنىڭ
 ساپ ، ئەخلاقلق ، غايىگە ئىگە ، قىزغىن قىز ئىكەنلىكىڭىز-
 دىن گۇمان قىلمايمەن . شۇنىڭ ئۈچۈن ، خۇددى ئەلاغا
 يۈرەك - باغرىمنى كۆرسەتكەندەك ، سىزگىمۇ كۆرسىتىشنى
 خالايمەن . مېنىڭ تۇرمۇشقا قاتتىق تەلەپ قويغۇم كېلىدۇ :
 تۇرمۇش جەڭگىۋار ھاياتىڭنىڭ بىر قاينىمى بولسۇنكى ، ئۇ
 ھەرگىزمۇ ھېچكىم قىيا كۆزىنى سالمايدىغان شىۋاق باسقان
 بىر چۆل بولۇپ قالمىسۇن . بۇنىڭ ئۈچۈن ، تۇرمۇش ئىستى-
 كى بىلەن بىرلەشكۈچى ئىككى ياش قەلبىداش بولۇشى لازىم .
 قەلبىداش دېگەن نېمە ؟ بىر - بىرىنىڭ قەلبىنى سۆيۈش
 (ھەرگىزمۇ چىراي ، خۇلق ، بىلىم ، پۇل قاتارلىقلار ئە-
 مەس) ، ئىككى قەلب بىر رىتىمدا ئۇرۇپ تۇرۇش ، ھەتتا
 زۆرۈر بولغاندا بىرى توختىغاندا يەنە بىرىمۇ توختاپ قېلىش
 دېگەن سۆز (رازىيە بۇ يەرگە قېرىنداش بىلەن : «چىراي ،
 خۇلق ، بىلىم ، پۇل قاتارلىقلارنىڭ ئىنسان قەلبى بىلەن
 مۇناسىۋىتى يوقمىكەن ؟ ، دەپ يېزىپ قويۇپتۇ) . مۇشۇ مەنىدە-
 دىن قارىغىنىمدا ، سىز بىلەن مېنىڭ ئوتتۇراىدا دوستلۇق-
 تىن ھالقىپ كېتىدىغان نازۇك ھېسسىياتنىڭ بولۇشىنى ئىق-
 رار قىلغۇم كەلمەيدۇ (رازىيە قېرىنداش بىلەن يوغان سوئال
 ۋە ئۈندەش قويۇپ قويۇپتۇ) . ناۋادا ، سىز مەن تۇرۇ-
 ۋاتقان چاڭ - توزان ئارىسىغا كەلسىڭىز ئىدى ، ئورتاق ئارزۇ

ۋە ئىنتىلىش بىزنىڭ قەلبىمىزنى يېقىنلاشتۇرغان بولاتتى ،
 لېكىن مەن بىلىمەن ، سىز دادىڭىزدەك كىتاب ئەھلى بولۇش-
 نى ، بىزنىڭ دونكىخوت — ئەلادەك بىلىم سەھراسىدا چې-
 پىشنى ياخشى كۆرىسىز . ئەمەلىيەت بىلەن كىتاب ئەقىدىلە-
 رى ئوتتۇرىسىدا بىر كۆرۈنمەس سېپىل بولغىنىغا ئوخشاش ،
 بىزنىڭ ھاياتقا قارىشىمىزدىمۇ بىزنى مەڭگۈ ئايرىپ تۇرىدىغان
 بىر خىل يوشۇرۇن سېپىل بار ، بىز بۇنى ئىقرار قىلىشىمىز
 لازىم . مەن سىزدىن شۇنى ئۈمىد قىلىمەن : ھاياتقا بولغان
 نەزىرىڭىزنى كېڭەيتىڭ ، تارقەپەستىن قېچىپ چىقىڭ ، ئىلى
 تورغىيىدەك پايانسىز كۆككە ئۆرلەڭ ، بىز دوستلۇقىمىزنى
 داۋاملاشتۇرايلى ، ناۋادا ھاياتنىڭ ئاشۇ چەكسىز ئاسمىنى كەل-
 گۈسىدە بىزنى بىرلەشتۈرسە ، قەدىردان ھاياتقا ، بىزنى ھەق-
 قىي ئادەم قىلىپ چىققان چاڭ - توزانغا ، غورىگىللىككە ،
 پۈچۈلىنىشلارغا رەھمەت ئېيتايلى . سىزگە كۈتكىنىڭىزدەك
 بەخت تىلەيمەن ، سىزنىڭ دوستىڭىزغا مەن توغرىلۇق يازغان
 خېتىڭىزدىن ماڭا مەلۇمات بەرگەن ئەلغا رەھمەت ، خەت ماڭا
 سىزنىڭ ساپ ، قىزغىن ۋە ئىشەنچلىك ئىكەنلىكىڭىزنى مەلۇم
 قىلدى . بۇ پەزىلەتلىرىڭىز بىزنىڭ كەلگۈسىمىز ئۈچۈن —
 ھەقىقىي گۈزەللىك بىلەن تولغان تۇرمۇش بېغىغا بىللە كىر-
 شىمىز . ئۈچۈن پايانداز بولالايدۇ...»

خەتنىڭ ئاخىرىنى نېمىشقىدۇر بىرى يىرتىپ تاشلاپتۇ .
 خەتنى ئوقۇپ بولۇپ يۈزۈمنى تۇتۇپ ئۇزاق ئولتۇردۇم .
 ھاشىر بۇ خېتىدە كىشىنى ئويغا سالىدىغان خېلى مەنىلىك گەپلەر-
 نىمۇ قىلغان ، شۇنىڭ بىلەن ئەمەلىيەتتىن ، ياشلاردىكى ئەمەلىي
 ئىنتىلىشنىڭ چېگرىسىدىن چىقىپ كەتكەن خىيالى نەرسىلەرنىمۇ
 ئېيتقان . نېمىلا بولمىسۇن ، مەن ھاشىردىن نارازى بولدۇم . چۈن-

كى ئۇ شۇ تاپتا ، ئالتۇن پىيالىدە شەربەت ئەكەلگەن ئاق كۆڭۈل ساھىبخانىنى قوپال مۇئامىلە بىلەن رەنجىتكەن ئەخمەق مېھمانغا ئوخشايتتى . «ئادەمنىڭ قەلبى ئەينەككە ئوخشايدۇ . ئۇ بىرلا سۈز-سا قانداق تۇتمايدۇ»^① دېگەن سۆزنى ئەسلىدىم ۋە ئېسىل ئەينەكنىڭ سۈنۈشىغا سەۋەبكار بولغىنىم ئۈچۈن ئۆزۈمگە قاتتىق غەزەپلەندىم . ئىككىنچى خەتنى ئاچتىم . بۇ خەت قىسقا ۋە ئاچچىق بىلەن يېزىلغانىدى .

«سالام ، ئەلا ! غەمخورلۇقىڭىزغا رەھمەت . مېنىڭ ھايا-تىم توختام سۇ بىلەن تولغان كۆلگە ئوخشىسىمۇ ، لېكىن بۇ كۆل ئۈستىدە گۈلپەرى ، نېلۇپەر گۈللىرى ئېچىلىپ تۇراتتى . سىز بۇ كۆل سۈيىنى ياخشى نىيەت بىلەن بىر ئۆستەڭگە قىيناپ باشلىغانىدىڭىز ، ئەمدى مېنىڭ ھاياتىم توختام سۇ ئەمەس ، ئېقىن سۇ . ئۇ ئاقىدۇ ، لېكىن ئۇ سۈزۈك ، شوخ تاغ سۈيى ئەمەس ، ئۇ بۇرۇقتۇرما بولۇپ ئاقىدىغان قارا سۇ . ئۇ گۈزەل ئېتىزلار ، گۈللەر بىلەن تولغان باغلارغا قاراپ ئاقمايدۇ ، بەلكى نامەلۇم ياققا — مەن خالىمىغان ، بەلكى نەپرەتلىنىدىغان تەرەپكە قاراپ ئاقىدۇ . دېمەك ، سىز مەن ئۈچۈن ئۆمۈرلۈك خاپىلىق تېپىپ بەردىڭىز . خەير ، سىلەر-نىڭ بەختىڭلار ئۈچۈن قۇربان بولغان دوستۇڭلارنىڭ كۆز يېشى نېمىگە ئەرزىيتتى ؟ مېنى ئۇنتۇڭ ، ھېچبولمىسا خەت يازماڭ ، سىزدىن تىلەيدىغىنىم مۇشۇ .

سالام بىلەن : رازىيە

1958 - يىلى 7 - ئاي

① لېۋ تولستوينىڭ «قايتا تىرىلىش» دېگەن رومانىدىن — ئاپتور .

مەقسەتسىزلا دەريانى ياقىلاپ غەربىي شىمالغا قاراپ ماڭدىم . ئەتراپ جىمجىت ، دەريا ئاستا ئاقماقتا ، قىرغاققا چاچرىغان ئاق بۇزغۇنلار ھۇرۇنلۇق بىلەن لەيلەپ ، غىل - پال كۆرۈنۈپ غايىب بولماقتا . مەجنۇنتالار چۆرىسىدىكى تاشلاردا جۈپ - جۈپ ياشلار دەريا سۈيىگە قارشىپ جىم ئولتۇرۇشىدۇ... مېنىڭدە ئىختىيارسىز سوئال تۇغۇلدى : «مۇنۇ ياشلارنىمۇ ئورتاق غايە ، قەلبداشلىق بىرلەشتۈرگەندىمۇ ياكى ئۇلار بىر - بىرىنىڭ بىرلا تەرىپىنى ياقىتۇرۇپ قېلىشقا ئىشەنچىمىز ئۈچۈن قەدىردان بولۇپ قېلىشقان - مىدۇ؟...»

مەنمۇ ھاشىراغا ئوخشاش گۈزەللىكىنى ئاتاين ئۆزۈمدىن نېرى ئىتتەردىمغۇ ، بەلكىم گۈزەللىكىمۇ رازىيەگە ئوخشاشلا مېنىڭدىن ئۈمىد ئۈزۈپ ، كۆڭلى تارتىمىغان بىرى بىلەن تۇرمۇش قۇرۇشقا رازى بولغاندۇ ؟ رازىيەنىڭ خېتى ماڭا مۇنداق بىر تۇرمۇش پاجىئە - سىنى ئاشكارىلىدى : قوپاللىقىمىز ۋە خىيالىپەرەسلىكىمىز بىلەن ئىككىمىز ئىككى گۈزەل قىزدىن ئايرىلدۇق . ئايرىلدۇقلا ئەمەس ، ئۇلارنى تۇرمۇشتا بەختسىزلىككە ئۇچراتتۇق . تۇنجى مۇھەببەت زەربىسى قىزلارنى ئۆزلىرى خالىمىغان بىرلىرىنىڭ قۇچىقىغا ئىت - تىردى !

مەن ياتىقىمغا مەست ۋە ماغدۇرسىز ھالدا قايتىپ كەلدىم . قورسىقىم ئاچ ، لېكىن غىزاغا دىلىم تارتمايدۇ ، ھاراق ئىچكۈملا كېلىدۇ . مەست بولۇپ يەردە ياتقۇم ، كۆكسۈمنى نەم يەرگە چاپلاپ مىدىرلىماي ياتقۇملا كېلىدۇ . مەن كارىۋىتىمدا دۈم يېتىپ ئۇخلاپ قاپتىمەن . چۈش كۆردۈم : چۈشۈمدە رازىيە دەريادا ئېقىۋاتقۇدەك ، ھاشىرا ئۇنىڭغا قارىتىپ تاش ئېتىۋاتقۇدەك ، مەن قىرغاقنى بويلاپ قىزغا قارىتىپ ئارقان تاشلاپ يۈگۈرۈپ كېتىۋاتقۇدەكمەن . بىر چاغدا گۈزەللىك تاش ئۈستىدە سۇ ئۈزۈش كىيىمى بىلەن پەيدا بولدى - دە : «قويۇپ بېرىڭ ، ئېقىۋەرسۇن ، نېلۈپەرلىك كۆلدە

تۇرغىنىدىن سېسىق كۆلچەككە ئېقىپ چۈشكىنى ياخشى . ھا... ھا... ھا... دەپ كۈلگۈدەك . مەن ئۇنىڭغا بۇرۇلۇپ غەزەپ بىلەن ۋارقىراپتىمەن : «رەھىمسىز ! ۋەھشى قىز !...» مەن ئويغىنىپ كەتتىم ، چىلىقلاپ تەرلەپ كېتىپتىمەن . يۈ-رىكىم شۇنچە تېز سالماقتا ، لەۋلىرىم قۇرۇپ ، پۇت - قولۇمدا جان قالماپتۇ . «دېمەك ، مەن ئاغرىپ قاپتىمەن» دەپ ئويلىدىم چايداندىن چاي قويۇۋېتىپ قارىسام ، سائەت ئىككىدىن ئۆتۈپتۇ . دەريانىڭ شاۋقۇنى ، گۈزەللىكىنىڭ ئاۋازى ، مېنىڭ ئالاقزادە بولۇپ ۋارقىرىشىم خۇددى ئوڭۇمدا بولغاندەكلا مېڭەمدىن ئورۇن ئالغاندەك . مەن تېخىچىلا چۈشۈمدىن قالايمىقانلاشقان پىكىرلىرىمنى يىغىۋالماي قىيىنلاتتىم .

ئاچچىق چايدىن كېيىن ئۆزۈمگە كەلدىم - دە ، خاتىرە دەپتە-رىمگە قارىدىم : «بۈگۈنكى كۈنۈڭ قانداق ئۆتتى ؟» دېگەن سوئالغا كۆزۈم چۈشتى . قولۇمغا قەلەم ئېلىپ : «بۈگۈن مەنىسىز خىيال-لارنىڭ چىرمىۋېلىشىدىن ۋە ئىرادىسىزلىكىمدىن چۈشتىن كېيىن قولۇم ئىشقا بارمىدى . ناۋادا ، ھەربىر زەربىدىن ئۆزۈمنى مۇشۇنداق يوقىتىۋېرىدىغان بولسام ، پۈتۈن ھاياتىم مەنىسىز ئۆتۈشى مۇمكىن !» دەپ جاۋاب يازدىم .

يەرگە يورۇق چۈشكەندە ، مېنىڭ ئۇيقۇم كەلدى... ھا... مېنىڭ كۈنلىرىم كۆڭۈلسىز تۇيۇلۇشقا باشلىدى . ئۆگىنىد-شىم قىزغىن ئەمەس ئىدى ، تامىقىم كۈندىن - كۈنگە ئازىيىشقا باشلىدى ، زېھنىم خىرەلەشتى ، ئۆزۈم مىسكىن ۋە كۆڭلۈم يېرىم ئىدى .

مەن ياشلىق ھاياتىمدا مۈشكۈلچىلىكلەرنى كۆپ تارتقان ، لې-كىن ھازىرقىدەك ئازابلانمىغان ؛ مەن باشقىلارنىڭ زەربىسىگە ئۇچ-رىغان ، لېكىن بۇ قېتىمقىدەك ئۆزۈمنى ئالدۇرۇپ قويمىغانىدىم . مەن يىگىتلەرنىڭ قىزلار ئۈچۈن ئۆلگەنلىكى ، ساراڭ بولغانلىقى

ۋە سەۋدايى بولۇپ قەھرىتان تومۇزلاردا نەچچە كۈنلۈك يوللارنى باسقانلىقلىرىنى ئاڭلىغان ، بىراق ئۇلارنى ئىرادىسىز ۋە ھاماقەت يىگىتلەر ھېسابلىغانىدىم . مانا ئەمدى ئۆز بېشىمغا كەلگەندىلا ، ئۇلارنى بىكار ئەيىبلىگەنلىكىمنى بىلىدىم .

... مەن چۈشكىچە بېرىلىپ ئۆگەندىم . چۈشتىن كېيىن جۇڭ-گو پەنلەر ئاكادېمىيىسىدىن كەلگەن ئالىم «قىزىل راۋاقتىكى چۈش» توغرىسىدا ئىلمىي دوكلات بېرىدۇ ، بېرىپ ئاڭلىشىم لازىم . ئەتە لەنجۇ ئۇنىۋېرسىتېتىدا لۇشۈن توغرىسىدا ئىلمىي مۇھاكىمە بولىدۇ... ئاندىن كېيىن يەنە پەلسەپە ، تارىخ ، ئەدەبىيات ئىلىملىرى ئۈستىدە مەخسۇس تېمىلاردا دوكلاتلار بولىدۇ . مەن بۇ دوكلاتلاردىن تولۇق مەنپەئەت ئالالايمەن . مەن كۈنلىرىمنى تېخىمۇ مەنىلىك ئۆتكۈزۈشۈم لازىم . مېنىڭ تۇرمۇشۇم ئىلىم - پەن بولۇشى لازىم . ھازىر بولسا ، مەن خۇددى مۇھەببەت ئۈچۈنلا يارالغاندەك ، باشقا ئىشلار مېنىڭ ئۈچۈن مەجبۇرىيەتتەك ، پەقەت ۋاقىت ئۆتكۈزۈش ئۈچۈنلا كىتاب ئوقۇماقتىمەن . بۇ ئىرادىسىزلىك بولماي نېمە ؟ تاماكىنى تاشلاشقا قانچە قېتىم ئۇرۇندۇم ، نېمىشقا تاشلىيالىمىدىم ؟ لېنىن ئانىسىنىڭ : «تاماكا زىيانلىق» دېگەن بىرلا ئېغىز سۆزى بىلەن تاماكىنى تاشلىۋېتىپتىكەنغۇ ، بۇ ئۇنىڭ ياشلىد-قىدىنلا ئىرادىلىك ئىكەنلىكىنى كۆرسىتىدۇ . مەن نەقەدەر ئىرادى-سىز - ھە ! مەن مۇھەببەت ئالدىدىمۇ ئىرادىسىزلىك قىلىۋاتىمەن-غۇ ، نېمىشقا ھە دېسلا خىيالىمغا گۈزەلئاي ئارىلىشىۋالىدۇ ؟ ھازىر مېنىڭ ۋۇجۇدۇمنى ئىگىلىگەن كۈچ ، بىلىم تەشئالىقى ئەمەس ، مۇھەببەت ئىنتىزارلىقى بولۇپ قالدى . بۇ ھال مېنىڭ ئۇلۇغ ئىرادە ئىگىلىرى ئالدىدا ئەرزىمەسلا بىر ئادەم ئىكەنلىكىمنى كۆرسىتىپ تۇرۇپتۇغۇ !

مەن ئۈستىلىمگە كېلىپ خاتىرە دەپتىرىمگە مۇنۇ سۆزلەرنى يازدىم : «ھاشىرنىڭ تەنقىدى توغرا ، مېنىڭدىن ياراملىق ئادەم

چىقمايدۇ . يارامسىز بولۇپ ياشىغىنىڭدىن ، قۇرتتەك ئاسان ئۆلگە .
 نىڭ تۈزۈك . ئۆلۈمدىن قورقساڭ ، ئۆزۈڭنى تۇت ، ھالاۋەت ،
 بەخت توغرىسىدا ئويلىما . بىلىم سېنىڭ ھاياتىڭ ، جاپالىق ئەمە .
 گەكتىن كېلىدىغان شان - شەرەپ ، بەختىڭ بولسۇن ! ئەگەر سەن
 بۇنى قىلالمىساڭ ، خۇاڭخې دەرياسىغا ئۆزۈڭنى ئات . يارامسىزلىق
 قىڭ ئۈچۈن ئۆزۈڭنى ئۆزۈڭ جازالا ! » .
 باش چۆكۈرۈپ ئوقۇۋاتمەن ، يېزىۋاتمەن ، مېڭەمدىن قىزنى
 ھەيدەپ چىقىرىش ئۈچۈن ھەرىكەت قىلىۋاتمەن ، لېكىن ئىرادەم
 يۈرەك تەلپۈنۈشىنى يېڭىشكە ئاجىز ، كۈنلىرىم تەس ۋە ئاستا
 ئۆتۈۋاتىدۇ...
 ياتقىمغا ما جۈرىن كىرىپ كەلدى :
 — يۈرگىن ، ھەدەڭنىڭ لەڭمىنى سېغىنغانسەن ! — دېدى
 ئۇ ماڭا سىنچىلاپ قاراپ قويۇپ .
 ئۇنىڭ مېھرىبان ، ئاق چاچلىق ئانىسى ، بالىجان ، قازان
 بېشىغا ناھايىتى ئەپلىك ئايالى ماڭا بىردە ئۇيغۇرچە ، بىردە خۇيزۇ -
 چە سۆزلەپ ناھايىتى قىزغىن مۇئامىلە قىلاتتى .
 مانا ، كۈلۈپلا تۇرىدىغان ، ئاق يۈزلۈك ، ئۇزۇن چاچ
 ھەدەم — ئايشا ماڭا سۆزلىمەكتە :
 — ئاش سوزامدۇيا ، ياق ، سەن بۈگۈن ئولتۇرۇڭ ، ئاپام
 سوزسۇن ، سەن شۇ موماينىڭ قول تەمىنى بىر كۆرۈپ باقە !
 — مەن ئۆزۈم ساڭا يارىتىپ سوزۇپ بېرىدۇ شۇ ، — دېدى
 موماي مېنىڭ قوللىرىمنى تۇتۇپ ، — سېنىڭ ئاپاڭ يوق ، موماڭ
 يوق ، غۇلجا شەھىرىدە بىر كىچىك ئاپاڭ بار ، لەڭمەنگە
 ئۇستا - ھە ، مەن دائىم ياخشى تاماق ئەتسەملا ، سېنى ئويلايدۇ !
 موماي مېھرىبان كۆزلىرى بىلەن ماڭا قاراپ شۇلارنى دېگەن .
 دە ، مېنىڭ مىسكىن كۆڭلۈم بۇزۇلۇشقا باشلىدى .
 — ئانا ، بۈگۈن مەن كىچىك ئاپامنىڭ لەڭمىنىدىنمۇ ياخشى

لەڭمەن يەيدىغان بولدۇم ، — دېدىم ئىچكەركى ئۆيگە كىرىپ كېتىدە .
ۋېتىپ مومايغا ، — سىزنىڭ ھېلىقى چاغدىكى لەڭمىنىڭىز ئاغزىمە .
دىلا قالغاندى .
ما جۈرىن كۈتۈلمىگەنلا يەردىن ئۈستەلگە بىر بوتۇلكا ھاراق
قويدى ۋە :
— بۈگۈن ئازراقتىن ئىستېمال قىلىمىز ، ئايشا ، قېنى بايدە .
قېنى ئەكەلگىن ! — دېدى .
ئايشا ھەدە ياخشى پىشۇرۇلغان توخۇ گۆشى ۋە تەخسىدە قازان
كاۋىپى ئېلىپ كەلدى .
— مانا زاكۇسكىمىزمۇ ياخشى ، — دېدى ما جۈرىن ، — شەرت
شۇ : بۈگۈن توپغۇچە ئىچىمىز ، ئەمما بۇنىڭدىن كېيىن ھاراقخور .
لۇق قىلمايمىز .
مەن ما جۈرىننىڭ ھاراق ئىچىدىغانلىقىنى بىرىنچى قېتىم
كۆرۈپ تۇرغىنىم ئۈچۈن خۇشال بولدۇم .
— ماقۇل ، بۇ مېنىڭ لەنجۇغا كەلگەندىن كېيىنكى ئىككىنچى
قېتىم مەست بولغىنىم بولسۇن ، — دېدىم .
بىز پاراڭ بىلەن بىر بوتۇلكا ھاراق ئىچىۋېتىپتۇق . ما جۈرىن
قىزارغاندى . ئۇ چېكىلىرى ئاقارغان چاچلىرىنى سىلاپ تۇرۇپ :
— سەن ھازىر قىزغا ئاشىق بولۇپ قالدىڭ . ھە ؟ — دەپ
تۈيۈقسىزلا سوراپ قالدى . دېمەك ، ئۇ مېنىڭ يېقىندىن بېرىقى
روھى كەيپىياتىمنى بايقىغان ۋە سىزدىن ئۈچۈن مېنى بۈگۈن
ھاراققا چاقىرغاندى . ئۇ مېنىڭ كۆڭۈل سىرلىرىمنى بىلىشنى
خالىغانىكەن ، ئۇنىڭغا يالغان ئېيتىشقا بولمايتتى .
— شۇنداق ، ما جۈرىن ، مەن ھازىر مەجنۇن ! — دەپ
راستىنى ئېيتتىم يەرگە قاراپ ، — پۈتۈن ئەس - يادىمنى قىز
ئىگىلىۋالدى .
— پۈتۈن ئەس - يادىمنى دەمىسنا ؟

— ئىشقىلىپ ، خاتىرجەملىك ئاز...
 — ھەي ، ياشلارنىڭ مۇشۇنداقلىقى ، مەن سېنى مۇنچىۋالا بولۇپ كەتمەس دەپ ئويلىمۇدۇم... ئۆچكەن ئوتنى يەنە كىم كۈچدەلىدى ، رەقىمۇ ؟ ئاشۇ بالا خىرىس قىلمىغان بولسا ، ئۇنتۇپمۇ قالاتتىڭ - ھە ؟

ئۇنىڭ ئاۋازىدىن تەنە ، ئەيب ئەمەس ، غەمخورلۇق چىقىپ تۇراتتى . مەن ھەممىگە ئىقرار بولدۇم :
 — راست ، رەقىپ قىزغا كەينى - كەينىدىن خەت يېزىپ ، پۇل ئەۋەتىپ ، ماڭا ئازاب سېلىۋاتىدۇ ! - مەن تالادىن دىلى ئازار يەپ ئانىسىغا ھال ئېيتقان گۈدەكتەك ما جۇرىنغا دات ئېيتەتتىم ، - ئۇ ئۈچ يۈز يۈەن ئەۋەتەتتۇ ، پۇل بىلەن قىزنى ئاينىتماقچى !

— چىرايىڭ نېمانچە ئوسال ، خۇددى جىنايەت ئۆتكۈزگەن ئادەمدەك كەيپىڭ يامان . بۇ ھالەت يەنە بىر ئاي داۋاملاشسا ، راستتىنلا مەجنۇن بولسىن . مەجنۇندىن بىز كۈتكەن ئىلىم - پەن خادىمى قانداق چىقسۇن ؟ بىز سېنى ئالاھىدە ئوقۇمى بار بالا بولغىنىڭ ئۈچۈن ، چوڭ ئۈمىد بىلەن تەربىيەلەۋاتىمىز . ئۆگىنىدىغان بىلىمىڭ تېخى تاغدەك دۆۋىلىنىپ تۇرۇپتۇ . سېنىڭ خىيالىڭنى بىلىم ئەمەس ، قىز ئىگىلىۋالغان . مەنمۇ ئازابلىنىۋاتىمەن ، ئۇكام . شۇي شۇجى سېنىڭ توغراڭدا مېنىڭدىن پات - پات سوراپ تۇرۇۋاتىدۇ . بىز سېنىڭ تۇرمۇشۇڭ توغرىسىدا پاش قاتۇرۇۋا-تتىمىز .

مەن خىجىل بولۇپ يەرگە قارىدىم . پارتكومنىڭ مېنىڭ تېز-رەك ئۆسۈپ يېتىلىشىم ئۈچۈن قانچىلىك غەمخورلۇق قىلىۋاتقىنىمنى تېخىمۇ چۈشىنىپ ، ئۆزۈمنىڭ ئىرادىسىزلىك قىلىۋاتقىنىمدىن رەللە بولدۇم :

— ما جۇرىن ، مەن پارتىيىنىڭ كۈتكەن يېرىدىن چىقالمايدۇ .



غان ئوخشايمەن ، ئىرادىسىزلىكىم مېنى يېرىم يولدا نابۇت قىلىدۇ .
غان ئوخشايدۇ !

خوش ، سەن نېمە دېمەكچى ؟
— مېنىڭ ئورنۇمغا لايىقەتلىك رەك بىرى تېپىلارمىكىن ، مەن
جەنۇبىي شىنجاڭ يېزىلىرىغا بېرىشنى ئارزۇ قىلىمەن !
ما جۇرىن كۈلۈمسىردى ۋە يەنە رومكىغا ھاراق قويدى .
ئۇ رومكىسىنى قولغا ئېلىپ ئورنىدىن سەل - پەل كۆتۈرۈلدى - دە :

— سېنىڭ بىر قىزنى ياخشى كۆرۈپ قېلىشىڭ ، ياخشى
كۆرۈپ قېلىپ كېچىلىرى ئۇخلىماي خىيال قىلىشىڭ ، ئىرادى-
سىزلىكىڭدىن بولغان ئىش دېيىلسە توغرا بولمايدۇ . ئەلۋەتتە ،
ئىرادىلىك بولغىنىڭدا بەلكى شەخسىي ھېسسىياتقا بېرىلمىگەنمۇ
بولارىدىكى ! لېكىن ، ئىنسان يىگىرمە نەچچە ياش ۋاقتىدا ئومۇمەن
مۇھەببەت سەرگۈزەشتىسىگە باي بولىدۇ ، بىزنىڭ ئاتاقلىق ئادەم-
لىرىمىزمۇ قىزلارنى ياخشى كۆرگەن ، مۇھەببەتلەشكەن ، گەپ
بۇنىڭدا ئەمەس ، گەپ ئۇنى قانداق ھەل قىلىشتا . مېنىڭ سېنى
چاقىرىشىمدىكى مەقسىتىم — سېنىڭ بۇ مەسىلىنى ياخشى ھەل
قىلىشىڭغا ياردەم قىلىش . شۇي شۇجىنىڭ پىكرى — قىزنى
چاقىرتىپ ئەكېلىپ مۇشۇ ئالدىمىزدىكى چاغاندا تويۇڭنى قىلىش ،
بۇنداق قىلغاندا سەن تۇرمۇشتىكى چېچىلاڭغۇلۇق ۋە روھىي چۈش-
كۈنلۈكتىن ئازاد بولالايسىن . قانداق ؟

ما جۇرىن مېنىڭ جەنۇبىي شىنجاڭغا كەتسەم دېگەن سوئالىمغا
جاۋابمۇ بەرمىدى ، ئۇ سوئالنى ئاڭلىمىغاندەك ، باشقا ئىشلار توغ-
رىسىدا سۆزلىمەكتە ئىدى . مەن قاتتىق خىجالەت بولدۇم - دە ،
رومكىنى كۆتۈرۈۋېتىپ :

— رەھمەت ، غەمخورلۇقۇڭلارغا رەھمەت ، لېكىن توي قى-
لىشقا تېخى ئەتىگەن ، مەن بېيجىڭغا ئوقۇشقا تېز رەك بېرىشنى

خالايمەن . قىزنىڭ يېنىدا بارساملا ، ھەممە ئىش تۈزۈلۈپ كېتەتتى ، — دېدىم كۈلۈمسىرەپ .
 — مانا دونكىخوت ! — دېدى ما جۇرىن چاقچاق قىلىپ ، — ئەمدى گۈلىسنەيىننى ① ئىزدەپ ماڭىدىكەنسەن — دە ؟ مەن ساڭا سانچۇپانسا ② بولالسام ئىدى . ھا ، ھا ، ھا...
 بىز كۈلۈشتۈق . ما جۇرىن يەنە ھاراق قويدى :
 — مەركىزى مىللەتلەر ئىنستىتۇتىدىن سېنى قوبۇل قىلىش توغرىسىدا ئۇقتۇرۇش كەلمەيۋاتىدۇ . بىز تېلېفون بىلەن سۆزلەش شىپ كۆرەيلى .
 كۆڭۈللۈك ئىچىشتۈق . مەن خېلىلا مەست بولۇپ قالدىم . ما جۇرىنغا ھاشىر بىلەن رازىيە توغرىسىدا سۆزلەپ بەردىم . ما جۇرىن ھېكايەمنى بېرىلىپ ئاڭلىدى .
 — مۇنداق دېگىن ! — دېدى ئۇ ئاخىر رومكىغا ھاراق قۇيۇۋېتىپ ، — دېمەك ، سەنمۇ ھازىر ئاشۇ ھاشىرنىڭ خاتالىقىنى تەك-رارلاۋاتىسەن — دە !
 — شۇنداق بولۇۋاتىدۇ .
 — مۇھەببەت ، ئائىلە — ئىنسان ھاياتىدا سەل قارىغىلى بولمايدىغان مۇھىم نەرسە . لېكىن ، كۆڭلۈڭگە بىر ئۇلۇغ غايە پۈككىنىڭدە ، ئۇ ۋاز كەچكىلى بولىدىغان نەرسە . پېتوفىنىڭ شېئىرى نېمىدا ؟ مۇھەببەت ئىنسانغا جاندىنمۇ ئەزىز ، لېكىن ئەركىنلىك ئۈچۈن ھەر ئىككىلىسىدىن كېچىمەن دېگەنغۇ ، دەيمەن ؟ ئەركىنلىك ئۇنىڭ يۈكسەك غايىسى ئىدى . سېنىڭچۇ ؟ ھەممىنى قۇربان قىلالغۇدەك غايەڭ يوقمۇ ؟ مېنىڭچە بار...
 مۇشۇ سۆھبەت بولۇپ تۆت كۈندىن كېيىن مەن پۈتۈن تەييارلىقىمنى پۈتتۈرۈپ ، پويىز بىلەن بېيجىڭغا يۈرۈپ كەتتىم .

① ② «دونكىخوت» روماندىكى شەخسلەر — ت .

5

— قاچان كەلدىڭىز ؟
 — ئۈچ ئاي بولدى .
 — نەدە تۇرۇۋاتىسىز ؟
 — مەركىزىي مىللەتلەر ئىنستىتۇتىدا .
 — نېمە ئىش بىلەن ؟
 — تىل - ئەدەبىيات ئۆگىنىۋاتىمەن .
 — مۇنداق دەڭ ، شۇنداق قىلىپ ، ساۋۇتوفنىڭ كەسپىنى داۋاملاشتۇرۇۋاتىمەن دەڭ . ياخشى ، بۇ ئىشنىمۇ قىلىدىغان ئادەم بولغىنى ياخشى...
 1957 - يىلى ئۈرۈمچىدە بىزنى خىزمەتكە تەقسىم قىلغان پەۋاز قاپاق كادىر بىلەن ئەنە شۇنداق ئەھۋاللاشتۇق . ئۇ بېيجىڭغا مەجلىسكە كەپتۇ . ھازىر شىنجاڭ ئىش باشقۇرۇش ئورنىنىڭ مېھمانخانىسىدا تۇرۇۋېتىپتۇ .
 — يۈرۈڭ ، ھاياتىيات باغچىسىنى بىلەن كۆرۈپ چىقىمىز ، — دېدى ئۇ ئاجايىپخاننىڭ ئادەملەر مىغىلداپ تۇرغان ئىشىكىنى شەرەت قىلىپ ، — بۈگۈن يەكشەنبىگۈ ، دەم ئالغانسىز ؟
 — مەن ئوبسېرۋاتورىيىگە كىرەي دەيمەن ! — دېدىم ئۇنىڭغا يالغان ئېيتىپ .
 — ئۇنداق بولسا ، ياتقىمغا كېلىڭ ، ئىككى يۈز ئون سەككىزىنچى ياتاق ، پاراڭلىشىمىز .
 — ساۋۇتوفنىڭ ئەھۋالى توغرىسىدا سىزدىن سوراي دېۋىدىم ؟
 — ساۋۇتوفما ؟ — ئۇ ماڭا بىر قاراپ قويۇپ كۈلۈم .
 — راستىمىنى ئېيتسام ، سىزنىڭ سورىمىڭىز تۈزۈك ، مېنىڭمۇ سىزگە دەپ بەرمىگىنىم ياخشى .

— ھەرقانچە چوڭ گۇناھى بولغان تەقدىردىمۇ ، ئۇ بىر ئادەمغۇ ، — دېدىم مەن ئۇنىڭ جاۋابىدىن نارازى بولۇپ ، — ئادەم ئىكەنلىكىنى ئېتىراپ قىلساقلا ، ئۇنىڭغا غەمخورلۇق قىلغۇچىلارنىڭ بولىدىغانلىقى تۇرغان گەپ . قىسقىسى ، بىر غالجىر ئىتتىڭمۇ ئىگىسى بولىدۇ .

— مەن سىزنى ئاياۋاتمەن ، — دېدى ئۇ مېنىڭ قولۇمنى تۇتۇپ ، — ئۇ ئادەم ، ئادەم بولغاندىمۇ بىلىم ئەھلى ، لېكىن بىز ئۇنىڭ بىلەن نېمىلا بولمىسۇن بىر سەپتە ئەمەس . ئۇ كىم ؟ دۈش-مەن . بىز كىم ؟ خەلق كادىرى .

— بىزنىڭ ساۋۇتوف بىلەن بىر سەپتە بولماسلىقىمىز ، ئۇنىڭ بىزنى دۈشمەن ھېسابلىغانلىقىدىن ئەمەس ، سىياسەتتىكى ئوقۇشما سىلىقتىن بولۇۋاتقان ئىشتۇ ؟

— سىز ئوقمايسىز ، ئۇكام . ئۇنىڭ بىلىمىنى ھۆرمەتلەڭ ، مەن بۇنىڭغا قارشى ئەمەس ، بىراق ئۇ سىزگە ئۈلگە بولماسلىقى لازىم . ئۇنىڭ دەسسەگەن ئىزىغا قاراشقا بولىدۇ ، لېكىن ئۈستىگە دەسسەشكە بولمايدۇ .

— ناۋادا ، ئۇ ئەدەبىيات ۋە تارىخ تەتقىقاتى بىلەنلا شۇغۇللانغان بىر ساپ كۆڭۈل ئادەم بولۇپ چىقسىچۇ ؟

— سىز ئىشەننىڭ ، ئۇ ساپ كۆڭۈل ئادەم ئەمەس ، تەتقىقات — ئۇنىڭ شوئارى . مەقسىتى باشقا...

— خەير ، سالامەت بولۇڭ ! — مەن ئۇنىڭغا سوغۇقلا قول ئۇزاتتىم .

— دىققەت قىلىڭ ، — دېدى ئۇ خوشلىشىردا ، — بىز ئۇنى ئايمىغان بىلەن ، سىزنى ئايمىمىز . سىزنى ئاسراش — بىزنىڭ بۇرچىمىز . خەير ، سالامەت بولۇڭ !

مېنىڭ قەدەملىرىم ئىختىيارسىز ئونىنچى يول بېكىتىگە كېلىپ توختىدى . بۇ يول شىدەنگە بېرىپ ، بۈك تۇخۇمەك دەرەخلىدە .

رى بار كوچىغا ئايلىنىدۇ . مەن شۇ دەرەخلىك كوچىدا ئاپتوبۇس -
 تىن چۈشمەن ۋە ئەگرى - بۈگرى كوچىلاردىن ئۆتۈپ ، دەرۋازى -
 سىنىڭ ئۈستى يېشىل كاھىشلىق قورۇغا بارىمەن . بۇ يەر -
 مەركىزىي مۇزىكا ئىنستىتۇتى ، مەن بۇ يەرنى كەلگەن كۈندىن
 باشلاپ سۈرۈشتۈرۈپ يۈرۈپ ئاخىر تاپتىم . ھەتتا بالكونى جەنۇبقا
 قارايدىغان (ئىككىنچى قەۋەتتىكى) ياتاق ، ئىككى يۈز يىگىرمە
 يەتتىنچى نومۇرلۇق مەشغۇلات ئۆيىنىمۇ بىلىۋالدىم . مانا بۇ ، گۈ -
 زەلئائىنىڭ ياتقى ۋە مەشىق ئۆيى . مەن ھەر يەكشەنبە كېلىمەن ،
 مەشىق ئۆيىنىڭ بالكونى ئاستىدىكى ئارچىغا يۆلىنىپ ئۇزاق تۇردىم .
 مەن . مەشىق ئۆيىدىن ئاۋۋال مۇڭلۇق رويال ئاۋازى ، ئاندىن
 كېيىن يۇقىرى ئاۋازلىق ئىتالىيە ناخشىلىرىنىڭ يېقىملىق ساداسى
 كېلىدۇ . مەن گۈزەلئائىنىڭ ساز ۋە ئاۋازىنى كۆزلىرىمنى يېرىم
 يۈمۈپ زوق بىلەن ئاڭلايمەن ، ئەمما غۇرۇرۇم قىزنىڭ ياتقىغا
 كىرىشكە يول قويمىدۇ . ئالتە يەكشەنبە شۇنداق ئۆتتى...
 مانا ئونىنچى يول ئاپتوبۇسىغا چىقتىم . بۈگۈن نېمىلا بولىمى -
 سۇن ، گۈزەلئائى بىلەن سۆزلىشىمەن دېگەن قارارغا كەلدىم .
 تەقەززالىق ، تەلپۈنۈش ، ھاياجان... بىلىمىدىم ، نېمە ئۈچۈنكى
 تىترىدىم ، ئاكاتسىيە ۋە سېرىنگۈللەرنىڭ سېرىق يوپۇرماقلىرى
 ماڭا كۆڭۈلسىز كەچ كۈزنىڭ ئىزغىرىن شامىلىنى ئەسلەتتىمۇ
 ياكى چاڭئەنجىي كوچىسىدىن جەنۇبىي تار كوچىغا ئايلانغان ئاپتو -
 بۇس ماڭا بىرەر دەھشەتلىك خەۋەر بەردىمۇ؟...
 بۇلارنىڭ ھەر ئىككىسىلا بولدى : مەن كۈندە يۆلىنىدىغان
 يايپاڭ شاخلىق ئارچىغا يۆلىنىشىم بىلەن مەسخىرىلىك ئاۋاز
 ئاڭلاندى :
 — يەنە كەپتۇ ، ھى... ھى!... — بويلىرى زىلۋا ، چاچلىرى
 بۇدۇر ئىككى چىرايلىق قىز ماڭا شوخلۇق بىلەن قاراپ كۈلۈپ
 تۇرۇپ شۇنداق دېيىشتى . بۇ گەپ كەچ كۈزنىڭ ئىزغىرىن شامىلىدە .

دەك سوغۇق تۇيۇلمايتتىمۇ؟
 دېرىزىگە قارىدىم. نەق شۇ چاغدا، بىرى ھېلىقى مەشىق
 ئۆيىنىڭ بالكونىدىن تۆۋەنگە قارىتىپ يۈندى چاچتى، مېنىڭ كاس-
 تۇمۇمغا پۇرچاقتەك ئىككى تال لاي چاپلاشتى. مانا بۇ دەھشەتلىك
 خەۋەر بولماي نېمە؟
 ئالتە يەكشەنبە، بەش سائەتتىن ئوتتۇز سائەت، بۇ مەن ئۇ-
 چۈن قىممەتلىك بايلىققۇ، دىدار ئۈچۈن شۇنچە بايلىقنى سەرپ
 قىلايۇ، ئىلتىپات ئورنىغا دەشەنەم ئاڭلاي. بۇ ماڭا ئەلەم ئەمەسمۇ؟
 مەن بالكونلۇق ئۆيگە قاراپ غەزەپ بىلەن يۈگۈردۈم.
 ئىشىك چېكىشنىڭ ھاجىتى بولمىدى، ئىشىك ئۇلۇغ ئوچۇق
 ئىدى. مەن ئىنتىزار بولغان قىز بىر تال ئۇزۇن چېچىنى ئالدىغا
 چۈشۈرۈۋېلىپ، بەش سىزىقلىق نوتغا قاراپ پۈتۈن زېھنى بىلەن
 رويال چېلىۋاتاتتى. مەن ئۇنىڭ كۆزلىرىنى ئىزدىدىم. بۇ كۆزلەر
 قۇمچاق لىچىنكىلىرىدەك بەلگىلەر چۈشكەن بەش سىزىقلىق نوتغا
 خۇددى يوشۇرۇن يىپ بىلەن تارتىپ باغلاپ قويغاندەك تىك قالدۇغا.
 ئىدى. مەن ئۇنىڭ ئالىي سورتلۇق ئۇندىن قىلىنغان ئىنچىكە
 لەڭمەن پىلتىسىدەك ئاپئاق ۋە نازۇك بارماقلىرىغا قارىدىم. ئىككى
 جۈپ ئالتۇن ئۈزۈك سېلىنغان بارماقلار نازۇك ئاۋاز چىقارغۇچى
 مېتال تىللار ئۈستىدە لەرزىلەر ھەرىكەت قىلماقتا ئىدى. قوللارنىڭ
 ھەرىكىتى بىلەن تەڭ قىزنىڭ ئەۋرىشىم بەدىنى ھەرىكەت قىلاتتى.
 ئۇنىڭ ئوبدانلا كۆتۈرۈلگەن كۆكسى بوش سىلكىنەتتى. مېنىڭ
 بەدىنىمگە ئوت تۇتاشتى. بارلىق غەزىپىم خۇددى ئوتقا چۈشكەن
 نېپىز قوغۇشۇندەك شۇرىدە ئېرىدى. مەن ھالال ئەمگىكى بىلەن
 گۈزەللىك پەيدا قىلغان قىزغا زوق ۋە مۇھەببەت بىلەن تىكىلىپ
 ئۇزاق تۇردۇم...
 لىرىكا ۋە تاتلىق ھېسسىيات پەيدا قىلىدىغان گۈزەل مۇزىكا
 ئاخىرلاشتى. قىز بارماقلىرىنى بىر - بىرىگە كىرىشتۈرۈپ چىراي-

لىق كېرىلدى ۋە ئاللىقىنىڭ كەينى بىلەن ئاغزىنى توسۇپ تۇرۇپ ئەسنىدى .

— گۈزەلئاي ! — مەن تىترەڭگۈ ئاۋاز بىلەن ئۇنىڭ ئىسمىنى چاقىردىم . قىز چۆچۈپ ماڭا قارىدى . ئاۋۋال قىزاردى ، ئاندىن تېزلا تۇتۇلدى . دە ، ئورنىدىن ئاستا تۇرۇپ دېرىزە تەرەپكە داڭدى :

— كېلىڭ !... قاچان كەلدىڭىز ؟

— بېيجىڭغا كەلگىلى بىر ئايدىن ئاشتى . بۇ يەرگە بايا... مەن قىزغا قارىدىم . ئۇ ھېچ نەرسە ئاڭلىمىغاندەك تامدىن سويۇلۇپ چۈشكەن بىر گۈزەل ئايالنىڭ سۈرىتىنى قاداش بىلەن ئاۋارە ئىدى . مەن سۆزۈمنى داۋاملاشتۇردۇم :

— بېيجىڭغا كېلىپلا سىزنى سۈرۈشتۈردۈم . بۇنىڭدىن ئالتە يەكشەنبە بۇرۇن بۇ يەرنى ئىزدەپ تېپىپ كەلگەندىم ، لېكىن...

مەن يەنە قىزغا قارىدىم ، «نېمىشقا كىرمىدىڭىز ؟» دەمدىكىن دەپ سۆزۈمنى توختاتتىم . لېكىن ، قىز قارا دۇخاۋا پىنجىكىنىڭ چىلتىكىنى بىكاردىنلا سۆكۈۋاتاتتى . ئۇ يەنىلا مېنىڭ گېپىمنى ئاڭلىمايۋاتقاندەك تۇيۇلدى . مەن نە ئولتۇرۇشقا ، نە ئۆيىدىن چىقىپ كېتىشكە پېتىنالمىي ئارىسالدى بولۇپ قالدىم . بىردىنلا بىر خىل خورسىنىش ، كەمسىتىلىش ۋۇجۇدۇمنى چۇلغىۋالدى :

— ئېيتىڭ ، گۈزەلئاي ، مېنىڭدىن رەنجىدىڭىزمۇ ؟
— ياق...

— مەن سىزنى يىراق يەردىن ئىزدەپ كەلدىم ، ئۇنىڭ ئۈستىگە ، بىز كۆرۈشمىگىلى خېلى ئايلار بولدىغۇ...

— ئولتۇرۇڭ !... — ئۇنىڭ ئاۋازىدا 1957 - يىلى 8 - ئايدا تۇنجى قېتىم ئۇچراشقاندىكى مەغرۇرلۇق بار ئىدى .

— يەكشەنبىنىمۇ ياتاقتا ئۆتكۈزەمسىز ؟ — دېدىم گۈزەلئاي .

- دىن كۆز ئالماي . ئالدىنقى رىۋايەت ئالدىنقىغا قارىتا .
- ھەئە .
- زېرىكمەمسىز ؟
- ۋاقتىم يوق...
- زېرىكىشىكمۇ ؟
- ھە !
- ئاۋۇ رەسىمىڭىزنى بېيجىڭدا چوڭايتتىڭىزمۇ ؟
- ھە !...
- مىللىي ئاشخاناڭلار باردۇ ؟
- ھەئە .
- بىر ياتاقتا نەچچىڭلار ياتىسىلەر ؟
- تۆت...
- قىز بىلەن كۆڭۈللۈك پاراڭلىشىدىغان تېما تېپىلمىدى . نې-
مىلا بولمىسۇن ، مۇنۇ يالغۇز ئۆيدە ھېچبولمىسا ئون مىنۇت بول-
سىمۇ پاراڭلىشىش كېرەك ئىدى ، پاراڭلىشىش ئارقىلىق قىزدىكى
خاپىلىقنى يوقاتقىلى بولاتتى . مەن بىر خەلقئارا ئاھاڭ ئېلىپبەسىد-
نى قولغا ئالدىم .
- بۇنىمۇ ئۆگىنىۋاتامسىز ؟
- قىز يالت قىلىپ قارىدى . ئۇنىڭ ئويناق كۆزلىرى مېنىڭ
كۆزلىرىم بىلەن ئۇچراشتى . ئۇ سۇس قىزاردى . دە ، ئوماق
لەۋلىرىدە يوشۇرۇن تەبەسسۇم پەيدا قىلدى :
- چەت ئەل ناخشىلىرىنى توغرا ئېيتىش ئۈچۈن لازىم
بولدۇ .
- قايسى تىللارنى ئۆگەندىڭىز ؟
- فرانسۇز ، نېمىس ، ئىتالىيان تىللىرىنى... ياق ، تىلنى
ئەمەس ئوقۇشنى ئۆگىنىمىز ، ھەرپلىرىنىڭ ئوقۇلۇشىنى خەلقئارا
ترانسكرىپسىيە بويىچە تاپىمىز...


بۇ ئۇنىڭ يېرىم سائەتتىن بېرى سۆزلىگەن ئەڭ ئۇزۇن سۆزى ئىدى. مەن ئۇنى سۆزلىتىشنى كۆڭۈلۈك مەشغۇلات دەپ بىلەتتىم:

— نېمىشقا سىز دائىملا ئىتالىيە ناخشىلىرىنى ئېيتىسىز؟
— ئىتالىيە تىلىدا سوزۇق تاۋۇش كۆپ، ناخشا ئېيتىش مەشغۇلاتىدا ئۇنىڭ رولى چوڭ...
— سىز رويال چېلىشنىمۇ ئۆگىنىۋېتىپسىز، كەلگۈسىدە مۇزىكانت بولاي دەيسىز؟

— رويالنىڭ ناخشىدا رولى چوڭ، كۆزدە ئوقۇش، قۇلاقتا پەرق قىلىش قابىلىيىتىنى ئۆستۈرۈشتە، رويال ھەل قىلغۇچى نەرسە. بىر ناخشىچى ئۈچۈن، زۆرۈرى ناخشا ئېيتىشلا ئەمەس، مۇرەككەپ ئاھاڭلار ئىچىدىن يالغۇز ئاھاڭنى پەرقلەندۈرەلەيدىغان بولۇش، ئومۇمخور ئىچىدە ئۆز مۇستەقىللىقىنى ساقلاش — مانا بۇلارمۇ مۇھىم...

ئۆز كەسپى توغرىسىدا گەپ باشلىنىۋىدى، گۈزەلئاي بىردىنلا ئېچىلىپ كەتتى. ئۇ ماڭا ھەسەل بىلەن چاي بەردى، نەشپۈت ئاقلاپ تۇتتى. ئۆزىنىڭ دەرسلىرى، ئۇستازلىرى، ناخشا — مۇزىكا كېچىلىكى ئۆتكۈزۈلگەنلىكى، ئۆزىنىڭ ئون ئىككى ناخشا ئېيتقاندا، لىقى، ئارگىنتىنا، ئىتالىيە ناخشىلىرى، جۈملىدىن خەنزۇچە، ئۇيغۇرچە، تاتارچە ناخشىلارمۇ ئالقىشقا ئېرىشكەنلىكى، ئېركېل سىمفونىيىسىدىن ناخشىلار ئېيتقانلىقى، ھازىر ئۇنىڭ ئۇستازى شىنجاڭ مىللىي ناخشىلىرى بىلەن ياۋروپا ئاھاڭلىرىنى بىرلەشتۈرۈشنى سىناق قىلىش ئۈچۈن تەجرىبە ئېلىپ بېرىۋاتقانلىقى، بۇ سىناق ئاساسىي ناخشىچى ئۆزى ئىكەنلىكى توغرىسىدا قىزىقىپ سۆزلىدى، ئاتاقلىق كومپوزىتورلارنىڭ رەسىملىرىنى كۆرسەتتى، سۆزلىرىنى ئوقۇپ بەردى. مەن قىزدا ناخشا ۋە مۇزىكىغا كۈچلۈك مۇھەببەت پەيدا بولغاندا.

لىقىنى بىلىدىم - دە ، خۇشال بولۇپ :
— يارايسىز ، گۈزەلئاي ، ئەمدى توغرا يول تاللايسىز ، بارلىق
قىيىنچىلىق مۇشۇ ئىشقا بېغىشلاڭ . بىز ئۇيغۇرلار ناخشا - مۇزىكىغا
باي ، لېكىن تېخى بىزنىڭ بايلىقىمىز دۇنيا سەھنىسىگە چىقىمىدى ،
بىزدە مۇزىكا ئىلمىنى سىستېمىلىق ئۆگەنگەن ئادەملەر ئاز ، بەش
سىزنىڭ خەلقئارا نوتىنى بىلىدىغانلارمۇ ئاز . ناخشا ئېيتىش بىر
ئاددىيلا كەسىپ ئەمەس ، ئۇ بىر ئىلىم ، ئىلىم بولغىنى ئۈچۈن
جاپاسى جىق ، ئەمما...
لېكىن ، گۈزەلئاي دېرىزىگە بېرىپ سىرتقا قارىغاندى .
دېمەك ، ئۇ مېنىڭ ۋەزخانلىقىمنى خالىمايدىكەن . مەن رەنجىدىم :
بۇ قانداق بولغىنى ، مېنىڭ ھاياجانلىنىشىم ۋە تەسىرات سۆزلەش
ھوقۇقىمۇ يوقمۇ ؟
يەنە ئارىغا جىمجىتلىق چۈشتى ، شۇنىڭدىن كېيىن مەن ئور-
نۇمدىن قوزغالدىم :
— مەن كېتەي ، گۈزەلئاي ، بىز تەرەپكىمۇ بېرىڭ . مەن
مەركىزىي مىللەتلەر ئىنىستىتۇتىنىڭ ئىچىدە ، تۆتىنچى ياتاق بىنا-
سىنىڭ ئىككىنچى قەۋەت ، ئون ئالتىنچى ئۆيدە . كۆپىنچە ئىشخا-
ندا بولىمەن... ئىشخانىمىڭ تېلېفون نومۇرى...
شۇ چاغدا ئۆيگە بىر ياشانغان ئىشچى كىرىپ كەلدى :
— گۈلى ، سىزگە بۈگۈن ئۈچ يەردىن چەك كەپتۇ . قاراڭ ،
قىزىق ، ھەممىسى ئەللىك يۈەندىن ، جەمئىي بىر يۈز ئەللىك
يۈەن ، بىرى دادىڭىز ، بىرى ھەدىڭىز ، بەلكى بىرى دوستىڭىز
بولسا كېرەك . ئۈچىلا چەك بىر كۈندە لەنجۇدىن سېلىنغان .
گۈزەلئاي قىزىرىپ كەتتى ۋە دەپتەرگە قول قويۇۋېتىپ غو-
دۇڭشىدى :
— دادامنىڭ ئىسمىنى يېزىپتۇ ، لەنجۇدىن ساپتۇ ، ھەدەمنىڭ
ئىسمى تۇرىدۇ ، بۇمۇ لەنجۇدىن ، ئادىلە نېمىگە پۇل سېلىپ يۈردى .



كىنتاڭ ، بىر سودىسى بار ئوخشايدۇ .
 مېنىڭ يادىمغا رەقىپنىڭ : «دادىسىنىڭ ، دوستلىرىنىڭ نامى -
 دىنمۇ پۇل ئەۋەتمەن» دېگەن سۆزى كەلدى - دە ، بىردىنلا
 ۋۇجۇدۇم سوۋۇدى . گۈزەللىكىغا قارىدىم : ئېسىل پوپايىكا ، جىلتە -
 كە ، سارجا بۇرۇلكا ، توفلەي ، ياقۇت بۇلاپكا ، ھالقا ، ئۈزۈك -
 لەر... مۇنۇ گۈزەل غايىلىك قىز رەقىپنىڭ پۇلى بىلەن ئۆزىنى
 بېزەۋاتقان ، شۇ سەۋەبتىن ماڭا سوغۇق مۇئامىلە قىلىۋاتقان بولسا ،
 بۇ قانداق دەھشەتلىك ئىش - ھە ؟...
 قىز چەكلەرنى قولىغا ئېلىپ ، مېنىڭ بار ئىكەنلىكىمنى ئۈز -
 تۈدى - دە ، مەشىق ئۆيىنىڭ تۆرىدىكى تىكلەمە ئەينەككە قاراپ
 ئۆزىنى ياساشقا باشلىدى .
 — مەن كېتىمەن !
 — خوش .
 مەن تاپسىدا تۇرۇپ سورىدىم :
 — قانچە يىل ۋاقتىڭىز قالدى ؟
 — يەنە تۆت يىل بار .
 — ئەسلى ئىككى يىل ئەمەسمىدى ؟
 — ئۆزگەردى ، بەش يىل...
 مەن ماڭدىم ، پەلەمپەيگە يېقىنلاشقاندا ، گۈزەللىكىمنىڭ زىل
 ئاۋازى ئاڭلاندى :
 — ھە راست ، رەقىپكام سىزگە سالام ئېيتىپتۇ . خېتىنى
 كۆرسىتىمەن دەپ ئۈنتۈپتىمەن...
 خۇددى بىرى كەينىمدىن كۈچ بىلەن تەپكەندەك ، پەلەمپەيدىن
 تۆۋەنگە قاراپ يۈگۈردۈم . ئۈستى كاھىشلىق دەرۋازىدىن چىقىۋې -
 تىپ ، مەشىق ئۆيىنىڭ دېرىزىسىگە قايرىلىپ قارىدىم . بالكونغا
 چىقىدىغان ئىشىكتىن گۈزەللىكىمنىڭ بېشى غىل - پال چىققانداك
 بولدى ، ياق ، خىيال ، تەلپۈنۈش خاتا ئۇقۇم پەيدا قىلغان ئوخشايدۇ .

دۇ ، بالكونغا قانچە قارساممۇ قىزدىن بىرەر بەلگە كۆرۈنمىدى .
 ۋاڭفۇجىندىكى مىللىي ئاشخانىنىڭ بىرىنچى قەۋىتىدە ئاۋۋال
 يالغۇز ، كېيىن ناتونۇش ئۆلپەتلەر بىلەن غەرق مەست بولغۇچە
 ھاراق ئىچتىم . مېنى كىملەر ياتقىمغا ئەكىلىپ قويغىنىنى بىل-
 مەيمەن . ئەتىگەنلىكى فېن جياۋشۇ ئېگىز گەۋدىسىنى سەل مۈك-

چەيتكەن ھالدا ياتقىمغا خاپا ھالدا كىردى :
 — ئۆگەنگۈڭىز بولمىسا ، ئەتىلا قايتىڭ ! — دېدى ئۇ غەزەپ

بىلەن ، — ھەر يەكشەنبە چىقىپ كېتىسىز ، تاپقىلى بولمايدۇ ،
 بىلەمسىز ، ئىلىم خادىمىغا دەم ئېلىش يوق ، تەتىل يوق . ئادەمنىڭ
 كاللىسى گەۋدىسىنى باشقۇرىدۇ . سىزنىڭ بولسا باشقىچىكەن .
 گەۋدىڭىز كاللىڭىزنى خالىغان يەرگە ئەكىتىۋېرىدىكەن ، بۇنداق
 ئادەمدىن ئىلىم ئىگىسى چىقىمىقى تەس !

قانداق قىلاي ؟ مۇھەببەتنى بۇيرۇق ، پوپوزا ، ئەھدىنامە بىلەن
 چەكلىگىلى بولمايدىكەن . ماڭا نېسىپ بولغان بەختنى باشقا بىرى
 پۇل بىلەن ئۆزىنىڭ قىلىۋالماقچى بولۇۋاتسا ، مەن ۋىجدان ئازابى
 تارتماي قانداق قىلاي ؟ ماقۇل ، يەكشەنبىلەرنىمۇ كىتابلار ، كارتە-
 لار ئارىسىدا تىل يادلاش ، سېلىشتۇرۇش ، ئىسپاتلاش ، كۆچۈرۈپ
 يېزىشلار بىلەن ئۆتكۈزەي . قىممەتلىك ئالىم ! مەن سىزنىڭ دېگە-

نىڭىزنى قىلاي ، مۇنۇ مۇھەببەت ، ياشلىق ھەۋەسلىرىگە ئامراق
 گەۋدەمنى باشقۇراي ، پۈتۈن ئىخلاسم بىلەن مىڭ يىلدىن بۇرۇنقى
 يازما ئەسەرلەرنى ئوقۇي ، ئىنگىلىز تىلىنى ئۆگىنەي ، شېئىرلارنى
 يادلاي... بۇلارنى قىلىشقا سىزگە ۋەدىمۇ بېرەي... لېكىن يۈرەكتىن
 ئۇرغۇپ چىقىۋاتقان تەلۋە مۇھەببەتنى چەكلەشكە ، يوق قىلىشقا
 ھېچقانداق ئامال يوق . بوپتۇ ، مەن ئۇن - تىنىسىز بەختىمنىڭ
 ھالاكىتىنى كۈتەي...

بېيجىڭدا يالىڭاچلانغان تاغ تېرەكلىرىنى پۇشتەك چالغۇزۇپ
 قىشنىڭ ئىزغىرىن شامىلى كېزىپ يۈرىدۇ ، قارىغاي ، ئارچىلار

يىڭنە نىوپۇرماقلىرىنى تىترىتىپ ، ئاچچىق سوغۇقتىن نالە قىلىشىدۇ . كۈلۈپ چۆرىسىدىكى قارىياغاچلار ، ياش ياڭاق كۆچەتلىرى ، يوللارنىڭ چۆرىلىرىدىكى قىرغىم ئارچىلار شۈمبەيگەن يولۇچىلار . دەك كۆرۈنىدۇ... تەبىئەت ۋە ئىنسانلار قىشنىڭ تۈگىشىنى ، كۆ-گۈللۈك باھارنىڭ تېز رەك كېلىشىنى تەقەززالىق بىلەن كۈتمەكتە . تەقەززالىق — خۇددى مېنىڭ پەرىشان كۆڭلۈمدەكلا ئۇپراتقۇچى كۈچ . ئەنە شۇ كۈچ مېنى جۈدەتتى ، كۈنلەر مېنىڭ پېشانەمگە سىزىقلارنى چەكتى . مەن بېيجىڭ شەھىرىنىڭ قارلىق كۈنلىرى ، شاماللىق كېچىلىرىنى ساناپ تۇرۇپ ئۆتكۈزدۈم . تۆت ئايدىن كېيىن ، يەنى 1960 - يىلىنىڭ بېشىدا مەن رەقپىتىن خەت ئالدىم . بۇ خەت مېنى بېيجىڭدا ئىككىنچى قېتىم غەرق مەست بولۇشقا مەجبۇر قىلدى . خەتتە تىنچلىق سورىشىلار . دىن كېيىن مۇنداق يېزىلغانىدى :

«قىممەتلىك ئاغىنەم ، ئەلا ، ئاڭلىسام ناھايىتى جۈدەپ كېتىپسەن . ساڭا پوچتىدىن قورۇغان گۆش ، توقاچ (ئۆيدىن كەلگەنكىن) ئەۋەتتىم ، دۈەن جياۋشۇغا ئەۋەتكەن (ئوغۇزنامە ۋە ئوغۇز توغرىسىدىكى رىۋايەتلەر ، دېگەن ماقالەڭنى مەنمۇ كۆرۈپ چىقتىم . ساڭا مۇۋەپپەقىيەت تىلەيمەن ، سېنىڭ نا-مىڭ بىلەن پەخىرلىنىمەن ، سەن مېنىڭ بىردىنبىر يېقىن دوستۇم ، ئاغىنەم ، قەدىردان ئادىمىم سەن ! ماقالەڭنى ئۈي-غۇر ، خەنزۇ تىللىرىدا نەشر قىلدۇرۇشنى دۈەن جياۋشۇ ئىككىمىز ئۈستىمىزگە ئالىمىز . سالامەتلىكىڭنى ئايا ، ئاڭ-لىسام ، ھازىرمۇ كۈنىگە ئون - ئون ئىككى سائەت كىتاب ئوقۇيدىكەنسەن ، بۇ زىيانلىق . كۆپ بولسا ئالتە - يەتتە سائەت ئوقۇ ، ھېچبولمىسا ئۈچ - تۆت سائەت ۋاقتىڭنى قىزلارغا سەرپ قىل ، خالىساڭ ساڭا بېيجىڭ ئۈنۈپىرىستېتىدۇ .

دا ئوقۇۋاتقان بىر گۈزەل قىزنى تونۇشتۇرۇپ قويماي ، ئۇ
بىزگە شىرەم تۇغقان...»

مەن خەتنى ئاتلاپ ئوقۇدۇم ، خەتنىڭ ئاخىرىدا مۇنداق
يېزىلغان :

«... باياتىن ساڭا مۇۋەپپەقىيەت ۋە بەخت تىلىدىم ،
سەنمۇ ماڭا بەخت ۋە مۇۋەپپەقىيەت تىلىگىن . گۈزەلئاي قولغا
كەلدى ، يېقىندا ئوچۇق جاۋاب ئالدىم . ئاسماندا پەرۋاز قىلىپ
يۈرگەن قارلىغاچ بىلىكىمگە ئاخىر قوندى ، نۇرلۇق يۇلتۇز
ئالدىمغا ئېقىپ چۈشتى ، ئەمدى گۈزەلئاي مېنىڭ!...»

مەن خەتنى پۈكلەپ - پۈكلەپ يەرگە ئۇردۇم ۋە ئۈستىگە
دەسسەدىم - دە : «سەۋر قىلاي ، بەزىدە سەۋر - تاقەتمۇ بەخت
كەلتۈرىدۇ ، لېكىن بەزىدە سەۋر - تاقەتمۇ ھالاكەتكە ئېلىپ بارىدۇ .
مەن نېمىشقا ھالال ئەمگىكىم بىلەن ھاياتىمغا يېڭى مەنە -
خۇشاللىق بېرەلمەيمەن . توخۇ جېنىدا ئۆز تۇخۇمى بىلەن خۇشال
بولىدۇ . پۈتۈۋاتقان ئەسەرلىرىم ، كۆپىيىۋاتقان بىلىملىرىم ، ھەل
قىلىۋاتقان ئىلمىي مەسىلىلىرىم مېنى نېمىشقا خۇشال قىلالمايدۇ .
ئىنسان ھاياتىدا ئېرىشكەن مەرتىۋىسى ، تۆھپىسى ، ئىززەت -
ھۆرمىتى بىلەنلا بەختلىك بولالامدۇ ؟ شۇنىڭ ئۈچۈنلا ئۆزىنى ھايات-
تىن تولۇق بەھرىمەن بولالىغان قانائەتلىك ئىنسان ھېسابلىيالايمىز .
دۇ ؟ مېنىڭچە ، ياق ! سەۋەبى ، مىڭلىغان ، مىليونلىغان ئىنسانلار -
نىڭ ئالقىش سادالىرى ئىچىدە كۈلۈمسىرەپ تۇرغان خانلار ، ئەرباب-
لار ، ئالىملار ، يازغۇچىلار ۋە نامى ئۆلمەس باشقا مەشھۇر ئادەملەر -
نىڭمۇ يۈرىكىنى ئاختۇرساڭ قانداق تېپىلىدۇ . مانا بۇ قانداق شەخ-
سى ھاياتىدا ئۇچرىغان بەختسىزلىكنىڭ يالدامىسى...» مەن

مۇشۇ گەپلەر بىلەن ئۆزۈمگە تەسەللى بەردىم . مانا شۇ چاغدا يۈرىكىمگە مۇھەببەت ۋە شەخسىي ھايات پاجىئەسىدىن قىزىق چۈشكەن مەشھۇر ئادەملەرنىڭ ئىسىملىرى ئالدىمدىن ئۆتتى : سۇۋوروف ، تولستوي ، چايكوۋسكىي ، پۇشكىن ، لېرمونتوف ، ماياكوۋسكىي ، بالزاك ، مۇپاسسان ، بايرۇن ، نەۋائى ، ئاباي ، چۇيۈەن ، لى بەي ، دۇفۇ...

... يالغۇز ياتقىمدا ئاغرىپ ياتتىم ، ئۈچىنچى كۈنى ئارانلا ئۈسسۈزلۈك ئىچكۈدەك بولدۇم . فېن جياۋشۇنىڭ ياردەمچىسى بېشىمدا پەرۋانە بولۇپ يۈردى ، قۇلقىمغا ئۇنىڭ يېقىملىق ئاۋازى كەلدى :

— شياۋئەي ، سۇيۇقئاش ئىچىڭ ، ئىسسىقدا ئېچىۋېلىڭ...
ئۇ بېشىمنى يۆلىدى ، مەن غىزالاندىم .

— ھازاقتىن يېقىلدىڭىز - ھە ؟

— ھەئە . ھازاقتىن ئىچىپ ، ئىچىمگە ئوت كەتتى ، نەم يەردە يېتىپ ئۇخلاپ قاپتىمەن ، يېرىم كېچىدە ئويغانسام ، جالاقلاپ تىت-رەۋىتىپتىمەن .

— قىشتا - ھە ، - دېدى ياردەمچى كۈلۈپ ، - راستتىنلا ئىچىڭىزگە ئوت كەتكەنكەن !...

ئىككى كۈندىن كېيىن مېنى فېن جياۋشۇ ئۆيىگە تاماققا چاقىردى . مەن ماغدۇرسىز پۇتلىرىمنى بوسۇغىدىن ئارانلا يۆتكەپ ئۆيگە كىردىم . بىر قولىدا ئارقا مېڭىسىنى ، بىر قولىدا كەينى يانچۇقىنى سىلاپ ئۆيدە مېڭىپ يۈرگەن فېن جياۋشۇ مېنى كۆرۈپ سول قولىنى كۆتۈردى ۋە ئوڭ قولى بىلەن پاختايغان شالاڭ چاچلىرىنى سىلاپ تۇرۇپ :

— يېڭى ئالىيۇمىن قازان ئالدۇق . سېمىز قوي گۆشىدە شورپا قىلدۇق ، شەك كەلتۈرمەي يەۋېرىڭ ! - دېدى .

مەن ئۈنچىقماي كۈلۈپ قويدۇم . فېن جياۋشۇ ساپاغا تەكلىپ

قىلدى . مەن ساپاغا ئولتۇرغاندىن كېيىن ئۇ ماڭا قاراپ قويۇپ :
 — جۈدەپسىز ، لېكىن ئۆگىنىشكە بېرىلىشىڭىز ناھايىتى ياخشى . يازغان ماقالىڭىزنى كۆردۈم ، ياخشى . لاۋچىن ، لاۋمۇلارمۇ كۆردى . «ئۇيغۇر تارىخىغا دائىر ماتېرىياللار توپلىمى» نىڭ بىرىدە چىسىنى تەييارلاشتا ، بىز پايدىلانغان ماتېرىياللار ئىچىدە ئەدەبىياتقا دائىر ماتېرىياللار كۆپ ، مالفونىڭ «قەدىمكى تۈركىي تىل ئابىدىلىرى» ، خەن رۇلىن تەرجىمە قىلغان «تۈركچە قىپچاقخان ئابىدىلىرى» ، بىرشىخ تۈزگەن «پارىژ دۇڭخۇاڭ تەلىماتلىرى» ، ئۇنىڭدىن قالسا ، سىكرىن بىلەن روسسىن يازغان «ئاردىيا يۈرىكى» ، «ئىسلام دىنى ئېنىسكلوپېدىيىسى»^① قاتارلىق كىتابلارنى كۆرۈڭ ، ئاڭلىسام ، قەدىمكى ئۇيغۇر تىلىدىن ئەلا دەرىجىدە ئىمتىھان بېرىپسىز . سىزنىڭ تۇتۇۋېلىش قابىلىيىتىڭىز ياخشىدەكەن . لېكىن ، بىلىپ قويۇڭ ، ھاراق سىزنى ئۇنتۇغاق ، ئاخىرىدا كېرەكسىز ئادەم قىلىپ قويدۇ . مەن ئۆتكەندە قاتتىقراق ئېيتتىم ، ئەمدى ئېچىنىپ تۇرۇپ ئېيتىمەن : سىز بىر ياراملىق ئادەم بولالايسىز ، لېكىن بىرلا شەرت ، ھاراقنى تاشلاڭ .
 — بولىدۇ . مەن ئەمدى ئاغزىمغا ئالمايمەن ! — دېدىم يەرگە قاراپ .

شۇنىڭدىن كېيىن مەن ئىككى ئايغىچە مەركىزىي مىللەتلەر ئىنستىتۇتىنىڭ دەرۋازىسىدىن چىقىمدىم . سوقۇشتۇرۇشقا قورقۇپ كەتكەن خوراز ھەتتا بىر - ئىككى ھەپتىگىچە چىلاشتىنمۇ قېلىپ قالىدۇ . مەنمۇ قورققان خورازغا ئوخشاپ قالدىم . مۇھەببەت مەغ-لۇبىيىتى ماڭا قاتتىق زەربە بولدى ، بەزىدە ھاشىرنىڭ كۆز قارىشىغا قوشۇلمەن : مۇھەببەت بىر ئۇپراتقۇچ ، ئادەمنى كاردىن چىقىدۇ .

① فېن جاشىن قاتارلىقلار تۈزگەن «ئۇيغۇر تارىخىغا دائىر ماتېرىياللار توپلىمى» نىڭ بىرىنچى كىتابىدىكى كاتولوگىدىن ئېلىندى ، (خەنزۇچە نەشرى ، 176 - بەت) .

رىدۇ ، دەپ ئويلايمەن ، بۇ چاغدا گۈزەلئايىنى تارتتۇرۇپ قويغىنىمىز .
 غا ئۆكۈنمەيمەن ، لېكىن بۇ بىر ئۆتكۈنچى ھېسسىيات ۋە ئەڭ
 ئاسان يول بىلەن ئۆزۈمگە تەسەللى بېرىش بولۇپ ھېسابلىنىدۇ .
 مەن ھامان مەغرۇر ، گۈزەل ۋە قاتتىق بويۇن قىزنىڭ نامىنى
 يادلايمەن ، ئويلايمەن ، ئىچ - ئىچىمدىن خورلىنىمەن . بولۇپمۇ ،
 خىلۋەت ئورۇندۇقلاردا ، ئارچا ۋە سېرىنگۈللەر دالدسىدا تاتلىق
 پىچىرلىشىۋاتقان ، كۈلۈشۈۋاتقان ، سەيلە قىلىشىۋاتقان ياشلارنى
 كۆرگىنىمدە ، ئىچ - ئىچىمدىن ئازابلىنىمەن ، يىگىرمە تۆتلىرىدىكى
 بىر ياش يىگىت ئۈچۈن بۇنىڭدىنمۇ ئارتۇق ئازاب تېپىلماس
 دەيمەن...

تۈيۈقسىزلا ھاشىردىن تېلېگرامما ئالدىم . ئۇ 4 - ئاينىڭ
 16 - كۈنى بېيجىڭغا پويىز بىلەن بارمەن ، دەپتۇ . شىنجاڭدىن
 كېلىدىغان پويىز كەچ سائەت سەككىزدىن يىگىرمە ئىككى مىنۇت
 ئۆتكەندە يېتىپ كېلىدۇ ، ھاشىرنىڭ يېتىپ كېلىشىگە ئىككى كۈن
 قالدى . قالايمىقان كارىۋىتىمنى ، كىتابلار بىلەن تولغان ئۈستە -
 لىمنى رەتلىدىم ، دېرىزەمنى سۈرتتۈم . سىرتقا قارىسام دەرەخلەر
 كۆكرىپتۇ ، مەجنۇنتالار باھار شادلىقىدا ئەۋرىشىم تەۋرىنىپ ،
 يېشىل نوتىلىرى بىلەن تەبىئەتكە گۈزەللىك بېرىۋېتىپتۇ . ئەنە
 ئاۋۇ زاڭزۇ قىز يوللۇق يوپكىسى ، قىزىل پوپايكىسى بىلەن باھار
 قۇياشىدىن ھۇزۇرلىنىۋېتىپتۇ . گۈللەرگە سۇ قويۇۋاتقان بوۋايمۇ
 بىلەكلىرىنى تۈرۈپ باھارغا يارىشا ئىشلەۋېتىپتۇ . دېمەك ، ھايات
 گۈزەل ، تەبىئەت ياشارغان ، ھاۋا سۈزۈلگەن ، كۆڭلۈمدىن غەم
 بۆلۈتلىرىنى سۈرۈپ چىقىرىدىغان چاغ كەلگەن ئوخشايدۇ . ناخشا
 ئېيتىشىم ، قاقاقلار كۈلۈشۈم ، بارلىق بەختلىك ياشلاردەك ھەر -
 بىر كۈندىن خۇشاللىق ، لەززەت تېپىشىم لازىم . مەن ئىككى
 ئايدىن بېرى ئېلىنىمىغان ساقىلىمنى ئالدىم ، يازلىق كىيىملىرىمنى
 چامادانىمدىن ئېلىۋېتىپ غىڭشىپ ناخشا ئېيتتىم :

سەن - سەن سېۋەرىم ، خاھ ئىنان ، خاھ ئىنانما ،
قاندۇر جىگەرىم ، خاھ ئىنان ، خاھ ئىنانما .
ھىجران كېچەسى چەرخى فەلەككە يېتەر ، ئى ماھ ،
ئاھى سەھەرىم ، خاھ ئىنان ، خاھ ئىنانما...

ئۇلۇغ شائىر لۇتفىنىڭ لىرىك شېئىرلىرىنى يېنىك ئۆزبېك
ئاھاڭلىرىغا سېلىپ ئېيتىشنى ياخشى كۆرىمەن ، مەن بۇ ئاھاڭنى
بىر قېتىم ساۋۇتوفتىن ئۆگەنىۋالغان . ناخشا خۇددى مېنىڭ
ئارزۇ - ئۈمىدىمنى مېنى ئىنتىزار قىلغۇچىنىڭ قۇلىقىغا يەتكۈزۈۋ-
ۋاتقاندەك ، ۋۇجۇدۇمنى خۇشاللىق چىرمىۋالدى . مەن ئاھاڭنى
يۆتكىدىم :

ئول مېنىڭ جانى جاھانمىغە سالام ،
جاندىن ئارتۇق مېھرىبانمىغە سالام .
بىر زامان خالىي ئېمەسمەن يادىدىن ،
مۇنسۇ جانۇ راۋانمىغە سالام .

دوستلۇق ھەم بەخت . دوستلۇق مۇھەببەت بىلەن قېرىنداش ،
ئۇ سېنىڭ سولغۇن كوڭىلۇڭگە مەلھەم ، يۈرەكىنى قاپلىدىغان
دەرد - ئەلەمنىڭ قارا بۆلۈتلىرىنى سۈرۈپ چىقارغۇچى سەلكىن
شامال . دوستلۇق لەززىتى سېنى ھاياتتى ، ئىنساننى ، ئۆزۈڭ
قەدىرلەپ ياشاۋاتقان ماكاننى سۆيۈشكە ، ئەتىۋارلاشقا رىغبەت-
لەندۈرىدۇ .
ھاشىغا رەھمەت ، بىرلا تېلېگراممىسى بىلەن مېنىڭ تۇرمۇ-
شۇمغا يېپيېڭى مەزمۇن بەردى .
مەن ئۇنى قۇچاقلاشقا قۇچاق ئاچتىم ، ئۇ بولسا يوغان قاتمال
قوللىرىنى ماڭا سۈندى . بىز ئەپسىز ، ئەمما قىزغىن كۆرۈشتۈك .

ئۇ مېنىڭ ماغدۇرسىز ئالدىقانىلىرىمنى تىرىندىقى بىلەن چىمدىپ تۇرۇپ :

— راسا تۆت ئورمىچىنىڭ كەينىگە بىر ئاي باغ باغلاشقا سېلىپ قويسا سېنى ، مۇنۇ خام ئۆپكەدەك قوللىرىڭ تار-مۇشقا ئايلىناتتى! — دېدى .

— يۈك - تاقاڭ مۇشۇلمۇ ؟ — دېدىم مەن ئۇنىڭ مۇرىسىگە سېلىۋالغان ئاددىي بىر پىنت سومكىسىنى شەرەت قىلىپ .

— مياكوۋسكىنىڭ ، قەلىمىدىن باشقىسىنىڭ ھەممىسى دۆلەتنىڭ ، دېگەن سۆزىنى ئۇنتۇمىغانسەن ، بىزنىڭ بايلىقىمىز مۇشۇ ئات توربىسى . ھا ، ھا ، ھا...

ئىككىمىز بىرپەس كۈلۈشتۈق . مەن ئۇنى يېڭى پۈتكەن ۋوگ-زالنىڭ ھەيۋەتلىك زاللىرى بىلەن باشلاپ سىرتقا ئېلىپ چىقتىم .

ئۇ غۈلچىنى كەڭ يېيىپ چاقچاق قىلدى : — پاهۇي ! ھۆكۈمەت پۈتۈن تاپقان پۇلنى شەھەر ياساشقا

ئىشلىتىپتۇ ! نېمىدېگەن يول ، نېمىدېگەن تۈۋرۈك ، تۆمۈر ۋادەك-لىرىچۇ تېخى ! زىيارەت قىلغۇچىلىكى بار ئىكەن...

ئۇ ھاياجان ۋە قىزىقىش بىلەن ئەتراپقا قاراشقا باشلىدى . مەن ئۇنىڭغا قارىدىم . ئۇنىڭ مەجەزلا ئەمەس ، چىرايمۇ ئۆزگەرگەن ،

تاتارغان ، ئىككى مەڭزىدىكى قىزىللىق يوقالغان ، بۇرۇنقى دۈگە-لەك يۈزى سوزۇنچاق بولۇپ قالغان ، خىيالچان كۆزلىرى ئولتۇ-

رۇشقان ، بۇرۇنقىدىن يوغىنىغان قوي كۆزلەر ھازىرلا سەكرەپ چىقىپ كېتىدىغاندەك جىددىلىك بىلەن ئويىناپ تۇراتتى ، بۇرنى

قىڭراقتەك ئىنچىكە بولۇپ قالغان ، تولۇق يۈزى ئورۇقلاپ قوۋۇ-زى ئولتۇرۇشقان ۋە كۆز تەرىپىدىن ئېڭەككە قاراپ ئىككى چوڭقۇر

سىزىق پەيدا بولۇشقا باشلىغانىدى . ئۇنىڭ كىيىملىرى تېخىمۇ ئاددىي ، پۈتتە يېڭى كۆك رېزىنكە ئاياغ ، ئۇچىسىدا تۆت يانچۇقلۇق

كۆك خادانى چاپان ، سىيرىپ چۈشۈرۈلگەن بېشىدا كۆك خادانى

شەپكە... ئۇ پۈتۈن تۇرقى بىلەن ئىجارە ھەققىنى كېمەيتىشكە چۈشكەن ، ئۆز ۋاقتىدىكى بىۋىرو كادىرلار مەكتىپىنىڭ ئوقۇغۇچىلىرىغا ئوخشايتتى .

— ئىجارە ھەققىنى كېمەيتىشكە چۈشكەن كادىرنىڭ ئۆزى بوپسەن ! — دېدىم مەن چىقىشىپ . ئۇ كۈلدى ، كۈلكە بىلەن تەڭ كۆز قۇيرۇقلىرى سانسىز قورۇقلار بىلەن پۈرۈلدى . ئۇ مېنىڭ ئۈستۈشىمغا قاراپ قويۇپ :

— ھەرنېمە دېيىشكە ھەقلىقسەن ، قارا ، كاستۇم - بۇرۇلكا ، چىرايلىق چاچ ، قانداق ئاقىرىپ كەتكەنسەن - ھە ؟ يۈزۈڭنى سۈت بىلەن يۇمايدىغانسەن - ھە ؟ گەپ قىل ، ئەلا ، خەتلىرىمنى ئالدىڭمۇ ؟

— ئالدىم ، ئاداش ، خەت يازغۇچە ئۆزۈڭ يېتىپ كەلدىڭ ، ئاپتوبۇس بىلەن كېتىمىزمۇ ياكى ماشىنا چاقىرايمۇ ؟ — توختا ! — دېدى ئۇ چىقىش ئىشىكىدىن چىقىۋاتقان ئادەم . لەردىن بىرىنى كۆزلىرى بىلەن ئىزدەپ ، — مەن باشلىقىمىزغا ئېيتىپ قوياي...

ھاشىرنىڭ ئىشى پۈتكەندىن كېيىن ، بىز چاڭئەنجىي كۈچى - سىغا چىقىپ غەربكە قاراپ پىيادە ماڭدۇق . ھاشىر يىراقتىن كۆرۈنۈپ تۇرغان تىيەنئەنمېن مەيدانىنى كۆرسىتىپ ۋارقىرىۋەتتى : — يۈرگىنە ، پىيادە ئالدىدىن بىر ئۆتەيلى . سەن مېنى گەپكە تۇتما ، ياتقىڭغا بارغاندا گەپ سورا ، مۇنۇ بېيجىڭنى كۆرگىلى قوي . سېنىڭ بىلەن بىز قانداق قىلىپ بولسىمۇ تېخى نۇرغۇن كۆرۈشەلەيمىز ، مۇنۇ بېيجىڭنى كۆرگىنىم مۇشۇ بىرلا قېتىم بولۇپ قالامدۇ تېخى . پاھ ، نېمىدېگەن كەڭ كوچا بۇ ، ئېيتقىنا ئەلا ، دۇنيادا مۇشۇ كۈچىدىنمۇ كەڭ كوچا بارمىدۇ ؟

ئۆز ۋاقتىدىكى كەم سۆز ، ئېغىر - بېسىق دوستۇم بۈگۈن ماڭا سۆزمەن ، يېنىك مەجەزلىك بولۇپ قالغاندەك تۇيۇلدى . پۈتۈن

ئايىلار ، يىللارنى يېزىلاردا ، ئوڭغۇل - دوڭغۇل يوللاردا ئالدىراپ يول يۈرۈپ ئۆتكۈزىدىغان ئاغىنەم ئۈچۈن ، راستتىنلا بۇ كوچىلارمۇ ئاجايىپ تۈيۈلۈۋاتقاندۇ ، ناخشىلار ، كىتابلار ، دوكلاتلاردا ۋە سىيا-سەتلەردە ھەر كۈنى تەرىپلىنىدىغان پايتەختتە بولۇش بەلكىم مېنىڭ مۇنۇ ۋۇجۇدى بىلەن خەلق ئىشىغا بېرىلگەن قىزغىن دوستۇم ئۈچۈن چەكسىز خۇشاللىق تۈيۈلغاندۇ . كۆرۈۋال ، قېنىۋال ، ھايا-جانلىرىڭنى ئەركىن بايان قىلىۋال ، ئەي ، مېنىڭ پىداكار ، جانباز دوستۇم . بولىدۇ ، مەن ساڭا دەخلى قىلماي ، مانا تىەنئەنمېن ئالدىدا ئولتۇرۇۋال ، رەسىمگە چۈش ، جىنشۈيچياۋ كۆۋرۈكىگە يۆلىنىپ تىەنئەنمېن پەشتىقىغا ، ھەيۋەتلىك كۆرۈنۈپ تۇرغان ئاۋۇ خەلق سارىيىغا ، قەھرىمانلار مۇنارىغا ، ئاۋۇ جەنۇبقا كەتكەن يول-نىڭ شەرقىدىكى تارىخىي مۇزېيىغا خالدىغىنىڭچە قارىۋال ، كۆكىسى - قارنىڭ يېپىلغۇچە ياپىرىۋال...

بىز جىنشۈيچياۋدا سېمونت ۋادەككە تايىنىپ قولتۇقلىشىپ توختاشتۇق . مەن ھاردىم ، ھاشىر بولسا تېخىچىلا شەھەرنى تاماشا قىلماقتا ئىدى . قايماق رەڭ سېمونت تۈۋرۈك ئۈستىدىكى ئاسمانغا ھازىرلا كۆتۈرۈلۈپ كېتىدىغاندەك تۇرغان ئاپئاق لامپۇچكىلار ، ياپپىشىل ئارچا - قارىغايىلار ، تىنىمىسىز ماشىنىلار ، كەچ سائەت توققۇز - ئونلاردىمۇ تىنىمىسىز ھەرىكەت قىلىۋاتقان ئادەملەر ، پاكار ، ياش دەرەخلەرنى دالدا قىلىپ مۇھەببەتلىشىۋاتقان ياش-لار... راستتىنلا گۈزەل ۋە ئىلھامبەخش ئىدى . ئۈزۈندىن بېرى كېچە مەنزىرىسىنى تاماشا قىلمىغاچقا ، تىەنئەنمېندە توختاپ تاماشا قىلىش مېنىمۇ ھاياجانغا سالدى .

— جۇڭنەنخەي نەدە ؟
 — غەربكە بىر ئازلا ماڭساق بارىمىز .
 — مۇنۇ تىەنئەنمېننىڭ ئاستىدىكى قىزىل دەرۋازىلارچۇ ؟
 — گۇگۇڭ خان سارىيى .

— يۈرگىن ، خەلق سارىيىنىڭ پەلەمپىيىگە چىقىپ كۆرەيلى .
 — خوپ .
 ھاشىر نەقىشلەرگە ، شىپال تاشلارغا ، ھەيۋەتلىك دۈڭلەك تۈۋرۈكلەرگە ، قەھرىمانلار مۇنارىدىكى نەقىش - سۈرەتلەرگە زور قىزىقىش بىلەن قارايتتى ، سىلاپ باقاتتى ، ماڭا يازما بېغىشلىمىدە - لارنى ئوقۇتاتتى ، ھېلىدىن - ھېلىغا ئۇنى - بۇنى سورايتتى ، ساپ ۋە ساددا قىزغىنلىق بىلەن گېزىتتىن ئوقۇغانلىرىنى كۆرگەنلىرى بىلەن سېلىشتۇراتتى . ئۇنى باشلاپ جۇڭنەنخەي دەرۋازىسىغا ئېلىپ كەلدىم . كۆركەم نەقىشلەر بىلەن بېزەلگەن ئۈچ چوڭ ئىشىكلىك دەرۋازىنىڭ ئىككى قانتىدىكى ھەيۋەتلىك شىرلار ، غۇۋا نۇر چېپىپ تۇرغان قىزىل پانۇسلار تورۇسلاردا يالتىراپ تۇرغان كۆك ، سېرىق ، يېشىل سىرلاردىن چىققان نۇرلار بىلەن ئارىلىشىپ يام - غۇردىن كېيىنكى ھەسەن - ھۈسەندەك رەڭگارەڭ شولسلار چېچىپ تۇراتتى . ئىككى قوراللىق ئەسكەر ئاشۇ گۈزەل نۇرلار ئىچىدە قوراللىرىنى تۇتۇپ تىك تۇراتتى...
 — كىرگىلى بولسا - ھە ، مۇشۇ تۇرقىدا رەھبەرلەر نېمە قىلىۋاتىدىكىن... — دېدى ھاشىر ئۇلۇغ - كىچىك تىنىپ .
 بىز كەچ سائەت ئون بىرلەردە چيەنمېن مەيدانىغا كېلىپ ماشىنا ياللىدۇق ۋە كەچ سائەت ئون ئىككىلەر ئەتراپىدا ياتاقتا تاماققا ئولتۇردۇق .
 — قۇيغىنا ، ھارقىڭنى ! — دېدى ھاشىر تېخىچىلا ھاياجاندىن ئۆزىگە كېلەلمەي ، — جاپانى بىزگە ، راھەتنى ساڭا نېسىپ قىلغانىكەن - دە . مۇنداق شەھەردە دىۋانچىلىك قىلساڭمۇ راھەت - قۇ ، پاهۇي ، بىزنىڭ كۈنىمىز ، يېيىشىمىز زاغرا ، مىنىشىمىز ئېشەك ، دەسسشىمىز تىزغىچە توپا ، كۆرىدىغىنىمىزنىڭ ئەڭ ئا - لىيسى گۈمبەز... پاه ، چىرايىڭ ، مىجەزىڭ ئۆزگەرگىنى بىلەن مىلچىڭلىقنىڭ ئۆزگەرمەپتۇ جۈمۈ ، ئەلا . مۇشۇمۇ رومكىمۇ ، ئە -

كەل ئۆزۈم چۆرۈۋېتەي ، توخۇنىڭ كۆزىنى رومكا قىلىۋالغىنىنى ،
قوي ، ماۋۇ ئەجدىھا سۈرەتلىك پىيالىگە ، لىققىدە قۇيغىنا
بىر !...

ئۇ بىر پىيالى ھاراقنى دەم ئالماستىنلا ئىچىۋەتتى .
ئۇ تورۇسقا قارىتىپ بىر پۇۋلىدى - دە ، مۇشتۇمنى ئۈستەل-
گە قويدى :

— تۇتۇپ باققىنا ، چويۇن ، سېنىڭچۇ ؟ ئاداڭ كەتكەن پەمد-
دۇر . راھەت سېنى كېرەكسىز پاختىغا ئايلاندۇرىدۇ ، مۇشەققەت
مېنى چويۇندىن ئېسىل پولاتقا ئايلاندۇرىدۇ ، ئىشىنەمسەن ؟
— سەن تەنقىدىتىن باشقىنى بىلمەمسەن ؟ مۇشۇنداق رەھىم-
سىزلىك ، بىلىپ قوي ، سېنى پولاتقا ئەمەس ، ئىگىسىنى چىشلەي-
دىغان بۆرە كۈچۈكىگە ئايلاندۇرىدۇ .

— ھا ، ھا ، ھا... بۇلتۇرقى خەلق سارىيى توغرىسىدىكى
«خەلق گېزىتى» نىڭ خەۋىرىنى ئوقۇغانسەن ؟ بېيجىڭدىكى ئون
چوڭ قۇرۇلۇشنى سېنىڭ گەپ ئىشلەپ چىقىرىدىغان كاللاڭ ئە-
مەس ، مېنىڭ تاش كۆتۈرىدىغان يەلكەم پۈتكۈزگەن . جۇڭگو پولات
مۈرىلەر بىلەن قەد كۆتۈرىدۇ . ئەقىل - پاراسەت ، دانالىق قىممەت-
لىك نەرسە ئەمەس ، ئالتە يۈز مىليون خەلق ئىككى يەلكىسى بىلەن
دۆلىتىمىزنى دۇنيا سەھنىسىگە كۆتۈرۈپ ئاچىقىۋاتىدۇ . رەھىم-
سىز دەمسىنا ، يەلكىسى پىشمىغانلارغا كاپاتمۇ جازا ئەمەس ، مۇ-
كاپات !

— بۇ گەپلىرىڭ بەلكى سىشى تەيخۇ يىخپىۋەن باغچىسىنى
ياساتقان مەزگىللەردە ھەقىقەت بولغان بولار ئىدى ، لېكىن
ھازىر...

— قۇيمايمسەن ، گەپدان ! — دېدى ئۇ مېنىڭ بېشىمنى تۆۋەن-
گە بېسىپ تۇرۇپ ، — قويە ، بۈگۈن كارىۋىتىڭنى سۈندۈرۈپ ،
بۇرنۇڭنى قاناتقۇدەك مەست بولمىسام ، ھاشىر ئەمەسمەن !

— يارايسەن ، ئىچە !
 — كۆتۈرە ، توخۇ كۆزىدەك رومكاڭغا بىر ئۇرۇشتۇراي !
 ئۈچىنچى پىيالىدىن كېيىن ھاشىر خېلىلا مەست بولدى . ئۇ
 مەست بولسا ، خۇشخۇي ، مۇھەببەتلىك بولۇپ قالاتتى .
 — ناخشا ئېيتسام قونداقتىكى توخۇلىرىڭ چۆچۈپ كېتەرمۇ ؟
 پىھ ، بىز چاپا تارتىپ ياشايمىز ، قۇرىمىز ، مۇنۇ ئەلادەك
 تەييار - تاپلار كېرىلىپ - يېيىلىپ ھۇزۇرلىنىدۇ . بىلەمسەن ،
 1957 - يىلى 9 - ئاينىڭ ئاخىرىدىن ھازىرغىچە جەمئىي نەچچە
 كۈن ئۆتتى . بىلىپ قوي ! ئوتتۇز ئايدىن ئاشتى ، تەخمىنەن مىڭ
 كۈندەك بولدى ، مىڭ كۈندىن بېرى ئارانلا ئىككى كۈن ھاراق
 ئىچىپتەن ، بۈگۈن ئۈچىنچىسى . ھە ، قورسىقىڭ ئاچمۇ ؟ مېنىڭ
 ئاۋۇ توربامدا ساڭا سوۋغا بار .
 ئۇ بىر كالىك گۆش بىلەن ئۈچ توقاچ ۋە ئىككى تال ئانار ،
 بىر كىچىك خالتىدا كىشىمىش ، پىستە ، بادام ، مېغىزلارنى چىقار-
 دى ، بىر ئانارنى ئالدىنىغا ئېلىپ خۇمارلاشقان كۆزلىرى بىلەن
 ماڭا قارىدى - دە :
 — مۇنۇ بىر تېلى ، ھېلىقى گۈزىلىڭگە ! — دېدى .
 مېنىڭ بويۇم شۈركۈنۈپ كەتتى :
 — ئۇ... مېنىڭ ئەمەس... مەن ئۈچەيلىرىمنى سۇغۇرۇپ
 چىقارغاندەك قىيىنلىقتا بۇ گەپنى ئاغزىمدىن چىقىرىۋالدىم .
 — ياخشى بوپتۇ ، بۇ بىر غەلبە ! — دېدى ئۇ خۇشال
 بولۇپ ، — كېلە ، مۇشۇ غەلبەڭ ئۈچۈن كۆتۈرەيلى ! ھە ، ئالىيد-
 سەنغۇ ، بىر چۈشەكتىن قۇتۇلۇپسەن ، بەدىنىڭ مىكروبتىن تازىلى-
 نىپتۇ .
 مەن راستتىنلا خاپا بولۇپ بېشىمنى ساڭگىلاتتىم . ئۇ مېنىڭ
 چاچلىرىمنى سىلاپ تۇرۇپ تەسەللى بېرىشكە باشلىدى :
 — ياخشى كۆرسەن - ھە ، چىرايىغا كۆيگەنمىدىڭ ، غايىسىز



چىراي ، مۇزدىن ياسىغان بۇتقۇ بىر ! ئۇنى كۆڭلۈڭدىن چىقىرىدۇ .
 ۋەت ، مانا مۇنداق ئىشتا رەھىمسىزلىك ئەسقاتىدۇ . بىلەمسەن ،
 پويىزدا سېنىڭ ھېلىقى رەقىپ دېگەن دوستۇڭ بىلەن تونۇشۇپ
 قالدىم . ئۇ شىجىياجۇاڭدا چۈشۈپ قالدى .
 — ئۇ نېمە دېدى ؟ — مەن دەرھال سورىدىم .
 — ماقالەڭ بېسىلىپتۇ . قالتىس بېرىلىپ ئۆگىنىۋېتىپسەن ،
 لېكىن بۇرژۇي خېنىمغا ئاشىق ئىكەنسەن ، نېمىلا بولمىسۇن بەدد-
 نىڭدىكى ساقايماس يارا ئېغىز ئاپتۇ . سەن ئۇ قىزنى ئويلما ، بۇ
 جاراھەتتىن تېزرەك قۇتۇلغىن !
 — مەسىلەن ، رازىيە ساڭا ئاچچىق قىلىپ تۇرمۇشقا چىقىپ
 كەتكەندەك ئاددىيلا يول بىلەنمۇ ؟
 ھاشىرنىڭ قوشۇمىسى تۇرۇلدى . ئۇنىڭ قوشۇما قاشلىرى
 ئارىسىدا ئىككى تۈرۈم پەيدا بولدى :
 — سېنىڭچە ، مېنىڭ رازىيەنى ئىلگىرىلەشكە ئۈندەپ خەت
 يازغىنىم خاتا بولغانمۇ ؟ — ئۇ ئۇزاق جىملىقتىن كېيىن سورىدى .
 — سوراڭنىڭ ھاجىتى يوق . مۇھەببەتكە سىياسەتنى ئارىلاش-
 تۇرۇپ ، ئىشقا ئاشمايدىغان تەلەپلەر بىلەن رازىيەنىڭ ساپ مۇھەب-
 بىتىنى خورلىدىڭ ، بۇ ، ئورنىدىن تولدۇرغىلى بولمايدىغان يوق-
 تىش ، تۈزەتكىلى بولمايدىغان خاتالىق !
 — بولدى قىل !
 ئۇ بۇ قېتىم ئۆزى ھاراق قويدى . بىز جىمىپ كەتتۇق . ئۇ
 كارىۋاتتا ئوڭدا يېتىپ تاماكا چەكتى ، ھەر قېتىم ئۇھ تارتقاندا
 ئېغىز - بۇرنىدىن قويۇق ئىس بۇرۇقتۇرما بولۇپ چىقاتتى :
 — قاتتىق تەلەپ رەھىمسىزلىك بولامدۇ ؟ مەن ساڭا مەريەم
 بىلەن بولغان پاجىئەنى سۆزلەپ بېرەي . مەريەم 1958 - يىلى
 پېداگوگىكا ئىنستىتۇتىنىڭ خىمىيە فاكولتېتىنى پۈتتۈرۈپ ، مەن
 ئىشلەۋاتقان مەكتەپكە بارغان . ئۇ ماڭا يېقىنچىلىق قىلىپ يۈردى ،

لېكىن كۆڭلۈم تارتىمىدى . بىلىمىدىم ، نېمەم يېقىپ قالدىكىن ؟ بىر كۈنى ئۆزى ماڭا ئىشنى ئاشكارىلىدى . مەن ئۇ چاغدا ئىستىل تۈزىتىش ئىشخانىسىدا ئىدىم . مەريەم ماتېرىيال رەتلەيتتى . بىز يېرىم كېچىگىچە ئىشلەيتتۇق . مەن دائىم كېچىسى سائەت ئون ئىككىدىن كېيىن قىزنى ئاپىرىپ قوياتتىم ، يولدا ماڭغۇچە غىڭ-شىپ ناخشا ئېيتاتتىم ، قىزمۇ گەپ قىلمايلا ماڭا ياندىشىپ ماڭاتتى . ياتقىنىڭ ئالدىغا كەلگەندە ، مەن : «خوش ئەمىسە» دەپ قويۇپلا ياناتتىم ، شۇنىڭدىن ئوشۇق گەپ - سۆز بولمايتتى . كېيىن مەن پولات تاۋلاش ئۈچۈن تاغلار ئارىسىغا كەتتىم ، ھەدپىسلا مەن يەمدىن خەت - خالتا ئېلىپ تۇردۇم ، خەتمۇ يېزىپ رەھمەت ئېيتىپ قويدۇم ، شۇنداق قىلىپ ، ئۆتكەن يىلنىڭ (1959 - يىلىنىڭ) بېشى ، سەن رازىيەنىڭ رەنجىپ قالغانلىقىنى يازغاندىن كېيىن ، بىر كۈنى تۇيۇقسىزلا ئىلمىي بۆلۈمدە كېچىسى ئىككىمىز بىللە بولۇپ قالدۇق . قىز كوچا ئايلىنىشنى تەكلىپ قىلدى ، مەن قوبۇل قىلدىم . ئۇن - تىنىسىز ئايلاندۇق ، قايتىپ مەكتەپ ھويلىسىغا كەلگەندە ، قىز مېنى ئاۋۋال قولتۇقلىدى ، كېيىن بىردىنلا بېشىنى مۈرەمگە قويۇپ بۇقۇلداپ يىغلىدى - دە : «...»
 — نېمىشقا قىينايسىز ؟... — دېدى ئۇ تىترەڭگۈ قوللىرى بىلەن قوللىرىمنى تۇتۇپ ، — ئۇن - تىنىسىز يۈرۈۋېرىمىزمۇ ؟ ياكى سىز...
 مەسىلە چۈشىنىشلىك بولدى . مەن رەھىم - شەپقەت بىلەن ئۇنىڭ باشلىرىنى سىلىدىم .
 ئارىدا بىر ئاي ئۆتكەندىن كېيىن ، ئۇ ئوڭسۇلى ئوچكەن ھالدا ياتقىمغا كىردى : «...»
 — سىزگە گېپىم بار ئىدى .
 — ئېيتىڭ .
 — مەن سىزنى ئۆتكەن قېتىمقى جىگدىلىكتە كۈتتە .

مەن... — دېدى قىز .
جىگدىلىكتە تاش ئۈستىدە يانمۇيان ئولتۇردۇق . ئۇنىڭ قول-
لىرى لاغىلداپ تىترىدى . جىگدە شۇڭلىرى ئارىسىدىن چۈشكەن
ئاي نۇرى ئۇنىڭ سارغۇچ چاچ ، قوي كۆزلۈك ، قاڭشار بۇرۇن
ۋە چۆچۈرە قۇلاقلىق بېشىنى يورۇتۇپ تۇراتتى . بەزىدە تەڭگىدەك
دۈڭىلەك شولا ئۇنىڭ ئوماق ئاغزىنى غىل - پال يورۇتۇپ قويات-
تى . ئۇ ئالدىنقى تىزىمغا قويدى :
— توغرا چۈشىنىڭ ، مەن سىزگە بىر كۆڭۈلسىز ئەھۋالنى
ئېيتىپ بېرەي .
— قېنى سۆزلەڭ ؟ — دېدىم قىزغا قاراپ . مەريەم يىغلامسى-
راپ تۇرۇپ سۆزلىدى :
— مەمەت مۇدىر ئەسكى ئادەمكەن ، تۈنۈگۈن مېنى ئىشخاند-
سىغا چاقىرىپ پارتىيىگە كىرىش توغرىسىدا پاراڭلاشتى . مەن
خۇشال بولدۇم ، ئۇ سىياسىي تەلەپلەرنى سۆزلەپ بولۇپ ، بىر
چاغدا : «ئەمدى بىر گەپ بار ، ئۇكام ، ئاڭلىق چۈشىنىڭ ، پارتى-
يىگە كىرىشنى خالىغان بولغاندىكىن ، پارتىيە ئۈچۈن جان پىدا
بولۇپ ئىشلەۋاتقان كادىرلارنىمۇ ھىمايە قىلىڭ... گەپنىڭ بولار
يېرىنى ئېيتسام ، سىدىق شىيەنجاڭنىڭ سىزگە كۆزى چۈشۈپ قاپ-
تۇ . خەۋىرىڭىز بار ، ئۇ كىشى بويسۇنماق ، تۇرمۇشتا يار - يۆلىكى
يوق ، كەينى - كەينىدىن ئىككى تويىڭىزنى قىلساق دەپ ئويلاۋاتى-
مىز . پارتىيىگەمۇ كىرىسىز ، شىيەنجاڭغا ئۆمۈرلۈك يولداشمۇ
بولسىز... » دېمەمدۇ ، جان - ئىمانىم چىقىپلا كەتتى ، ئورنۇمدىن
چاچراپ تۇرۇپ كەتتىم... ئۈچ كۈندىن كېيىن...
— نېمىشقا ماڭا شۇ چاغدا دېمىدىڭىز ؟ — دېدىم قىزغا
ۋارقىراپ . قىز چۆچۈپ كەتتى ، ياغلىقى بىلەن كۆزىنى سۈرتۈپ :
— ئاڭلىقراق قارىسىڭىزچۇ ؟ مېنىڭدە گۇناھ بولسا ، مەيلى ،
كاچتىمغا ئۇرۇڭ . ئۈچ كۈندىن كېيىن تويۇقسىزلا مېنى ناھىيە-

لىك مائارىپ بۆلۈمىگە چاقىرتتى ، بارسام ، كېرەم كېجاڭ :
 «سىزنى ناھىيىلىك مائارىپقا ئىنسىپىكتور قىلىپ ئالدىغان بول-
 دۇق» دېدى . مەن ھېلىقى ئىش يادىدا بولغاچقا ئۈنىمدىم .
 كېرەم كېجاڭ مېنىڭ بىلەن ئېيتىشىۋەردى ، مەن زادىلا ئۈنىمدى-
 دىم . قاراڭغۇ چۈشكەندە بىزنىڭ مۇدىر پەيدا بولدى ، بىللە قايت-
 تۇق ، چىلانباغنىڭ ئۇدۇلىغا كەلگەندە تۇيۇقسىزلا قولۇمنى تۇتتى ،
 مەن قولنى سىلكىۋەتتىم . مۇدىر : «ئۇكام... ئايالىم بىلەن ياخ-
 شى ئەمەسمەن ، يازلىق تەتىلدە قويۇۋېتىمەن... شىەنجاڭنى قېرى
 كۆرسىڭىز ، مەن...» دەپ تىلىنى چاينىغىلى تۇردى . مەن ئالدىمغا
 قاراپ يۈگۈردۈم . ياتقىمغا كىرىپ كارىۋاتقا دۈم چۈشۈپ يىغلىد-
 دىم ، شۇنچە يىراق يەردىن بۇ يەرگە لايىق ئىزدەپ كەلگەنمىدىم ،
 دېسەملا ئۆپكەم ئۆرۈلىدۇ... — دېدىد .
 قىز بۇقۇلداپ يىغلىدى . مەن ئورنۇمدىن تۇرۇپ كەتتىم .
 مەن قىزغا :
 — ماتېرىيال يېزىڭ ، ناھىيىلىك پارتكومغا بېرىڭ ! —
 دېدىم .
 — مەن بىر قىز تۇرسام ، — دېدى مەريەم ئۇزاق جىملىقتىن
 كېيىن ، — بۇ ئىشتىن ھەر خىل مەنە چىقىرىدىغانلار بولىدۇغۇ ،
 ئىككىمىز بىلدۇق ، مۇدىرمۇ يالۋۇردى . بولدى قىلساق بولمىدۇ-
 مۇ ؟ مەن سىزگە سادىق بولغاچقا...
 — بولدى قىلىڭ ! — دېدىم مەن قولۇمنى سىلكىپ ، —
 ئۇنداق بولسا ، ھازىردىن باشلاپ ئارىمىز ئوچۇق !
 قىز يۈزىنى تۇتۇپ مەكتەپ تەرەپكە قاراپ يۈگۈردى...
 — شۇنىڭدىن كېيىنچۇ ؟
 — يەنە قانداق كېيىنى بولاتتى ؟ — دېدى ھاشىر تورۇسقا
 قاراپ تۇرۇپ ، — بىرى ئاشكارىلا ئۇنى ۋىجدانىسىزلىققا ئۈندەۋات-
 سا ، ئۇ بولسا بۇنى كەچۈرۈۋاتسا...

— ئۇنىڭ سەمىمىيلىكى ، سېنى ئاسرىشى ، تۆككەن ياشلىدى .
رى ، ۋىجدان ئازابى... بۇلارنى ھېسابقا ئالماسەن ؟

— بۇلارنىڭ ھەممىسى ۋىجدان بۇلغىنىشىنىڭ باشلىنىشى .
بىلەمسەن ، قىزلار ھەممىلا ئىشنى كۆز يېشى بىلەن باشلايدۇ ،
كۈلكە بىلەن ئاخىرلاشتۇرىدۇ ، قاتتىق تەلەپ ساختىلىق ، ئاجىز-
لىق ۋە مۇرەسسەگە قىلچىمۇ يول قويمايدۇ . ناۋادا ، مەريەم مۇدىر-
نى بىرىنچى سۆھبەتتىلا — پارتىيىگە كىرىش ئۈچۈن شيەنجاڭغا
خوتۇن بولۇڭ دېگەندىلا كاچات بىلەن قويغان بولسىدى ، مەن ئۇنىڭ
ئۈچۈن جېنىمنى قۇربان قىلاتتىم...

— لېكىن ، ھاشىر ، سەن پەزىلەت بىلەن خاراكتېرنىڭ پەرى-
قىنى ئېتىراپ قىلىشنىڭ كېرەك . مەسىلەن ، ئوخشاشلا بىر خىل
رەزىللىككە ئىككى خىل خاراكتېرلىك ئىككى ئادەم ئىككى خىل
ئۇسۇل بىلەن ، ئېيتايلىق ، بىرى شاپىلاق بىلەن ، يەنە بىرى ئاچ-
چىق كۈلكە بىلەن قارشىلىق بىلدۈرۈشى مۇمكىنغۇ... ھەممىلا
ئادەم ساڭا ئوخشاش...

مەن ھاشىرنىڭ خورىكىنى ئاڭلىدىم . ئۇنى ئوڭشاپ يانقۇزۇپ
قويغاندىن كېيىن ، خىيالىمدا ئۇنىڭ بىلەن ئۇزاققىچە مۇنا-
زىرلەشتىم...

مەن ئۇنىڭ بىلەن بىللە بولغان چاغلىرىمدا ، نېمىلەرنى دې-
يىشىمدۇق ، نېمىلەرنى تالاشىمدۇق ، بەزىدە راستتىنلا ۋارقىرد-
شىپ خاپا بولۇشۇپ قېلىشاتتۇق ، بىز ئۆز ۋاقتىدا پىكىرداش ۋە
سىرداش ئىدۇق ، كەمدىن - كەم تالاشاتتۇق ، دائىم ئىناقلىق
بىلەن : «بىز ئىككى گەۋدە ، بىر يۈرەك» ياكى «گەۋدىسى باشقا
بىر ئادەم» دېيىشەتتۇق ، لېكىن ھازىرچۇ ؟ بەزى مەسىلىلەردە ئوت
بىلەن سۈدەك ، يەنە بەزى مەسىلىلەردە سۇ بىلەن ياغدەك ؛ ئايرىم
مەسىلىلەردە (چوڭ مەسىلىلەردە) ، مەسىلەن ، ئىنسانلىق بۇرچ
ۋە كىشىلىك تۇرمۇشقا قاراش مەسىلىلىرىدە سۇ بىلەن سۈتتەك

ئارىلىشىپ كېتەتتۇق...
 بىر كۈنى كەچقۇرۇن ھاشىر ناھايىتى ھاياجان بىلەن كىرىپ
 كەلدى :
 — بۈگۈن جۈزۇڭلىنى كۆردۈق ! — دېدى ئۇ قۇرۇغان
 لەۋلىرىنى يالاپ قويۇپ ، — جۈزۇڭلى تۆت ئۆلكە ، ئاپتونوم رايون-
 دىن كەلگەن ئېكسكۇرسىيىچىلەرنى خەلق سارىيىدا قوبۇل قىلدى ،
 بىللە رەسىمگە چۈشتۇق . ئۇ مەن بىلەن قول ئېلىشىپ كۆرۈشتى .
 «ئىشچىمۇ سىز ؟» دەپ سورىدى . مەن تىلىمنى كالۋالاشتۇرۇپ :
 «جاۋيەن» (جياۋيۈەن دېمەكچى) دېيەلدىم . ئىست ، خەنزۇچىنى
 بىلىمگەنلىكىم ، بىلگەن بولسام جىق گەپلەرنى دەۋىتتەتتىم ، جەنۇ-
 بى شىنجاڭ خەلقىنىڭ تۇرمۇشىنى ياخشىلاشنىڭ ئامالىنى قىلىش-
 نى ئېيتتاتتىم . بىز قاچانغىچە توپىلىقتا يالاڭغىداق يۈرمىز ، قا-
 چانغىچە قاتناش قورالىمىز ئېشەك ، ئۈچ ۋاخ تامىقىمىز زاغرا
 بولىۋېرىدۇ ؟ دەپ سورايىتتىم . زۇڭلى ئاڭلىسا ، جەزمەن ئامال
 قىلاتتى . ئىست ، تىل بىلىمىگىنىم . ئەمما ئون چوڭ قۇرۇلۇشنى
 كۆرۈپ ، خەلقىمىزنىڭ كۈچىگە قايىل بولدۇم . شۇنچە ھەشەمەت-
 لىك قۇرۇلۇشلارنى بىر يىلدا پۈتتۈرۈۋەتكەن خەلقىمىز ئېشەك
 بىلەن زاغرىدىن قۇتۇلالمامدا ؟ مېنىڭچە ، جەنۇبىي شىنجاڭدىكى
 مۇشۇ ئىككى پالاكەتنى خۇددى پۈتۈن خەلق پولات تاۋلاشقا ئاتلانغان-
 دەك ، قۇشقاچ بىلەن چاشقان - چىۋىنىنى يوقاتقاندىك داغدۇغا ،
 ئاممىۋى ھەرىكەت بىلەن يوقىتىش كېرەك ! ئەلا ، مۇشۇ ئىككى
 كۈندىن بېرى ، مەن بېيجىڭدىكى ئادەمنى ھەيران قالدۇرىدىغان
 چوڭ يوللار ، ھەيۋەت بىنالارنى كۆرۈپ ، تەكلىماكاننىڭ ئىچىدىكى
 بىزنىڭ نامرات يېزىلىرىمىزنى ئەسلىدىم . خۇددى ئۆيدىن چىراي-
 لىق ياسىنىپ تويغا بارغان قىز ھەيران قالغۇدەك ياسانغان باشقا
 قىزلارنى كۆرۈپ خورسىنغاندەك ، مەنمۇ قالتىس بولۇپ كەتتى ،
 سوتسىيالىزملاشتى ، دېگەن شەھرىمىزدىن مۇنۇ كارامەتلىك شە-

ھەرگە كېلىپ خورسىنىش ھېس قىلدىم . قاچانمۇ بىزنىڭ ياقا يۇرتتىكى شەھەرلىرىمىز بۇنچىلىك بولار ؟ كىچىككىنە باغچىمىز ، تۆت كوچىدىكى ماگىزىن بىلەن كۈتۈپخانا ، ئۈچ بۇرجەك بازاردىكى سودا - سېتىقنى كۆرۈپ بەزىدە قىن - قىنىمغا پاتماي خۇشال بولۇپ : «مانا سوتسىيالىزم ، مانا يېڭى ھايات !» دەپ پىچىرلايتتىم . بېيجىڭغا سېلىشتۇرسام ، بىز تېخى چۆلدەكەنمىز . قىلىدۇ . غان ئىشىمىز چېچىمىزدىن تولمىگەن . سەن تېخى ئۇ قىز ، بۇ قىز توغرىسىدا ، ئائىلە ، شەخسىي ئىستىقبال توغرىسىدا سۆزلەيسىنا ! يەنە ئېيتىپ قوياي : كىتابلار سېنى بۇزۇپتۇ . سېنى سېپى ئۆزىدىن ئوبلوموف قىلىپ قويۇپتۇ . سەن نېمىشقا دۆلەتنىڭ تەقدىرى ، خەلقنىڭ ئىستىقبالى توغرىسىدا سۆزلىمەيسەن ؟ نېمىشقا ھەدەپسىلا مىڭ نەچچە يۈز يىللىق ئەدەبىي مىراس ، قەدىمكى ئۇيغۇر تىلى ، ئەرەب - پارس ئاتالغۇلىرى ۋە چەت ئەل ئەدەبىياتى توغرىسىدىلا سۆزلەيسەن ؟ نېمىشقا بىز ئىككىمىز ئىككى خىل ئادەم بولۇپ قالدۇق - ھە ؟...

ئۇ ئۆيىنىڭ ئىچىدە مېڭىپ يۈرۈپ مېنى تەنقىدلىمەكتە . ئۇ قۇرۇغان لەۋلىرىنى يالاپ قويۇپ ، خۇددى سىنىپتا بالىلارنى جونۇ-غاندەك مېنى جونۇماقتا . ئۇنىڭ كۆزلىرى ھەربىر سوئال بىلەن تەڭ ماڭا قارىتىپ ئوتلار چېچىۋاتقاندا كۆرۈنەتتى ، سۆزلىگەندە ئولتۇرۇشۇپ كەتكەن قوۋۇز تېرىلىرى لىپىلدايتتى . ئۇ مېنى «خەتەرلىك» يولدىن قۇتۇلدۇرۇش ئۈچۈن ، پۈتۈن كۈچىنى سەرپ قىلىۋاتقاندا كەستايىدىل سۆزلىمەكتە ئىدى .

— ۋارقىرىمىغىنا ، — دېدىم كۈلۈپ تۇرۇپ ئاخىر ، — ۋارقىراش بىلەن ئىش پۈتمىدىغان بولسا ، جۇڭگو خەلقىنى باي قىلىش ئۈچۈن ئۇخلىماي ، تاماق يېمەي ۋارقىراشقا تەييارمەن . قۇرۇق قىزغىنلىق ، كۈچلۈك ھاياجان بىزگە بايلىق يارىتىپ بېرەلمەيدۇ ، ھاشىر . مېنىڭچە ، ھەربىر جۇڭگولۇق ۋاراڭ - چۈ-

رۇڭ قىلماستىن ئۆز ئىشىنى پۇختا ئىشلىسە ، ئۆزى سۆيىدىغان كەسىپنى قىزغىن سۆيسە ، ئۆز كەسىپى توغرىسىدا سۆز بولغاندا يەۋاتقان تامىقىنى ئۇنتۇپ قالىدىغان بولسا ، ئاندىن خەلقنى باي قىلغىلى ، دۆلەتنى كۈچلۈك قىلغىلى بولمامدۇ...

— ئايلىنىپ - ئايلىنىپ ، تۇتقان يولۇم توغرا دېمەكچىمۇ سەن ؟

— ئەلۋەتتە ، ھېچ نەرسە ھەل قىلالمىساممۇ ، مۇشۇ كىتاب دۆۋىلىرى ئىچىدىن چىقماي ئۆمۈر ئۆتكۈزسەم ، بايلىق ياراتقان بولمەن !

— كۈننىڭ يېرىمىنى قىزلارنى ئويلاش بىلەن ئۆتكۈزسەڭمۇ ، بايلىق ياراتقان بولامسەن ؟

— ۋالاقلىما ! — مەن تېرىكىپ ئورنۇمدىن تۇردۇم ، — مەن ئادەم ، ھېسسىياتلىق مەخلۇقمەن ، مېنىڭ قىزلار توغرىسىدا ئويلىشىم ، ھايات قانۇنىيىتىگە ئۇيغۇن . ئائىلە ، مۇھەببەت ، نەسىل قالدۇرۇش ، بالىلارنى سۆيۈش ، چوڭ قىلىش — ئىنسان تۇرمۇشىنىڭ مەزمۇنلىرى . بۇنى سەن ئۆزگەرتەلمەيسەن . مېنىڭ قەلبىم مۇھەببەتنى خالايدىكەن ، مەن بۇ قەلبتىن ۋاز كېچەلمەيمەن ، شۇ قەلبىمنىڭ تەلىپىگە ئۆز جىسمىمنى تاپشۇرىمەن . بىلەمسەن ، ساپ مۇھەببەت — ھايات گۈزەللىكىنىڭ مېغىزى .

— بۇ توغرىدا ماڭا دەرس بېرىشنىڭ ھاجىتى يوق ، مەن ساڭا چۈشكۈنلۈك كېسىلىڭ توغرىسىدا سۆزلەۋاتىمەن !

— مەن بۇ كېسىلىمنى ئېتىراپ قىلمايمەن !

— ساقىيىشنى خالىمايمەن دېگىنە ؟

— ساڭا ئوخشاش تەلۋە بولۇشنى خالىمايمەن !

— كاپشىما ! — ئۇ مېنىڭ كۆزلىرىمگە تىك قاراپ چىشىلىرىدىن غۇچۇرلاتتى ، ئۇنىڭ يوغان كۆزلىرىدىن ئوت چاقنىدى ، ئو-

رۇق ، تاتراڭغۇ يۈزىنىڭ قوۋۇز تېرىلىرى لىپىلىدى . مەن بىلە-

مەن ، مۇنداق چاغدا ئۇ ئايانماي مۇشت ئاتىدۇ ، لېكىن مەن غەزەپ-
پىمىنى يۈتۈۋېتىشكە ئىلاجسىز ئىدىم . پۈتۈن غەزىپىم بىلەن ئۇنىڭ
كۆزلىرىگە تىكىلىپ قارىدىم - دە :

— بىلەمسەن ، سەممىي ، ساپ بىر قىزنىڭ ئەڭ نازۇك
ھېسسىياتىنى ، گۈزەل ئارزۇلىرىنى ئۆز قولۇڭ بىلەن بوغۇزلىغان
روھى قاتلىسەن ! — دېدىم .

— ئىپلاس ، بۇرژۇي ! — ئۇ مۇشتۇمدىن ھاۋادا پۇلاڭلات-
تى - دە ، غالىلداپ تىترەپ ، — خەپ ، پارتىيە ئەزاسى بولۇپ
قالغىنىم ! ئاغزى - بۇرنۇڭنى قان قىلىدىغان پەيت كەلگە-
ندى ! — دېدى ۋارقىراپ .

ئۇ چىشلىرىنى غۇچۇرلاتقىنىچە كارىۋاتقا لاسىدە ئولتۇردى .
مەن سىرتقا چىقىپ كەتتىم ، زالغا چىقىپ غالىلداپ تىترىدىم .
مېنىڭ گۈزەل غايىلىرىم ، جان بىلەن باراۋەر كۆرىدىغان ئىشىم
توغرىسىدا ھازىرغىچە ھېچكىمدىن ھاقارەتلىك تىل ئاڭلىمىغاندە-
دىم ، ھاشىرنىڭ تەنقىدى ئورۇنسىز ، تىل - ئاھاننى ئارتۇقچە
بولۇپ تۈيۈلدى . لېكىن ، مەن كۆڭلۈمگە دۈشمەنلىك ئورۇقى
سېلىۋېلىشنى خالىمايمەن ، قىممەتلىك دوستۇمنىڭ قەلبىنى چۈ-
شىنىمەن ، ئۇنىڭغا ئازار بەرگىنىم ئۈچۈن ئازابلىنىمەن...

بەش مىنۇتتىن كېيىن قايتىپ كىردىم . ھاشىرنىڭ ئى-
چىدە مېڭىپ يۈرۈپتۇ . ئۇ ماڭا يالت قىلىپ قارىدى . مەن ئەمدى
ئۇنىڭ خوشلىشىپ ماڭىدىغانلىقىغا گۇمان قىلمايمەن ، يەنە ئىككى
مىنۇتتەك جىم تۇرۇشتۇق .

— يېگۈدەك بىرنېمەڭ يوقمۇ ؟ — ئۇ دېرىزىگە قاراپ تۇرۇپ
سورىدى . مەن گەپ قىلماستىن ئۇنى كۈتۈپ تېخىچە يېمىگەن
تاماقلىرىمنى — تەستە تاپقان ئىككى تەخسە گۆشلۈك سەي ، جىڭ-
موما ، ئىككى قۇتا بېلىق كونسېرۋاسىنى ئۈستەلگە يېيىپ ، چايدان-
دىن پىيالىلەرگە چاي قۇيدۇم . ھاشىرنى ئورۇندۇققا ئېغىر

گەۋدىسىنى تاشلىدى - دە ، يۇمشاق جىڭمومىنى ئىشتىھا بىلەن چىشلىدى :

— نېمىشقا ئاشخانا قىس شەھەر بۇ ، ئۇنىڭ ئۈستىگە ، مېھمان-خانلىرىنىڭ تامىقى ناچار .

— ئالىي دەرىجىلىك ئاشخانىلىرى بار ، لېكىن تامىقى قىممەت !

— نېمىشقا نەچچە كۈندىن بېرى باشلىمىدىڭ ؟

— ئەللىك سومغا ئىككىمىز ئارانلا تويمىز...

— مەيلى ئەمەسمۇ ، — دېدى ئۇ گۆشلۈك سەينى ئاغزىغا

سېلىۋېتىپ ، — پۈلۈك بولمىسا ، مەندە بار ، كىمەي - يېمەي

سېنى مېھمان قىلىشقا يىغقان پۈللىرىم بار . نەگە خەجلەيمەن

ئۇنى ؟ ئولتۇرسەنغۇ ، ئەجدىھا سۈرەتلىك پىيالەڭنى نېمىگە بىكار-

لاپ قويدۇم ، قۇيمايمسەن ؟

ئۇ كەينى - كەينىدىن ئىككى پىيالە ھاراق ئىچتى - دە ،

ماڭا قاراپ كۈلۈمسىردى :

— ئىچە ، كىتاب خالتىسى ، چالا قورساق بولۇۋېلىپ ھېلىقى

ئالىي ئاشخاناڭغا باشلا ، مە ، مۇنۇ يۈز سومغا مېھمان بول !

— بۈگۈن مەندىن بولسۇن ، ساڭا ئەتىلەتنى ئۆچىرەت كېلىپ

قالار...

ئىناق دوستلار كۆز باغلانغاندا قولتۇقلىشىپ مەركىزىي مىل-

لەتلەر ئىنستىتۇتىنىڭ دەرۋازىسىدىن چىقىشتۇق . ئاپتوبۇس بىلەن

«ۋاڭفۇجىن» بازىرىغا كېلىۋېتىپمۇ ، ئاشخانىنىڭ ھەشەمەتلىك

ئىككىنچى قەۋىتىدە ئاپئاق داستىخانلىق ئۈستەلدە سەي - غىزا

ئىسىملىرى يېزىلغان دەپتەرچىنى ۋاراقلاۋېتىپمۇ ، سىلىق مۇئامى-

لىلىك كۈتكۈچىنىڭ : «نېمە يەيسىلەر ؟» دېگەن سوئالىغا يارىشا

بۇيرۇتما بېرىۋېتىپمۇ ۋە لەززەتلىك سەيلەر ، ماۋتەي ھارقى ، مەز-

زىلىك شورپىلار بىلەن غىزالىنىۋېتىپمۇ ، بايقى ئۈزۈلۈپ قالغان

مۇنازىرىنىڭ داۋامىنى باشلىمىدۇق . گويا ئۇنداق ئىش بولمىغاندەك ، خۇددى ھازىرلا دىدارلىشىپ تۇرغاندەك ، ئانا مەكتىپىمىز ، ئوقۇتقۇچىلار ، جەنۇبىي شىنجاڭدا ئىشلەۋاتقان ، ھەرقايسى ئالىي مەكتەپلەرگە ۋە سوۋېت ئىتتىپاقىغا ئوقۇشقا كەتكەن دوستلار توغرىسىدا سېغىنىش بىلەن پاراڭلاشتۇق : قۇرماش رايونلۇق بىر باشلانغۇچ مەكتەپكە مۇدىر بولۇپ يۆتكىلىپتۇ . ئۇ چىرايلىق ئۇيغۇر قىزىغا ئۆيلىنىۋاپتۇ ، ئۇ ھازىر ئۆزىنى خوتەنلىك ھېسابلىغۇدەك . نامەت بولسا كۈندۈزى مەكتەپكە كېلىپ خوجىلىق بۆلۈمىدە ئانچە - مۇنچە كۆرۈنۈپ قويۇپ ، كەچقۇرۇنلىرى باي ئايالىنىڭ تىككەن كىيىم - كېچەكلىرىنى سېتىش بىلەن ۋاقىت ئۆتكۈزگۈدەك . ئۇ ھازىر ناھايىتى بايىمىش ، شوپۇرلارغا پۇل بېرىپ خوتەندىن ئۈرۈمچىگە گىلەم ، ھەر خىل قاق - يېمىش قاتارلىق نەرسىلەرنى ئەۋەتىپ سودا قىلىپمۇ تۇرغۇدەك . ئۇنىڭ ئامۇت ، نەشپۈت ، ئانار ، تەكلىك چوڭ بېغى ، بالىخانلىق ئۆيى ، ئۆيىنى ساقلايدىغان بۆرە ئىتىلىرىمۇ بار ئىكەن . يېقىندا مەكتەپكە نامەتنىڭ پۇل بىلەن ياش قىزىلارنى بۇزغانلىقىنى پاش قىلىپ ماتېرىيال كەپتۇ . ھاشىر قەش - قەرگە كەلگەندە ئوسمان ، تاشپولاتلار بىلەن كۆرۈشۈپتۇ . ئوسمان ئۈرۈمچىگە يۆتكىلىش ئۈچۈن ھەرىكەت قىلىۋېتىپتۇ . قەشقەردىن ئالغان گىلەم ، قېيىن ياغىچىدىن ياسالغان ساندۇقلىرىنى ھاشىر ماڭغان ماشىنىغا بېسىپ زۇلخۇمارغا ئەۋەتىپ بېرىپتۇ . ئۇ 1959 - يىلى ئۈرۈمچىگە بېرىپ زۇلخۇمار بىلەن توي قىلىۋالغاندەكەن . دېمەك ، ماشىنىدا تېپىشقان ئاشىق - مەشۇقلار ئاخىر بەختلىك بوپتۇ . مۇلايىم تاشپولات بۇ يىل يازدا غۇلجىغا بېرىپ ، كىچىك ئاپىسىنىڭ قىزىغا ئۆيلىنىپ كەلگۈدەك ، تاشكەنتتە ئوقۇۋاتقان ۋەلى بىلەن ھېمىت يازلىق تەتىلدە كولخوزدا پاختا يىغىمىغا قاتنىشىپتۇ ، دەم ئېلىش ۋاقتلىرىنى قىرىمدا ئۆتكۈزۈپتۇ ، 1961 - يىلى غۇلجىغا كەلگۈدەك...

مەن بەختلىك دوستلىرىم بىلەن پەخىرلەندىم...
 1960 - يىلى 4 - ئاينىڭ 30 - كۈنىدىكى خاتىرەمگە مۇنداق يازدىم : «بۈگۈن ھاشىرنى يولغا سالدىم . پويىز قوزغىلىپ كەتتى . ئۇ دېرىزىدىن بېشىنى چىقىرىپ خېلى ئۇزاققىچە قولىنى پۇلاڭلىدى . تىپ ماڭدى ، خۇددى بىرى قولۇمدىن سۆرەۋاتقانداك پويىز بىلەن تەڭ خېلى يەرگىچە يۈگۈرۈپ باردىم . ھاشىر كۆزۈمدىن يىتتى . پويىزنىڭ قۇيرۇقىدىن كۆتۈرۈلگەن شامال باھار چېچەكلىرىنىڭ پۇرىقىنى بۇرنۇمغا ئوردى... دوستلۇق رىشتىمىز مۇستەھكەم ، لېكىن بىز نېمىشقا نۇرغۇن مەسىلىلەردە ئىككى خىل تۇرمۇش رېپلىسىدا ئىككى ياققا كېتىپ بارىمىز ، مەن خاتالىشىۋاتىمەنمۇ ؟ مەن گۈزەل بىلگەن نەرسىلەر نېمە ئۈچۈن ھاشىرغا سەت كۆرۈنۈپ دۇ . مەن مۇھەببەتنى گۈزەل ھېسسىياتنىڭ مېۋىسى دەيمەن ، ئۇ بولسا پۇتقا چۈشەك ، مەنبەسى شەخسىيەتچىلىك دەيدۇ . مەن بېرىدۇ . لىپ كىتاب ئوقۇشنى مەنىۋى بايلىق يارىتىشنىڭ ئاساسى دەيمەن ، ئۇ بولسا جاپادىن قېچىش ، چىڭ تارتىلغان ھايات سىڭىرلىرىنى بوشاشتۇرۇش دەيدۇ . ئۇ ھەتتا گېزىت ۋە سىياسىي كىتابلاردىن باشقىنى ئوقۇمايدىغانلىقىنى ، بۇنىڭدىن كېيىنكى ھاياتىدا پارتىيە نېمىنى قىل دېسە ، شۇنى قىلىدىغانلىقىنى ، بەلكى ئىككى مۇرە ، ئىككى بىلەك كۈچى بىلەن پۈتىدىغان ئىشلارنى تاللاپ قىلىدىغانلىقىنى ئېيتىدۇ . ئۇنىڭغا ھەيرانمەن : ھەر كۈنى پۇت - قولىنى ئالالمىغۇدەك جىسمانىي چارچاش بىلەن ئورۇنغا كىرمىسە ئىچى پۇشقۇدەك . ئۇنىڭ قارشىچە ، بىزگە ئوخشاش ئۈچىنچى ئەۋلادنىڭ ۋەزىپىسى بىلىمنىڭ يۇقىرى پەللىسىگە ئۆرلەش ئەمەس ، بەلكى مول مەھسۇلات ئۈچۈن كەتمەن چېپىش ، سىنىپنىڭ مەنپەئىتى ئۈچۈن دۈشمەنلەرنى يوقىتىش ، جۇڭگولۇقنى باشقىلارغا بوزەك قىلدۇرماسلىق ئۈچۈن پولات زاۋۇتلىرىنىڭ ئىشچىسى بولۇش... ئومۇمەن ئېيتقاندا ، پاكىز ئۆيلەردىن چىقىپ ، چاڭ - توزان ئىچىدۇ .

گە بېرىش ئىكەن . بىلىم ئىگىلەش ، تارىخ ، ئەدەبىيات تەتقىقاتى ،
 فىزىكا ، خىمىيە تەجرىبىسى ، ماتېماتىكا ئۈستىدە ئىزدىنىش ، تېبب-
 بىي ئىلىمدە يېڭىلىق يارىتىش قاتارلىقلار تۆتىنچى ئەۋلادتىن باش-
 لىنىدىغان ئىشلىرىمىز... ئۇنىڭ سۆزى قولىقىمىزنىڭ تۈۋىدە ئاڭلانماق-
 تا . «يەنئەندىكى پېشقەدەملەر مىلتىق دەۋرىنى ئاخىرلاشتۇردى ،
 ئاندىن كېيىنكىلەر بىزگە ئىشلەيدىغان زېمىن قۇرۇپ بەردى .
 بىزنىڭ ۋەزىپىمىز — بۇ زېمىننى كۆكەرتىش . كۆكەرتىشنىڭ
 يولى كەتمەن ، جوتۇ تۇتۇش ، نەچچە يۈز گرادۇسلۇق پېچ ئەتراپىدا
 بىر ئۆمۈر تەر تۆكۈش . پۈتۈن جۇڭگو ئەزىمەتلىرىنىڭ سەك-
 سەن - توقسەن پىرسەنتى مۇشۇنداق قىلىشقا پۈتۈن ھاياتىنى
 بېغىشلىغاندا ھېلىقى زېمىن ئاندىن كۆكلەيدۇ . مەن ئەنە شۇنىڭ
 ئۈچۈن تىنىقىم توختىغۇچە ھەسەل ھەرىسىدەك جىددىي ئىشلەشكە ،
 بەدىنىمدە بار كۈچۈمنى ئايىماي تۆكۈشكە ، ئۆلگەندىمۇ تەر ياكى
 قان ئىچىدە ئۆلۈشكە بەل باغلىدىم . شۇنىڭ ئۈچۈن قىزلارغا تەل-
 پىم قاتتىق ، دوستلىرىمغا تەنقىدىم جىق . مەن بەلكى بىر ئۆمۈر
 بويتاق ئۆتەرمەن ، مېنىڭدىن نە بىرەر ئەۋلاد ، نە بىرەر ئەسەر ،
 نە بىرەر نام - شۆھرەت قالماس ، لېكىن تۆكۈلگەن تەرىمدىن
 كۆكلىگەن نوتىلارنىڭ قان تومۇرىدا مەڭگۈ ياشايمەن...» .
 كىتابلار مېنى چېكىندۈرۈپ قويدىمۇ ياكى ئازغىنە شان -
 شەرەپ بەرگەن جاپالىق جىسمانىي ئەمگەك ھاشىرىنى خاتالاشتۇرۇپ
 قويدىمۇ؟ بۇنى كەلگۈسى ئەمەلىيەت ئىسپاتلىسۇن ، خەير ،
 دوستۇم ، ساڭا سالامەتلىك ، غەيرەت ۋە شان - شەرەپ
 تىلەيمەن...» .
 «تۆتىنچى ماي» ياشلار بايرىمى مۇناسىۋىتى بىلەن مىللەتلەر
 سارىيىدا كۆڭۈللۈك كېچىلىك ئۆتكۈزۈلدى . مەن كەچ سائەت
 يەتتىدىن كېيىن چىرايلىق ياسىنىپ تاختايلىرى مۇزدەك سىلىق
 ئىككىنچى قەۋەتتىكى زالغا كىردىم . كېچىلىكنى باشقۇرغۇچى

سۆزلەپ بولغاندىن كېيىن ئويۇن ۋە تانسا باشلاندى . غۇۋا يورۇتۇلغان ھەيۋەتلىك زالدا كۆزلىرىم بىرىنى ئىزدەيدۇ : «كەلگەنمىدۇ ؟ ساپلا ئىلغار ئىتتىپاق ئەزالىرى ، ئەمگەك نەمۇنىچىلىرى كەلگەن سورۇنغا كېلىشكە بەلكى ئۇ قىزغا سان تەگمىگەندۇ . مەن شوخ زاڭزۇ قىزى بىلەن ۋالسىقا پىرقىرىدىم ، توختىماي زالىنى تولۇق ئايلىنىپ چىقتۇق . تونۇشلىرىم بېشىنى لىڭشىتىپ قويدۇ . دوناي ۋالىسى مېنىڭ كۆز ئالدىمغا ئاۋۋال ئىلى دارىلمۇئەللىمىن ئاشخا-نسىنى ، ئاندىن غەربىي شىمال مىللەتلەر ئىنىستىتۇتىنىڭ ھەيۋەتلىك ئۈچىنچى قەۋەت زالىنى كەلتۈردى . مەن پىرقىراۋىتىپ غۇل-جىدىكى دوستلارنى ، لەنجۇدىكى ئوقۇغۇچى ۋە خىزمەتداشلارنى ئەسلىدىم : ھاشىرنىڭ تۈرۈلگەن چىرايى ، ئوسماننىڭ بۇدۇر چاچ-لىرىنى سىلكىپ قويۇپ ، كۈلۈپ تۇرۇپ تېز پىرقىرىشى ، رازىيە-نىڭ ئاق ياقىلىق كۈل رەڭ كۆڭلەك بىلەن چېچىغا ئاق باننىك تاقىۋېلىپ ، بېشىنى قىيپاشراق قىلىۋېلىپ ئايلىنىشى... يەنە شۇ قاتاردا رەقىپنىڭ گالىستۇكىنى پۇلاڭلىتىپ ، ئادىلەنىڭ نازۇك بېلىنى ئالىقانىلىرى بىلەن ئۆزىگە تارتىپ تۇرۇپ ئەتراپتىكىلەرگە يالت - يۇلت قاراپ قويۇپ ئېغىر ئايلىنىشى... ئاخىرىدا گۈزەلئاي-نىڭ يىگىتلەرنى ئۆزىدىن نېرى ئىتتىرىپ ، چىرايلىق بېشىنى سىرتقا بۇراپ ، جادۇ كۆزلىرىنى يەرگە قارىتىپ چاققان ئايلىنىشى بىرمۇبىر كۆز ئالدىمغا كەلدى .

مۇزىكا توختىدى ، ئويۇن باشقۇرغۇچى ۋاراڭ - چۇرۇڭ ئىچىدە ئوقۇشسىز بىرنېمە دەپ ئېلان قىلدى . مەيداندا بىر نازۇك بەدەنلىك قىز پەيدا بولدى - دە ، قوللىرىنى كۆكسىنىڭ تۆۋىنىگە-رەك جۈپلەپ ناخشا ئېيتتى . زال بىردىنلا جىمىدى . ئۇيغۇر ناخ-شىسى ، گۈزەلئايىنىڭ تونۇش ئاۋازى ھەيۋەتلىك زالغا گۈزەللىك بېغىشلىدى . مەن خۇددى چېچەكلەرگە پۈركەنگەن قىزىلگۈل ، ئە-تىر پۇرىقى بىلەن تولغان باغدا كېپىنەكلەر بىلەن بىللە سەيلە

قىلىپ ، بۇلبۇلنىڭ ئارمانلىق ئاۋازىنى ئاڭلىغاندەك بولدۇم . كۆزۈمنى يۇمۇۋېتىپ ، كۆز ئالدىمغا ئىلى دەرياسى ، ئىلى باغلىرى ، تىيانشان تېغىنىڭ ئاق قارلىق چوققىلىرى ، قېلىن قارىغايلىق قاپتاللىرى ، مەرۋايىت چاچراندىلىرى بىلەن تەبىئەتكە ھۆسن بەرگۈچى شارقىراتما ، ئويناق سۈلىرى ، لەيلى بىلەن تولغان يېشىل يايلاقنىڭ دېڭىزدەك تەۋرىنىشى ، باشاقلار بىلەن دولقۇنلانغان ئېتىزلارنىڭ ۋىل - ۋىل قىلىپ كۆزنى چىقىشى... قىسقىسى ، يۇرتۇمدىكى گۈزەللىكنىڭ ھەممىسى بىرمۇبىر تىزىلىپ كەلدى... ناخشا تۈگىدى ، گۈلدۈراس چاۋاك چېلىندى . مېنىڭ چاقماق - چاقماق تاختايلىق ئەت رەڭ زالىنى مۇز قىلىپ تېپىلىپ ، گۈزەللىكنىڭ يېنىغا بارغۇم كەلدى . شۇ چاغدا قىز خەنزۇچە ، ئاندىن ئىتالىيە ، ئارگېنتىنا ناخشىلىرىنى ئېيتتى .

— پاھ ، ناخشىسى نېمىدېگەن يېقىملىق ! — دېدى يېنىمدا تۇرغان چىرايلىق بىر خەنزۇ قىز ھەسرەت بىلەن ئۇلۇغ - كىچىك تىنىپ ، — پۈتۈن زالدا ئەڭ چىرايلىقى ئاشۇكەن... مەن تېخىمۇ پەخىرلەندىم ، ئىچىمنى يوشۇرۇن بىر كۈچ تاتىلىدى . مەن ئىختىيارسىز ئىشىك تەرەپ بىلەن ئايلىنىپ گۈزەللىكنىڭ يېنىغا بېرىشقا ھەرىكەت قىلدىم .

مۇزىكا رۇمبىغا چېلىندى ، مەن ئادەملەرنى جەينەكلەپ يۈرۈپ قىزنىڭ ئورۇندۇقى يېنىغا باردىم . بارسام ئۈچ يىگىت ئۇنى تەڭلا تانىغا تەكلىپ قىلىۋېتىپتۇ . مەن ئۇلارنى قوپاللىق بىلەن ئارىلاپ گۈزەللىكنىڭ ئالدىغا ئۆتتۈم : — قانداق ئەھۋالىڭىز ؟ ...

— ياخشى ... — ئۇ ماڭا يالت قارىدى - دە ، تاتىرىپ كەتتى . شۇ چاغدا كاستۇم - بۇرۇلكا كىيگەن خەنزۇ يىگىت ئېڭىشىپ ئۇنىڭ قولىدىن تارتتى . مەنمۇ باتۇرلۇق قىلىپ يەنە بىر قولىغا قول ئۇزاتتىم . ئۈچ يىگىتنىڭ قالغان ئىككىسى كۈلۈپ كەتتى .

ھېلىقى ئىككى يىگىتنىڭ بىرى :
— ئىككى شىنجاڭلىق دوستنى ئوينىغىلى قويايلى! — دېدى .
شۇنىڭ بىلەن گۈزەلئاي ماڭا قالدى .
ئۇنىڭ ئوڭ قولى سول ئالقمىنىمغا ، نازۇك بەللىرى ئوڭ قولۇمغا تەگدى ؛ بەدىنىم توك ئۇرۇۋاتقاندەك سىلكىندى ، ۋۇجۇ-
دۇمغا بىر لەززەتلىك كۈچ يۈگۈردى ، پۇتلىرىم تىترىدى . تانسا
ئويناۋېتىپ ، نېمە دېيىشىمنى بىلمەي ، قىزنىڭ كۆزلىرىگە قارايدى-
مەن . بىر غېرىچ ئارىلىقتىكى ئىككى جۈپ كۆز بىر - بىرى بىلەن
ئۇچراشتى . ئۇ ئاۋۋال بىلىنەر - بىلىنمەس كۈلۈمسىرىدى - دە ،
تېخىمۇ تاتىرىپ كەتتى ، كۆزلىرىنى دەرھال قاچۇرۇپ يۈزىنى
سىڭايان قىلىۋالدى .
— نېمىشقا ئىزدەشمەيمىز ، گۈزەلئاي ، — دېدىم ئاخىر غەي-
رەتكە كېلىپ ، — بىر چوڭ ھويلىدا ياشايمىزۇ ، ئارىمىزدا سېپىل
بار ... —
قىز گەپ قىلمىدى . مەن ئۇنىڭ كىمدۇ بىرى بىلەن قىزغىن
ئامانلىشىۋاتقىنىنى كۆرۈپ قالدىم .
— رەنجىپ قالدىڭىزمۇيا ؟...
— ھە ؟... — ئۇ ئىنچىكە قاشلىرىنى يىمىرىپ ، خۇددى بىر
يامان گەپ ئاڭلىغاندەك ، ماڭا چۆچۈپ قارىدى .
— رەنجىدىڭىزمۇ ؟...
— رەھمەت... كېيىن كۆرۈشەرمىز... — مۇزىكا توختاش
بىلەنلا ، ئۇ خۇددى باغلاقتىن بوشانغان موزايدەك قىيغىتىپ دوست-
لىرىنىڭ يېنىغا قاراپ يۈگۈردى .
مەن ئەلەم بىلەن ئۇنىڭغا قاراپ قالدىم . ئىچىمگە ئوت كەتكەن-
دەك بولدى . ئۇنىڭ بىلەن بىللە بولۇش ، مېنىڭ ئۈچۈن نەقەدەر
كوڭۇللۇك ۋە راھەت !
مەن ئۇنى قايتا ئىزدىدىم ، لېكىن تاپالمىدىم ، يەنە ياتقىغا



ئىزدەپ بېرىشقا يېڭىلىك غۇرۇرۇم يول قويمىدى . مەن سېغىدىم .
 نىش ، خىيال ۋە خىيالەن سۆھبەتلەر بىلەن بېيجىڭنىڭ كۆڭۈلۈك
 باھار ئايلىرىنى ئۆتكۈزۈۋەتتىم . مانا شۇرۇلداپ تەر قۇيۇلىدىغان
 ياز — كوماندا بىلەن چىرىلىدىغان تومۇزغىلارنىڭ يايىدىغان
 پەسلى كەلدى . بېيجىڭ خەلقى سالقىن جايلاردا ئارام ئېلىش ئۈ-
 چۈن دېڭىز بويلىرىغا ، شىمالىي ئۆلكىلەرگە مېڭىشقا ئامال ئىز-
 دەشمەكتە . مەن ھەر كۈنكى ئىشىمنى تەر ۋە يەلپۈگۈچ بىلەن
 باشلاپ ، خۇددى شۇنداقلا تىنچلىق ، تەر تۆكۈش بىلەن ئاخىرلاش-
 تۇرىمەن . ئەمما مەيلى راھەت ياكى ئازابلىق كۈنلەر بولسۇن ،
 گۈزەللىكىنى ئويلىمايدىغان بىرمۇ كۈنۈم بولمىدى...
 شۇنداق كۈنلەرنىڭ بىرىدە ، ماڭا فېن جياۋشۇ بىلەن دالىيەنگە
 بېرىپ دەم ئېلىپ كېلىش ئۇقتۇرۇلدى...

6

... ئون تۆتىنچى ئىيۇل . بىز بېيجىڭدىن بىۋاسىتە تاڭگۇغا
 بارىدىغان پويىزغا ئولتۇرۇپ سەپەرگە چىقتۇق . فېن جياۋشۇنىڭ
 ھۆرمىتى بىلەن ، بىز يۇمشاق ئورۇندۇقلۇق ئالاھىدە ۋاگونغا جاي-
 لاشتۇق . ئاپئاق قاپلار بىلەن قاپلانغان يۇمشاق دېۋانلار ، دېرىزى-
 لەردىكى گۈللەر ، كۈن نۇرىدا يالتىرىغان قىزغۇچ تاختاي تاملار ،
 كۈلۈپ تۇرىدىغان كۈتكۈچلەر ۋە ھەمراھلار... كىشىنىڭ كۆڭلىنى
 كۆتۈرىدۇ ، لېكىن مېنىڭ كۆڭلۈم غەش ، خۇددى بېيجىڭدا بىر
 مۇھىم نەرسەم ئۇنتۇلۇپ قالغاندەك كەينىمگە قايرىلىمەن ۋە ناھايى-
 تى مىسكىنلىك بىلەن خىيال سۈرىمەن .
 مەن دېرىزىدىن قاراپ ئولتۇرىمەن ، فېن جياۋشۇ ئېڭىز گەۋ-
 دىسىنى مۈكچەيتىۋېلىپ ، ھېلىدىن - ھېلىغا ئارقا مېڭىسىنى
 سىلاپ قويۇپ پۈتۈن زېھنى بىلەن كىتاب ئوقۇۋاتىدۇ . يېرىم ئې-

چىلغان دېرىزىدىن گۈركىرەپ شامال ئۇرۇپ تۇرىدۇ . بۈك دەرەخ -
 لەر ، سارغايغان بۇغداي ئېگىزلىرى ۋە تېخى ئورۇلمىغان بۇغدايلار
 ئالدىدىن يۈگۈرۈشۈپ ئۆتىدۇ ، بۇرنۇمغا ئورۇلۇۋاتقان مەزىلىك
 پۇراقلار ئىلى ۋادىسىدىكى يۇرتۇمنى — مەن ناخشا ئېيتىپ ، شوخ
 سۇلىرىغا پاقام ئېتىپ ، شاخلىق دەرەخلىرىگە يامشىپ چوڭ بول -
 غان يېزامنى ئەسلىتىدۇ... لېكىن ، مەن نېمىنىلا ئويلىماي ، گۈ -
 زەلئاي خىيالىمدىن نېرى كەتمەيدۇ .
 ئون ئالتىنچى ماي كۈنى ئىدى ، ئاخىرقى قېتىم گۈزەلئايىنىڭ
 ياتىقىغا باردىم . راستىنى ئېيتسام ، سېغىنىش ، تەلپۈنۈش ماڭا
 كۈچ ۋە جەسۇرلۇق ئاتا قىلدى . مەن ھېلىقى مەشىق ئۆيىنىڭ
 ئىشىكىنى قاقتىم . گۈزەلئايىنىڭ : «چىڭ جىنلەي !^①» دېگەن تو -
 نۇش ۋە يېقىملىق ئاۋازى ئاڭلاندى . ئۇنىڭ ئاۋازىدا بىر خىل
 خۇشاللىق ۋە ھاياجان بار ئىدى . مەن بەختتىن كۈلۈمسىرىدىم ،
 لېكىن قىز ئىشىكىنى ئاچتى - دە ، چىرايى قەغەز دەك ئاقاردى ،
 كالىپۇكلىرى سىنىكا بەرگەندەك كۆكەردى :
 — سىز... خاپا بولماڭ... بۇنىڭدىن كېيىن مېنى
 ئىزدىمەڭ!... — دېدى ئۇ ياشاڭغىراپ تۇرغان كۆزلىرىنى مېنىڭ -
 دىن قاقچۇرۇپ .
 مەن نېمە قىلارمىنى بىلمەي قالدىم - دە ، دۇدۇقلىدىم :
 — ... رەقىپىنىڭ سىز توغرىلۇق ماڭا يازغىنى راستمۇ ،
 ئەمەسمۇ؟...
 قىز ئەجەبلىنىپ سورىدى :
 — نېمە راستمۇ؟!
 — بۇ يىل ياز رەقىپ بىلەن توي قىلىشقا...
 — نېمە ئۇ توي - پوي دېگەن! — دېدى قىز ئەسەبىيلىك

① چىڭ جىنلەي — كىرنىڭ !

بىلەن ئىنچىكە قاشلىرىنى يىمىرىپ ، — بېشىمنى قايدۇرماڭلار .
چۈ ، مەن سىزگە دېدىمغۇ ، نېمىشقا چۈشەنمەيسىز ، مەن سىزدىن
ئۆزۈمنى قاچۇرماقچىمەن !...

ئۇ شۇنداق دېدى — دە ، دېرىزىگە قاراپ تۇرۇۋالدى .

— خەير ئەمىسە ، سالامەت بولۇڭ !

پۇتلىرىم تاش باغلىغاندەك ئېغىرلاشتى ، پۈتۈن بەدىنىم چەك .
سىز ھارغىنلىق ھېس قىلدى . «ياق ، مۇھەببەت مېنى مەڭگۈ
قىيناۋەرمەيدۇ ، مەن سەن قىزنىڭ كۈلكەڭنى ، ئوت يېنىپ تۇرغان
بەختلىك كۆزلىرىڭنى كۆرمىگۈچە قەدىمىمنى توختاتمايمەن ، چۈن .
كى بۇ مېنى قىيناۋاتقان تۇنجى مۇھەببەت» دەپ ئويلىدىم . تونۇش
ئارچىغا يۆلىنىپ بىردەم تۇردۇم ، ئىچىمدە : «روپال ئاۋازى ئاڭ .
لانسا ، ئىشنىڭ پۈتكىنى ، ناۋادا جىمجىتلىق بولسا ، ئۇمۇ ئازاب
ئىچىدە بەخت ئىزدەۋاتىدۇ» دېدىم ئۆز — ئۆزۈمگە . يېرىم سائەت
ئوتتى ، روپال ۋە ناخشا ئاۋازى ئاڭلانمىدى . مەن ئۈستى كاھىشلىق
دەرۋازىدىن چىقىۋېتىپ كەينىمگە قايرىلدىم ، ئىككى يۈز يىگىرمە
يەتتىنچى نومۇرلۇق ئۆينىڭ بالكون ئىشىكى قىيا ئېچىلغاندەك ،
گۈزەل ئاينىڭ بېشى غىل — پال كۆرۈنگەندەك بولدى . سەزگۈلىرىم
مېنى ئالداۋاتامدۇ ياكى...

پويىز سىلكىنىپ توختىدى ، فېن جياۋشۈ كۆزەينىكىنى سۈر .

تۈۋېتىپ ، ماڭا :

— ئىككى سائەتنى خىيال بىلەن ئۆتكۈزۈش قانچىلىك چوڭ

زىيان ، — دېدى راستتىنلا خاپا بولۇپ .

تاڭگۇ ۋوگزالىدىن ئاپتوبۇسقا ئولتۇرۇپ دېڭىز بويىغا —

لىمانغا بارىدىغان بولدۇق . يامغۇر شۇنچىلىك ياغدىكى ، مەن كۈن .

لمۇك ئاستىدا فېن جياۋشۈنى قولتۇقلىۋالغانلىقىم ئۈچۈن ، ماڭا

تونۇش كۈلكىنىڭ ئىگىسىنى كۆرەلمىدىم . ھەر خىل كۈنلۈك

تۇتقان ، يامغۇرلۇق چاپان كىيىۋالغان بېيجىڭلىقلار قاتار — قاتار

ئاپتوبۇسلارغا قاراپ قىستىلىشىپ يۈگۈرۈشمەكتە . ئۇلارنىڭ ھەم -
مىسىلا بېيجىڭنىڭ تىنجىقى ۋە تومۇزغا ئاۋازىدىن قېچىپ ، دېڭىز
بويلىرىغا پاناھ ئىزدەپ مېڭىشقان ستودېنتلار ، كادىرلار ، ئى -
لىم - پەن خادىملىرى ئىدى .

مەن قۇملۇق دېڭىز قىرغىقىنى دەسسەپ ، لىڭىلداپ تۇرىدىغان
شوتا بىلەن فېن جياۋشۇنى قولتۇقلاپ ، سەپەر سومكىلىرىمىزنى
تەستە كۆتۈرۈپ چاڭجياڭ ماركىلىق پاراخوتقا چىقىپ كېتىۋاتقاندا ،
ھېلىقى تونۇش كۈلكە يەنە ئاڭلاندى ، لېكىن بۇ تار ، غىلتاڭ
شوتىدىن كەينىڭگە قايرىلىش ۋە توختاش مۇمكىن ئەمەس ئىدى .
«ياق ، سەزگۈلىرىم مېنى ئالداۋاتسا كېرەك ، گۈزەلئاي بۇ يەردە
نېمە قىلسۇن...» دەپ ئويلىدىم پاراخوتنىڭ زال ئىشىكىنى دەسسە -
ۋېتىپ . شۇنداق بولسىمۇ ، يۈكلەرنى زالغا قويۇپ كەينىمگە قايرىلا -
دىم ، ۋادەكلىك تار پالوبىغا چىقىپ قىزنى ئاختۇرماقچى بولدۇم ،
لېكىن ساقچىلار مېنى ھەيدەپ كىرگۈزۈۋەتتى . بېلەتلەرنى كۈتكۈ -
چىلەرگە كۆرسەتتىم . بىر كۈتكۈچى قىز قوللىرىنى شىلتىپ :
— تېز مېڭىڭلار ، ئىككىنچى دەرىجىلىك كارىۋات
يۇقىرىدا ! — دېدى ۋارقىراپ .

بىز ياتقىمىزغا ئورۇنلاشتۇق . ئىككى لۆم - لۆم كارىۋات ،
بىر ئۈستەل ، ئىككى تومپۇچكا ، يۈز يۈيىدىغان ئايرىم خانا ؛ قېلىن
ئەينەكلىك دۈگىلەك دېرىزىدىن پايانسىز بوخەي دېڭىزى كۆرۈنۈپ
تۇرىدۇ ، دېڭىزنىڭ ئاق بۇزغۇنلۇق دولقۇنلىرى ئۈستىدە نەيزە
قاناتلىق چايكىلار ئۇچۇشۇپ يۈرىدۇ . يامغۇردىن كېيىنكى ھاۋا
شۇنچە سۈزۈك . دېڭىز بىلەن ئاسمان خۇددى بىرلىشىپ كەتكەن -
دەك ، پۈتۈن ئالەم بىر چوڭ كرىستال جىسمىدەك ، بىز شۇ
كرىستال جىسىم ئىچىدە ياشاۋاتقاندەك ھېس قىلماقتىمىز .
فېن جياۋشۇ چارچاپ قالدى ، ئالدىراپ غىزالاندى - دە ،
كارىۋاتتا يېتىپ ئۇيقۇغا كەتتى . مەن خانىدىن چىقىپ قىزغۇچ ،



سىلىق تاختايلىق زال بىلەن مېڭىپ پالوبغا چىقتىم ، ۋادەكلەردىن ئورۇن تەگمىدى ، دېڭىز شامىلىدا ھۈزۈرلىنىۋاتقان ياشلار ۋادەكلەرگە تايىنىۋېلىپ ، دېڭىزنى تاماشا قىلماقتا ئىدى . پاراخوت سائەت ئون ئىككىدىن قىرىق مىنۇت ئۆتكەندە گۈدۈك بېرىپ قوز-غالدى . ھازىر تاڭگۈ پورتمۇ ، ئۈستىنى تۈتەك بېسىپ تۇرىدىغان تىەنجىن شەھىرىمۇ كۆرۈنمەيتتى . پايانسىز دېڭىز دولقۇنىسىز ، تىنچ كېتىپ بارغان پاراخوتتىن قارىغاندا ، دېڭىز ئالدىراپ ئېقىۋاتقاندا ، ئۇ ئۆزىنىڭ بۇزغۇنلىرى بىلەن پاراخوتنى توختىتىۋېلىش ئۈچۈن ھەرىكەت قىلىۋاتقاندا بىلىنمەيتتى . تىنىمىسىز ئۇششاق دولقۇنلار بولسا ، بىر - بىرىگە ئۇلىشىپ زەنجىر ھاسىل قىلىپ ، شامالدا يەلپۈنۈپ تۇرغان چەكسىز يايلاقنى ئەسلىتەيتتى . بىردىنلا ئۇپۇق سىزىقىدىن بىر چېكىت چىقىپ كېلەتتى - دە ، بىردىنلا بىر قارا خادىغا ئايلىناتتى ، ئۇزۇن ئۆتمەيلا بۇ قارا خادا ئاقىرىپ يالتىرايتتى - دە ، كېڭىيەتتى . زەن سېلىپ قارىسىڭىز ، ئۇ بىر يىراقتىكى پاراخوت بولۇپ چىققاتتى . دېڭىزدا بولىدىغان بۇ ھال چەكسىز قۇملۇقتا بولىدىغان سەزگۈ خاتالىقى بىلەن ئوخشاش . مەن : «تەبىئەت ئىنساننى ئالدايدۇ ، شۇنچە چوڭ دېڭىزمۇ بىزدەك ئۇششاق مەخلۇقلارنى ئالدايدۇ ، سۈنئىي ، يالغان ھالەت بىلەن باشقىلارنى ئالداش بىر قانۇنىيەتمىكىنتاڭ !...» دەپ ئويلىدىم ئىچىمدە .

... بورانلىق قۇيرۇق پالوبىلىرى ، راھەت بىلىنىدىغان ياندىما ۋادەكلىك ئايلانما پالوبىلار ، دىۋانلار بىلەن بېزەلگەن قىرائەتخانا ، كۈلۈپ ، پاكىز ئاشخانا ، تۆت قەۋەتلىك ياتاقلار ، قىسقىسى ، مەن ئارىلىمىغان ھېچ يەر قالمىدى ، لېكىن گۈزەللىكىدىن دېرەك بولمىدى . مەن ئالدامچى سەزگۈلىرىمنى تىللىغىنىمچە ياتقىمغا قايتتىم ، زالنىڭ دوقمۇشىدىن بۇرۇلۇشۇمغا ، يەنە ھېلىقى تونۇش كۈلكە ئاڭلاندى . مەن توختىدىم . تۆۋەندىن يۇقىرىغا قاراپ كۈلۈ-

شۈپ قىزلار چىقىۋاتتى . مەن دەرھال ئۇلار چىقىۋاتقان تۆشۈككە كەلدىم ۋە خۇشاللىقتىن ۋارقىرىۋەتتىم : سىز — سىز ... گۈزەلئاي ، راستتىنلا بار كەنسىزغۇ ! ...

قىز كۈلدى ، ئاندىن تاتىرىپ كەتتى — دە ، سوغۇقلا قىلىپ دېدى :

— ھەئە ، گۆرگە سالدى ، لېكىن بار بىز تېخى !

— ياتىقىڭىز ؟

— نەدە بىزگە ياتاق ، — دېدى قىز خاپا ھالدا ، — بەشىنچى دەرىجىلىك ياتاق دەپ بىر چوڭ گۆرگە سولاپ قويدى ...

ئۇ شۇنداق دېدى — دە ، پاراخوت باشلىقىنىڭ ئىشخانىسىغا قاراپ ، ھەمراھلىرىنىڭ كەينىدىن يۈگۈرۈپ كەتتى .

مەن ئۇنى خۇش قىلىش ئۈچۈن ئۆز كارىۋىتىمنى بېرىشكە ، ھېچبولمىسا قىزلار ياتىقىدىن ئۇنىڭغا كارىۋات ئېلىپ بېرىش ئۈچۈن ھەرىكەت قىلىشقا ئالدىرىدىم .

— كارىۋات يوق ! — دېدى پاراخوت باشلىقى مېنىڭ چۈشەندۈرۈشلىرىمنى تاقەتسىزلىك بىلەن ئاڭلاپ بولۇپ ، — ئۇ قىزلار غىمۇ دېگەننىمغۇ ، ئۇلار بىر ئەمەس ، ئۈچ قىز — دە !

— بىر ئامالنى قىلىپ ھېلىقى ئۇيغۇر قىزغا بولسىمۇ ...

— بىر كارىۋات تېپىلىدۇ دېسەم ، ئۇلار ئۈچ كارىۋات لازىم دەپ ئۇناشمايۋاتسا ...

پاراخوت باشلىقى گەپ تۈگىدى دېگەندەك قىلىپ ، كەڭ قاسقانلىق شەپكىسىنى قولىغا ئالدى . مەن تۆشۈكمۇ تۆشۈك تۆۋەنلەپ ، ئاخىر ۋاقىتلىق ياسالغان شوتىنىڭ ئۈچى كۆرۈنۈپ تۇرغان بەشىم .

چى دەرىجىلىك بۆلۈمنىڭ چۈشىدىغان تۆشۈكىگە كەلدىم . راستتىنلا بىر چوڭ ئامبار ئىكەن . مەن شوتىدىن چۈشتۈم . دېرىزىسى يوق ، تېگىگە بورا سېلىنغان كەڭ زالغا ياشلار تىقمۇ تىقماق جايلاشقان ، بىرلىرى ئىرماش — چىرماش بولۇپ يېتىشتاتتى ، بىرلىرى

ئولتۇرۇپ قارتا ئوينىشاتتى ، بىرلىرى كىتاب كۆرەتتى ، يەنە بىر - لىرى ۋارقىرىشىپ بىرنېمىلەرنى تالىشاتتى... ئۇلارنىڭ ئارىسىدىن تەستە يول تېپىپ يۈرۈپ ، گۈزەلئايىنى ئىزدىدىم . كۈل رەڭ چويۇن تام - تورۇسلۇق بۇ ئامباردا ، بورا ئۈستىدە يىگىرمە تۆت سائەتنى توشقۇزۇش قىز بالا ئۈچۈن راستتىنلا ئازابلىق ئىدى . مەن بىر بۇلۇڭدا ئولتۇرغۇدەك جاي تاپتىم ، ئەتراپىمىدىكىلەر ماڭا چاقچاق قىلىشقا باشلىدى :

— دېڭىز ھايۋانلىرى بىلەن بىللە كېتىۋاتىمىز . مۇشۇ تۇرقدا - دا تىرناقچىلىك بىر يەر تېشىلىدى ، راسا داش قازانغا چۈشكەن بولاتتۇق .

— ماۋۇ يەردە بىر ئۇيغۇر قىز بار ئىدى ، ئاكۇلا بېلىقنىڭ ئاۋازىدىن قورقۇپ قېچىپ چىقىپ كەتتى .

مەن كۈلدۈم . يېنىچە ياتقان بىر قىز بىردىنلا ئۆرۈل -

دى - دە ، مېنى كۆرۈپ :

— گۈلدىنى ئىزدەپ كەلدىڭىزمۇ ؟ — دەپ ئىللىق كۈ -

لۈمسىردى .

— ھەئە .

— ئۆلسەممۇ بۇ يەردە تۇرمايمەن ، قانچە پۇل ئالسىمۇ باشقا

ياتاق تاپمەن دەپ چىقىپ كەتتى . جاپاغا چىدىمايدۇ ، پۇلى جىق ،

ناھايىتى نازۇك ، لېكىن ئىنتايىن ئەقىللىق !... مەن ئىنتايىن

مەن ئورنۇمدىن تۇردۇم .

ھەممىلا يەر ياشلار بىلەن تولغان ، دېڭىزنىڭ شارقىشى ،

شامالنىڭ پۇشتەك چېلىشى ياشلارنىڭ قۇۋ - چوۋلىرى بىلەن

قوشۇلۇپ ، قۇلاقنى پۈتتۈرىدىغان زور ئاۋازغا ئايلانغانىدى . مەن

يەنە قەۋەتمۇقەۋەت ئارىلاپ يۈرۈپ گۈزەلئايىنى ئىزدىدىم . مانا ئاخىر

ئۇنى پاراخوتنىڭ ئەڭ شاماللىق يېرى — قۇيرۇق پالوبىسىنىڭ

ۋادىكىگە يۆلىنىپ تۇرغان يېرىدىن تاپتىم . دولقۇنلار پاراخوتقا

قەھرى بىلەن ئۇرۇلماقتا ، كۆرۈنمەس قوللىرى بىلەن پاراخوتنى تۆۋەنگە تارتىۋاتقان ، كەينىگە سىلكىۋاتقان تېگى يوق يېشىل قاينام غەزەپ بىلەن چىرقىرماقتا . دېڭىزدا شامال كۆتۈرۈلگەن ، يېشىلغا مايىل سۇ ئۆركەش ياساپ ، ئاق قىرغاقلىرى بىلەن ئۆيەر - بۇيەردە تام پەيدا قىلىپ تەۋرەنمەكتە . بۇ تەۋرىنىش ئادەمدە گويا پۈتۈن جاھان تەۋرىنىۋاتقاندەك بىر ئۇقۇم پەيدا قىلىدۇ - دە ، دەھشەت - ۋەھىمدىن ئادەمنىڭ كۆڭلى ئاينىدۇ...
 گۈزەلئاي مېنى كۆرمىدى . ئۇ قورقۇنچلۇق - ھەممىلا نېمە - نى يۈتۈپ كېتىشكە ئۇرۇنۇۋاتقاندەك كۆرۈنىدىغان مايسا رەڭ دې - ئىزغا قاراپ ، ئوڭ جەينىكى بىلەن سالاسۇنغا تايىنىپ خىيال سۈرمەكتە ئىدى . مەن ئۇنىڭدىن بەش - ئالتە قەدەم نېرىدىكى سالاسۇنغا يۆلىنىپ تۇرۇپ ئۇنىڭغا قارىدىم : ئۇنىڭ كۈل رەڭ شاماللىق چاپىنىنىڭ ئىككى پېشى چايكا قانتىدەك كەڭ كېرىل - گەن ، چۇۋۇلغان قارا چاچلىرى ھازىرلا بېشىدىن يۈلۈنۈپ كېتىدۇ - غاندەك زەربە بىلەن يەلپۈنمەكتە ، ئۇنىڭ خۇمار كۆزلىرى يېرىم ئوچۇق ، ئوماق لەۋلىرى ھىم يۇمۇلغانىدى . مەن ئۈچۈن سېھىر - لىك ۋە ئەتىۋارلىق بولۇپ قالغان بۇ گەۋدىگە ، مەن زوق بىلەن قاراپ ، يېرىم سائەت جىم تۇردۇم ۋە ئۆز - ئۆزۈمگە سوئال قويدۇم ، سوئاللارغا جاۋاب ئىزدىدىم . سېنىڭ ۋۇجۇدۇڭدا ئۆزۈڭ - نى ئۇياتتىن ھىمايە قىلغۇدەك كۈچ قالمىدىمۇ ؟ مۇھەببەت ئۇياتنى بىلمەيدۇ... سەن ساپ مۇھەببەت ئۈچۈن شۇنچە زېھنىڭ ۋە ۋاقتىڭ - نى سەرپ قىلىۋاتامسەن ، سەن بۇنى نېمەڭ بىلەن ئىسپاتلايسەن ؟ ئاۋۇ قىز شۇ تۇرقىدا ، جەزمەنكى ، سېنى ئويلاۋاتىدۇ . سېنىڭ ئۈچۈن قوشۇمىلىرى تۈرۈلۈپ ، لەۋلىرى پۈرۈشۈۋاتىدۇ . ئۇ ھازىر سېنىڭ ئايغىڭغا يىقىلىشقا تەييار ، لېكىن ۋۇجۇدىغا سىڭگەن مەغ - رۇرلۇقى بۇنىڭغا يول قويمىۋاتىدۇ... مېنىڭ سوئاللارغا جاۋاب بېرىشكە تاقىتىم يوق . ناۋادا ، بىر قارا كۈچ شۇ تاپتا قىزنى ئاشۇ

دەھشەتلىك مايسا رەڭ دېڭىزغا تاشلىسا ، مەن ھېچ ئىككىلەنمەي كەينىدىن سەكرەيمەن ، ئۇنىڭسىز ھايات ماڭا لەززەتسىز... بىر چاغلاردا ، مەن بۇ قىزدىن ئۆزۈمنى تارتاتتىم . ئۇ ھازىر مېنىڭ ئۈچۈن پەرىشتە ۋە كەم - كۈتسى يوق گۈزەللىكنىڭ ئۈلگىسى . مەن بۇ قىزنى ياخشى كۆرۈپ قېلىشتىن ئۆزۈمنى مۇداپىئە قىلىش ئۈچۈن قانچىلىك كۈچ سەرپ قىلدىم ، لېكىن پايدىسى بولمىدى . دەسلەپ ئۇنى مەنسىتمىدىم ، ئۆزۈمگە ئىشەندىم ، ئۆز ھېسسىياتلىرىمنى : «مۇھەببەت ئەمەس ، بەلكى ئەرلىك جىنسى تەلەپنىڭ ساداسى» دەپ پەرۋاسزلىق بىلەن ئەيىبلەدىم ، لېكىن يۈرىكىمدە بىر يوشۇرۇن ئوت يېنىۋاتقىنىنى كېيىن بىلدىم ، قىزنى ئويلايدىغان ، سېغىنىدىغان ، خىيالىمدا مۇڭدېشىدىغان ، كەلگۈسى ھاياتىمنى ئۇنىڭ بىلەن بىللە ئۆتكۈزۈشنىڭ يولىنى ئىزدەيدىغان بولدۇم ، ماڭا ئارام بەرمەيۋاتقان بۇ كۈچ ، مۇھەببەت ئىكەنلىكىگە ئىقرار بولدۇم . قىزنى كۆرگەندە بۇرۇنقىدەك چاقچاق قىلالمايدىغان ، ئەركىن سۆزلىمەيدىغان بولۇپ قالدىم . كۈنلەر ئۆتۈش بىلەن مەن ھېسسىياتىمغا تەسلىم بولدۇم ، ئۇنىڭدىن ئۆزۈمنى قاچۇرۇش ، سەسكەندۈرۈش ئۈچۈن ، ئۇنىڭ ئەيىبلەرنى ئىزدەشكە ئۇرۇنۇشلىرىم بىكار بولۇپ چىقتى . مېنىڭ مەغرىرۇرلۇقىم ، ناخشا ئېيتىپ ئۆزۈمنى بېپەرۋا ، خۇشال تۇتۇشلىرىم ، ياسالما نەرسىلەر ئىكەنلىكى ئاسانلا مەلۇم بولدى . بەدىنىمدە ياسالما نەرسىلەرنىڭ بارلىقىنى بىلىش مېنىڭ ئۈچۈن ئازابلىق ، بەدىنىمدە مېنى مۇھەببەتتىن ساقلاپ قالالغۇدەك كۈچ قالمىغانلىقى ئەجەب قورقۇنچلۇق - ھە!...

گۈزەلئاي مەن تەرەپكە بۇرۇلدى - دە ، ئارتىسلارغا خاس سەزگۈرلۈك بىلەن ئۆزىنى بېپەرۋا ، خۇشال كۆرسىتىشكە ئۇرۇنۇپ كۈلۈمسىرىدى ، غىڭشىپ ناخشا ئېيتتى . مەن ئويلىدىم : «مېنىڭ ئازابلىرىمنى ئۇ ئويۇن بىلىۋاتقان بولمىغىتتى . ئۇنىڭ خىيالى

رەقىپ ۋە ئۇنىڭ پۇلى بىلەن بەندتۇ بەلكىم؟ راستتىنلا شۇنداق بولسا، مەن بۇ ئەرزىمەس قىزغا نۇرغۇن نەرسە سەرپ قىلىۋەتكەن بولمامدىمەن؟...»

— گۈزەلئاي!...»

— ھە!... — ئۇ ماڭا چۆچۈپ قارىدى. ئۇنىڭ كۆزلىرى ياش، چىرايى تولمۇ تاتىراڭغۇ ئىدى. مەن ئۇنىڭ جەينىكىگە قولۇمنى تەگكۈزدۈم:

— ئۆيىڭىزنى سېغىنىدىڭىزمۇ؟

— ھە... سېغىندىم... — دېدى ئۇ كۆز ياشلىرىنى ھىل -

ھىل ياغلاسىقى بىلەن سۈرتۈپ، — مەن بۈگۈن مۇشۇ يەردە تۈنەيمەن...»

نېمىدېگەن دەھشەتلىك - ھە! ياتاق تېپىلمىغىنىنى... ئۇ ياتاق

ئۈچۈن ئەمەس، بەلكى باشقا ئىش ئۈچۈن ئازابلىنىۋاتاتتى. ئۇنىڭ يۈرىكىمۇ ئاشۇ دېڭىزدەك تىنىمىسىز دولقۇنلىماقتا ئىدى. مېنى بىر خىل ئوت ۋە غەيرەت چىرمىۋالدى:

— گۈزەلئاي، — دېدىم بۇ قېتىم ئۇنىڭ سالاسۇنىنى تۇتۇپ

تۇرغان نازۇك قوللىرىنى چىڭ تۇتۇپ، — نېمىشقا بىكارلا ئازاب چېكىمىز، مەن مەغرۇرلۇقۇمدىن قول ئۈزدۈم، سىزمۇ شۇنداق قىلىڭ... بىزگە ھېچ توسالغۇ يوققۇ!...»

— نېمە دەۋاتىسىز؟... — ئۇ تىترەپ تۇرغان قوللىرىنى

تارتىۋالدى - دە، كېتىشكە ئالدىراپ، — مەن سىز ئۈچۈن ئازاب چېكىۋاتقىنىم يوق...»

— مەن چېكىۋاتمەنغۇ!...»

قىز ئوتلۇق كۆزلىرى بىلەن مېنىڭ سەممىي، دەردلىك ۋە

تەسلىم بولغۇچى كۆزلىرىمگە قارىدى - دە، تېخىمۇ تاتىرىپ كەتتى

ۋە ئالدىمدىن ئۆتۈپ پالوبا ئۈستىدە يۈگۈرۈپ كېتىپ قالدى.

مەن ئەمدى ئۇنى ھېچنەدىن ئىزدەپ تاپالمىدىم. بەشىنچى

دەرىجىلىك ياتاقتىكى سەپداشلىرى : «نەگە كەتتىكىنىڭ» دەپ جاۋاب بېرىشتى... مەن كېچىنى ئويۇسىز ئۆتكۈزدۈم ، تاڭ ئاتقاندا ئۇخلاپ قاپتىمەن ، فېن جياۋشۇ مېنى ئوقۇدى :
— تۈرۈڭ ، دېڭىزدا كۈننىڭ چىققىنىنى كۆرىمەن دېۋىدىڭىز - غۇ ، يۈرۈڭ ، تۆپىگە چىقايلى .

ئۈچىنچى قەۋەتنىڭ پالوبىسىدا تۈرۈپ شەرققە قارىدۇق . سە - ھەرنىڭ سوغۇق شامىلى چاچلارنى ئۇچۇراتتى ، يۈزلەرنى چىمىلدى - تاتتى . ياشاڭغىراپ تۇرغان كۆز بىلەن تىنىمىسىز قىمىرلاپ تۇرغان قىرغاققا قارىسىڭىز ، ئاجايىپ مەنزىرىنى كۆرىسىز . يېپىلىپ يات - قان دېڭىز سۈيى بىردىنلا يېڭى ئوتتىن چىققان كەتمەندەك يېرىم قىزىل ، يېرىم قارا بولۇپ كۆرۈنىدۇ - دە ، قىزىل كۆرۈنگەن قىسمىدا ئاسمانغا قاراپ سەكرىشىۋاتقان سانسىز جانلىقلاردەك ھە - رىكەت پەيدا بولىدۇ . مانا بۇ ، قىزىل نۇر ئىچىدە شادلانغان دېڭىز - نىڭ ، چىقىۋاتقان قۇياش ئۈچۈن چېلىۋاتقان چاۋاكچى قوللىرى . مانا ، قوللار ئۈستىگە بىردىنلا بىر قىزىل شار ئېتىلىپ چىقتى - دە ، قارا دولقۇنلار كۈمۈش رەڭ ، قىزىل دولقۇنلار سېرىق رەڭگە كىردى . يالغۇز ئۇپۇق سىزىقى ۋە يۇپقا بۇلۇتلاردىلا قىزىل ، سېرىق ، كۈل رەڭ ، قارامتۇل رەڭلەر پەيدا بولدى . ئۇزۇن ئۆتمەي ، پۈتۈن بوخەي دېڭىزىنى ئالتۇن ۋە كۈمۈش رەڭلە - رى بىلەن سۇغىرىپ ، قۇياش غۇلاچ ئۆرلىدى . مانا شۇ چاغدا پاراخوت گۇدۇك بەردى .

— يۈرۈڭ ، چۈشۈشكە تەييارلىنايلى ! — دېدى فېن جياۋشۇ . بىز ياتاققا قايتىشتا لىمان تەرەپ بىلەن ئۆتتۇق . دالىيەن پورتى ھەر خىل پاراخوتلار بىلەن تولغان ، ئاپئاق بۇزغۇنلار بىلەن تىنىم - سىز سۆيۈشۈپ تۇرغان قارامتۇل قىرغاقمۇ ئەمدى روشەن كۆرۈن - مەكتە ئىدى : «گۈزەلئاي نەدىدۇ !» دېگەن سوئال مېنى خاتىر -

جەمسىز لەندۈردى . ئۇۋىسىغا سۇ كىرگەن چۈمۈلىلەر دەك قىمىرلىدى . شىپ تۆشۈكلەردىن چىقىۋاتقان ، پەلەمپەيلەردە بىر - بىرىنى مۇرىدىشىپ ، چامادان ، سومكىلىرىنى ئۇرۇشتۇرۇپ يۈرۈشكەن ئالدىراش ئادەملەر ئىچىدىن كۆزلىرىم گۈزەل ئايىنى ئىزدەيتتى ، لېكىن ئۇنىڭ ھېچ يەردە قارىسى كۆرۈنمەيتتى . بىز سېمونتتىن قاتۇرۇلغان قىرغاققا ، ئاندىن كېيىن بىز ئۈچۈن كەلگەن ئادەملەرنىڭ ياردىمى بىلەن لىماندىن كۈتۈۋېلىش ئۆيىگە ، ئۆيدىن ماشىنىغا چىقتۇق . مەن ئەتەي «دالىيەن لىمانى» دېگەن يوغان ۋىۋىسكا يېزىلغان چىقىش دەرۋازىسىنىڭ ئالدىدا قىسقۇچىپا ساقچىلار بىلەن پاراڭلاشقان بولۇپ خېلى تۇرۇۋالدىم ، چىقىۋاتقانلارنى بىر مۇبىر كۆزدىن كەچۈردۈم ، لېكىن گۈزەل ئايىنى ھېچنەدىن تاپالمىدىم . پاراخوتتىن چۈشكەن بىر مىڭ يەتتە يۈز ئادەمنىڭ يالغۇز ئاشۇ قىزدىن باشقا ھەممىسىگىلا قاراپ چىققاندىمەن ، يالغۇز ئاشۇ مەن ئىزدىگەن قىزلا كۆزۈمگە چېلىقمىدى .

ئالى دەرىجىلىك «دالىيەن مېھمانخانىسى» دىن چىقىپ ، توقۇقۇز قەۋەتلىك بوخەي مېھمانخانىسىغا باردۇق . بېيجىڭلىق دەم ئالغۇچىلارنىڭ تولىسى شۇ يەرگە ئورۇنلاشقاندى . مەن چۈشكىچە ئاقتۇرۇپ يۈرۈپ ، توققۇزىنچى قەۋەت يىگىرمە يەتتىنچى ئۆيدىن گۈزەل ئايىنىڭ كارىۋىتىنى تاپتىم .

— ئۇلار دېڭىزغا كەتتى ، — دېدى كۈتكۈچى قىز مېنىڭ سوئالىمغا جاۋاب بېرىپ ، — كەچقۇرۇن كېلىدۇ .

مەن دېڭىز بويىغا بارمىدىم . چۈشلۈك تاماقتىن كېيىن بىزنىڭ دەم ئېلىش ئورنىمىز بەلگىلەندى . بىزنى بۈگۈن چۈشتىن كېيىن دالىيەن شەھىرىدىن ئون نەچچە كىلومېتىر يىراقلىقتىكى باغچۇيداۋ ئىستىراھەتخانىسىغا ئېلىپ كېتىدىغان بولدى . مەن گۈزەل ئايى بىلەن ، شۇنداق قىلىپ ، ئەمدى كۆرۈشەلمەيدىغان بولدۇم .

كىچىك ماشىنا قۇلۇلە قېپىدەك چۆرگىلىمەچ يول بىلەن يۇقىرى ئۆرلىمەكتە . قايتالار بۈك دەرەخ ، رەڭگارەڭ گۈللەر بىلەن چۈمكەلگەن ، ئارىلاپ - ئارىلاپ مۇنبەت قارا تۇپراق ئارىسىدا قوناق ۋە ئاپتاپپەرەس تېرىلغان بوشلۇقلار ئۇچراپ قالىدۇ . فېن جياۋشۇ ماڭا چۈشەندۈرۈشكە باشلىدى :

— بۇ يەرلەر ناھايىتى مۇنبەت . قاراڭ ، ئاۋۇ دەرەخلەرنىڭ يوپۇرماقلىرى نېمىدېگەن قېنىق ، يالتىراق . بۇ يەردىكى دەم ئېلىش جايىنى ئۆز ۋاقتىدا خانلار ، ياپونىيە ئەمەلدارلىرى ئىگىلەپ كەلگەن ، مانا ئەمدى بۇ يەردىن ئىلىم - پەن خادىملىرى بەھرىمەن بولماقتا .

بىزنىڭ يېنىمىزدىكى ھەمراھىمىز — قىسقا چاچلىق ، ئاق سېرىق ئادەم كۈلۈپ تۇرۇپ قوشۇمچە قىلدى :

— باڭچۇيداۋ — چىڭداۋدىكى دەم ئېلىش ئورنى . بېيجىڭ ئەتراپىدىكى چېندې ، مۇدەنجياڭ يېنىدىكى جىنبوخۇ ، بېيدەيخې قاتارلىق جايلاردا ھازىر ئاساسەن دۆلەت رەھبەرلىرى ، چەت ئەللىك مېھمانلار دەم ئالىدۇ . باڭچۇيداۋغا دۆلەت رەھبەرلىرىنىڭ ھەممىسىلا دېگۈدەك كېلىپ دەم ئالغان . فېن جياۋشۇ بۇ قېتىم گوۋۇ - يۈەن ئىشخانىسىنىڭ ئالاھىدە ئورۇنلاشتۇرۇشى بىلەن بۇ يەرگە دەم ئېلىشقا كەلگەن .

— ئالىي دەم ئېلىش ئورۇنلىرىنى كۆرۈش مېنىڭ ئۇخلىسام چۈشۈمگىمۇ كىرمەيتتى . ئۆمرۈمدە دېڭىزنىمۇ كۆرمىگەن ، فېن جياۋشۇنىڭ غەمخورلۇقى بىلەن بۇ قېتىم ئۆمرۈمدە ئۇنتۇلمايدىغان جايلارنى كۆرۈۋالدىم ، — دېدىم خۇرسەنچىلىكىمنى بىلدۈرۈپ .

— بۇ يىگىتنىڭ ئىستىقبالى پارلاق ، — دېدى فېن جياۋشۇ مېنى ھېلىقى كىشىگە تونۇشتۇرۇپ ، — تىرىشچان ، ئۆتكۈر ، غايدىلىك . ئۇيغۇرلار تارىخى ئۇزۇن ، مەدەنىيەت بايلىقى مول مىللەت . ئۇلار كۈرەشچان ، ئەمگەكچان خەلق . بىرىنچى ئەسىردە ھونلارنىڭ

غەربكە قېچىپ ① كېتىشىدە ئۇيغۇرلارنىڭ رولى ناھايىتى چوڭ بولغان...

فېن جياۋشۇ ئۇيغۇر تارىخىغا دائىر ئىزاھاتلىرىنى بېرىپ بولغاندىن كېيىن يەنە گەپنى ماڭا يۆتكىدى :

— چاغاتاي تىلىنى ئوبدان ئۆگەندى ، پارس تىلىنىمۇ خېلى بىلىۋالدى ، خەنزۇچە كونا كىتابلارنىمۇ كۆرەلەيدۇ . ھازىر ئىنگىز-

لىز تىلى ئۆگىنىۋاتىدۇ . بايرۇن ، شىللى شېئىرلىرىدىن ئىنگىز-لىزچە يادا ئوقۇپ بېرەلەيدۇ .

ھەمراھىمىز ماڭا قاراپ قويدى - دە :
— ئوتتۇزلاغا كىردىڭىزمۇ ؟ — دەپ سورىدى .

فېن جياۋشۇ كۈلۈپ كېتىپ :
— تېخى يىگىرمە تۆتكە توشمىغان يىگىت بۇ ! — دېدى .

— چىرايى چوڭ كۆرۈنىدۇ ، — دېدى ھېلىقى كىشى كۈلۈپ كېتىپ ، — ئۆيلەندىڭىزمۇ ؟

— ياق .
— ھەر كۈنى ئۈچ - تۆت سائەت ۋاقتىنى شۇ ئىشقا سەرپ

قىلىۋاتىدۇ ، تېزلىشىپ قالدغۇ دەيمەن ؟ — دېدى فېن جياۋشۇ چاقچاق قىلىپ .

— راست ، ئاز قالدى ... — دېدىم يوشۇرماي .
— ئىلىم - پەن خادىمى ئۈچۈن ئىككى يول بار ، — دېدى

بۈگۈن ئالاھىدە چاقچاقچى بولۇپ قالغان فېن جياۋشۇ كۈلۈپ تۇرۇپ ، — بىرى ، بويىتاق ئۆتۈش . ئىككىنچىسى ، مۇۋاپىق لايىق

تېپىلغاندا ۋاقتىدا ئۆيلىنىش . مېنىڭچە ، يولداش ئەلا ، تېز رەك ئۆيلىنىۋېلىڭ ، سىز ئويلايدىغان ھېلىقى قىز نەدە ؟

① فېن جاشىن قاتارلىقلار تۈزگەن «ئۇيغۇر تارىخىغا دائىر ماتېرىياللار توپلىمى» ، خەنزۇچە نەشرى ، 1 - كىتاب ، 78 - بەت .

— بېيجىڭدا — مۇزىكا ئىنستىتۇتىدا ئوقۇۋاتىدۇ . بىز بىلەن پاراخوتتا بىللە كەلدى . ھازىر «بوخەي مېھمانخانىسى» نىڭ توققۇ-زىنچى قەۋەت ، يىگىرمە يەتتىنچى ئۆيىدە تۇرىدۇ .

مەن بىرەر ئېتىبارغا ئېرىشىپ قالارمەنمىكىن دېگەن ئۈمىد بىلەن ئىككى پېشقەدەمگە ھېچ نەرسىنى قالدۇرماي ئېيتتىم .

— ناخشىچى دەمسىز؟ — دېدى ھېلىقى ھەمراھىمىز كۈلۈپ تۇرۇپ ، — مەن ئۇلارنى باغچۇيداۋغا ئەكىلىشىنىڭ بىر ئامالىنى قىلىپ كۆرەي ، — پاھ ، قاراڭ ، ھېلىتىنلا خۇشاللىقتىن كۆزلى-رىڭىزگە ياش كەلگىلى تۇردىغۇ ! ھا... ھا... ھا...

ئۇلار قاقاقلىشىپ كۈلۈشتى . بۇ چاغدا ماشىنا تۆپىلىككە كۆتۈرۈلۈپ سولغا بۇرۇلدى . دە ، بۈك دەرەخلەر ئارىسىدىكى توققۇز قەۋەتلىك مېھمانخانىغا قاراپ تېز يۈرۈپ كەتتى . مەن تۆۋەنگە قارىدىم : دەرەخلەر گويا بىزنى مەزمۇت قوللىرى بىلەن بۆلۈتقا كۆتۈرۈۋاتقاندەك ، مېھمانخانا قويۇق دەرەخلەرنىڭ شاخلىرى ئۈستىگە ئورۇنلاشقاندەك بىلىندى . تۆپىگە قارىدىم : پاختىدەك ئاپئاق تۈتەك ئارىسىدىكى ياش قارىغايىلار گىرىمىسەنلىشىپ ، بىر-بىرىگە قوشۇلۇپ يېشىل ئېرىتمىگە ئايلىنىپ كەتكەندەك ، بۇ ئې-رىتمە گويا شەرق تەرەپتە تۈم كۆك — تىنىق ئاسماندەك يېپىلىپ ياتقان دېڭىزغا قاراپ ئېقىپ كېتىۋاتقاندەك كۆرۈندى .

مەرمەردەك يالتىراق تاشلار ، چىپار ئەينەكتەك يالتىراق ، يېشىل ، كۆك ، سېرىق كاتەكچە يەرنى دەسسەپ بىرىنچى قەۋەتتىكى زالنىڭ دەم ئېلىش ئورنىدىكى ساپالارغا ئولتۇردۇق . بىردەمدىن كېيىن كۈتكۈچىلەر بىزنى لىفت بىلەن ئۈچىنچى قەۋەتكە ئېلىپ چىقتى . قىزىل پاياندازلىق زال بىلەن مېڭىپ ، ئىككى يۈز ئون سەككىزىنچى نومۇرلۇق ياتاققا ئورۇنلاشتۇق . ياتاقتا ئازادە ئىككى لۆم - لۆم كارىۋات ، بىر جۈپ ساپا ، ئالاھىدە يۇيۇنۇش ئۆيى بار ئىدى . سىلىق ۋە گۈزەل جاھازلار بىلەن بېزەلگەن ياتاقنىڭ دېرى-

زىسى جەنۇبقا قاراپ تۇراتتى . دېرىزىنىڭ ئۈدۈلى بۈك قارىغايلىق تاغ ، تاغ قايتىلىدا دېڭىز بويىغا قاراپ تۆۋەنلەپ كەتكەن سېمونت يول ، يولنىڭ ئىككى قاسنىقى ئارچا ، ئاكاتسىيە ، يۇلغۇن ، شاپ-تۇل ، سېرىن دەرەخلىرى بىلەن قاپلانغان . دەرەخلەر ئارىسىدىكى گۈللەردە قاپقارا ۋە ناھايىتى چوڭ كېپىنەكلەر ھۈرۈنلۈق بىلەن ئۇچۇشۇپ يۈرۈشەتتى .

— دېرىزىدىن قاراۋەرمەڭ ، — دېدى فېن جياۋشۇ چاقچاق قىلىپ ، — قىزنىڭ ئىسمىنى گۈزەلئاي دېدىڭىزما ؟ ئۇنى بۇ يەردە تۇرۇپ كۆرەلمەيسىز... مالوفنىڭ «ئۇيغۇرلار ۋە ئۇلارنىڭ تىلى» دېگەن كىتابىنى كۆرۈپ بولدىڭىزمۇ ؟

— خاتىرە يېزىپ بولالمىدىم ، يۈسۈپ زىيا شىرۋاند-نىڭ «تىل - ئەدەبىيات ۋە تارىخى مەسىلىلەر» دېگەن كىتابىنىڭ ئۇيغۇرچىسىنى ئوقۇپ بولدۇم ، خاتىرىمۇ يېزىپ قويدۇم . — ئۇنداق بولسا ، سىز ئۆزىڭىزنىڭ بىر ئايلىق ئۆگىنىش پىلانىڭىزنى تۈزۈپ چىقىڭ ، تېزىس يازسىڭىزلا بولدى . ۋاقتىنى كۈندۈزى ئالتە سائەت ، ئاخشىمى ئىككى سائەت قىلىپ ئورۇنلاش-تۇرساق بولار . ئون ئىككى سائەتلىك پىلانىڭىز بېيجىڭغا بارغاندا ئىشلەيدۇ . بۇ يەردىكى بىرىنچى ۋەزىپە دەم ئېلىش ، ئاندىن قالسا ئۆگىنىش . ئاڭلىدىڭىزمۇ ، بايقى ئادەمنىڭ سىزنى ئوتتۇز نەچچە ياشمۇ ، دېگىنىنى . مەن سىزگە ئەمدى ئېيتىپ قوياي ، سالامەتلىك-كىڭىزنى ئاسراڭ ، ئاتىشى ئىككى كىلو كېلىمەن دەمسىز ؟ بويى-ڭىز بىر مېتىر يەتمىش سانتىمېتىر بولسا ، بۇ ناھايىتى ماسلاشمى-غانلىق . بۇ يەردىن كەتكەندە كۆسەيدەك قارىداڭ ، ھېچبولمىسا يەتمىش كىلوغا چىقىڭ . ئەتىگەنلىكى يۈگۈرىمىز . دېڭىزدا ھەر كۈنى ئۈزىمىز ، قۇمدا ياتىمىز . ئۈزۈشكە قانداقسىز ؟

— پاقىچىلاپ ئۈزەلەيمەن...
— ياخشى ، ئەمىسە پىلانىڭىزنى ئىككى سائەتتىن كېيىن

كۆرىمەن ، مەن يۈيۈنۈۋالاي .
ئېلىپ كەلگەن كىتابلىرىمىزنى ئىشكاپقا ئورۇنلاشتۇرۇشقا
كىرىشتىم .

باڭچۇيداۋنىڭ گۈزەللىكى زېھنىمنى ئاچتى : سۈزۈك يوپۇر -
ماقلىق قويۇق ئورمانلار ، سۈزۈك ئاسماننىڭ سىرلىق قوينىغا كۆز
تىكىپ ، پۈت - قولىڭنى سۈنۈپ ياتساڭ ، بەدىنىڭگە ئانا مېھرىدەك
ھارارەت بېرىدىغان سېرىق قۇملۇق ، قوينىغا شۇڭغۇساڭ
سۆڭەك - سۆڭىكىڭگە راھەت بېغىشلاپ ، سېنى ئىلەڭگۈچتەك
سىلىق سىلكىپ قوينىغا تارتىدىغان ۋە ئاندىن كېيىن شاكىراپ
سۈيى بىلەن سېنى ئىمىندۈرۈپ ، لەپەڭشىتىپ قىرغاققا ئاچىقىپ
قويدىغان ئاپئاق بۇزغۇنلۇق ، سۈرلۈك ، لېكىن مېھرىبان دېڭىز ،
فېن جياۋشۇنىڭ ئانا سۈتىدەك تاتلىق ھېكايىلىرى... باڭچۇيداۋنىڭ
ئىللىق ، راھەت ھاۋاسى ، بەدەنگە قۇۋۋەت بېرىدىغان دېڭىز ھايۋان -
لىرىنىڭ گۆشىدىن قىلىنىدىغان تەملىك تامىقى ، ماڭا چەكسىز
راھەت ، خۇشاللىق ۋە نازۇك ھېسسىيات بېغىشلىدى . مەن ئانا
ۋەتىنىم بىلەن پەخىرلەندىم ، بۇ پەخىرلىك ھېسسىيات مېنى تېخى -
مۇ تىرىشىشقا ، جانبازلىق ، ئاچ كۆزلۈك بىلەن ئۆگىنىشكە ئىل -
ھاملاندۇردى . مەن كۈنلەرنى خۇشال ، ئەمگەك ۋە سېغىنىش بىلەن
ئۆتكۈزمەكتىمەن .

مانا بۇ يەرگە كەلگىنىمىزگە ھەش - پەش دېگۈچە ئون كۈن
بولۇپ قالدى . ئون كۈندىن بېرى سائەت ماياتنىكىدەك بىر خىل
ئىشنى تەكرارلايمەن . ئەتىگەنلىكى سائەت بەشتە فېن جياۋشۇ بە -
لەن تەڭ تۇرىمەن - دە ، ئىچ كىيىمىم بىلەن مېھمانخانىدىن دېڭىز
بويىغا ، ئاندىن دېڭىزنى ياقىلاپ كەتكەن يولنى بويلاپ جەنۇبقا قاراپ
يۈگۈرىمەن ، چامامدا ، ئۈچ كىلومېتىردەك يۈگۈرگەندىن كېيىن ،
تەنتەربىيە ئوينايمەن ، دەرەخلەرگە ئېسىلىمەن ، باڭچۇيداۋ ئارىلىغا
قارىتىپ تاش ئاتىمەن ، بىر سائەتلىك مەشغۇلاتتىن كېيىن
چىلىق - چىلىق تەرلەيمەن - دە ، ياتقىمىزغا كىرىپ راھەتلىنىپ

يۇيۇنمەن ، ئاندىن كېيىن سائەت سەككىز يېرىمغىچە ئىنگىلىزچە شېئىرلارنى يادلايمەن . ئەتىگەنلىك تاماقتىن كېيىن ئۈچ سائەت مىدىر قىلماستىن كىتاب كۆرىمەن ، كارتا تۈزۈپ ، خاتىرە يازد . مەن . سائەت ئون بىردىن ئۆتكەندە فېن جياۋشۇ بىلەن دېڭىزغا بېرىپ چۆمۈلمەن ۋە قۇمدا ياتمەن . چۈشتە ئېسىل تاماق ۋە چىڭداۋ پىۋىسى بىلەن غزالىنىمىز - دە ، سائەت ئىككى يېرىمغىچە ئۇخلايمىز ، ئاندىن سائەت ئالتە يېرىمغىچە يەنە مېخىتەك ئولتۇرۇپ ئوقۇيمەن . يازمەن ، كەچكى تاماقتىن كېيىن دېڭىز سۈيىدە يۈيۈ - نىمىز - دە ، ياتاققا قايتىپ كېلىپ تازا سۇدا چايقىنىپ يەنە كىتاب ۋە قەغەزلەر ئىچىگە چۆكىمىز...

لېكىن ، مېنىڭ گۈزەل ئايىنى ئەسلىمىگەن ۋە سېغىنىمىغان بىر - مۇ كۈنۈم بولمىدى . ھەر كۈنى ئۇنىڭ يولىغا قارايمەن ، ئۇنىڭغا بېغىشلاپ خاتىرە ۋە شېئىرلارنى يازمەن . تاڭ شائىرلىرىدىن لى بەي ، ليۇيۈشى ، لى شياڭيىن ، لى خېلارنىڭ ؛ چەت ئەل شائىرلىرىدىن شېكسپېر ، گيۈتى ، پۇشكىن ، بايرۇن ، فېنس ، فىلوۋېر ، لېرمونتوف ، يىسنىنلارنىڭ ؛ ئاتايى ، سەككاكى ، لۇتقى ، نەۋائى قاتارلىق ئۇيغۇر شائىرلىرىنىڭ مۇھەببەت لىرىكىلىرىنى ھاياجانلىق بىلەن ئوقۇيمەن ، تەقلىد قىلىپ شېئىر يازمەن . شۇ شېئىرلىرىم - دىن بىرى مۇنداق يېزىلغان :

قارايمەن تەلپۈنۈپ يىراق قىرغاققا ،
ئۇپۇقتىن نىگارم چىقسىدى دەيمەن .
يۈرىكىم پۈچۈندى ، بىلىمدىم نەھال ؟
دەردىمگە ھەر تاڭدىن شىپا تىلەيمەن .
... ئەي ئىللىق ، مېھرىبان تاڭ شاماللىرى ،
ئويغانتىقنى يارىمنى سۆيۈپ يۈزىدىن .
ئېلىپ كەل قەلبىنىڭ جاراھىتىدىن ،
كۆز يېشى ، مۇڭ زارى ، سۆيگۈ سۆزىدىن...

بىر كۈنى ئورمان ئارىلاپ قايتىپ كەلسەم ، فېن جياۋشۇ مېنىڭ مۇھەببەت لىرىكىلىرى يېزىلغان توپلاملىرىم بىلەن قولىياز-مىلىرىمنى ۋارقلاپ ئولتۇرۇپتۇ . مەن ئەمدى تەنە گەپ ئاڭلايدىغان بولدۇم دەپ ، ئەنسىرەپ يەرگە قارىدىم . فېن جياۋشۇ ئوڭ قولى بىلەن ئارقا مېڭىسىنى ، سول قولى بىلەن ئارقا يانچۇقىنى سىلاپ ، ئۆيىدە ئۇياق - بۇياققا ماڭدى - دە ، بىردىنلا ماڭا قاراپ كۈلۈمسىردى .

— ئالدامچى ياشلىق ، — دېدى ئۇ شائىرانە ھېسسىيات بىلەن سۆزلەپ ، — كىملىرىنى ئالدىمىغان ياشلىق بۇ دەيسىز ؟ ئۇ دۇنيادىكى ھەممىلا بەختنى سىزگە ئاتا قىلىۋېتىدىغاندەك ، سىزنى ۋەسۋە-سىگە سېلىپ قويۇپ ئۆتۈپ كېتىدۇ . سىزنىڭ چەكسىز بەختكە تەلپۈنگەن قەلبىڭىزدە ئارمان ۋە مۇھەببەتنىڭ ئۆچمەس دېغىلا قالدۇ . مەنمۇ ئامېرىكىدا ئوقۇۋاتقان ۋاقتىمدا ، سىز ئوقۇغان مۇشۇ شېئىرلارنى ئوقۇغان ، كۆك كۆز ، سېرىق چاچ بىر قىزغا ئاتاپ شېئىرمۇ يازغان . بۇ ئىشتىن كىم ئۆزىنى ساقلاپ قالالىغان دەيسىز ؟ مەن ماركىسنىڭ مۇھەببەت شېئىرى يازغىنىنى بىلىمەن . بەزىلەر بىزنى كەچ كىرگۈچە كىتاب بىلەنلا ھەپلىشىدۇ ، دەيدۇ . لېكىن بىزنىڭمۇ قىزلارغا كۆيگەن ۋاقتىمىز ، ئۇيقۇسىز ئۆتكۈز-گەن تۈنلىرىمىز بولغان... پۇشكىننىڭ «يېۋىگىنى ئۇنىڭ» داس-تانىدا :

ئىشقا سەۋداسى بار ياشتا - قېرىدا ،
سۆيگۈنىڭ زارى يوق كىمنىڭ شېئىرىدا؟^①

دېگەن مىسرالار بار . سىز مېنىڭ بالامغا ئوخشاش ، مەن ئىشەنچنى

① بۇ مىسرالار مەنىسى بويىچە تەرجىمە قىلىندى — ئاپتور .

سىزگە باغلىدىم . سىز ھازىرقى قەدىمىڭىز بىلەن ماڭسىڭىز ، يەنە ئون - يىگىرمە يىلدىن كېيىن كۆزىڭىزگە كۆرۈنگەن ئىلىم ئەربابى بولۇپ چىقالايسىز . ئۇيغۇرلارنىڭ يازما ئەدەبىياتى ، تىلى ۋە باشقا مەدەنىي بايلىقلىرى تېخى ئېچىلمىغان بىر بوز ، بۇ بوزنى ئېچىش ئۈچۈن سىزگە ئوخشاش يۈزلىگەن ئىلىم - پەن خادىملىرى لازىم . بۇ خادىملار بىلىمگە ، ئەخلاققا ئىگە بولۇشى ، ئۆز خەلقىنى ، ئۆز ئىشىنى ، ھاياتىنى قىزغىن سۆيىدىغان بولۇشى لازىم . ساپ مۇھەببەت — ھاياتى سۆيگەنلىكنىڭ ئالامىتى . يىگىت ، مەن سىزگە بەخت تىلەيمەن . لېكىن ، ياشلىقنى قەدىرلەڭ ، ئېھتىيات قىلىڭ ، ئۇ سىزنى ئالداپ قويمىسۇن...

... شۇنداق ، كۈنلەرنىڭ بىرى ماڭا بەخت ، چەكسىز خۇشاللىق ئاتا قىلدى .

... شارقىراپ ياغقان يامغۇر ياش قارىغايلىرىنى بېسىۋالغان ئاق تۈتەكنى يۇيۇپ يوقاتتى . يامغۇردىن كېيىن قارىغايلىرى يالتىراپ ، يول بويىدىكى ئارچا ، شاپتۇللارنىڭ يوپۇرماقلىرىدا مەرۋايىتلار پارلىدى . مەن دېرىزىدىن تەبىئەت گۈزەللىكىنى تاماشا قىلىپ ئولتۇرۇپ ، تاشيولدا كېتىۋاتقان قىزلارنى كۆردۈم . ئۇلار تاغ گۈللىرىدەك ياسىنىپ ، كېيىك بالىسىدەك چاققان قەدەم بىلەن دېڭىزغا قاراپ كېتىۋاتاتتى . مەن تونۇدۇم . بۇلار مۇزىكا ئىنىستىتۇتىنىڭ ناخشىچى قىزلىرى ، ئاۋۇ ئوتتۇرىسىدىكى زىلۋا بوي ، بويۇنلىرى يامغۇردىن كېيىنكى ئاق بۇلۇتتەك كۆرۈنگىنى گۈزەل . ئاي ئىدى . مەن سىرتقا قاراپ يۈگۈردۈم . بىرىنچى قەۋەتتە مېنى ھېلىقى بىزنى باشلاپ كەلگەن ئادەم تۇتۇۋالدى .

— ئولتۇرۇڭ ، — دېدى ئۇ مېنى ساپاغا تەكلىپ قىلىپ ، — مەن سىزگە خۇش خەۋەر ئېيتىمەن . سىز ئىزدىگەن قىز بۈگۈن مۇشۇ مېھمانخانىغا كەلدى . ئۇلارنى كەچتە ئۆتكۈزۈلىدىغان كېچەلىككە تەكلىپ قىلىپ ئەكەلدۇق . ئۈسىغانسىز ، پىۋا ئىچىڭ ،

مەن ئۇ قىز بىلەن يولدا كېلىۋېتىپ سىز توغرىلۇق سۆزلەشتىم .
سىزنىڭ ئىسمىڭىزنى تىلغا ئالغاندا ، ئۇ خۇددى ئالتۇن ھالقىسىدە-
نىڭ ياقۇت كۆزىدەك قىزىرىپ كەتتى . بەختلىك بولۇڭ ، ياش
يىگىت ، راستتىنلا ئاجايىپ گۈزەل قىز ئىكەن . مەن شىنجاڭغا
بارمىغان ، لېكىن سىلەرگە مېنىڭدە ياخشى نىيەت ، قېرىنداشلارچە
مۇھەببەت بار .

مەن ئورنۇمدىن تۇرۇۋېتىپ ئۇنىڭ قوللىرىنى چىڭ سىقتىم .
ھېچ نەرسە بىلمىگەن بولۇپ دېڭىز بويىغا كەلدىم . قىزلار دېڭىز
سۈيىدە سۇ چېچىشىپ ئوينىشىۋاتاتتى . گۈزەلئايىنى ئىككى دوستى
ھەدەپ سۇنىڭ چوڭقۇر يېرىگە تارتماقتا ۋە ئۇنىڭغا سۇ چاچماقتا .
گۈزەلئاي ئاپئاق ، نازۇك بىلەكلىرى بىلەن قىسقا سۇ ئۈزۈش
كىيىمى يېپىپ كېتەلمىگەن سۈتتەك ئاق گەۋدىسىنى مۇداپىئە
قىلماقتا ئىدى . مەن ئۇلارغا يېقىنلىشىشنى لايىق كۆرمىدىم - دە ،
نېرىدا ھۆپۈلدەپ ئىسسىق چىقىپ تۇرغان ئورمان چېتىدە زوق
بىلەن قاراپ ئولتۇردۇم : قىزلار ئاق غاز بالىلىرىغا ئوخشاش
ۋارقىراتتى ، كۈنلۈكلىرى تېگىدە بىردەم يېتىپ قويۇپ ، يەنە
سۇغا يۈگۈرۈشەتتى... ئۇلار بىر چاغدا شىمال تەرەپتىكى تاغ قايتىدە-
لىمغا يۈگۈرۈشتى ۋە ئۈزۈن ئۆتمەي كىيىنىشىپ مەن تەرەپكە قاراپ
مېڭىشتى . مەن ئۇلارنى كۆرمەسكە نىسپەت كىتاب ئوقۇغان بولۇ-
ۋالدىم ، يۈرىكىم بولسا كۆكرىكىمگە پاتماي تېپىرلايتتى . مانا ئۇلار
كۈلكە بىلەن ئالدىمغا كەلدى ۋە تەڭلا ۋارقىراشتى :

— شۇ ، شۇ !...

— ھەئە مەن ، ياخشىمۇسىلەر ؟

مەن قىزلار بىلەن قول ئېلىشىپ كۆرۈشتۈم . گۈزەلئايىنىڭ
چىرايىدا ھېلىقى سۈنئىي تەكەببۇرلۇقتىن ئەسەرمۇ قالمىغان ، ئۇ
ھودۇقۇپ ، تاتىرىپ تۇرۇپ ماڭا قول ئۇزاتتى - دە ، لەيلىدەك
قىزىرىپ يەرگە قارىدى . ئىككى خەنزۇ قىز قاقاقلىشىپ كۈلۈشۈپ

بىر - بىرىگە گۈزەلئايىنى ئىشارەت قىلدى - دە ، ئۈركۈگەن بۆجەنلەردەك يۈگۈرۈشۈپ مېھمانخانا تەرەپكە كېتىشتى... مەن گۈ-زەلئايىنىڭ قولىنى قويۇۋەتمىدىم . ئەتراپ جىمجىت ، قويۇق ئورمان-لار بىزنى ئۆز باغرىغا چىللىماقتا ، قارا مەخمەلدەك يالتىراق قارا كېپىنەكلەر ئەتراپىمىزنى ئايلانماقتا . مەن گۈزەلئايىنى قولىدىن تۇتقىنىمچە مېھمانخانا تەرەپكە ئەمەس ، تۆۋەنلەپ كەتكەن باشقا بىر يولغا باشلاپ ماڭدىم . قىزنىڭ قوللىرى تىترىمەكتە . مەن نېمە دېيىشىمنى بىلمەي ئۈن - تىنسىزلا ئۇنى قولتۇقلاپ ، ئۇششاق بارماقلىرىنى ئويىناپ كېتىپ بارىمەن . قېرى قارىغايىنىڭ يېنىغا بارغاندا ، ئۇنىڭ قوللىرىنى ئوتتەك قىزغىنلىق بىلەن سۆيىدۈم . قىز ماغدۇرسىزلىنىپ ماڭا يۆلەندى . مەن ئۇنى باغرىمغا باستىم ، پۈتۈن ئارمان ، مۇھەببەت ۋە قىزغىنلىقىمنى كۈچكە ئايلاندۇرۇپ ، ئۇنىڭ بويۇن ، چاچ ، قۇلاق ، كېيىن بولسا ئىسسىق لەۋلىرى ۋە خۇمارلىشىپ تۇرىدىغان چولپان كۆزلىرىگە ئاچ كۆزلۈك بىلەن سۆيىدۈم...

فېن جياۋشۇغا رەھمەت ، باغچۇيداۋغا رەھمەت ، مېنىڭ ھايا-تىم يېڭى مەزمۇن تاپتى . خۇددى ئاسماندىن ئالتۇن ئېقىپ چۈش-كەندەك ، خۇددى نىمجان بىر تەن يېڭى قان بىلەن تەمىنلىنىپ قايتا مادار تاپقاندەك ، ئۆلۈمگە ماڭغان بىر جان تۇيۇقسىز ئەركىن-لىككە ئېرىشتى . مېنىڭ ھاياتىمدىكى بەختلىك كۈنلەر ئەنە شۇنداق تۇيۇقسىز ۋە ئۈن - تىنسىزلا باشلاندى : بىز ھەر كۈنى دېڭىزدا بىللە چۆمۈلىدىغان ، بىللە غىزالىنىدىغان ، ئاخشاملىرى قانغۇچە بىللە سەيلە قىلىدىغان ، ئادەم كىرمىگەن ئورمانلارنى بىللە ئارىلاي-دىغان بولدۇق . ئۈچ كۈن خۇددى ئۈچ مىنۇتتەكلا تېز ئۆتۈپ كەتتى . خوشلىشىدىغان كۈنى مەن ئۇنى باغرىمغا بېسىپ تۇرۇپ ، بېشىنى سىلىدىم .

— توي قىلايلى ، — دېدىم يالۋۇرۇپ ، — مېنى خاتىرجەم



قىلىش ئۈچۈن ، ماقۇل دەك .
 ئۇ بېشىنى كۆكرىكىمگە قويۇپ يىغلىدى ...
 8 - ئاينىڭ 21 - كۈنى بىز دەم ئېلىشنى ئاخىرلاشتۇرۇپ
 بېيجىڭغا قايتىپ كەلدۇق . شۇ كۈنى ئادىلەنىڭ خېتى قولۇمغا
 تەگدى . ئادىلە تىنچ ئامانلىق سورىغاندىن كېيىن مۇنۇلارنى
 يېزىپتۇ :

«غالب يىگىت ، سىزنى تەبرىكلەيمەن ، گۈزەل ئاينىڭ
 يازغان خېتىنى قوشۇپ ئەۋەتتىم ، ئېيتىپ قويۇپ يۈرمەك
 يەنە ، ئوقۇپ بولۇپ ئۆزۈمگە ئەۋەتىپ بېرىڭ . بۇ خەتنى مانا
 ئەمەس دەپ رەقىپكامغا كۆرسەتتىم . توۋا ، ئۇ ئادەمنىڭ
 كۆڭلى قارىلىقىنى بىلمەپتىكەنمەن ، بۇياقتا مېنى ئايلاندۇ .
 رۇپ ، ئۇياقتا دوستۇمغا مۇھەببەت خېتى يېزىپ يۈرگىنىنى
 قارىمادىغان ، پۇلىغا ئىشىنىدۇ - دە ! بولمىسا ، كۆرەڭلىگۈ .
 دەك نېمىسى بار ، ئۆزۈم بىر پەۋاز قاپاق ، خام كاۋىدەك
 سىدام بىر ئادەم . گۈزەل ئاي ئۇنىڭ خەتلىرىنى ماڭا ئەۋەتتى .
 ئوقۇپ بىر كۈن يىغلىدىم ، مەنمۇ ئۇ ئادەمنىڭ چىرايلىق
 گەپلىرىگە ئىشىنىپ ، سەت بولسىمۇ ، بىلىمىز بولسىمۇ
 مەنسىپى ، پۇلى بار كەنغۇ ، بوپتىلا ، تۇرمۇش قۇرسام قۇراي
 دەپ ئويلاپ ، نېمىلا دېسە ماقۇل دەۋىرپىتىمەن ... ئۇنىڭ مېنى
 ئەمەك ئۈچۈنلا ئويناقتىنمىنى ، ئەس - يادى دوستۇمدا ئىكەنلى .
 كىنى نەدىن بىلەي ؟ راسا يىغلاپ بولۇپ ، يۈزىگە تۈكۈرەي
 دەپ ياتقىغا كىردىم ، كىرىپلا پەيلىمدىن ياندىم . قارىسام ،
 گۈزەل ئاينىڭ خېتىنى مىجىقلاپ تۇتۇپ ، بېشىنى ئۈستەلگە
 قويۇپ ھۆركىرەپ يىغلاۋېتىپتۇ . توۋا ، خۇدايىم قىز بالا
 دېگەننى ئەجەبمۇ ئاجىز يارىتىپتىكەنغۇتاك ، يەنە ئىچىم ئاغرد .
 دى ، بېشىنى سىلىدىم ، كۆڭلىمنى ياسىدىم . ئۇ مېنى يەنە

قۇچاقلاپ ، بىر تالاي ۋەدە بەردى . ئۇنىڭ ۋەدىسىگىمۇ ئىشەن-
مەيمەن ، ئەمما ئەر كىشىنىڭ كۆز يېشى قىز بالىنى ئوڭايلا
ئىشەندۈرۈپ قويدىكەن ، ئۆتكەن ئىشقا سالاۋات ، خاپىلىقىم
كۆز يېشىم بىلەن تۈگىگەن ئوخشايدۇ ، بەخت رەقپىتىن كې-
لىدىغانلا بولسا مەيلى ، ئۇ بەخت ئازراق بولسىمۇ ، رازى
بولدىغان ئوخشايەن . گۈزەلئايىنىڭ خېتىنى ئۇنتۇماي قايىتۇ-
رۇۋېتىڭ ، بولمىسا خاپا بولىمەن . سىزگە بەخت ۋە سالامەت-
لىك تىلەيمەن .

سالام بىلەن : ئادىلە

1960 - يىلى 8 - ئاينىڭ 14 - كۈنى .

ئەسكەرتىش : لەنجۇدا ئاچارچىلىق ئېغىر ، سىزگە خالتا
قىلالىمىدىم ، خاپا بولماڭ .

مەن گۈزەلئايىنىڭ خېتىنى ھەۋەس بىلەن ئوقۇماقتىمەن :

«سالام ئادىلە ، قانداق ئەھۋالنىڭ ؟ يازلىق تەتىلنى ياخشى
ئۆتكۈزدۈڭمۇ ؟ نېمىشقا شىنجاڭغا بارمىدىڭ ؟ ئاۋۋاللا بارماي-
مەن دېگەن بولساڭ ، مەنمۇ ھېچنەگە بارمىغان بولاتتىم ،
ئىككىمىز تەتىلنى بېيجىڭدا ئۆتكۈزگەن بولاتتۇق . قىممەتلىك
دوستۇم ، مەن مۇشۇ كۈنلەردە مەست ، مەن مەست بولغىلى
بىر ئايدەك بولدى . ئۇنداق دېسەم كۈلمە يەنە ، راستلا ياكى
ئۇيقۇم كەلمەيدۇ ، ياكى قويغان - تۇتقىنىمنى بىلمەيمەن ،
مەن مۇھەببەتنىڭ بۇنچىلىك مەست قىلغۇچى كۈچ ئىكەنلىكى-
نى بىلمەپتىكەنمەن ، كىتابلاردىكى يىگىت ئۈچۈن ئۆلۈۋالغان
قىزلارنى كۆرۈپ يىرگىنەتتىم . ئۇلارنى ئەخمەق ، ساراڭ
دەپتتىم ، ئەمدى بىلىدىم ، ئۇلار پاك ۋە ئالىجاناب ئىكەن .

قىممەتلىك دوستۇم ، مېنى تەبرىكلە ۋە زاڭلىق قىل . مەن ئاخىر ئەلغا تەسلىم بولدۇم . مانا شۇنىڭ بىلەن ئۆزۈمگە بەخت ۋە ئازاب تېپىۋالدىم . بەخت دېگىنىم ، ئۇ مېنى جېنىدەك ياخشى كۆرىدىكەن ، مەن بۇنى بىلدىم . ئەنە شۇنداق يىگىتنى ئۇچراتقىنىم ئۈچۈن ، ئۆزۈمنى بەختلىك ھېسابلايمەن . ئازاب دېگىنىم ، ئۇنى ئويللىمىغان ، ئۇنىڭ بىلەن خىيالىمدا مۇڭداشمىغان بىر مەنۇتتۇمۇ ۋاقتىم يوق . سەن بىلىسەنغۇ ، مەن ئۇنى لەنجۈدىلا — ھېلىقى ئاخشىمى خۇاڭخې دەريا-سىنىڭ بويىدىلا ياخشى كۆرۈپ قالغان . لېكىن ، راست سىزنىمى ئېيتسام ، غۇلجىدىن ئۈرۈمچىگە كېلىۋېتىپ ۋوتەيدە تۇنجى ئۇچراشقاندىلا ئەلا مېنىڭ دىققىتىمنى قوزغىغان ، لېكىن ئۇنىڭ كۆك خادانى چاپىنى ، پۈتىدىكى چۈخىيى مېنىڭ خىلىم ئەمەس ئىكەنلىكىنى كۆرسەتكەن . شۇڭا ، ئۆزۈمنى ئۇنىڭدىن يىرگەندۈرۈش ئۈچۈن ، ئۇنىڭغا دۈشمەنلىك بىلەن قارىغاندىم... لېكىن ، قېرىشقاندىكە ، ئۇنىڭ بىلەن بىر مەكتەپتە بولۇپ قالدۇق ، كۆڭۈلگە چۈشكەن تۈگۈچى يەشمەكتەس بولدى . مېنىڭ ياسالما قىلىقلىرىم مېنى قىينىدى ، مەن ئاخىر ئۇنىڭ خادانى چاپىنىغىمۇ پەرۋا قىلماي ، ئۇنىڭ بىلەن يېقىن بولۇشنى خالىدىم . شۇنداق قىلىپ ، ئۆزۈمگە ئارام تاپماقچى بولدۇم . لېكىن ، مەندە راستتىنلا مۇھەببەت تۇيغۇسى ئويغانغىنىنى كۆرۈپ ، ئۇ ئۆزىنى قاچۇرۇشقا باشلىدى . بۇ ئىش ماڭا ھاقارەت ۋە كەمسىتىش بولۇپ تۇيۇلدى . مەن ئۇنىڭدىن ئىنتىقام ئېلىش كويىغا چۈشتۈم...

ئادىلە ، بىز قىزلار كالتە پەم كېلىدىكەنمىز ، ئۆز بەختىمىزنى يىگىتلەردىن ئىزدەيدىكەنمىز . مېنىڭچە ، بەختلىك قىز ، ياراملىق يىگىت تېپىش بىلەن بەختلىك ھېسابلىنىدۇ . ياراملىق يىگىت دېگەن قانداق بولىدۇ ؟ مەنچە ، سېنى ۋە

دوستلىرىڭنى جەلپ قىلغۇدەك چىراي ۋە قامەت ، ئاندىن سېنى باشلاپ ماڭالىغۇدەك ئەقىل ۋە بىلىم ، ئۇنىڭدىن قالسا سېنى خۇش قىلالىغۇدەك پۇل ۋە مەردلىك... مۇشۇ ئۈچ شەرتكە تولغان يىگىت ، قىزلارنى بەختلىك قىلالايدۇ (بەزىلەر ئەخلاق - پەزىلەت ، سەمىمىي سادىقلىق دېگەندەكلەرنىمۇ شەرت قىلىدىكەن ، مېنىڭچە ، بۇ نەرسىلەر ئىككىنچى شەرت بىلەن ھەل بولىدۇ) . ئەلا ئاشۇ ئۈچ شەرتنىڭ ئىككىسىگە تولاتتى ، لېكىن ئۇ كەمبەغەل ۋە پىخسىق كۆرۈندى . مەن خۇاڭخې بويىدا ئۇنى ياخشى كۆرۈپ قالغاندىن كېيىن ، يۈرۈپ باقسام قانداق بولار كىن ، كېيىنرەك ئۈچىنچى شەرتكىمۇ تو- لىدىغان بىرى ئۇچرىغاندا بىر گەپ بولار دەپ ساددىلا ئويلى- غان . لېكىن ، كېيىنچە بىلىدىم ، ئۇ كەمبەغەل بولسىمۇ مەرد يىگىت ئىكەن ، كۆڭلى تۈز ، مۇلايىم ئىكەن ، ئەمدى ئىككى- لەنمەستىن ئۇنىڭ ماڭا تەلەپ قويۇشىنى كۈتەي دېگەن يەرگە كەلگەندىم . بىراق ، سەن بىلىسەن ، ئۇ كۈتكەن يېرىمدىن چىقمىدى . مېنى كىم خالىمىسۇن ؟ مەن ھەرقانداق يىگىتنى بىرلا قاراپ ئۆزۈمگە قارىتالايمەن ، مەن ساڭا ماختىنىپ قو- ياي ، ئون ئالتە يېشىمدىن تارتىپ مۇشۇ يىگىرمە يېشىمغىچە ماڭا تەلەپ قويغان ، خەت يازغان يىگىتلەر يىگىرىمدىن ئاشد- دۇ . مەن ھېچقايسىسىغا ماقۇل جاۋاب بەرمىدىم . ئەمدى ئەلاننىڭ كۆزىگە ئىلمىغىنىنى كۆرۈپ ئازابلانماي تۇرالامتىم ؟ بېيجىڭغا ئوقۇشقا ماڭغاندا ، يول بويى كۆز يېشىم قۇرۇمد- دى . بېيجىڭغا بېرىپمۇ ھەر كۈنى ئاخشىمى يىغلىدىم . بۇلار- نىڭ ھەممىسى ئاشۇ ئەلا ئۈچۈن بولدى . مەن ئۇنى بېيجىڭغا ئوقۇشقا كەلگەندىن كېيىن نەچچە قېتىم كۆردۈم . ئۇ بىر قېتىم ۋاڭفۇجىننىڭ ئۇدۇلىدىكى چىمەنلىكنىڭ پاكىر ۋادىكى- دە خىيال سۈرۈپ ئولتۇرۇپتۇ . ئاپتوبۇستا كېتىۋېتىپ كۆ-



رۈپ قالدۇم - دە ، شۇ كۈنى كەچ كىرگۈچە ساراڭدەك ئاچ-
چىقلىنىپ يۈردۈم ۋە ئاخشىمى قاتتىق يىغلىدىم . بىر كۈنى
قارىسام ، ئۇ دېرىزەمنىڭ يېنىدىكى ئارچا يېنىدا خىيال سۈ-
رۈپ تۇرمامدۇ ، لاغىلداپ تىترەپ كەتتىم ۋە ئازابلىرىمنى
سەنئەتكە زورلاپ رويال چالدىم ، ناخشا ئېيتتىم ، لېكىن كۆز
ياشلىرىمنى ئۇنىڭغا كۆرسەتمىدىم . مېنىڭ خاھىشىمغا قار-
شى ، ئۇ مەشىق ئۆيۈمگە كىرمىدى . ئۇ كەتكەندىن كېيىن
تۆۋەنگە چۈشۈپ ، ئۇنىڭ ماڭغان يوللىرىدا مەقسەتسىزلا ئازاب
بىلەن ئۇزاق ماڭدىم . ئالتە يەكشەنبە ئەنە شۇنداق ئۆتتى .
ئۇ كېلىدۇ ، كىرمەيدۇ . ئۇ كەتكەندىن كېيىن مەن ئۆزۈمنى
بالكوندىن تاشلىغۇدەك بولمەن... ئاخىر ئۇ بىر يەكشەنبە
كۈنى تاپسىدا پەيدا بولدى . ناۋادا ، ئۇ كىرگەن پېتى مېنى
قۇچاقلىغان بولسا ، راستىنى ئېيتاي ، مېنىڭ قارشىلىق قىل-
غۇدەك ھالىم قالمىغان ، مەن بېھوش ھالدا ئۇنىڭ قۇچىقىدا
ياتقان بولاتتىم ، لېكىن ئۇنداق بولمىدى . ئۇ كېرەكسىز ۋە
ئارتۇقچە گەپلەرنى قىلدى ، قانچە ئەقىللىق بولغىنى بىلەنمۇ ،
شۇ كۈنى ئەقلى ئىشلىمىدى...

پاراخوت پالوبىسىدا نېمىشقىكىن خىيال سۈرۈپ تۇرات-
تىم . گۆش ئىسكىلاتىدەك بەشىنچى دەرىجىلىك ياتاق ئۈچۈن-
مۇ ؟ ياق . مەن ئەلانى تۇيۇقسىز كۆرگىنىم ئۈچۈن . ئۇ
باتۇرلۇق قىلدى ، مېنىڭ قولۇمنى تۇتتى . مەن شۇ چاغدىلا
ئۇنىڭ ماڭا چىن كۆڭلىدىن بېرىلگەن ، نۇرغۇن ئازاب ۋە
سېغىنىشنى بېشىدىن ئۆتكۈزگەن يىگىت ئىكەنلىكىنى بىل-
دىم . مەن شۇنچە سوغۇق ۋە بىپەرۋا كۆرۈنۈشكە تىرىشسام-
مۇ ، ئۇ مېنىڭ ئۇنى ياخشى كۆرىدىغىنىمغا ئىشەنگەندى .
مەن ئۇنىڭ سىنچى ۋە ئەقىللىق ئىكەنلىكىگە قايىل قالدىم .
قايىسى كۈچ مېنى قېچىشقا مەجبۇر قىلدىكىنتاڭ ، پالوبا بوي-

لاپ قاچتىم ۋە ياتاققا كىرىپ ئۆزۈمنى تاشلاپ يىغلىدىم . بۇ قېتىم ئازاب بىلەن ئەمەس ، بەلكى بەختتىن يىغلىدىم... قىممەتلىك دوستۇم ! ئۇ ھازىر مېنىڭ ، ئۇ مېنىڭ جېنىم بىلەن باراۋەر . ئۇنىڭ ئۈچۈن جېنىمنى تەقدىم قىلىشقا تەييارمەن ، ئۇنىڭ ھەربىر سۆزى مېنىڭ ئۈچۈن روھىي ئو-زۇق ، ئەڭ گۈزەل ناخشا ، يېقىملىق مۇزىكا . ئۇنىڭ قارا كۆزلىرىگە قاراپ ، قويۇق چاچلىرىنى سىلاپ ئولتۇرۇش — چەكسىز راھەت . ئۇنىڭ قولى بەدىنىمگە تەگسە ، ۋۇجۇدۇم ئوتتەك قىزىيدۇ ، يۈرىكىم چېكىلگەن تارىدەك تىترەيدۇ ، ئۇنىڭ مېھرى — مۇھەببەت شەرىپتى تېمىپ تۇرغان لەۋلىرىد-چۇ (قېلىنلىق قىلدىم) ، مېنى بېھوش قىلغۇچى بىر سىر-لىق كۈچ . ئۇنىڭسىز ئۆتكەن كۈنلەر ، مېنىڭ ئۈچۈن چەك-سىز ئازابلىق ۋە قاراڭغۇ . مۇھەببەت — بەخت دېگىنىم مانا شۇ . ئەلانى كۆرمىگىلى ئىككى ھەپتە بولدى . كۆزۈم ئۇنىڭ يولىدا ، تىلىم ئۇنىڭ نامىنى زىكرى قىلىدۇ ، يۈرىكىم ئۇنىڭ نامى بىلەن ئۈرۈپ تۇرىدۇ . بەزىدە «ئەلا ، دېگەن ئىسىمنى قويغان ئاتا — ئانىلارغا رەھمەت ئېيتقۇم كېلىدۇ ، چۈنكى بۇ ئىسىم ھەممە ئىسىملاردىن گۈزەل ، يېقىملىق... قىممەتلىك ئادىلە ! ماڭا كەلگەن نۇرغۇن پۇللارنى سۈ-رۈشتۈرۈپ يۈرۈپ ، رەقىپ ئاكىنىڭ ماڭا تۆت يۈز يۈەن ئەۋەتكەنلىكىنى ھېسابلاپ چىقتىم . يېنىمدا پۇل يوق ، ھالقام بىلەن قول سائىتىمنى سېتىپ ، دادامدىن پۇل ئالدۇرۇپ ئىككىگە بۆلۈپ تۆلىۋېتىمەن . مەن يىگىتلەر توغرىسىدىكى ئۈچ شەرتنىڭ ئۈچىنچىسىنى ئىنكار قىلماقچىمەن . ئىشەن-گىن دوستۇم ، ساپ مۇھەببەتلىك پاكىز يۈرەكنى پۇل بىلەن ئۆلچىگىلى بولمايدىكەن... مېنىڭ ئەلارىم يېقىندا بېيجىڭغا قايتىپ كېلىدۇ ، بىز

بىلەن رەسىمگە چۈشۈپ ساڭا ئەۋەتىمىز .
سالام بىلەن سېنى قاتتىق قۇچاقلاپ سۆيىمەن .
بەختلىك دوستۇڭ : گۈزەلئاي
1960 - يىلى 8 - ئاينىڭ 3 - كۈنى»

مەن چالا - بۇلا يۈيۈندۈم ۋە ئالمان - تالمان كىيىدەم - دە ، ئاپتوبۇس بېكىتىگە قاراپ يۈگۈردۈم . مەن سۆيۈملۈك قىزنى باغرىمغا بېسىشقا ئالدىرايمەن . كۈلۈپنىڭ ئالدىغا كەلگەندە فېن جياۋشۇنىڭ ياردەمچىسى ئۇچراپ قالدى . ئۇنىڭ قولىدا تېلېگرامما بار ئىدى . مەن تېلېگراممىنى ئوقۇدۇم . تېلېگراممىدا : «9 - ئاينىڭ 1 - كۈنىدىن بۇرۇن قايتىپ كېلىڭ ، مەكتەپتە جىددىي ئىش بار . تىل - ئەدەبىيات فاكولتېتى ئىشخانىسى» دەپ يېزىلغان . تېلېگراممىنى يانچۇقۇمغا سالدىم - دە ، دەرۋازىغا قاراپ يۈگۈردۈم .

گۈزەلئاي بىلەن تېلېگراممىنى ئۇزاق مۇلاھىزە قىلدۇق ۋە ئاخىر گۈزەلئاي مۇنداق كەچتى . بىز 8 - ئاينىڭ 25 - كۈنى بېيجىڭ بىلەن خوشلاشتۇق...

ئۈچىنچى باب كەلگۈسى ئۈچۈن

1

ھەر - ھەر ئېغىرچىلىقلارغا بەرداشلىق بېرەلەيدىغان ئادەملەر - ھامان خۇشاللىقنى كەلگۈسىگە بېغىشلىغانلار . ئۇلار : «كەلگۈسىدە ھەممە ياخشى بولۇپ كېتىدۇ» دەيدۇ - دە ، مۇرسىد - دىن تاغدەك ئېغىرچىلىق بېسىپ تۇرسىمۇ ، ئۆزىنى يېنىك ۋە چەبدەس ھېس قىلىدۇ . بۇنىڭ سەۋەبى ئاددىي : كەلگۈسى گەرچە ئاسماندىكى يۇلتۇز ، قول يەتمەيدىغان شاختىكى مېۋە بولسىمۇ ، شېرىن ۋە گۈزەل ، چۈنكى ئۇ غايە ، ئارزۇ ! ئارزۇ - ئىنساننى ئۈمىدلەندۈرگۈچى كۈچ . شۇنىڭ ئۈچۈن سەن ئۇنىڭغا ئالدىراي - سەن ، جان پىدا قىلىسەن .

شۇنداق ، كەلگۈسى ئۈچۈن مەن كەمىرىمنى چىڭ باغلاپ ، قاتتىق ئورۇندۇقتا ماغدۇرسىز ئاياغلىرىمنى ئالماشتۇرۇپ ، سەك - كىز - توققۇز سائەتلەپ ئولتۇرايىمەن .

مانا ، گۈزەل ئاي كەتكىنىگە ئىككى ئاي بولدى . ئۇ ماڭا يال - غۇزلۇق ، ئاچاق ، كەمبەغەلچىلىكنى قالدۇرۇپ قويۇپ ، جەنۇبىي ئۆلكىلەرگە ئويۇن قويغىلى كەتتى ، لېكىن مەن زارلانمايمەن ، يەنىلا ھەۋەس ۋە غەيرەت بىلەن ئۆگىنىمەن ، ئىشلەيمەن... بىز بېيجىڭدىن لەنجۇغا كەلگەندىن كېيىن ، ئۇنىڭغا يېلىندىم :

— توي قىلايلى ، تاپقان پۇلىمىزنى قىممەت باھالىق پېچىنە بىلەن شىفەنگە خەجلىۋېتىپ ، ئىككىمىز ئىككى ياتاقتا كۈن كە -

چۈرگۈچە ، بىر ئۆيدە تۇرايلى ، كىم توسقۇنلۇق قىلىۋاتىدۇ بىزگە ؟
 — ئىزا - نومۇس ، — دېدى ئۇ يەرگە قاراپ پىچىر -
 لاپ ، — توي ھاياتىمىزدا بىرلا قېتىم بولىدۇغۇ ، ئىككى كارىۋات ،
 بىر ساندۇق ، ئىككى چامادان ، بىر ئېغىزلىق ياتاق ، قالغان ياغاچ
 سايمانلار ھۆكۈمەتنىڭ... شۇمۇ ئوي بولىدۇ ؟ دېدىمغۇ ، شىنجاڭ -
 دىن ئىككى پارچە گىلەم ئالدۇرايلى ، مەن دادامغا خەت يېزىپ
 توپنىڭ ئاش سۈيىگە ئامال قىلغۇزاي ، باشقىلار توي دېگەن مانا
 مۇشۇنداق بولسا... دەپ قالسۇن . نېمىگە ئالدىرايسىز . توي قىلىم -
 ساقمۇ ، بىز كۈندە بىللىغۇ ؟...

ئۇ ئەركىلەپ مېنىڭ قوينۇمغا كىردى . ئۆكتەبىرنىڭ ئاخىر -
 قى كۈنلىرى بولغاچقا ، ئۇ مۇزلىغاندى . مەن ئۇنىڭ پوپايكا ئىچىدە -
 دىكى نازۇك گەۋدىسىنى مەھكەم قۇچاقتىم :
 — چوڭ توپنى شىنجاڭغا بېرىپ قىلايلى ، ماقۇل دەڭ ،
 ئاددىراق بولسىمۇ توي قىلايلى .

— گېپىمنى ئاڭلاڭ ، ئەلا ، سىز ئۈچ - تۆت يۈز سوم پۇل
 جايلاڭ ، قالغان كەم - كۈتسىنى دادام جايلاپ كېلىدۇ . ھېچبول -
 مىغاندا ، يىگىرمە كىلو گۈرۈچ سېلىپ ، ئىككى يۈز ئادەم چاقىر -
 مساق قانداق بولىدۇ . ئىككىمىزگە بىر قۇردىن يېڭى كىيىم
 تىكتۈرىمىز . گۈڭيېچۈەن^① يىغىشقا توغرا كېلىدۇ ، بۇنىڭسىز قان -
 داق سارجا سېتىۋالغىلى بولىدۇ...

— ھازىر كۆرۈۋاتىسىز ، تۆت - بەش تال موما ئۈچۈن ئادەم -
 لەر يېرىم كۈن ئۆچىرەت تۇرىدۇ ، بىر قاچا سۈيۈقئاش ئالسىڭىز ،
 ئارانلا ئىككى تال چۆپ چىقىدۇ . ئىششىپ كەتكەن ، ياداڭ كەتكەن
 ئادەملەرنى كۆردىڭىزغۇ ، ئۆيدىكىلەرگە ئېغىرچىلىق سالمىساق بو -
 لارمىكىن ؟...

① سانائەت بۇيۇملىرى سېتىۋېلىش بېلىتى .

— سىز ماقۇل ، دەڭە ، — دېدى ئۇ بارماقلىرى بىلەن ئېڭەك-
لىرىمنى ئاستا چىمدىپ قويۇپ ، — دادامغا خەت يازمەن . سىزنىڭ
ئاتا - ئانىڭىز بولمىغاندىكىن ، مېنىڭ ئاتا - ئانام ھەر ئىككىمىز -
نىڭ ئاتا - ئانىسى ، تويىمىزنى چىرايلىق قىلىپ قويدۇ .
ئۇنىڭ ئوت يېنىپ تۇرغان چىرايلىق كۆزلىرىنىڭ تەلمۈرۈ -
شىگە بەرداشلىق بېرەلەيتتىممۇ ؟ ئاخىر ماقۇل ، دېدىم ، لېكىن
مېنىڭدە پۇل قالمىغان ، تېجەپ يۈرۈپ يىغقان بەش يۈز نەچچە سوم
پۇلۇمنىڭ تۆت يۈز نەچچە سومى گۈزەلئايىنىڭ قەرزى ئۈچۈن رە -
قىپكە تۆلەنگەندى .

— رەقىپكام ھازىر سىز بىلەن ياخشىغۇ ، — دېدى خېلى
جىملىقتىن كېيىن گۈزەلئاي مېنى قولتۇقلاپ كېتىۋېتىپ ، —
بەش يۈز سوم قەرز سورايمى ، ئاستا - ئاستا ئۈزۈۋەتمەيمىزمۇ...
— ياق ، جېنىم ، ئۇنى بۇ ئىشقا ئارىلاشتۇرمايلى...

كەچ كۈزنىڭ ئاچچىق شامىلى مەجنۇنتالارنىڭ يالىڭاچ شاخ -
لىرىنى چىرقىرتىپ ئۆتۈپ ، مېنىڭ چاچلىرىمنى ئۇچۇردى . يو -
غان ئەجدىھادەك سوزۇلۇپ ياتقان لۇڭئۆپىشەن تېغىنىڭ غۇۋا چىراغ
يورۇغان غولىدىن بالىنىڭ قارغىشلىق بىلەن يىغلىغان ئاۋازى
كەلدى . بىردەمدىن كېيىن ، بىز تۆمۈريولغا يېقىنلاشقاندا ، پەلەم -
پەيدىن بىر مەست ئادەمنىڭ ئۈزۈك - ئۈزۈك ناخشىسى ئاڭلاندى :

... ئېتىمنى بەختىيار قويسا ،

خۇدا بەرمەپتۇ بەختىمنى .

خۇدا بەرگەندە بەختىمنى ،

ئالۇرمەن سەن گۈزەلئايىنى .

«ئالۇرمەن تاجۇتەختىمنى» دېگەن مىسرانى ، «ئالۇرمەن سەن
گۈزەلئايىنى» قىلىپ ئۆزگەرتىۋالغان بۇ قايسى «بەختسىز» ئىد -

كەن؟ مېنىڭ ئۇنى بىلگۈم كەلدى - دە، تامنىڭ دالدىسى بىلەن
پەلەمپەيگە يېقىنلاشتىم. بىرى بېشىنى چاترىقىغا ساڭگىلىتىۋې-
لىپ، بىردە ناخشا ئېيتاتتى، بىردە مېنى بېشەم تىللار بىلەن
تىللايتتى، بىردە گۈزەل ئاينى تىلىنى چاپناپ ئەركىلىتەتتى...
— مېڭىڭ، مەن قورقۇۋاتىمەن، — دېدى قىز ئاستا قولۇم-
دىن تارتىپ پىچىرلاپ، — بۇ ھېلىقى خامت...
راست شۇ خامت ئىدى، ھازىر ئۇ رەقىپنىڭ دوستى.
— بىز توي قىلساق، مۇشۇ «ئال-ئورمەنلەر» بىراقلا
تۈگەيتتى، — دېدىم مەن قىزنىڭ كۆزلىرىگە قاراپ، — نېمىشقا
مېنى قىينايسىز؟
قىزنىڭ بىردىنلا قاپقى تۈرۈلدى. ئۇ يىغلاشقا ئارانلا تۇرات-
تى، قىلدىن قىيىق كەتسىلا، كۆز يېشى ئۈزۈن كىرىپكىلىرى
ئاستىدىن سىمابىتەك تۆكۈلەتتى.
— مەن قىينالماپتىمەنمۇ؟ — دېدى ئۇ خېلى جىملىقتىن
كېيىن، — يالغۇز ياتاققا يېتىش ماڭا راھەت دەمىسىز؟ كېچە -
كۈندۈز يېنىڭىزدا بولسام، ئۇخلىساممۇ تىنىقىڭىز يۈزۈمگە تېگىپ
تۇرسا دەپ ئارزۇ قىلىمەن. بىراق چالسىمىز كۆپ... باشقىلارنىڭ
سۆز - چۆچەك قىلىشىنى خالامسىز؟ «ھالىنى ئات كۆتۈرەلمەيدۇ،
قىلغان تويىنى، تۇتقان ئۆيىنى قارىمامدىغان!» دېسە، ئۆلگىنىم
شۇ ئەمەسمۇ؟ بىرنەچچە ئاي چىدىسىڭىز بولمامدۇ، سىز ئىرادىلىك
يىگىتقۇ...
— ماقۇل، جېنىم، مەن كۆز يېشىڭىزنى بۇنىڭدىن كېيىن
كۆرمەي، دېگىنىڭىز بولسۇن! — دېدىم، ھەممىلا ئىشتا ئۇنىڭ رايىغا باقتىم.
ئۇ بىر كۈنى ئوڭۇپ - تاتىرىپ كىرىپ كەلدى - دە، كۆز
يېشىنى مۆلدۈرلىتىپ تۈرۈپ: «...»
— جەنۇبىي ئۆلكىلەرگە ئويۇن قويغىلى ماڭغۇدەكمىز. خاڭ.

جۇ ، شاڭخەي ، نەنجىڭ ، ۋۇخەنگە ، ئاندىن سىچۈەن ، گۈيجۇ ،
يۈننەنگە بارغۇدەكمىز ، ئالتە ئاي ئاشۇ ياكلاردا ئويۇن قويدىكەن-
مىز! — دېدى .
— ئالتە ئاي! — مەن بېشىمغا بىر قاپاق سوغۇق سۇ قۇيۇلغان-
دەك ئەندىكتىم ، — كېلەر يىلى تۆتىنچى ئايدا قايتامدىكەنسىلەر ؟
— ھەئە! — ئۇ ئۆزىنى كارىۋاتقا تاشلىدى .
— ئۇنداق بولسا... سىز مېڭىشتىن بۇرۇن توي قىلد-
ۋېتەيلى ، — دېدىم قىزغا ئىلگىرى بەرگەن ۋەدەمدىن يېنىپ .
ئۇ ياستۇقنى قۇچاقلاپ دۈم ياتتى - دە ، ئازاب بىلەن پىچىر-
لىدى :
— نېمىشقا ئالدىرايدىغاندۇ... قېنى ئۇ توي تەييارلىقى ؟...
— قالغىنىنى سىز كەلگەندىن كېيىن قىلىۋالارمىز... — مەن
ئۇنىڭ بېشىنى سىلىدىم .
ئۇنىڭ يەلكىلىرى مىدىرلىدى . ئۇ يىغلىماقتا ئىدى . مەن
ئۇنى بەزلەپ كۆزلىرىگە سۆيىدۈم - دە :
— ماقۇل ، سىزنى ئالتە ئاي كۈتەي ئەمىسە! — دېدىم .
ئۇ تويۇلۇقنى پۈتتۈرۈپ كېلىمەن دەپ پۇل تەلەپ قىلىۋىدى ،
تۆت يۈز سوم جايلاپ بەردىم ، شۇنىڭ بىلەن ئىشچىلار ئويۇشمىسىغا
ئىككى يۈز سوم قەرزدار بولدۇم . بارى - يوقى ئەللىك سەككىز
سوم مائاش ئالىمەن ، ھەر ئايدا ئوتتۇز سوم قەرزگە تۇتۇلىدۇ .
ئۆي ، توك ، گېزىت - ژۇرنال پۇللىرىدىن سىرت قولۇمغا يىگىرمە
ئۈچ سوم تېگىدۇ ، تاماق ناچار ، گۆش - ياغ يوق . بازاردىن
قوشۇمچە قىلاي دېسەم ، قىممەت باھالىق ئاشخانلاردا بىر تەخسە
سەي ئون سوم ، تاتلىق يېمەكلىك ئاشخانلىرىدا بولسا ، بىر جىڭ
پېچىنە بىر قاچا شىفەن بىلەن تۆت سوم . بۇنىڭغا نەدە پۇل .
قولۇمغا تەگكەن يىگىرمە ئۈچ سوم پۇلدىن ئون بەش سومغا تاماق
بېلىتى ئالىمەن ، قالغان يەتتە سومغا بىر ئايلىق خىراجەت...

كەمىرىمنى چىڭدىتماي ، پۇتلىرىم تىترىمەي ، قانداق قىلاي ئەمدى...

لېكىن ، مەن ئادەملەر ئارىسىدا بولغاچقا ، يەنىلا خۇشاللىق ، سەۋر - تاقەت تاپالايمەن ، بەزىدە «ئوڭچىل جىخۇيجۈيى خاتالىقى ئۆتكۈزدى» دەپ ئىشتىن توختىتىلغان ماجۇرىننىڭ ئۆيىگە كىردىمەن - دە ، ئاقۋاش ئانىسىنىڭ سۈيۈق - سەلەڭ ۋە قۇرۇق بولسىمۇ تەملىك تېتىيدىغان ئېشىنى ئىچىپ ، ماجۇرىن بىلەن ئۇزاققىچە مۇڭدىشىمەن .

— مەنغۇ مەيلى ، — دەيدۇ ماجۇرىن ھەسرەت بىلەن — چاقىرىق بىلەن ئوقۇشنى تاشلاپ كەلگەندىن بېرى پىپەن قىلىندىم ، شۇي شۇجىنىڭ ئاتامانى دېگەن نامغا ئىگە بولدۇم . ئەمدى سېنى نېمىگە چاقىرتىۋالدى ؟ سېنى «ئاق مۇتەخەسسسلەشش» يولىغا ماڭغۇزغان مەن ، لېكىن بۇ جاۋابكارلىقنى شۇي شۇجى ئۆز ئۈستىدە - گە ئالدىغۇ ! تۈنۈگۈن ئۇنى ئون سەككىزىنچى دەرىجىدىن يۇقىرى كادىرلار چوڭ يىغىنىدا پىپەن قىلدى . يېڭى كەلگەن خې شۇجى پىپەنگە چىقتى . ئاز سانلىق مىللەت ئاكتىپلىرىدىن بىزنىڭ رەقىپ سۆزلىدى...

— رەقىپمۇ سۆزگە چىقتى دەڭ تېخى ؟

— ھە ، بۇ يىل ئۇنىڭ مائاشى بىر دەرىجە ئۆستى . ئۆزى تىل - ئەدەبىيات فاكولتېتىنىڭ جۇرىنى ، پارتىيە باش ياجپىكىسىدە - نىڭ مۇئاۋىن شۇجىسى بولدى . باش ياجپىكىنىڭ شۇجىسى مەن ئىدىم ، لېكىن مەن ئەمدى ئۆلۈك يولۋاس ، ھوقۇق يۈرگۈزىدىغىنى ئاشۇ رەقىپ...

مەن شۇي شۇجى بىلەن ماجۇرىننىڭ نېمە خاتالىق ئۆتكۈزگەن - نىنى بىلمەيتتىم ، ئۇنى سوراشنىمۇ خالىمايتتىم . ئۆزۈمنىڭ بولسا ، «خاتا ھالدا تەربىيەلەنگەن مايسا» ئىكەنلىكىمنى ، شۇ سەۋەب - تىن ئوقۇشتىن قايتۇرۇلغىنىمنى لەنجۇغا قايتىپ كېلىپ بىر

ئايىدىن كېيىن بىلىدىم . بىراق ، مەن يەنىلا شۇ كونا كىتابلارنى ئوقۇشنى ، بېيجىڭدا باشلىغان تەتقىقاتىمنى داۋاملاشتۇرۇۋەردىم ، ھېچكىمنىڭ مېنىڭ بىلەن ئىشى بولمىدى . بەزىدە كافېدرا ياكى ئىنستىتۇت بويىچە ئۆتكۈزۈلىدىغان پىپەن يىغىنلىرىغا قاتنىشىشنى ئۇقتۇرۇپ فاكولتېت كاتىپى ، بەزىدە ياشلار ئىتتىپاقى ياچېيكا شۇجىسى كىرەتتى ، لېكىن مەن كۆپىنچە يىغىنلارغا چىقمايتتىم ، بەزىلىرىگە چىقساممۇ ، ئاستىلا كۆرۈنۈپ قويۇپ قايتىپ چىقاتتىم ، كىتاب ، كارتا ، قولىيازىلىرىم خۇددى گۈزەلئايىدەك مېنىڭدىن نېرى بولمايتتى . شۇنداق قىلىپ ، ئىككى ئايىدىن بېرى كىتاب ، كارتا بىلەن تولغان ئۈستىلىمدە قېقىلغان قوزۇقتەك تىك ئولتۇرۇپ كۈنلەرنى كۆڭۈللۈك ئەمگەك بىلەن ئۆتكۈزۈۋاتىمەن . ئىككى-ئۈچ نەرسە مېنى قىينايدۇ : بىرى ، گۈزەلئايىنى سېغىنىش ؛ يەنە بىرى ، ئاچلىق ، ماغدۇرسىزلىق . سېغىنىشنى قىزنىڭ ئەينەككە ئېلىنغان رەسىمىگە قاراش بىلەن باسىمەن ، لېكىن قورساق ئېچىدىنى بېسىشقا ئامال يوق . قۇرۇق قايناق سۈنى توختىماي ئىچمەن ، بەزى كېچىلىرى قورسىقىم شۇنچىلىك ئاچىدۇكى ، كەمەرنى چىڭدىتىش ، قايناق سۇ ئىچىش بىلەن ئۇنى يېڭەلمەيمەن ، پەقەت تاتلىق خىياللار — يەنە ئۈچ ئايىدىن كېيىن گۈزەلئايى كېلىدۇ ، ئۇنىڭ بىلەن توي قىلىمەن ، دېگەن شېرىن ئارزۇلار ماڭا تاماق ۋە قۇۋۋەت بولالايدۇ ، مەن شۇ ئارزۇنى تامشىپ يېتىپ ئۇخلاپ قالىمەن... يانۋار ، تۈنۈگۈن ياغقان يۇپقا قار لۇڭۋېيشەن تېغىنىڭ چوققىسىنى بېسىپ ياتىدۇ ، ئىزغىرىن شامال جاندىن ئۆتىدۇ... مەن يېڭۈدەك بىرنەمە تېپىپ كېلىش ئۈچۈن ئەتىگەندىلا كوچىغا چىقتىم ، يېنىمدا قالغىنى بار — يوقى ئىككى سوم . بازارغا ماغدۇر-سىز ئاياغلىرىم بىلەن ئالدىراپ كېتىپ بارمەن ، پۈتۈمدىكى پاختىلىق خەي ، توقۇلما ياقىلىق كۆك چاپان مېنى ئىزغىرىن شامالنىڭ ئاچچىق نەشتىرىدىن ساقلىيالايتتىمۇ ؟ مەن تىترىدىم ، ئىچىمدىن

بوران چىقىۋاتقاندا كېلىندى . شۇ تاپتا ئاچچىق - چۈچۈك چۆچۈرە ياكى ئوخشىغان لەڭمەن بولسا - ھە؟ دەپ ئويلىدىم . مېنىڭ كىتابلاردىكى يېڭىلىقلار ، تارىخى مەلۇماتلار بىلەن تولۇپ كېتىدىغان مېڭەمگە ، بىرىنچى قېتىم ھاياتتىن لەززەت ئېلىشنىڭ ئەڭ ئاددىي ئۇسۇلى — غىزالىنىش ئارزۇسى كىرىۋالغانىدى : «ئەھۋال مۇشۇنداق بولسا ، ئۆگىنىش پىلانم بىكار بولىدىغان ئوخشايدۇ . مەن قاچانمۇ يول مېڭىۋېتىپ تاماق توغرىلۇق خىيال قىلغان؟ مانا بۈگۈن نە كەلگۈسى ، نە گۈزەلئاي توغرىلۇق ئەمەس ، لەڭمەن ، پۈلۈ... توغرىسىدا ئويلاۋاتمەن ، مېنىڭ روھىمدا ئۆزگىرىش بولۇۋاتامدۇ ياكى ھاياتنىڭ قانۇنىيىتى مۇشۇنداقمۇ؟...»

— ئەلا ، ئەتىگەندە نەگە؟

دۈەن جياۋشۇ ئالدىمدا پەيدا بولدى . ئۇنىڭ قاپاقلىرى ئىش-شىپ كەتكەن ، شالاڭ ساقىلى ئۇزۇندىن بېرى قىرىلمىغانىدى .

— سىزمۇ دانلىغىلى چىقىپسىز - دە ، تۇنجى قېتىممۇ؟ بىز پۈتۈن كافېدرا بويىچە كىتابلارنى يىغىشتۇرغىلى بىر ئايدىن ئاش-تى ، ئىزدىنىش ، ئۆگىنىش ، تەتقىقات دېگەنلەرنى تاختىۋېشىغا ئېلىپ قويدۇق . سىزگە قايىل بىز ، سىز تېخىچىلا ئىزدىنىۋاتىدە-سىز ، كەلگۈسى ئۈچۈن كۈرەش قىلىۋاتىسىز . «ئۇيغۇر ئەدەبىياتى تارىخى تېزىسلىرى» نى كۆرۈپ چىقتىم ، ياخشى تەييارلاپسىز ، پايدىلانغان ماتېرىياللىرىڭىز مول ئىكەن . شارائىت ياخشى بولغان بولسا ، يېزىشقا كىرىشىڭىز بولاتتى .

— يېزىشنى باشلىۋەتتىم ، — دېدىم تىترەپ تۇرۇپ ، — ھازىر «ئوغۇزنامە» بىلەن «ئالتۇن يارۇق» ئۈستىدە مەخسۇس ماقالە يېزىۋاتىمەن... — ھازىرما؟ — دۈەن جياۋشۇ ھەيران بولۇپ سورىدى ، — ئاچ قالغىنىڭىزنى ئۈنتۈپ تۇرۇپ - ھە!

— ئاچلىقىمنى مانا ھازىر ھېس قىلىۋاتىمەن... —

— يۈرۈڭ ، يۇقىرى باھالىق ئاشخانا ئېچىلىپتۇ ، دەيدۇ . مەن سىزنى مېھمان قىلاي ، بىر قېتىم تويۇۋالايمى ، لېكىن سىزدىن يۇقىرى زىيالىيلارغا ئالاھىدە تەمىنلىنىش كىنىشكىسى تارقىتىلدى . لېكىن ، بېرىدىغىنى يېرىم جىڭ ياغ ، بىر جىڭ گۆش ، بىر جىڭ شېكەر ، بىر دوژنا پاپىروس ، بىر بوتۇلكا ھاراق . بۇنىڭ بىلەن ئالاھىدە تەمىنلەنگىلى بولمايدۇ . ھەرھالدا سىلەردىن ياخشى ، قاراڭغۇ ، تىت-رەۋاتسىز ، كۆردىڭىزمۇ ئاۋۇ ئىككى بالىنى ، يېرىم ۋوۋوتۇ^① ئۈچۈن بوغۇشۇۋاتىدۇ . ئادەمنىڭ قىممىتى قالمىدى ، ئەلا ، ئۇنىڭ ماۋۇ قىشتا سولاشقان يوپۇرماقلاردىن ھېچ پەرقى يوق... لېكىن مەن ئىشىنىمەن ، ئىككى - ئۈچ يىل غەيرەت قىلساق ، ياخشىلىنىپ كېتىدۇ .

شۇ چاغدا ئۈچ ئۆكسىنى ئەگەشتۈرگەن ئون بەش - ئون ئالتە ياشلاردىكى بىر قىز ماڭا قولىنى سوزدى ، بالىلارنىڭ ئۈستى-ۋېشى توپا ، يۈز - كۆزى قاسماق ، كىيىم - كېچىكى جۈل - جۈل ئىدى . ئۇلار قاپقارا كۆزلىرىنى مۆلدۈرلىتىپ قارىشىپ تۇرۇشاتتى . دۈەن جياۋشۇ ئۇلارغا پۇل بەردى . مەن ھېلىقى ئىككى سوم پۇلۇمنى قولۇمغا ئالدىم - دە ، قىزنىڭ ئالدىقىغا قويدۇم : — ئۆكسىلىرىڭىزغا ياخشى قارا ، قىزچاق ، ئىككى - ئۈچ ئاي غەيرەت قىلساڭلار ياخشى بولۇپ كېتىدۇ . ئۈمىدۋار بولۇڭلار ، ھامان كەلگۈسى بۈگۈنگە قارىغاندا ياخشى بولىدۇ ، — دېدىم . كەچ سائەت تۆتتە بىلەن بىزگە تاماق تەگدى . دۈەن جياۋشۇ-نىڭ سېخىيلىقى تۇتقاندىن ، بىر ئولتۇرۇشقىلا يۈز سوم خەجلىدە ۋەتتى . بىز ئوبدان سەي ، «شىفىڭ» ھارنى بىلەن راسا قىزارغاندا ، يېنىمىزدا بىردىنلا رەقىپ پەيدا بولدى . ئۇنىڭ يېنىدا خامت بار ئىدى ، ئۇ دۈەن جياۋشۇنىڭ سالىمىغا سوغۇقلا باشلىدى .

① قوناق مومىسى .

شىتتى - دە ، مېنىڭ قۇلقىمغا پىچىرلىدى :
 — ماۋۇ تۇلۇمچاشقانىنى يولغا سېلىۋەت ، ئايرىم ئولتۇرىمىز ،
 مەن سېنى ئىزلەپ ياتقىڭغا باردىم .
 ئۇنىڭ دۈەن جياۋشۇنى ھاقارەت قىلىشى ماڭا ياقىمىدى ، رە-
 قىپكە ئالايدىم . شۇ چاغدا سەزگۈر جياۋشۇمۇ ئورنىدىن تۇردى :
 — مانا ، جوزا بىكار بولدى ، رې شۇجى ، قېنى ئولتۇرۇڭلار .
 — دۈەن جياۋشۇ ، بىللە ئولتۇرايلى ، — دېدى رەقىپ ياسال-
 مىلىق بىلەن . ئۇ ئالدىرماي پەلتوسىنى يەشتى ، مايلىشىپ ،
 قىزىرىپ تۇرىدىغان يۈزىنى سۈرتتى - دە ، كۈتكۈچىگە ۋارقىردى :
 — ھەي شياۋياڭ ، ماۋۇ پەلتونى بىر يەرگە ئاسقىنا ، جوزاڭنى
 تېزرەك سۈرت .
 ئۇ دۈەن جياۋشۇنىڭ قۇلقىغا پىچىرلىدى ، دۈەن جياۋشۇ
 بېشىنى ئىرغىتتى ۋە ماڭا كۈلۈمسىردى . مەن ئۇنى سىرتقا ئۈزد-
 تىپ چىققاندا :
 — سىلەر ئولتۇرۇڭلار ، مەن قايتاي ، رې شۇجىنىڭ سىزگە
 گېپى بار ئوخشايدۇ ، مەست بولۇۋېلىپ ئېيتىدىغان گەپ ئوخشايدۇ .
 — ياق ، سىز بىللە كېتىمەن دېسىڭىز خاپا بولمەن ، — دېدى
 ئۇ مېنى ئاشخانغا يېنىك ئىتتىرىپ .
 ... ئۇلار يېمەكتە ، ئىچمەكتە . مەن ئۆز خىيالىم بىلەن ،
 ئۇلارنىڭ گەپلىرى قۇلقىمغا زادىلا كىرمەيدۇ . رەقىپ بىردە سال-
 ماقلىق بىلەن ، بىردە قايناپ سۆزلىمەكتە . مەن ئۇنىڭ ئاۋازىنىلا
 ئاڭلايمەن ، لېكىن گەپلىرىنى چۈشەنمەيمەن ، كۈچلۈك ھاراق ئا-
 جىز بەدىنىمنى تېزلا كاردىن چىقاردىمۇ ياكى خاپىلىق ، خورسىد-
 ىش مەست قىلىپ قويدىمۇ ، ئىشقىلىپ ، مەن ئۇلارنىڭ نېمىلەر-
 نى دېگىنىنى ئۇقالماي ئولتۇرىمەن . راستىنى ئېيتسام ، ئوقۇشىم-
 ۇ خالىمايمەن ، سەۋەبى ، مەن رەقىپتىن نەپرەتلىنىمەن ، گەرچە
 ئۇ ماڭا چىرايلىق سۆز ، ياخشى ۋەدىلەرنى جىقلا قىلغان بولسىمۇ ،

ئۇنىڭغا دۈشمەنلىك بىلەن قارايمەن . ئۇ مېنىڭ مۇھەببىتىمنى پۇل بىلەن خاراب قىلىشقا ئۇرۇنغان رەزىل ئادەم . ئۇنىڭ چىرايلىق گەپلىرىنىڭ كەينىدە نېمىلەر بارلىقىنى كىم بىلىپتۇ...؟

— نېمىشقا يېمەيسەن ؟ ھەي ئاۋاق ، — دېدى رەقىپ گۆشلۈك ئالىقىنىنى مېنىڭ قۇرۇق ئۈستىخان بولۇپ قالغان قولۇمنىڭ ئۈستىگە قويۇپ تۇرۇپ ، — يە ، ئىچ ، ئۈچ كۈنلۈكنى بىراقلا يەۋال دەيمەن . يە پۇلۇڭ يوق ، يە ساڭا خالتا كەلمەيدۇ ، ھەر كۈنى مېنىڭ ياتقىمغا كېلىپ بىر ۋاخ تاماق يېگىن ، سۈر گۆش ، قېزا ، سېرىقماي ، شېكەر ، غۇلجىنىڭ توغاچلىرى تولۇپ تۇرىدۇ . تۈنۈ-گۈن گۈزەلئايغا يىگىرمە كىلو يېمەكلىك ، ئىككى يۈز يۈەن پۇل سېلىۋەتتىم . سەن مېنىڭدىن ئۆزۈڭنى قاچۇرغىنىڭ بىلەن ، مەن سېنى ياخشى كۆرىمەن ، گۈزەلئايغا ياخشى نىيەت بىلەن ئەۋەتكەن پۇللىرىمنى خاتا چۈشەندىڭ . بىلەمسەن ، قىز بالا پۇلنى جان دەپ بىلىدۇ ، پۇلسىز يۈرۈشنى يالىڭاچ يۈرگەندەك نومۇسلۇق بىلىدۇ ، بىلگەنسەن ، پۇل — جاننىڭ ئاكىسى . قارا ، سەن قانداق ؟ مەن قانداق ؟...؟

مەن ئۇنىڭغا ئالايدىم ۋە غەزىپىمنى باسالماستىن قاتتىق گەپ قىلدىم :

— مەن قانداقكەنمەن ؟ سەن قانداق ئىكەنسەن ؟ پۇل سېنى رەزىل قىلىۋەتتى ، گاداىلىق مېنى يولدىن ئازدۇرغىنى يوق...؟
— ھا... ھا... ھا... قوپە ئۇ كونا گەپلىرىڭنى ! — دېدى ئۇ مۇرەمگە قولىنى قويۇپ ، — سەن خاپا بولما . مەن ئىقرار ، سەن ئۇلۇغ ، سەن بىزنىڭ پەخرىمىز . شۇنىڭ ئۈچۈن مەن سېنىڭ ھاقارەتلىرىڭگىمۇ پىسەنت قىلمايمەن ، ناۋادا باشقا بىر شۇجىنى رەزىل دېگەن بولساڭ ، گەپ باشقىچە بولاتتى ، لېكىن مېنى نېمە دېسەڭمۇ خاپا بولمايمەن . ئوڭ كاختىمغا ئۇرساڭ ، سول كاختىمنى تۇتۇپ بېرىمەن ، بارغىنا خامت ، بۇلارنىڭ توخۇ شورپىسى

نېمىشقا تېخىچە كەلمەيدۇ! — خامت ئورنىدىن تۇرغاندىن كېيىن رەقىپ مېنىڭ بوينۇمغا گىرە سېلىپ ، قولىقىمغا پىچىرلىدى ، — بىلەمسەن ئاۋاق ، سېنىڭ تويۇڭنى قىلىش ئۈچۈن تەييارلىق قىلد-
ۋاتىمەن ، سەن خالىساڭمۇ ، خالىمىساڭمۇ ساڭا مىڭ سوم خەجلەي-
مەن ، مەندىن باشقا نېمەڭ بار سېنىڭ ؟ ماجۇرىن ، شۇي شۇجى دېگەنلىرىڭ ئاغزىدا ۋاي دېگىنى بىلەن ، ساڭا بىر تىيىن ياردەم قىلالامدۇ ؟ مانا مەن سېنىڭ ئىگەڭ ، مەن سېنى مۇشۇ خەقنىڭ ئالدىدا يەرگە قاراتمايمەن ، ئاڭلىدىم ، قەرز بوپسەن ، ئاچتىن -
ئاچ يۈرۈۋېتىپسەن ، ھېلىقى ماڭا بەرگەن تۆت يۈز نەچچە سوم پۇلۇڭنى بۈگۈنلا ئال . سېنى ئالدىمغا كېلىدۇ ، ياردەم ، مەسلىھەت سورايدۇ دەپ كۈتتۈم ، لېكىن بوينۇڭ قاتتىق ئاۋاق جۇمۇسەن ، ئاخىر يەنە مەن سېنىڭ ئايىغىڭغا يىقىلدىم...

يېرىم كېچىدە تاماقلارم قۇرۇپ ئۇسساپ ئويغاندىم . بېشىم-
دىلا تۇرىدىغان ئۈستەل چىرىغىنىڭ كۈنۈپكىسىغا قول سوزدۇم ، لېكىن بېشىمدا چىراغ تۇرماق ئۈستەلمۇ يوق ئىدى . سەنتۈرۈلۈپ ئورنۇمدىن تۇردۇم ۋە بېشىم قېيىپ يىقىلدىم . چىراغ ياندى ، يېنىمدا ھايكىچان رەقىپ پەيدا بولدى .

— تىرىلدىڭمۇ ئاۋاق ، ئىچە ، مانا مۇزدەك چاي ، بىلەمسەن ، بىز سېنى ئاشخانىدىن ماشىنا كېرا قىلىپ ياتاققا ئەكەلدۇق . باشقىلار كۆرۈپ قالمىسۇن دەپ ، ئادەم ئايىغى بېسىلغاندىن كېيىن ئەكەلدۇق . بىراق ، قوزىچىلىكلا ئېغىر كەنسەنغۇ ، كىچىك بالىنى كۆتۈرگەندەك كۆتۈرۈپ ئۈچىنچى قەۋەتكە ئاچىقتىم . مەن ئەمدى سېنى ياتىقىمغا كۆچۈرۈپ ئەكېلىۋالىمەن ، بولمىسا ، ئاشۇ غېرىب-
خاندا ئاچتىن ئۆلىدىغان ئوخشايسەن .

مەن ئۇن - تىنىسىز سوغۇق چاي ئىچتىم . مېنى بىر خىل خورسىنىش ، بىر خىل يوشۇرۇن ئازاب قىيىنماقتا ئىدى . رەقىپ-
نىڭ شەپقىتى ماڭا ھاقارەت ۋە كەمسىتىش بولۇپ تۇيۇلماقتا ، مەن

ئەنە شۇ شەپقەتتىن قۇتۇلۇشنى ، ھازىرلا بۇ يۇمشاق سىم كارىۋات-
تىن چۈشۈپ ، ئۆزۈمنىڭ ياتقىغا كېتىشنى خالايتتىم ، بىراق
ھازىر ياتاق بىناسىنىڭ سىرت ئىشىكى ئېتىلگەن ، تالا بولسا سو-
غۇق ئىدى .

— بىرىنچىدىن ، مەن سېنىڭ رەھبىرىڭ ، — دېدى ئۇ ماڭا
ئىشىپ تېخىمۇ سەتلەشكەن قاپقىنى سۈزۈپ يېلىنىپ ، —
ئىككىنچىدىن ، ئەڭ مۇھىمى ، سەن مېنىڭ ئەڭ يېقىن دوستۇم .
باشقىلار سېنىمۇ ماجۇرىنىڭ قاتارىدا تەنقىد قىلىش كېرەك دې-
يىشتى ، لېكىن مەن سېنى قەتئىي قوغدىدىم . مەن سېنىڭ بىلەن
پەخىرلىنىمەن ، ئاداش . ئۆتكەن ئىشنى كۆڭلۈڭدىن چىقىرىۋەت .
ئىقرار قىلىمەن ، ساڭا قارا كۆڭۈللۈك قىلغان يېرىم بار ، قانداق
قىلىمەن ، سېنىڭدىن بۇرۇن مەن گۈزەلئايغا ئاشىق بولغان . قولغا
كەلتۈرەلمەستىن ، سېنى ئوتتۇرىغا كوزىر قىلىپ تاشلىغانىدىم ،
يەنە قاملاشمىدى ، قىزنىڭ ساڭا كۆڭلى چۈشۈپ قالدى ، بەختلىك
ئىكەنسەن . ھازىرچۇ ؟ راست گەپنى ئېيتسام ، مەن ياخشى نىيەت-
لىك دوستۇڭمەن ، قىزنى تالاشمايمەن ، سىلەرگە بەخت تىلەيمەن ،
ئۆز قولۇم بىلەن تويۇڭنى قىلىپ قويىمەن...

ئۇنىڭ ئاۋازى تىترىمەكتە ، چىرايى تامدەك تاتىرىپ ، كالىپۇك-
لىرى كۆكەرمەكتە ئىدى . ئۇنىڭ قىيسىق كۆزلىرىدە ياش پەيدا
بولغىنىنى كۆرۈپ قالدۇم . دە ، ئۇنىڭ سەمىمىي سۆزلىرىدىن
تەسىرلىنىپ كۈلۈمسىرىدىم . ئۇ مېنىڭ چىرايمىغا بىرلا
قارىدى . دە ، قوللىرىنى ئىككى مۇرەمگە تاشلاپ ئېسەدەپ يىغلى-
ۋەتتى...

مەن ئۇنىڭ كۆز يېشىغا بەرداشلىق بېرەلمىدىم ، كۆڭلۈمدىكى
نەپرەتلىرىمنى ئۇ كۆز يېشى بىلەن يۇيۇپ تاشلىدى .
ئۈستىلىمدە تۆت يۈز يەتمىش يۈەن پۇل بىلەن گۈزەلئايىنىڭ
خېتى تۇرىدۇ . پۇل مېنى ئازابلىماقتا ، بۇ پۇل ئۆز ۋاقتىدا مېنى

گۈزەلئايىدىن مەھرۇم قىلىش ئۈچۈن خىزمەت قىلغان پۇل ، يەنە بۇ پۇل ئۆز ۋاقتىدا بىزدەكلەرنى بوسۇغىسىغا يولاتمايدىغان ، لېكىن بىزدەك يالغىنچىلارنىڭ قان - تەرى بىلەن پۈتكەن ھەشەمەتلىك باي قورۇسىنىڭ پۇلى . شۇنىڭ ئۈچۈن ، ئۇ ماڭا يىرگىنچىلىك ، لېكىن مەن مۇشۇ يىرگىنچىلىك قەغەز دۆۋىسىگە موھتاجمەن . مۇشۇ يىرگىنچىلىك نەرسە بىلەن راھەت ، ئارام تاپالايمەن ، خاتىرجەم ۋە قىيىنچىلىق ئۆگىنەلەيمەن . موھىمى ، گۈزەلئايىنى خۇش قىلالايمەن...

مەن ئازاب بىلەن تىترىگەن قوللىرىمغا گۈزەلئايىنىڭ خېتىنى يەنە ئالدىم . خەتتىن خۇددى ئۇنىڭ نازۇك ، يېقىملىق ئاۋازى ئاڭلانغاندەك ، خۇددى ئۇنىڭ ئوماق لەۋلىرى كۆرۈنگەندەك بولدى . مەن خەتنىڭ مېنى ئازابلىغان قۇرلىرىنى يەنە ئوقۇدۇم :

«... جېنىم ئەلا ، سىزنى قىيىنچىلىق ھەرگىز خالىمايمەن . بىلىشىڭىز ، بۇ خەتنى كۆز يېشىم بىلەن يېزىۋاتىمەن ، غەيرەت قىلىڭ ، بىر ئامال قىلىپ ماڭا يەنە ئىككى يۈز سوم ئەۋەتىپ بېرىڭ . ئادىلە نېمىنى سېتىۋالسا ، مېنىڭمۇ شۇنى ئالغۇم كېلىدۇ . ئۇ تۈنۈگۈن بىر يۈز سەكسەن سومغا ئاجايىپ چىرايلىق ياقۇت كۆزلۈك ، جىڭ ئالتۇندىن ياسالغان بىر جۈپ ئۈزۈك سېتىۋالدى ، مەن شۇنچىلىك بوينۇمنى قىستىمكى ، يىغىدىن ياستۇقنى چىلىق - چىلىق ھۆل قىلىۋېتىپتەيمەن ... كەلگۈسىدە بىرلىشىپ قەرزلەرنى ئۈزۈۋېتىرىمىز ، بەلكىم دا- داممۇ پۇل ئەۋەتىپ قالار ، ئەجەبمۇ روھىم چۈشتىغۇ...»

مەن گۈزەلئايىنىڭ ئۈستەلدىكى سۈرىتىگە قارىدىم : ئۇنىڭ سۈرىتىدىن ھازىرلا كۆز يېشى تامىدىغاندەك قىلىپ تۇراتتى... «ماجۇرىنىڭ پۇل سورايمۇ؟ بېرىدۇ، لېكىن تەربىيىمۇ بې-

رىدۇ...» يەنە بايقى نەپرەتلىك پۇلغا قارىدىم ، ئالدىمدا ئوڭايلا يول تۇراتتى ، پوچتىغا سالمەن - دە ، سېغىنىشلىرىمنى قوشۇپ تۇرۇپ گۈزەلئايغا خەت يازمەن . ئۇنىڭ چىرايلىق يۈزلىرىدىكى كۈلكىدىن پەيدا بولىدىغان زىنىخلىرىنى كۆز ئالدىمغا كەلتۈردىمەن ، بۇ مېنىڭ ئۈچۈن چەكسىز خۇشاللىق . دېمەك ، يىرگىنچىلىك نەرسىدىن ئارام ۋە خۇشاللىق تاپالايمەن . ۋىجدان ئازابىچۇ ؟ ئۇنى ئۇنتۇشقا بولماسمۇ ؟... قىينالساممۇ ، ئازابلانساممۇ مۇنۇ يىرگىنچىلىك نەرسىدىن ئۈمىد ۋە خۇشاللىق ئىزدەيمەي ! بۇرۇنقىدەكلا ئاچ ، لېكىن ئۈمىدۋار بولۇپ ئۈچ ئاي ۋاقىت ئۆتكۈزسەم گۈزەلئاي قايتىپ كېلىدۇ... لېكىن قايتىپ كېلىپ ماڭا دۇمسايسا ، دۈم يېتىپ يىغلىسىچۇ ؟... مەن ئۇنىڭ كۆز يېشىنى كۆرۈشنى خالايمەن . مۇ ؟ قەرز بولغاندىكىن نېمە بولاتتى ؟ «ۋېنتسىيە سودىگىرى»^① دە شاھزادە خىجالەتتىن ۋە نومۇستىن قۇتۇلۇش ئۈچۈن ئۆز دۈشمىنىدىن قەرز ئالىدىغۇ... شۇنداق قىلىپ ، بىر قارارغا كېلەلمىدىم . ئەتىسى گۈزەلئايىدىن تېلېگرامما تاپشۇرۇۋالدىم . ئۇنىڭدا : «تېلېگرامما قىلىپ ئىككى يۈز سوم ئەۋەتىڭ» دېيىلگەنىدى . ئەمە ، دى ئىككىلىنىشنىڭ ئورنى قالمىدى . ئۈستەلدىكى پۇلنى قولغا ئېلىشقا ، ئۇنىڭ ئورنىنى بىرنەچچە كۈندىن كېيىن تولدۇرۇپ ئىگىسىگە قايتۇرۇشقا توغرا كەلدى... كۈتۈلمىگەندە ئۈچىنچى ئايلىق مائاشىم تولۇق تەگدى . بوغال-تىر كۈلۈپ : قەرزىڭىز تۈگىدى ، بەش - ئالتە كۈن بۇرۇن تىل - ئەدەبىيات فاكولتېتىنىڭ كاتىپى كېلىپ قەرزىڭىزنى تۆلدۈرۈۋەتتى ، - دېدى .

ئەلۋەتتە ، بۇ رەقىپنىڭ شەپقىتى ئىدى .

① شېكسپېرنىڭ دراممىسى .

كۈنلەر ئەمدى راھەت ۋە كۆڭۈللۈك ئۆتۈشكە باشلىدى . مەن خاتىرجەم ، بەزىدە غىگىشىپ ناخشىمۇ ئېيتىپ قويمەن . ھەر كۈنى يېرىم كېچىگىچە ئىش بىلەن بولىمەن ، ئون بەش كۈندىن كېيىن «ئوغۇزنامە» ھەققىدىكى ئىلمىي ماقالەم پۈتتى . بۇنى لى لاۋشى خەنزۇچىغا تەرجىمە قىلىپ چىقتى ، ئىچكىرىدە چىقىدىغان «تارىخ تەتقىقاتى» ژۇرنىلىدا ئېلانمۇ قىلىندى . دۈەن جياۋشۇ مېنى رىغ-بەتلەندۈرۈپ :

— مانا شۇنداق بىرنەچچە ماقالىڭىزنى ئارقا - ئارقىدىن ئېلان قىلىڭ ، «ئالتۇن يارۇق» پۈتتىمۇ ؟ پۈتكەن بولسا شياۋلىغا بېرىڭ ، تەرجىمە قىلغۇچ تۇرسۇن ، كېيىن مۇشۇ ماقالىلىرىڭىز ئۇيغۇر ئەدەبىياتى تارىخىنىڭ ئاساسى بولۇپ قالدۇ . پەرىزىڭىز - چە ، قانچە پارچە ماقالە يازماقچىسىز ؟ - دېدى .

— سەكسەن ئۈچ پارچە ماقالە يازغاندا ، ھازىر بىز بىلىدىغان ئاساسىي ئەسەرلەر ئۈستىدە دەسلەپكى مۇلاھىزە يۈرگۈزۈلۈپ بولغان بولىدۇ .

— ياخشى ، چاغاتاي تىلىدىنغۇ قىيىنلىقىمىز ، رۇسچە ماتېرىياللاردىن قىيىنلىقىمىز شۇ ، بۇ تەرىپىنى ماڭا قويۇپ بېرىڭ ، قولۇمدىن كېلىشىچە ياردەم قىلىمەن .

— ياردىمىڭىز نېمىسى ، دۈەن جياۋشۇ ، بىز بۇ سەكسەن ئۈچ پارچە ماقالىنى بىرلىشىپ ئىشلەيمىز . شياۋلى ئۈچىمىزنىڭ نامىدا ئىشلەيلى . ئەمەلىيەتتەمۇ شۇنداققۇ !

— ياق ، قەلەم سىزنىڭ ، ئۇنىڭ ئۈستىگە نۇرغۇن ئىلمىي كۆزقاراشلار ئۆزىڭىزنىڭ .

— نەدە مېنىڭ بولسۇن ؟ - دېدىم راست گېپىمنى ئېيتىپ ، - بۇ كۆزقاراشلار بىزنىڭ كوللېكتىپ مۇزاكىرىمىزدىن كېلىپ چىققان ، ياردەم يولىدا بولسۇن ، مېنى بۇنداق چوڭ ئىشلارغا بىردىنلا ئىگە قىلىۋەتسەڭلار ، ماڭمۇ زىيانلىققۇ...

— قېنى ، كېيىن كۆرەرمىز...
 دېمەك ، ھازىر مەن ھەممىلا جەھەتتىن خاتىرجەم ، ئىلمىي تەتقىقات ، ئۆگىنىش ئىشلىرىم ياخشى كېتىۋاتىدۇ ، گۈزەلئايىدىن ۋاقتى - ۋاقتىدا «يالقۇنلۇق سالام» كېلىپ تۇرىدۇ . رەقىپ ياتىدۇ .
 قىمغا كۆچۈرۈپ ئاپىرالىمدى ، لېكىن مېنى ھەر كۈنى ياخشى يېمەكلىكلەر بىلەن تەمىنلەپ تۇرۇۋاتىدۇ ، بىر چەتتىن توپىنىڭ تەييارلىقىنىمۇ قىلىۋاتىمەن ، مائاشىم ۋە قەلەم ھەققىمنى قوشۇپ ئەت رەڭ سارجىدىن مانا بەش يېرىم مېتىر سېتىۋالدىم ، دېمەك ئىككىمىزنىڭ تويۇق كىيىمىمىز پۈتتى دېگەن سۆز . ئۆزۈم خۇشال ، گۈزەلئاي كۆرسە تېخىمۇ خۇشال بولىدۇ ، مەن بەختلىك بولماي ، كىم بەختلىك بولسۇن !
 لېكىن ، خۇشاللىقنىڭ سايىسى خاپىلىق ، بەختنىڭ ئەگەشكۈچىسى پالاكەت ئىكەن ، خۇشاللىقىم ئۈزۈنغا بارمىدى ، خىيال ئاسمىنىمدا يەنە قارا بۇلۇتلار پەيدا بولدى .
 بىر كۈنى تىل - ئەدەبىيات فاكولتېتى ئىشخانىسىغا چاقىرىلدىم ، باش ياچېيىكىنىڭ مۇئاۋىن شۇجىسى يېڭىدىن ھەربىيىدىن كەسىپ ئالماشتۇرغان ياش يىگىت ئىدى . ئۇ كۈمۈش چىشىنى پارقىرىتىپ كۈلۈپ ، ئىككى قولى بىلەن قولۇمنى چىڭ قىستى ، ئاندىن ئىستاكىدا قايناق سۇ ، كېيىن تاماكا تۇتتى ، سەرەڭگە ئوتىنى بۇرنۇمغا ئەكېلىپ تۇرۇپ :
 — لاۋ ئەي ، بۇ يەرگە ئانچە كەلمەيسىزغۇ؟ — دېدى .
 — ئالدىراش مەن ، — دېدىم تاماكا ئىسىنى پۈۋلەۋېتىپ .
 ئۇ بىردەم مېنى ماختىدى . مېنىڭ تۇرمۇشىمنى ، خىزمىتىمنى نى سوردى ، ھەتتا يېشىم ، گۈزەلئايىنىڭ چىرايى ، قانچىلىك پۇل يىغقانلىقىم ، باشقا ئۇرۇق - تۇغقانلىرىم ، ئۇلار بىلەن ئىقتىسادىي مۇناسىۋىتىم قانداقلىقى توغرىسىدا ئۇزاق سوردى . مەن زېرىكىش - كە باشلىدىم . ئۇ ئاخىر ئوڭايىسىزلاندى - دە ، ئاساسىي گەپنى

يىراقتىن ئەگىتىپ باشلىدى ، جۇڭگوغا قارشى خەلقئارا ئومۇمىي خور ، ئىچكى دۈشمەنلەرنىڭ قۇترىشى ، غەربىي شىمال مىللەتلەر ئىستىتۇتىدا ئوڭچىل جىخۇيجۇيىنىڭ يىلتىزى چوڭقۇرلۇقى ، شۈي ، مالارنىڭ ئادەملىرى ئەنزە ئاغدۇرۇش ئۈچۈن ھەرىكەت قىلىۋاتقانلىقى ، خې شۈجى باشچىلىقىدىكى پارتكومنىڭ سەزگۈر-لۈك بىلەن بۇ قارا قۇيۇننى بايقىغانلىقى قاتارلىقلارنى ھاياجان بىلەن سۆزلەپ كەتتى ، كېيىن تاماكىسىنىڭ كۈلىنى قېقىپ قو-يۇپ ، ماڭا بىر قارىۋالدى - دە ، گەپنى ماجۇرىن بىلەن شۈي شۈجىنىڭ ئۈستىگە يۆتكىدى .

— ئۇلارنى پاش قىلىش كېرەك ، بولۇپمۇ ئۇلار سىزنى قانداق قىلىپ «ئاق مۇتەخەسسسلەش» يولىغا باشلىغانلىقى ، شۈجىڭ-جۈيىلىق مائىسلارنى يېتىشتۈرۈشتە ، سىزنىڭ ئۈستىڭىزدە قانداق سىناقلىرى قىلغانلىقى ، شۈي شۈجى كېچىسى ياتقىڭىزغا كىرىپ فېئودال شائىرلارنى قانداق ھۈزۈرلىنىپ ماختىغانلىقى ، ماجۇرىن سىزنى نېمىلەرنى ئۆگىنىشكە ئۈندىگەنلىكى ، قىسقىسى ، ئۇلار نېمىلەرنى قىلىپ ، نېمىلەرنى دېگەنلىكىنى يېزىپ چىقىڭ . راست گەپنى ئېيتساق ، بىز سىزنى قۇتقۇزۇۋالدىق ، بولمىسا خەتەرلىك يولغا ماڭغانىدىڭىز...

مەن ھەيرانمەن ، خەتەرلىك يول دېگىنى نېمىسى ؟ بېيجىڭغا بېرىپ ئوقۇغىنىمۇ ؟ ياكى ئەدەبىيات ئۆگەنگىنىمۇ ؟ ئۇلار نېمىدىن قۇتقۇزدى ؟ يەنىلا بۇرۇنقىدەك ئۆگىنىۋاتمەن ، يەنىلا كونا يولۇمدا مېڭىۋاتمەنغۇ؟...

«ئالدىدا ئولتۇرغان مۇنۇ قىزغىن يىگىتكە ئاچچىق قىلىش-نىڭ ھاجىتى يوق ، ئۇنىڭ بىلەن مۇنازىرىلىشىشنىڭ تېخىمۇ ئورنى يوق . ئاچچىقنى يۈتۈش كېرەك ، بۇنداق گەپلەرنى بوسۇغىدىن چىقىپلا ئۈنتۈش كېرەك ، گەپ تالىشىپ ئاۋارىچىلىك تېپىۋېلىش-نىڭ ھاجىتى نېمە ؟» مەن ئۈندىمەي جىم ئولتۇردۇم . ئۇ ئاخىر

تاقەتسىزلىنىپ :
 — بولىدۇ ، ئويلىنىڭ ، ئەتە كەچقۇرۇن مەن ياتقىڭىزغا
 ماتېرىيال ئالغىلى بارمەن ! — دېدى .
 مەن تالاغا چىقتىم - دە ، بىردىنلا روھسىزلاندىم ، خۇددى
 بىكاردىن ھاقارەت ئاڭلىغاندەك ياكى قىممەتلىك نەرسەمنى ئوغرىد-
 لىتىپ قويغاندەك كۆڭلۈم غەش ، ئۆزۈم بىئارام بولدۇم . توسات-
 تىنلا ماجۇرىنى كۆرگۈم كەلدى - دە ، ئۇنىڭ ئۆيىگە ماڭدىم .
 — ياخشى كەپسەن . كەلمەس بولۇپ كەتتىڭ ، رەقىپ ئاغد-
 نەڭ ياخشى قاراۋاتامدۇ ؟ بىزنىڭ ئۆيدىكىلەر ئۇنى كۈندە ساڭا
 تاماق توشۇيدۇ دەيدىغۇ ؟ بوپتۇ . ياخشى ئۆتكىن ، ئۇمۇ بىر ياش ،
 بۇرنىغا تېخى سۇ كىرمىگەن . ئۇنىمۇ شىنجاڭدىن مەن ئەكەلگەن ،
 پارتىيىگىمۇ مەن تونۇشتۇرغان ، ياخشى ئۆستى ، خىزمەت قابىل-
 ىتىمۇ يامان ئەمەس ، سەل ئالدىراڭغۇراق ، تۈزىلىپ كېتىدۇ .
 — سۇيۇقئېشىمنى سېغىندىمۇ ؟ — دېدى ماجۇرىنىڭ ئانىسى
 يۇمشاق ئالدىنى بىلەن قولۇمنى سىلاپ ، — ۋاي - ۋوي ، تازا
 ئورۇقلىدى سەن شۇ ، تازا چىرايلىق قىز تاپتىغۇ ، توي قىل ،
 بالاڭنى ئۆزۈم بېقىپ بېرىدۇ شۇ .
 ماجۇرىن بىلەن پاراڭلىشىپ ئولتۇرۇپ لەڭمەن يەۋىتىپمۇ ،
 ئىككى رومكىدىن ئىچىشىپ مەكتەپتىكى ئەھۋاللار توغرىسىدا بىل-
 گەنلىرىمىزنى سۆزلىشىۋېتىپمۇ ، مەن ھامان ئازابلىنىپ ئولتۇر-
 دۇم . بۇ ئاق كۆڭۈل ، قىزغىن ئادەمنىڭ ئۈستىدىن ماتېرىيال
 بېرىشكە مېنى مەجبۇر قىلغانلىقى ئۈچۈن ھېلىقى كۈمۈش چىشلىق
 يىڭىتكە غەزەپلىنىپ ، ھېلىدىن - ھېلىغا ئۇھ تارتتىم .
 — نېمە ، بىر كۆڭۈلسىزلىككە ئۇچرىدىڭمۇ ؟ ياكى سېنىمۇ
 ئۇچۇقلىدىمۇ ؟ — دېدى ماجۇرىن كۆزۈمگە قاراپ ، — بىرەر قىيىن-
 چىلىققا يولۇقتۇڭمۇيا ؟ لېكتور بولدۇڭ ، يەنە ئىككى - ئۈچ يىلدا
 فۇجياۋشۇ ، قىرىق ياشقا كىرمەي تۇرۇپ جياۋشۇ بولسەن ، مې-

نىڭچە ، ئاز سانلىق مىللەتلەرگە ئىلىم - پەن خادىملىرى ، بولۇپمۇ يۇقىرى دەرىجىلىك ئىلىم - پەن خادىملىرى ناھايىتى زۆرۈر . مىللەتلەر ئىنستىتۇتى ھازىرغىچە سىياسىي - مەمۇرىي كادىرلارنىلا تەربىيىلەپ كەلدى . ئەمدى نىشاننى بۇراش كېرەك ، ئىلىم - پەن خادىملىرىنى يېتىشتۈرۈشنى ئاساس قىلىش كېرەك . دەۋرمۇ ئۆز - گەردىغۇ ، ئىلىم - پەن خادىملىرى ھەرقايسى تارماقلارغا رەھبەر - لىك قىلسا ، زامانىۋىلىشىش تېز بولمامدۇ ؟ بۇ شۇي شۇجىنىڭ كۆزقارشى ، مەن بۇ كۆزقاراشنى ئاخىرغىچە قوللايمەن . لېكىن ، مەن ماجۇرىنغا ھېلىقى مۇئاۋىن شۇجىنىڭ تاپشۇر - مىسى توغرىسىدا ھېچنېمە دېمىدىم . ئەتتىسى كۈمۈش چىشلىق يىگىت ياتقىمغا كىردى . مەن ئۇنىڭغا :
— يازالمىدىم ، — دەپ قىسقىلا جاۋاب بەردىم .
— قاچان يازىسىز ؟
— بىلمەيمەن .
— سىز ئىتتىپاق ئەزاسى ، پارتىيىگە كىرىشنى ئىلتىماس قىلغان ، بىزنىڭ پارتىيىگە قوبۇل قىلىش ئويىڭىزنىمۇ سىز . پارتىيىنىڭ نۆۋەتتىكى جەڭگىۋار ۋەزىپىلىرىدىن باش تارتماڭ ، ئەمەلىي كۈرەشكە كۆپرەك قاتنىشىڭ !
— مېنىڭ ئۆگىنىشىم ، تەتقىقات بىلەن شۇغۇللىنىشىم ، سىزچە كۈرەش ئەمەسمۇ ؟ — مەن ئۇنىڭ بېسىم ئىشلىتىشىگە چىد - دىماي شۇنداق دېدىم .
ئۇ ئۆڭۈپ ، تاماكىسىنى ئالدىراپ تۇتاشتۇردى . — دە :
— ئاۋۋال قىزىللىشىش ، ئاندىن مۇتەخەسسسىلىشىش كې - رەكقۇ ، سىز بولسىڭىز ، تېخىچىلا قىزىللىشىش يولىغا سەل قاراۋاتىسىز ، سىزنىڭ ئاساسىي يېتەرسىزلىكىڭىز ، مانا مۇ - شۇ جەھەتتە ، — دېدى .

— باشقىلارنىڭ ئۈستىدىن ماتېرىيال بېرىشنىڭ قىزىللىشىش بىلەن قانچىلىك مۇناسىۋىتى بار؟ —
 — ئەلۋەتتە مۇناسىۋىتى چوڭ! — دېدى ئۇ قىزدە-
 شىپ، — پارتىيىگە كىرمەكچى بولغان ئادەم ئالدى بىلەن جەڭگە-
 ۋار بولۇشى لازىم. بىلەمسىز، بۇ بىر مىلتىقسىز كۈرەش. ماتې-
 رىيال يازغىنىڭىز ئوق ئاتقىنىڭىز.
 — مەن بۇنداق ئوقنى ئېتىشتىن باش تارتىمەن، مۇرىتى
 كەلگەندە، بىرى كوماندا بەرمىسىمۇ ئۆزۈم ئوق ئاتالايمەن!
 ئۇ ماڭا ئوڭۇپ - تاتىرىپ قارىدى - دە، ئۇلۇغ - كىچىك
 تىنىپ قويۇپ بىردىنلا ھەيۋە قىلىشقا ئۆتتى:
 — ئۇنداق بولسا ياشلار ئىتتىپاقىنىڭ تۇرمۇش يىغىنىدا ئاش-
 كارا سۆزلىشەيلى. ئوقۇيدىغىنىڭىز كونا كىتاب، ئويلايدىغىنىڭىز
 نام - شۆھرەت، ھىمايە قىلىۋاتقىنىڭىز ئوڭچىل جىخۇيجۈيى،
 ئۈنتۈماڭ، يولداش، سىز بولمىسىڭىزمۇ، جۇڭگو ئىنقىلابى يېرىم
 يولدا توختاپ قالمايدۇ، كوممۇنىستىك پارتىيە ئۆز دۈشمەنلىرىنى
 يېڭىۋېرىدۇ. دۈشمەنلەر جۇڭگوغا قارشى، كوممۇنىزمغا قارشى
 ئومۇمىي خور ئۇيۇشتۇرۇۋاتىدۇ، سىز بولسىڭىز، ئۆزىڭىزمۇ
 سەزمىگەن ھالدا بۇ خورغا ماسلاشماقچى!
 مېنىڭ ئەمدى تاقىتىم تۈگىدى. ئورنۇمدىن تۈردۈم - دە،
 ئۇنىڭغا ئىشىكنى كۆرسەتتىم:
 — يازمايمەن دېدىم، گەپ تۈگىدى. سىزنىڭ تەربىيىڭىزگە
 ھاجىتىم چۈشكىنى يوق. مەن ئۆز يولۇمنى تېپىپ ماڭالايمەن،
 پايدا - زىيىنىغا ئۆزۈم مەسئۇل!
 ئۇ تېخىمۇ تاتاردى، ئاچچىق كۈلۈپ قويۇپ، كەينىگە
 بۇرۇلدى:
 — قانچىلىك پېتىشنى خالىسىڭىز پېتىۋېرىڭ، ئەمما سىزنى
 ھامان پاتقاقتىن بىز تارتىپ چىقىمىز! — دېدى ۋە ئىشىكنى يېپىپ

چىقىپ كەتتى . — كەچقۇرۇن مەن رەقىپنىڭ ياتقىغا باردىم ۋە ئۇنىڭدىن :
 — مەن راستتىنلا پاتقاققا پېتىۋاتمەنمۇ؟ — دەپ سورىدىم .
 ئۇ كۈلۈپ كەتتى - دە ، پەۋاز قاپقىنى سۈزۈپ تۇرۇپ :
 — لاۋگاۋ بىلەن بولغان تاللىشىشقا خاپا بولۇۋاتامسەن ؟ ئاڭلىد-
 دىم ، مەن ئۇنى تەنقىد قىلدىم . ئۇ قوشۇمچە ئىتتىپاق باش ياچىي-
 كىسىنىڭ شۇجىسى ئەمەسمۇ ، ساڭا سەل قاتتىقراق تەلەپ قويغان
 ئوخشايدۇ . خاپا بولما ، ماتېرىيال يازمىساڭ مەيلى ئەمەسمۇ ، ھە
 دەپ يالغان - ياۋىداق بولسىمۇ بىرنېمىلەرنى يېزىپ بەرگەن بول-
 ساڭ ياخشى بوپتىكەن ، ئىختىيارىڭ . مەن ئۇنىڭغا ئېيتىپ قوياي ،
 سېنى تولا قىستىمىسۇن ، — دېدى .
 لېكىن ، مەن كۈمۈش چىشلىق يىگىتتىن ئوڭايلىقچە قۇتۇلال-
 مىدىم . ياشلار ئىتتىپاقى يىغىنىدا ماڭا ئاچچىق گەپلەر بىلەن
 ھۇجۇم قىلغۇچىلار بولدى . مەن ئاخىر ياشلار ئىتتىپاقى يىغىنىدا-
 رىغا بارمايدىغان بولۇۋالدىم . مېنىڭ تىنچ ، خاتىرجەم تۇرمۇشۇمغا
 بىر خىل يوشۇرۇن ۋەھىمە ھۇجۇم قىلماقتا ، مەن خۇددى ئۇۋىسىغا
 سۇ كىرگەن ئاغمىخاندەك ئۆزۈمگە پاناھ جاي ئىزدەيمەكتىمەن .
 رەقىپ ھەر قېتىم ھال ئېيتسام :
 — خاتىرجەم بول ، بولدى ، مەن ئېيتىپ قوياي ، ئۇلار سېنى
 تولا چىڭ تۇتمىسۇن ! — دەپ قوياتتى . لېكىن ، كۈمۈش چىشلىق
 ياش شۇجى مېنىڭ بىلەن ئېچىشىشنى بالداقمۇبالداق كۈچەيتمەك-
 تە . ئۇ ئەمدى مېنى كۆرسە قاپاق تۇرۇپ ئۆتىدىغان ، گەپ قىلىد-
 مۇ بۇرۇنقىدەك ھىجايمايدىغان بولۇۋالدى . ئۇ بىر كۈنى مېنى
 چاقىرتتى - دە ، قىسقىلا قىلىپ :
 — سەن ئۆزۈڭنىڭ ۋەزىيەت توغرىسىدىكى كۆزقاراشىڭنى ،
 يېقىنقى كۈنلەردىكى ئىدىيە ئەھۋالىڭنى يېزىپ چىق ، — دېدى .
 مەن ئۇنىڭغا : —

— يېزىپ چىقالمايمەن! — دېدىم .
 — نېمىشقا ؟
 — خالىمايمەن .
 — ئۇنداق بولسا ، ياشلار ئىتتىپاقىدىن چىقىرىلسەن! —
 دېدى كەسكىن قىلىپ ، — چېكىنىشكە ئىلتىماس ياز .
 — بولىدۇ...
 رەقىپ بۇنى ئاڭلاپ ، يەنىلا :
 — مەن ئۇنىڭغا ئېيتىپ قوياي ، چىقىمەن دەپ ئىلتىماس
 يازما . سېنىڭ توغراڭدا ئۇنىڭ بىلەن بىرنەچچە قېتىم ئېيتىشىپ
 قالدۇم ، خې شۇجىغا ئېيتىمىساق بولىمىدى ، ئۇنى! — دېدى . دە ،
 يەنە جىمىپ كەتتى .
 بەزى كۈنلىرى بەلكىم خاتا قىلىۋاتقان يېرىم بار ئوخشايدۇ
 دەپ ئويلىنىپمۇ كۆردۈم ، لېكىن خاتالىق دەپ تونۇغانلىرىم ئەرزد-
 مىگەن بىر نەرسىلەر بولۇپ چىقتى . بىر كۈنى ماجۇرىنىڭ بۇ
 ئەھۋالىنى قىسقىچە قىلىپ ئېيتتىم . ماجۇرىن كۈلۈپ قويۇپ :
 — ئاددىيلا ئويلايسەن - دە ، بىرى سېنىڭ ئۈستۈڭدىن ماتېر-
 رىيال يازغان بولۇشى ، شۇ ماتېرىيالدا بەلكىم قولغا چىققۇدەك
 بىر نەرسە يېزىلغان بولۇشى مۇمكىن . بۇنى رەقىپ بىلىدۇ . سېنى
 ئوتتۇرىغا ئاچقىشىنىڭ باھانىسىنى ئىزدەپ قىلىنىۋاتقان ئىشلار
 بۇ . رەقىپنىڭ ھەممىدىن خەۋىرى بار . رەقىپسىز ھېلىقى گاۋ
 دېگەن نەرسە ساڭا قانداق چىقىلايتتى ، — دېدى .
 مەن شۇنىڭدىن كېيىنلا رەقىپنىڭ ئۆيىگە كەم بارىدىغان ۋە
 ئۇنىڭ بىلەن كەم سۆزلىشىدىغان بولدۇم . مەن بولغۇسى كۆڭۈل-
 سىزلىككە ئوبدان تەييارلىنىپ قويدۇم .
 بىراق ، تۆت يۈز يەتمىش سوم پۇل بىلەن ئۇنىڭغا يېپسىز
 باغلانغان تۇرسام ، نەگىمۇ قاچالايتتىم . ئۇ بىر كۈنى ياتقىمغا

غەزەپ بىلەن كىرىپ كەلدى - دە :

— نەگە يوقالدىڭ ، ئاۋاق ؟ ئۇقتۇڭمۇ ، پۈتۈن ئوقۇغۇچىلارنى ئۆي - ئۆيلىرىگە قايتۇرۇش قارار قىلىندى . يېرىم يىللىق تاماق پۇلى ، يول خىراجىتى قولىغا بېرىلىدىغان بولدى . ھازىر پويىز ئىستانسىسىنى شىنجاڭلىق ئوقۇغۇچىلار بېسىۋالدى . شىنجاڭغا مېڭىۋاتقان ئادەم خۇددى دولقۇنلۇق دەريا . قانداق قىلسەن ؟ شىنجاڭغا ماڭامسەن ياكى گۈزەلئايىنى كۈتەمسەن ؟

— كۈتەمسەن...

— ھىم ، ئۇنداق بولسا مەنمۇ كەتمەيمەن ، بۇرۇنقى پىلان بويىچە ، بەشىنچى ئايدا تويۇڭنى قىلىمىز .

— تويۇمنى قىلامسىلەر ياكى مېنى كۈرەش قىلامسىلەر ؟

مەن ئۇنىڭ كۆزلىرىگە قارىدىم . ئۇ بوزىرىپ قىزاردى - دە :

— ھەممە خەق قورساق غېمىدە . پۈتۈن خىزمەت توختالدى .

دوختۇرخانا جىگەر كېسىلى بىلەن ئىششىق كېسىلىگە تولدى .

سېنى كۈرەش قىلىشقا كىمنىڭ چولمىسى .

— ھېلىقى كۈمۈش چىشلىق ئورۇنباشارىڭچۇ ؟

— ئۆلۈكىنى بۆرە يېسۇن ئۇنىڭ ، — دېدى رەقىپ قولىنى

شىلتىپ ، — يىگىرمە كىشىلىك ئوۋچىلار گۈرۈپپىسى تەشكىل

قىلىندى . ئۇ مەرگەننى شۇ گۈرۈپپىغا قېتىپ چۆلگە قۇلان ،

ئارقار ئوۋلاشقا ئەۋەتتۇق . تۈنۈگۈن يولغا چىقتى . كىم بىلىدۇ ،

ئۆلۈكى قۇمنىڭ ئاستىدا قالامدۇ تېخى...

ئاچارچىلىق ، شۇ سەۋەبتىن كېلىپ چىققان جىددىيلىك مېنى

ۋەھىمدىن قۇتقۇزۇۋالدى . مەن ئۆز ئىشىمغا كىرىشتىم ، ماي

ئايلىرىنى تەقەززالىق بىلەن كۈتتۈم...

ئاپرېلنىڭ ئاخىرى ، مەجنۇنتالار ئەمدىلا كۆكەرگەن ، خۇاڭ -
خې دەرياسىنىڭ ئۇ قېتىدىكى بەيتاشەن تېغىنىڭ قاقاس قاپتاللىرى -
دا ئالا - بۇلا يېشىللىق پەيدا بولغان بىر كۈنى ، بىزنىڭ تويىمىز
بولدى . گۈزەلئاي ئاپرېلنىڭ ئوتتۇرىسىدىلا قايتىپ كەلگەن ، قېيى -
ئاتام بىلەن قېيناناممۇ كىچىك بالىسىنى ئېلىپ يىگىرمە بىرىنچى
ئاپرېل كۈنى يېتىپ كەلگەندى .

توي كۈنى بىز بەشىنچى قەۋەتتىكى زالدا ، مەيدىمىزگە گۈل
تاقاپ ، يېڭىچە ئادەتلەرنى تۈگەتتۇق . ياشلار گارمون ۋە جىر بىلەن
بىزنى ئوتتۇرىغا ئېلىشىپ ئالاھىدە تەييارلانغان ئىشخانغا ئەكەپ -
لىشتى . مېنىڭ ئوڭ قولۇم بۆرتمە ياغلىقتا يۈزىنى يېپىۋالغان ،
ئۇزۇن ئاق يىپەك كۆڭلەك ، ئەت رەڭ كاستۇم كىيىۋالغان گۈزەل -
ئايىنىڭ سول بىلىكىدىن قولىتۇقلىغان ، سول قولۇم بولسا ، ماڭا
ئوخشاشلا ئەت رەڭ كاستۇم - بۇرۇلكا ، كۆك كۆڭلەك كىيىپ ،
قارا كۆك ، سۇس يوللۇق گالستۇك تاقىغان رەقىپىنىڭ قولىتۇقىدا
ئىدى . مەن ئۆزۈمنى چەكسىز راھەتتە ، چەكسىز بەختلىك ھېس
قىلاتتىم . يۈرىكىمنىڭ تارلىرىنى تىترەتكۈچى جىر ياڭرىماقتا :

قاشىڭ قارا ، قاشىڭ قارا ،

قاشىڭدىن كۆزۈڭ قارا .

كىرىپكىڭدىن نۇرلار تاما ،

سۆيسەم يۈرەكىم قانا .

گۈزەلئايىنى قولىتۇقلاپ كېتىۋاتقان قىزنىڭ ئىنچىكە ، سوزۇق
ئاۋازى خۇددى مېنى تەبرىكلەۋاتقان مەدھىيە كۈيىدەك يېقىملىق
ئاڭلىناتتى .

نىكاھتىن كېيىن گۈزەلئايىنىڭ قىرىق ياش ئۆپچۆرسىدىكى چىرايلىق ئاپىسى مېنىڭ ، ئاندىن قىزىنىڭ پېشانىسىگە سۆيدى - دە ، شاكىراپقا چىلانغان ناندىن يېگۈزدى . بىزنىڭ ئاتىمىز - كۆتمەك بۇرۇت ، قاڭشارلىق ، يېشى ئاتمىشقا يېقىنلاپ قالغان بولسىمۇ يۈزىگە قورۇق چۈشمىگەن ، چاچ - بۇرۇتقا ئاق كىرمىگەن ، ئىككى مەڭزى قىپقىزىل ئادەم ئىدى . ئۇ قىزىل لېۋىنى ئارىلاپ يىمىرىپ قويۇپ ، يانچۇق سائىتىنى ئويىناپ ئولتۇراتتى : — قېنى ، يەھياخان ئاكا! — دېدى رەقىپ ئورۇنلىرىغا جايلاشقان كۆپچىلىككە غۈلجىنى ئېچىپ تۇرۇپ ، — بالىلارنىڭ بەختى ئۈچۈن بىر دۇئا بېرىڭ .

ئاتىمىز كۈلۈپ قويۇپ بېشىنى لىڭشىتتى - دە : — بولدى ، بولدى ، قالغىنى يېڭىچە بولمۇرسۇن! — دېدى . ئاۋۋال خام سەي بىلەن ھاراق تارتىلدى ، ئاندىن كېيىن لېگەنلەردە گۆش بېسىلغان پولۇ كىردى ، بىردەمدىن كېيىن قىزدىغان ياشلار تانىسىغا چۈشتى...

بىزنى كەچ سائەت توققۇزلاردا ھۇجرىمىزغا ، يەنى مېنىڭ ياتقىمغا كۆچۈرۈپ ئېلىپ كېلىشتى . ئۇ يەردىمۇ ئىچىش ، ھەر خىل ئادەتلەر ، مەسىلەن ، ياغلىق يەشتۈرۈش ، ئالما يېگۈزۈش ، ھەتتا «گوركى» ئويۇنلىرىمۇ بولدى . بىزنى راسا چارچاتقاندىن كېيىن كۆپچىلىك چىقىپ كېتىشتى . مەن شۇ چاغدىلا گۈزەلئاي - نىڭ بەختلىك ۋە ئەنسىز - ئۇياتچان كۆزىگە تىكىلىپ قارىدىم : — ئۇھ ، مانا ئەمدى بىزنىڭ ئۆيىمىز بار . قارىغىنا!...

— «سەن» لەپ كەتكىنىنى سەتلىشىپ ، — دېدى قىز ئىككى كىشىلىك كارىۋات ئۈستىگە يېڭى تىكىلگەن كۆرىپلەر بىلەن مامۇق ياستۇقلارنى تاشلاۋېتىپ ، — «سىز» دەڭ ، ئۆمۈر بويى «سىز» لىشەيلى .

— ماقۇل ، جېنىم ، قېنى ماۋۇ گالىستۇكنى ئۆز قولىڭىز

بىلەن يېشىپ قويۇڭ ، ئەمەسە ! ئىشەنچ نىسبەتەنلا
 ئۇ قىزاردى ۋە سۇس تىترەپ تۇرغان بارماقلىرىنى ئېڭىكىمگە
 بىلىنەر - بىلىنمەس تەڭكۈزۈپ ، گالىستۇكنى يېشىشكە باشلىدى .
 مەن ئۇنىڭ يېشىپ بولۇشىنى كۈتمەيلا نازۇك بېلىدىن قورۇپ
 تۇتۇپ قۇچاقلدىم .
 — ئۇنداق قىلماڭ ، قورقىمەن ، يىغلىۋېتىمەن...
 ... چىراغ ئۆچۈرۈلدى ، بەش مىنۇتتىن كېيىن ئۇ راستتىنلا
 ئۆپكىدەپ يىغلىدى . لېكىن ، بۇ يىغا ماڭا چەكسىز ۋە ئۇنتۇلغۇسىز
 خۇشاللىق بەخش ئەتتى...
 ئەتىگەنلىكى ئادىتىم بويىچە سەھەر تۇرۇپ كەتتىم . مانا شۇ
 چاغدىلا مەن ئۆز ھۇجرامغا كۆز يۈگۈرتتۈم : ھۇجرا ئىچىدە قوش
 كىشىلىك ياغاچ كارىۋات ۋە كومىسسسىيون دۈكىنىدىن سېتىۋېلىن-
 غان نەقىشلىك سىم كارىۋات ، ھەر ئىككى كارىۋاتنىڭ بېشىغا
 بىردىن گىلەم تارتىلغان ، چاققان ئەينەكلىك ئىشكاپنىڭ ئۈدۈلىدا
 بىر جۈپ ساپا ، ئۈستەل ، تومپۇچكا ئۈستىدە ھەر خىل چىنە -
 قاچا ، ھەيكەللەر ، لوڭقىلاردا گۈللەر ، دېرىزە ، ئىشىكلەردە دۇخاۋا
 ۋە تور پەردىلەر پەيدا بولغان ، قوش كىشىلىك كارىۋاتقا سېلىنغان
 يىپەك كۆرىپلەر ئۈستىدە قاپلىما كىرلىكىگە گۈللەر چېكىلگەن
 دۇخاۋا تاشلىق يوتقانى يېرىم يېپىنىپ ، قاپقارا چاچلىرىنى بىر
 جۈپ مامۇق ياستۇقنىڭ قىزىلگۈللەر ، يېشىل ياپراقلار كەشتە
 قىلىنغان ئاپئاق قاپلىرى ئۈستىگە يېيىپ گۈزەلئاي ئۇخلاۋاتاتتى .
 ئۇنىڭ گۈزەل يۈزىنىڭ قېنى قاچقان ، ئۈزۈن كىرىپكىلىرى يۈيۈپ
 قويغاندەك يالتىراپ تۇراتتى . مەن ئۇنىڭ ئىككى ياققا تاشلان-
 غان ، ئالتۇن ئۈزۈكلەر سېلىنغان قوللىرىدىن ئاستا ، يېنىكىدە-
 نە سۆيۈم - دە ، ھايات ماڭا ئاتا قىلغان بۇ بەختتىن لەززەتلىنىپ
 ئۆزۈمچە كۈلۈمسىرىدىم ۋە ئۆز - ئۆزۈمگە : «بۇلارنىڭ ھەممىسى
 مېنىڭكى ، مەن ئەمدى ئۆمۈرۋايەت خاتىرجەممەن ، توسقۇنسىز ئىل-»

گىرىلەيمەن ، بەش يىلدا يېزىپ تۈگىتىشكە پىلانلىغان ماقالىلىرىم .
نى ئۈچ يىلدا تۈگىتىمەن . رەھمەت ، گۈزەلئاي ، مېنىڭ ھاياتىمغا
يېڭى مەنە ، يېڭى بۇرۇلۇش ۋە يېڭىچە رەڭ بەرگەن گۈزىلىم ، ساڭا
رەھمەت » دەپ پىچىرلىدىم ۋە ئۈستەل تارتىمىدىن ئۈچ كۈندىن
بېرى ئوقۇلماي تۇرۇۋاتقان كىتابىمنى قولۇمغا ئالدىم . دە ، ھە .
مىنى ئۈنتۈدۈم

لېكىن ، تويىمىز بولۇپ بىر ئايدىن كېيىنلا مەن ھاياتىمدا
بەخت بىلەن بىللە پالاكەتتىكىمۇ ئۆيۈمگە كىرگەنلىكىمنى بىلدىم .
بۇ پالاكەت ، مېنىڭ كۆڭۈللۈك تۇرمۇشۇم بىلەن كىتابلىرىم ئوتتۇ-
رىسىدىكى زىددىيەت ئىدى . كىتابلىرىم — مېنىڭ ئەڭ كۆڭۈل-
لۈك ، ئەزىز بايلىقلىرىم . گۈزەلئاي ئۆي ياسىغان كۈنىلا كىتابلى-
رىمنى بىر ياغاچ ساندۇققا قالايمىقان تاشلاپ ، ئۈستىنى پاكىز
قەغەزلەر بىلەن پېچەتلەپ زالغا ئاچقىپ قويۇپتۇ . كىتاب ، كارتا
ۋە قوليازمىلىرىمىز بىر ئاينى ئۆتكۈزۈش ماڭا ئازابلىق ، زېرر-
كىشلىك بولدى .

مەن بىر كۈنى ساندۇققا سېلىنغان پېچەتنى بۇزدۇم . دە ،
ئۆي جاھازىلىرى قاتارىدىن چىقىرىۋېتىلگەن كىتاب ئىشكاپىمنى
ئۆيگە ئەكىرىپ ، كىتابلىرىمنى بۇرۇنقى تەرتىپى بىلەن تىزىپ
چىقتىم . بۇ ئىشقا تولۇق يېرىم كۈن ۋاقىت كەتتى . چۈشتە گۈزەل-
ئاي قاقاقلاپ كۈلگىنىچە كىرىپ كەلدى . دە ، ئاسقىدىن پەرتۇقد-
نى ئېلىۋېتىپ :

— سەي ئاقلېدىڭىزمۇ ؟ نېمە قىلىۋەتتىڭىز ئۆيىنى ؟ — دېدى .

ئۇ تويىمىزدىن كېيىن تۇنجى قېتىم خاپا بولدى .
— داداملارنى يولغا سالدۇق ، ئەمدى ئىشلىمىدەسەم بول-
ماس ، — دەپ كۈلدۈم ئۇنىڭغا قاراپ ، — قىلىدىغان ئىشىم چې-

چىمدىن تولا .
— سىز كىتاب ئوقۇڭ ، مەن ئېڭىكىمنى تۇتۇپ ، سىزگە

قاراپ ئولتۇراي ، ماڭا سىزنىڭ چىرايىڭىزلا ئەمەس ، گېپىڭىز ، ناخشىڭىز مۇ لازىم... بىلمەيدۇ دەمسىز ، مېنى ئۇخلىتىپ قويۇپ ئوغرىلىقچە كىتاب ئوقۇۋاتىسىز ، ئەتىگەنلىكى سەھەر تۇرۇۋېلىپ كىتىرلىتىپ يېزىۋاتىسىز . مەن ئەمدى تەرتىپ ئورنىتىمەن : سا- ئەت ئوندىن قالماي ئۇخلايسىز ، كېچىسى چىراغ يېقىشقا رۇخسەت يوق ، ئەتىگەنلىكى مەن ئويغانمىغۇچە ئورنۇڭىزدىن تۇرمايسىز ، كۈندۈزلىرى چۈشتە ئۇخلايسىز ، مەن كەلگۈچە سەي ئاقلاپ ، ئوت يېقىپ ، تەييار قىلىپ تۇرىسىز . يەكشەنبە كۈنىمۇ باشقا ئىش قىلمايسىز . ماركىسىمۇ يەكشەنبە كۈنى سىرتقا چىقىپ دەم ئالات- تىمكەن .

ئۇ ئەركىلەپ تۇرۇپ ، بەختلىك كۆزلىرىنى خۇمارلاشتۇرۇپ ، شۇ گەپلەرنى دېدى - دە ، ئىككى قولىنى بوينۇمغا سېلىپ كۆزۈمگە قارىدى :

— خاپا بولۇۋاتامسىز ؟ خاپا بولمىغان بولسىڭىز ، كېلىڭ ، ماۋۇ كىتاب ئىشكاپىنى زالغا ئاچقىۋېتەيلى ، سىزنىڭ كىتابىڭىزغا ئوغرى كەلمەس...

— ئورۇندۇقنىڭ كەينىگە ياخشى جايلاشتىغۇ...
— ماقۇل دەڭ ، — دېدى ئۇ نازلىنىپ تۇرۇپ ، — قاراڭ ، زادىلا ياراشمىدى ، ئۆيىمىزنى تارايتىۋەتتى . كەلگۈسىدە ئىككى ئېغىزلىق ئۆيگە كۆچكەندە ، مەن سىزگە جايلاشتۇرۇپ بېرىمەن...
— ئاچدقايلى دەمسىز ! — دېدىم خاپىلىقىمنى يوشۇ- رالماي ، — راستىنى ئېيتسام ، كىتابلىرىم تالادا تۇرسا ، بالام تالادا تۇرغاندەك بولۇپ قالىدىكەنمەن...

ئۇ خاپا بولدى ۋە ئىككى قولىنى تىزىغا قويۇپ كارىۋاتتا جىم ئولتۇرۇۋالدى . مەن كىتابلىرىمنى رەتلەش بىلەن بولۇپ كەتتىم . بىر كەمدە ئۇنىڭ يىغلاۋاتقىنىنى ئاڭلاپ قالدىم - دە ، ئۇنىڭ قولىنى تۇتۇپ :

— يىغلاۋاتامسىز؟ ماقۇل، ئاچىقساق ئاچىقايلى، — دېدىم.
تاماق ئۈستىدە ئۈندەك خۇشال ۋاقتىدىن پايدىلىنىپ ھال

ئېيتتىم :
— بىر ئاي بولدى، ئۆگىنىشىم ياخشى بولمايۋاتىدۇ. «ئال-
تۇن يارۇق» نى بەشىنچى ئاينىڭ ئاخىرىغىچە قولدىن چىقىرىشىم
لازم ئىدى، ئەمدى ئالتىنچى ئايغا قالدى. ھېسابلاپ باقسام، توي
قىلىمىز دەپ يەتتە يۈز سوم قەرز بوپتىمىز. بۇ پۇلنى قەلەم ھەققى
بىلەن ئۈزۈمسەم، نېمە بىلەن ئۈزۈمەن. ئىككىمىزنىڭ مائاشى
تامىقىمىزغا ئارانلا يېتىۋاتىدۇ...

— قەلەم ھەققى؟ — دېدى ئۇ ئىشەنمەي، — سىز پۇل تاپالام-
سىز؟ بولدىلا، شۇ قەلەم ھەققىڭىزنى كېلەر يىلدىن باشلاپ تاپار-
سىز. رەقىپىڭىزنىڭ پۇلىنى تۆلىمىسەكمۇ بولىدۇ. ئۇ توي قىلىپ
قالسا، لايىقىدا بىر نەرسە قىلىۋېتەرمىز. قالغان پۇللارنىمۇ ھازىر
قىستىمىغاندىكىن تۇرۇپ تۇرمامدۇ، سىز پۇلنى ئويلىماڭ، پىلا-
نىڭىزنى ئۆزگەرتىڭ، بويتاق ۋاقتىڭىزدىكىدەك كەچكىچە كىتاب
ئوقۇيدىغىنىڭىزنى قويۇڭ، بىزنىڭ ئۆيىمىزدىن كۈلكە، ناخشا،
مۇزىكا ئاڭلىنىپلا تۇرىدىغان بولسۇن، رادىئونى ئېچىپ قويۇڭ...
نېمىمۇ دېيەلەيتتىم. مېنىڭ تۇرمۇشۇم، پىلانم ئۆزگەرمەك-
تە : ئەتىگەنلىكى يۈگۈرۈشنىڭ ئورنىغا، گۈزەللىكنىڭ يېنىدىن
نېرى كەتمەيمەن؛ چەت ئەل تىلى يادلاش ئورنىغا، قەرز ئۈزۈشنىڭ
يوللىرىنى ئىزدەپ خىيال سۈرىمەن؛ ماقالە يېزىش ئورنىغا، گۈ-
زەللىكنىڭ كۆڭلىنى ئېلىش ئۈچۈن، ئۆيىنى سۈرتىمەن، سەي ئاق-
لايمەن، قاچا - قومۇچلارنى يۇيىمەن، چىلانغان كىرلارنى مۇجۇي-
مەن تېخى (بۇ كىرلار ھەر كۈنى چىقىپ تۇرىدۇ) ... چۈشلۈكى
تاماقتىن كېيىن سائەت ئۈچكىچە كارىۋاتتا يەنە ئېغىنلىقىمىز...
كەچكى تاماققا رەقىپ بىلەن ئادىلە كىرىپ كېلىدۇ. ئۇلار ھەر
كۈنى كەچنى بىزنىڭكىدە ئۆتكۈزىدۇ. رەقىپ گۆش - ياغ،

ئۇن - مائىلىرىنى ئايانماستىن توشۇپ تۇرىدۇ ، ھەر كۈنى بىر بوتۇلكىنى بوشتىمىز ، ئاندىن كېيىن سەيلە ياكى تانسا ، ھېچبول-مىسا كەچ سائەت ئون - ئون بىرلەرگىچە پاراڭ سېلىشىمىز ياكى قارتا ئوينايمىز...

بۇ كۈنلەر گۈزەلئاي ئۈچۈن كۆڭۈللۈك ۋە لەززەتلىك . مې-نىڭ ئۈچۈن بولسا ، زېرىكىشلىك ۋە ئازابلىق . چۈنكى ، توپا بې-سىپ ياتقان كىتابلىرىم ، چالا پېتى تۇرغان ماقالە ، كارتىلىرىمنى كۆرسەم ، خۇددى زىرائىتى ئاپەتكە ئۇچرىغان دېھقاندىكى ئازابلىنىد-مەن ۋە : «كۈنلەر مۇشۇنداق ئۆتۈپرىدىغان بولسا ، بەش يىلدىن كېيىن كېرەكسىز ئادەمگە ئايلىنىمەن ، گۈزەل ئارزۇلىرىمنى چى-رايلىق ئائىلە ئۈچۈن قۇربان قىلىۋەتكەن ئەرزىمەس ئادەم بولۇپ چىقىمەن . ياق ، مەن تۇرمۇشۇمنى ئۆزگەرتىشنىڭ يولىنى قىلاي . گۈزەلئايىنى ئىرادەمگە بويسۇندۇراي !» دەپ ئويلايمەن .

تومۇز باشلاندى . دېرىزىنى ئېچىپ قويۇپ ، سەلكنى شامال بىلەن كىرگەن سېرىن ۋە ئەتىرگۈللەرنىڭ پۇرىقىدىن لەززەتلىنىش قانداق ياخشى . مۇنداق ياز كېچىلىرىنى تالاي ئۆتكۈزگەندىم . ئۇ چاغلار ھازىرقىدىن راھەت ئىدى . پۈتۈن دىققىتىم بىلەن كىتاب ئوقۇيتتۇم ياكى ماقالە يازاتتىم ، جىمجىت كېچىدە سىرتقا چىقىپ گۈللەر ئارىسىدا بۈيۈك ئارزۇلار ئۈچۈن باش قاتۇرۇپ ئايلىناتتىم . «ھاياتنى قەدىرلەش كېرەك !» دەپ ئويلايتتىم قويۇق يۇلتۇزلارغا قاراپ خىيال سۈرۈپ ، - مىليون يىللارنى نۇر چىچىش بىلەن ئۆتكۈزگەن يۇلتۇزلارمۇ ئۆلىدىغۇ ، مەن نېمىدىم ، تۇرخۇندىن پىل-لىمدە قىلىپ كۆتۈرۈلۈپ چىققان سامان ئوتىنىڭ ئۇچقۇنچىلىكىمۇ ئۆمرۈم يوق . كائىناتقا ، دۇنياغا سېلىشتۇرغاندا ، شۇنچىلىكىمۇ ئەمەسمەن . مەيلى كۈل بولاي ياكى بۇ دۇنياغا كېچىسى يالتىرىغان فوسفورلۇق چىرىندىچىلىك بولسىمۇ نۇر چىچىپ ئۆچەي ، ئىزنا-سىز توپىغا ئايلىنىش - ئۆز قەدىرىنى بىلگەن ئىنسان ئۈچۈن

پاچىئە . ئىنسان پاچىئەدىن ئۆزىنى ھىمايە قىلىشى لازىم . سېنىڭ ھىمايىچىڭ — ھالال ئەمگەك تەرىڭ . ئۇلۇغۋار غايىگە ئىرادە باغلاپ ، شۇ غايىنى ھاياتىڭنىڭ مەنىسى ھېسابلاپ تەر تۆك ، شۇ چاغدا سەكراتتا ياتقاندا قىلىدىغان پۇشايمنىڭ ئاز بولىدۇ . مانا بۇ سۆزلەر مېنى روھلاندۇراتتى ، مەن كېچىنى قەدىرلەيتتىم . جىمجىت كېچىنىڭ دەرەخلەر بىلەن ياشنىغان ھاۋاسىنى قېنىپ - قېنىپ ئىچىمگە تارتىپ ، كەلگۈسى ئۈچۈن جان پىدالىق بىلەن ئىشلەيتتىم...

ھازىرچۇ ؟ قېنى ئۇ زوقمەنلىك ؟ ۋۇجۇدۇمدىكى ئەڭ ساپ كۈچ مۇھەببەتكە سەرپ قىلىنىپ بولغانىدۇ ؟ نېمىشقا گۈزەلئايىنى ئۇخلىتىپ قويۇپ ئورنۇمدىن تۇرالمايمەن ، ئىككى سائەت ۋاقىت چىقىرىپ يازما يادىكارلىقلارغا ئىزاھات يازالمايمەن ؟...

گۈزەلئايىنىڭ ئاپئاق بىلەكلىرىدىن ئېھتىيات بىلەن ئاجراپ چىقتىم - دە ، پۈتۈمنىڭ ئۈچى بىلەن مېڭىپ كىتابلىرىمنىڭ يېنىغا كەلدىم . خۇددى باڭچۇيداۋدا گۈزەلئاي بىلەن كۆرۈشكەندەك ھاياجان ۋە مۇھەببەت بىلەن ئۇلارنى بىر مۇبىر تۇتۇپ چىقتىم . قولۇمغا كۈندىلىك خاتىرە يېزىلغان بىر دەپتەر چۈشۈپ قالدى . مەن دەپتەرنىڭ ئوتتۇرىسىنى ئېچىپ بۇنىڭدىن ئىككى يىل بۇرۇن يېزىلغان يالقۇنلۇق سۆزلەرنى ئوقۇدۇم :

« 1959 - يىلى 9 - ئايدا ئوقۇلۇپ بولغان كىتابلار ، خاتىرە يېزىلغانلىرى ، يېزىلمىغانلىرى ، نۇقتىلىق ئوقۇلغانلىرى ، مۇھىم بەتلەر مەخسۇس بەلگىلەر بىلەن كۆرسىتىلگەن جەدۋەل مېنىڭ ئالدىمدا تۇرۇپتۇ . مەن جەدۋەلگە سىنچىلاپ قاراپ چىقىپ ئۆز - ئۆزۈمدىن رازى بولدۇم - دە ، كۈندىلىك خاتىرەمگە مۇنۇلارنى ئىپتىخار بىلەن يازدىم : كۈنلەرنى قانداق ئۆتكۈزۈۋاتىسەن ؟ مەن ئۆزۈمنى بىلىم بىلەن قوراللاندىرۇۋاتىمەن . ئوقۇغان كىتابلىرىم

كېرەكسىز نەرسىلەر ئەمەس . توققۇزىنچى ئايدا ئون كۈن ئەمگەك قىلدىم ، شۇنداق بولسىمۇ ئوقۇغان كىتابلىرىم سەككىزىنچى ئايدا كىدىن جىق ، يازغان خاتىرە ، كارتىلىرىمۇ جىق . بۈگۈن توققۇزىنچى ئايغا يىگىرمە تۆت . بۇ ئايدا يەنە ئالتە - يەتتە كۈن بار . مۇشۇ سۈرئەت بىلەن ماڭسام ، ئۆگىنىش پىلانىمنى مۇددەتتىن بۇرۇن ئورۇنداپ بولىمەن !» .

خاتىرىنى يېپىپ قويۇپ كىتابلىرىمغا قارىدىم : مېنىڭ دوستلىرىم — ھەر خىل كىتابلار ئۆز ئورۇنلىرىدا تۇرۇشقا تىرىشەلمەي پەلسەپىۋى ، سىياسىي كىتابلار ، تارىخىي ۋە قوشۇمچە پايدىلىنىدىغان كىتابلار ، ئەدەبىي كىتابلار رەت - رېتى بىلەن تىزىلغان . ئوقۇپ بولغانلىرىم بىر چەتتە ، ئوقۇغان بولساممۇ ، مەزمۇنىنى تېخى ئۆزلىشىپ بولمىغان كىتابلار بىر چەتتە ، گېزىتلەر ۋە ژۇرناللارمۇ رېتى بىلەن قاتلاقلق تۇراتتى . خاتىرىلىرىم بىلەن كارتىلىرىم بولسا مەخسۇس ياستىلغان كىچىك ساندۇقتا تۇراتتى . ئوقۇپ بولغان كىتابلىرىم ماڭا كايىپ : «قېنى ، مېنى ۋاراقلا ، ھېچبولماي . مېنى بىر بېتىمنى بولسىمۇ ئېچىپ قوي ، بىز ساڭا بىلىم بەرگەن ، سەن بىزنىڭ ۋاراقلىرىمىزدىكى بىلىملەرنى ئۆزۈڭگە ئۆزلەشتۈرۈپ بولۇۋىدىڭ ، بىز ساڭا سوغۇق ۋە ئارتۇقچە بولۇپ قالدۇقمۇ ؟ بىزنى تاشلىۋەتمە ، ئورنىمىزغا باشقىلارنى تىزىپ قويۇشنى ئويلاۋاتام . سەن ، ياق ئۇنداق قىلما !» دەۋاتقاندەك ؛ ئوقۇلمىغان كىتابلار بولسا : «بىزگە قاچان نۆۋەت كېلىدۇ ؟ ئالدىرا يىگىت ، ئۆمرۈڭ باغلاقلق موزاي ئەمەس ، ئېرىقتىكى ئېقىن سۇ ، ياشلىقىڭنى قەدىرلە !» دەۋاتقاندەك ؛ يەنە بىرقانچە كىتابلىرىم بولسا : «بىزنى ئوقۇدۇڭ ، لېكىن ئۆزلەشتۈرۈپ بولالمىدىڭ . قۇرلىرىمىزنىڭ ئاستىغا سىزىپ قويدۇڭ ، بەتلىرىمىزگە قەغەز پارچىلىرىنى قىسىپ تۇرۇپ قويدۇڭ ، خاتىرەڭگە كۆچۈرەمسەن ياكى باشقىلارغا كۆرۈپ

ستىش ئۈچۈنلا شۇنداق قىلىپ يۈرەمسەن؟ يىگىت ، بىزنى ئوقۇ-
غاندىكىن ، ئەمدى ئۆزلەشتۈرۈۋال . بىزمۇ ۋاراقلىنىش ۋە سىزد-
لىشتىن بالدۇرراق قۇتۇلايلى . بەت ۋە قۇرلاردىكى بىلىملەر ،
سېنىڭ قەلىمىڭ ياكى تىلىڭ ئارقىلىق باشقىلارنىڭ دىللىرىغا
قۇيۇلسۇن . ئالدىرا ، بىزنى يېرىم - يارتا ئوقۇپ قويۇپ بولدى
قىلما ! » دەۋاتقاندەك ؛ شېئىر توپلاملىرى ، يىلنامىلەرمۇ : «بىزنى
يادلىۋال ! » دەپ چۇقان - سۈرەن سېلىۋاتقاندەك بىلىنىشكە باشلىد-
دى... كۈندىلىك ئۆگىنىش ۋە خىزمەت جەدۋىلىمگە قارىدىم . ئۆ-
گىنىش ۋە خىزمەت قىلىش ۋاقىتىم كۈنىگە ئون سائەت قىلىپ
بەلگىلەنگەن . يېرىم كېچىگىچە ئولتۇرغان كۈنلەر ، سەھەر تۇرۇۋا-
لىدىغان كۈنلەر ئون سائەتنىڭ سىرتىدا ئىدى . ئەھۋال مۇشۇنداق
تۇرسا ، قانداقمۇ جىددىيلىكنى بوشاشتۇرغىلى بولسۇن . مەن سالا-
مەتلىكىمنى ئاسرايمەن ، تەنھەرىكەت قىلىمەن ، شاھمات ئوينايمەن ،
دۇتار چالىمەن ، ياخشى ئوزۇقلىنىمەن ، باشقا ھەۋەسلەردىن ئۆ-
زۈمنى تارتالايمەن ، لېكىن ئۆگىنىش - يېزىش ، مېنىڭ ھاياتىم
بىلەن باراۋەر ! سالامەتلىك جان ئۈچۈن خىزمەت قىلىدۇ ، جان
بولسا غايە ئۈچۈن سەرپ قىلىنىدۇغۇ...
شۇنىڭ بىلەن بىردىنلا غەيرەتلەندىم - دە ، ئۈستىلىمگە مۈك-
چەيدىم . مۈكچەيدىم - دە ، تاتلىق ئۇخلاۋاتقان گۈزەلئايىنىمۇ ،
چىرايلىق ئۆيۈمنىمۇ ئۇنتۇدۇم...
... ئون كۈن شۇنداق ئۆتتى . ئۇيقۇسىزلىق ۋە ئۇنىڭدىن پەيدا
بولغان ئىشتىھاسىزلىق مېنى قاتتىق جۈدەتتى ، تېرىككەك ، كەم
سۆز بولۇپ قالدىم . بىر نەرسە «تىرىق» قىلىسلا تېرىكىمەن ،
لېكىن گۈزەلئايغا تولمۇ سەۋر - تاقەت ۋە ئېھتىيات بىلەن مۇئا-
مىلە قىلىمەن . مەن خىيال سۈرۈپ ئولتۇرغاندا ، گۈزەلئاي
كىرىدۇ - دە : «نېمانچە تاتىرىپ كەتتىڭىز؟» دەيدۇ . مەن قاتتىق

چۆچۈيمەن ، تېرىكىمەن ، لېكىن زورغا كۈلۈمسىرەيمەن : «مىجە -
 زىم يوق...» .
 «دوختۇر سىزدىن كېسەل تاپالمىغاننىمۇ ؟ ياكى بىرە -
 رىگە...» .
 مەن چىراي ئۆزگەرتىمەن . ئۇ : «ئاشىق» دېگەندەك سۆز -
 لەرنى ئىچىگە يۈتۈۋېتىدۇ - دە ، خاپا بولۇپ كارىۋاتتا دۈم يېتىۋا -
 لىدۇ . مەن ئۇنى كۈلدۈرۈش ئۈچۈن يېرىم سائەت ۋاقىت سەرپ
 قىلىمەن .
 مەن ئالتىنچى ئاينىڭ ئاخىرىغا بارغاندا ، قۇرۇق ئۈستىخانلا
 بولۇپ قالدىم . لېكىن ، بۇنىڭ بەدىلىگە مەن «ئابدۇلەرگە قىس -
 قىچە ئىزاھات» يېزىپ چىقتىم ۋە ئۇنى تەرجىمە قىلىشقا لى
 لاۋشىغا بەردىم .
 بۈگۈن گۈزەلئاي روھلانغان ھالدا كىرىپ كەلدى - دە ،
 دوختۇرنىڭ قەغىزىنى ئالدىمغا قويۇپ ، ئالىقانلىرى بىلەن يۈزىنى
 يېپىۋالدى . مەن ئۇنى چىڭ قۇچاقلاپ :
 — مۇبارەك بولسۇن ، ئەمدى پەرزەنتىمىزگە ئىسىم تېپىشىم
 كېرەك ! — دېدىم .
 — ئوغۇل... — دېدى ئۇ چوغدەك قىزارغان يۈزىنى كەينىمگە
 يوشۇرۇپ...
 شۇ كۈنى مەن ھاشىرغا خەت يازدىم :

«سالام ، ھاشىر ، ساڭا گۈزەلئايىدىن ئالاھىدە سالام . ئۇ
 سېنىڭ بىلەن كۆرۈشۈشنى ، ساڭا كۆرسەتمىگەن خۇش چىرا -
 يىنى ئەمدى كۆرسىتىشنى ئارزۇ قىلىدۇ . بىلەمسەن ، ئۇ
 يالغۇز مېنىڭ سۆيۈملۈك ئايالىملا ئەمەس ، يەنە يەتتە ئايدىن
 كېيىن يورۇق دۇنيانى نۇرلۇق كۆزى بىلەن كۆزىتىدىغان
 ئوغلۇمنىڭ ئانىسى . قىزلارنىڭ گۈزەللىكى ئانا بولغانلىقىدە -

دا، ① بۇ كىمنىڭ شېئىرى ، بىلەمسەن ؟ مەن ئۇنىڭ ئانا بولىدىغانلىقىنى بۈگۈن بىلىدىم . بۇنىڭ شەرىپىگە تۆت كىشىلىك زىياپەت ئۇيۇشتۇرىمەن . زىياپەتتە سېنىڭ ئۈچۈن ئەڭ ئاۋۋال قەدەھ كۆتۈرىمەن ، چۈنكى سەن مېنىڭ تۇغۇلغۇسى ئوغلۇم ئۈچۈن ھەممىدىنمۇ قالتىس خۇشال بولىسەن . راست-مۇ ؟ گۈزەلئايىنى «بۇرژۇي» دەۋەرمىگىن . ئۇ ھازىر بىر ئۆيىنى پىرقىرتىپ تۇتۇۋاتىدۇ ، دېمەك ئەمگەكچى...»

— قالغىنىنى ئاخشاملىققا يېزىڭ ! — دېدى گۈزەلئاي بوينۇمغا كەينى تەرىپىدىن گىرە سېلىپ ۋە كۆكرىكىنى بېشىغا قويۇپ تۇرۇپ ، — يۈرۈڭ ، بىللە چۆچۈرە تۈگىمىز... بىز بوجا گۆشلەردىن قىلىنغان قىيمىنى چىمىدىپ ئېلىپ چۆچۈرە تۈگۈۋېتىپ ، كەلگۈسى تۇرمۇشىمىز توغرىسىدا قىزغىن پاراڭغا چۈشۈپ كەتتۇق .

كەچكى تۆت كىشىلىك زىياپىتىمىز كۆڭۈللۈك ئۆتتى . رە-قىپ بۈگۈن ئادەتتىكىدىن كۆپ ئىچتى ۋە مەست بولۇپ قالدى . ئۇ ھەدپىسىلا گۈزەلئايىنى تانسىغا تارتىشقا باشلىدى . مەنمۇ ئىككى رومكا ئىچىپ ئاجىزلاشقان بەدىنىمنى زەھەرلىۋالغاقچا ، ئۇنىڭ بۇ قىلىقىغا غەزەپلەندىم . دە ، ئادىلەگە پىچىرلاپ :

— بىر ئامال قىلىپ بۇنى ئېلىپ كېتىڭ ، مېنىڭ مېڭەم ئۆرلەپ كېتىۋاتىدۇ ، — دېدىم . لېكىن ئادىلەنىڭ قايتىش توغرىسىدىكى تەكلىپىنى رەقىپ قوپاللىق بىلەن رەت قىلدى . دە ، ماڭا قاراپ :

— سەن ئەمدى مېنى قوغلايدىغان بولدۇڭ ، مەن ساڭا ياخشى بولالمىدىم . لېكىن مەن ئۆزۈمنى مۇشۇ ئۆيىنىڭ بىر ئەزاسى ھې-

① شىپاچىۋنىڭ شېئىرىدىن .

سابلايمەن ، راستمۇ گۈزەلئاي ، ئېيتىڭە ، ئىنساپ بىلەن گەپ قىلىڭە ، مەن سىلەرگە ئاز ياخشىلىق قىلدىممۇ ؟ ئەلۋەتتە بۇنىڭدىن كېيىنمۇ ، ئۆمۈرۋايەت...

— ياخشىلىقىڭىزنى بىلگۈچىلىكىمىز بار ، رەقىپكا ، كۆرۈپ تۇرۇۋاتىسىز ، ئەلاننىڭ سالامەتلىكى ياخشى ئەمەس ، قارىڭە ، قۇرۇق ئۈستىخانلا بولۇپ قالدى...

— سالامەتلىكى ياخشى ! — دېدى رەقىپ گۈزەلئايىنىڭ سۆزىدە. نى بۆلۈپ ، — سىز بىلىمىڭەن بىلەن مەن بىلىمەن . ئۇ كېچىسى سىزنى ئۇخلىتىپ قويۇپ ماقالە يازىدۇ . نەچچە قېتىم كېچىسى سائەت ئۈچ - تۆتتە ئەلاننىڭ ئۈستىدە مۈكچىيىپ ئىشلەۋاتقىنىدە. نى كۆردۈم ، يېقىندا ئىككى پارچە ئىلمىي ماقالە پۈتتۈردى ، قاچانلاردا يازدى بىلەمسىز ؟

گۈزەلئاي ماڭا گۇمان ، ئاغرىنىش ۋە ھېسداشلىق چىقىپ تۇرغان كۆزلىرى بىلەن قارىدى . ئۇ قاراشتىن مەن : «مېنى ئالدىدە. دىڭىز - ھە؟» دېگەن مەنىنى چۈشىنىپ ، يەرگە قارىدىم .

شۇنىڭدىن كېيىن مېنىڭ رەقىپكە بولغان كونا غەزەپلىرىم يەنە قوزغالدى . ئۇ تېخىچىلا مېنىڭ ئايالىمنىڭ پېيىدا ئىكەن ، مەن بۇنى بىلدىم ۋە بىلگەن كۈنۈملا گۈزەلئايغا مەسلىھەت سالدىم : — ئۆي جابدۇقىنى سېتىپ بولسىمۇ ئۇنىڭ پۇلىنى تولىۋېتەي.

لى ، ئۇنىڭدىن ئۆزىمىزنى تارتايلى...

— ماڭا ئىشەنمەمسىز ؟ — دېدى ئۇ تامدەك تاتىرىپ ، — ئۇ نېمە قىلىشىمۇ قىلسۇن ، مەن ئۇنىڭغا كۆز قىرىمنى سالمايمەن ، ئۇنى سىزنىڭ ئېلىۋەتكەن تىرىنىڭىزغا تەڭ قىلمايمەن .

— قەرز بولغاندىكىن ، تىلىمىز قىسقا بولىدىكەن ئەمەسمۇ...

— قەرزنى تۆلەيمىز ، يولسىزلىق قىلسا ، كاچىتىغا يەيدۇ...

مەن رەقىپكە قاپاق ئاچمايدىغان بولۇۋالدىم ، لېكىن گۈزەلئاي يەنىلا ئۇنىڭ ئەكەلگەن سوۋغىلىرىنى قوبۇل قىلاتتى ، ئۇنى تاماققا

تۇتۇپ قالاتتى . بەزىدە ئۇلار ئۈچى تانسىغا ياكى كىنوغا بىللە كېتىشەتتى . گۈزەللىكىنى ئۇلار ئەكېلىپ قويۇشاتتى ، ئۇلار كەتكەندىن كېيىن گۈزەللىك ماڭا غوتۇلدايتتى :

— ۋاي - ۋاي ، كىتابىڭىزدىن توپىدىغۇ كىشى . رەقىپكاملار . مۇسزچىلىك كىتاب ئوقۇمايلا ئۆسۈۋاتىدىغۇ ، خىزمىتى جايدا ، ئويۇن - تاماشىسىمۇ ئۆز يولىدا ، يەنە ئۈچ يىلدىن كېيىن ماڭمۇ ئويۇن - كۈلكە خۇشياقمايدىغان بولىدۇ ، شۇ چاغدا كېچىچە ئىشلەسەڭىزمۇ مەيلى دەيتتىم . لېكىن ، ھازىر...

— لېكىن ، ھازىر قىلىدىغان ئىشىم چىچىمدىن تولا تۇرسا ، پىلانلىرىم ئورۇندالمايۋاتسا...

— بىرى سىزنى ئورۇنلىمىدىڭ دەپ كۆزىڭىزگە كىردى- ۋالدىمۇ ؟

— ۋىجدانىم ھەيدەكچىلىك قىلىۋاتىدۇ . ئىچىمدە بىر ئوت بار ، جېنىم...

— ئۇنداق ئادەم ئۆي تۇتمىسىڭىز بولمايتتىمۇ ؟... ئۇ كۆزىگە ياش ئالدى . مەن يەنە ئۇنى بەزلەشكە يېرىم سائەت ۋاقىت سەرپ قىلدىم .

مېنىڭ سوغۇق مۇئامىلەم رەقىپىنىڭ يولىنى توسقان چېغى ، ئۇنىڭ قەدىمى ئازايدى ، پەقەت مەست بولۇۋالسىلا بىزنىڭكىگە كېلىشەتتى ، بەزى كۈنلىرى كارىۋاتتا يېتىۋېلىپ ئۇخلايمۇ قالاتتى ، بەزىدە بولسا ، يېرىم كېچىگىچە مېنىڭ بىلەن تالاش - تارتىش قىلاتتى - دە ، خاپا بولۇپ ئىشىكنى جالاقلىتىپ يېپىپ چىقىپ كېتەتتى . ئۇ نېمە باھانىلەر بىلەن كەلمىسۇن ، مەن ئۇنىڭ ئايالىم - نى چۆرگىلەپ يۈرگىنىنى ئويۇچۇق بىلىپ تۇرىمەن .

ئۇنىڭدىن قۇتۇلۇش ئۈچۈن ، بىز شىنجاڭغا بېرىشقا تەييارلىق قىلدۇق . مانا ئەمدى ماڭمىز دەپ يۈرگەن كۈنلەرنىڭ بىرىدە ، مېنى كادىرلار بۆلۈمىگە چاقىرتتى .

— خوش ، توينىڭ شېرىن ئېيىمۇ تۈگىدى ، — دېدى كادىرلار بۆلۈمىنىڭ ئېگىز بويلۇق كېچاڭى كۆزۈمنىڭ ئىچىگە قاراپ ، — ئەمدى گەننەنگە بېرىپ يىگىرمە كۈن ئەمگەك قىلىپ كېلىڭ . كادىرلار نۆۋەت بىلەن بېرىۋاتىدۇ . ئەمدىكى نۆۋەت سىزگە ، سىلەرنىڭ كافېدىرادىن دۈەن جياۋشۇ ئىككىڭلار بارىسىلەر . — مەن توققۇزىنچى ئايدىن كېيىن بارسام قانداق ؟ — ئۇ چاغدا سىز قىلغۇدەك ئىش قالمايدۇ ، ھازىر ياڭيۇغا توپا يۆلەيسىلەر . — مەن شىنجاڭغا بېرىشقا تەييارلىق قىلىپ قويغان . — سەككىزىنچى ئايدا بېرىڭ ، توققۇزىنچى ئاينىڭ ئاخىرى قايتىپ كېلىڭ ، سىزگە ئېتىبار بېرەيلى . — نېمىشقا بوينى قاتتىقلىق قىلىسىز ، — دېدى گۈزەلئاي كۆزىگە ياش ئېلىپ ، مېنىڭ خەۋىرىمنى ئاڭلاپ خاپا بولۇپ ، — رەقىپكامغا يالۋۇرۇڭ ، ئۇنىڭ قولىدىن كېلىدۇ ، سىزنى ئەمگەك-تىن قالدۇرالايدۇ . — مەن ئۇنىڭ تەكلىپىنى رەت قىلىپ دېدىم : — ئۇنىڭغا يالۋۇرمايمەن ، ئۇنىڭ تەپتىدە تەرلىگىنىمدىن ، تاشنىڭ كامبېرىدا توڭلاپ قالغىنىم راھەت . بىلەمسىز ، قىرغىزلار . نىڭ : «ئەر كېرەك ، ئەر دەك كېرەك ، بۇرغىسى تۇتقان ئاردەك كېرەك . قۇرغۇيەك سايىسىدە جان باققۇچە ، بوز لاچىن چاڭگىلىدا ئۆلمەك كېرەك» دېگەن داڭلىق قوشىقى بار . يىگىرمە كۈن چىداڭ ، دۈەن جياۋشۇمۇ بارغۇ ، بەلكى ماڭا ئېتىبار قىلار . يىگىرمە كۈن دېگەن نېمە ، كۆزنى يۈمۈپ — ئاچقۇچە توشۇپ كېتىدۇ . ماجۇرىنىڭ ئانىسى بىلەن ئايالىغا تاپىلاپ قويىمەن ، سىزگە ياردەم قىلىدۇ . بوپتۇ ، بېرىپ كېلەي . — ئادىلەنى كۆچۈرۈپ ئەكېلىۋالىمەن . — ياق ، ئۇنداق قىلماڭ ، رەقىپتىن ئۆزىڭنى تارتىڭ .

ئادىلە كۆچۈپ كەلسە ، رەقىپ بۇ ئۆيدىن چىقمايدىغان بولۇۋالدى .
 ئىككى كۈندىن كېيىن بىز سەھەرلەپ يولغا چىقتۇق . گۈزەل-
 ئاي ئۆيدىن خوشلىشىپ چىققىنىمدا كۆزىگە ياش ئېلىپ تۇرۇپ :
 — كالىپىندارغا ھەر كۈنى بىرنى سىجايمەن ، يىگىرمە سىزىق
 بولغان كۈنى كەچ كىرگۈچە دەرۋازا ئالدىدا — شىپاڭدا يولىڭىزغا
 قاراپ ئولتۇرىمەن ! — دېدى .
 مەن ماڭاردا كىتابلىرىمدىن بىرنەچچىنى ئېلىۋالغانىدىم ، مانا
 ھازىر چاققان تېڭىلغان يۈك - تاغلىرىم ئۈستىدە ئولتۇرۇپ ،
 ئۈستى بىر پىزىنت بىلەن يېپىلغان قارا ماشىنىدا كېتىۋاتىمەن . مەن
 تېز رەك قايتىپ كېلىشنى تەقەززالىق بىلەن ئارزۇ قىلىۋاتقان لىدە-
 جۇ شەھىرى ، بارغانسېرى مېنىڭدىن يىراقتا قالماقتا .
 يېشىل چاتقاللىق تۆپىلىكلەرگە تولغىماچ يوللار بىلەن يامى-
 شش ، چۈشكە يېقىن سېپىل يېنىدىكى ئىككى قەۋەتلىك ئاشخانىدا
 چىۋىن بىلەن تالىشىپ تاماق يېيىشىۋاتقان ، قەھەتچىلىك ئازابىدىن
 ئىنسانىي مېھماندوستلۇقنى بىر چەتكە قايرىپ قويغان ئادەملەرنى
 ئاچ ھالدا كۆرۈپ تۇرۇش ، ئاندىن كېيىن ئۇماچتەك قويۇق ئېقىنى
 بىلەن قورقۇنچلۇق دولقۇن ياساپ ، بىز چۈشۈۋالغان كېمىنى جەنۇ-
 بى قىرغاققا ئىتتىرىۋاتقان تاۋخى دەرياسىغا قاراپ تۇرۇش ، تۈ-
 تاش ، لېكىن نامرات يېزىلار ، تاشلىق ، ئۈنۈمسىز تۆپىلىكلەر...
 مېنىڭدە نە زوق ، نە زېرىكىش ھېسسى قوزغىمىدى . خىيالىم
 گۈزەل ئاي بىلەن ، مەن كەتكەندىن كېيىن ئۇ ئەينەككە قاراپ ئۇزاق
 خىيال سۈرۈپ ئولتۇرغاندۇ ، چۈشتە ئۇنىڭغا تەسەللى بەرگىلى
 رەقىپ بىلەن ئادىلە كىرگەندۇ ، مېنىڭ گۇمانخور كۆزلىرىمدىن
 قۇتۇلغان رەقىپ شەھۋەتخور ، خۇپسەن كۆزلىرى بىلەن گۈزەل ئايغا
 قانغۇچە قارىۋالغاندۇ ، بەلكى ئۆز مەردلىكى ۋە دوستلۇق ساداقىتى-
 نى بىلدۈرۈش ئۈچۈن ئىككى قىزنى ئېلىپ ئالىي ئاشخانلارغا

ئېلىپ بارغاندۇ ، مەست بولۇۋېلىپ بەلكى گۈزەلئايىنى قولتۇقلاپ -
مۇۋالغاندۇ...»

قاراڭغۇ چۈشكەندە لىنشا شەھىرىنىڭ پەشتاقلق سېپىلىدىن
كىرىپ باردۇق - دە ، ئادىمى شالاڭ كۈچلىرىدىن ئايلىنىپ ئۆ -
تۈپ ، ئىككى قەۋەتلىك مېھمانخانىنىڭ ئالدىغا كېلىپ توختىدۇق .
ئاخشىمىلا مەن گۈزەلئايغا خەت يازدىم :

«سالام ، مېنىڭ قىممەتلىكىم ! ئىشتىھايىم تېخىمۇ ئا -
زايدى ، سىزنىڭ قولىڭىزدا پىشقان سامسىلارنى ئاغزىمغا سې -
لىپ قويىمەن ، لېكىن ھېچ نەرسە يېگۈم كەلمەيدۇ... مەن
كۆرگەن ناھىيىلەردە ۋە مۇنۇ ئوبلاست مەركىزىدە قەھەتچى -
لىك بوراندەك ھۇۋلاپ ، بۈلۈڭ - بۈلۈڭلاردا قىدىرىپ يۈرد -
دۇ . بۇ يەرنىڭ مەخسۇسلا كەندىر تېرىلىدىغان بىر كۈچىدە -
دىن ئۆتتۇق . بۇرنۇمغا گۈپپىدە كەندىر پۇرىقى ئۇرۇلدى .
كوچا تۈزۈلۈشى غۇلجا شەھىرىنىڭ تەختىيۈن مەھەللىسىگە
ئوخشايدۇ ، لېكىن كەندىر پۇرىقى ماڭا قۇم ئارشاك يولىدىكى
ئەمەنلىكنى ئەسلەتتى . يادىڭىزدا بارمۇ ، مەن كىچىك ۋاقتىم -
دا موللامدىن قېچىپ ئەمەنلىكتە ئۇخلاپ قالغىنىمنى سىزگە
ھېكايە قىلىپ بەرگەندە ، سىز ماڭا ھېسداشلىق قىلىپ يىغ -
لاپ كەتكەندىڭىز... بۇ يىغىڭىز شۇنچىلىك تەبىئىي ۋە سەمى -
مى ئىدى . مەن كۆزلىرىڭىز ئارقىلىق ئېقىپ چىققان يۈرەك
سۈيىڭىزنى ئالىقانلىرىم بىلەن سۈرتكەن ، بۇ ئىش باڭچۇيداۋ
دەم ئېلىش ئورنىدا بولغانىدى... مانا بۈگۈنمۇ سىزنىڭ ئۈنچىدە -
دەك ياشلار مۆلدۈرلەپ تۇرغان ئاشۇ ئوماق كۆزلىرىڭىز
ئالدىمدىن زادى كەتمەيدۇ . قاچان كۆرۈشىمىز ؟ مەن ئۈچۈن
ئاتونۇش ۋە سىرلىق بولغان زاڭزۇ يايلىقىدا نېمىلەرگە ئۈچ -
رارمەن ؟ مەن ناھايىتى كۆڭۈلسىز ۋە بىئارام بولۇپ كېتىپ

بارمەن . ماشىنىدىكىلەردىن بىرى : «بىلەمسىلەر ؟ ئىككى خىل ئادەملەر كېتىۋاتىمىز . بىرلىرى قىزىل ، بىرلىرى قارا . بەلكىم قىزىلار يىگىرمە كۈندە قايتار ، لېكىن قارىلار ئۈچ يىلسىز قايتىمىغۇدەك ، دېدى . ناۋادا مەن شۇ قارىلار قاتارىدا بولۇپ قالسامچۇ ؟ مەن ھەر خىل ئېھتىماللارنى ئويلا-ۋاتىمەن . دۈەن جياۋشۇمۇ مېنىڭ گۇمانىمغا قوشۇلدى ، چۈنكى كەلگۈچىلەرنىڭ بىر قىسمىغا قىشلىق كىيىم ئالغۇزغان ، بىر قىسمىغا ئالغۇزمىغان . ئۆزىڭىز بىلىسىز ، كادىرلار بۆلۈ-مىنىڭ ئادىمى ماڭا : «تويۇقسىز سوغۇق بولىدۇ ، پاختىلىق چاپان ، ئۆتۈك ، قۇلاقچا ئالغىن ، دەپ ئالاھىدە تاپىلدى ، سىزمۇ مېنى ئاياپ بۇ نەرسىلەرنى ئالغۇزدىڭىز . دۈەن جياۋ-شۇنىڭ ئېيتىشىچە ، تارىخى مەسىلىسى بارلارنىڭ ھەممىسى-گىلا شۇنداق ئۇقتۇرۇپتۇ . ياشلار ئىتتىپاقى ئەزالىرى بىلەن پارتىيە ئەزالىرىغا گەپمۇ قىلماپتۇ ، يالغۇز مەنلا مەسىلىسى بارلار قاتارىدا قوراللىنىپتىمەن... بۇ ئىش مېنى گۇمانغا سېلىۋاتىدۇ . سىزدىن قايتا - قايتىلاپ تىلەيدىغىنىم ، رەقىپ-تىن ئۆزىڭىزنى تارتىڭ... كېلەر ئايلىق مائاشىمدىن يىگىرمە سومنى بانكىغا قويۇڭ ، قولىڭىزغا ئوتتۇز بەش سومدەك تې-گىدۇ . ماڭا ئون بەش سوم ئەۋەتسىڭىز يېتىدۇ . قالغان يىگىرمە سومنى ئۆز مائاشىڭىزغا قوشۇپ ئۆزىڭىزنى كۈتۈشكە سەرپ قىلىڭ . ھەرگىزمۇ رەقىپىڭىزنىڭ سوۋغىلىرىغا تەل-مۈرمەڭ...»

خەتنى ئەتسى شىياخى ناھىيىسىدە قونغاندا يەنە داۋاملاشتۇردۇم :

«شىياخى ناھىيىسى ، شىياخى دەرياسىنىڭ بويىدا . ئوڭ

تەرەپ جەينەك چوققىلىق تاغ ، سول تەرەپ يېپىلاڭغۇ دەريا ،
 بۇ يەر مۇنداق قارماققا موڭغۇلكۈرەنىڭ كۆكسۈ بويىغا ئوخ-
 شايدۇ ، لېكىن قارلىق چوققىلار بىلەن بۈك قارىغايلا يوق .
 يەنە بىر قارىسا ، غۇلجا شەھىرىنىڭ يېنىدىكى جىرغىلاڭغا
 ئوخشايدۇ ، لېكىن بۇ يەرنىڭ تاغلىرى ئېگىز ، دەرياسى كى-
 چىك . ئىككى قەۋەتلىك مېھمانخانىسىنىڭ ئۆيلىرى قارماققا
 غۇلجىدىكى ھاپىز ھاجىنىڭ سارىيىغا ئوخشايدۇ ، لېكىن بۇ
 يەردە ساماۋاز ۋە ۋارقىراپ تۇرغان مانتىپەزلەرنىڭ ئاۋازى
 يوق . يەنە بىر قارماققا ، تىەنجىنىڭ قالايمىقان بازىرىدىكى
 «نەنشى مېھمانخانىسى» غا ئوخشايدۇ ، لېكىن ئۇنىڭدەك ھە-
 شەمەتلىك ئەمەس... نېمىشقا كۆكسۈ بويى ، ھاپىز ھاجىنىڭ
 سارىيىنى ئەسلىتىمەن ؟ چۈنكى ، سىزنىڭ ئۇ يەرلەردە يۈر-
 گەنلىكىڭىز مېنىڭ ئېسىمدە . سىز ئۇ يەرلەر توغرىسىدا قى-
 زىق ھېكايىلەرنى ئېيتقاندىڭىز ، «نەنشى مېھمانخانىسى» دا
 بولسا ، بىز بىر كۈننى بىللە كۆڭۈللۈك ئۆتكۈزگەن... يول
 بويى كۆرگەنلىرىم ئىچىدە ئىككىمىزگە مۇناسىۋەتلىك نەرسى-
 لەرلا مېنىڭ دىققىتىمنى قوزغىماقتا . بىزگە مۇناسىۋەتسىز
 نەرسىلەر خۇددى مەنىسىز خىيالىدەك ئېسىمدىن تېزلا كۆتۈ-
 رۈلمەكتە . مەسىلەن ، ئۈچ مىڭ لاما ياشايدىغان لابلۇك بۇتخا-
 نىسى بۇ يەردىكى ئەڭ كاتتا ئورۇن بولسىمۇ ، ئۇنىڭ تاش
 بىلەن قوپۇرۇلغان ھەيۋەتلىك قورۇقى ، قورام تاشلاردىن يا-
 سالغان ئىككى - ئۈچ قەۋەتلىك سۈر رەڭ بىنالىرى ، ئۇزۇن
 قوڭۇر چاپانلارغا يۆگىنىۋالغان ، بېشى پاكىز قىرىلغان ،
 چىرايى سۈرلۈك لامالار مېنىڭ ھېچ دىققىتىمنى قوزغى-
 يالمىدى... دېمەك ، بۇ ئەھۋالدىن مېنىڭ سىزنىلا ئويلايدىغان-
 لىقىمنى ، سىزگە شۇنچىلىك جىق ۋاقتىمنى سەرپ قىلىۋات-
 قىنىمنى بىلىشىڭىز بولىدۇ . تىلىكىم يەنە شۇ بىرلا - كېچە-

يۈكۈندۈز مېنىلا ئويلاڭ ، مېنى ئەندىشىگە سالىدىغان
ئىشلاردىن ئۆزىڭىزنى تارتىڭ... » .

ئەتىسى يېشىل تۆپىلىكلەر ئارىسىدا شىمالغا قاراپ ئۇزاق
ماڭدۇق . بىر - بىرىگە تۇتاشقان ، پاكار چاتقالار بىلەن چۈمكىدە -
لىپ كەتكەن تۆپىلىكلەر ، خۇددى قولىدىن قولغا ئۆتۈۋاتقان بىر
خىل تاۋۇزدەك ئالدىدىن تېز ۋە تەكرار ئۆتمەكتە . ناگان - ناگاندا
تام ئۆيلەر ياكى كىگىز ئۆيلەر ئۇچرايدۇ - دە ، ئۇ ئۆيلەردىن
يالىڭاچ ، بۈدۈر چاچلىرى چىگىشلىشىپ كەتكەن بالىلار ، ئۇزۇن
چاپىنىنىڭ بىر يېڭىنى ساپماي ساڭگىلىتىپ ، ئالدى تەرىپىنى
ئوچۇق قويۇشقان ئاياللار يۈگۈرۈشۈپ چىقىپ ، گەننەن يايلىقىنىڭ
ئاچچىق شامىلىدا قارىدىغان يۈزلىرىنى پۈرۈشتۈرۈپ ، چۈشىنىدە -
سىز تىللار بىلەن ۋارقىرىشىدۇ . ئۇلارنىڭ دىققەت ، يۇڭلۇق ئىت -
لىرى خۇددى ماشىنىنى بوغۇۋېتىدىغاندەك ئەسەبىيلىك بىلەن ما -
شىنىغا ئېسىلىپ ھاۋىشىدۇ... .

يايلاقنىڭ كۈل رەڭ - قوڭۇر توپىسىغا ئوبدان مىلىشىپ ،
چۈشتىن كېيىن گەنجا يايلىقىغا يېتىپ كەلدۇق ۋە بىزنىڭ چارۋىدە -
چىلىق مەيدانىمىز جايلاشقان كونا بۇتخانا ئالدىدا توختىدۇق . مەن
شوپۇردىن سورىدىم :

— قاچان قايتىسىز ؟

— ئەتە ياكى ئۆگۈن .

— خېتىم بار ، ئالغاچ كېتەمسىز ؟

— بولىدۇ .

مەن خېتىمنى مۇنداق ئاخىرلاشتۇردۇم :

... «قاراڭغۇ ، تورۇسلىرى ئىسلاشقان كونا بۇتخانىنىڭ
كۈن نۇرى چۈشمەيدىغان بۇلۇڭىدىن ماڭا ئورۇن تەگدى ،

ئاستىمغا يۇمشاق كوكاتلارنى سېلىپ ، قارامتۇل خىش ئۈس-
تىگە ئورۇن سېلىۋالدىم . كەلگەن كۈنىمىزلا تۆپىلىككە چى-
قىپ ياڭيۇغا توپا يۆلەشكە كىرىشتۇق . بىرىنچى كۈنى كۆ-
ڭۈللۈك بولدى ، چۈنكى ھەممىلا نەرسە ماڭا يېڭى : ياپپىشىل
يايلاقمۇ ، قويچى قىزچاقنىڭ يېشىل قىرغاقتا تۇرۇپ تايىقىنى
پىرقىرىتىپ سوزۇپ ، ۋارقىراپ ناخشا ئېيتىشىمۇ ، ئەتراپتە-
كى قالمايىمقان ، كۆرۈمىسىز ئۆيلەردىن چىقىشقان يېرىم -
يالىڭاچ ئاياللارنىڭ بىزگە ئالدىپ قاراپ : «مىشىڭى !»^①
دېيىشىلىرىمۇ ، قوتازلارنىڭ يۇڭلۇق قۇيرۇقلىرىنى تىك قىلى-
شىپ ئوقرۇقلاپ قېچىشىلىرىمۇ ، جەنۇبتىكى سۈت رەڭ ، يۇپقا
تۇمان ئارىسىدا قارامتۇل يېشىل كۆرۈنگەن تاغنىڭ يامغۇردىن
كېيىنكى چىراي ئېچىشىمۇ ، ھەتتا تۆۋەندە ئاستا ئاقىدىغان
تىنىق سۈدىكى ئۇششاق بېلىقلارنىڭ ئادەمنىڭ پۈتىنى ئەيمەن-
مەستىن چىشلەپ بېقىشىمۇ... ھەممىسىلا يېڭى . لېكىن ،
سائەت يەتتىدىن ئۆتۈش بىلەن بۇتخانىنىڭ قىزىل دەرۋازىسى
ئېتىلدى . پاناق ، چىشاك ، ھىجايغاق چاڭچاڭ كۈلۈپ تۇ-
رۇپ مۇنداق دېدى :

— بۇ يەرلەر خاتىرجەم ئەمەس ، توپىلاڭ يېڭىلا تىنچىد-
تىلدى ، تاغلاردا ئۇلارنىڭ قالدۇق كۈچلىرى بار . ئەتىگەنلە-
كى سەھەر تۇرىمىز ، ئەمما بالدۇر ياتىمىز ، ئون سائەت
ئۇخلاشقىمۇ رۇخسەت !

بىر تال شام تېزلا كۆيۈپ بولدى ، دۈملەنگەن قازاندەك
قاراڭغۇلۇق ئىچىدە توپتوغرا ئون ئىككى سائەتنى خىيال ۋە
چالا ئۇيقۇ بىلەن ئۆتكۈزدۈم . كىتاب ئوقۇشقا بولسىمىغۇ
كاشكى... خىيالىمۇ بىر بايلىق ، بىر كىتاب ، لېكىن ماڭا

① يامان دېگەن مەنىدە .

ئوخشاش كىتاب ، تەھلىل ، پىكىر ۋە مۇھەببەت بىلەن كۈن ئۆتكۈزىدىغان ئادەم ئۈچۈن ، بۇ بىر ئازاب . بىلىمدىم ، بۇ ئازاب قاچانغىچە داۋام قىلار كىنتاڭ !... ئەتىگەنلىكى كۆپچىدە - لىك «سويۇزاڭبا»^① بىلەن غىزالاندى ، بۇ ئارپا تالقىنىنى سې - رىقماي بىلەن كۈمىلاچ قىلىپ يەيدىغان تاماق ئىكەن . مەنمۇ ئېغىز تەگدىم ، لېكىن ئاچ قورساقلا ئەمگەك قىلىشقا ماڭ - دىم . ئاش ۋاقتى بىلەن سوغىدىن بىر چىنە قېتىق ئېلىپ ئىچىۋىدىم ، چاڭجاڭ نارازى بولدى :
— ئىسمىڭ نېمە ؟

— ئەلا .
— ئەلا ، ھىم ، تىل - ئەدەبىيات فاكولتېتىدىنغۇ - ھە ؟ سەن ياخشى ئىشلە ، بۇ يەر ئىدىيە ئۆزگەرتىشكە ناھايىتى پايدىلىق . «كىتاب ئوقۇشقا شارائىت يوق ، دەپ ۋاراڭ - چۈ - رۇڭ قىلغان سەنغۇ ؟ كىتابنى قايتىپ بېرىپ ئوقۇۋال ، بۇ يەردە ئىككىلا ئىش بار : بىرى ئەمگەك ، بىرى ئۇخلاش . يامغۇر ياغقان كۈنلىرى سىياسىي ئۆگىنىش بولىدۇ ياكى تۇرمۇش يىغىنى ئۆتكۈزۈلىدۇ . تەنقىد ۋە ئۆز - ئۆزىنى تەنقىد ، زۆرۈر تېپىلغاندا ، كۈرەش - پىپەن يىغىنلىرىمۇ بولىدۇ . قانداق ، ياخشىمىكەن ؟

— كىتاب ئوقۇشقا شارائىت بولمىسا قانداقسىگە ياخشى بولاتتى ؟

ئۇنىڭ چىرايى پۈرۈشتى :

— ياخشى ئەمەسمۇ ، ئەمەسمۇ ؟

— ياخشى ئەمەس . ئون ئىككى سائەتنى قاراڭغۇ بۇتخاندە -

دا خىيال بىلەن ئۆتكۈزۈش ياخشىمىدى ، ئەمەسمۇ ؟ مەن كى -

① زاڭزۇ تامىقى .

تابسىز بىر كۈنمۇ كۆڭۈللۈك ياشىيالىمايمەن .
— ئەمگەك قىلماي ، تەييار ناننى يەپ يۈز يىل ياشاشقىمۇ
تەييارغۇ دەيمەن ؟ خىيال بىلەن دېگىنىنى ، سېنىڭ نېمىنى
خىيال قىلىدىغىنىڭنى مېنى بىلمەيدۇ دەمسەن ؟ شىنجاڭدىكى
شېرىكلىرىڭمۇ قاراڭغۇ ئۆيدە يېتىپ ، ساڭا ئوخشاش خىيال
بىلەن كۈنلەرنى ئۆتكۈزۈۋاتىدۇ !
مەن ئۇنىڭ قوپال ۋە بىمەنە گەپلىرىگە چىدىمىدىم :
— سەن تولا ۋالاقلىما ، مەن سېنىڭ چارۋا مەيدانىڭدا
ئوتلاۋاتقان قوتاز ئەمەسمەن . بىلىپ قوي ، مەنمۇ ئەمگەكچى ،
خەلققە مەنئى بايلىق يارىتىش ئۈچۈن كېچە يۈكۈندۈز باش
قاتۇرۇۋاتقان ئەمگەكچىمەن . مېنىڭ قايسى شېرىكلىرىمنى
بىلەتتىڭ ؟
— سەكرىمە ! — دېدى ئۇ ماڭا قوللىرىنى شىلتىپ ، —
سېنى ۋە سېنىڭ ساۋۇتوفى - پاۋۇتوفلىرىڭنى ئاللىقاچان
بىلىپ بولغانمەن . كېلەر - كەلمەيلا ئۇنىسى يامان ، بۇنىسى
يامان دەيسىنا ، يامىنىنى ئەمدى كۆرسەن تېخى ، ماڭ يۈ-
گۈر ، بېرىپ ئەمگەك قىل ، ۋاقىت ئۇزۇن ، سېنىڭ بىلەن
ئازادە سۆزلىشىۋالسىمىز تېخى !...
جېنىم گۈزەلئاي ، مېنى پاجىئە ۋە كۆڭۈلسىزلىك كۈ-
تۈپ تۇرۇۋاتقان ئوخشايدۇ . دۈەن جياۋشۇغا بۇ ئەھۋالنى دېۋد-
دىم ، دۈەن جياۋشۇ : «بىز سۈرگۈن قىلىنغانلار ئوخشىمىز .
ساۋۇتوفقا سىزنى كىم چاتىدۇ ، ئەلۋەتتە ، رەقىپ . سىز ئۇ-
نىڭغا ساۋۇتوف توغرىسىدا ئېيتقانمۇ ، ھە ، ئۇنداق بولسا
چۈشىنىشلىك : كادىرلار بۆلۈمىمۇ ، ھېلىقى گاۋ فۇشۇجىمۇ
بۇ ماتېرىيالدىن خەۋەردار . ئۇ ماتېرىيالدا ، جەزمەنكى سىز-
نىڭ ساۋۇتوف بىلەن سىياسىي ئالاقىڭىز بارلىقى ئىسپاتلان-

غان ، ھازىر بۇ ئىش تەكشۈرۈلۈۋاتقان بولۇشى مۇمكىن ، لېكىن سىزنى ئەيىبلەيدۇ ، قارىلىيالايدۇ ، چۈنكى سىزنىڭ قەلبىڭىز ساپ . پارتىيە ئادىل ، بىز شۇنىڭغىلا ئىشەنسەك بولىدۇ ، دېدى . شۇنداق ، بۇنىڭدا شۈبھە يوق ، دېدىم مەنمۇ ئىشەنچ بىلەن .

... گۈزەلئاي ، جېنىم ، روھسىزلانماڭ ، بىلىدىڭىزمۇ ، ئەمدى مەسىلە چۈشىنىشلىك ، ماڭا غەيرەت ، سەۋر - تاقەت ۋە سالامەتلىك تىلەڭ !

سىزنىڭ كۆزلىرىڭىزنى قىزغىن سۆيۈپ : ئەلا .

1961 - يىلى 7 - ئاينىڭ 21 - كۈنى «

مەن ئەمدى ئۆزۈمنىڭ نېمە ئۈچۈن كەلگىنىمنى چۈشەندىم ، شۇڭا يېڭىچە تۇرمۇشقا ئادەتلىنىشنىڭ ، قېيىن شارائىتىمۇ كۆ-گۈللۈك ، غايىلىك ياشاشنىڭ يوللىرىنى ئىزدىمەكتىمەن . مەن ھازىر كەم سۆز ، خىيالچان . يامغۇردىن كېيىنكى سۈزۈك ھاۋادا بۇتخانا ئارقىسىدىكى تۆپىلىككە چىقىپ ، مەخمەلدەك يۇمشاق چۆپ ئۈستىدە يانپاشلاپ يېتىپ «چىۋ - چىۋ» قىلىپ كۆتۈرۈلۈۋاتقان تورغاغا ، تاغ باغرىدا قاننىمنى سوزۇپ ئۇچۇپ يۈرگەن بۈركۈتكە ، يايلاقنىڭ يېشىل باغرىدىكى ئاق قويلارغا ئۆزىنى تەقلىد قىلىپ ، ئۇ يەر - بۇ يەرگە توپلاشقان پاختىدەك ئاپئاق بۇلۇتلارغا قاراپ خىيال سۈرىمەن . خىيالىمدا كەلگۈسى گۈزەل ھايات بىلەن قۇچاق-لىشىمەن ، ئۆزۈمنىڭ خەلققە بېرىدىغان مېۋەمنىڭ شىرنىسىنى تامشىپ ئۇزاققىچە ياتىمەن ۋە ئاخىر يېنىكلەپ ، خۇشخۇي ناخشام بىلەن ئورنۇمدىن تۈرىمەن ، چۈنكى ئۇيغۇر ناخشىسى غەملىك يى-گىتلىرىنىڭ سىردىشى ، ئۇ ئۆزىنىڭ ئانىلىق مېھرى بىلەن ساڭا تەسەللى ۋە كۈچ بېرىدۇ...

3

يىگىرمە ئۈچ كۈن بولغاندا لەنجۇدىن ماشىنا كەلدى ۋە ئەتە - سىلا قايتىشقا تېگىشلىك بولغانلارنى ئېلىپ قايتىدىغان بولدى . مەن سەھەر تۇرۇپ يۈك - تاقامنى تاڭدىم . بىز ماشىنىغا چىققاندىن كېيىن ياش چاڭجاڭ قولىنى كەينىگە قىلىپ ، ماشىنىنىڭ يېنىغا كەلدى - دە :

— ئەلا ، چۈش ، سەن ھازىر قايتمايسەن ! — دېدى .
— كادىرلار بۆلۈمى يىگىرمە كۈن ئىشلەپ قايتىسەن دېگەنتىغۇ ؟

— ھازىرمۇ شۇ كادىرلار بۆلۈمىنىڭ پىكرى بويىچە ئىش قىلىۋاتىمىز ، سەن قايتمايسەن .
— قايتىمەن !

— ئۇنىڭ يۈك - تاقىنى تاشلاڭلار ، ئۆزىنى ئىتتىرىپ چۈشۈرۈۋېتىڭلار !
— نېمە ، مەن گۇناھكارىمدىم !

— لاۋلەي ، شياچياۋ ، تاشلاڭلار ، ئۇنىڭ يۈك - تاقىنى !
لاۋيەن ، ئۇ چۈشمىگۈچە ماڭما ! قارا ، بۇ مۇتتەھەمنى !
مەن چەكسىز خورلۇق ۋە يېتىملىك ھېس قىلدىم : «ئىلى

دەرياسى بويىدىن بۇ ناتونۇش يايلاققا خورلانغىلى ، دۆشكەلەنگىلى كەلگەنىمدىم . خەلقىم ، ۋەتىنىم ئۈچۈن شان - شەرەپ ئىزدەپ ئىلىم - پەن ئۆگىنىش يولىدا تىرىشقىنىم گۇناھمۇ ؟... ياق ، بۇ

بىر كىچىككىنە قارا بۆلۈت ئۆتۈپ كېتىدۇ ، ئۇلارنىڭ دۆشكەلەش - لىرىنى ئاڭلاپ تۇرغۇچە چۈشۈپ كېتەي . ئاۋۇ دۈەن جياۋشۈمۇ ئەللىكتىن ئاشقىنىغا قارىماي ، خۇشخۇي ، ئۈمىدۋار تۇرۇۋاتىدە -

غۇ ، مەن نېمىشقا مۇنۇ قىسقا پەم چاڭجاڭ ئالدىدا ئۆزۈمنىڭ ئۈمىدۋار ، مەدەنىيەتلىك ئىكەنلىكىمنى كۆرسىتەلمەيمەن ؟ ئۈمىد -

نىڭ كىم ۋە نېمە قىلىدىغان ئادەم ئىكەنلىكىمنى نەدىن بىلسۇن ،
مېنىڭ غايەم ، ئوي - پىكىرىم ئۇنىڭ دەپتىرىدە بولمىغاندىكىن ،
ئۇنىڭ كاللىسىغا بىرى : «ئەلا يامان !» دېگەن ئۇقۇمنى قاچىلاپ
قويغاندىكىن ، ئۇنىڭ ماڭا قوپاللىق قىلىشقا ھەققى بارغۇ !...»
مەن ماڭا تىكىلگەن ھېسداشلىق ، ئىچ ئاغرىتىش ، غەزەپ -
نارازىلىق ۋە قىزىقىش... ئالامەتلىرى چىقىپ تۇرغان كۆزلەرگە
بىر مۇبىر قاراپ چىقتىم ، خاپىلىقلىرىمنى بىردىنلا ئۇنتۇپ ، رولدىن
نى يەڭگۈشلىگەن ئارتىستەك ، ئورنۇمدىن تۇرۇپ زورغا كۈلدۈم
ۋە يۈك - تاقامنى يەرگە تاشلاپ ، ماشىنىدىن سەكرەپ چۈش -
تۈم - دە ، چاڭجاڭغا قاراپ :
— ماڭا ئەمىسە ، ئون كۈنلۈك رۇخسەت بېرىڭ ، كىتابلىرىم -
نى ئەكىلىۋالاي ، — دېدىم .
— رۇخسەت قىلىنمايدۇ .
— پىيادە بىر ئاي مېڭىپ بولسىمۇ ، بېرىپ كېلە
مەن ، — دېدىم مەن كۈلۈپ تۇرۇپ ، — ئۇنىڭ ئۈستىگە ، مېنىڭ
ئايالىم شىنجاڭغا بارماقچى ، مەن ئۇنى يولغا سېلىۋېتىپ كېلەي !
— رۇخسەت يوق !
— ئەلا ! — دېدى دۈەن جياۋشۇ يېڭىمدىن تارتىپ ، —
يۈرۈڭ ، كېيىنرەك سۆزلىشەيلى ، ھازىرچە ئالدىرىماڭ...
ماشىنا يۈرۈپ كەتتى . مەن ئازاب بىلەن ئۇزۇن ساپلىق
ئوتتۇرغۇچى مۇرەمگە سېلىپ ، يېشىل ئېدىرلارغا قاراپ ماڭدىم .
بىرنەچچە كۈندىن كېيىن تۇرمۇش بىر ئىزغا چۈشتى . مەن
ئەمدى يېشىل ئېدىردا پېتىپ كېتىۋاتقان قۇياشتىن قىزىل نۇر
ئالغان ئورمانلار ، قىزغۇچ قوڭۇر قىيالاردىكى قۇشلار ئۇۋىلىرى
ياكى يامغۇردىن كېيىن تاغ بېشىدىكى بۇلۇتلارنىڭ يايلاققا ئاستا
چۈشۈشى ياكى يىراق تاغدا كۈل رەڭ بۇلۇتلار ئارىسىدا يالت -
يۇلت قىزىللىق پەيدا بولۇپ ، بىردىنلا كۈل رەڭ بۇلۇتلارنىڭ

ئاقىرىپ يالتىرىشى... قاتارلىقلار بىلەن ھەپىلەشمەيمەن ، يا بولمىدە - سا زاڭزۇ ئاياللىرىنىڭ يالاڭ ئاياغ ھالدا ئۇزۇن سوغىلارنى دۈمبىدە - سىگە تېڭىپ ئالدىراپ مېڭىشلىرى ، بويىغا يەتمىگەن قىزلىرىنىڭ ئۆز ئۆيىگە ئىچ كۈيۈغۈللۈققا كەلگەن ياش بالا ، يەنى بولغۇسى ئېرى بىلەن ئىت ئەگەشتۈرۈپ يۈرۈپ ، يوتلاردا ئىرماش - چىر - ماش بولۇپ ئويناشلىرى ، يازدىمۇ زىخۇا (قىشلىق جۇۋا) كىيىپ يۈرىدىغان ، چاچلىرى ئۆسكىلەڭ راھىبىنىڭ بۇتخانىنى چۆرگىلەپ يۈرۈپ ھەر ئالتە - يەتتە قەدەمدە بېشىنى يەرگە قويۇپ ، چۈشىنىكى - سىز بىرنېمىلەرنى ۋارقىراپ ئىبادەت قىلىشلىرى ... قاتارلىقلارغىمۇ ھەيران قېلىپ قاراپ تۇرمايمەن . ئەتىگەنلىكى سە - ھەر تۈرىمەن - دە ، قىزىل دەرۋازىنىڭ كىلتاڭ ۋە قۇلۇپلىرىنى ئاچمەن . بۇتخانىدىن بىردە تۆۋەندىكى سۇ بويىغا ، بىردە يۇقىرىدا - كى كۈل رەڭ قورام تاشلار يېنىدا مېڭىپ يۈرۈپ ، ئىنگىلىز تىلى يادلايمەن . مېنىڭدىن يۈز مېتىر نېرىدا دۈەن جياۋشۇ نېمىسچە «فائۇست» نى ئۈنلۈك ئوقۇپ ، نېمىس تىلىنى مەشىق قىلىدۇ . كۈن بىر غۇلاچ كۆتۈرۈلگۈچە بىز شۇنداق قىلىمىز .

«ئاداشى...» دېگەن ئاۋاز ئاڭلانغاندىن كېيىن ، مەن زاڭزۇلار ئىچىگە نەدىندۈر كېلىپ ئورۇنلىشىپ قالغان خۇيزۇ بوۋاينىڭ كەپسىگە قاراپ ماڭمەن . مېنىڭ تامىقىم شۇ يەرگە ئورۇنلاشتۇ - رۇلغان . ئەتىگەنلىكى ئالىقاندەك تاۋا نېنى بىلەن بىر چىنە قوتاز سۈتى ئىچمەن - دە ، كەم سۆز بوۋايغا رەھمەت ئېيتىپ ، ھەمراھ - لىرىم بىلەن ئەمگەككە ماڭمەن . ئەمگەك قىلىۋېتىپ كۆپرەك گۈزەلئايىنى ، ئۇنىڭ بىلەن بىللە بولغان كۈنلەرنى ، يىراقتىكى دوستلىرىمنى ، مەن چوڭ بولغان يەرلەرنى — ئىلى دەرياسى بويىدە - دىكى توقاي يېزىلىرىنى ئويلايمەن... خىيالىمۇ بىر بايلىق ، بەزىدە خىيال بىلەن خۇش بولالايسەن ، بەزىدە خىيال بىلەن ھەممىگە قول يېتىدىغان بەختلىك ئادەم بولالايسەن ، لېكىن خىيال مېنى كۆپرەك رەنجىتىدۇ . ماڭا ئاۋۋال لەززەت ، كېيىن سېغىنىش ، ھەسرەت ۋە

كۆڭۈل يارىسى قالدۇرۇپ ، بىردىنلا غايىب بولىدۇ . مەن بېلىمنى كۆتۈرۈپ ، بىردە شىمالغا — گۈزەلئاي تۇرۇۋاتقان لەنجۇ شەھىرى تەرەپكە ، بىردە غەربكە — مېنىڭ كىنىدىك قېنىم تۆكۈلگەن مېھرىبان يۇرتۇم — غۇلجا تەرەپكە قارايمەن . مېنىڭ كۆڭلۈمنى تېز چۈشىنىدىغان دۈەن جياۋشۇ مېنى ئازابتىن قۇتۇلدۇرىدۇ :
— ناخشا ئېيتىڭ ، ئەلا ، ناخشا ئېيتىڭ ، سىزنىڭ ناخشىڭىز ماڭا بەك ياقتىدۇ . ناخشىڭىزنى ئاڭلاۋېتىپ خىيالىمدا پەنجىم ، تۇرپانىيۈزى ، جىلىيۈزىنىڭ ئاق ئۆرۈكلۈك باغلىرى ، ئۇنى ساز بۆلبۈل ، كاككۈكلەرى ، مېھماندوست ئۇيغۇر دېھقانلىرى ئارىسىغا كېتىپ قالمىمەن... — دەيدۇ .

مەن غەمخورچۇمنى خۇش قىلىش ، ئۆزۈمنى غەمدىن قۇتۇلدۇرۇش ئۈچۈن ، مۇڭلىنىپ ئىلى ناخشىلىرىنى ئېيتىمەن :

ۋادەرىخا دەردى بىلەن ،
مەن ئادا بولدۇم نېتەي .
زەرۇ گۆھەرنى يىتتۈردۈم ،
تاپمىدىم ئەمدى نېتەي .

بارمىغاچقا ، يانمىغاچقا ،
يېگانە دەيدۇ يار مېنى .
بېشىدا پەرۋانە بولسام
مەستانە دەيدۇ يار مېنى .
...
كۆيە - كۆيە كۈل بولۇرمەن ،
ياغلىققا تۈگۈپ ئال مېنى .
ھەر سېغىنغاندا پۇراپ ،
يارىم ئېسىڭگە ئال مېنى .

چۈشتە سەي بىلەن قوناق ئۇنىدىن قىلىنغان ئۇماچ ئىچمەن ،
 چۈشتىن كېيىن يەنە ئەمگەك ، كەچتە گۆش - مېيى يوق سۈيۈق -
 ئاش... كەچتە شام يورۇقىدا كىتاب ئوقۇش ، خاتىرە ياكى ماقالە
 يېزىش... تاماقمۇ ، ئىشىمىزمۇ مانا مۇشۇنداق تەكرارلىنىۋېرىدۇ .
 يايلاقنىڭ بىر - بىرىگە ئوخشايدىغان قويلىرىدەك ، كۈنلەرمۇ ئاستا
 ۋە ھۇرۇنلۇق بىلەن ئۆتمەكتە... لېكىن مەن كۈنلەرنى ناخشا ،
 خۇشاللىق بىلەن ئۇزاتماقتىمەن... مەن ھەر كۈنى ناخشا ئېيتىدۇ .
 مەن ، ناخشا مېنى باش - ئۈچى يوق خىياللاردىن ، تىنچىقتا
 گىزىلداپ ئارام بەرمىگەن قاشقا چىۋىنىغا ئوخشاش جانغا تېگىدىغان
 غەملەردىن خالاس قىلىدۇ . شۇنىڭ ئۈچۈن ، مەن بۇتخانا دەرۋازىدە -
 سىدىن چىقىپلا ناخشا باشلايمەن ، ناخشامغا يۈرىكىمنى ئۆرتەۋاتقان
 مۇھەببەت ، سېغىنىش ، قايغۇ - ئەلەم ۋە كەلگۈسى توغرىسىدىكى
 ئارزۇلىرىم سىڭىپ كېتىدۇ . مۇڭلۇق ئاۋازىمغا كۆز يېشىم ،
 قايناق ھېسسىياتىم ئارىلىشىپ كېتىدۇ . مېنىڭ ناخشامغا يەرلىك
 زاڭزۇلار زوقلىنىپ ، ئات ئۈستىدە ، قىرلاردا ياكى كۆرۈمىسىز
 ئۆيلىرىنىڭ ئىشىكىدە تۇرۇشۇپ باشمالتىقىنى كۆرسىتىپ :

— لى لاڭ نو شاڭگى^①...

— لى ۋا ! لى ۋا !^②... — دەپ ۋارقىرىشىدۇ .

مەن ھەرنېمىگە قىزىقىدىغان ھەۋەسكار ياش بولغىنىم ئۇ .
 چۈن ، ئۇلارنىڭ تىلىنى ئۆگىنىشكىمۇ قىزىقىمەن ، مەخسۇس بىر
 دەپتەرگە زاڭزۇچە سۆزلۈكلەرنى يېزىپمۇۋالدىم . مانا ھېلىقى
 ئىچ كۈيى ئوغۇل بىلەن ئوينىشىدىغان قىز چىم بىلەن قوپۇرۇل -
 غان پاكىر قورۇقتىن بېشىنى كۆتۈرۈپ ماڭا قاراپ قاقلاپ
 كۈلدى ۋە :

① ياخشى ئېيتىدىكەنمەن .

② ناخشىچى ، ناخشىچى .

— ئارۇ ، ئارۇ ، چۈ نىياڭ چى سىر^①؟ — دەپ سورىدى .
 — نى نىياڭ ئەلا .^②
 — ھا... ھا... ھا... ئارۇ ، چاۋنى گى چىم ناچىق^③
 — گاجىڭ چى ، گاجىڭ چى ، شىماۋ ،^④ — دېدىم مەن قولۇم .
 نى كۆكسۈمگە قويۇپ ، قىزنىڭ ئەتراپىغا بالىلار ئولاشتى . ئۇلار
 مېنى ئۈزىتىپ :
 — دىمۇش ، دىمۇش !^⑤ — دەپ ۋارقىراشتى .
 ھېلىقى قىز ھەر كۈنى يولۇمنى تورايدۇ ، مېنىڭ بىلەن
 سۆزلىشىدۇ ، بەزىدە قولۇمنى تۇتۇۋېلىپ خېلى يەرگىچە ئېسىلىپ
 بارىدۇ . يېرىم يالىڭاچ كىيىنگەن قارا ، قىزىل يۈز بالىلار ، يۇڭ-
 لۇق ئىت ۋە ئۆيدە باققان ئوغلاق ، قوزا ، موزايلارمۇ بالىلارغا
 ئارىلىشىپ مېنى ئېتىزغا ئۈزىتىشىدۇ . مەن ھەر كۈنى شۇلارنى
 كۆرۈشكە ، ئېتىزدا ناخشا ئېيتىشقا ، سۇ بويىدا راھەتلىنىپ يۈيۈ-
 نۇشقا ؛ چۈشلۈكى قايتىپ كېلىپ ئالدىراپ يۈرۈپ بۇتخانىنى تازى-
 لاشقا ، قالغان ئۈچ ھەمراھىم — لاۋياڭ ، مى جياۋشۇ ، دۈەن
 جياۋشۇلار بىلەن ئىلىم - پەن ، ۋەزىيەت ، تۇرمۇش بىلىملىرى
 ھەققىدە پاراڭلىشىشقا ، ئاندىن كىتاب ئوقۇشقا ئالدىرايمەن...
 مەن تولىستويناڭ «تىرىلىش» دېگەن رومانىدىن تۇرمىدە
 يالغۇز ياشاۋاتقان ئادەمنىڭ چىۋىن بىلەن دوست بولۇپ خېلى
 نۇرغۇن ۋاقتىنى ئۆتكۈزگىنىنى ئوقۇغانمەن . ئىنسان ئۈچۈن بىر
 مەھەل زېرىكىشلىك ياكى يىرگىنچلىك كۆرۈنگەن شارائىت ، ۋا-
 قىتنىڭ ئۆتۈشى بىلەن سېنىڭ ئۈچۈن كۆڭۈللۈك ۋە گۈزەل بولۇپ
 قالىدىكەن . مەن بىر ئايدىن كېيىن بۇتخانىغا ئۆگىنىپ قالدىم .

① ئېتىڭ نېمە ؟
 ② ئېتىم ئەلا .
 ③ ھەي ، بىزنىڭ ئۆيگە كىر .
 ④ رەھمەت ، رەھمەت ، قىزچاق .
 ⑤ خوش ، خوش ...

قاپقارا تام ، قارىيىپ كەتكەن كۆك خىشلىق يەر ، مايلاشقان تۇۋ .
 رۈك ، ئىس ۋە چاڭ - توزاندىن قارا قوڭۇر تۈسكە كىرگەن
 تورۇسلارمۇ ماڭا چىرايلىق ۋە مەنلىك تۇيۇلىدىغان بولدى . ھاۋا
 ئوچۇق كۈنلىرى زالىنى پاكىز سۈپۈرىمىز - دە ، سۇ چېچىپ
 قويىمىز . جەنۇبقا قارىغان خىرە ئەينەكلىك تۆپە پەنجىرىدىن چۈش-
 كەن كۈن نۇرىدا ، بىزنىڭ رەتلىك تىزىلغان ئورۇن - كۆرپىمىز ،
 كېسەكلەردىن ياسالغان يېزىقچىلىق ئۈستىلىمىز ۋە ئۇنىڭ ئۈستى-
 دىكى كىتابلىرىمىز يورۇيدۇ . قۇياش نۇرى چۈشكەن ھەرقانداق
 يەردە ھايات ۋە گۈزەللىك بولىدىكەن ، بىز قۇياش بىلەن ئىللىغان
 ياتقىمىزدا ئوڭدا يېتىۋېلىپ ، ئەمگەك بىلەن ھارغان ، ناچار غىزا-
 دىن ماغدۇرسىزلانغان ئاياغلىرىمىزنى ئۇزۇن سوزۇپ ، كەلگۈسى
 ھەققىدە ئىشەنچ بىلەن سۆزلىشىمىز :

— مەن يەنە ئون بەش يىل خىزمەت قىلالايمەن ، — دەيدۇ
 مى جياۋشۇ قېرىلىققا تەن بەرمەي ، — تولىستوي ئاتىمىش بىر
 يېشىدىن يەتمىش بىر يېشىغىچە «تىرىلىش» نى يازغان . تولىستوي-
 نىڭ ئەڭ ياخشى ئەسىرى ، ئەلۋەتتە «تىرىلىش» ، كۆردۈڭلارمۇ ،
 كەچ كۈزدە پىشقان مېۋە قانداق تەملىك .

— مى جياۋشۇ ، روھىڭىز ياخشى . لېكىن ، — دەيدۇ دۈەن
 جياۋشۇ تاقىر بېشىنى سىلاپ قويۇپ ، — لېكىن ئىزاھاتىڭىز جايىدا
 بولمىدى ، تولىستويىنىڭ ئەڭ ياخشى ئەسىرى «ئۇرۇش ۋە
 تىنچلىق» .

— نېمە ، نېمە ؟ — دەيدۇ مى جياۋشۇ غاڭزىسىغا كۆك تاماكد-
 نى بارمىقى بىلەن بېسىپ تۇرۇپ ، — سىز مېنى ئەمدى قولىڭىز-
 دىن ھېچ ئىش كەلمەيدۇ دەپ ئويلاۋاتامسىز ؟ يۈز نەچچە مىڭ
 مىسرادىن ئوشۇق «جاڭگىر» نى ئۆز قولۇم بىلەن خەنزۇچىغا تە-
 جىمە قىلماقچىمەن ، تېخى سىزدىن تۈرك تىلىنى ئۆگىنىپ ، «ما-
 ناس» داستانىنى ئوقۇماقچىمەن .

بۇ ئۆز ھاياتىنى ئاز سانلىق مىللەتلەرنىڭ خەلق داستانلىرىنى تەتقىق قىلىشقا بېغىشلىغان قېرى جياۋشۇنىڭ سۆزىدىن مەنمۇ ، مېنىڭ ئوڭ تەرىپىمدىكى بۇلۇڭدا ئولتۇرۇۋېلىپ «ئانتى - دىۋى - رىڭ» نىڭ ئىچىگە ئۇششاق قەغەزلەرنى قىستۇرۇش بىلەن ئاۋارە بولۇۋاتقان لاۋياڭمۇ تەسىرلەندۈق . لاۋياڭ سىياسىي كافېدىرانىڭ مەسئۇلى ، ئۇمۇ «ئوڭچىل جىخۇيجۇيى» خاتالىقى بىلەن بۇ يەرگە چۈشۈرۈلگەن . ئۇ ئارىمىزدىكى بىردىنبىر پارتىيە ئەزاسى .

— مى جياۋشۇ ! — دېدى لاۋياڭ كۆزىگە چۈشۈپ تۇرىدىغان چېچىنى قولىنىڭ كەينى بىلەن يۇقىرىغا تۈرتۈپ قويۇپ ، — دۇنيادىكى ئەڭ ئۇزۇن داستان «ماخاپخاراتا»^① مۇ ياكى «جاڭگىر» مۇ ؟

— «ماخاپخاراتا» ئۇزۇن ، لېكىن ئۇ رەتلىنىپ بولدى ، «جاڭگىر» تېخى رەتلىنىپ بولمىدى . «جاڭگىر» نىڭ كىرىش قىسمىلا مىڭ مىڭدىن كۆپ ، جەمئىي ئەللىك قىسمىدىن ئاشىدۇ . دۇنيادا يۇنان ، ھىندىستاندىن باشقا دۆلەتلەردە قەھرىمانلىق داستانى يوق دېيەرلىك . بىزنىڭ جۇڭگونى ئالساق ، خەلق ئېغىز ئەدەبىياتىدا بىز خەنزۇلار ئاز سانلىق مىللەتلەرگە يەتمەيمىز . شۇنداق ئەمەسمۇ ، دۈەن جياۋشۇ ؟ ئۇيغۇرلارنىڭمۇ قەھرىمانلىق داستانلىرى بارمۇ ؟

— بار ، — دېدى دۈەن جياۋشۇ ، ماڭا قاراپ قويۇپ .
— مەن يەنە ئون يىلدىن كېيىن تۈرك تىلىنى ئۆگىنىدۇم .
مەن ، — دېدى مى جياۋشۇ ، — تۈرك تىلى ، موڭغۇل تىلى ، ياپون تىلىنىڭ گرامماتىكىدا ئوخشاشلىقى بار . مەسىلەن ، جۈملىدە ئىگە باشتا ، خەۋەر ئارقىدا كېلىدۇ ، راستمۇ ئەلا ؟
— ھە ، ئوخشاشلىق بار ، — دېدىم مى جياۋشۇغا

① ھىندى داستانى .

قوشۇلۇپ ، — تۈرك تىلىدىكى نۇرغۇن ئاتالغۇلارنى موڭغۇللار ھا-
زىرمۇ قوللىنىۋېتىپتۇ . مەن مۇناسىۋەتلىك كىشىلەر بىلەن دائىم
ئاتالغۇلار ئۈستىدە سۆزلىشىمەن . بىز ھازىرغىچە ئورتاق قوللىنىد-
ۋاتقان ئاتالغۇلاردىن يۈز نەچچىسىنى يېزىپ چىقتۇق...
— مى جياۋشۇ ، نەچچىگە كىردىڭىز ؟ — دەپ سورىدى لاۋياڭ

بىردەم خىيال سۈرگەندىن كېيىن .
— ئىككى كەم ئاتىمىشقا ، دۇفۇ بۇ يېشىدا ۋاپات بولغان ،
بالزاك ، مۇپاسان ، بايرۇن ، پۈشكىن ، گوگۈل ، بىلىنسكىي ،
چخوفقا ئوخشاش نۇرغۇن داڭلىق ئەدىبلەر ، مېنىڭ بۇ يېشىمغىچە
ياشمىغان ، ھەتتا جاھاننى زىلزىلىگە سالغان لېنىنمۇ مېنىڭ يې-
شىمغا كەلگەن ئەمەس . لۇشۈنمۇ نۇرغۇن ئىشلارنى قىلىۋېتىپ
دۇنيادىن ئۆتكەن . مەن ھازىرغىچە نېمە قىلدىم ؟ كىتاب ئوقۇدۇم ،
بەي جۈيىنىڭ ئىككى مىڭ سەككىز يۈز مىڭدىن ئوشۇق شېئىر-
نى چالا قويماي يادلىدىم . ئەمدى راسا ئىشقا كىرىشىۋاتقاندا ، مېنى
گومىنداڭچى ئەمەلدارلار بۇ يەرگە ئەكىلىپ قويدى . ئەمەلدار بول-
غىنىم راست ، گومىنداڭغا كىرگىنىم ، ئۇنىڭ خىزمىتىنى قىلغى-
نىممۇ راست ، لېكىن مەن سوتسىيالىزمىنى ھاياتىمدىكى ئىللىق
باھار دەپ قارايمەن . بۇ باھاردا ، ئەلۋەتتە ، چېچەكلەپ مېۋە بېرە-
لەيمەن . يەنە ئون بەش - يىگىرمە يىل ئىشلىيەلەيمەن ، لېكىن
ئىنسان قېرىغاندا كۈچىدىن قالىدىكەن ، ئەلادەك چاغلىرىمىز ئۆ-
تۈپ كەتتى . قاراڭلار ، ئەلا كېچىلىرىمۇ ئوقۇيدۇ ، يازىدۇ ، پىكىر-
لىرى چوڭقۇر ، غەيرىتى زور ، ئىشەنچسى چوڭ . بىلىمى مول
بىر ئادەم بولۇش ئۈچۈن ، ئەلادەك بولۇش كېرەك . ئۇنىڭ تاللىغان
يولى ، مېنىڭچە ، توغرا . مەن ياشلىقىمنى بىلىمگە ئىنتىلىشكە
بېغىشلىغان ، لېكىن قىزلارغا سەرپ قىلىۋەتكەن ۋاقتىم بەك كۆپ
بولۇپ كەتتى...

ئۇ غاڭزىسىغا يەنە تاماكا باستى ، ئۇلۇغ - كىچىك تىنىپ

قويۇپ كۆكۈچ ، قېلىن كالىپۇكىنى مىدىرلاتتى ، ئاندىن قولى بىلەن كۆزلىرىنى سۈرتتى . دۈەن جياۋشۇ ئۇنىڭغا چاقچاق قىلدى :
— قانچە قىزغا ئاشىق بولغانىدىڭىز ، مى جياۋشۇ ؟
— ئۈچ ، — دېدى ئۇ ئۈچ بارمىقىنى كۆرسىتىپ ، —
ئىككىسىگە مەن ئاشىق بولغان ، لېكىن ئۇلار ماڭا قاراپمۇ قويمىغان . بىرىنچىسىگە ئاشىق بولغىنىمدا يىگىرمە ئىككى ياشتا ئىدىم ، ئىككىنچىسىگە يىگىرمە سەككىز يېشىمدا ئاشىق بولدۇم . بىرىنچىسى سودىگەرنىڭ قىزى ، ئىككىنچىسى ئوقۇتقۇچىمنىڭ ئايالى ئىدى .

— ئۈچىنچىسىچۇ ؟ — دەپ كۈلدى دۈەن جياۋشۇ ، — ھازىرقى خانىمىڭىزمۇ ؟

— نەدىكىنى ؟ — دېدى مى جياۋشۇ ئايىغىنى ئالدىرماي يېشىۋېتىپ ، — بۇ ئايالىمنى زادىلا ياخشى كۆرمىگەنمەن ، كىم بىلىدۇ ، ئاتىمىشتىن ئاشقاندا ، مۇھەببەت تۇيغۇسى ئۆلگەندە ياخشى كۆرمىمەن . مىكىنتاڭ . ياخشى كۆرۈشمىسەكمۇ ئۈچ بالىلىق ، ئىككى نەۋرىلىك بولدۇق ، بىرەر قېتىممۇ سەن - پەن دېيىشىمدۇق . نۇرغۇن ئادەملەر ئۆزى ياخشى كۆرمەيدىغان ئاياللارنى ئالىدۇ . ئۇلار مۇھەببەتسىزمۇ ئىناق ، بەختلىك ياشاۋېرىدۇ . مەن ئەنە شۇلارنىڭ بىرى . ئۈچىنچىسى دەمسىز ؟ ھەي ، مەن ئۆيلەنگەندىن كېيىن مۇشۇ ئايالىمنىڭ يىراق بىر تۇغىقىنى بىزنىڭكىدە يېتىپ - قويۇپ ئوقۇدى . شەيتان قىز ماڭا كۆيۈپ قاپتۇ ، مەنمۇ كېيىن ئۇنى ياخشى كۆردۈم . ئۇنتۇلغۇسىز دەرىجىدە... ھەي ، ياشلىقتا ئىنسان نېمەلەرنى قىلمايدۇ ؟ يوشۇرۇنچە ئۇچرىشىپ يۈردۈق... ئەمدىلا كىچىك خوتۇنلۇققا ئالاي دەپ تۇرغىنىمدا ئازادلىق بولدى . راست گەپنى ئېيتسام ، مەن يېڭى جەمئىيەتنى ياخشى كۆرمىمەن ، يېڭى جەمئىيەت ماڭا ئىشلەشكە زېمىن ھازىرلاپ بەردى . مەن پەس ئارزۇ - ھەۋەسلەردىن پۈتۈنلەي قول ئۈزدۈم ، لېكىن ياشلىق

ئىسراپ بولدى . مانا ئەمدى كەچ قالغان بازارچىدەك دۇنيادا بىرەر
ئىز قالدۇرۇشنىڭ كويىدا ئىشلەۋاتىمەن .
— شۇنداق قىلىپ ، ھېلىقى ئايالىڭىزنىڭ تۇغقىنى ، يەنى
سىزنىڭ ئاشىقىڭىز بارمۇ ھازىر ؟
— بار... — ئۇ ئوڭدا يېتىپ جاۋاب بەردى .
— نەدە ؟
— ھە... ھىم...
— مەخپىيەن - دە ؟
— نېمىسى مەخپىي بولسۇن ، — دېدى مى جياۋشۇ غودۇڭ .
شىپ تۇرۇپ ، — بىزنىڭ دوختۇرخانىنىڭ مۇئاۋىن باشلىقى بولۇپ
كەلگەن لى لەنىڭچۇ !
— ھوي ... — دېدى لاۋياڭ چۆچۈپ بېشىنى كۆتۈرۈپ ، —
لى لەنىڭ بىزنىڭ خې شۇجىنىڭ ئايالى ئەمەسمۇ ؟
— ھىم... ھە ، ئەلا ، «يېۋگېنى گراندى» سىزدىمۇ ؟ ئۇنداق
بولسا «سوت»^① نى ماڭا بېرىڭ...
مەن ئونىڭغا كىرلىشىپ كەتكەن كىتابنى ئاپىرىپ بەردىم .
ئاچچىق تاماكا ئىسىدىنمۇ ياكى تاتلىق ئەسلىمدىنمۇ بىلىمدىم ،
ئۇنىڭ كۆزىگە ياش كەلگەندى .
مەن ئورنۇمدا ئوڭدا يېتىپ لى لەنىڭ ئىسىملىك دوختۇرخانىنىڭ
ئوبرازىنى كۆز ئالدىمغا كەلتۈردۈم : بۇدۇر چاچ ، تولۇق ، ئاق
يۈزلۈك ، قارا كۆك سوكىدىن ئۈستۈش كىيگەن خۇشخۇي ئايال
خىيالىمدىن غىل - پال ئۆتتى...
كېلىپ بىر ئايدىن كېيىن تاللىنىپ قالغان بىز تۆت ئادەم
كەچكىرىگىچە يېشىل ئېدىرلاردا ياڭيۇغا توپا يۆلەيمىز ، ئارپا ئارد -
سىدىكى ئوتلارنى ئوتايىمىز ، بەزىدە زەمبىل بىلەن قوتانغا چىم

① «سوت» — ئاۋستىرالىيە يازغۇچىسى كاپكا (1883—1924) نىڭ ئەسىرى .



توشۇيمىز ، بەزىدە قوتازلارنىڭ لىڭگىرچاقلىرىنى تۈتۈپ مىنىۋې-
لىپ ، تاغ ئىچىگە بېرىپ ئوتۇن ئەكېلىمىز ، بەزىدە بولسا قوتاز
تېزەكلىرىنى يىغىمىز... نېمىلا قىلساق تۆتىمىز بىللە ، ئارىمىزدا
قىلىشمايدىغان گەپ يوق . يالغۇز لاۋياڭلا كەم سۆز ، پاپىروسى
تۈگىگەنلىكى ئۈچۈن ، ئۇ پات - پات مى جياۋشۇنىڭ غاڭزىسىنى
سورايدۇ - دە ، كۈلۈپ قويۇپ :
— قاچان قايتۇرىدۇ بىزنى ، پاه ، ھېچبولمىسا ئۆيىمىزگە
ئاپىرىپ كەلسىچۇ... — دەپ قويدۇ .
8 - ئاينىڭ 19 - كۈنى بىز ئارپا ئورمىسىنى باشلىۋەتتۇق .
لاۋياڭ ئىككىمىز خېلى ئورۇيمىز ، ئىككى جياۋشۇ ئولتۇرۇۋېلىپ
كىتىرلىتىپ ئورۇيدۇ . بىزنىڭ يېنىمىزغا ھىجايغاق چاڭ-
جاڭ پات - پات كېلىپ تۇرىدۇ . ئۇ مېنىڭ دېھقاندىك ئورغاق
سالغىنىمغا زوقلىنىپ قارايدۇ - دە ، كۆزلىرى يوقاپ ، چىشلىرى-
نىڭ قىزىل گۆشلىرى پۇلتايغىچە ھىجىيدۇ :
— ياخشى ، ئەلا ، سەن ئەمگەكچى ئىكەنسەن !
— سەن مېنى نېمىدەپ ئويلۇۋىدىڭ ، ئەمەسمە ؟
— ھېچنېمە ، قارىماققا ، سەن...
— بۇرژۇئا زىيالىيسىغا ئوخشايدۇ دېمەكچىمۇ ؟ — دەپ سورىدى .
دى لاۋياڭ بېشىنى كۆتۈرۈپ .
— مەن سىلەرنى نەدىن بىلەي ، — دېدى ئۇ ئالدى-
يىپ ، — باشقىلار نېمە دېسە ، شۇنى دەيمىز - دە !
چاڭجاڭ كەتكەندىن كېيىن لاۋياڭ قىرغاققا ئولتۇرۇۋېلىپ
لوناچارىسكى بىلەن پىلخانوفنىڭ ئەدەبىيات - سەنئەت نەزەرىيىلى-
رى ئۈستىدە ئۇزاق سۆزلىدى . ئۇنىڭ سۆزى تۈگىمەي تۇرۇپلا ،
يىراقتىن كېلىۋاتقان ماشىنا كۆرۈندى . بۇ يەرگە پوچتا كەلمەيدۇ ،
گېزىت ، خەت - خالىتىلىرىمىزنى بىر ئايدا بىر كېلىدىغان مەكتەپ
ماشىنىسى توشۇپ بېرىدۇ . بىز كىچىككىنە ئورغاقلىرىمىزنى ئې-

ئىزغا تاشلاپ ، ماشىنىنىڭ ئالدىغا قاراپ ماڭدۇق . مېنىڭ يۈردىم .
 كىم ھاياجاندىن دۈپۈلدەمەكتە . مانا ھازىرلا گۈزەلئايىنىڭ سېغىدى .
 نىش ۋە مۇھەببەت بىلەن تولغان خېتىنى ئوقۇيمەن ، ئۇنىڭ ماڭا
 ئوت بولۇپ تۇيۇلىدىغان ھارارەتلىك قولى بىلەن پۈتكەن خالىتىسى .
 نى قولۇمغا ئالىمەن . يەنە كىملىرىدىن خەت كەلدىكىن ، بىزنى ،
 قايتىڭلار ، دېگەن خەۋەر كەلدىمىكىن ، گۈزەلئاي ، مەن ئېيتىپ
 بەرگەن ھېلىقى كىتابلارنى ئەۋەتتىمىكىن... سوئاللار بىر - بىرىگە
 ئورۇن بەرمەي مېڭەمدە تەكرارلىنىدۇ . ئاياغلىرىم ئوقتىن ئۈرگۈ .
 گەن بۆجەننىڭ پۈتلىرىدەك چاققانلاشقان ، خۇددى بايرامغا ياسانغان
 بالدەك خۇشالمەن ، مانا ھەمراھلىرىمدىن بۇرۇن ماشىنىنىڭ يو .
 لىنى توستۇم ، ماشىنا توختىدى . كابىنىكىدا ھېلىقى تونۇش شو .
 پۇر ، ئۇنىڭ يېنىدا مەكتەپ قوغداش بۆلۈمىنىڭ خادىمى ئولتۇرات .
 تى . ئۇ ماڭا سۇسلا باش لىڭشىتىپ قويدى ، مانا شۇ بىرلا ئىشارە
 بىلەن مەكتەپكە قايتىش نىيىتىم توپاندەك تۈزۈپ كەتتى .
 خەت - خالتا بارمىدۇ دەپ شوپۇرنىڭ ئاغزىغا قارىدىم :
 — خالتاڭ بار ! — دېدى شوپۇر ماشىنىنىڭ ئۈستىنى قولى
 بىلەن شەرەت قىلىپ ، — ئايالىڭ سالام ئېيتتى ، خەتمۇ
 ئەۋەتتى...

مېنىڭ كۆزلىرىم تۇمانلاشتى . كۆز ئالدىمغا ياسىداق ئۆيۈم ،
 چىرايلىق ئايالىم ، گۈزەل شەھەر ، كۆڭۈللۈك تۇرمۇش كەل .
 گەندى .

مەن ماشىنىنىڭ كەينىدىن قاتراپ «بۇتخانا» ئالدىغىچە كەل .
 دىم . ماشىنىنىڭ كەينىدىن كۆتۈرۈلگەن چاڭ ئارىسىدا بالىلار ،
 ئىتلار پەرۋانلەردەك يۈگۈرۈشۈپ يۈرۈشەتتى .
 يۈك - تاقنى چۈشۈرۈشكە پىدائىي بولۇپ بىرىنچىسىگە ماشى .
 نىغا مەن چىقتىم . بىز ھېرىپ - تەرلەپ يۈرۈپ ئۇن ، كۆكتات ،
 سوقما تاش ، پەن ، توشۇڭ ، زەمبىللەرنى يەرگە چۈشۈردۈق ۋە



ئورنى - ئورنىغا جايلاشتۇردۇق . شۇنىڭدىن كېيىنلا شوپۇر ماڭا
بىر خالتا ، ئۈچ پارچە خەت بەردى . كوئۇپرتنىڭ سىرتىغا ئالدىراپ
قارىدىم : بىرى ھاشىردىن ، بىرى گۈزەلئىدىن ، يەنە بىرى رازىيە-
دىن كەلگەن خەتلەر ئىكەن . خالتىنى ياتاققا تاشلىدىم - دە ،
خەتلەرنى ئېلىپ ئارپىلىققا — يالغۇز يەرگە قاراپ يۈگۈردۈم .
ئاۋۋال گۈزەلئىدىنكى خېتىنى ئاچتىم :

«قىممەتلىكىم ئەلا ، بارمۇسىز ؟ بار بولسىڭىز ، سالامەت-
مۇسىز ؟ نېمىشقا سىزدىن خەت كەلمەيدۇ ؟ ياكى مېنى ئۈن-
تۈپ قالدۇڭىزمۇ ؟ مەن سىزگە قانچىلىك كۆز يېشىم ئاققىند-
نى ھېسابلاپ بەرمەكچى ئەمەسمەن ، ئىشقىلىپ كۆز يېشىم
ئاقمىغان بىرمۇ كۈن يوق . مانا بىر ئاي بولدى ، خىزمەتكە
بارمىدىم ، ئۆزۈم ماغدۇرسىز ، بېشىم قايدۇ ، پۈتۈن - پۈ-
تۈن كېچىلەرنى خىيال بىلەن ئۆتكۈزۈۋېتىمەن ، تامىقىم ناھا-
يىتى ئازلاپ كەتتى . ئادىلە ھەر كۈنى كېلىپ يوقلاپ تۇرۇۋا-
تىدۇ ، رەقىپكاممۇ پات - پات دېگۈدەك يوقلاپ كېلىدۇ . بىر
كۈنى چۈشنىڭ ئالدىدا سىزنىڭ سۈرىتىڭىزگە قاراپ ئولتۇر-
سام ، تۇيۇقسىزلا رەقىپكام كىرىپ كەلدى . پۈتۈن زالدا باشقا
بىرى يوق . مەن قورۇنۇپ چىراي ئاچمىدىم . شۇنداق بولسى-
مۇ ، ئۇ ئادەم گەپمۇ قىلماي كەينى - كەينىدىن تاماكا چېكىپ
يېرىم سائەتتەك ئولتۇردى . بىر كەمدە ئورنىدىن تۇرۇپ كۆ-
زۈمگە قارىدى :

— نېمانچە ئورۇقلاپ كەتتىڭىز ؟ — دېدى ماڭا
يېقىنلاپ .

مەن بىرنېمە دېگۈچە ، ئۇ تۇيۇقسىزلا ئوڭ بىلىكىمدىن
تۇتۇۋالدى . مەن قولۇمنى قاچۇرۇشقا ئۈلگۈرەلمىدىم . تاتى-
رىپ كەتكەن ئوخشايمەن ، پۈتۈن بەدىنىم مۇزلىغاندەك بولۇپ

تېلىم گەپكە كەلمەي قالدى .

— قورقماڭ ، — دېدى ئۇ قولۇمنى چىڭ تۇتۇپ ۋە سىلاپ ، — سىز مېنىڭ ئۆز سىڭلىم ، مېنىڭدىن يامانلىق كۈتمەڭ ، سىزگە ئىچىم ئاغرىيدۇ ، قاراڭ ، قوللىرىڭىز بىر تېرە ، بىر ئۈستىخانلا بولۇپ قاپتۇ . تومۇرلىرىڭىزدىكى سۇس قانلارمۇ كۆرۈنەي دېمەيدۇ . ئەلانى ئەكەلدۈرۈپ بېرەيمۇ ، ئەمما قولۇمدىن كېلىشى ناتايىن . شۇنداق بولسىمۇ ، سىز ئۈچۈن مەن ئۇنىڭ يولىدا ماڭمەن...

— ئۇنىڭ نېمە گۇناھى بار ئىكەن؟ — دېدىم لاغىلداپ تىترەپ تۇرۇپ ، — سىز بىلىسىزغۇ ، ئۇ ئاق كۆڭۈل ، ۋىج-دانلىق ئادەم !

— بۇنىڭدا گەپ يوق . ئۇ بىزنىڭ غۇرۇرىمىز . مەن ئۇنىڭ بىلەن پەخىرلىنىمەن ، لېكىن تەشكىل ئۇنىڭ مەسىلىسىنى ماڭىمۇ ئېيتىمىدى . كادىرلار بۆلۈمىدىكى بىر يېقىنىمىنى كوچىلاپ كۆردۈم . ئۇنىڭ ئېيتىشىچە ، ئەلا بىرەر تەشكىلاتقا چېتىلىپ قالغان ئوخشايدۇ . خەت يېزىڭ ، ئوبدان توۋا قىلىپ بىر خەت يازسۇن ، قالغىنىنى ئۆزۈم توغرىلايمەن ، — دېدى .

ئەلا ، سىز ماڭا ئىشىنىڭ ، ئۇ سىزگە بەك كۆيۈنىدۇ . كەن ، ماڭا خۇددى ئۆز سىڭلىسىدەك مۇئامىلە قىلدى ، مېھرىبانلىق بىلەن بېشىمنى سىلىدى ، مۇرەمدىن يېنىك قۇچاقتى . لاپ قويدى . مەن ئۆزۈمنى تۇتالماي يىغلىۋىدىم ، ئۇ لاغىلداپ تىترەپ كەتتى ، ھەتتا كۆزىدىن ياش ئەگىدى . ئەلا ، مېنىڭ ئاق كۆڭۈل ، جېنىم ! سىز ئورۇنسىزلا ئۇنى قارىلىماڭ . ئۇ بىزگە راستتىنلا كۆيۈنىدىكەن . قانچىلىك قىلغان — ئەتكىنىدەك ئىز بولسىمۇ ، ماڭا ئېيتىڭ ، رەقپىكامغا ئىشىنىڭ . مېنىڭ

ئۈچۈن بولسىمۇ ، مۇنۇ كۈندىن - كۈنگە چوڭ بولۇۋاتقان بالىڭىزنىڭ ئىستىقبالى ئۈچۈن بولسىمۇ ، بىر خەت يېزىڭ ، توۋا قىلىڭ ، تېز رەك قايتىپ كېلىڭ ! مەن قاچانغىچە ياش تۆكىمەن . قاچانغىچە يولىڭىزغا تەلمۈرىمەن :

ئەجەبمۇ كەلىمىدىڭ يارىم ،
يولۇڭغا بارغۇدەك بولدۇم .
قولۇمغا قوش پىچاق ئېلىپ ،
يۈرەكنى يارغۇدەك بولدۇم...

كىتابلىرىڭىزنى ئەۋەتىدىم ، ئەۋەتسەم ، كىتاب بىلەن بولۇپ كېتىپ مېنى ئۈنتۈيدىكەنسىزغۇ ؟ قىشلىق كىيىملىرىڭىز يېلىڭ ، ئۇ يەر سوغۇقمۇ ؟ كەچكىچە ئەمگەك ، پاتقاقلىق يول ، سوغۇق ياتاق ، ناچار تاماق ، ئاندىن قالسا كىتاب ئوقۇش... بارى شۇلىمۇ ؟ كۆڭۈل ئاچقۇدەك كىنو ، ئويۇن ، كىچىك بولسىمۇ ئولتۇرۇش دېگەنلەر يوقمۇ ؟... ئۇلارمۇ يوق بولسا ، بۇ قانداق ھايات بولغىنى ؟ خەتنى يېزىۋېتىپ يەنە يىغلاۋاتىمەن . مېنى يوقلاپ كىرگۈچىلەر - نىڭ كونسېرۋا ، پىرەنىك ، قاتتىق - قۇرۇقلىرىنى خالتىغا سېلىپ قويدۇم . ئاۋۇ بىر بوتۇلكا «شېفىك» ھارنىقى — رەقىپكامنىڭ سوۋغىسى . رازىيەنىڭ خېتىنى يىرتىپ ئوقۇدۇم . سۆزلىرى نېمەن - چە سىرلىق ؟ ھاشىرغا ئەمەس ، سىزگە ئاشىقمىدىيا ؟ ھاشىرنىڭ خېتىنىمۇ ئوقۇدۇم ، ئۇنىڭ سۆزلىرى خۇددى ئۆزىدەك توڭلىغۇ ؟ ئۇنىڭ نېمىسىنى قىزلار ياخشى كۆرىدىكەن ، دۇنيادا قىزلاردەك كۆڭۈلچەك ، ئەخمەق تائىپە بولماس ، ئەڭ نازۇك ، ھېسسىياتلىق ، گۈزەل قىزلار سوغۇق ، مۆرىمەس يىگىتلەرگە ئاشىق بولۇۋالىدۇ . كەن... (بۇ گەپ سىزگە قارىتىلمىغان ، دومىسىپ يۈرمەڭ

(يەنە؟)

بەك چارچىدىم ، خەتنىڭ ئاخىرىنى ئەتە يازمەن...»

مەن يەنە بىر يېڭى بەتنى ئاچتىم . ئۇنىڭ چىرايلىق ئىملاسى ئۆزگەرگەن ، بۇ بەتتىكى خەتنى ئالدىراپ - سۇۋاپ يازغانىدى :

«ئەلا ، خاپا بولماڭ ، جېنىم ، مەن شىنجاڭغا ماڭىدىغان بولۇپ قالدىم . ھېلىقى لەنجۇ ئايرودرومىدىكى مىللىي ئۇچقۇ - چىلارنى بىلىسىزغۇ ، رەقىپكام شۇلارنىڭكىگە بارغانىكەن ، بىزنى پۇلسىز (شىنجاڭدىن تاۋۇز توشۇغىلى بارىدىغان) ئاي - روپىلانغا سېلىپ قويدىغان بوپتۇ . بىر ئايغا قالماي قايتىپ كېلىمەن . ئادىلەمۇ بېرىشى مۇمكىن (رۇخسەت بەرسىلا) . رەقىپكام ئىككىمىزنىڭ ئەتە ماڭىدىغانلىقىمىز جەزمەن بولۇپ قالدى . مەن كەلگۈچە قايتىپ كەلسىڭىز ، ئاچقۇچ كىتاب جازىڭىزنىڭ ئىككىنچى بالدىقىدىكى ھېلىقى قۇرئانغا ئوخشاپ - دىغان كىتابنىڭ ئىچىدە (كىتابلىرىڭىزنى ئۆيگە ئەكىرىشكە ئۈلگۈرەلمىدىم ، ئوبدان پېچەتلەپ ، قوشنىغا جېكىلەپ قويۇپ كېتىمەن) .

ئەلا ، بۈگۈن مەن خېلى خوش ، ئاتا - ئانامنى كۆرىدىغان بولدۇم . كىچىك ئاپىڭىزنى يوقلايمەن ، ئۈچ مېتىر دۈم توگا ئېلىۋالدىم ، چالىسىنى ئاپام تولۇقلاپ بېرىدۇ . خەير ، ھەر مىنۇت سىزنى ئەسلەيمەن . مېنىڭ يىراق ، ناتونۇش يايلاقتى - كى ئانىسىز قۇلۇندەك مىسكىن ئامرىقىم ، مەن كەلگۈچە سالامەت قايتىپ كېلىڭ ! سىزنى سېغىنىپ ، ئورۇق يۈزلىرى - ڭىزنى كۆز يېشى بىلەن نەمدىگۈچى ئامرىقىڭىز :


گ . يەھياخانوۋا ، 1961 - يىلى 17 - ئاۋغۇست .

خۇددى بىرى كانىيىمدىن بوغۇۋالغاندەك ، خۇددى كەڭ يايلاق -
 نىڭ ھاۋاسى كەملىك قىلىۋاتقاندا تەستە نەپەس ئېلىپ ، تۇمان -
 لاشقان ، ياشلىق كۆزۈمنى خەت بىلەن توسۇپ ، ئېڭىزدا بىرپەس
 ئوڭدا ياتتىم . سېغىنىش ، مۇھەببەت ، كۈنداشلىق ، غەزەپ - نەپ -
 رەت... بىر - بىرىگە قارىمۇقارشى سەزگۈلەر ئارىلىشىپ كەتكەن ،
 ئۇلارنىڭ ھەممىسى بىرلىشىپ مېنى بوغماقتا ، قىينىماقتا . «تۈر -
 مۇش نېمانچە رەھىمسىز ، نېمانچە سىرلىق ۋە چۈشىنىكسىز - ھە ؟
 سەۋر - تاقەتكە نەدىن كۈچ ئىزدەي ؟ كەلگۈسىنىڭ گۈزەل ئىكەنلىك -
 كىگە ئىشىنىش مېنىڭ ھەمراھىم بولسۇن ، مۇنۇ چەت ياقىدىكى
 يايلاقتا ئۆزۈمگە غەم - غۇسسنى ھەمراھ قىلىۋالسام تۈگەشكە -
 نىم ؛ غەمنى ئۈتتۈشقا ، كۆڭۈلسىزلىك ئىچىدىن خۇشاللىق ئىز -
 دەشكە ئىنتىلەي ، قېنى قالغان خەتلەرنى ئوقاي ، بەلكىم بۇ خەتلەر -
 دىن چارچىغان نېرۋىلىرىمغا ئارام بېرىدىغان بىرەر ئاۋاز ئاڭلىنىپ
 قالار...» مەن شۇنداق ئويلىدىم - دە ، جەينىكىمگە تايىنىپ ئور -
 نۇمدىن تۈردۈم ، يېڭىم بىلەن كۆز يېشىمنى سۈرتۈپ ، تىنىق ،
 سىرلىق كۆك ئاسمانغا قارىدىم...

ئەتىسى ماشىنا قايتتى . مى جياۋشۇ بىلەن دۈەن جياۋشۇ
 چاقىرتىلغانىكەن ، ئۇلار ماشىنىغا يۈك - تاقىنى باستى . ماشىنا
 قوزغالغاندىن كېيىن ، ئىچ - ئىچىمدىن بۇقۇلداپ يىغا چىقىشقا
 باشلىدى ، لېكىن مەن بېلىنى تۇتۇپ ، ماڭا ھەيۋە كۆرسىتىپ
 تۇرغان قوغداش بۆلۈمىنىڭ كادىرىغا كۆز يېشىمنى كۆرسىتىشنى
 نومۇس بىلدىم . ئۆزۈمنى بېسىۋېلىپ دۈەن جياۋشۇغا قاراپ چاق -
 چاق قىلدىم :

دۈەن جياۋشۇ ، مېنىڭ ئۈچۈن ۋۇچۈەنشەنگە بېرىپ بىر
 كۈن ئوينىۋېتىڭ !
 سىزنىڭ ناخشىڭىزنى سېغىنىدىغان بولدۇم - دە ، ئاخىر -
 قى قېتىم بىر ناخشا ئېيتىپ بېرىڭ ، ئېيتىڭ ، بارغۇچە قۇلىقىم

تۈۋىدە جاراڭلاپ تۇرسۇن !
 — ئېيتىڭ ! — دېدى مى جياۋشۇمۇ ماڭا خۇشاللىق ، غەيرەت
 تىلەپ ، — مېنىڭ بۇ يەردىن زادىلا كەتكۈم يوق . مېنىڭچە ،
 دۇنيادا ئەڭ گۈزەل يەر مۇشۇ بۇتخانا . نېمىشقا دېگەندە ، بۇ يەردە
 نېمىنى خالىساڭ شۇنى خىيال قىلالايسەن ، ھېچكىم خىيال قىلدى-
 شىڭغا دەخلى قىلمايدۇ . خىيالىمۇ بىر چوڭ كىتاب . ئۈكۈم ئەلا ،
 سىز بۇ كىتابنى تازا ئوقۇۋالدىڭىز بولدىڭىز .
 بىز كۈلۈشتۈق...
 ئۇلار كەتكەندىن كېيىن ، بىز لاۋياڭ ئىككىمىز قالدۇق .
 بۇتخانىدىن ئىككى پاراڭچى بوۋاي كېتىۋىدى ، ياتاق ھۇۋۇلداپ
 قالدى . ئىككىمىز ئىككى بۇلۇڭدا جىمجىت ، خىيال بىلەن ئولتۇ-
 رۇپ ، زېرىكىشلىك كۈنلەرنى ئۆتكۈزۈمىز ، ئۇنى ئاز دەپ ، پۈتۈن
 ئەمگەك جەرياندىمۇ لاۋياڭ لام - جىم دېمەيدۇ . ئۇ مى جياۋشۇدىن
 ئېلىۋالغان غاڭزىسىنى ھېلىدىن - ھېلىغا شورايدۇ . خۇددى مەن
 ئۇنىڭ يېنىدا ئارتۇقلۇق قىلىۋاتقاندەك ، گويا ئۇنىڭ بىر مەخپىي
 ئىشىنى مەن ئاشكارىلاپ قويۇۋاتقاندەك ، ئۇ ماڭا ئېھتىيات ۋە
 گۇمان بىلەن يەر ئاستىدىن قاراپ - قاراپ قويدۇ . ئۇ ئەمدى
 ماڭا نەزەرىيىۋى مەسىلىلەر توغرىسىدىمۇ ، ئۇلۇغ يازغۇچىلارنىڭ
 تارىخى ، ئىنقىلابچىلارنىڭ ھاياتى توغرىسىدىمۇ سۆزلىمەيدىغان بو-
 لۇۋالدى . ئۇنىڭ ماڭا بولغان مۇناسىۋىتىنىڭ ئۆزگىرىشى بىلەن
 مېنىڭ كۈندىلىك تۇرمۇشىمدىكى كۆڭۈلسىزلىك ، زېرىكىش تېخى-
 مۇ كۈچەيدى . مېنىڭ ھازىر قىلىدىغان ئىشىم ئىككىلا : ئەمگەك
 ۋە خىيال ، چۈنكى ناخشام دۈەن جياۋشۇلار كەتكەندىن كېيىنكى
 چۈشكۈنلۈكۈم بىلەن تۈگىدى ، ئوقۇيدىغان كىتابلىرىم بولسا ئالدى-
 قاچان تۈگىگەن ، مېنىڭ بىلەن پاراڭ قىلىدىغان ئادەم بولسا ، ماڭا
 گۇمان بىلەن قاراپ ، ئۆزىنى قاچۇرماقتا ئىدى...
 كۈندە كۆرىدىغان يايلاق ، كۈندە ماڭىدىغان پاتقاقلىق يول ،



سوغۇق ۋە جىمجىت ياتاق مېنىڭ قايغۇلىرىمنى كۆپەيتمەكتە ،
چىرايمىنى كۈندىن - كۈنگە سارغايتىپ ، ئۇيقۇ ۋە تامىقىمنى
ئازايتماقتا...

مەن ياتاقتا ئېڭىكىمنى ئاللىقىنىمغا تىرەپ ، تورۇستىكى ئۆ-
مۈچۈك تورىدا گىزىلداۋاتقان چىۋىنىغا قاراپ خىيال سۈرۈپ ئولتۇ-
راتتىم ، چاڭجاڭ بىلەن قوغداش بۆلۈمىنىڭ كادىرى پەيدا بولدى .
قوغداش بۆلۈمىنىڭ كادىرى لاۋياڭغا كۆز ئىشارىسى قىلدى . لاۋياڭ
كۆزىگە چۈشۈپ تۇرىدىغان چېچىنى بارماقلىرى بىلەن تاراپ قو-
يۇپ ، كەڭ پېشانىسىنى سىلىدى ، قويۇق قاشلىرى ئاستىدىكى
پۇلتىيىپ تۇرغان كۆزلىرى بىلەن ماڭا يالت قىلىپ قارىدى - دە ،
تىۋىتى قالمىغان سوكونا چاپىنىنى يېپىنچاقلاپ سىرتقا ماڭدى .
مەن شۇ چاغدا ، قوغداش بۆلۈمىنىڭ كادىرىغا قارىدىم . ئۇ
يېشى ئوتتۇزىلاردىن ئاشقان ، ئېڭىكىدە ئۈچ - تۆت تال ساقىلى
بار ، بويىنى ئالاھىدە ئۇزۇن ، بۇغدىيىكىمۇ بۆلەكچىلا يوغان ، لې-
كىن يېقىمىسىز گەۋدىسىگە ماسلاشمىغان قاپقارا ، يوغان كۆزلىرى
ئويىناپ تۇرىدىغان قىزىل يۈزلۈك ، ئاغزى كەمشۈك ، سوغۇق چى-
راي يىگىت ئىدى .

- ئەلا! - دېدى ئۇ قولىنى كەينىگە قىلىپ ، قاپاق تۈ-
رۈپ ، - تەشكىل مېنى سېنىڭ بىلەن سۆزلىشىشكە ئەۋەتتى . خې
شۇجى ئالاھىدە جېكىلىدى . تەشكىل سېنى قۇتقۇزۇۋالماقچى ، مە-
سىلەڭنى ئېنىق تاپشۇرغىن !
- نېمىنى تاپشۇرمايەن ! - مەنمۇ ئۇنىڭغا ئاللىيىپ قارىدىم .
- نېمىنى تاپشۇرىدىغىنىڭ ئۆزۈڭگە مەلۇم . مەنمۇ ئاز ساند-
لىق مىللەت ، سېرىق ئۇيغۇرمەن . بىلەمسەن ، جۇڭگودىكى ئاز
سانلىق مىللەتلەر پارتىيىنىڭ ياخشىلىقىنى ئۈزۈپ قالمىسا
بولدۇ .
- بۇنى مەن سىزدىن ياخشى بىلىمەن !

- سوتسىيالىزم بىزنىڭ بىردىنبىر يولىمىز !
- شۇنداق ، سىز نېمە دېمەكچىسىز ؟ — مەن ئۇنىڭغا ئەمدى سىلىق گەپ قىلالمايدىغىنىمنى بىلدىم . ئۇ ئالدىمغا كېلىپ زوڭزۇد .
- يىپ ئولتۇردى . ئۇنىڭ نېپىز لەۋلىرى تىترىدى ، قارا كۆزلىرى چىمچىقلىدى ، بويىنى تېخىمۇ ئۇزىراپ ، بۇغدىيىكى تېخىمۇ يوغىنىد .
- غاندەك كۆرۈندى . ئۇ بىردىنلا تەلەپپۈزىنى يۈمشاتتى :
— سەن ساۋۇتوفنى قاچاندىن تارتىپ بىلىسەن ؟
- بۇنى سىلەرنى ماتېرىيال بىلەن تەمىنلىگۈچىدىن سورا !
- كىمىنىڭ ۋاسىتىسى بىلەن ئۇلارغا چېتىلغان ؟
- مەن ئورنۇمدىن چاچراپ تۇردۇم . دە ، ئۇنىڭغا غەزەپ بىلەن ۋارقىرىدىم :
- سېنىڭسىزمۇ مەن يېتەرلىك ئازاب چېكىۋاتىمەن ، تولا ئوغامنى قايناتماي ، يوقال كۆزۈمدىن !
- ئۇمۇ چاچراپ ئورنىدىن تۇردى . دە ، قولىنى پۇلاڭلىتىپ ۋارقىردى :
- جاھىللىق قىلساڭ ، چىقىش يولۇڭ يوق !
- سېنىڭ مېھىر - شەپقىتىڭگە ھاجەتمەن ئەمەسمەن !
- يەنە نېمىلەرنى دېيىشكىنىمىز ، ئۇنىڭ قانداق چىقىپ كەتكەنلىكى ئېسىمدە يوق ، يېرىم سائەتتىن كېيىن لاۋياڭ كىردى . ئۇنىڭ تىۋىتىسىز سوكونا چاپىنى چىلىق - چىلىق سۇ ، تەتۈر ئۆرۈپ تىكىلگەن بەتىنىكىسى ئېغىر پاتىقلىرىنى سۆرەپ كىرگەندى .
- يامغۇر يېغىۋاتامدۇ ، لاۋياڭ ؟
- قاتتىق يېغىۋاتىدۇ ، قارمۇ ياغىدىغان ئوخشايدۇ .
- ئوقۇغۇدەك بىرەر كىتابىڭىز يوقمۇ ؟
- تەبىئەت دىئالېكتىكىسىغا دائىر كىتابلار بار .
- مەيلى ، قانداقلا كىتاب بولسىمۇ بولىۋېرىدۇ . لاۋياڭ ، مەن تاماقسىز يۈرەلمەيمەن ، لېكىن كىتابسىز يۈرەلمەيمەن !

ئۇ مېنىڭ كۆزۈمگە قارىدى ۋە غاڭزىسىنى چىشلەپ تۇرۇپ :
 — سىز سالامەتلىكىڭىزگە دىققەت قىلىڭ ، بۇ يەردە يېتىپ
 قالسىڭىز ، سىزگە قارايدىغان ئادەم يوق قىيىنلىسىز . قاراڭ ،
 كۆزىڭىزدە ئاجايىپ چوڭ قايغۇ تۇرۇپتۇ ، — دېدى . مەن كۆزۈمگە
 ياش ئالماسلىققا ئۆز — ئۆزۈمگە ۋەدە قىلغان . شۇنىڭ ئۈچۈن
 ئۆپكەم ئۆرۈلۈپ يىغلىغۇم كەلگەن بولسىمۇ ، ئۆزۈمنى تۇتۇۋېلىپ
 ئۇنىڭغا مۇنداق دېدىم :

— كىتاب ، مۇھەببەت ، سالامەتلىك — مېنىڭ بايلىقىم .
 ئەمدى بىر يوشۇرۇن قول مۇشۇ ئۈچ بايلىقىمنى ئوغرىلاپ كېتىش
 ئۈچۈن ھەرىكەت قىلىۋاتىدۇ !
 لاۋياڭ مېنىڭ كۆزۈمگە تىكىلىپ قارىدى :

— ئۈمىدسىز لەنمەڭ ، چوڭ يازغۇچىلاردىن ، ئىنقىلابچىلار -
 دىن ئۆگىنىڭ ، ئىرادىلىك ، غايىلىك ، ئۈمىدۋار بولۇڭ ! مەن بايا
 ھېلىقى قوغداش كادىرىنىڭ سىزنى جاھىل دەپ تىللاۋاتقىنىنى
 ئاڭلاپ قالدىم . دېمەك ، سىزمۇ ماڭا ئوخشاش ئىكەنسىز !

ئۇ يەنە جىمىپ كەتتى . ياتاقتا جىمجىتلىق ھۆكۈم سۈردى .
 قارا ساندۇق تېگىدىن بىر چاشقان چىقتى — دە ، يېرىم تال تۇرۇپنى
 تېپىۋالدى ، ئاندىن ئۇنى تۇمشۇقى بىلەن ساندۇقنىڭ ئاستىغا قارد .
 تىپ دومىلىتىشقا باشلىدى . يېرىم تال تۇرۇپنىڭ غودۇر — دۆڭ
 يەردە تىرىكلىشىلا جىمجىتلىقنى بۇزۇپ تۇراتتى . لاۋياڭ ئوڭدا
 ياتاتتى .

لاۋياڭ ئۆزىچىلا سۆزلىدى :

— گىۋوتې دۇنيادا سەكسەن ئىككى يىل ياشىغان ، «فائۇست»
 نى يىگىرمە تۆت يېشىدا يېزىشقا باشلاپ ، ھاياتىنىڭ ئاخىرىدا تامام -
 لىغان ، ئەللىك سەككىز يىل بىر كىتابقا ئىشلىگەن . ئەلۋەتتە
 باشقا ئەسەرلەرنىمۇ يازغان . سېرۋانتېس «دون كىخوت» نى ئافرىقىدا
 دا ئەسەر ۋاقتىدا يازغان ، ھەي ئۇكام ، ئۈمىدۋارلىق — ئەڭ چوڭ

بايلىق ، ئەڭ ئالىي پەزىلەت . مەن سىزدە مانا مۇشۇ پەزىلەتنىڭ بار ئىكەنلىكىنى كۆردۈم . بۇ يەر ھېچقانچە ئەمەس ، روبىنرۇ كرۇزو ئادەمزاتسىز ئارالدا يالغۇز ئون تۆت يىل ياشىدى ، تەبىئەت-نى ئۆزگەرتتى . «سىرلىق ئارال» كىتابىدىكى سايرىس سىمپىت قاتارلىق بەش ئەزىمەت لىنكولن ئارىلىدا يېڭى ھايات ياراتتىغۇ ؟ ئۇلۇغ سوتسىيالىزم ، جۇڭگو گۇڭچەنداڭىنىڭ ھەققانىيلىقى بىزگە چوڭ مەدەت ، ۋاقىتلىق قېقىلىمىز ، لېكىن بۇ قېقىلىش بىزنى چېنىقتۇرىدۇ . ئۇ بىزگە ھاياتنىڭ چوڭقۇر ، بىز بىلمەيدىغان قانۇ-نىيەت ، سىرلىرىنى ئېچىپ بېرىدۇ . ئەدەبىياتقا دائىر ئەسەرلىرىد-ئىز يوق بولسا ، فىزىكا ، مېخانىكا ، خىمىيە ، پەلسەپە بىلىملىرىد-نىمۇ ئۆگىنىڭ . گېرمانىيە يازغۇچىسى گيوتې گومىر ، شېكسپىر-پېر ، فرۇدۇننىڭ ئەسەرلىرىنىلا ئۆگىنىپ قالماي ، ئېلېكترولو-گىيە ، مېخانىكا قاتارلىق بىلىملەرنىمۇ پۇختا ئۆگەنگەن . سىز يەنە ئۇلۇغ يازغۇچى ، شائىرلارنىڭ نۇرغۇن بىلىملەرنى قانداق بېرىلىپ ئۆگەنگەنلىكىنى بىلىسىز . سىز مۇنۇ كىتابنى ئوقۇپ چىقىڭ ، سىزگە ئىلھام بولۇشى مۇمكىن .

مەن ئۇنىڭ قولىدىن «دۇنياغا داڭلىق بىر يۈز ئوتتۇز ئىككى يازغۇچى» دېگەن كىتابنى ئالدىم . كىتاب مېنى خىيالىدىن ، غەمدىن ۋە خاپىلىقتىن قۇتۇلدۇردى . لېكىن ، كىتابتىكى يازغۇچىلارنىڭ ھاياتى ماڭا ئۆز بېشىمدىن ئۆتۈۋاتقان ، دوستلىرىمنىڭ بېشىدىن ئۆتۈۋاتقان كۈندىلىك ئىشلارنى ئەسلىتەتتى . مەن تۇرۇپلا يەنە كىتابتىن تۇرمۇشقا قايتاتتىم .

... يامغۇردىن كېيىنكى يايلاق گۈزەل ، چاققاق كوكاتنىڭ قارايدىغان يوپۇرمىقى ئۈستىدىكى كۈمۈش ئېرىتمىسىدەك ئاق ، سۈ-زۈك شەبنەم ، سۈزۈلگەن چوققىلار ئۈستىدىكى رەڭدار بۇلۇتلار ، تاغ قاپتاللىرىدىكى ئاق بۇلۇتلار ئارىسىدىن قارامتۇل باشلىرىنى چىقىرىپ تۇرغان ئارچىلار ، يېشىل يايلاق ئۈستىدە ئاق پاختىدەك

ئۆمىلەپ يۈرگەن بۇلۇتلار ، قورام تاشلارغا قونۇشۇۋالغان ئالا قاغىدا .
لار ، پاكارلا بوشلۇقتا ئوينىشىپ يۈرگەن تۆمۈر قاناتلار... ماڭا :
«ھايات گۈزەل ، ھاياتتىن لەززەت ئال ، قارا ، بىزمۇ جۇدۇندىن
كېيىن خۇشاللىق تاپتۇق . سەنمۇ شۇنداق خۇشاللىققا — بەختكە
قاراپ قەدەم تاشلاۋاتىسەن !» دەۋاتقانداكى قىلاتتى . مەن كۈندە
ئولتۇرىدىغان قىزىل تاشنىڭ سىلىقى ، مۇزدەك دۈمبىسىگە
مىنىدىم — دە ، يىراقتىكى تاغلارغا قاراپ بىرپەس خىيال سۈردۈم ،
ئاندىن ھاشىرنىڭ خېتى بىلەن رازىيەنىڭ خېتىنى قايتىدىن ئاچتىم
ۋە ماڭا قاتتىق تەسىر قىلغان جايلارنى ئوقۇشقا باشلىدىم :

«... يادىڭدا بارمۇ ، بېيجىڭدا پويىز ئىستانسىسىدىن
تيەنئەنمېنىڭ بارغۇچە چاڭئەن كوچىسىغا قانداق ھەيران قال-
غانمەن . دۇڭدەن دېگەن يەرگە كەلگەندە ، يولنىڭ كەڭلىكىنى
ماڭداپ چىقىۋىدىم ، ئاتىشىم سەككىز ماڭدام كەلدى . مەن
كوڭلۇمدە چاڭئەن كوچىسىنىڭ ئىگىلىگەن ئورنىنى ھې-
سابلاپ ، شۇنچە مۇنبەت يەر يولغا كېتىپتۇ ، ئاشلىق تېرىلسا
قانچىلىك پايدا بولاتتى دەپ ئويلىدىم ، يولنىڭ ئىككى يېقىدى-
كى خۇددى ئۈچۈپ كېتىۋاتقان ئوت تەخسىلەردەك كۆرۈنىدى-
غان سانسىز ، تۇتاش لامپۇچكىلارنى كۆرۈپ ، خوتەن يېزىلى-
رىدا قىرىق — ئەللىك ئادەم كەچ كۇرس ئۈچۈن سىنىپقا
تىقىلىپ قارا چىراغنىڭ سۇس يورۇقىدا خەت يېزىۋاتقىنىنى
ئەسلىدىم — دە ، ھۆكۈمەت پۇلنى شەھەرلەرگىلا خەجلەپتۇ
دەپ ئويلىدىم . ئەمدى ئويلىسام ، ئىنساننى ، تۇرمۇشنى تېخى
بىلمىگەننىكەنمەن . ھايات — ئاشلىق ، پولات ، ئىمارەت ، تاش-
يول... ئەمەسكەن ، ئىنسان — ئىشلىگۈچى ، يېگۈچى ، يارات-
قۇچى ، ئىنتىلگۈچى ، ئىزدەنگۈچىلا ئەمەسكەن . ھايات —
گۈزەللىك ، ئىنسان — گۈزەللىككە ئىنتىلگۈچى ئىكەن .

گۈزەللىككە ئىنتىلىش ئۇنى ئىشلەشكە ، ئىجاد قىلىشقا مەج-
بۇر قىلىدىكەن... خاتا قىلدىم . مېنىڭ ۋۇجۇدۇمدىن ئۆز
ھاياتىغا گۈزەللىك ئىزدىگۈچىنى مەيدىسىدىن ئىتتىرىپتە-
مەن . مانا ئەمدى ھاياتىمدا روھىي پاجىئە پەيدا بولدى .
رازىيەنى ئويلسام يۈرىكىم ئېچىشىدۇ ، ۋىجدانىم ئىرادەمنى
ئەيىبلەيدۇ...»

ئىككىنچى بىر يېرىدە مۇنداق يېزىلغاندى :

«1958 - يىلىدىكى يەنە ئەللىك يىلدا كوممۇنىزمغا
بارىمىز ، ئەنگلىيىدىن ئۆتۈپ كېتىمىز... بىر مو يەردىن
ئەللىك مىڭ جىڭدىن شال ئېلىپ رېكورت ياراتتۇق... دېگەن
چوقان - سۈرەنلەرنى ئاڭلاپ مېڭەم قىزىپ كېتىپتۇ . پولات
تاۋلاشتا يېيىلىۋاتقان ئاشلىق ، خەجلىنىۋاتقان پۇلنى كۆرۈپ ،
ئۆزىمىزنى تەڭداشسىز باي ھېسابلاپتىمەن ، ئىككى يىلدىن
كېيىن كاۋا ئۈچۈن يېرىم كۈن ئۆچىرەت تۇرىدىغىنىمنى
ئويلايمۇ باقماپتىمەن . ھەممىنى ئىلمىي ، چوڭقۇر ئويلاشقا
توغرا كېلىدۇ... ئەلا ، گۈزەلئاي بىلەن توي قىلىپ ياخشى
قىپسەن . تاشپولات ئۆيلەندى ، قۇرماشمۇ ئۆيلىنىۋالدى . نا-
مەت ھازىر خوتەندە ئىناۋەتلىك ئادەم بولۇپ قالدى . چۈنكى
ئۇنىڭ پۇلى ، يوشۇرۇپ قويغان ئاشلىق ، مېيى ، نەلەردىندۇر
كېلىدىغان گۆشلىرى بار . ئۇنىڭ ئۆيىدىن مەزىزلىك قىيما
پۇرىقى ، تۇرخۇنىدىن قويۇق ئىس چىقىپ تۇرىدۇ . ئۇ
مېنى پات - پاتلا ئۆيىگە تەكلىپ قىلىپ تۇرىدۇ . سەۋەبى ،
مەن ھازىر ئۇنىڭ باشلىقى — ئوتتۇرا مەكتەپنىڭ مۇدىرى
بولۇپ قالدىم . لېكىن ، مېنىڭ مەجەزىم ئەسكى ، ئاچ قېلىش-
قا رازىمەنكى ، ئۇنىڭ قولىغا تەلمۈرۈشنى ئۇيات بىلىمەن .

ھەيرانمەن ، غەيۋەتچى خوتۇنلاردەك ئۇششاق گەپلەرنى يازغىلى
 تۇرغىنىمنى قارىمامسەن ، ئۆيلەنگۈم بار ، لېكىن مۇھەببەت-
 سىز ئۆيلىنىش نومۇسقۇ ؟ مېنىڭ كۆڭلۈم مۇزغا ئوخشايدۇ ،
 بۇ يىل ئۆيلىنەي دەپ ، بۇ مۇزنى ئېرىتىشكە ھەرىكەت قىلىپ
 كۆردۈم ، لېكىن ئامالى بولمىدى . رازىيەنى زادىلا ئۇنتۇيال-
 مايۋاتمەن . نېمىشقا مەن ئۇنىڭغا ، ئۇ قوبۇل قىلالمايدىغان
 تەلەپلەرنى قويدۇم . ئۆمەر ئەپەندىنى نېمانچە خەتەرلىك ھې-
 سابلىدىم ؟ مەن تۇرمۇشتا نېمىنى خاتا قىلدىم ؟ ئۇنى تۈزەتكە-
 لى بولامدۇ ؟ مېنىڭچە ، خاتالىقىم رېئاللىققا كۆز يۇمغانلى-
 قىمدا . رېئاللىقتىن ھالقىپ ئۆتۈپ ، ئۆزۈمنى باشقىلاردىن
 ئالاھىدىرەك قىلىۋالغانلىقىمدا... بۇنى تۈزەتكىلى بولىدۇ .
 ئالدى بىلەن مەن ئادەم ، ئاندىن قالسا ئىنقىلابچى ، مانا بۇ
 بىر رېئاللىق . رەخمەتوف^① روھى ھازىر ئاقمايدۇ ، يۇمشاق
 چۈشەك ئاستىغا تاش سېلىپ يېتىش ياكى كارىۋاتقا مىخ
 قېقىپ يېتىش ئىرادىنى تاۋلاشنىڭ بىردىنبىر يولىمۇ ؟ ياق .
 مانا بۇمۇ ئۆزىنىڭ ئىنسان ئىكەنلىكىنى ئۇنتۇپ قالغانلىق .
 ئىنساننىڭ تۇرمۇش كەچۈرۈش قانۇنىيىتىنى ئۆزگەرتىش ھې-
 سابىغا ئىرادە تاۋلاش ، يۇقىرى ئاۋاز بىلەن شوئار توۋلاش ،
 رېئاللىققا كۆز يۇمغانلىق بولىدۇ . ئىنسان بولغىنىم ئۈچۈن ،
 مەنمۇ باشقىلاردەك پۇل يىغىپ ، ئۆي - جابدۇق ئېلىشىم ،
 ھەتتا دېرىزىگە قاچا گۈل قويۇشۇم ، ھەپتىدە بىر قېتىم تانسا
 ئوينىشىم ، ماڭا كۆڭۈل بەرگەن قىزنى شەرتسىز ھۆرمەتلە-
 شىم ، كۆڭلۈم تارتقان قىز بىلەن مۇھەببەتلىشىشىم ،
 توي - تۆكۈنلەرگە كاستۇم كىيىپ بېرىشىم لازىم ئىدى .
 تۇرمۇشتىن لەززەت ئېلىش ، ماكسىم گوركى لېنىننى تەس-

① چىرىنشۋسكىينىڭ «نېمە قىلىش كېرەك» دېگەن ئەسىرىدىكى بىر پېرسوناژ .

ۋىرلىگەندەك ، ئۆزۈم تۇتۇۋالغان بېلىق ئۈچۈن قاقا قلاپ كۈ-
 لەلىشىم لازىم ئىدى... «بىر ئۆمۈر ئىنقىلاب قىلىش ،
 سېنىڭ ئىنسانىي خۇسۇسىيەتلىرىڭگە دەخلى قىلمايتتى...»
 بۇلارنى ئۆزگەرتكىلى بولىدۇ . بۇ يىل يىگىرمە توققۇز
 ياشقا چىقتىم ، يەنە ئەللىك - ئاتمىش يىل ياشايدىغاندەك
 تۇرىمەن . ھاياتنى يېڭىۋاشتىن قۇرغىلى ، تۇرمۇشنى ئۆز يو-
 لى بىلەن ئۆتكۈزگىلى بولىدۇ ، لېكىن تۇنجى مۇھەببەتنى
 قايتا تىرىلدۈرگىلى بولمايدۇ . بىر قەدەمنى خاتا بېسىش بى-
 لەن پەيدا بولغان زىياننى تولدۇرغىلى ، گۈزەل ياشلىقنىڭ
 ئۈن - تىنىسىز ، شەپسىز ھالدا كۆڭۈل دەرۋازاڭدىن كى-
 رىپ ، يۈرىكىڭگە چېكىپ قويغان جاراھەت گۈلىنى يوقاتقىلى
 بولمايدۇ...» .

مەن رازىيەنىڭ خېتىنى ئوقۇدۇم :

«ئەلا ، مۇبارەك بولسۇن ، گۈزەل ئاي بىلەن توي قىپ-
 سىز ، ئەلانۇردىن ئاڭلاپ ناھايىتى خۇشال بولدۇم . بەختلىك
 بوپسىز . بەختمۇ ، بەختسىزلىكمۇ تۇيۇقسىز كېلىدىكەن -
 ھە ؟ سىز بۇرۇن گۈزەل ئاي بىلەن توي قىلىمەن دەپ ئويلاپ
 باقمىغان بولغىتتىڭىز ؟ مېنىڭچە ، ياق . بۇ بەخت قۇشى
 سىزگە غايىبىتىن كېلىپ قوندى . مەنچۇ ؟ بەھرام مۇئەللىم
 بىلەن توي قىلىمەن ، بىر بالىلىق بولىمەن دەپ ئويلىغانمى-
 دىم ؟ ياق ، مەن بۇ كىشىنى ناھايىتى يامان كۆرەتتىم ، لېكىن
 تەقدىر مېنى ئۇنىڭغا قوشتى... تۇرۇپ - تۇرۇپ ئۆزۈمنى
 ئەيىبلەيمەن ، بولۇپمۇ ھاشىرنىڭ دادامغا يازغان تۇيۇقسىز
 خېتىنى ئوقۇغاندىن كېيىن ، ئۆزۈمنى تېخىمۇ ئەيىبلەيدىغان
 بولدۇم . نېمىشقا شۇنچە ئەمەلىيەتچى بولۇپ كەتتىم ؟ نېمىشقا

تۇرمۇشنىڭ قانۇنىيىتىگە شۇنچە مەھكەم يېپىشىۋالدىم؟ قىز بالا جەزمەن تۇرمۇشقا چىقىشى لازىم دېگەن تۇرمۇش قانۇنىيىدى. تى مېنى قاچانلاردا ئەسىر قىلىۋالدى؟ پۇشايمان قىلىمەن، قاتتىق پۇشايمان قىلىمەن. ئەلا، كۆزگە كۆرۈنمەس قەپەسكە چۈشتۈم، شاراقلىمايدىغان زەنجىر بىلەن باغلاندىم. «مۇئەللىم، شۇنچىلىك كۈنچىكى، يۇمشاق قارغا چۈشكەن ئۆزىنىڭ ئىزىنى باشقا بىرىنىڭ ئىزى دەپ، كېچىچە مېنى سوراققا تارتىپ چىققان كۈنلىرىمۇ بولدى، گويا ئۇنىڭ بەدىنىنىڭ ھەممىلا يېرىدە كۆزى بار، نەدىلا يۈرسەم كۆرۈپ تۇرىدۇ، سوقۇشمايدىغان بىر مۇ كۈنى يوق. لېكىن، قىزلار تۇرمۇشقا چىققاندىن كېيىن نىكاھتىن ئاجراشسا نامى يامان بولۇپ قالىدۇ، ئەخلاقلىق ئايال بىر ئەر بىلەن ئۆتىدۇ، دەيدىغان گەپلەرنى ئاجايىپ مۇقەددەس بىلىمەنكەنغۇتاكى، نىكاھتىن ئاجرىشىشنى ئويلىساملا يۈرىكىم چىقىپ كېتىدىغاندەك دۇپۇل دەيدۇ، خۇددى يوشۇرۇنچە ئادەم ئۆلتۈرۈپ قويغاندەك ئالاقەزادە بولىمەن...»

ئەلا، ئېيتىڭىز، ئاتا - بوۋىمىز قالدۇرغان «گۈزەل ئەخلاق قانۇنىيەتلىرى، گە خىلاپلىق قىلغۇدەك بولۇش ئۈچۈن نېمىلەرنى قىلسام بولىدۇ؟ ئۆزۈمنى ئازابتىن قۇتۇلدۇرۇش ئۈچۈن ئاز - تولا روماننىڭ بولغۇم كېلىدۇ. ئېيتىڭىز، بىر ئەمەلىيەتكە چوقۇنىدىغان ئاجىز ئايال قانداق يول بىلەن رو-ماننىڭ بولالايدۇ؟...»

گويا بىر قۇلىقىمدىن ھاشىر، يەنە بىر قۇلىقىمدىن رازىيە ۋارقىراۋاتقاندەك، ئۇلارنىڭ جاۋابىمىز قىلىۋاتقان سوئاللىرى يايلاقتا غوڭغۇلداۋاتقاندەك بىلىندى. مەن كۆك ئاسمانغا قارىدىم ۋە: «ھەممىلا ئادەم تۇرمۇشقا سوئال قويۇۋاتسا كېرەك. نېمىشقا سو-

ئاللىرىمىز كۆپ؟ نېمىشقا سوئاللىرىمىز جاۋابسىز قېلىۋاتىدۇ؟
كەلگۈسىدىمۇ جاۋابسىز قالارىمىزمۇ ياكى قانائەتلەنگۈدەك جاۋاب
ئالارىمىزمۇ؟» دەپ ئويلىدىم.

4

ئۈچ كۈندىن بېرى سىم - سىم يامغۇر يېغىۋاتىدۇ ، قارا لاي
خۇددى ئېرىگەن مومدەك ئاياغقا يېپىشىدۇ ، بۇتخانىنىڭ كەينىدىكى
قايتاللاردا قامغاقتەك ئىرغاڭلاپ يۈرگەن تۇغۇمچان بۇلۇتلار يەردىن
كۆتۈرۈلۈشى بىلەنلا ، ئۆز تۇخۇمىنى - ئۈنچىدەك سۇ دانچىلىرىنى
چاچىدۇ . بۇ دانچىلار دەسسەلگەن يوپۇرماقلار ئۈستىدە بىر -
بىرىگە قوشۇلۇپ ، ئاۋۋال سۈيى لېياڭغۇ كۆلچەكلەرگە ، ئاندىن
كۆلچەكلەردىن تېشىپ چىقىپ سارغۇچ كۈل رەڭ ئېرىقچىلارغا
ئايلىنىدۇ . ئېرىقچىلار بىر - بىرىگە قوشۇلۇپ ، غول - غوللاردىن
شارقىراپ ئېقىۋاتقان سەلگە ئايلىنىدۇ . ئۈچ كۈنلۈك يامغۇر غول -
لارنى شارقىراپ چىقىۋاتقان سادا بىلەن ، گەنجايلىقىنى يۈگەنسز
ئېقىن بىلەن پۈركەپ تاشلىدى . دېمەك ، ھازىر بوسۇغىدىن چىق -
ساڭلا سۇ كېچىسەن ، سېنىڭ ئۈچۈن كۆڭۈللۈك جاي - ئاشۇ
گىرىمىسەن بۇتخانىنىڭ ئىللىق بۇلۇڭى . سەن ئۇ يەردە يانپاشلاپ
يېتىۋېلىپ ، كەچ كىرگۈچە كىتاب ئوقۇيسەن ، ئويلايسەن ،
يازسەن !

مېنىڭ كۈنلىرىم مانا شۇنداق ئۆتمەكتە . ھازىر مەن بۇتخانىدا
يالغۇز ئولتۇرىمەن . بۇنىڭدىن ئۈچ كۈن بۇرۇن يەنى مۇشۇ يامغۇر -
نىڭ بىرىنچى كۈنى لاۋياڭ شياخى ناھىيىسىگە ئەۋەتىلدى .
ئۇ كۈنى كۈتۈلمىگەن بىر ۋەقە بولدى : لاۋياڭ ئىككىمىز
قوتازلارغا ئوتۇن ئارتىپ تاغ ئېغىزىدىن چىققاندا ، كۈن ئۆز قىنىد -
دىن بىر ئارغامچا بويى ئېگىزلىكتە - سارغۇچ بۇلۇتلار ئىچىدە

پىلىلداپ تۇراتتى . بىزنىڭ قورسىقىمىز ئاچ ، ئايغىمىز ماغدۇر .
سىز ئىدى . مەن قوتاز لىڭگىرچىقىدا پۇلاڭلاپ تۇرغان ئۇزۇن
سوغىنى يېشىۋالدىم - دە ، لاۋياڭغا قاراپ :
- ئاۋۇ ئىس چىقىۋاتقان يەردە كىگىز ئۆي كۆرۈنىدۇ ، -
دەپ سول تەرەپتىكى كۆكۈچ تۇمانلىق تاغ ئارىسىنى كۆرسەت-
تىم ، - قېتىقى بارمىكىن ، بېرىپ باقمايمىزمۇ ؟
لاۋياڭ ساڭگىلىتىپ كېتىپ بارغان بېشىنى چۆچۈپ
كۆتۈردى - دە ، تەستە كۈلۈمسىرەپ ، ئىشىپ كەتكەن كۆزىنى
ئۇۋۇلىدى :

- ئۆي بارمىكەن ؟
- ھەئە . تىڭشاڭ ، قىز بالا ناخشا ئېيتىۋاتىدۇ .
- بېرىپ باقايلى ، ئەمىسە .
چۈلۈكتىن بۇرۇنلىرى كېرىلىپ ، كۆزىنىڭ ئاق پاختىسى
ئۆرلەپ كەتكەن قوتازلارنىڭ ئارقانلىرىنى چاتقالارغا باغلاپ قوي-
دۇق ، سوغىنى كالتەككە ئۆتكۈزۈپ ئىككىمىز مۇرىمىزگە ئېلىد-
ۋالدۇق - دە ، قوشۇماش توپاقلاردەك ياندىشىپ ، سارغۇچ ، ئۆس-
كىلەڭ ئوتلارنى دەسسەپ ، ئىس چىققان تەرەپكە قاراپ ماڭدۇق .
يىگىرمە مىنۇتتىن كېيىن ئىككى كىگىز ئۆي ، ئۇنىڭ ئەتراپىدا
چاچلىرى سالۋاراپ كەتكەن ئاياللار ، ئۆز بېشىغا ماسلاشمىغان
تۈلكە ، بۆرە تېرىلىرىدىن تىكىلگەن قۇلاقچىلارنى كۆزىگە چۆكۈ-
رۈپ كىيىۋالغان بالىلار كۆرۈندى . مەن تاشنىڭ ئۈستىگە چىقىپ :
- ئارۇ ، چى يۈگى مەگى ① ! - دەپ ۋارقىرىدىم . بىر ئايال
قولىدىكى كۆسەينى پۇلاڭلىتىپ :
- جانىخ ، جانىخ ② ! - دەپ ۋارقىرىدى . شۇ زامان تۆت ئىت
بىز تەرەپكە قاراپ يۈگۈردى . ئىتلارنىڭ كەينىدىن ۋارقىرىشىپ

① ئىت بارمۇ ؟

② خەنزۇلار .

بالىلار ، ئاياللار يۈگۈرۈشتى . مەن لاۋياڭنىڭ قولىدىن تارتىپ تاشقا چىقارغۇچىلار ، ئىككى ئىت ئۇنىڭ پۈتىدىن چىشلەپ تۆۋەنگە تارتتى . مەن قولۇمدىكى كالتەك بىلەن يۈگۈرۈپ چۈشتۈم ، ئاڭغىدەك . چە ئۆي ئىگىلىرى كېلىپ ئىتلارنى ھەيدىۋەتتى ، لېكىن لاۋياڭنىڭ يانپىشىدىن قان ئاقماقتا ئىدى .

ئاياللار قورقۇپ ۋارقىراشتى :

— مازاڭ دا^① ، مازاڭ دا !

— مەمبا زاڭى ساڭ^② !

— داچى يەجى^③ ؟

— رىن - رىن مامەن چىلى شىخ^④ .

لاۋياڭ كۈلۈپ تۇراتتى . مەن بۇ گەپلەر ئىچىدىن ئانچە -

مۇنچە بىلىدىغانلىرىمنى تەرجىمە قىلىپ بەردىم . كىڭىز بېسىپ

لاۋياڭنىڭ پۈتىدىكى قاننى توختاتتۇق . ئۇلار لاۋياڭنى ئاتقا مىزدە -

دۈردى ، سوغىمىزنى قېتىققا تولدۇردى ، ئاندىن ئۇلار قوتازلىرىدە -

مىزنى ھەيدەپ ، بىزنى ياتقىمىزغا ئەكىلىپ قويۇشتى .

لېكىن ، قوغداش بۆلۈمىنىڭ كادىرى بىلەن چاڭجاڭ بۇ ئىش -

نى باشقىچە چۈشىنىپ قاپتۇ ، شۇڭا بېرىپ ھېلىقى ئىتلارنى ئېتىدە -

ۋېتىپ قايتىپ كەپتۇ . زاڭزۇلار يامغۇردا كېلىپ بۇتخانىنى قور -

شۋالدى ، لېكىن ھەربىيلەر بۇ ئىشقا ئارىلىشىپ ، ئۇلارنى قايتۇ -

رۇۋەتتى . ئەتىسى لاۋياڭ شياخېغا - دوختۇرخانىغا ئەۋەتىلدى .

قوغداش بۆلۈمىنىڭ كادىرى مانا بۈگۈن ھەربىيلەرنىڭ ماشى -

نىسى بىلەن قايتىپ كەپتۇ .

شۇنداق قىلىپ ، مەن ياتاقتا يالغۇز قالدىم . لاۋياڭنىڭ كىتاب -

① يامان بولدى .

② دوختۇرخانىدا چىقىرىلدى .

③ قانداق قىلارمىز ؟

④ بول ، دورا ئەكەلگىن !

لىرى مېنىڭ ئۈچۈن يېڭىلىق ۋە قىزىقارلىق بولۇپ تۇيۇلدى . مانا مەن ئۇنىڭ پەلسەپە تارىخىغا دائىر كىتابلىرىنى ئوقۇپ ، ئۇنىڭدىن كېرەكلىك بىلىملەرنى خاتىرەمگە كۆچۈرۈۋاتىمەن ، پۈتلىرىم كۈ-يۈشتى ، بېشىم قايدى... لېكىن كىتابتىن زادىلا باش كۆتۈرگۈم كەلمەيۋاتىدۇ . خۇددى لاۋياڭ كېلىپ قالسا كىتابنى تارتىۋالدىغاندەك ئالدىرايمەن ، تېز كۆچۈرۈشكە تىرىشماقتىمەن ، خەنزۇچە خەتلەرنى سۆۋاشتۈرۈپ يېزىپ ، تېزىرەك ئاخىرلاشتۇرۇشقا ئالدىرا-ۋاتىمەن .

— ئەكەلگىن ، لاۋياڭ كىتابلىرىمنى ئەكېلىپ بېرىڭلار دېگەن-تى ! — دېدى قوغداش كادىرى تۇيۇقسىزلا .

مەن ئۇنىڭ قاچان كىرگەنلىكىنى ، قاچاندىن بېرى بېشىمدا قاراپ تۇرغىنىنى تۇيماپتىمەن ، چۆچۈپ ئۇنىڭغا بۇرۇلدۇم . دە : — لاۋياڭ قانداقراق ؟ — دەپ سورىدىم .

— ئەكەلگىن ! — دەپ سوغۇقلۇق بىلەن كىتابقا قولىنى ئۇزاتتى ئۇ ، قاپقىنى تۈرۈپ .

— ئاز قالدى ، كۆچۈرۈۋالاي ! —
— پۈتۈن بىر ماشىنا سېنىڭ كۆچۈرۈپ بولۇشۇڭنى كۈتۈپ تۇرامدۇ ؟

— ئىككى مىنۇتقۇ !
— ياق ، ئەكەلگىن !

ئۇ قوپاللىق بىلەن كىتابنى تارتىۋىدى ، مېنىڭ خاتىرەم پاتە-قاقلىق يەرگە ئۇچۇپ چۈشتى . مەن غالىلداپ تىترەپ ئورنۇمدىن تۇردۇم . ناۋادا ، ئۇ ئىككى كاچات ئۇرغان بولسا ، بۇنچىلىك خاپا بولمىغان بولاتتىم . خاتىرەم — يۈرەك قېنىم سىڭگەن ھالال ئەمگىكىمنىڭ ئىسپاتىغۇ ، مېنىڭ ۋىجدانىم ئۇنى خورلاشقا يول قوياتتىمۇ ؟ تىترەپ تۇرغان قوللىرىم بىلەن خاتىرىنى قولۇمغا ئالدىم . خۇددى ئارزۇلۇق بالامنى بىرى كۆزۈمچىلا ئۇرغاندەك ،

قىممەتلىك ئايالىمغا بىرى ھاياسزلىق بىلەن كۆزۈمچىلا كۆز تاش -
 لىغاندەك ، يۈرىكىم ھاقارەت ۋە خورلىنىش بىلەن ئازابلاندى -
 دە ، پۈتۈن غەزىپىم خۇددى قولۇمغا توپلانغاندەك مۇشتۇملىرىم
 چىڭ تۈگۈلدى ، قولۇمنى بىرلا شىلتىسەم پۇخادىن چىقىمەن ،
 لېكىن بۇرنى قانىغان مۇتتەھەمدىن قانداق قۇتۇلالايمەن ! چىشلىد -
 رىم كاسىلىدى :
 - قوپاللىقنىڭ ئۈچۈن مۇشت ئارتۇقلۇق قىلىدۇ ، لېكىن
 ئەتەي قىلغان بولساڭ ، ئون مۇشتۇمۇ ساڭا ئازلىق قىلاتتى ! -
 دېدىم مەن ھەربىر گەپنى ئۈزۈپ - ئۈزۈپ .
 - نېمە ، نېمە ؟ يەنە بىر دېگىنە ؟
 - ھايۋان ئۈچۈن بىر قېتىم دېگەن بىلەن مىڭ قېتىم دېگەن -
 نىڭ پەرقى يوق !
 - ئىپلاس ، ئەكسىيەتچى ، كۆرسەن تېخى ! تۈرمىگە كىرد -
 سەن ، كاللاڭغا ئوق يەيسەن !
 - تۈرمە بىلەن ئوق ساڭا بۇرۇنراق كېلەرمىكىن ؟ !
 - نېمە دېمەكچى ؟ سوتسىيالىستىك تۈزۈم غۇلايدۇ دېمەكچى -
 مۇ سەن ؟
 - ساڭا ئوخشاش ياۋۇزلار غۇلايدۇ ، تولا گەپ قىلماي يوقال
 كۆزۈمدىن !
 مەن ئۇنىڭ كۆزىگە تىكىلدىم . ئۇنىڭ كۆكۈرىپ كەتكەن لەۋ -
 لىرى تىترىمەكتە ، ياشاڭغىراپ تۇرىدىغان كۆزلىرى چەكچەيمەكتە ،
 ياداڭغۇ چىرايى تامدەك تاتىرىپ ، ئۆلۈك ئادەمنىڭ چىرايىدەك
 كۆرۈنمەكتە ئىدى .
 - كۆرسەن ! - دېدى ئۇ بېگىز قولىنى پېشانەمگە
 تەڭلەپ ، - لاۋياڭنى ئىتقا تالاتقانمۇ ، زاڭزۇلارنى بىزگە قارشى
 قۇتراتقانمۇ سەن ! ئەتىلا قولۇڭغا كويىزا سالغۇزمىسام ، ئادەم ئە -
 مەسمەن !

ئۇ پىرقىرىغان پېتى چىقىپ كەتتى . مېنى تىترەك باستى .
ئۇنىڭ قولىدىن ھەرقانداق يامانلىق كېلىدىغۇ ، مېنى يوشۇرۇن
ئۆلتۈرۈۋېتىپ ، باشقىلارغا دۆڭگەپ قويۇشىمۇ مۇمكىنغۇ . ئۇنىڭ
قولىدىن نېمە يامانلىق قېچىپ قۇتۇلالسۇن . بۇنداق ئادەملەر نەدە
تەربىيە ئېلىشىدىغاندۇ ، ئۇلارنىڭ قېنىغا ياۋۇزلۇق نەدىن قۇيۇلۇ-
دىغاندۇ ؟ كىم بىلىدۇ ؟ ئۇ مۇشۇنداق كۆزىنى يۇمۇۋېلىپ يالغان
سۆزلەپ ، ھىمايىگە ، ئېتىبارغا ئىگە بولۇۋېلىپ ، بىزدەكلەرنىڭ
شىللىسىگە چىقىۋالامدۇ تېخى... مەن ئاخشىمى غۇۋا شامنىڭ يورۇ-
قىدا تېخىمۇ سۈرلۈك كۆرۈنۈۋاتقان يوغان بۇتخانىدا يالغۇز يېتىپ ،
ۋەھىمە ئىچىدە قوغداش كادىرى توغرىسىدا ئۇزاق ئويلىدىم . ئويلى-
غانسېرى مېنى سۈر باستى : مەن مۇنۇ گەنجى يايلىقىدا يوقىلاڭ
بەتنام ، ئەرزىمەس ئىش بىلەن ئۆلۈپ كېتىشنى ياكى خورلۇق
تارتىشنى ھەرگىز خالىمايمەن . مەن قانچىلىك جاپا تارتساممۇ مەي-
لى ، بۇ يەردىن قاچمەن ، شىياخى ناھىيىسىگە بىر كۈندىغۇ بارالار-
مەن ئەڭ ياخشىسى ، تاغ ئارىلاپ قاچاي ، ئۇ مېنىڭ ئىزىمغا چۈشۈ-
ۋالامسۇن...

ئىشكىنى مەھكەم ئېتىپ قويغاندىم ، زادىلا ئۇيقۇم كەلمە-
دى ، سىرتتا ھۇۋىلىغان بوران بىردە پەنجىرىنى تاراقلتىدۇ ، بىردە
نېمىلەرنىدۇر تاملارغا ئۇرىدۇ ، گويا تەبىئەتمۇ ماڭا ھەيۋە قىلىۋات-
قاندەك . «سەن ئەمدى قۇتۇلالمايسەن ، ئۆلۈكۈڭ گەنجى يايلىقىدا
قالغىنى قالغان . سەن قۇزغۇننىڭ يەملىكىدە ئېرىپ ، كېرەكسىز
نەرسىگە ئايلىنىسەن . يۇرتۇڭ ، يۇرتۇڭدىكى شاۋقۇنلۇق دەريا ،
پۇراقلىق باغلار ، سەلكىن شاماللىق ئېتىزلار ، قوغۇنلۇقلار ، دە-
رەخلەر ئارىسىدىكى مىرزىگۈل پۇرىقىغا پۈركەلگەن ئۆيلەرنى ئەمدى
كۆرەلمەيسەن ، سېنى تالىشىپ - تارتىشىپ مېھمانغا چاقىرىدىغان
يۇرتداشلىرىڭ سېنى پات ئارىدا ئۇنتۇيدۇ . گۈزەل ئامرىقىڭ بىر
يىل كۆز يېشى قۇرۇماي يىغلايدۇ - دە ، ئاندىن كېيىن تەقدىرگە

تەن بېرىپ ، ئىككىنچى بىرىگە پۈتۈن مۇھەببىتىنى تەقدىم قىلدۇ . قىسقىسى ، سەن قېنىڭغا غايە ، ئارزۇ سىڭگەن بىر دۆۋە جانلىق تۇپراقسەن ، سېنىڭ چاڭ - توزانغا ئايلىنىدىغان جايىڭ مۇشۇ گەنجا يايلىقى...» دەپ سۆزلەۋاتقاندا بىلىندى .

مىسكىنىلىك ، خورلۇق ئىچ - ئىچىمدىن ئېتىلىپ چىقىپ ، كۆز يېشىمغا ئايلىندى ، ماڭا يىغا ياماشتى . لېكىن مەن : «ياق ، يىغلاش - نامەردلىك ، مەن ئامەت - بەخت كۈتۈۋاتمەنغۇ ، ئەتىگەنلىككە قۇياش چىققاندا يايلاقنىڭ ئۈستىدىكى ۋەھىمە تۈگەيدۇ . شۇي شۇجى ، ماجۇرىنلار كېلىدۇ ، مەن ئۇلارنى نېمىشقا خۇشاللىق ۋە ئىشەنچ بىلەن كۈتۈۋالمايمەن ؟» دەپ ئويلىدىم .

دە ، كەلگۈسىدە ، بولۇپمۇ مۇشۇ يېقىن كۈنلەردە بولىدىغان خۇشاللىق ۋە بەختنىڭ ئىلھامى بىلەن قايتىدىن روھلاندىم ، ئىستىقبال مېنى ئانامدەك پەپىلىدى ، مېنىڭ كۆزۈمگە ئۇيقۇ ياماشتى .

«ئەلا ، ئەلا ، ئاچ ئىشكىنى !» - دېدى چاڭجاڭ سىرتتا تۇرۇپ .

مەن ئىشكىنى ئېچىپ بەرگەندىن كېيىن ، ئۇ كۈلۈپ كىرىپ كەلدى . دە ، ئىشكىنى قايتىدىن يېپىپ قويۇپ ، يۈمۈق كۆزلىرى بىلەن ماڭا قاراپ دېدى :

«ساڭا تاماق ئېتىپ بېرىدىغان خۇيزۇنى قوغداش كادىرى كۆچۈرۈۋەتتى ، ئەمدى ئۆزۈڭ تاماق ئېتىپ يېگىن . لېكىن ، ئەلا ، ھېلىقى قوغداش كادىرى يامان ئادەمكەن ، ئۇ سېنى باغلىتىمەن ، تۈرمىگە سالدۇرۇۋېتىمەن دەپ تېپىرلاپ يۈرىدۇ . مەن بۈگۈن ئۇنى ئاتلىق ئىچكىرى تاغقا ئوۋغا ئاپىرىمەن . سەن ياخشى ئادەمكەنسەن ، مەن ئەمدى بىلىدىم ، يۈك - تاقاڭنى ماڭا ئىشىنىپ تاشلىغىن .»

دە ، شياخېغا قاراپ پىيادە ماڭ . ناھىيىلىك مەدەنىيەت ئىدارىسىدە بىر زاڭزۇ يىگىت بار ، ئۇنىڭغا خەت يازدىم ، مە ، بۇ خەتنى شۇنىڭغا بەر ، ئۇ سېنى لەنجۇغا يولغا سېلىپ قويىدۇ !

ئەتىگەنلىكى زامبا يېدىم . توپىغا كۆمۈپ پىشۇرغان ياڭيۇدىن بىرنەچچە تالنى سومكامغا سالدىم - دە ، يولغا چىقتىم . بىرنەچچە كۈن سىمىلداپ ياغقان ئاق يامغۇر قارا چىلان تۈپ-راقلىق يوللارنى ئېچىغان خېمىردەك بوشىتىۋەتكەن ، يېڭىلا ماڭغان ماشىنا چاقىنىڭ ئورنى خېمىر ئۈستىگە چۈشكەن قىڭراق ئىزدەك تىلىمچا بولۇپ قالغان ، پەقەت يولنىڭ ئىككى قاسنىقىدىكى چاققاق ، ئەمەن ۋە يۇلغۇن - يانتاقلىقلار ئارىسىدىنلا يول تېپىپ مېڭىشقا بولاتتى ، بەزىدە ئازغانلار ئارىسىدىن ئۆتۈشكە بولمىغاندا ، تىزغىچە پاتقاق كېچىپ يول بىلەن مېڭىشقا توغرا كېلەتتى .

مەن بۈگۈن ئۆزۈمنىڭ قانچىلىك ھالسىراپ كەتكىنىمنى بىلىدىم . بىر سائەت ماڭا - ماڭمايلا پېشانەمدىن سوغۇق تەر چىقتى ، پۈتلىرىم تىترەشكە باشلىدى . ئۈستۈشىمنى ئاياپ ئولتۇرۇشنىڭ ھاجىتى قالمىدى ، ئىككى قېتىملىق يىقىلىشتىن كېيىن ، يامغۇر-لۇق چاپنىم قارا پاتقاققا مىلىنىپ ، يېغىۋاتقان سىم - سىم يامغۇردا ئىۋىپ ، كۈلگە مىلەنگەن خام تېرىگە ئوخشاپ قالدى . مايلىشىپ كەتكەن شەپكەمنى پۈكلەپ يانچۇققا سالدىم ، پۇشقىقىمنى تىزدىن يۇقىرى تۈرۈۋالدىم ، ئۈزۈن قونچلۇق رېزىنكە ئايغىمنى قۇرۇق كىيىۋاپتىكەنمەن ، پۈتۈمنى غاجاشقا باشلىدى . ھېلىدىن - ھېلىغا بېشىمدىكى كىرنى ئىۋىتىپ كۆزۈمگە ، جاۋغايلىرىمغا تىقىۋاتقان يامغۇرنى كىر ياغلىق بىلەن سۈرتۈپ قويمەن ، يالاڭ چاپىدىمىنىڭ يان يانچۇقىدىكى ئىككى كىتابنى ، سومكامدىكى خاتىرەم بىلەن قەلىمىمنىلا ئىلاجىنىڭ بارىچە ئاسرايمەن ، ئۇلارنى نەمدىن ، پاتقاقتىن ساقلاشقا تىرىشىمەن .

ئىككى سائەت ئالدىراپ ماڭدىم ، ئالدىمدا كۈل رەڭ تاملىق جاڭزا كۆرۈندى . ئىتتىن قورقۇپ قورام تاشنىڭ ئۈستىگە چىقىپ قاراپ باقتىم . دۈمبىسىگە ئەسكى پالاس ئارتىلغان ئىككى موزاي

بېشىنى بۇلۇڭغا تىقىپ دۈگدەرەپ تۇرۇشۇپتۇ . قانچىلىك ماڭدىم .
 كىن دەپ كەينىمگە قارىدىم : بۇتخانا گىرىمىسەن تۈتەك ئىچىدە
 چوقچىيىپ ، بۇرۇنقىدىن ئېگىز لەپ قالغاندەك كۆرۈندى . دېمەك ،
 ئىككى سائەتتە تېخى بىر غولدىن چىقىپ بولالماپتىمەن . ئالدىمدا
 تېخى بۇنداق غولدىن ئون نەچچىسى بار ئىدى . مۇشۇنداق
 ئالدىراپ - قاتىراپ ماڭسام ، يىگىرمە بەش - ئوتتۇز سائەتتە ئاران
 تاغ ئارىسىدىن تۈزلەڭگە چىقالايدىكەنمەن ، بۇ نېمەنچە ئۇزۇن
 يول ! ...

... يەنە ئىككى سائەت ماڭغاندىن كېيىن ، ئوڭ تەرىپىمدىكى
 تاغ تەرەپتىن زاڭزۇ ناخشىسى ئاڭلاندى . قارىيىپ ياتقان يول
 ئەمدى تۆپىلىككە قاراپ كۆتۈرۈلمەكتە . مەن ھەربىر قەدىمىنى
 قىيىنلىپ ، كۈچ بىلەن يۆتكەپ تۆپىلىككە قاراپ ماڭماقتىمەن .
 شۇ چاغدا قورسىقىم ئاچتى ، مەن چۆپلۈكتە زوڭزىيىپ ئولتۇرۇپ
 ياڭيۇ ئاقلىدىم . زاڭزۇ ناخشىسى يېقىنلاشماقتا . مانا ئەمدى ئىككى
 ئادەم ناخشا ئېيتىۋاتاتتى . بىردەمدىن كېيىن قۇلاقلىرىنى تىك
 قىلىۋالغان ئىككى يۇڭلۇق ئىت پەيدا بولدى . ئىتلار ھەربىر چات-
 قالنىڭ ئارىسىنى پۇراپ - قاساپ كەلمەكتە ئىدى . مەن چۆچۈپ ،
 ئىككى قولۇمغا ئىككى كالىك چىم ئېلىۋالدىم ، ئىتلار ماڭا قاراپ
 قويۇپ ئۆتۈپ كېتىشتى . ئارقىدىنلا شادىلىق مىلتىقلىرىنى قوش
 باشلىق ئېگىرىگە توغرا قويۇشقان ، تۈلكە قۇلاقچا (مالخايغا ئوخ-
 شاشراق) ، كۆرەك زىخۋا (زاڭزۇچە ئۇزۇن چاپان) كىيگەن ئىك-
 كى ئاتلىق چىقىپ كېلىشتى . ئۇلار ئاۋازىنىڭ بارىچە ۋارقىرىشىپ
 ناخشا ئېيتاتتى . مەن بۇ يايلاقنىڭ غەمىسىز خوجايىنلىرىنىڭ ناخ-
 شىسىغا زوقلاندىم ۋە ئۇلارنىڭ دىققىتىنى تارتىش ئۈچۈن :
 — لى لاڭ نوشاڭى ، لى ۋا ، لى ۋا^① ! — دەپ ۋارقىرىدىم .

① ياخشى ئېيتتىڭلار ، ناخشىچى ، ناخشىچى .

ئۇلار ناخشىسىنى توختىتىپ ماڭا قاراشتى - دە ، دەرھال مەن تەرەپكە ئاتلىرىنى دېۋىتتى . پاكار ئاتلار تۇياقلىرى بىلەن پورپاڭ يەردە ئىز قالدۇرۇپ ماڭا يېقىنلاپ كەلگەندە ، ئۇلار ماڭا مىلتىقلىرىنى شاراقلىتىپ تەڭلەشتى . ئاۋۋال قورقتۇم ، ئاندىن ئۆزۈمنى تۈتۈۋېلىپ ئۇلارغا قاراپ كۈلدۈم ۋە بىلىدىغان سۆزلىرىمنى ئىش- لەتتىم :

— گوڭگى ياڭنى ① ؟
لېكىن ئۇلاردىن بىرى ماڭا خەنزۇچە دۇدۇقلاپ سۆزلىدى :
— ئاتمەن... سائىتىڭنى ئەكەل !

مەن چۆچۈدۈم . ئىككى مىلتىقنىڭ تۆشۈكلىرىگە ۋەھىمە بىلەن قارىدىم ۋە قول سائىتىمنى ئۇزاتتىم . شۇ چاغدا ئۇلارنىڭ بىرى قاقاقلاپ كۈلۈۋەتتى - دە :
— چوگوڭا جوجى ② ؟ - دېدى .
— لارنىڭ جوجى ③ ...

— ھا... ھا... - ئۇلار ئاتلىرىدا ئىككى ياققا ئىرغاڭلىشىپ قاتتىق كۈلۈشتى . مەن بىردە خەنزۇچە ، بىردە زاڭزۇچە سۆزلەپ ، ئۇلاردىن مۇشۇ چىغىر يول بىلەن شياخېغا بېرىشقا بولۇش - بولماسلىقىنى سورىدىم ۋە ئۇلارنىڭ چۈشىنىكىسىز گەپلىرى ئارىسىدىكى «لارنىڭ» (شياخېنىڭ زاڭزۇچە ئېيتىلىشى) سۆزىدىن ئۇلارنىڭ شۇ تاپتا شياخېدىن كېلىۋاتقىنىنى بىلدىم . ئۇلار مېنى ھاراق ئىچىشكە تەكلىپ قىلدى ، مەن ئۇلارغا رەھمەت ئېيتتىم . ئۇلارنىڭ بىردە ئاسماننى ، بىردە يەرنى ، يەنە بىردە شىمال تەرەپتىكى غول ئىچىنى كۆرسىتىپ سۆزلەشلىرىدىن : «ھاۋا يامان ، يەر پانقاق ، ئاۋۇ غول ئىچىدە بىزنىڭ ئۆيىمىز بار ، قونۇپ كەتكەن»

① نەدىن كېلىۋاتىسىلەر ؟
② نەگە بارسەن ؟
③ شياخېغا بارسەن .

دەۋاتقىنىنى ئۇقتۇم - دە ، قانچە سائەتتە شىياخېغا بارغىلى بولىدۇ .
 غانلىقىنى سورىدىم . ئۇلار تۆت بارمىقىنى كۆرسىتىشتى .
 مەن ئۇلارغا رەھمەت ئېيتىپ ، ئوڭ قولغا - ئۇلار كەلگەن
 غولغا قاراپ يۈرۈپ كەتتىم . يول تۆۋەنلەپ باراتتى . كىچىككىنە
 تۆپىلىكتىن ئاشقاندىن كېيىن يول تېخىمۇ تۆۋەنلىدى . بۇ تاشلىق
 چېغىر يولدا سىرغىپ سۇ ئاقاتتى . خۇددى بىرى كەينىمدىن ئىتتە .
 رىۋاتقاندا پەسكە قاراپ قاتراپ كېتىپ بارىمەن ، لېكىن نەگە
 كېتىپ بارغىنىمنى بىلمەيمەن . يېرىم سائەتتىن كېيىن بۈك چات .
 قاللىق غولغا چۈشتۈم . غول غەربتىن شەرققە سوزۇلغان ، ھەر
 ئىككى تەرەپكە چېغىر يول بىلەن ماڭغان ئاتلىقلارنىڭ ئىزلىرى
 چۈشكەن ، مېنىڭ يولۇمنىڭ قارشىسىدىكى جەنۇبىي تەرەپ تىك
 قىرغاق ، پۈتۈن قاپتال قويۇق چاتقاللىق ئىدى .
 مەن قاياققا مېڭىشىمنى بىلمەي تۇرۇپ قالدىم ، كەينىمگە
 قايتاي دېسەم چېغىر يول بىلەن بايا قاتراپ چۈشكەن تۆپىلىككە
 ئەمدى چىقىشقا كۆزۈم يەتمىدى ، چاتقال تۈۋىدە ئولتۇرۇپ رېزىنكە
 ئايغىمغا كىرىۋالغان لاي - شېغىللارنى تازىلىدىم ، پۈتلىرىمنىڭ
 يېغىر بولۇپ كەتكەن يېرىگە لۆڭگەمنى ئىككى قىلىپ تاڭدىم .
 ۋىزىلداپ ئېچىۋاتقان قورسىقىمنى چالا پىشقان ياڭيۇ بىلەن گۈللىد .
 دىم . لېكىن ، پۈتلىرىم جانسىز ، پۈتۈن سۆڭىكىم بارغانسېرى
 ئېغىرلاشماقتا ، قۇلىقىم غوڭغۇلداپ ، بېشىم قايماقتا ، ئۇنىڭ ئۈس .
 تىگە گەدىنىمدىن ئېقىپ كىرگەن يامغۇردىن ھۆل بولغان يىرىك
 كىيىملىرىم گۆشىسىز بەدىنىمنى ئېچىشتۈرماقتا ئىدى .
 يېرىم سائەتتىن كېيىن تەۋەككۈل قىلىپ يەنە شەرققە كەتكەن
 چېغىر يول بىلەن ماڭدىم . ئەتراپ سۈرلۈك ، تىك قىيالاردىن
 سۈرلۈك ئاۋازلار كېلىدۇ ، چاتقاللار ئىچىدىن ھېلىدىن - ھېلىغا
 قارا قۇيرۇق ، توشقان ، تۈلكىلەر چىقىپ ، ئۈر كۈپ قاچىدۇ . نەدە .
 دۈر سەل سۈيى شارقىرايدۇ ، يىراقتىن قوتاز بۇقىسىنىڭ ئازىغىد .

نى ئاڭلىنىدۇ ، يەنە نەلەردىندۇر ساي - سايلارنى شارلىدىتىپ قاراسلىغان ، پاك - پۇڭ قىلغان مىلتىق ئاۋازلىرى كېلىدۇ ، بىردىنلا تىك چوققىلاردىن ئەتراپنى زىلزىلىگە سېلىپ تاشلا غۇلاپ چۈشىدۇ...

قاراڭغۇ چۈشمەكتە ، مېنى ۋەھىمە باسماقتا . يول يەنە ئىككى كىچىك - كىچىك يوللارغا ئايرىلدى . مەن ئەمدى قاياققا كېتىپ بارغىنىمنى بىلمەيمەن . ئەتراپقا قاراشتىنمۇ قورقمەن . زاڭزۇلار - نىڭ ئۆيلىرىدە بۆرە ، ئېيىق تېرىلىرىنى كۆپ كۆرگەنمەن ، دېمەك بۇ چاتقالار ئارىسىدا يىرتقۇچىلارنىڭ بار ئىكەنلىكىدە شۈبھە يوق...

تۈن ئۆزىنىڭ قارا ئېتىكىنى تەبىئەت ئۈستىگە يايماقتا . بۇ ئېتەكنىڭ دالدىسىدا مەن ئۆزۈمنى يىرتقۇچىلارنىڭ بۇرۇن ۋە ئۆت - كۈر كۆزلىرىدىن يوشۇرۇۋالالايمەن . مەن بۇ ئېتەكنىڭ ئاستىدا بىرەر ئاچ بۆرىگە يەم بولۇپمۇ كېتەرمەن... كېتىۋاتمەن ، بىردە يىقىلىپ ، بىردە قاتراپ ، ھەتتا بەزىدە ئۆمىلەپ كېتىۋاتمەن ، ئەمما نەگە كېتىۋاتقىنىمنى بىلمەيمەن . مېنىڭ بۇ ناتونۇش تاغلار ئارىسىغا چۈشكەن ئىزلىرىمنى كەلگۈسىدە كىممۇ قەدىرلەيتتى ، مېنىڭ بۇ قەدەم ئىزلىرىم كەلگۈسى ئۈچۈن ، ئىستىقبال ئۈچۈن ئالغا ئىنتىلگەنلىكىمنىڭ ئىسپاتى ئىكەنلىكىنى كىممۇ ئويلاپ يەتسۇن؟...

خيال - بايلىق ، خيال - كىتاب دېگەننى ئاڭلىغان ، بۈگۈن مەن خيال يەنە ساڭا ھەمراھ ۋە قورال كەن دېگەن چۈشەنچە - گە كەلدىم . توققۇز - ئون سائەتتىن بېرى مەن خىيالىمدا نېمىلەر - نى قىلىمىدىم ؟ نۇرغۇن خېيىمخەتەرلىك يەرلەردىن خيال بىلەن بەند بولغىنىم ئۈچۈن ، باتۇرلۇق بىلەن ئۆتۈپ كەتتىم...
... بېيجىڭ ، داليەن ، پايانسىز دېڭىز ، دېڭىز بويىدىكى ئى - سىل مېھمانخانا ، ئاپئاق داستىخان ئۈستىدىكى ئېسىل يېمەكلىك -

لەر ، گۈزەلئايىنىڭ ناخشىسى ، كۈلكىسى... يەنىچۇ ؟ كەلگۈسىدە بولىدىغان ئىشلار : ئىلمىي ماقالىلىرىم ، ئىلمىي ئۇنۋان ، تەبرىك- لەشلەر ، دوكلات بېرىشلىرىم ، ماڭا بولغان ئالىي ئېتىبار ، يېزىپ چىققان كىتابلىرىم ، قېرىلىقتا ئىگە بولىدىغان ھۆرمەت ، چەت ئەللەرگە ساياھەت... يەنە ئاللىنىمىلەر... ئىشقىلىپ ، خىيالغا ھەم- مىلا نەرسە كېلىدۇ ، مۇشۇنداق سۈرلۈك سەپەر ئۈستىدە گۈزەللىك ۋە ياخشىلىق توغرىسىدا خىيال قىلىش بىر ئەقىللىق ئادەمنىڭ ئىشى ئىكەن . بىراق ۋەھىمە خىياللىرىمنى بىردىنلا توزۇتۇۋەتتى : يېقىنلا يەردىن بۇرىنىڭ ھۇۋلىغىنى ئاڭلاندى . ئەنە ، قاراڭغۇلۇق ئىچىدە ئوت كۆرۈندى . ئۇ پىلدىرلاپ تۇرغان جىنچىراغقا ئوخشايدۇ . ئوتلار تېخىمۇ كۆپەيدى ، بۇ چوقۇم چىلبۆرىلەر...

«ئۆزۈم ئۆلسەممۇ ئارمانلىرىم ئۆلمىسە بولاتتى . مېنىڭ نې- مىنى ئارمان قىلىپ گەنجادىن قاچقانلىقىمنى ئىنسانلار بىلسە بولاتتى . خاتىرەمگە يازاي ، ناۋادا ئۆلۈپ كەتسەم ، مېنىڭ ھالال نىيەت بىلەن ئۆلگەنلىكىمنى كۆپچىلىك بىلىپ قالسۇن» . مەن تاشقا ئولتۇردۇم - دە ، خاتىرەمنىڭ ئوتتۇرىسىنى ئېچىپ (ئوتتۇ- رىسىغا تېخى خەت يېزىلمىغانلىقىنى بىلىمەن) ، ئالدىراپ مۇنۇ گەپلەرنى خەنزۇچە ۋە ئۇيغۇرچە قىلىپ يازدىم :

«مەن غەربىي شىمال مىللەتلەر ئىنستىتۇتى تىل - ئەدەبىيات فاكولتېتىنىڭ لېكتورى ، ئەمدى يىگىرمە بەشكە كىردىم . شۇ فاكولتېتنىڭ جۈرىنى رەقىپنىڭ سۈيىقەستى بىلەن ناھەق ھالدا جازالىنىۋاتىمەن . گەنجا يايلىقىدا ئىشلەش كۆڭۈللۈك ئىدى ، لېكىن رەقىپنىڭ قولى بۇ يەرگىمۇ يەتتى . مەن ماڭا كېلىۋاتقان خەۋپتىن پاناھلىنىش ئۈچۈن قاچتىم . مەقسىتىم : جانىجان پارتىيىمىزگە مۇنۇ ئادالەتسىزلىك ئۈس- تىدىن شىكايەت قىلىش ، پارتىيىدىن مەدەت ۋە ياردەم تى-

لەش . مەن ھالال نىيەت بىلەن ئەدەبىيات تەتقىقاتى ۋە ئىجادىيەت بىلەن بىر ئۆمۈر شۇغۇللىنىشقا ئۈزۈمنى ھازىرلاۋاتقان بىر ياش . دېمەك ، مەن پارتىيىنىڭ سادىق ئوغلى . مەن بۇ ئەقىدەمنى بىلدۈرۈش ئۈچۈن يولغا چىقتىم . بەختسىزلىك مېنىڭ نامىمنى قارىلىمىسۇن ، ۋاقىتىمىز ئەجەل ئۇلۇغ ئىشمنى ئاقساتمىسۇن . مېنىڭ قولىيازىملىرىم توغرىسىدا دۈەن جياۋشۇ بىلىدۇ . قىسقا ئۆمرۈمدە يۈرەك قېنىمنى سەرپ قىلىپ قالدۇرغان ، بىر تامچە سۇچىلىك قىممەت - كە ئىگە بولغان ئەمگەك مېۋەم ئىلىم - پەن خەزىنىسىگە قوشۇلسۇن...

1961 - يىلى 24 - سېنتەبىر ، گەنجا»

ئوتلار يېقىنلاشتى . مەن ماغدۇرسىز پۇتلىرىم بىلەن قاپتالدىم . كى دەرهخكە ياماشتىم . ياماشتىم ، ياماشتىم ، بېشىم پىرىرىدە قايدى - دە ، كۆزۈم قاراڭغۇلاشتى ، ۋارقىرىدىم...
... كۆزۈمنى ئاچسام بۇتخانىدا يېتىپتىمەن . بېشىمدا لاۋياڭ بىلەن ماجۇرىن تۇرۇپتۇ . مەن كۈلۈپ كەتتىم .
- مەن چۈش كۆردۈممۇ ؟ - دېدىم ما جۇرىننىڭ قولىنى تۇتۇپ .
ئۇلار كۈلۈشتى ۋە مېنىڭ بۇ يەرگە قانداق كېلىپ قالغانلىقىمنى ئېيتىپ بەردى .
مەن بېشىم تەۋرەپ مېڭىۋېرىپتىمەن - دە ، ئاخىر گەنجادىن شىياخېغا بارىدىغان چوڭ يولنىڭ بويىغا چىقىپ قاپتىمەن . مەن كۆرگەن ھېلىقى ئوتلار ماشىنىلارنىڭ چىراغلىرى ئىكەن . ماجۇرىنلار شىياخېدىن لاۋياڭنى ئېلىپ ، ماشىنا بىلەن شۇ ئارىلىققا كەلگەندە ، ماشىنىسى پاتقاققا پېتىپ قاپتۇ . ھەربىيلەرنىڭ ماشىنىسى ئۇنى چىقىرىشىۋاتقانمىكەن . شۇ ئارىلىقتا ئۇلارنىڭ قولىقىغا

بىرىنىڭ قاتتىق ۋارقىرىغان ئاۋازى ئاڭلىنىپتۇ . ئۇلار تاغ قاپتىلىد .
غا يۈگۈرۈشۈپ كېلىپ قولچىراغلىرى بىلەن يورۇتۇپ قارىسا ،
مەن قارىغاي تۇۋىدە پۈكلىنىپ ، ئۈستۈپشەم پانتاق ، تامدەك تاتىد .
رىپ بېھوش ياتقۇدەكمەن . ئۇلار مېنى گەنجىغا ئېلىپ كەپتۇ .
كېلىۋاتقۇچە ھەربىي ئات مەيدانىدا ، ئۇلار ماڭا ئوكۇل سالدۇ .
رۇپتۇ . دوختۇر : «ماغدۇرسىزلىق ، قان ئازلىق سەۋەبىدىن يۈرد .
كى ئاجىزلاپ كەتكەن ، ئوڭشىلىپ قالدۇ» دەپتۇ . دېگەندەكلا ،
كېچىچە ئۇخلاپ ئەتىگەنلىكى پۈتۈنلەي ئېسىمگە كەپتىمەن .

— ئۈچ . — تۆت كۈن دەم ئال ، ئاندىن كېيىن سېنى مەكتەپكە
قايتۇرىمىز ! — دېدى ما جۈرىن ماڭا تەسەللى بېرىپ ، — بولغان
ئىشنىڭ ھەممىسىنى ئوقتۇم . شياۋشىن دېگەن ھېلىقى قوغداش
كادىرىنى بۈگۈن شياخېغا يولغا سېلىۋەتتۇق . مانا بۇ خەت . خالتا
ساڭا...

گۈزەلئايىنىڭ ئۆتكەنكى خالتىسىنى يەپ تۈگەتمەيلا باشقىلارغا
بېرىۋەتكەندىم ، مۇنۇ خالتىنىمۇ ئېچىشتىن بۇرۇن خېتىنى ئوقۇ .
دۇم . قوللىرىم ماغدۇرسىزلىقتىنمۇ ياكى خەتنىڭ كۈچىدىنمۇ ،
ئىشقىلىپ ، تىترىمەكتە . كۆزلىرىم ھاياجان ياشلىرىدىنمۇ ياكى
ئاخشامقى بېھوشلۇقنىڭ تەسىرىدىنمۇ ، ئىشقىلىپ ، تۇمانلاشماقتا .
مەن خەتنى ئوقۇدۇم :

«... ئەلا ، سىزنى ھەم سېغىندىم ، ھەم سىزدىن خاپىد .
مەن . نېمىشقا بىزمۇ باشقىلاردەك يېنىك ۋە ئوڭاي ئۇسۇل
بىلەن خۇشال ، بەختلىك ياشىيالايمىز ؟ سىزگە ئادەم چۈ .
شەنمەيدىغان كونا كىتابلار بىلەن چەت ئەل تىللىرىنى شۇنچە
باغرىڭىزنى يېقىپ ئۆگىنىش نېمىگە زۆرۈر بولۇپ قالدى ؟
نام . شۆھرەت قوغلاشقانلارنى يامان كۆرۈسىز ، ئۆزىڭىز
شۆھرەت ئۈچۈن جېنىڭىزنى سېلىپ بېرىسىز . مەن بۇ قېتىم

ئۈرۈمچىدە ، غۇلجىدا ياش دوستلىرىمنىڭ ئۆيلىرىگە باردىم .
 ئۇلار ئەجەب بەختلىك ، ئەجەب خۇشال - خۇرام ئىكەن .
 ئىككىسى خىزمەتتىن كېلىدىكەن - دە ، چايغا ياكى كىنو ،
 تانسىغا چىرايلىق ياسىنىپ ، قولى تۇتۇشۇپ بارىدىكەن ، كەچ
 قايتىپ كېلىپ بىر - بىرىگە قارىشىپ ئولتۇرۇشۇپ چاي
 ئىچىشىدىكەن . ئۇلار كەلگۈسىدە بولىدىغان تەتقىقات ، ئىجاد -
 يەت ، دوكلات ، ئۇنۋان ئۈستىدە ئەمەس ، ئوينىغان تانسىسى ،
 ئۆي - جابدۇق ، كىيىم - كېچەك ، بولغۇسى بالىلىرىنىڭ
 ئىسىم - چىرايلىرى ، ئەتە قىلىدىغان ئىشلىرى ، ئائىلە پىلان -
 لىرى ، ئۆتۈپ كەتسە ، ئىدارىسىدە ياكى شەھەردە بولغان
 يېڭىلىقلار توغرىسىدا پاراڭلىشىدىكەن . ئۇلارنىڭ ياغىمى ،
 يا تالاش - تارتىشلىرى يوق ئىكەن ، بىر - بىرىگە يول
 قويدىكەن ، بىرىنىڭ قىلمىن دېگىنىگە يەنە بىرى قارشى
 چىقمايدىكەن . تامىقى ، ئۆيى ، ئويۇن - تاماشىسى -
 ھەممىلا نېمىسى بىر - بىرىگە ياقىدىكەن ، جايدىكەن...
 غۇلجا شەھىرى ئويۇن - تاماشىنىڭ كانى ئىكەن . كۈن -
 دۈزى توغرا كۆۈرۈك ، ئۈچ دەرۋازا ، ۋاڭ قادىرنىڭ بېغى ،
 ھەتتا تاشلەپكە ، بوينىكېسىكلەردە توپ - توپ قىز - يىگىتلەر
 يۈرۈشىدىكەن . ئۇلار چىرايلىق كىيىنىشكەن ، خۇشال - خۇ -
 رام ، ئەدەپ - ئەخلاقلىق ، نەرسە - كېرەك باياشاتلىق .
 كەچتە ئىسھاقبەك كۈلۈبىنىڭ ئارقىسىدىكى يازلىق مەيداندا
 تانسا بولۇپ تۇرىدىكەن . ئۇنىڭ يېنىدىكى يازلىق ئاشخانىدا
 قىمىز ، پىۋا ، كاۋاپ ، سامسىلار بىلەن ھەر قەيەردىن كەلگەن
 مېھمانلار كۆڭۈل ئېچىشىدىكەن . رويالغا تەڭكەش قىلىنغان
 گارمون ياكى گىتار بىلەن گارموشكا ئاجايىپ لىرىكىلىق ،
 شوخ مۇزىكىلارنى ياڭرىتىپ تۇرىدىكەن . دوستۇم بىلەن
 (ئەسلىي «رەقىپكام» دەپ يېزىپتىكەن ، ئۇنى ئۇچۇرۇۋېتىپ -

تۇ . مەن سىنىچىلاپ يۈرۈپ بۇنى ئوقۇۋالدىم (ئىككىمىز ھەر كۈنى تانىغا كېلىپ تۇردۇق . ئۇ يەردىكىلەرنىڭ ئاجايىپ كۈلكىلىرى ، ناخشىلىرى ، ھەتتا مەيداندا پەيدا بولغان ئەتىر - ئادىكالۇن پۇرىقى ، مۇزىكا ، كەيپ بولغان يىگىتلەر - نىڭ قىقاس - چۇقانلىرى ، مېنى شۇنچىلىك ئۆزىگە تارتىۋال - دىكى ، زادىلا كەتكۈم كەلمەي قالدى . ئامالنىڭ يوقىدىن ، بوينۇمدىن باغلاپ سۆرىگەندەكلا بۇ ياققا ماڭدىم... »

خەت تۈگىدى... ۋۇجۇدۇم بىر خىل نامەلۇم كۈچنىڭ خور - لىشى ، بېسىشى بىلەن سۇس ھالدا تىتىردى... شۇنداق بولسىمۇ خەتنى ئاخىرغىچە ئوقۇپ چىقىشقا سەۋر - تاقەت تاپالدىم :

«... ھە ، راست ، رازىيە بىلەن بىر جايدا تونۇشۇپ قالدۇق . چىرايلىقكەن ، لېكىن نېمىشقىدۇر چىرايى سول - غۇن ، سىزنى ئاجايىپ ئۇجۇر - بۇجۇرلاپ سوراپ كەتتى . سىز بۇرۇن خۇشخۇي ، ئويۇنچى يىگىت ئىكەنسىز ، مەكتەپتە ياشلار ئىتتىپاقى كومىتېتىنىڭ شۇجىسى بوپتىكەنسىزغۇ ! ئەمدى نېمىشقا بوۋاي مېجەز بولۇۋالدىڭىز ؟ سىزنىڭ ئۈستىدە - ئىزدىن رازىيەگە شىكايەت قىلدىم : كەچكىچە كىتابتىن باش كۆتۈرمەيدۇ ، مېنىڭ خاھىشىمغا قارىماي شەخسىيەتچىلىك قىلىدۇ ، دېدىم . بۇ دېگىنىم راستقۇ ! رازىيە بىزنى ئۆيىگە چاقىردى . رازىيەنىڭ يولدىشى ئوتتۇز بەشتىن ئاشقان ئادەم بولغىنى بىلەن خۇشخۇي ، مېھماندوست ، چىرايلىقكەن . ماڭا ياقمىغان بىرلا يېرى ، كەچكىچە رازىيەدىن كۆزىنى ئۈز - مەيدىكەن... نېمىلا بولمىسۇن ، ئۇلارنىڭ تۇرمۇشى بىزنىڭكىدە - دىن كۆڭۈللۈككەن ، بولۇپمۇ كەچقۇرۇنلىرى ئوماق بالىسىدە - نىڭ تاتلىق گېپى ، كۆڭۈللۈك ، ياسىداق ئۆيىدىكى رادىئو -

دىن كېلىدىغان مۇزىكا ئۇلارنى زېرىكتۈرمەيدىكەن . رازىيە .
 نىڭ يولدىشى — بەھرام ئاكا بىزنىڭ رەقىپكامنى تونۇيدى .
 كەن . شۇ كۈنى رەقىپكامنىمۇ چاقىرىپتىكەن ، كەچتە مېنى
 ئۆيگە ئاپىرىپ قويدى . «بۇ قۇرلارنى ئوقۇغاندا بەدىنىم مۇز .
 لىدى ، . رەقىپكامنىڭ ھەدىسى ، ئاكىسىنىڭ بالىلىرى بىر
 چوڭ قورۇدىكەن . ئۇلارنىڭ ئۆيلىرى ئاجايىپ كاتتا ئىكەن .
 ئۇلارنىڭ ئۆيىدە تام تەرىپى پۈتۈن ئەينەكلىك ، تۆت بېشى ۋە
 شادا بوغۇمچىلىرىغا جىڭ مەرۋايىت ، ھېقىق ، ياقۇتلار بېكىد .
 تىلگەن ئىككى كىشىلىك سىم كارىۋاتنى كۆرۈپ كۆزۈمنى
 ئۈزەلمەي قالدىم . بىز قاچانمۇ شۇنداق جابدۇقلارغا ئىگە
 بولالايمىز كىنتاڭ ؟ ! دوستلىرىڭىزنىڭ ھەممىسى سىزنى سو-
 رىدى . ھېلىقى ئوسمان بۇدۇر چاچ ئۈرۈمچىگە يۆتكىلىپ
 كەپتۇ . توۋا ، ھېلىقى قوي كۆزلۈك ، گارمونغا ناخشا ئېيتىد .
 دىغان زۇلخۇمار دېگەن قىز بىلەن توي قىلىۋاپتۇ . ئۆيىگە
 ئاپاردى ، چوغدەك قىپقىزىل ئىككى ئېغىز ئۆي ، مول داستىد .
 خان ، كۆڭۈللۈك تۇرمۇش... توۋا دەيمەن ، ئۇلار ماشىنىدا
 بىللە كېلىۋېتىپ يولدىلا تېپىشىپ قالغانلار ، ئېغىزنىڭ ئۇ .
 چىدىلا مۇھەببەتلىشىپ قويۇشۇپ ، شۇنچىلىك ئىناق ،
 بەختلىك ئەر - خوتۇن بولۇپ كېتىپتۇ . بىز بىر - بىرىمىز .
 گە كۆيۈپ - پىشىپ ، جاپا تارتىشىپ يۈرۈپ ئاران مۇرادىمىز .
 غا يەتكەنلەر بولساق ، ئىككى ئاي بىر ئۆيدە ياشاش بىلەن
 ئېقىمىز كېلىشىمىگىلى تۇردى...»

«ئېقىمىز كېلىشىمىگىلى تۇردى» دېگەن پىكىر ھازىرغىچە
 مېنىڭ خىيالىمغا كىرىپ باقمىغانىدى . مانا بۈگۈن بىرىنچى قېتىم
 گۈزەلئايىنىڭ خېتىدىن ئوقۇپ تۇرۇپتىمەن . بۇ گەپنى ئوقۇپ خەت-
 نى يوتقاننىڭ ئۈستىگە قويدۇم : «ئېقىمىز كېلىشىمەيۋاتامدۇ ياكى

بىرى ئارىمىزغا سوغۇقچىلىق سېلىۋاتامدۇ؟» . مانا بۇ سوئالغا جاۋاب بېرىش ، جاۋاب بەرگەندىمۇ ئېنىق جاۋاب بېرىش لازىم ئىدى .

جاۋاب بېرىشكە ئۇزاق ۋاقىت كەتمىدى ، داليەن ، باڭچۇيداۋدا بولغان بىر سۆھبەتنى ئەسلەشلا يېتەرلىك بولدى... بىز دېڭىزغا بېرىپ چۆمۈلمەكچى بولۇپ ، لىفت بىلەن ئالدىراپ بىرىنچى قەۋەتكە چۈشتۇق . ئادەملەر كۆپ بولغان بىرىنچى قەۋەتنىڭ دەم ئېلىش ئورنىغا كەلگەندە ، گۈزەلئاي قولۇمنى قويۇۋەتتى :

— سىز مېڭىپ تۇرۇڭ ، مەن ئاشخانىدىكى كۈتكۈچى قىزغا بىر گەپ ئېيتىپ قوياي ، — دېدى ئۇ چاقماقلىق سىلىق سېمونت ئۈستىدە تاكاسلاپ يۈگۈرۈپ كېتىۋېتىپ .

مەن سىرتقا مېڭىشىمغا ، پەستىكى ساپادا ئولتۇرغان بىر يا-شانغان ئادەم خەنزۇ تىلىدا نەشر قىلىنغان «ھىندىستاننىڭ تېپىلدىشى» دېگەن كىتابنى ئوقۇۋېتىپتۇ ، مەن نەدىن ئالغىنىنى سورىۋىدىم ، ئۇ بېشىنىمۇ كۆتۈرمەي قولى بىلەن ئەينەك پەشتاخىلارنىڭ كەينىدىكى ئۆيىنى شەرەت قىلدى . مەن شۇ ياققا يۈگۈردۈم . كىتابلارنى كۆرۈپ تاۋۇز سۈيىگە چاپلاشقان ھەرىدەك چاپلاشتىم . گۈزەلئايىنىمۇ ، دېڭىزنىمۇ ئۈنتۈپتىمەن ، تاماققا قوڭغۇراق چېلىنغان ئوخشايدۇ ، كىتاب ساتقۇچى تالانى شەرەت قىلىپ :

— تاماق ، ئىشىكنى ئېتىمەن ! — دېدى . مەن شۇ چاغدىلا دېڭىز تەرەپكە قاراپ يۈگۈردۈم ، يولدا گۈزەلئاي ئۇچرىدى . ئۇ گاز ياغلىقىنى يەرگە سۈرتىپ تۇتۇۋالغان ، خاپا ھالدا كېلىۋاتاتتى .

— نەگە كەتتىڭىز ؟ — دېدى ئۇ قاپقىنى سۈزۈپ ، — مۇنۇ يولدا دېڭىز بويىغا تۆت قېتىم يۈگۈرۈپ بېرىپ ، يۈگۈرۈپ كەلدىم ، سۇغا چۆكۈپ كەتكەن ئوخشايدۇ دەپ ساراڭ بولغىلى تاسلا قالدىم...

كەچقۇرۇن قويۇق ئورمانلىقتا ، تىك ئۆسكەن زەيتۇن تۈۋىدە

ئۇنىڭ قاپقى ئېچىلدى . ئۇ مېنىڭ مەڭزىمنى سىلاپ تۇرۇپ :
— دائىم مۇشۇنداق كىتابنى كۆرگەندە ، مېنى ئۇنتۇپ
قالامسىز؟ — دەپ سورىدى .

— بۇ ئەيىبنى تۈزىمەك تەس...
— مەيلى ، تۈزىمەك ، تۈزەشنىڭ ھاجىتى يوق ، ئىشىڭىزنى
ياخشى كۆرۈڭ ، مەن سىزگە دەخلى قىلمايمەن ، بىر كۈن گەپ
قىلماي كىتاب ئوقۇسىڭىزمۇ زېرىكمەيمەن...
بىز بىر - بىرىمىزنىڭ مېجەز ۋە ھەۋىسىگە قاتتىق ھۆرمەت
قىلىشقا ۋەدە بېرىشكەندۇق .

دېمەك : «ئېقىمىز كېلىشىمىگىلى تۇردى» دېگەن سۆز ئارتۇق .
چە ، توغرىسى ئۇ : «ئارىمىزغا بىرى سوغۇقچىلىق سېلىۋاتىدۇ .
مەن بۇ سوغۇقچىلىققا رازى بولۇۋاتمەن» دېگەن بولسا بولاتتى...
بۇ خۇلاسىە مېنىڭ ئۈچۈن قورقۇنچلۇق كەلگۈسىدىن دېرەك
بېرەتتى . مەن ياكى گۈزەلئايىدىن قول ئۈزۈپ تۇنجى مۇھەببەت
پاچىئەسىدىن ياش يۈرىكىمگە يارا پەيدا قىلىشىم ياكى كىتاب
ئىلىم دېگەنلەرنى قايرىپ قويۇپ ، پۈتۈن ۋۇجۇدۇمنى شەخسى
ئائىلەمنىڭ بەختى ئۈچۈن كۈرەش قىلىشقا بېغىشلىشىم لازىم ئىدى .
بۇلارنىڭ ھەر ئىككىسىلا مېنىڭ ئۈچۈن ئازابلىق...

ئازاب ۋە ماغدۇرسىزلىق بىلەن كۈنلەرنى ئۆتكۈزدۈم . ما
جۈرىن قوي سويۇپ بەردى . ھەر كۈنى سۈت ، شورپا ، گۆش بىلەن
ئوزۇقلىنىمەن . ما جۈرىن ھازىر بۇ مەيداننىڭ ۋاقىتلىق چاڭجا-
ڭى ، مەكتەپنى قوشۇمچە گۆش - ياغ بىلەن تەمىنلەش ئۈچۈن
قۇرۇلغان مەخسۇس ئارقا سەپ گۈرۈپپىسىنىڭ ئەزاسى ئىدى . بۇ
گۈرۈپپىنىڭ مەسئۇلى بولسا ، شۇي شۈجى ئىكەن .

— بۇ ھوقۇقنى قورقماي «ئوڭچىلار» غا تۇتقۇزدى ، — دەپ
چاقچاق قىلدى ما جۈرىن ئاقارغان ، سىلىق چاچلىرىنى سىلاپ
قويۇپ ، — خې شۈجى ئەمدى ئىشخانا ساقلاشقا مەسئۇل . بۇمۇ

بىر «جەڭگىۋار» ۋەزىپە . سائەت توققۇزدا كىرىپ ، ساپادا كېرىد .
 لىپ ئولتۇرۇپ ئىككى سائەت گېزىت ئوقۇش ، رەسىملىك ژۇرنال
 كۆرۈش ، چۈشتىن كېيىن دوختۇرخانىغا بېرىپ ئىششىغان ، جە-
 گەر كېسىلى بولغانلاردىن ھال سورىغان بولۇپ بىر ۋاخ ياخشى
 تاماق يەپ قايتىش ، كەچقۇرۇن چىرايلىق ياسىنىپ تەتتىنى ئە-
 گەشتۈرۈپ كىنو ياكى تانىغا بېرىش قىيىن . بۇ ، ئەلۋەتتە چۆل-
 لەردە قۇم - بورانلار ئىچىدە دۈم يېتىپ - دۈم قوپۇپ كۆپچىلىك-
 نى گۆش بىلەن تەمىنلەش ئۈچۈن تۆگە يېتىلەپ يۈرۈشكە ، ياۋايى
 ھايۋانلارنى ئوۋلايمەن دەپ ئېغىر كىيىملەر بىلەن كۈندىگە
 سەككىز - توققۇز سائەت پىيادە يول مېڭىشقا قارىغاندا نۇرغۇن
 «جاپالىق» . نېمىشقا دېسەڭ ، گۆش دېگەن ماددا ، كىنو كۆرۈش
 بولسا مەنئى نەرسە ، ئوۋچىلىق دېگەن ئىقتىساد ، ئىدارە ساقلاش
 بولسا سىياسەت !... ھا... ھا... ھا !...

مەن ما جۇرىننىڭ خې شۇجى ئۈستىدىن بۇنچىلىك مەسخىرىد-
 لىك گەپلەرنى قىلغىنىغا ھەيران قالدىم . سەۋەبى ، ئۇ ئادەم ئاسان-
 لىقچە بۇنداق گەپلەرنى قىلمايتتى .
 - ھەيران قېلىۋاتامسەن ؟ - دېدى ما جۇرىن كۆزۈمگە قاراپ
 قويۇپ ، - ئەمدى بىز قەد كۆتۈرمىز . گەنسۇ ئۆلكىلىك پارتكوم-
 نىڭ بىرىنچى شۇجىسى غۇلىدى . پارتىيە مەركىزى كومىتېتى
 گەنسۇنى تۈزەشكە تەدبىر قوللىنىۋاتىدۇ . غەربىي شىمال مىللەتلەر
 ئىنستىتۇتىدىمۇ خې شۇجىغا ئوخشاشلار ئەمدى غۇلايدۇ !
 ئۇ ھاياجانلانغان ۋە روھلانغانىدى . ئۇ بىر كۈنى ماڭا پىچىر-
 لىدى :

- لىۋ شاۋچى ، دېڭ شياۋپىڭ ، سۇڭ چىڭلىڭلار لەنجۇغا
 كېلىپ كەتتى . پارتىيە مەركىزى كومىتېتى ھەممىنى بىلدى .
 ئەمدى ناخشاڭنى ئېيتىۋەرگىن !...
 ئۆكتەبىرنىڭ ئاخىرى گەنجا يايلىقىغا تۇنجى قار ياغدى . يې-

شىل مەخمەلدەك قىرلار ئالچىپار رەڭگە كىردى . ھاۋا سۈزۈك كۈنى ئەتىگەنلىكى قارىساڭ ، قىزىل ھەل بىلەن نۇرلانغان ئاپئاق چوققىلار ھازىرلا ئۈچۈشقا تەمشەلگەن ئاپئاق غازلارنىڭ بېشىدەك كۆرۈنىدۇ . چوققىلار ئاستىدىكى قارامتۇل قاپتالار ئاشۇ غازلارنىڭ قاناتلىرىدەك يېپىلىپ تۇرىدۇ ، تەبىئەت يېڭىچە تۈس ئالغان . شۇنىڭ بىلەن مېنىڭ ناخشام يەنە باشلاندى . ما جۈرىنىڭ غەمخور-لۇقى بىلەن كېرەكلىك كىتابلىرىم كەلتۈرۈلدى . بۇلۇڭغا كېسەك بىلەن كىتاب تىزىدىغان تاختىۋېشى ياسىۋالدىم ، مەكتەپتىن ئەكەلگەن ئۈستەل - ئورۇندۇقتىنمۇ بېرىلدى . مەن ئەمدى باك مەشىنىڭ تەپتىدىن ئىسىسىغان بۇتخانىدا ئولتۇرۇپ كىتاب ئوقۇيمەن ، يازد-مەن ، ئىشلەيمەن...

بۈگۈن لەنجۇدىن بىر قىسىم كادىرلار ئەمگەك قىلىشقا كەلدى . ئۇلار تىل - ئەدەبىيات فاكولتېتىنىڭ مېنى چاقىرتىپ يازغان خېتىنى ئالغاچ كەپتۇ . خەتتە : «... ئايالىڭىز قايتىپ كېلىشىڭىزنى قاتتىق تەلەپ قىلغانلىقى ، ئۇنىڭ ئۈستىگە كافېدىرادا ئىش چىقىپ قالغانلىقى ئۈچۈن ، سىزنىڭ قايتىپ كېلىشىڭىزنى لايىق تاپتۇق...» دەپ يېزىلغانىكەن . ما جۈرىن خەتنى كۆرۈپ :
- ئەتلا قايت ، قالغان گەپلەرنى كېيىن قىلىشايلى ! -

دېدى . مەن قايتىشقا ئۈنىمىدىم . ما جۈرىن مېنىڭ كۆرسەتكەن سەۋەبلىرىمنى ئاڭلاپ ، مېنى قايتىشقا مەجبۇرلىمىدى . چۈنكى ، مېنىڭ لەنجۇغا بېرىپ خاتىرجەم بولالمايدىغانلىقىمنى ئۇ ياخشى بىلەتتى .

تېمىلىرى ئۈستىدە ئاجايىپ قىزىقارلىق ، جانلىق ۋەقەلەرنى توقۇپ چىقىدۇ ، ئوقۇغۇچىلار بۇ ۋەقەلەرنى قىزىقىپ ئوقۇيدۇ . لېكىن ، زېرىكىشلىك ئىشلار ئۈستىدە ، مەسىلەن ، پۈ-تۈن ئۆمرىنى بىرلا ئىشقا سەرپ قىلغۇچىلارنىڭ ئىشلىرى ھەققىدە تەپسىلىي بىر ئەسەر يېزىپ چىقسا ، ئۇنى قىزىقىپ ئوقۇيدىغانلار قانچىلىك چىقارگىن ؟ لېكىن ، زېرىكىشلىك كىتابتىنمۇ ھۇزۇرلىنىدىغانلارنىڭ چىقىدىغانلىقىغا ئىشىنىدەن . ئۇنداقلار ئاز ، ئۇلار بىر سىقىم قۇم ئىچىدە غىل - پاللا كۆرۈنۈپ قالدىغان كېپەك ئالتۇنغا ئوخشايدۇ . يەنە ئۇلار تاغ گۈللىرى ئىچىدە كەم ئۇچرايدىغان قىزىل ئۇرۇق - لۇق «مېھرىگىياھ» قا ئوخشايدۇ . ئۇلار ئەمگەك بىلەن ماڭ - لاي تەرنى تۆكىدىغانلارنىڭ ھىمايىچىلىرى ، ئەمگەك ۋە تۈپ - راقنىڭ مەدھىيىچىلىرى... ئۇلارنىڭ بەزىلىرى غىل - پال تىلغا ئېلىنىپمۇ قالىدۇ ، بەزىلىرى شان - شەرەپنىڭ پەللى - سىگە چىقالايدۇ ، لېكىن كۆپلىرى بولسا ئارمان بىلەن ، دې - رەكسىز ھالدا بۇ دۇنيادىن كېتىپ قالىدۇ... بىزنىڭ دەس - سەپ تۇرۇۋاتقان تۇپرىقىمىزدا ساپ نىيەتلىك ، لېكىن كې - رەكسىز تۇپراققا ئايلانغانلارنىڭ ئەمگەكچان گەۋدىسىنىڭ كۈ - كۈندىلىرى كۆپ ، ھەقىقىي مەنىسى بىلەن ئېيتقاندا ، يەر يۈزى ئاشۇ كۈكۈندىلەر ھېسابىغا مۇنبەتلىشىدۇ ، چۈنكى بۇ كۈكۈندىلەر ئەمگەك ئەھلىنىڭ ساپ تېنى...
 ئۆمۈر بويى يەر تىلغىغان دېھقان بىر قېتىممۇ خانلىق تەمەسىدە بولمايدۇ ، ئۆمۈر بويى ياغاچ رەندىلىگەن ياكى كۆ - رۈك تارتىپ بازغان سوققان كاسىپ ھېچقاچان ئالىي ئۈنۈنغا ئىگە بولۇشنى خىيالغا كەلتۈرمەيدۇ . ئەمما تەمە ۋە ئىشتىھا - نى ھاياتنىڭ لەززىتى بىلىدىغانلارچۇ ؟ ئۇلار بىر كۈندىلا دۈن - يانى ئۆزىنىڭ قىلىۋېلىشقا ئالدىرايدۇ ، چۈشىدە بېشىغا خاند -

لىق تاجى كىيىدۇ ، شۇنىڭ ئۈچۈن ، ئوڭىدا ئادەملەرنى چال-
مىدەك دەسسەشنىڭ كويىدا بولىدۇ ، مانا شۇلارنىڭ كاسا-
پىتىدىن يەر يۈزى بولغىنىدۇ ، دۇنيانى بۇس - تۈتەك قاپلاي-
دۇ . شۇنىڭ ئۈچۈن ، بۇ دۇنيادا ئادالەت بىلەن قىياھەت
ئوتتۇرىسىدىكى كۈرەش بىر كۈنمۇ توختاپ قالمايدۇ...»

مەن رەقىپتىن كەلگەن تۇيۇقسىز خەتنى ئوقۇپ خاتىرەمگە
يۇقىرىقى گەپلەرنى يازدىم . بۇ گەپلەر يىگىرمە تۆت يىللىق ھايا-
تىمدا پەيدا قىلغان تەجرىبەممۇ ياكى رەقىپكە بولغان نەپرىتىممۇ ،
بۇنى ئۆزۈممۇ بىلمەيمەن . خەت تۈنۈگۈن كەلدى . مەن ئۇنىڭدىن
خەت كېلىشىنى كۈتمەيتتىم ھەم خالىمايتتىم . ئۇنىڭ ماڭا ئىگە-
دارچىلىق قىلىشىنى نەپرەتلىك بىر كەسىپتەك يامان كۆرەتتىم .
كۈتۈلمىگەندە ، بۇ نەپرەتلىك ئىش سادىر بولدى . مانا ئەمدى بۇ
خەت مېنى ئويلاشقا ، ۋاقتىنچە ئۆزۈمدىن نېرى قىلغان تۇرمۇش
كۆڭۈلسىزلىكلىرىمنى يەنە ئەسلەشكە مەجبۇر قىلدى . كۆز ئالدىم-
غا ئايالىمنىڭ يىغىدىن ئىشىشىغان كۆزلىرى ، سارغايغان يۈزى
كېلىشكە باشلىدى ، پىكرىم يەنە چېچىلدى . 1961 - يىلىنىڭ
ئاخىرقى ئايلىرىنى مۇشۇ بۇتخانىدا ئوقۇش ، يېزىش بىلەن ئۆتكۈ-
زۈشكە تۈزگەن پىلانم تەسىرگە ئۇچرىماقتا . كىتابلىرىم مەندىن
يۈز ئۆرۈگەندەك تەتۈر قاراشقان ، ئۈستىلىمنى كۆڭۈلسىزلىك قاپ-
لىغانىدى...

ئۈچىسىغا مايلاشقان پاختىلىق كۆك چاپان ، بېشىغا بۇرغاي
يۇڭلۇق سالپاڭ كىيگەن ما جۇرىن پۈتىدىكى بوز پىمىسىنى بوسۇ-
غدا قېقىشتۇرۇپلا ، ئۆيىنىڭ ئوتتۇرىسىدىكى مەشنىڭ ئالدىغا كې-
لىپ زوڭزايىدى ۋە ئۆچۈشكە ئاز قالغان چوغنى كوچىلاشقا باشلى-
دى . مەن شۇ چاغدىلا ، ئوت قىلالاش لازىملىقىنى ئېسىمگە
ئالدىم - دە ، بۇلۇڭدىكى كۈل رەڭ كېسەك ۋە كەسلەنگەن شاخلارغا

قاراپ ماڭدىم .

– ئىشلەۋەرگىن ! – دەپ ئالدىنقى بىلەن مېنى توسىدى ما جۇرىن كېلەڭسىز رەك ھەرىكەت قىلىپ ، – قاتتىق سوغۇق ، شىد . ۋىرغان بولۇۋاتىدۇ ، بىر قوتازنىڭ پۈتى سۈنۈپتۇ ، سويۇشۇۋاتىدۇ ، ھالال بولسۇن دەپ ئۆزۈم بوغۇزلىدىم . ئىشلە دەيمەن ، نېمە ، بۈگۈن ئىشىڭ ئاۋۇمدىمۇ ؟

– خەت كەلگەنكەن ، پۈتۈن دىققىتىمنى چېچىۋەتتى ، قولۇم زادىلا ئىشقا بارمىدى !

– ئايالىڭنىڭ خېتىمۇ ؟ ۋاي – ۋاي ، سېنى خاتىرجەم قىلماق ئەجەبمۇ تەسكە چۈشۈۋاتىدىغۇتاك ، تويۇڭنى قىلىپمۇ تىنچىيالمىد . دۇق . سەن تەجرىبىسىز ، ئىشەنمەيسەن ، چىرايلىق ئايال ئەرگە زادى خاتىرجەملىك بەرمەيدۇ . سېنىڭ ئۆمۈرلۈك ھەمراھىڭ جايدا بولمىغان ، قەدەمنى خاتا باسقانسەن . ئىلىمنى ھۆرمەتلەيدىغان ، ئىشىڭنىڭ قەدرىگە يېتىدىغان ، ئۆمۈر بويى ساڭا يار – يۆلەك بولىدىغان ئايال لازىم ئىدى . قانداق قىلغۇلۇق ، بۇنداقلاردىن چىدرايلىق ئاز چىقىدىكەن ، چىرايلىق بولمىسا ، ساڭا ئوخشاش يىگىت . لەرگە ياقمايدىكەن ...

مەن گەپ قىلماي يەرگە قارىدىم .

– گەپ قىلمايسەنغۇ ، خەت زادى كىمدىن كەپتۇ ؟

– رەقىپتىن ...

– رەقىپتىن ؟ ھە ، نېمە دەپتۇ ئۇ ؟ «جان دوستۇم ، جېنىم

دوستۇم» دەپ يازغاندۇ ھەقىچان ؟ ئۇ سېنىڭ بۇ يەرگە كېلىپ قالغىنىڭنى بىزگىمۇ ئارتىپ باقار بەلكى . مەيلى ئەمەسمۇ ، ھەر ئىشلارنى بىزگە دۆڭگىدىغۇ ...

مەشنىڭ ئىككى بېقىنى قىزاردى . بىز كۆتەكلەر ئۈستىگە

ئولتۇرۇۋېلىپ رەقىپنىڭ خېتىنى ئوقۇدۇق . مەن ئۇ خەتنىڭ بەزى جايلىرىنى ئىككى قېتىمدىن ئوقۇپ بەردىم . ئىككى قېتىم ئوقۇل .



غان جايلاردا مۇنداق سۆزلەر يېزىلغاندى :

«... ئەلا ، راست گەپنى ئېيتسام ، شىنجاڭغا سېنى ئاقلاش ئۈچۈنلا باردىم . مۇناسىۋەتلىك ئادەملەر بىلەن سۆز- لەشتىم ، ئاخىر ساڭا تۆھمەت قىلغۇچىنى تاپتىم . ئۇنى سەن كەلگەندە ئۆز ئاغزىم بىلەن ئېيتىپ بېرىمەن . قىسقىسى ، سېنى ئاقلاشقا ئاساس تاپتىم . پات يېقىندا شۇي شۇجى يەنە ئۆز خىزمىتىگە ئولتۇرىدۇ ، ھەممە ئىش ئىزىغا چۈشىدۇ... سەن نېمىشقا قايتمايسەن ؟ گۈزەلئاي شىنجاڭغا يۆتكىلىپ كېتىمەن دېگىلى تۇردى ، نېمىشقا سەن ئۇ قىزغا سوغۇق مۇئامىلە قىلىسەن ؟ نېمىلا بولمىسۇن ، يەنە ئۈچ - تۆت ئايدىن كېيىن بالا يۈزى كۆرسەنغۇ!... ساڭا خوش خەۋەر ، ئۆزۈڭلا بىل ، مائاشىڭنى ئۆستۈرىدىغان بولدۇق . ھېلىقى ئىلمىي ماقالەڭنى تېز پۈتكۈزگىن ، كېلەر يىلى سېنى دوت- سېنتلىققا يوللايمىز . ئۇيغۇرلاردىن چىققان تۇنجى دوتسېنت (بىزنىڭ ئېلىمىزدە) سەن بولسەن . ئوتتۇزنىڭ قارىسىنى كۆرمەي تۇرۇپ دوتسېنت بولساڭ بىز بېشىمىزغا تاج كىيىل- گەندەك خۇشال بولىمىز . سەن بىزنىڭ پەخرىمىز ، شان - شۆھرىتىمىز . تېز قايت ، خەت تېگىشى بىلەنلا قايت . غۇلجى- دىن ساڭا ئاتاپ شۇنداق بىر گىلەم ئەكەلدىمكى ، (ھەقىقىي ئىران گىلىمى) گۈزەلئاي خۇشال بولۇپ : «سىزدەك ئاغىنىد- سى بار ئادەم بەختلىك بولماي نېمە بولاتتى ! ، دېدى . مەن بىر مەرد يىگىت ، سېنىڭ خاتىرجەملىكىڭ ، خۇشاللىقىڭ ئۈچۈن دادامدىن قالغان پۈتۈن تەئەللۇقاتىمنى خەجلىۋېتىشكە تەييارمەن...» .

ما جۇرسىن كۈلۈپ قويۇپ سىلىق چاپلىرىنى ئالىقىنى بىلەن

تارىدى .

— ئوتتۇزغا كىرمەي تۇرۇپ دوتسېنت بولۇشۇڭغا مەنمۇ قو-
شۇلمەن ! — دېدى ما جۇرسىن بېشى بىلەن ئۈستەلنى شەرەت
قىلىپ قويۇپ ، — ھە ، نېمىگە قاپاق تۇرسەن ؟ «ئۇيغۇر يازما
ئەدەبىياتى تېزىسلىرى» نى تۈگەتتىڭمۇ ؟
مەن خىجىل بولۇپ يەرگە قارىدىم :
— بۇ پىلانم ئەمەلدىن قالدى . ما جۇرسىن ، مەن بايقىماي
چوڭ سۆزلەپ قويۇپتىمەن .
— نېمە ؟ يازغان ماقالىلىرىڭ ياخشىغۇ .
— مەن ئۇيغۇر يازما ئەدەبىياتىنىڭ دەرۋازىسىدا تۇرۇپلا ،
ياشلىقىمغا ئېلىپ چوڭ سۆزلەپ قويۇپتىمەن . بۇ ئىش بىر چوڭ
بىناكەن ، يۈزلىگەن ئادەملەر پۈتتۈرىدىغان چوڭ بىنانى يالغۇز
پۈتتۈرىمەن دەپ مەيدەمگە ئورۇپتىمەن !
ما جۇرسىن ماڭا قاراپ قويدى . — دە ، گەپمۇ قىلماستىن ئۈستى-
لىمىگە يېقىن كەلدى ۋە تېشى كىر ، يىرتىق كىتابلارنى ئاۋايلاپ
ئۆرۈپ كۆردى .
— ئەمدى نېمە قىلماقچىسەن ؟ — دېدى ئۇ كۆزۈمگە قاراپ .
— كىتاب ئوقۇماقچىمەن . مەن بېيجىڭغا بېرىپ قەدىمكى
زامان ئۇيغۇر تىلىنى ئاز - تولا ئوقۇپ كەلگەندىن بېرى ، تاتلاش-
تۈرۈپ يۈرۈپ «ئوغۇزنامە» نى ئوقۇپ ، ئاددىيلا بىر خاتىرە ياز-
دىم . بۇ خاتىرىدىكى گەپلەرمۇ ئابۇلغازى باھادىرخانىنىڭ «شەجەرە-
ئى تۈرك» دېگەن ئەسىرىدىن كۆچۈرۈۋېلىنغان ، يېڭىلىق يوق
دېيەرلىك . مەن مەھمۇد قەشقىرىدىن تارتىپ تەجەللىگىچە بولغان
ئەدىبلىرىمىزنىڭ قولىمىزدا ھازىرچە بار ئەسەرلىرىنى بىرقەدەر
پىششىق ئۆزلەشتۈرۈپ چىقماي تۇرۇپ ، قانداقمۇ «كاتولوگ» ،
«تېزىس» لاردىن سۆز ئاچالايمەن . ئوچۇقىنى ئېيتسام ، مۇشۇ يې-
قىندىن بېرى ، «بىرقەدەر پىششىقراق» ئۆزلەشتۈرۈشنى باشلىغانمۇ .

دىن كېيىن ، ئۆزۈمنىڭ ئۆتكەنكى «تېزىس» يازمەن دەپ قىلغان كۈلكىلىك ئىشىمدىن نومۇس قىلىدىغان بولدۇم .

— نېمانچە قىزىرىسەن؟ — دېدى ما جۈرىن كۈلۈپ كېتىپ ، — ئۆزىگە بۇنداق تەمەننا قويۇشنىڭ مەلۇم چاغلاردا پاي-دېسىمۇ بولىدۇ . تەمەننانىڭ مۇۋاپىق ئەمەسلىكىنى بىلگەندىن كېيىن... لېكىن ، ئەلا ، سەن بىر يىل ياكى بىر يېرىم يىل ئوقۇ ، پىششىق ئۆگەن ، ئۆگەنگىنىڭنى ئۆزۈڭنىڭ بىلىمىگە ئايلاندۇر ، ھەر بىر ئەسەرنىڭ تولۇق مەزمۇنى ، شائىرلارنىڭ ھاياتى ، ئۇلار ياشىغان تارىخىي شارائىت ، ھەتتا يازغۇچى ، شائىرلار توغرىسىدا-كى خەلق ئىچىگە تارالغان ھېكايە ، چۆچەكلەرنىمۇ قويماي پۇختا ئۆگەن . ھەممىنى بىلىپ بولۇپ ، ئاندىن ئۇ ئەسەرلەر ئۈستىدە تېزىس ياكى ئىزاھات يازمەن دېسەڭ ، ۋاقىتنى بەك سوزۇۋېتىد-سەن . لۇشۈنمۇ «جۇڭگو ئەدەبىياتى تارىخى» نى يالغۇز تۈزدىغۇ . يەنە قانچىلىگەن ئادەملەر سەن دېگەن «چوڭ بىنا» لارنى يالغۇز پۈتتۈرگەن . ياشلىق — ئالامەت چاغ ، سەن بۇ چاغنى قەدىرلە ، ئۆگەن ، لېكىن ئىلمىي ئەمگەكنى ھەرگىز كەينىگە سوزما ، قانچى-لىك بىلىسەڭ شۇنچىلىك ياز ، خاتا بولۇپ قالسا كېيىن تۈزەت ، ھەتتا بالدۇرغا خاتا نېمىلەرنى ئۆتۈپ قويساڭمۇ كېرەك يوق . تىل — ئەدەبىيات فاكولتېتىنىڭ تۆتىنچى يىللىقلىرىغا «ئۈي-غۇر ئەدەبىيات تارىخى» ئۆتۈلىدۇ ، مۇكەممەل بولمىسىمۇ مەيلى . 1963 - يىلى 6 - ئايدىن بۇرۇن قىسقىچە بولسىمۇ كونسپىك تۈزۈپ چىق ، كونسپىكنىڭ 1963 - يىلى 9 - ئايدا ئوقۇغۇچىلار-نىڭ قولىغا تەگسۇن .

ما جۈرىن ئۆيىنىڭ ئىچىدە مېڭىپ يۈرۈپ سۆزلىمەكتە . ئۇ مېنىڭ ئىشىمغا كۆڭۈل بۆلۈشتە ، مەن كۆرگەن ھەممە ئادەمدىن ئۈستۈن تۇراتتى ، ئۆزىمۇ ئۇيغۇر تىلى ۋە ئەدەبىياتقا خېلى پىش-شىق . «چاغاتاي تىلى» دېيىلىدىغان ئەرەب - پارس ئاتالمىلىرى

ئارىلاشقان ئۇيغۇر تىلىدىكى كىتابلارنىمۇ ئوقۇپ چۈشەنەلەيتتى .
ئاخشاملىرى ئوڭدا يېتىۋېلىپ ماڭا نەۋائى ، نىزارى داستانلىرىدىن
سۆزلىمەتتى . مەن تەسەۋىرلىك جايلارنى يادقا ئوقۇپ بەرسەم ،
ئولتۇرۇۋېلىپ :

— چۈشەندىم ، بىرنەچچە سۆزنى چۈشەنمىگىنىم بىلەن مەندە .
سېنى چۈشەندىم . ھە ، شۇنداق قىلىپ ، مەسئۇتنى دېۋىلەر نېمە
قىلدى ؟ — دەپ سۆزلەپ كېتەتتى . پەرھات - شېرىن داستانىنى
سۆزلەپ ، پەرھاتنىڭ شېرىننى ئېتى بىلەن يەردىن كۆتۈرۈۋالغان .
لىقىنى بايان قىلغان گۈزەل مىسرالارنى ئوقۇغىنىمدا ، ھاي .
جانلىنىپ :

— يەنە ئوقۇغىنا ، يەنە ئوقۇغىنا ! — دەيتتى . مەن مۇنۇ
مىسرالارنى زوق بىلەن ئوقۇيتتۇم :

قۇيۇندەك يېتىپ ئول سەنەم قاشىغە ،
كۆتۈردى سەمەندى بىلە باشىغە .

ئالىپ دۇشىغە ئاينى گەردۇن كەبى ،
بولۇپ باشىدا تاج فەرىدۇن كەبى .

قاچانكىم نىگارى بولۇپ تاج ئاڭا ،
مۇھەببەت ماقامدا مەئراج ئاڭا .

يېتىپ ئاڭا گەۋ نەين ئارا شاھلىق ،
مۇۋەۋەددەت سەرىرىدە ئاگاھلىق ...

ئۇ بەزىدە مېنىڭ «چاغاتاي تىلى» دا يېزىلغان شېئىرلاردىن
تۈزۈپ چىققان ئەرەب - پارس ئاتالمىلىرى ئۈستىدىكى قىسقىچە

ئىزاھلىق لۇغىتىمىنى سوراپ ئاچىقىپ كېتەتتى - دە ، بىرەر ھەپ-
تىدىن كېيىن ئەكىرىپ بېرىپ :
— ھەممىنى بىلىۋېلىشقا ۋاقتىم يەتمىدى ، لېكىن خېلى بى-
لىپ قالدىم ، — دەيتتى .
ما جۇرىن ئەدەبىيات ، تارىخ ، پەلسەپە ، لوگىكا ھەتتا پىسخو-
لوگىيە ، بىئولوگىيە ، بوتانىكا قاتارلىق پەنلەردىمۇ خېلى بىلىمى
بار ئادەم ئىدى . ئۇ دائىم پىسخولوگىيىلىك ئۇسۇل بىلەن ئىرادە
تاۋلاش ، تۇتۇۋېلىش قابىلىيىتىنىڭ ئاجىزلىشىپ كېتىشىدىن ساق-
لىنىشقا ئوخشاش ئىلمىي مەسىلىلەردە قىزىقارلىق ھېكايىلەرنى
ئېيتىپ بېرەتتى . لېكىن ، كۆپىنچە ئۇ مېنى يالغۇز قالدۇرۇشقا ،
كۆپرەك ئۆگىنىش ئۈچۈن ئىمكان بېرىشكە تىرىشاتتى . مېنى ئەم-
گەكلەردىن ، رەنجىش ، كۆڭۈلسىزلىكلەردىن ئازاد قىلاتتى ، ئۆ-
گىنىش ، ئىشلەشكە ، نەتىجە قازىنىشقا رىغبەتلەندۈرەتتى . مەنمۇ
ئۇنىڭ ياردىمىگە ، غەمخورلۇقىغا موھتاج ئىدىم . بولۇپمۇ ، بىرەر
ئىشنى ھەل قىلالىمىغان كۈنلىرىم ، ئۇنى نەدىن بولمىسۇن ئىزدەپ
تاپاتتىم ۋە ياردەم تەلەپ قىلاتتىم . ماجۇرىن مېنى ئۆز ئوغلىدەك
يېقىن كۆرەتتى . مېنىڭ ئۈچۈن قىيىنچىلىقلارغا باش قاتۇراتتى .
مېنىڭ سىرتىمدىن ئىشلىرىمنى پۈتتۈرۈپ قوياتتى .
ئۇ ئاتىلىق مېھرىگە تولغان ، تىترەڭگۈ ئاۋازدا مېنىڭدىن
سورىدى :

— گۈزەلئاي بىلەن بىر ئۆمۈر ئۆتەلەمسەن ؟
— ئۆتۈشۈم مۇمكىن ، — دېدىم تېخىچە ئۆز - ئۆزۈمگە
قويۇپ باقمىغان بۇ سوئالغا مۇجمەل جاۋاب بېرىپ .
— سەن ياشلىق ، مۇھەببەتنىڭ كۈچى بىلەن شۇنداق دەۋاتىد-
سەن ، — دېدى ئۇ ئالدىرىماي سۆزلەپ ، — مۇھەببەت ئىنساننى
بەختلىكمۇ قىلىدۇ ، خارابمۇ قىلىدۇ . ئائىلە يالغۇز مۇھەببەت
بىلەنلا كۆكلىمەيدۇ . بەزىدە سىلەرنىڭكىدەك كۈچلۈك مۇھەببەت

تۆلىگۈسىز يوقتىشىقىمۇ سەۋەب بولىدۇ . سىلەر بالىلىق بولغاندىن كېيىن ئاراڭلاردىكى ئۆزئارا ئىنتىزارلىق سۈسلىشىدۇ . بالا چو- ئايغانسىرى بىر - بىرىڭلارنىڭ ئەيىبلىرى ئۈستىدە سۆزلەيدىغان بولىسىلەر ، بۇرۇن سىلەر يېڭى مۇھەببەتلەشكەندە كۆمۈلۈپ قالغان ئەيىبلىرىڭلار مانا دەپ چىقىدۇ . بۇرۇن كۆرمەسكە سالغان مېجە- زىڭلاردىكى پەرقلەر ئاشكارىلىنىدۇ ، سىلەرگە كاشىلا بولىدۇ . سە- لەر گەپ تاللىشىسىلەر ، ۋارقىرىشىسىلەر ، ھەتتا بىرنەچچە كۈنلەپ بىر - بىرىڭلارغا گەپ قىلمايدىغانمۇ بولۇشىسىلەر . مۇھەببەت مايسىلىرىغا چۈشىدىغان ئۇششۇك مانا شۇ . بۇ ئۇششۇك مۇھەببەت- نى خاراب قىلىدۇ . ئاخىر بىر - بىرىڭلاردىن قۇتۇلۇشنى بەخت ھېسابلايدىغان بولىسىلەر . مەن سىلەرنى كۆزدە تۇتۇپ بۇ گەپنى دەۋاتمايمەن ، ئومۇمىي قانۇنىيەت ئۈستىدە سۆزلەۋاتمەن . بۇ ئەل- ۋەتتە ، مېنىڭ تۇرمۇشتىن ئالغان تەجرىبەم ، بۈگۈن ئۆزۈمچىلا ساڭا ئېيتىپ قويۇشنى لايىق كۆردۈم .

مەن جىم بولۇپ قالدىم . ئەلۋەتتە ، ما جۇرىن بىكاردىنلا بۇ نەرسىلەرنى سۆزلەپ ئولتۇرمىسا كېرەك . بەلكىم بىزنىڭ تۇرمۇ- شىمىزدا يۈز بېرىۋاتقان ئىچكى زىددىيەتلەرنى كۆزدە تۇتقان بولۇشى مۇمكىن . «... مۇھەببەت — ئۆتكۈنچى ، ئالدامچى ھېسسىياتمۇ ؟ ئۇ ئىنساننى مەڭگۈ بەختلىك قىلالايدىغان بىر خىل كۈچ ئەمەسمۇ ؟ ئۇنداق بولسا ، بىزنىڭ ئەدىبلىرىمىز نېمە ئۈچۈن مۇرادىغا يېتەلمە- گەن ئاشىق - مەشۇقلارنى يېزىشقا شۇنچە قىممەتلىك ھاياتلىرىنى سەرپ قىلىۋەتتى ؟ ئۇلۇغ ئاتايى ، سەككاكى ، لۇتپى ، نەۋائى ، زەلىلى ، خىرقىتى ، نىزارى ، نازىمى ، تەجەللى ... قاتارلىق پېشۋا- لىرىمىز ئۆزلىرىنىڭ نەچچە ئونلىغان ئۆلمەس داستان ، غەزەللىرىدە مۇھەببەت ۋاپا ، ئىنسان بەختىنىڭ يىلتىزى دېگەن پىكىرنى ئىلگىرى سۈرۈشكەنغۇ ! ناۋادا پەرھات بىلەن شېرىن ، لەيلى بىلەن مەجنۇن ، تاھىر بىلەن زۆھرە ، يۈسۈپ بىلەن زۈلەيخا ، ۋامۇق

بىلەن ھۇزرا ، سەئىدىن بىلەن رابىيە ۋە يېقىنقى زامان داستان ،
دراممىلىرىدىكى ئاشىق - مەشۇقلار مۇرادلىرىغا يەتكەن بولسا ،
يىللار ئۆتكەندىن كېيىن ئۆزلىرىنىڭ جۇدالىقتا تارتقان كۈلپەتلە-
رىنى ئۇنتۇشۇپ ، بىر - بىرى بىلەن ۋارقىراشقان ، باتناشقان ۋە
ھەتتا بىر - بىرىدىن زېرىكىشكەن بولاتتىمۇ ؟ مۇھەببەت ئىنساننى
مەڭگۈ بەختلىك قىلىدىغان غايىۋى - روھىي كۈچ بولمىسا ، ئۇنى
ئىنساندىكى گۈزەل ئەخلاقنىڭ بىر بەلگىسى دەپ قاراشنىڭ پايدىسى
نېمە ؟ يەنە ناۋادا ئۇ ئۆتكۈنچى ، ئالدامچى ، تېزلا يوقىلىدىغان
تۇتۇرۇقسىز ھېسسىيات بولسا ، ئۇنى ئۆمۈرلۈك ، خۇددى قارىغاي-
دەك دائىم كۆكرىپ تۇرىدىغان نەرسىگە ئايلاندۇرۇشنىڭ يولى
يوقمۇ ؟...»
— نېمانچە دېمىڭ ئىچىڭگە چۈشۈپ كەتتى ؟ كۆزۈڭنى مەشتە-
كى چوغدىن ئالمايسەنغۇ ؟ بەلكى ئاشۇ ئۆتمۈ گۈركىرەيدۇ ، يالقۇن-
جايدۇ ، لېكىن ئاستا - ئاستا كۈل بېسىپ ئۆچىدۇ ، مۇھەببەتمۇ
خۇددى شۇنداقلا بىرنېمىكەن ، دەپ ئويلاۋاتىسەنغۇ دەيمەن . ياق ،
ھەرگىز ئۇنداق ئەمەس ! ئىنساننىڭ كىملىكى بىلەن ...
مەن خىيالدىن بېشىمنى كۆتۈرۈپ ئۇنىڭغا قارىدىم :
— مۇھەببەت ئالدامچى ، ئۆتكۈنچى ھېسسىياتمۇ ، ئەمەسمۇ ؟
— ھەم ئۆتكۈنچى ، ھەم ئۆمۈر باقى ! — دېدى ئۇ كۈلۈپ
قويۇپ ، — ئۆتكۈنچى ئىكەنلىكى راست ، لېكىن ئۇنى تەربىيىلەپ ،
ئاسراپ ئۆمۈر باقى قىلىۋالغىلى بولىدۇ . پەرۋىش قىلمىسا ، ھېلى-
قى ئۇششۈكتە نابۇت بولىدۇ ، دېمەكچى...
پاراڭ راسا قىزىغان ، تالاش - تارتىشقا ئايلانغان بولاتتىيۇ ،
بىراق قوللىرى قىزىل قانغا بويالغان موڭغۇل يىگىت لېگەندە قوتاز
جىگىرىنى ئېلىپ كىردى :
— ئاجايىپ سېمىز چىقتى ، كەس - كەسلا ماي .
— كاۋاپ قىل ، ئەلا ، ئاۋۇ مېنىڭ سومكامدا زىرە ، سوقۇل-

غان كاۋاۋىچىن ، لازىلار بار . زىخقا ئاۋۇ ھۆل شىۋىقلار تازا يارايدۇ...
 ئۇ تالاغا چىقىپ كەتتى .
 ... كاۋاپ پىزىلداۋاتىدۇ ، زىختىن چوغ ئۈستىگە پىز - پىز قىلىپ شورپا ئېقىپ چۈشۈۋاتىدۇ . مەن بايقى مۇھەببەت ، بەخت توغرىسىدىكى گەپلەرنى تېزلا ئۇنتۇپ ، ئۆزۈم يادلىۋالغان شائىرلار توغرىسىدىكى تەپسىلاتلار ئىچىگە كىرىپ كەتتىم :
 ... مەھمۇد قەشقەرى «دىۋانۇ لۇغەتت تۈرك» نى يېزىش ئۈچۈن چۈن «قاراخانىيلار دۆلىتى» نىڭ گۈزەل پايتەختى قەشقەردىن چىقىپ ، تۈرك قەبىلىلىرى ، قىپچاق قەبىلىلىرى جايلاشقان شەھەر - دالىلارنى كەزگەن ۋە ئۇ يەرلەردىن ئۆز ئەسىرى ئۈچۈن قىممەتلىك بايلىق توپلىغان...
 ... يۈسۈپ خاس ھاجىپ جاپالىق ئەمگەك قىلىپ ، ئۇيغۇر تىلىنىڭ كۈچ - قۇدرىتىنى نامايان قىلىدىغان ئون ئۈچ مىڭ مىرادىن ئارتۇق ئۆلمەس داستاننى يېزىپ قالدۇرغان...
 ... ھازىر ئىستانبۇلدىلا ساقلىنىۋاتقان ئەرەب ، پارس ، تۈر - كى تىللاردا نۇسخىلار قالدۇرغان «ئەتەبەتۇل ھەقايق» — ئەھمەد يۈكەنەكى تالانتىنىڭ جەۋھىرى . نەدە تۇغۇلۇپ ، نەدە ئۆلگەنلىكى توغرىسىدا ھېچ نەرسە قالدۇرمىغان بۇ بۈيۈك ئادەم توغرىسىدا نەدىن ۋە كىمدىن سوئال سوراش كېرەك؟...
 ... ئاتايىنىڭ بىرلا قولىيازىسى بار ، ئۇ ھازىر لېنىنگرادتا . بۇ قولىيازىنىڭ ئەينەن ئۆزىنى قانداق قىلىپ كۆرگىلى بولار - كىن ، سەككىكى توغرىسىدا كىملىر ياخشىراق بىر ماتېرىيال تەييارلاپ چىقار كىن...
 لۈتپىنىڭ پارسچە ، ئۇيغۇرچە يازغان شېئىرلىرىنى تۈگەللەپ كۆرۈپ چىقىش ئۈچۈن ، تاشكەنت ، لېنىنگراد ، بىرتانىيە ، ئىستان - بۇل كۈتۈپخانىلىرىغا مۇراجىئەت قىلىشقا توغرا كېلىدۇ . بۇ

تالان - تاراج قىلىنغان ئەسەرلەرنى يىغىپ ئۆز تىلىمىزدا نەشر قىلىدىغان چاغ كەلمىدىمۇ؟... توقسەن توققۇز يىللىق ھاياتىدا بىز ئۈچۈن ئەدەبىياتنىڭ ئالتۇن خەزىنىلىرىنى بېيىتىپ بەرگەن بۇ ئۇلۇغ ئەمگەك ئەھلىنى ، دۇنيا مەدەنىيەت سەھنىسىگە قاچان ئېلىپ چىقىمىز؟ قاچان دۆلىتىمىزنىڭ مەدەنىيەت خەزىنىسىدىن ئۇنىڭغا مۇۋاپىق ئورۇن بېرىمىز؟

... ئۇلۇغ نەۋائىنىڭ ئون ئالتە خىل يىرىك زانىردىن تەركىب تاپقان قىرىق تۆت مىڭ سەككىز يۈز ئۈچ مىسراقلىق ، ئۈچ مىڭ بىر يۈز ئوتتۇز پارچە شېئىرى بايلىقىنى پۈتۈن جۇڭگو خەلقىگە تونۇشتۇرۇشنىڭ ئامالىنى قىلىش كېرەك . بۇنىڭغا ياراملىق كۈچ بىزدە بارمىكىن؟...

... زەلىلى «سەپەرنامە» سىنى يېزىش ئۈچۈن ، يەركەندىن ئېشەك بىلەن يولغا چىقىپ ، قارىقاش ، خوتەن... ھەققىدە گۈزەل مىسراقلارنى قالدۇرۇپتۇ . شائىرنىڭ ئېشەك بىلەن بېسىپ ئۆتكەن شۇ مۇبارەك سەپىرىنى بۈگۈن ماشىنا بىلەن تەكرارلىغىلى بولىدى...

... پاھ ، خىرقىتى ، ئون ئالتە يىل مەدرىسىدە ئوقۇپ ، ئە - رەب ، پارس تىللىرىنى شۇنچىلىك پۇختا ئۆگەنگەن - ھە... بۇ جەھەتتە چوڭقۇر بىلىم ئىگىلىگەن بۇ قەلەم ئىگىسىگە بۇنىڭدىن ئىككى يۈز ئون ئالتە يىل كېيىن تۇغۇلغان تەجەللىنى سېلىشتۇرۇشقا بولىدۇ . تەجەللى كۆپ ئۆمرىنى دېھلى ، كابۇللاردا ئۆتكۈزۈپ بىلىم ئۆگەنگەن . ئۇنىڭ «بەرق تەجەللى ۋە سەبەق تەجەللى» سى دىۋان بولۇپ تۈزۈلگەندە ، ئۇ قىرىق توققۇز ياشتا ئىكەن... ئۇنىڭ ئەرەب - پارس تىللىرىدىكى شېئىرلىرىنىڭ ئۈستازلارنىڭ ياردىمى بىلەن چۈشەنگىلى بولار ، لېكىن ھىندى تىلىدا يازغان شېئىرلىرىنىچۇ؟ تەجەللى ئۈچۈنلا ھىندى تىلىنى ئۆگەنسەم بولامدۇ يا؟...

... «كىتاب غازات دەر مۈلكى چىن» توغرىسىدا خاتا ماقالىلەر يېزىلدى. كۆزىدىن ئايرىلىپ، ياقا يۇرتتا ئالەمدىن ئۆتكەن ئەمەس. گەكچى خەلقنىڭ دوستى شائىر موللا بىلالنى ھىمايە قىلىش، ئۇنىڭ تارىخىي ئورنىنى، ئەدەبىياتىمىزغا قوشقان ئۇلۇغ تۆھپىسىنى جەزمەن مۇقىملاشتۇرۇش كېرەك...»

ئەھ مۇيەسسەر بولمادى كۆڭلۈمدە ئارمانم مېنىڭ،
بۇ جەھەتتىن تامدى يەرگە ئەشك خۇنبارىم مېنىڭ.

«ئارمان»، «قانلىق ياش» — ئۇنىڭ ھەسرەتتە، ۋەتەندىن ئايرىلىپ خارابلاشقانلىقى، ۋەتەنگە قايتىش ئارمىنىڭ ئەمەلگە ئاشمىغانلىقى ئۈچۈن تۆككەن قانلىق يېشىغۇ!...

— قېنى كاۋاپ؟
چۆچۈپ قارىسام، ما جۇرىن كۈلۈپ قاراپ تۇرۇپتۇ، مەن قىپقىزىل بېغىرنى كۈلگە قاقلاپ ئولتۇرۇپتىمەن...
— سەن نېمە ئويلاپ ئولتۇرسەن، ئەلا؟
— كاۋاپ كۈلى بىلەن، چوقۇر گۈلى بىلەن، ھا... ھا...
ھا...
بىز قاقلاپ كۈلۈشتۈق .
شۇ ئاخشىمى مەن بايا مەش ئالدىدا ئويلىغانلىرىمنى تولۇق قىلىپ ما جۇرىنغا ئېيتتىم . ما جۇرىن خېلى جىملىقتىن كېيىن :
— قىلىدىغان ئىش راستتىنلا جىق . گومىنداڭ ، مىلىتا- رىست ، مەنچىڭ... كونا جەمئىيەت كەلتۈرۈپ چىقارغان ۋەيرانچە- لىق ئېغىر . ئاچ كۆز ، تەمەخور خان ، ئەمەلدارلار خەلق ياراتقان بايلىقنى بۆلدى ، يېدى ، ساتتى ، سوۋغا قىلدى . ئەمدى بىز بۇ تالان - تاراج قىلىنغان بايلىقنى يىغىشقا ، توپلاشقا مەجبۇرمىز . پارتىيىمىز بۇنى قىلىدۇ ، قىلالايدۇ . سوتسىيالىزم تۈزۈمى بۇنى

قىلىشقا ئىمكانىيەت بېرەلەيدۇ . خوش ، سەن قايتىپ بېرىپ نېمە قىلاي دەيسەن ؟
— شىنجاڭغا ، ئالدى بىلەن جەنۇبىي شىنجاڭغا ساياھەتكە ماڭسام دەيمەن .
— ناھايىتى ياخشى ...

12 - ئاينىڭ بېشىدا يايلاقتا يېشىللىق تۈگىدى . ئاپئاق قار قاپلىغان قىرقلاردا ئەتىگەن - ئاخشاملىرى ھەرىدەك چاقىدىغان غەربىي جەنۇب قىيپاش شامىلى ۋىترىلدايتتى . زەھەردەك ئاچچىق شامال يالتىراق قارنى ئاسماندا ئۇچۇرۇپ ، بۇتخانا تامللىرىغا ، قوتاز قوتانلىرىنىڭ پاكار قورۇقلىرى ۋە ئەتراپتىكى زاڭزۇلارنىڭ قاقاس ھويلىلىق ، پاكار قورۇقلۇق ۋە كىچىككىنە پەنجىرلىك ئۆيلىرىگە ئەكېلىپ ئۇراتتى - دە ، بىردەمدىلا ئاپئاق قىرغاق - دۆڭلەرنى پەيدا قىلاتتى . تاپتاقىر ئۆگزىلەر ئۈستىدىكى قارايدىغان تۇرخۇنلار - دىن چىققان ئاچچىق تېزەك ئىسى ، يۇقىرىدىن قۇيۇلۇۋاتقان كۆكۈچ يۈنىدەك تۆۋەنلەپ چۈشۈپ ، بۈلۈڭ ۋە دالدىلاردا ئاچچىق پۇراق قالدۇرۇپ ، ئاندىن يوقىلاتتى . يايلاقتا كۆڭۈلسىزلىك باشلانغان . بالىلار ئىشىكلەردىن ئارانلا بېشىنى چىقىراتتى - دە ، خۇددى قۇلۇلىدەك قورۇنۇپ يەنە ئۆز قىنىغا كىرىپ كېتەتتى . يازىچە يايلاقتا ۋارقىراشقان ئاياللار ھازىر سەپرىلىشىپ كەتكەن : ئۇلار سۇ تولدۇرۇلغان سوغىلىرىنى مايلاشقان جۇۋىلىرى ئۈستىدىن ئارتىلا - دۇرۇپ تېڭىپ ، ئۇزۇن جۇۋىلىرىنىڭ پەشلىرى ئارىسىدىن ئارانلا كۆرۈنۈپ تۇرىدىغان كەشتىلىك كىگىز ئۆتۈك كىيىشكەن پۇتلىرىنى قاردا تەسلىكتە يۆتكەيتتى ۋە نېمىلەرنىندۇ تىللايتتى .
ئۇلارنىڭ نېمىلەرنى تىللايدىغانلىقى ماڭا نامەلۇم . لېكىن ، مەن ئىچىمدە جىقلا نەرسىلەرنى - مۇنۇ بۇتخانىنى ئىسلاشتۇرۇۋاتقان تىنمىسىز شامالنىمۇ ، بىرنەچچە كۈندىن بېرى قۇرۇق زامبا يېگۈزۈپ باشقا تاماق بەرمەيۋاتقان زاپخوزنىمۇ ، مۇھىمى ، لەنجۇدىن

بىر ئايدىن بېرى كەلمەيۋاتقان ماشىنىنىمۇ... تىللايتتىم .
 كۆمۈر ، ئۇن ، تۈز بىراقلا تۈگىگەن . ئوزۇقلۇققا ئاشۇ زامبا
 ئۈچۈن ئارپا ئۇنى بىلەن سېرىق ياغ ، قالاشقا بولسا تېزەك بىلەن
 ئارپا مەڭگىنىلا قالغانىدى . ياتاق سوغۇق ۋە ئىس ، نە قولنى
 يانچۇقتىن چىقارغىلى ، نە كۆزنى ئاچقىلى بولمايتتى . ئىشكىنى
 پات - پاتلا ئېچىۋېتەتتۇق ، شۇنداق بولسىمۇ ، ئۆيدىكى بېزىر ئوال -
 غان ئىس تالاغا ماڭمايتتى ، ئەكسىچە تام ياقىلىرىدا بۆلۈتتەك
 تۈرۈلۈپ يۈرگەن ئىسلار ياتاققا قېچىپ كىرىشەتتى...
 — ماشىنىلار شىياخىغا بەش كۈندە ئارانلا كەپتۇ . بۇياققا
 ماڭغىلى بولمىغۇدەك دەپ ئاڭلىدىم ، — دېدى ئەتىگەن ئاتلىنىپ
 چىقىپ كېتىپ ، ھېلىلا قايتىپ كەلگەن موڭغۇل مالچى قولىنى
 پۈۋلەپ ئولتۇرۇپ . ئۇنىڭ خوراز تاجىسىدەك يۈزىدىكى شالاڭ
 قېشىغا قونغان قىرو تېخى ئېرىمىگەنىدى .
 — شۇمۇ كۈن بولدىمۇ ؟ — دەپ ۋارقىرىۋەتتىم ئۈچ كۈندىن
 بېرى ئىچىمنى تاتىلاپ ئارام بەرمەيۋاتقان ئاچچىقىمنى چىقىرىش
 ئۈچۈن ، — يەيدىغىنىمىز تالقان ، ئۇمۇ سوغۇق تېخى ، كېچىچە
 تىترەپ چىقىۋاتقان ؛ بۇلارغۇ مەيلى ، ئادەمنىڭ ئوغىسىنى قاينىد -
 تىپ . يا ئىستىن كۆز ئاچقىلى بولمىغان . ئۈچ كۈن بولدى ،
 كىتاب ئوقۇيالمىۋاتىمەن ، بۇنداق كۈندىن دوزاخ ياخشى ، نېمىلا
 بولمىسۇن ، ئۇ يەردە ئوت بار !
 غەزىپىم چاقچاققا ئايلىنىپ كەتتى . ئارقا - ئارقىدىن تاماكا
 چېكىپ ئېگەر ئۈستىدە بېشىنى ساڭگىلىتىپ ئولتۇرغان ما جۈرىن
 قاققلاپ كۈلۈپ كېتىۋىدى ، ھېلىقى ھىجايغاق چاڭجاڭمۇ ، تاقىر
 ياقىلىق جۇۋىسىغا يۆگىلىپ ، كىرلەشكەن ئاق پىيمىلىق ئاياغلىرىد -
 نى جۈپلەپ ئوڭدا ياتقان لاۋياڭمۇ ، بىر چەتتە سوغۇققا قارىماي ،
 يوتقان ، جۇۋىلىرىغا ئورۇنۇۋېلىپ قارتا ئويناۋاتقان ئىشچىلارمۇ
 قاققلاپ كۈلۈشتى .

— قويۇڭلار! — دېدى ما جۈرىن كۈلكە بېسىلغاندىن كېيىن ئىشچىلارغا قاراپ، — سىلەر ئاۋۇ يازلىق قوتانىڭ بىر تېمىنى چۈۋۈپ، چىملىرىنى ماڭا سۈنۈپ بېرىڭلار، مۇنۇ تۇرخۇنلارنى بىر تۈزەپ باقاي!

ئىشچىلار ما جۈرىنغا ئەگىشىپ تەستە ئورنىدىن تۇرۇشتى. ئىسلىق ئۆيدە ئولتۇرغاندىن كۆرە سوغۇق يېگەن تۈزۈك دەپ، لاۋياڭ ئىككىمىزمۇ ئۇلارغا ئەگىشىپ چىقتۇق. ئوخشاشلا تالادىمۇ كۆز ئاچقىلى بولمايتتى، خۇددى غەربىي جەنۇبىي تاغ ئېغىزىدىن مۇشۇ ياققا قارىتىپ مەخسۇس پۇۋلىگۈچ بىلەن پۇۋلەۋاتقاندەك، پۈتۈن ئەتراپنى قويۇن، مانان ۋە چاڭ - توزان قاپلىغان، زەھەر-دەك ئاچچىق شامال ئادەمنىڭ قېلىن جۇۋىلار ئىچىدىكى بەدىنىگە نەشتەردەك ئۇرۇلاتتى.

بىز ھە - ھۇ بىلەن ما جۈرىنغا چىم سۈندۈق . يېرىم سائەت-تىن كېيىن ئۈچ كۈندىن بېرى شامال ھۇۋلىغان باك مەشتە پاللىدە ئوت ياندى ۋە چىرايىمىزنى خۇشاللىق قاپلىدى...

كەچقۇرۇن ما جۈرىن زاپخوزغا بۇيرۇق بەردى :

— مەكتەپكە ئەۋەتىلىدىغان گۆشتىن ئەللىك جىڭ ئېلىپ قېلىپ، مۇسۇلمانلارنىڭكىنى ئەلاغا، باشقىلارنىڭكىنى دورجىغا ئۆتكۈزۈڭ. ئۆلچەم ئۆتكەنكىدەك . نېمە، يەشىكلەرنى مېخلىۋەت-كەن دەمسىز؟ مېخنى سۇغۇرماق مۇنۇ سوغۇققا چىدماققا قارىغاندا ئاسان!

ما جۈرىن ئۆزى دورجىنى باشلاپ شۇ كۈنىلا شياخىغا قاراپ يۈرۈپ كەتتى.

ئەتەسى گۆشلىرىمىزنى خالتىلارغا تولدۇرۇپ، خىل قوتازلارنى ئېگەرلىدۇق - دە، ئوتۇن ئەكىلىش ئۈچۈن بوران ئېغىزىغا قاراپ يولغا چىقتۇق.

شۇبىرغان ھۇۋلىماقتا، قوتازلار تەرسالىق بىلەن ماڭماقتا،

يول ھېلىدىن - ھېلىغا يوقاپ كېتىدۇ ، ئەمما بىز باشلىرىمىزنى جۇۋىلارغا چۈمكىۋېلىپ ، قوتاز ئۈستىدە مەزمۇت ئولتۇرۇپ ، تۈ-مان ئىچىدە تەمتىلەپ كېتىپ بارىمىز . مەن سوغۇق جاندىن ئۆتكەن چاغلاردا ، لەنجۇدىكى پار بىلەن ئىسسىيدىغان ئىللىق ، ياسىداق ئۆيۈمنى ، چىرايلىق ئايالىمنى ، كۆڭۈللۈك تۇرمۇشۇمنى ئەسلەيمەن - دە ، ئازابلىنىمەن ، لېكىن بىردىنلا گۈزەلئايىنىڭ رەقىپىنى ئاقلاشقا باشلىغانلىقى ، رەقىپ بىلەن يېقىنلىشىپ كەتكىنىنى يو-شۇرغىنىنى ئەسلەيمەن - دە ، تىترەپ كېتىمەن . تۇرۇپلا ئايالىم-نىڭ ساداقەت ۋە مېھرىبانلىق يېغىپ تۇرغان كۆزلىرى يادىمغا كېلىدۇ ، بۇ چاغدا ئۆزۈمنى ئەيىبلەيمەن : «ئەلا ، گۇناھسىز قىزنى بىكارلا قىيناۋاتسەن ، ئاشۇ كۆزلەر يەنە سەندىن باشقا بىرىگە مېھىر - شەپقەت نۇرلىرىنى چاچارمۇ ؟ بەلكى ساددا ھېسسىيات ، ساددا پىكىر ۋە كۆڭلى تۈزلۈك ئۇنى رەقىپ توغرىسىدا ياخشى گەپ قىلىشقا مەجبۇر قىلغاندۇ ياكى سېنى ئېغىرچىلىق ۋە روھىي ئازابلاردىن قۇتۇلدۇرۇش ئۈچۈن ۋىجدانى كۆتۈرمىسىمۇ رەقىپكە يالۋۇرغاندۇ ، ئۇنى كەچۈرگىن ، ئۇنىڭغا خەت ياز ياكى لەنجۇغا قايت ! سەن ئوتىللودەك يوق گۇمان بىلەن گۇناھسىز گۈزىلىڭنى نابۇت قىلما !...»

بۇنداق چاغلاردا ، مەن قوتاز ئۈستىدە ئولتۇرۇپ ئىختىيارسىز كەينىمگە بۇرۇلمەن ۋە مۇشۇ مانان ، چاڭ - توزانلار ئارىسىدا ئانىسىنى ئىزدىگەن تايىدەك ھەسرەت بىلەن ئىگرايمەن : گۈزىلىم ، شۇ تۇرقىدا نېمە قىلىۋاتىدىغانسەن ؟...

ئەتىسى شامال توختىدى . مەن يايلاقنىڭ قار بىلەن چۈمكەل-گەن كەڭ قوينىنى ئىللىق نۇرى بىلەن شادلاندىرىدىغان قۇياشنىڭ تاغلار كەينىدىن بالقىپ كۆتۈرۈلۈشىنى كۆرۈش ئۈچۈن ، سەھەرلە-كى بۇتخانا ئۆگزىسىگە چىقتىم . قۇياش ئاۋۋال مېھىرلىك نۇرىنى - يار مۇھەببىتىدەك ئىللىق تەپتىنى ئەۋەتتى - دە ، ئاندىن

كېيىن قىپقىزىل شوللار ئىچىدىن ياقا يىرتىپ ھۆسن - جامالىنى كۆرسەتتى ، يايلاق يار ھۆسنىگە قانغان ياشلارنىڭ قەلبىدەك شادلاندى . چوققىلار خۇددى تۇنجى مۇھەببەت ئىزھارىنى ئاڭلىغان بەختلىك قىزنىڭ كۆزىدەك نۇرلاندى ... مەن قۇياش ھۆسنىگە تويماي قارىدىم ۋە شەرقتىن چىقىۋاتقان مەيىن شامالغا مۇراجىئەت قىلىپ ، موللا بىلالنىڭ مۇنۇ مىسرالىرىنى يادقا ئوقۇدۇم :

جەھد ئەيلەپ ئەي سەبا بىر نامە كەلتۈرگىن ماڭا ،
ئول پەرىۋەش نەزىدىن پەيغامە كەلتۈرگىن ماڭا .
غۇنچە بويلۇق يارنىڭ باسقان ئىزىدىن بىر سىقىم .
بۇ كۆزۈمگە سۈرگىلى توھفانە كەلتۈرگىل ماڭا .

تارەئى مويىنى كەلتۈر ئەيلەيىن تەئۇزگە باغ ،
يا ئۆزۈڭ بىلگەنچە بىر يادنامە كەلتۈرگىل ماڭا .
ياكى مەي كەلتۈر بۇ دەردىمگە داۋا بولغاي دەمى ،
ئىشقىدا سىبقۇرغالى پەيمانە كەلتۈرگىل ماڭا .

يالبارىپ بادى سەباغە بۇ بىلالى دەرد ئىلە ،
يىغلاپ ئەيتۈر قىسسەئى جانانە كەلتۈرگىل ماڭا .

شېئىردىكى ئوتلۇق پىكىر مېنىڭ قەلبىمنى تىترەتتى . يۈز نەچچە يىللار بۇرۇن ئېيتىلغان بۇ سۆزلەر ، پۈتۈن ھىجران ئازابىدىكىلەرگە يۈرەك يارىسىنى ساقايتىش ئۈچۈنلا پۈتۈلگەن تىل ۋە ھېسسىيات تۇمارىمدۇيا ؟ نېمىشقا شۇنچە خىياللار ، ئىزدىنىشلەر بىلەن شادلانمىغان دىلىم بىرلا شېئىر بىلەن شادلىنىدۇ . يەنە

نېمىشقا شۇنچە دەرد - ئەلەملەر دەستىدىن نەملەشمىگەن كىرىپكىلە -
 رىمدە مۇنۇ مىسرالار مەرۋايىت ئۈنچىلەرنى پەيدا قىلىدۇ ؟ ... مەن
 دۇنياخورلۇق توغرىسىدا ما جۇرىندىن مۇنداق گەپ ئاڭلىغان :
 بەزىلەر ئۈچۈن پۇل - يۈرەك ، پۇل يۈزىدىكى رەڭ - قان ، پۇل
 يەنە خۇشاللىق ۋە ئۆلۈم ... راست شۇنداق ، پۇلى بولۇشى ياكى
 كۆپىيىشى بىلەن بەزىلەرنىڭ يۈرىكى چوڭىيدۇ ، كۈچىيدۇ ، يۈ-
 زىدە قان ، رەڭ پەيدا بولىدۇ ، شۇڭا ئۇلار ئۆزىنى تەڭداشسىز
 گۈزەل چاغلاپ ، خۇددى ئۇيقۇسى قانغان دىۋىدەك خۇشال بولىدۇ .
 ئەكسىچە ، پۇلى ئازايسا ياكى يوقالسا ، ئۇلارنىڭ يۈرىكى ئاغرىيدۇ ،
 ھەتتا توختايدۇ ، يۈزىدە بولسا قان - رەڭ قالمايدۇ ، گويا ئەپسانە-
 لەردىكى چېچى كېسىۋېلىنغان ئالۋاستىدەك پەرىشان بولىدۇ ، ھەت-
 تا ئۆلىدۇ ... بۇ ، دۇنيادىكى پەسكەشلەرنىڭ خۇسۇسىيىتى ...
 لېكىن ، مەردلەرنىڭ ، ساپ ۋىجدان ئىگىلىرىنىڭ خۇسۇسىيىتى -
 يىتى توغرىسىدا مەن نېمىنى بىلىمەن ؟ بىلىدىغانلىرىم خېلى
 جىق ، لېكىن ھەممىسىنى ئېيتىپ ئولتۇرۇشنىڭ نېمە ھاجىتى ؟
 ئادەملەر ئۆزى ئىزدەپ تېپىشىسۇن ... مەن پەقەت بىرسىنىلا ئېيتىپ
 ئۆتمەن : ئۇنداقلارنىڭ بايلىقى - ۋىجدان . ئۇلار ۋىجداننى جې-
 نىدىن قىممەت بىلىدۇ ، گوياكى بىر خەسسىس سۇنۇق يارماق ئۇ-
 چۈن جېنىنى تىككەنگە ئوخشاش ، ئۇلار ۋىجدان خەزىنىسىدىن
 كېمەيگەن بىر زەررە ئۈچۈن جېنىنى قۇربان قىلىشىدۇ ... شۇنداق ،
 ۋىجدانلىق ئادەملەرلا جۇدالىق ئۈچۈن ياش تۆكىدۇ ، جۇدالىق ۋىج-
 دانلىق ئادەملەرنىڭ يۈرىكىنى تىرتىتىدۇ ، جېنىنى ئۇپرىتىدۇ ...
 مېنىڭ ۋىجدانلىق ئىكەنلىكىمنى سىناپ كۆرگەن ئوتلۇق شېئىرغا ،
 بۇ مىسرالارغا قان - تەر ، ھېسسىيات سەرپ قىلغان شائىرغا چىن
 يۈرىكىمدىن رەھمەت ! ...
 يىراقتىن ئاتلىقلار كۆرۈندى ، ما جۇرىنلار قايتقان بولۇشى
 مۇمكىن ، ئۇلار جەزمەن گۈزەلئايىنىڭ خېتىنى ئەكەلدى .

... مەن بۇ خەتنى ئۈچىنچى قېتىم ئوقۇۋاتىمەن :

«ئەلا ، مەن بوشانغىلى غۇلجىغا بارىمەن ، بىرىنچى ئاي-
نىڭ ئون بىرىنچى كۈنىگىچە يولغا چىقىمىسام بولمايدۇ . مەن
بەختسىز بالىنىڭ ئانىسى بولىدىغان ئوخشايمەن . دېڭىز بويى-
دىكى كېچىلەر ، بېيجىڭدىكى ۋەدىلەر ئۈنتۈلغۇسىزدەك سې-
زىلگەندى ، ياشلىقىم مېنى ئالدىغان ئوخشايدۇ . سىز مەن
ئويلىغاندەك مېنى ياخشى كۆرگەن ئەمەس ، بەلكى يالغان
ياخشى كۆرگەنكەنسۇز . مېنىڭچە ، بىر - بىرىنى ياخشى
كۆرگەنلەر مەڭگۈ ياخشى كۆرۈشلىرى ، بىر - بىرىنىڭ
ئەيىبلىرىنىمۇ ياخشى كۆرۈشلىرى لازىم ئىدى . (ئىچىمدە
بىر پارچە ئوت بار ، دەپ كۆكرىكىڭىزگە ئوڭ ئاللىقىنىد-
ىڭىزنى قويۇۋاتتىڭىزغۇ ، قېنى ئۇ ئوت ؟ كېچە يۈكۈندۈز سىزنى
ئويلايدىغان ، ئۇنىڭ ئۈستىگە ئانا بولۇش ئالدىدا تۇرغان سادىق
ئايالىڭىزنى تاشلاپ قويۇپ يىراقتا - بىر بۇتخانىدا قىشلاۋاتىد-
ىڭىز . بۇ سىزنىڭ قەلبىڭىزدە ئوت بارلىقىدىنمۇ ؟ ياق ، مەن
بىلىدىم ، سىز يالغانچى ، ئالدامچى ! قەلبىڭىزدە ئوت يوق ،
مۇز بار . سىز ئەشەددىي قىساسكار . ئۈرۈمچىدە بىر قېتىم
قىلغان قوپاللىقىم ئۈچۈن ، مېنى قىيناپ قىساس ئالماقچى .
راست ئەمەسمۇ ؟ مېنىڭ ياشلىقىمنى ، تۇنجى مۇھەببىتىمنى ،
ئارزۇ - ئۈمىدلىرىمنى ئۆز قىساسكارلىقىڭىزنىڭ قۇربانى
قىلىدىڭىز . ئۆچىڭىز چىقىتىمۇ ؟ سىز مېنى ئادىلەگە بىر قېتىم
ئەجەب ھاكاۋۇر قىزكەن ، دەپتىكەنسۇز ، ھاكاۋۇرلۇق ئۈچۈن
شۈنچىلىك ئېغىر جازا كېلەمدۇ ؟ قېنى سىزنىڭ ئادىل ، ئاق
كۆڭۈللۈكىڭىز ؟...»

ئەلا ، مەن سىز بىلەن ئارتۇق گەپ تالىشىشنى خالىماي-
مەن ، مەن شۈنچىلىك چارچىدىم ، شۈنچىلىك جۈدىدىم ، بۇ-

نىڭ ھەممىسى سىز ئۈچۈن بولغان ، قالغان گەپلىرىمنى بالد-
 ڭىزنى قولىڭىزغا بەرگەندىن كېيىن ئېيتىمەن . خەير -
 خوش ، يايلاقتا مەڭگۈ يىلتىز تارتىپ قېلىشىڭىزغا تە-
 لەكداشمەن... .

گ . 1961 - يىلى 12 - ئاينىڭ 27 - كۈنى «

ئەمدى ئويلانغۇدەك ھېچ ئىش يوق ، ئەتىلا لەنجۇغا قاراپ
 مېڭىش كېرەك . بىزنىڭ ئارىمىزغا بۇ جۇدالىق ئۇرۇقىنى كىم
 چاچتى ؟ بۇنى گۈزەلئايغا بىلدۈرۈشۈم ، بىھۈدە گۇمانلىنىپ ئازاپ-
 لىغىنىم ئۈچۈن ئۇنىڭدىن كەچۈرۈم سورىشىم ۋە ئۆزۈم ئۇنى
 غۇلجىغا بىللە ئاپىرىشىم لازىم .

— ئەمما ، — دېدى ما جۇرىن ئاخشىمى گېپىمنى ئاڭلاپ
 بولۇپ ، — بىرىنچىدىن ، رەقىپ بىلەن سەن - پەن دېيىشىمىگىن ؛
 ئىككىنچىدىن ، ئۈچىنچى ئايدىن بۇرۇن لەنجۇدا پەيدا بول . جەنۇ-
 بى شىنجاڭغا مېڭىشقا توغرا كېلىدۇ . توققۇزىنچى ئايدا جەنۇبىي
 شىنجاڭدىن قايتىپ كەلسەڭلا ، كېلەر يىلى — 1963 - يىلى
 6 - ئايدىن بۇرۇن بىزگە «ئۇيغۇر ئەدەبىياتى تارىخى» توغرىسىدا
 مەيلى تېزىس ياكى كونسېپك بولامدۇ ، ئومۇمىي ئەھۋالنى دەسلەپ-
 كى قەدەمدە بايان قىلىپ بېرەلىگۈدەك بىرەر نەرسە تاپشۇرمىساڭ
 بولمايدۇ .

ئەمما ، مەن ئۈچ كۈنگىچە گەنجادىن قوزغىلالمدىم ، چۈنكى
 بوران يەنە باشلانغان ، بۇ قېتىم قار ياغقاندىن كېيىن بوران چىق-
 قاچقا ، سىرتتا كۆز ئاچقىلى بولمايتتى . شياخې يولى ئەمەس ،
 تۆۋەندىكى سۇ بويىغا بارىدىغان يولنىمۇ تاپقىلى بولمايتتى . ما
 جۇرىن بۇنداق بوراندا مېنى ھەرگىز يولغا سالمايتتى .

ئالتىنچى كۈنى ، يەنى بىرىنچى ئاينىڭ يەتتىنچى كۈنىلا ، مەن
 دورجى بىلەن بىللە شياخېغا قاراپ يولغا چىقتىم . يول يوق ، بەزى

كۈلتۈك قارلىق يەرلەردىن ئاتلارنى يېتىلەپ ئۆتكۈزەتتۇق .
شياخى مېھمانخانىسىدا تىت - تىت بولۇپ ، ئۈچ كۈندىن
بېرى ماشىنا كۈتۈپ يېتىۋاتمەن . يەنە بەش كۈنگىچە لەنجۇغا
يېتىپ بارمىسام ، گۈزەلئاي كېتىپ قالىدۇ ، ئارىمىزدىكى كۆڭۈل-
سىزلىكنى يوقىتىش تېخىمۇ قىيىنلىشىدۇ .
خۇيزۇلار ئاچقان زاسۇيخانا مېنىڭ كىتاب ئوقۇپ ۋاقت ئۆت-
كۈزىدىغان يېرىم بولۇپ قالدى . چۈنكى ، شياخى مېھمانخانىسىدا
ماشىنا كۈتۈپ تۇرۇۋاتقانلار ناھايىتى كۆپ . مېھمانخانىنىڭ گۈل-
لۈك ۋادىكى بار ئىككىنچى قەۋەت پېشايۋىنى ئېغىر قەدەملەردىن
ھازىرلا گۈمۈرۈلۈپ چۈشىدىغاندەك غىچىرلايدۇ . ئۇپراپ غو-
دۇر - دۆڭ بولۇپ كەتكەن ياغاچ پەلەمپىمۇ كۈرگە قانمىغان
توخۇدەك جەك - جۈك قىلىدۇ ، ئۇنىڭ ئۈستىگە ۋار -
ۋۇر ... ئەلۋەتتە ، بۇنداق يەردە كىتاب ئوقۇغىلى بولىدۇ
دەمسىز ...
لابۇلۇڭ ئىبادەتخانىسىنىڭ راھىبلىرى ئۇزۇن ، قوڭۇر چاپاز-
لىرىنى سۆرىشىپ ، ئىبادەتخانا ئەتراپىدىكى تاش تاملارنى ئايلانغى-
لى تۇرغاندا ، ھېلىقى زاسۇيخانىغا بارمەن - دە ، كەچ كىرگۈچە
شۇ يەردە ئولتۇرۇپ كىتاب ئوقۇيمەن . ئاق دوپپىلىق خۇيزۇ بوۋاي
كىتابنىڭ بەتلەرنى ۋارقلاپ كۆرۈپ :
— قۇرئانمۇ ؟ — دەپ سورايدۇ . مەن ئۇنىڭ ھىمايىسىگە ئىگە
بولۇش ئۈچۈن «ھەئە !» دېگەننى بىلدۈرۈپ بېشىمنى لىڭشىتىپ
قويمەن .
— ئۇنداق بولسا ، ئاۋۇ مەشنىڭ يېنىدا ئولتۇرۇپ ئوقۇڭ ،
بۇ يەردە زاڭزۇلار ھاراق ئىچىشىدۇ . بەزى كۈنلىرى ئۇلار بەسلى-
شىپ ئىچىشىدۇ ، بەسلەشكەندە قوللىرىغا ئاشۇ بېلىدىكى ئېسىقلىق
پىچاقلىرىنى ئېلىشىدۇ تېخى ، قورقۇپ ئۆلگۈدەك بولىمەن ... —
دەپ ماڭا ھېكايە ئېيتىپ بېرىدۇ خۇيزۇ ئاشپەز . ئۇ بىر كۈنى

ماڭا مۇنداق دېدى : مەن ياش ۋاقتىمدا ما جۇڭيىغا ئەسكەر بولۇپ شىنجاڭغا بارغان ، ما جۇڭيى ئورۇسلارغا يېتىۋالدى . مانا ئەمىسە دەپ بىز ما خۇڭسەنگە ئەگىشىپ قوزغىلاڭ قىلدۇق . بىزنى ئايروپىلان ، تانكا ، پىلىموت بىلەن قىردى . بىز قاغىلىق ئارقىلىق تاشقورغانغا ، ئاندىن كېيىن ئافغانىستان ئارقىلىق پاكىستانغا قېچىپ كەتتۇق . بۇياققا سودىگەرلەرگە ئەگىشىپ ئۆتكەندە ئەكەلگەن كىتابلىرىم بار ، كۆرۈپ باقاسىز ؟

— كۆرۈپ باقاي ! — دېدىم خۇشال بولۇپ .
ئۇ چىقىپ كېتىپ يېرىم سائەتتىن كېيىن ، كىرلىشىپ كەت-كەن قىزغۇچ خۇرۇمغا ئوراقلىق كىتابلىرىنى ئەكىرىپ ئالدىمغا قويدى ، خۇرۇم يېپىنى ئالدىرىماي ، پەپىلەپ تۇرۇپ يەشتى . مەن كىتابلارنىڭ تېشىدىكى خەتلەرنى ئوقۇدۇم . ئىككىسى ئەرەبچە كىتاب ، بىرى ئەرەب يېزىقىدا بېسىلغان پارس تىلىدىكى ئەدەبىي كىتاب ئىدى . ئۇ ماڭا قارىدى :

— قۇرئانمۇ ؟
— مۇنۇ بىرى ، — دېدىم مەن قېلىن كىتابنى قولۇمغا ئېلىپ ، — يىگىرمە بەش پەيغەمبەرنىڭ تەرجىمىھالى يەنى ئادەم ئەلەيھىسسالامدىن تارتىپ مۇھەممەد پەيغەمبەرگىچە بولغان پەيغەم-بەرلەر توغرىسىدا تەزكىرە .

— ناھايىتى ياخشى ، بۇ ياخشى كىتاب ئىكەن ، بۇچۇ ؟
— بۇ كىتاب ، — دېدىم مۇقاۋىسى نەقىشلەنگەن ، سېرىق خۇ-رۇم تاشلىق كىتابنىڭ بىرىنچى بېتىنى ئېچىپ تۇرۇپ ، — قۇرئاننىڭ بىرىنچى سۈرىسى پاتىھە (باشلىنىش) دىن تارتىپ ئون تۆتىنچى سۈرە ئىبراھىمغىچە بولغان سۈرىلەرنى ئۆز ئىچىگە ئالىدۇ-غان رسالىكەن...

— ياخشى ، ناھايىتى ياخشى ، — دېدى ئاشپەز ئۇزۇن ئاق -

سېرىق ئارىلاش ساقىلىنى سىقىمداپ تۇرۇپ ، — ئەمدى مۇنۇ كىتابچۇ ؟

مەن ئۈچىنچى كىتابنى قولۇمغا ئېلىپ ، ئۇنىڭغا يالۋۇرۇپ دېدىم :

— ئون بەشىنچى ئەسىرنىڭ مەشھۇر تارىخچىسى شەرىپىدىن ئەلى يەزەمنىڭ «زەپەرنامە» دېگەن كىتابىكەن ، تىلى پارسچە ، سىز چۈشەنەلمەيسىز ، ئۇنىڭ ئۈستىگە بۇ قۇرئان ئەمەس !

— شۇنداقمۇ ؟ مەيلى ، بۇمۇ لازىم...

ئۇ كىتابلىرىنى يىغىشتۇردى . مەن ئۇنىڭ قولىغا ئېسىلدىم :

— مۇشۇ كىتابنى ماڭا سېتىپ بەرسىڭىز ، مەن سىزدىن...

— ياق ، ياق ، مەن كىتاب ساتمايمەن...

مەن يېنىمدىكى ھەممە پۇلۇمنى ئۈستەلگە قويدۇم :

— مانا قىرىق يۈەن ، ئاز دېسىڭىز ، لەنجۇغا بېرىپ يەنە ئەۋەتىپ بېرىمەن .

— ياق ، ياق ، ساتمايمەن ! — دېدى ئۇ كۆزىنى پۇلدىن ئۈزمەي ، — كىتاب ساتمايمەن .

— مۇنۇ جۇۋامنىمۇ قوشۇپ بېرەي !

ئىچى ئاق سەنسەن ، كۆك تاشلىق ئۇزۇن جۇۋىنى ئۇنىڭغا كۆرسەتتىم ، ئۇ ماڭا قاراپ قويۇپ جۇۋىنىڭ يۇمشاق ئاشلانغان پەشلىرىنى تۇتۇپ كۆردى . — دە ، بېشىنى تاتلاپ قويۇپ :

— قىرىق يىل ساقلاپ ، ئەمدى ... مەن بۇ كىتابنى بىر ئاتقا تېگىشىمەن ، راست شۇنداق ، ما ئاخۇن ياراق بىر ئېتىنى بېرەي دېسىمۇ ئۇنىمىغانىدىم . ئەمدى سىزگە ياق دېيەلمىدىم . بوپتۇ . جۇۋىڭىز قېرىلارغا لايىق يۇمشاق جۇۋا ئىكەن .

ئەلۋەتتە ، ئۇنىڭ بىر ئاتقا تېگىشىمىگىنى يالغان ، تۇنجى خېرىدارى مەن ئىكەنلىكىمدە شۈبھە يوق . ئۇنىڭ قىرىق يۈەننى تۆش يانچۇققا سېلىۋاتقان قولىنىڭ بىلىنەر - بىلىنمەس تىترىشى ،

كۆزلىرىنىڭ خۇشاللىقتىن ئوينىشى ، بايقى سۆزىنىڭ يالغان ئىدى .
 كەنلىكىنى بىلدۈرۈپ تۇراتتى ، لېكىن مەن ئۇنىڭ يالغان سۆزىگە .
 مۇ ئىچ - ئىچىمدىن خۇشال بولدۇم .
 خوشلىشىپ چىققاندا ، ئاشپەز ماڭا ئىككى قوي بېشى ، بىر
 قېرىن ۋە بىر كىلو كەلگۈدەك تاۋا نېنى يوللۇق تۇتتى...
 يولدا مەن چۈشكەن ماشىنا پېشكەلگە يولۇقمۇۋەردى . ئۇنىڭ
 ئۈستىگە جۇۋىسىز ئىدىم ، قاتتىق مۇزلىدىم ، لىنشاغا كەلگەندە
 جالاقلاپ تىترەپ ، خۇدۇمنى بىلمەي يېتىپ قالدىم . مېنىڭدە نە
 پۇل ، نە ئوزۇقلۇق قالمىغان ، مېھمانخاننىڭ بىر رەھىمدىل خادىم .
 مى مېنى ياتاققا ئورۇنلاشتۇرۇپ قويۇپتۇ ۋە كىچىككىنە بىر دوخ .
 تۇرخانىغا ئاپىرىپتۇ . مەن ئۈچىنچى كۈنى بۇنى بىلدىم ۋە ئەترا .
 پىمىدىكىلەرگە قارىدىم :

— بۇ قەيەر ؟

— لىنشا ، — دېدى چىرايلىق سېستىرا قىز كۈلۈپ
 تۇرۇپ ، — غەربىي شىمال مىللەتلەر ئىنستىتۇتىنى پۈتتۈرگەن بىر
 دۇڭشياڭ قىز سىزنى تونۇيدىكەن ، شۇ قىز سىزنى دوختۇرخانىغا
 ئەكەلدى . مەكتەپكە تېلېفون بەردى . ھازىر تاۋخې دەرياسىنىڭ
 كېمىسى توختاپ قاپتۇ ، ماشىنا ئۆتەلمەيدىكەن . سىلەرنىڭ شۇجى
 بىزنىڭ ئوبلاستىنىڭ شۇجىسىغا تېلېفون بېرىپتۇ . ئوبلاستىنىڭ بىر
 رىنچى شۇجىسى تۈنۈگۈن كەلدى . سىزنى ياخشى داۋالاپ ساقاي .
 تىپ ، ئايروپىلان بىلەن قايتۇرىدىغان بولدى . ئۈچ كۈن بولدى ،
 ھېچ نەرسە يېمىدىڭىز ، تاماق يەۋېلىڭ .

مەن سېستىرادىن سورىدىم :

— بۈگۈن چېسلاغا قانچە ؟

— ئون ئالتە !

— نېمە ؟...

دېمەك ، گۈزەلئاي شىنجاڭغا كەتتى دېگەن سۆز .

بىر ھەپتىدىن كېيىن غەربىي شىمال مىللەتلەر ئىنستىتۇتىدىن كىچىك ماشىنا كەلدى . مېنى ئەمگەككە ئەۋەتكەن كادىرلار بۆلۈمىنىڭ ھېلىقى كېچاڭى ماڭا ئىككى قولنى سوزدى :

— ساقايدىڭىزمۇ ، ياخشى ، ناھايىتى ياخشى !

— قانداقلا رەبە بۇ قەھرىتان قىشتا شياخېدىن يالاڭ چاپان بىلەن يولغا چىقتىڭىز ؟

— شۇنداق بولۇپ قالدى...
— جۇڭىڭىزچۇ ؟ مەكتەپ جۇۋا ، پىيما بەرگەنتىغۇ ؟...

— بىلىمدىم ، نەدە قالدىكىن !...
— ساتتىڭىزمۇيا ؟

— ھەئە .
— قانچىگە ؟

— بىر كىتابقا...
ئۇ ماڭا ھەيران بولۇپ قاراپ قويدى .

— شۇنداق قىلىپ ، ئايالىم مېنىڭ يولغا چىققانلىقىمنى بىلىپ تۇرۇپ شىنجاڭغا كېتىۋەردىمۇ ؟

— ھەئە ، يولداش رەقىپ شۇنداقراق دېدى ...
كېچاڭ پۈتۈن ھېساب - كىتابنى تۈگەتتى - دە ، بىز ئەتىسى

يولغا چىقتۇق . ماشىنا مېنى تەۋرىتىپ كېتىپ بارىدۇ . مەن لەندىجۇ ، خىزمىتىم ، ئايالىم توغرىسىدا خىيال قىلىپ كېتىپ بارىدۇ .

مەن . ئەمدى ئايالىم قانداق بولىدۇ ؟ راستتىنلا مېنىڭ يولغا چىققىنىمنى بىلىپ تۇرۇپ كېتىپ قالغانىدىمۇ ؟ ئۇنىڭ مەندىن كۆڭلى سوۋۇپ كەتكەنىدىمۇ ؟ لېكىن ، ئۇنىڭ ماڭا قويغان ئەيىبلەردى مەندە زادىلا يوق . مەن ئۇنى ئالدىمدىم . مەن قىساسخور ئەمەس . مەن ئۇنى پۈتۈن مۇھەببىتىمنى ئاتاپ ياخشى كۆرگەنمەن ، ھېلىمۇ شۇنداق ياخشى كۆرىمەن... كىم بىزنى بۇ جۇدالىققا مەجبۇر قىلىۋاتىدۇ ؟ بۇ ، رەقىپ ئەمەسمۇ ؟ ئۇ يەنە بىر ھىيلە ياكى ئىغۋا

بىلەن گۈزەلئايىنى غۇلجىغا يولغا سېلىۋەتكەن بولسىچۇ ؟ ئۇنىڭ
گۈزەلئايىنى تالىشىشى تېخىچە داۋاملىشىۋاتامدۇ ؟ ئۇ بىزنىڭ ئارد-
مىزدىكى كىچىككىنە جىرانى چوڭايتماقچى ، بىزنى ۋەيران
قىلماقچى ؟...

مەن بۇ سوئاللارغا جاۋاب بېرەلمەيتتىم . مەن گۈزەلئايىنى
سېغىنماقتىمەن . ئۇنى ئويلىمىغان بىرمۇ كۈنۈم يوق ، مەن ئۇنىڭ-
سىز بەختلىك بولالمايمەن . مىسكىن كۆڭلۈمنى موللا بىلالنىڭ
مۇنۇ شېئىرى بىلەن ئاۋۇتتۇم :

ئاھ نەيلەي بۇ پەلەك قىلدى نىگارمىدىن جۇدا ،
ئەندەلىب يەڭلىغ بولۇپمەن گۈلزارمىدىن جۇدا .

ھەم جۇدالىقتىن بېرى ئەندۇھ غەمگە يارمەن ،
ھەم مېنى قىلغان ئۈچۈن ئەغيار يارىمىدىن جۇدا .

يىغلاماي نەيلەي بۈگۈن بىر خەستەئى ئاۋارەمەن ،
كىم ئەمىن سائەتتە بولدۇم بىقارارىمىدىن جۇدا...

شېئىر مىسكىن كۆڭلۈمنى تېخىمۇ ئەزدى ، كۆزۈمدىن ياشلار
ئاقتى . بۇ ياشلار كەلگۈسى بەختنىڭ تامچىسىمۇ ياكى تېخىمۇ چوڭ
كۆڭۈلسىزلىكنىڭ باشلىنىشىمۇ ؟ بۇنىڭغا كەلگۈسى جاۋاب بەر-
سۇن . مەن كەلگۈسى ئۈچۈن خۇددى قاناتلانغاندەك ئىلدام كېتىپ
بارمەن ، لېكىن بەدىنىم قۇۋۋەتسىز ، پۈت - قولىم بارغانسېرى
ماغدۇرسىزلانماقتا...



تۆتىنچى باب ئايرىلىش

1

پەقەت 1962 - يىلى 5 - ئاينىڭ بېشىدا ، ئاندىن پۈت - قولۇمغا جان كىردى ، شۇنىڭغىچە غەربىي شىمال مىللەتلەر ئىنىسى - تىتۇتنىڭ دوختۇرخانىسىدا ياتتىم . ئۆپكەمگە سوغۇق تەگكەن ، جىگىرىمگىمۇ كېسەل تەگكەنكەن ، دوختۇر مېنىڭ سىرتقا چىقىد - شىمغا زادىلا يول قويمىدى . مانا شۇ ئاق ماتراسلىق ، قايماق رەڭ كارىۋات ئۈستىدە قىمىرلىماي يېتىپ ، قارلارنىڭ ئېرىگىنىنى ، يەردىن توك كېتىپ ، دەرەخلەر ياپپېشىل يوپۇرماق چىقارغىنىنى ، كەينىمىزدىكى قايتاللىق سارغۇچ تاغنىڭ شاپتۇل ۋە ئۆرۈك چى - چەكلىرى بىلەن چۈمكىلىپ ، بايرامغا ياسانغان قىزچاقتەك بولۇپ كەتكىنىنى كۆرەلمىدىم . ھاياتتا تەكرارلىنىپ تۇرىدىغان گۈزەللىك بىلەن سەتلىك ؛ كۈچلۈكلۈك بىلەن ئاجىزلىق ؛ راستچىللىق بىلەن يالغانچىلىق ؛ ئۈمىد بىلەن چۈشكۈنلۈك ... قاتارلىقلارنىڭ ئورۇن ئالماشتۇرۇشى بارلىق گۈزەللىكنىڭ ئانىسى بولغان ئۇلۇغ يەر بېتىدە نامايان بوپتۇ ، مەن تېخى بۇنى سەزمەپتىمەن .

بۈگۈن تۇنجى قېتىم بالنىستىن بېرىلگەن خالاتنى سېلىۋې - تىپ ئۆز كىيىملىرىمنى كىيىدىم . مانا شۇ چاغدىلا ، ئۆزۈمنىڭ قانچىلىك ئورۇقلاپ كەتكىنىمنى بىلىدىم . بويۇن ، بىنەكلىرىم خۇددى ئۆزۈمنىڭ ئەمەستەك ، يول ماڭسام خۇددى بىرى پۈتۈمغا داۋاملىق چىرماق ئۇرۇۋاتقاندەك مۇدۈرۈپ ماڭاتتىم .

مېنى ئاخىرقى قېتىم رېنتگېندە تەكشۈردى ، قان تەكشۈرۈش -

نىڭ خۇلاسىسىنىمۇ ئېيتىپ بەردى . مەن ئۈزۈل - كېسىل ساقد -
يىپتىمەن ، تېلېفون بېرىۋىدىم ، ياردەمگە شياۋلى كەلدى . ئۇ
مېنى كۈندە دېگۈدەك يوقلاپ تۇراتتى . مېنىڭ خەت - چەك ،
كىتابلىرىمنى توشۇيتتى ، يېڭىلىقلارنى يەتكۈزەتتى . مېنىڭ تەلد -
پىم بويىچە بەزى كۈنلىرى كىتاب ئوقۇپ بېرەتتى . بىرنەچچە
ئايدىن بېرى ، ئۇ مېنىڭ ئەڭ يېقىن سىردىشىم بولۇپ
كېلىۋاتاتتى .

ئۇ مېنىڭ مامۇق ياستۇقۇم بىلەن قاچا - قۇچامنى بىر قولىدا
كۆتۈرۈپ ، بىر قولى بىلەن قولتۇقۇمدىن تۇتۇۋالدى - دە ، پەلەم -
پەيدىن ئاۋايلاپ چۈشۈرۈۋېتىپ چاقچاق قىلدى .

— سىز قولتۇقۇمغا قىسۋالسامۇ ئەكىتەلىگۈدەك بولۇپ
قايسىز ، قاراڭ ، پاختىدەك يېنىك !
مەنمۇ پۇرسەتنى قولدىن بەرمىدىم :

— سىزگە ئېغىرىم چۈشمىسۇن دېگىنىم - دە ، مەقسىتىم
سىزگە ئۆزۈمنى كۆتۈرگۈزۈش !

— مەن سىزنىڭ ھەدىڭىز ، — دېدى شياۋلى ئاپئاق دومىلاق
مەڭزىدە زىنىخ پەيدا قىلىپ كۈلۈپ تۇرۇپ ، — كۆتۈرسەم نېمە
بولاتتى . كېلىڭ ، ھاپاش قىلىۋالاي ! — ئۇ چاقچاق قىلىپ زوڭ -
زايدى . مەن كۈلۈپ تۇرۇپ دېدىم :

— ھېلى بىكار يىگىتىڭىز كۆرۈپ قالسا سوقۇشىدۇ !
مەن ئۆيۈمگە خۇشخۇي يېتىپ كەلدىم ، لېكىن بىرنەچچە ئاي -
دىن بېرى ئېچىلمىغان قۇلۇپقا ئاچقۇچ ئاپىرىش بىلەن قوللىرىم
تتېردى . مېنى مىسكىنلىك ، چۈشكۈنلۈك چىرمىۋالدى ، خۇددى
ئالدىمدا ئېچىلغىلىۋاتقان ئىشىكتىن قورقۇنچلۇق بىر نەرسە چىقىد -
دىغاندەك بويۇم شۈركۈندى .

— نېمە بولىدىڭىز ؟ قەغەزدەك ئاقىرىپ كەتتىڭىزغۇ ، ئەلا ؟

— بىلىمىدىم .

شياۋلى قولتۇقۇمدىن يۆلەپ ئۆيگە ئەكىردى . مەن ئورۇن -
كۆرپىلەر چېچىلىپ ياتقان جۈپ كىشىلىك كارىۋاتقا قىسايدىم ،
شياۋلى پەردىلەرنى قايرىپ ، دېرىزىنى ئاچتى .
مېنىڭ ئەڭ ئاۋۋال كىتابلارغا كۆزۈم چۈشتى . زالدىن كىتاب
ئىشكاپىم بىلەن ئەكىرىپ تۆكۈپ قويغان ، يەردە توپا - چاڭغا
مىلىنىپ ياتقان كىتابلىرىم ماڭا خۇددى نالە قىلىۋاتقاندەك
كۆرۈندى .

شياۋلى ئۆيىنى يىغىشتۇرۇپ بولۇپ قايتىشقا تەمشەلدى :
— دۈەن جياۋشۇ كافېدرا باشلىقى بولدى . بىلەمسىز ، ما
جۈرىن يۆتكىلىپتۇ ، كېتىشكە تەييارلىق قىلىۋاتىدۇ . بۈگۈن شەن-
بە ، بىز ماجۈرىننىڭ ئۆيىگە يىغىلماقچى ، ئاخشاملىققا كىرىڭ ،
ئەمەس ، — دېدى خوشلىشىرىدا .

ما جۈرىننىڭ ئۆيىگە تىل - ئەدەبىيات فاكولتېتىنىڭ كادىر-
لىرى ، تەتقىقاتچىلار ، ئوقۇتقۇچىلار لىق تولغانىدى... ئۇلارنىڭ
بەزىلىرى جۇۋاۋا تۈگەتتى ، بەزىلىرى خۇاچۈەن ئويناپ ھاراق ئىچى-
شەتتى ، يەنە بەزىلىرى بولسا غەربىي شىمال مىللەتلەر ئىنىستىتۇتى-
نىڭ رەھبەرلىرى ئۈستىدىن غەيۋەت قىلىشاتتى : كىملىرىنىدۇ قول-
لايتتى ، يەنە كىملىرىنىدۇ تىللايتتى .

— خې شۈجى قانداق شۈجى ئۇ! — دېدى مى جياۋشۇ غاڭزى-
سىنى خېيىنىڭ تاپىنىغا قېقىپ تۇرۇپ ، — قۇرۇق ۋارقىراشنىلا
بىلىدۇ ، ئۇنى ئىلىم ئورنىغا ئەمەس ، تۈگمەنگە ئاپىرىپ قويسا
بولىدۇ...

— بۇ گېپىڭىز قاملاشمىدى ، مى جياۋشۇ! — دېدى دۈەن
جياۋشۇ كۆزەينىكىنى يۇقىرى ئىتتىرىپ قويۇپ ، — سىز قىساس-
خورلۇق قىلىۋاتىسىز ، نېمىشقا دېگەندە ، ئايالى...

— قويۇڭ ، قويۇڭ! — دېدى مى جياۋشۇ تەرىنى تۇرۇپ ،
قوللىرىنى پۇلاڭلىتىپ ، — دېدىمغۇ ، تۈگمەنگە لايىق! لاۋما ،

نېمىشقا ئۇ خې فامىلىلىكىنى مەنسىپىدىن ئېلىۋەتمەيسىلەر؟ شۇي شۇجىنى دۇمبالاشتا، ئۇنىڭ قانچىلىك تەرى ئاقتى بىلەمسىلەر! «پېڭ دېخۇەينىڭ شايكىسى شۇ!» دەيدىغان بولسا، ئۇنى ئەرشكە يېتەتتى. ئەمدى قاراڭلار، لاۋشۇي دېسە لاۋشۇي دېگىلى تۇرۇپتۇ. مانا شۇنداقلارنىڭ كاساپىتىدىن خەلققە يەتكەن زىيان ئازمۇ؟! — مى جياۋشۇ، ئەمدى ئىچمەڭ، — دېدى ما جۇرىن ئۇنىڭغا قاراپ كۈلۈپ، — سىياسەت سۆزلەپ نېمە قىلىمىز، قېنى، مى جياۋشۇ، بىر خېنەن باڭزى ئېيتىپ بەرسىڭىز!

— ئېيتىپ بەرسۇنمۇ؟
— ئېيتىپ بەرسۇن! — كۆپچىلىك چاۋاك چېلىشتى.
مى جياۋشۇ بېشىنى لىڭشىتتى. — دە، غاڭزىسىغا كۆك تاماكدىن بېسىۋېتىپ:

— كۆڭ يىجى ئېشىپ قالغان تاماقنى ئوغرىلىغىنى ئۈچۈن پۇتلىرىدىن ئايرىلدى، ئەمما ئادەم ئوغرىلىرى مۇكاپاتلاندى. ھا... ھا... ھا!... — كۈلۈپ كەتتى ئۇ. ما جۇرىن ئۇنى ئاستا نوقۇدى:

— لاۋمى، بىردەم يېتىپ دەم ئالامسىز؟
— پېڭ دېخۇەي قالتىس قوماندان! — دەپ ۋارقىردى ئۇ بىردىنلا ئورنىدىن تۇرۇپ، — ئۇنىڭ قوللىرى ئۈستىخان ئەمەس، پولات!

ما جۇرىن ئۇنى قولىنىڭ ئاچقىپ كەتتى. ئۈچ كۈندىن كېيىن مى جياۋشۇ خىزمىتىدىن توختىتىلىپتۇ. مەن بۇنىڭغا ھەيران بولۇپ ما جۇرىننىڭ ئۆيىگە كىردىم. ما جۇرىن ساپادا تاماكا چېكىپ ئولتۇرغانىكەن.

— قانچە ئويلىساممۇ، مى جياۋشۇنىڭ خىزمەتتىن توختىتىلىشىنى زادىلا چۈشىنەلمىدىم، — دېدىم سۆھبەتتىمىز قىزغاندا، — نېمىشقا راست گەپ قىلىش شۇنچىلىك خەتەرلىك،

ما جۇرىن؟
 ئۇ جىم بولۇپ قالدى، ئۇزاق جىملىقتىن كېيىن:
 — سەن ياش، — دېدى ماڭا قاراپ، — پارتىيىگە ئىشىنىدۇ.
 سەن، سادىقسەن، لېكىن تەجرىبىسىز سەن، سەن دېگەندەك مى
 جياۋشۇنىڭ گېپىدە خاتالىق يوق. ئۇ راست گەپ قىلدى، لېكىن
 ئۇنىڭ گېپى خې شۇجىغىلا ئەمەس، خېلى چىڭ يەرگە بېرىپ
 تاقىلىدىغان گەپ... چۈشەندىڭمۇ؟
 — چۈشەندىم!

— مەن كېتىمەن، گىنىدىڭ جامسۇ چۇجاڭ سېنىڭ ھالىڭدىن
 خەۋەر ئالىدۇ. شۇي شۇجىمۇ يۆتكىلىدىغان بوپتۇ، لېكىن سەن
 پارتىيە كومىتېتىغا ئىشەن. پارتىيىمىزنىڭ سىياسەتلىرى ئۆزگەر-
 گىنى يوق: ئاز سانلىق مىللەتلەرنىڭ ئىلىم - پەن، مەدەنىيەت-
 يەت - سەنئەت ئىشلىرىنى راۋاجلاندۇرۇش كېرەك. بۇنىڭ ئۈچۈن
 شۇ مىللەتنىڭ سىياسىي - مەمۇرىي كادىرلىرىنى يېتىشتۈرۈشلا
 كۇپايە قىلمايدۇ، مۇھىمى، ئىلىم - پەن خادىملىرى، مەدەنىيەت
 ئەربابلىرىنى زور كۈچ بىلەن يېتىشتۈرۈشكە توغرا كېلىدۇ. بۇنداق
 قىلىنمىسا، مىللەتلەر راۋاجلىنالمايدۇ، گىنىدىڭ جامسۇ مانا
 بۇنى ياخشى بىلىدۇ، سەن ئۇنىڭ بىلەن يېقىنلاشقىن.


— رەقىپىڭچۇ؟ ئۇ نېمىشقا قاتتىق جازالانمىدى؟
 — ئۇنى پارتىيە ئىچىدە تەنقىد قىلدى، شۇجىلىقتىن ئېلىۋەت-
 تى، ئۇ يەنىلا فاكۇلتېت جۇرىنى. سەن ئۇنى كەچۈرگىن، ياش
 ئەمەسمۇ، تۈزىلىپ كېتىدۇ. ئۇنى قاتتىق جازالاش بىلەن نېمە
 ئىش پۈتىدۇ دەيسەن؟ مەسىلىنى تۈپ يىلتىزىدىن ھەل قىلىشنىڭ
 چارىسى ئۇ ئەمەسقۇ؟ ھەممىلا گەپنى ساڭا ئېيتىۋېرىشكە بولمايدۇ،
 كېيىنچە چۈشىنىپ قالسىن! —
 مەن ئارتۇق كوچىلاشنى لايىق كۆرمىدىم. نۇرغۇن سوئاللى-
 رىمغا جاۋاب تاپقانداك بولدۇم. مەن بۇنداق گەپلەرنى بىلىشكە

ئانچىمۇ قىزىقمايمەن ، لېكىن رەقىپنىڭ ئائىلەمگە سالغان كۆڭۈل-
سىزلىكلىرىنى ئويلىساملا ، ئۇنى زادىلا كەچۈرگۈم كەلمەيدۇ .
قوغداش خادىمىنىڭ سوراقلىرى ، مېنى تازا ھەل قىلغۇچ ۋاقىتتا
گەننەنگە ھەيدەش ، بوھتان بىلەن ۋاقتىمنى ئۇزارتىش ، تۇرمۇشۇم-
غا سورۇقچىلىق سېلىشلارنى ئويلىساملا ، رەقىپكە غەزەپىم
تاشىدۇ .

— ئۇنى كەچۈرگىن ، — دېدى ما جۇرىن تەكىتلەپ ، —
بەلكىم ئۇقۇشماسلىق ، گۇمانمۇ باردۇ ، ھەممىنىلا رەقىپ قىلمى-
غاندۇ ؛ ئائىلە مەسلىسىدە رەقىپنىڭ قولىمۇ بار ، مۇھىمى ، سى-
لەر بىر - بىرىڭلارنىڭ تازا خىلى ئەمەس ئىدىڭلار . رەقىپ توغرىدا
سىدا گىنىدىڭ جامسۇ ھەممىنى بىلىدۇ . سەن بۇلارنى كۆڭلۈڭدىن
چىقىرىۋەت ، ئۆزۈڭنى كۈت ، سالامەتلىكىڭنى ئەسلىگە كەلتۈر ،
سېنىڭ ۋەزىپەڭ مانا شۇ .

مەن ئەمدى سالامەتلىكىمنى ئەسلىگە كەلتۈرۈشۈم كېرەك .
قورسىقىم گۈركىرەپ ئاچىدۇ ، كۈچلۈك غىزا تەلەپ قىلىدۇ ،
لېكىن مېنىڭ ياسىداق ئۆيۈمدە بۇ كۈچلۈك غىزا يوق . مەن شورپا
ئىچىشنى ، گۆش يېيىشنى ئارزۇ قىلىمەن ، لېكىن بۇنىڭغا پۇل
يوق . گەرچە مەن ساقايغان بولساممۇ ، ماغدۇرسىزمەن ، ئىلاجىم
قانچە ؟ تاسمامنى چىڭ باغلىۋېلىپ ، ئورۇندۇقۇمدا تۆت - بەش
سائەت مىدىر قىلماي كىتاب كۆرىمەن ، پەقەت ئورنۇمدىن تۇرغاندى-
لا قورسىقىمنىڭ ئاچقانلىقىنى سېزىمەن...

بۈگۈن كەچ سائەت توققۇزلاردىلا قورسىقىم ئاچتى ، تاتمىلى-
رىمنى ئاقتۇرۇپ يېگۈدەك بىر نەرسە تاپالمىدىم . قەيەرگىلا قارد-
سام چېچىلىپ ياتقان قەغەزلىرىم تۇراتتى . مەن ئىستاكىغا ئازراق
شېكەر سالدىم - دە ، قايناق سۇ قۇيدۇم . كىتاب ئوقۇغاندا باشقا
ھەممىلا نەرسىنى ئۇنتۇيمەن . مانا ھازىرمۇ پۈتۈن زېھنىم بىلەن
كىتابقا بېرىلىپ كەتتىم . ئىشىك قاتتىق چېكىلگەندىن كېيىنلا



بېشىمنى كۆتۈردۈم :
 — كىرىڭ! —
 — ئەسسالامۇ ئەلەيكۇم ، ياخشى گەپنى ئوزۇق قىلالايدىغان
 ساھىبخانا !
 سومكا كۆتۈرۈپ رەقىپ كىرىپ كەلدى . مەن ئۇنىڭغا ئىلتىد-
 پاتسىزلا قارىدىم . ئۇنىڭ ئېڭەكلىرى ساڭگىلىغان ، ئىككى قوۋۇ-
 زى ھازىرلا ئېقىپ چۈشۈپ كېتىدىغاندەك سالپايغان ، كۆزلىرى
 پۈتۈپ كىچىكلىگەن ، كۆرۈمىسىز يۈزى مايلشىپ پارقىراپ تۇرات-
 تى . ئۇ ئوڭايسىزلىنىپ ئورۇندۇققا ئولتۇردى — دە ، «ئۇھ»
 تارتىپ قويۇپ ماڭا سىنچىلاپ قارىدى :
 — قالتىس جۈدەپسەن ، پاھ !
 — ھەرھالدا ئۆلمىدىم !...
 ئۇ ھېلىدىن — ھېلىغا «ئۇھ» تارتاتتى ، تاماكىنى خۇددى ئاچ
 كالا ئادا پ شورىغاندەك ، لەۋلىرىنى شالاپلىتىپ ئىچىگە تارتاتتى .
 ئۇزاق جىملىقتىن كېيىن ئۇ تىترەڭگۈ ، پەس ئاۋاز بىلەن :
 — رەنجىشىڭ ئورۇنلۇق... لېكىن... — دېدى .
 — لېكىن ، سېنى گەننەنگە مەن ئەۋەتمىدىم ، ئايالىڭ بىلەن
 بولغان ماجىراغا مەن سەۋەبچى ئەمەس ، ساۋۇتوف گۈرۈھى دېگەننى
 مەن پەيدا قىلمىدىم ، دېمەكچىمۇ سەن ؟ — دېدىم ئۇنىڭ كىچىكلى-
 گەن كۆزلىرىگە قاراپ .
 — شۇنداق دېمەكچىمەن...
 — لېكىن ، مەن سېنى ئەيىبلەمەكچى ياكى سېنىڭ بىلەن
 سىرداشماقچى ئەمەسمەن . سېنىڭ نېمە ئويلىغىنىڭ ، نېمە قىلغى-
 نىڭ مېنى زادىلا قىزىقتۇرمايدۇ . خاتا قىلغان ئىشلىرىڭ بولسا
 تەشكىلگە ئېيت ، مېنىڭ ئالدىمدا قىزىرىپ — تاتىرىپ تۇرۇشۇڭ-
 نىڭ زادىلا ئورنى يوق !
 — ھالىڭدىن خەۋەر ئالالمىدىم ، گۈزەلئايىنى ئەۋەتمىسەك ،
 بەلكى... —

— ئۇ گەپلەرنى كوچىلاپ نېمە قىلسەن؟ دېدىمغۇ، مەن سېنىڭ بىلەن بۇ توغرىلۇق سۆزلىشىشنى خالىمايمەن. ماڭا جىم-جىتلىق ۋە خاتىرجەملىك كېرەك. سەن خاپا بولمىغىن، رەقىپ، سېنىڭدىن ئۆتۈنمەن، بۇنىڭدىن كېيىن ئۆيۈمگە شالاڭراق كەلگىن، قەرزىڭنى پات يېقىندا تولۇق قايتۇرۇپ بېرىمەن...

— لېكىن، ھەيدىسەڭ كەتمەيمەن، چىللىمساڭمۇ كېلىمەن!

— مېنى بۇنچە بىزار قىلىشىڭ ساڭا نېمە زۆرۈرىيىتى بار؟

— سەۋەبى، مەن ساڭا مەسئۇل. تەشكىل سېنى ياخشى كۈتۈشنى ماڭا تاپشۇرغان، نېمىلا بولمىسۇن مەن فاكولتېت جۈرىنى. قولىدىن ئىش كېلىدىغان زىيالىيلارنى ئاسراش — مېنىڭ ۋەزىپەم!

— غەمخورلۇق قىلغۇڭ كەلسە، ماڭا تىنچلىق بەر! كۆيۈنگەننىڭ شۇ بولسۇن...

— ئاڭلىسام، سەن قىيىنلىقۇپتىپسەن. سەن مېنى چانىۋەت-سەڭمۇ مەيلى، مەن ياتتىقىڭغا پات-پات كېلىپ ھالىڭدىن خەۋەر ئالىمەن! بولۇپمۇ، مۇشۇ كۈنلەردە ساڭا قارىمىسام قارا يۈز بولۇپ كېتىمەن — دە! مانا پىششىق گۆش، سېرىقماي، توقاچ، ھەسەل! يېگىن، ئوزۇڭنى ياخشى كۈتكىن!

ئۇ سومكىسىدىن نەرسىلەرنى چىقىرىپ ئۈستەلگە تىزدى. مېنىڭ ئاشقازىنىم ئۈستەلدىكى نەرسىلەرنى تەلەپ قىلماقتا. مېنىڭ قۇۋۋەتسىزلەنگەن بەدىنىم ئاشۇ يېمەكلىكلەرگە تەلپۈنمەكتە. نېرۋىلىرىم مېنى: «يە، يە، توپغۇچە يەۋال!» دەپ ئالدىراتماقتا، ئاغزىمغا ھېلىدىن — ھېلىغا شۆلگەي كېلىدۇ. دېمەك، مېنىڭ سەزگۈ ئەزالىرىمۇ ئاشۇ كۈچلۈك تاماققا ئىنتىزار. ئۇلار: «يە، يېگىن، بىزمۇ قۇۋۋەتلىنەيلى، ياخشىراق ئىشلەيلى» دېيىش-مەكتە، لېكىن ۋىجدانمىلا مېنى يېيىشتىن تۇتۇپ تۇرماقتا. مەن ۋىجدان بۇيرۇقى بىلەن ئۇنىڭ نەرسىلىرىنى قايتىدىن سومكىسىغا سالدىم. ئۇ كۈلۈپ قويدى ۋە يېمەكلىكلەرنى ئۈستەلگە يەنە يايىدى.



— مەن بىر ۋاقىتتا ئۆمەر ھەييامنىڭ مۇنداق بىر رۇبائىسىنى سېنىڭدىن كۆچۈرۈۋالغان! — دېدى ئۇ خاتىرىسىنى ئېلىپ، — سەن كلاسسىكلارنىڭ سۆزلىرىگە بەك ئىخلاس قىلسەنغۇ، ئاڭلا!

بىر غېرىبىنىڭ كۆڭلىنى قىلالساڭ شاد،
ياخشىدۇر يەر يۈزىنى قىلغاندىن ئاۋات.
لۇتفۇڭ بىلەن بىر دىلنى قۇل قىلىپ ئالساڭ،
ئەۋزەلدۇر يۈز قۇلنى قىلغاندىن ئازاد.

— ئۇنداق قىلما، ماڭا ئازراق خىزمەت كۆرسىتىپ دوستۇم-
نىڭ كۆڭلىنى ئېلىۋېلىشقا يول قوي. قېنى يىگىت، مېنىڭ
ئەرزىمەس زىياپىتىمگە داخىل بول، مەن خۇش بولاي!
مەن ئۇنىڭغا ئاچچىق كۈلكە بىلەن قارىدىم. — دە، مۇنداق
دېدىم:

— سۇغا سالسا سۇ كۆتۈرمەس مىسقال تۆمۈرنى، ئالتۇن
بېرىپ ئېلىپ بولماس قالغان كۆڭۈلنى! نېمە قىلسەن، دەز
كەتكەن ئەينەكنى پۈتۈن قىلىمەن دەپ!
ئۇنىڭ چىرايى قانداق ئۆزگەرگىنىنى بىلمەيمەن، ئىشقىلىپ
ئاۋازى ئوچتى. مەن ئۇنىڭ ئۈستەلگە قويغان يېمەكلىكلىرىگە قا-
راپ، ئۆزۈمچىلا شېئىر ئوقۇدۇم:

بىر سۆڭەككە ساردەك قانائەت قىلغان،
ئەۋزەلدۇر ناكەسكە بولغاندىن مېھمان.
ناكەسنىڭ مەزىلىك نېنىدىن ياخشى،
ئۆزۈڭ تېپىپ يېگەن بۇردا ئارپا نان.


رەقىپنىڭ غەزەپلىك ئاۋازى ئاڭلاندى :

— سەن مەدەنىيەتلىك ئادەممەن دەيسەن ، بىر ئادەمنى ناكەس-
تىن - ناكەسكە سېلىپ تىللايسەن ، ھەرنېمە بولساممۇ ياخشى
نىيەت بىلەن ساڭا يېلىنىۋاتمەن ، بەلكىم سۈڭگۈچ كاككۈك بالد-
سىنى ئېغىزى بىلەن دان بېرىپ باققاندەك ، كاككۈك بالىسى
ئۈچۈم بولۇۋېلىپ سۈڭگۈچنى تونۇمىغاندەك ، بىر ئەخمىقانە ئىش
قىلىۋاتقاندەك . نېمىلا بولسۇن ، سېنى ئاسراش - مېنىڭ ۋەزى-
پەم . تىل ئاڭلىغىنىمغا بەلكى باشقىلار رەھمەت ئېيتار ، بۇنى
كەلگۈسىدە كۆرىمىز .

ئۇنىڭ ئاۋازىدا بىر خىل خورسىنىش ، بىر خىل ئۆز -
ئۆزىنى ئەيىبلەش بار ئىدى . مەن ئۆزۈمگە سوئال قويدۇم : «ناۋا-
دا ، رەقىپ راستتىنلا گۇناھسىز بولسىچۇ ؟ ئۇ چاغدا مەن بىكاردىن-
لا ئۇنىڭغا دىل ئازارى بەرگەن بولمامدەك ؟ » . مەن ئۇنىڭغا
قارىدىم . ئۇ تاماكىسىنى تۈتۈپ ، بېشىنى ساڭگىلىتىپ تولىمۇ
بىچارە ھالەتتە ئولتۇراتتى . مېنىڭ بىردىنلا ئۇنىڭغا ئىچىم ئاغرىد-
دى . «كەچۈرۈش كېرەك ، ئۆزۈڭنى پۈتلىدىغان بىردىنكى كە-
چۈرۈش - كەچۈرەلمەسلىكىڭ سېنىڭ پەزىلىتىڭگە باغلىق . ساڭا
تىغ ئۇرمىغانلا بولسا ، سەن ئۇنى ئۆز پەزىلىتىڭ بىلەن قولىدىكى
تىغنى تاشلاشقا مەجبۇر قىل . ھەرگىزمۇ ئۇنى تىغ ئۇرۇشقا مەج-
بۇر قىلىپ قويما !...» بۇ سۆزلەرنى قايسى كىتابتىن ئوقۇغانلى-
قىم يادىمدا يوق ، بەلكى ئەپلاتۇننىڭ ئەخلاق توغرىسىدىكى نەسىھەت-
لىرى ئارىسىدا كۆرگەندىمەن ، مانا ھازىر شۇ گەپ ئۆز كۈچىنى
كۆرسەتتى . مەن رەقىپكە كۈلۈمسىرەپ قارىدىم :

— بوپتۇ ، ئۆتكەن ئىشلار توغرىسىدا سۆزلەشمەيلى . شۇنداق
قىلىپ ، بىزنى قاچان شىنجاڭغا يولغا سالىسىلەر ؟
— ئىككى - ئۈچ كۈن ئىچىدە ! — دېدى رەقىپ كۆزىنى
ياغلىقى بىلەن سۈرتۈۋېتىپ .

ما جۈزۈن بۇتكىلىپ كەتتى. خەن سىنىپىدا ئىككى
 رەقەب ئۆز قىزىقىشى بىلەن پائالىيەتلىنىپ، ئۇ سىنىپ بىر تەرىپى
 قەدەر جەم بولۇپ قالدى. ئۇ دەللىم دېگۈدەك سىنىپ بىلەن بىللە
 ئىدى. ئۈچ كۈندىن كېيىن، ئۇ پائالىيەت كېرەك بولغاندا
 سىناپقا ئەنە مائىدىغا بولغان بولۇپتۇ.



سىنىپ كۈلۈپلا تۇرىدىغان بۇ سىنىپتا پائالىيەتلىرىنى مەن ئويۇن
 مەن، ئۇلار ئۈچۈن ئەجەب ئادەم. ئىسپاتنىڭ ھەرقايسى تەرىپىدىن
 كەلگەن ئۇيغۇر، قازاق، موڭغۇل، قىرغىز، ئازىر، تەتسە، بۇرۇن
 بىك، داتۇر، باشلىرى، ئۇلارنىڭ بەزىلىرى سىنىپ تەرىپىدىن
 رى، بەزىلىرى ئوقۇتقۇچى، ئىسپات، بەزىلىرى ئاكتىۋىستلارنىڭ

ما جۇرىن يۆتكىلىپ كەتتى . مەن مىسكىنلەشتىم ، لېكىن رەقىپ ئۆز قىزغىنلىقىنى يەنە باشلىۋالدى . ئۇ مېنىڭ بىردىنبىر غەمخورچۇم بولۇپ قالدى . ئۇ دائىم دېگۈدەك مېنىڭ بىلەن بىللە ئىدى ، ئۈچ كۈندىن كېيىن ئۇ ياتقىمغا كىردى - دە :

— شىنجاڭغا ئەتە ماڭىدىغان بولدۇڭلار . بۈگۈن نېپەت ئال-غۇزدۇم ، مېنىڭ ياتقىمدا سېنى ئۈزىتىش ئۈچۈن بىر قىسىم شىنجاڭلىق كادىرلارنى يىغىپ زىياپەت بەرمەكچىمەن ، قەتئىي بارد-سەن ! — دېدى ۋە ئالدىراپ چىقىپ كەتتى .

شىنجاڭلىق كادىرلار ئىچىدە مەن قويۇق ئالاقە قىلىدىغانلار ئاز بولسىمۇ ، ئەمما ئۇلارنىڭ تولىسى بىلەن ياخشى ئۆتەتتىم . ئۇلار بىلەن بىردەم - يېرىمدەم پاراڭلىشىپ ئولتۇرۇش ، دۇتار ياكى راۋاب بىلەن ناخشا - پاخشا ئېيتىش كۆڭۈللۈك ئىدى . بىراق ، بۇ كۆڭۈللۈك ئولتۇرۇش دىلىم تارتمايدىغان رەقىپنىڭ ئۆيىدە بولىدۇ ، شۇ تەرىپىنى ئويلىساملا بارغۇم كەلمەيدۇ ، لېكىن بىر مەھەل ، ئۇنىڭدىن قۇتۇلالمايمەن ! نېمىلا بولمىسۇن ، بېرىپ قويۇش كېرەك .

مەن ساقاللىرىمنى قىرىپ ، كىيىمىمنى ئالماشتۇرۇپ يولغا چىقتىم .

مەن ئەڭ ئاخىرقى مېھمان بولۇپ ئۆيگە كىردىم . ئۈستەلگە چۆرىدەپ ئولتۇرۇشقانلارنىڭ ھەممىسىلا ئورنىدىن تۇرۇشتى . رە-قىپ مېنى قولتۇقلاپ يۇقىرىغا - بۈدۈر چاچ ، تەمبەللىك قارا يىڭىتنىڭ يېنىغا ئولتۇرغۇزدى . سەدەپتەك ئاپئاق چىشلىرىنى يال-تىرىتىپ كۈلۈپلا تۇرىدىغان بۇ يىڭىتتىن باشقىلىرىنى مەن تونۇي-مەن . ئۇلار ئون نەچچە ئادەم ، شىنجاڭنىڭ ھەرقايسى يېرىدىن كەلگەن ئۇيغۇر ، قازاق ، موڭغۇل ، قىرغىز ، تاتار ، شىبە ، ئۆز-بېك ، داغۇر ياشلىرى . ئۇلارنىڭ بەزىلىرى سىنىپ تەربىيىچىل-رى ، بەزىلىرى ئوقۇتقۇچى ، تەرجىمان ؛ بەزىلىرى فاكولتېتلارنىڭ

مەسئۇللىرى ، يەنە بەزىلىرى بولسا مەمۇرىي خادىملار . ئۈستەل توغراغان نان ، پىششىق گۆش ، سېرىقماي ، قېزا ، سامسىلار بىلەن تولغان . تاشقىرىقى ئۆيىدىن قاينىۋاتقان سۈر گۆشنىڭ پۇرىقى كېلەتتى... رەقىپنىڭ سىم كارىۋىتىدا بولسا ، ياخشى قەش-قەر دۈتىرى تىكلەكلىك تۇراتتى .

— باياتىن بىز پارىژنى قىلغان ياش ئالىم — بىزنىڭ ئەلا! — دېدى رەقىپ مېنى ھېلىقى ناتونۇش ئادەمگە تونۇش-تۈرۈپ ، — ئەڭ مۇھىمى ، مېنىڭ 4 - سىنىپتىن باشلاپ بىر ئورۇن ، بىر قويۇن بولۇپ بىللە ئۆسكەن دوستۇم ، بىز ئۇيغۇرلارنىڭ تۇنجى ئالىمىمىز...

— قويساڭچۇ ، قۇرۇق گەپنى !... — دېدىم ئۇنىڭ ماختاشلىرىدىن خورسىنىپ ، — بۇ كىشى كىم بولىدۇ ؟
— گىنىدىڭ جامسۇ ! — دېدى رەقىپ ئۇنى تونۇشتۇرۇپ ، — بىزنىڭ ئىلمىي باشقارمىنىڭ باشلىقى ، مىللىتى زاڭزۇ... مەن ئۇ كىشى بىلەن قول ئېلىشىپ كۆرۈشتۈم . ما جۇرىن ئېيتقان ھېلىقى چۇجاڭ شۇ ئىكەن . ما جۇرىن بۇ كىشىگە مەن توغرىلىق ئېيتقان بولۇشى مۇمكىن . ئۇ :

— يىگىرمە بەشكە كىرگەن بولسىڭىز ، ناھايىتى ياش ئىكەن-سىز ، يولداش ئەلا ، سىزنىڭ ياتقىڭىزغا باراي دېگەندىم ، بۈگۈن بۇ يەردە ئۇچرىشىپ قالغىنىمىز بەك ياخشى بولدى ، — دېدى .
— گىن چۇجاڭ ، دەيدىغان گەپلەرنى ھازىر ، ئىچىشتىن بۇرۇن دەۋالايلى ، ئىچىشكە خىزمەت ئارىلىشىپ قالمىسۇن ، قېنى ئەمىسە ، بەش مىنۇت خىزمەت توغرىلىق سۆزلىشىشكە رۇخسەت ! — دېدى رەقىپ . ئۇ چىرايلىق پوپايىكا كىيگەن ، چاچلىرىنى رەتلىك تارىغانىدى .

— ئەتە ماڭسىز ، — دېدى گىنىدىڭ جامسۇ ، — پەنلەر ئاكادېمىيىسى شىنجاڭ شۆبىسىنىڭ بىر ئالاقىسى بار . ئۇلار بىزدىن

«ئۇيغۇر ئەدەبىياتى تارىخى» توغرىسىدا دوكلات بېرىشنى ئىلتىماس قىپتۇ . بۇ قېتىم دۈەن جياۋشۇ ئىككىگىلار بۇ ۋەزىپىنىمۇ ئورۇنلا-
غاچ كېلىڭلار ، بىز ئالاقىلەرنى يېزىپ تەييارلاپ قويدۇق .
رەقىپ بىردىنلا چاۋاك چېلىپ كەتتى - دە ، مېنىڭ مۇرەمنى
قۇچاقلاپ تۇرۇپ :

— مانا ئەمدى سېنى پۈتۈن شىنجاڭ تونۇيدۇ ، دۇنياغا تونۇل ،
بىزنىڭ پەخرىمىز ! — دېدى .

مەن چوغ ئۈستىگە ئولتۇرۇپ قالغاندەك بولدۇم :
— دۈەن جياۋشۇ بۇ ئىشنى قىلالايدۇ ، مەن بۇ تەلەپنىڭ
ھۆددىسىدىن چىقالمايمەن .

— ئوبدان تەييارلىق قىلىڭ ، دۈەن جياۋشۇمۇ قوشۇلدى ،
«ئۇيغۇر ئەدەبىياتى تارىخى» سىزگە يۈكلەندى ، — دېدى گىنىدىڭ
جامسۇ .

ئۇنىڭ مەجەزى ماڭا يېقىپ قالدى . ئۇ ئۇدۇل ، گېپى ئاشكارا
ۋە مېھرىبان ئادەم بولۇپ كۆرۈندى .

— مەن سىزدىن ئون ياش چوڭ ئىكەنمەن ! — دېدى ئۇ
ئىككى رومكا ئىچكەندىن كېيىن ، — لېكىن بىلىدىغان نەرسەم
ئاز ، مەن ئارانلا 2 - سىنىپنى ئوقۇغان . نۆڭنۈلۈقتىن^① قۇتۇلۇپ
مەركىزىي مىللەتلەر ئىنىستىتۇتىغا ، ئالىي پارتىيە مەكتىپىگىلا
باردىم . تەبىئىي پەن ، ئىجتىمائىي پەن دېگەنلەرنى بىلمەيمەن .
خەنزۇ تىلىنىمۇ تازا دېگەندەك بىلمەيمەن . ماڭا ياردەم قىلىڭ ،
يولداش ئەلا . ياشلىقىم تۈگىگەن بولسىمۇ ، قالغان ئۆمرۈمدە تىرى-
شىپ بىلىم ئۆگەنگۈم كېلىدۇ . سىلەرمۇ ، بىزمۇ تارىخىمىز ئۇ-
زۇن ، مەدەنىيەتلىك ، لېكىن جىق خورلانغان مىللەت . ئەمدىلا
ئازاد بولدۇق ، بىزنىڭ ئۆگىنىدىغان نەرسىلىرىمىز باشقىلاردىن

① نۆڭنۈ - قۇللۇق - ت .

كۆپرەك !

گىندىڭ جامسۇنىڭ سۆزلىرى ماڭا ياقتى . مەن بۇنداق ئادەم .
 لەرنى ياخشى كۆرىمەن . ئۆزى بىلىم دېگەننى بىلمەيدىغان ، ئىلىم
 ئەھلىنى بولسا ئۆزىنىڭ جەمئىيەتتىكى ئورنىنى كۆتۈرۈش ئۈچۈن
 دەسمايە قاتارىدىلا كۆرىدىغان ، مەسىلەن ، خالىسا ئۆز ئېھتىياجى
 ئۈچۈن ماختاپ قويدىغان ، يەنە ئۆز ئېھتىياجى ئۈچۈن دۇمبالاپ
 تۇرىدىغان ئادەملەرنى يامان كۆرىمەن . رەقىپ ئەنە شۇنداق ئەمەس .
 مۇ ؟ ئۇنىڭ ھازىر مېنى ماختىشى ، كۆككە كۆتۈرۈپ «پەخرىمىز»
 دېيىشى ، گىندىڭ جامسۇ چۇجاڭنىڭ خاھىشى ئۈچۈنلا بولۇۋاتقان
 ئىش . ناۋادا ئىلىم ئەھلىگە ھومىيىپ قارايدىغان بىرىنىڭ كۆڭلىگە
 ياققۇسى كەلگەن بولسا ئىدى ، ئۇ مېنى بۇ چاغقىچە بىرنەچچە قېتىم
 ئاشكارا ۋە يوشۇرۇن دۇمبالاپ بولغان بولاتتى . مانا ئۇ رومكىسىنى
 كۆتۈرۈپ ، قىزىرىپ كەتكەن يۈزىنى پاكىز ياغلىقى بىلەن سۈرتتى
 ۋە سۆزلەشكە باشلىدى :

— بۈگۈنكى سورۇن ، بىزنىڭ يېڭى رەھبىرىمىز گىن چۇجاڭ
 بىلەن ياخشى تونۇشۇش ، ئۇنىڭ قىزىقارلىق ئىلمىي مۇلاھىزىلىرى .
 دىن بەھرىمەن بولۇش ، شۇنداقلا بىزنىڭ ياش ئالىمىمىز ئەلاننىڭ
 ئىلىم تەھسىل قىلىش يولىدا ئېرىشكەن نەتىجىلىرىدىن ئاز بولسى .
 مۇ خەۋەردار بولۇپ قېلىش ئۈچۈن بىر ياخشى مەيدان . ئولتۇرغان .
 لىرىمىز سىياسەت ۋە ئىلىم - پەن جەھەتتىكى كۆزگە كۆرۈنگەن
 بۇ ئىككى ئەربابىمىزدىن ناھايىتى تۆۋەن ، شۇنداق ئەمەسمۇ ؟
 — شۇنداق بولماي ! — بەزىلەر ئۇنىڭغا جاۋابمۇ بېرىشتى .
 — شۇنداق بولغان تەقدىردىمۇ ، — دەپ گېپىنى داۋام قىلدى
 رەقىپ ، — ئىلىم دۇنياسىدىن مىسال ئالايلى . ئاي يەرگە قارىغاندا
 قىرىق توققۇز ھەسسە كىچىك ، شۇنداق بولسىمۇ ، يەر ئۇنى كىچىك
 كۆرمىي ئۆزىنىڭ ھەمراھى ھېسابلايدىكەن ، ئاي ئۆزىنىڭ مەردانە
 دوستى بولغان يەرنىڭ ئەتراپىدا پەرۋانە بولىدىكەن . يەنە مەسىلەن ،

قۇياشنى ئالايلى ، ئۇ يەردىن بىر مىليون ئۈچ يۈز مىڭ ھەسسە چوڭ بولسىمۇ ، قىلچە مەغرۇرلانماي ، يۈز ئەللىك مىليون كىلو-مېتىر يىراقلىقتىن ئۆزىنىڭ دوستى بولغان يەر شارىغا نۇرلىرىنى سېخىلىق بىلەن ئەۋەتىپ تۇرىدىكەن ! مەن بۇ گەپلەرنىمۇ بىر ۋاقىتتا دوستۇم ئەلا بىلەن بولغان سۆھبەت جەريانىدا يېزىۋالغان ۋە ئۇنى دوراپ يادلىۋالغان . دېمەكچىمەنكى ، ھەر خىل سۈپەتلىرىمىز بولسىمۇ بىر - بىرىمىزگە كۆيۈنەيلى ، ئاسمان جىسىملىرىمىزنىڭ چوڭلىرىدىكى كەمتەر سۈپەتتىكى ، كىچىكلىرىدىكى ئۈمىدۋار خىسلەتتىكى ئۆزلەشتۈرۈۋالايلى !...

ئۇ يەنە سۆزلىمەكچىدى ، بىراق ئۆيگە پارتىيە كومىتېتىنىڭ يېڭى كەلگەن شۇجىسى كىرىپ كەلدى :

— رې جۇرىن ! — دېدى خې شۇجى تاپسىدىن قەدەم تاشلا - تاشلىمايلا گاراڭ - گۇرۇڭ ئاۋاز بىلەن ۋارقىراپ سۆزلەپ ، — تازا كېچىكتىم ، ئەپۇ قىلىڭ !...

ھەممىمىز ئورنىمىزدىن تۇرۇشتۇق . ئۇزۇندىن بېرى نامىنىلا ئاڭلاپ يۈرگەن بۇ ئادەمگە سىنچىلاپ قارىدىم : ئۇ ئورۇق ، ئېگىز بوي ، سېرىق چاپىنىدىن مۇرە ئۈستىخانلىرى بىلىنىپ تۇرىدىغان ، كۆتمەك چاچ ، لەۋلىرى كۆك ، كۆزلىرى يۇمۇقراق ، قىزىل بۇرۇن ئادەم ئىكەن .

— خې شۇجى ! خې شۇجى ! — دەپ ئۇنىڭ قولتۇقىدىن يۆلەشتۈردى رەقىپ خۇشامەت بىلەن باشلىرىنى ئېگىپ ، — شۇنچىمۇ كۈتكۈزەمسىز ، كەلمەيدىغان ئوخشايدۇ دەپ داستىخان سېلىۋەردۇق !

ئۇ كۆپچىلىككە قاراپ قوللىرىنى كەڭ يېيىپ ، خې شۇجىنى تونۇشتۇرۇشقا ئۆتتى :

— خې شۇجى مىللىي سىياسەتتىكى ئىجرا قىلىشنىڭ مۇتەخەسسسىسى ، بىلىمى چوڭقۇر ، رەھبەرلىك سەنئىتى ئۈستۈن ، ئاق

كۆڭۈل ، كەمتەر ئادەم . ئۆز ۋاقتىدا ئەلەممۇ ، قەلەممۇ تۇتقان ،
 بولۇپمۇ مىللىي خىزمەت تەجرىبىسى مول !
 رەقىپنىڭ ماختاشلىرىدىن رازى بولغان خې شۇجى كەمتەرلىك-
 كىنى بىلدۈرۈش ئۈچۈن ئوڭ قولىنى يېرىم كۆتۈرۈپ :
 — ھەي ، نەدە ، نەدە ! — دېدى يۇقىرىدىن ئورۇن ئېلىۋې-
 تىپ . ئۇنىڭ ئۇزۇن بۇرنى قىزىرىپ پىشقان لازىغىلا ئوخشاپ
 قالغانىدى . مېنىڭ يادىمغا بىردىنلا شۇي شۇجى كەلدى - دە ،
 خىيالىمدىن : «شۇي شۇجى بولغان بولسا ، بۇنداق سورۇندا ئول-
 تۇرمىغان ، بەلكى ئۆزىغاھلىق ئېيتىپ چىقىپ كەتكەن بولاتتى»
 دېگەن پىكىر يالت قىلىپ ئۆتۈپ كەتتى .
 بىزنىڭ خې شۇجى سۇنۇلغان رومكىنى قايتۇرمىدى ۋە ئۆس-
 تەلدىكى ھەر خىل سەيلەردىن ئىشتىھا بىلەن يېيىشكە باشلىدى .
 رەقىپ بىزنى ئۇنىڭغا بىرمۇبىر تونۇشتۇردى . ئۇ بېشىنى لىڭشىد-
 تىپ ھەربىرىمىزگە بىردىن قاراپ قويۇپ كۈلۈپلا قويدى ، بىراق
 بىرەرمىز بىلەن ئەھۋال سورىشىپ قويمىدى .
 — بىزنىڭ رې جۇرىن ئەھۋاللارنى ياخشى تونۇشتۇردى ، —
 دېدى ئۇ كۈلۈپ تۇرۇپ ، — تىل - ئەدەبىيات فاكولتېتىدا ھازىر
 ئون ئالتە مىللەتنىڭ ئوقۇغۇچىلىرى بار ئىكەن ، ئۇلار ئىتتىپاقلىق-
 شىپ ياخشى ئۆگىنىۋېتىپتۇ . پۈتتۈرۈپ چىققانلار ئىچىدە چۇجاڭ ،
 ناھىيىلىك پارتكوم شۇجىسى بولۇپ كەتكەنلەرمۇ بار ئىكەن ، مانا
 بۇ ناھايىتى ياخشى ئەھۋال !
 خې شۇجى ئىلىم - پەننى راۋاجلاندۇرۇش توغرىسىدا زادىلا
 سۆزلىمىدى . مەكتەپ پۈتتۈرگەن ئوقۇغۇچىلاردىن ئىلىم - پەن ،
 تەتقىقات ، مائارىپ بىلەن شۇغۇللىنىۋاتقانلىرى كۆپ ، نەتىجە قازان-
 غانلىرى نۇرغۇن تۇرسىمۇ ، ئۇ بۇ ھەقتە ئېغىز ئاچمىدى . كەسىپ
 ئۆزگەرتىپ ، مەمۇرىي خادىم بولۇپ ئۆسكەنلەرنى ماختىدى . مەن
 ئۇنىڭ بۇ ماختىشىغا نارازى بولۇپ :

— خې شۇجى ، ھەربىر ئوقۇغۇچىنى بىز تۆت - بەش يىل ئىلىم - پەن بىلەن تەربىيەلەيمىز . ئۇ بىر كەسىپنى ئىگىلەپ جەمئىيەتكە چىقىدۇ . ئۇنىڭ شۇ كەسىپنى تېخىمۇ پىششىقلاپ بىلىشى ، بېرىلىپ تەتقىق قىلىپ جەمئىيەتكە خىزمەت كۆرسىتىشى قەدىرلەشكە تېگىشلىك ئىش . مېنىڭچە ، مانا شۇنداقلارنى ماختاپ ، شاختىن شاخقا قوندىغانلارنى ئانچە - مۇنچە تەنقىد قىلىپ قويغان ياخشىغۇ دەيمەن ! — دەۋەتتىم .

— ياخشى پىكىر ، — دېدى گىنىدىڭ جامسۇ خۇشال بولۇپ . بىز ئەمدى ئاز - تولىدىن ئىچىشىپ ، قىزغىن سۆھبەتكە كىرىشكەندۇق .

— تىل - ئەدەبىيات كەسىپىنى ئوقۇغانلارنىڭ ئۇ كەسىپ بىلەن شۇغۇللىنىشى ناتايىن ، — دېدى خې شۇجى ماڭا قاراپ قولى يۈپ ، — ھازىر مىللىي رايونلار ئۈچۈن زۆرۈرى ، ھەر دەرىجىلىك كادىرلار ، بولۇپمۇ رەھبىرىي كادىرلار . ناۋادا ، بىزنىڭ بىر ئوقۇتقۇچىمىز شىنجاڭغا يۆتكىلىپ بېرىپ گۇڭشى شۇجىسى بولالسا ، بۇ چوڭ ئۇتۇق !

— شىنجاڭغا بېرىپ يەنە ئوقۇتقۇچىلىق قىلسىچۇ ، — دېدىم ئىختىيارسىزلا ، — بۇ ، ئۇتۇق بولمامدۇ ؟

— ئوقۇتقۇچىلىق ؟ ! — دېدى ئۇ كۈلۈپ تۇرۇپ ، — ئوقۇتقۇچى بولۇشمۇ ياخشى . ناۋادا ، ئۇ ئۆسۈپ گۇڭشى شۇجىسى ، ناھىيە شۇجىسى ، ھەتتا بۇجاڭ بولۇپ كەتسە ، تېخىمۇ ياخشى ، غەربىي شىمال مىللەتلەر ئىنستىتۇتىنىڭ جەمئىيەتكە قوشقان تۆھپىسى تېخىمۇ زور بولىدۇ . مانا بۇ ھەربىر ئوقۇغۇچىنىڭ تىرىشىشى نىشانى .

يېنىمدىكى بىر ئوقۇتقۇچى ماڭا ئاستا پىچىرلىدى :

— ئالىم بولمەن دېگۈچە ، شۇجى بولۇشقا تىرىشساق بوپتىدە . كەن ، بۇنىڭدىن كېيىنكى نىشان شۇ بولىدىغان بولسا ، باشقا كە-

سېلەرنىڭ نېمە زۆرۈرىتى؟ سىياسەت ئۆتسەكلا بولمامدۇ! — سىياسىي خادىملارمۇ مۇھىم — دېدى گىنىدىڭ جام. — سۇ، — مىللىي رايونلار ئۈچۈن ئىلىم — پەن خادىملىرىمۇ مۇھىم. شىزاڭلىقلار دۇنيانىڭ ئۆگزىسىدە ياشاۋېتىپ، جۇمۇلاڭما چوققىدا. سىنىڭ ئېگىزلىكى قانچە دېگەن سوئالغا جاۋاب بېرەلمىسە، شىنجاڭلىقلار دۇنيا بويىچە ئەڭ چوڭقۇر ئويمانلىق بولغان تۇرپان ئويمانلىقىنىڭ دېڭىز يۈزىدىن قانچىلىك تۆۋەن ئىكەنلىكىنى بىلىمىسە، ئۆزى ياشاۋاتقان يەر ئاستىدا نېمىلەر بارلىقىنى، ئۇنى قانداق ئېلىش، قانداق ئىشلىتىشنى بىلمەي كېتىۋەرسە، قانداق قىلىپ جەمئىيەتنىڭ خوجىسى بولالايدۇ. سىياسىي جەھەتتە ئەمەس، ئىلىم — پەن، مەدەنىيەت جەھەتتە بىز مىللىيەتلەر زامانغا لايىق بولۇپ چىقىشىمىز كېرەك. گومىنداڭ ئەكسىيەتچى ھۆكۈمىتى بىزنى نادانلاشتۇرۇشنى ئەۋزەل بىلەتتى. پارتىيە رەھبەرلىكىدىكى يېڭى جۇڭگو نادانلىققا ئۈزۈل — كېسىل خاتىمە بەرمىسە، قايسى جەمئىيەت خاتىمە بېرەلەيدىكەن؟

گىنىدىڭ جامسۇ ئىچىملىكىنىڭ كۈچىدىنمۇ ياكى خې شۇجىنىڭ پىكىرلىرى دىتتە ياقمىغانلىقتىنمۇ، ئىشقىلىپ، جىددىيلەشكەن، ئۇنىڭ سۆزلىرىدە بىر خىل ئاچچىق ۋە نارازىلىق بار ئىدى. مەن: «ئەھۋال چۈشىنىشلىك، ما جۇرىننىڭ ئورنى بوش قالماپتۇ، ئەمما شۇي شۇجىنىڭ ئورنى تولماپتۇ — دە» دەپ ئويلىدىم. ئولتۇرۇش ماڭا زېرىكىشلىك ۋە كۆڭۈلسىز تويۇلۇشقا باشلىدى. ئولتۇرۇشتا ئەڭ كۆپ سۆزلىگەنلەر رەقىپ بىلەن خې شۇجى بولدى. خې شۇجى رەقىپىنى بىردە «جۇرىن» دېسە، بىردە «لاۋ-رې» دەيتتى. رەقىپ بولسا «خې شۇجى، خې شۇجى» دەپ ئاغزىدىن چۈشۈرمەيتتى. ئۇنىڭ ئېسىدىن باشقا مېھمانلار چىقىپ كەتكەندەك، گويا ئولتۇرغانلارنىڭ ھەممىسىلا خې شۇجىنى كۈتۈش، كۈلدۈرۈش ۋە رازى قىلىش ئۈچۈنلا كەلگەندەك، ئۇ بىردەم:

«خې شۇجى ئۇيغۇرچە ناخشىلارنى ياخشى كۆرىدىكەن ، قېنى ئېيتقىنا!» دېسە ، تۇرۇپلا مېنىڭ قۇلقىمغا پىچىرلاپ : «خەنزۇ كلاسسىكلرنىڭ شېئىرلىرىدىن ئوقۇغىنا ، خې شۇجىنى بىر ھەي-ران قالدۇرغىنا!» دەيتتى .

ئۇنىڭ خۇشامەتچىلىككە ۋە تەمەخورلۇققا ئادەتلەنگەن ۋۇجۇد-دا بايقى «گىن چۇجاڭ ، ئەلا» دېگەن سۆزلەر گويا قاتتىق بوراندا تۈزۈپ تۈگىگەن بىر سىقىم قۇرۇق كۈلدەك ئىزناسىز يىتۈپ كەتكەندى .

مەن كېتىشكە ئالدىرىدىم - دە ، ئورنۇمدىن تۇردۇم :
— تالاغا چىقىپ كىرەي ، بەش مىنۇت رۇخسەت قىلساڭلا ئىكەن !

ماڭا ھېچكىم پەرۋا قىلمىدى ، دالاندا ئاشپەز ئۈستام بىلەن ئۇچرىشىپ قالدىم .

ئوقۇغۇچىلار ۋوۋوتۇ يەپ چالا قورساق يۈرگەن ، سىلەردە بولسا مانا نېرىن ! — دېدى ئۇ كۈلۈمسىرەپ تۇرۇپ . ئۇنىڭ دېگىنى راست ، قىيىن يىللاردا ھەربىر ۋىجدانلىق ئادەم بۇنداق باياشات يېمەكلىكلەر تولغان ئۈستەلدە ئولتۇرغاندا ، ئۆزىنىڭ قولۇم - قوشنىسىنىڭ غورىگىل ئۈستىلىنى يادىغا ئالماي تۇرالمايتتى . مەن ئاشپەزگە جاۋاب بەرمىدىم - دە ، چىقىپ كەتتىم ، شۇ چىقىپ كەتكىنىمچە قايتا بۇ ئۆيگە كىرمىدىم .

مەن ياتقىمغا كېلىپ بىر خىل خورلۇق ھېس قىلدىم ، لېكىن بۈگۈنكى ئولتۇرۇشقا بارغىنىمنىڭ پايدىسى بولدى . مەن گىندىڭ جامسۇ بىلەن تونۇشۇپ قالدىم ، شىنجاڭلىق ئوقۇتقۇچىلار بىلەن ئەھۋاللاشتىم ، خې شۇجىنىڭمۇ قانداق ئادەم ئىكەنلىكىنى بىلىۋالدىم . ئۇ قانداقتۇر بىلىم بىلەن چىقىشالمايدىغان ، مەنسەپ-خور ئادەمدەك كۆرۈنۈشكە باشلىدى . مېنىڭ قارشىمدا ، بۇنداق ئادەملەر جەمئىيەتتە ئىلىم - پەن بولمىسىمۇ ئىنسانلار ئوخشاشلا

ياشاۋېرىدۇ ، دەپ قارايدۇ . ئىنسانلار ئۆزىگە زۆرۈر بولغان بۇ نەرسىلەرنى قايسى يول بىلەن بولسىمۇ تەبىئەتتىن ئالالايدۇ . ئىنسانلارغا لازىم نەرسىلەر يېمەك - ئىچمەك ، كىيىم - كېچەك ، تۇرالغۇ جاي ، ئوتۇن - ياغاچ... ئىنسان ئۈچۈن لازىم بولغان بۇ نەرسىلەردىن باشقىلىرىنى ، مەسىلەن ، دېڭىزنىڭ تېڭىنى ، ئاسماندىكى يۇلتۇزلارنى ، يەرنىڭ ئاستىدىكى سۈنى ، سۈنى يېقىلغۇ قىممەتلىرىنى ، چۆلىدىكى ھايۋانلارنى ، ھاشاراتلارنىڭ ھاياتىنى ، ئۆتكەن ئادەملەرنىڭ تارىخىنى ، ۋە ھاكازالارنى بىلىشنىڭ ھاجىتى يوق . ئىنساننىڭ قورسقى تويغاندىن كېيىن شېئىر ئوقۇمىسىمۇ ، ناخشا ئاڭلىمىسىمۇ ، رومان ئوقۇمىسىمۇ بولىۋېرىدۇ ، بىكار بولسا ئۇخلىسۇن ياكى بالىلىرىنى ئويناتسۇن... ئىنساندا بىرلا جىسمانىي ھاجەت بولىدۇ . ئۇلار ئوزۇقلىنىدۇ ، قۇۋۋەتلىنىدۇ ، جىقراق يا-شاشقا ، دۇنيادا جىقراق بىر نەرسە يەۋېلىشقا ئالدىرايدۇ... دېمەك ، خۇلاسىدە شۇ : مائارىپ ، پەن - مەدەنىيەت ۋە باشقىلار ئىنسانلارنىڭ ئېھتىياجى ئەمەس ، بەلكى ئىچ پۇشۇقنى چىقىرىدىغان بىر خىل ئەمەك...

ئادەملەرنىڭ مانا مۇشۇنداق نادانلىرىدىن رەنجىشنىڭ ھاجىتى يوق . بىراق ، ئۇلارنىڭ بەزىلىرى نادانلىقتىن قۇتۇلغان ، ئۇلار ئۆزىنى سېنىڭدىن ئۈستۈن ھېسابلايدۇ ، ئۇلارنىڭ بەزىلىرى سېنى باشقۇرىدۇ ، ساڭا ئىش بۇيرۇيدۇ ، ۋەزىپە تاپشۇرىدۇ . ئۇلارنىڭمۇ بەزىلىرى ئاق كۆڭۈل ، ئىشلەمچان ۋە مېھرىبان ، لېكىن ئۇلار ھاياتقا ھامان شەپقەتسىز مۇئامىلە قىلىدۇ . مەسىلەن ، ئېسىل باغقا بىر ئېشەك كىرىپ قالغان بولسا ، ئۇلارمۇ ئېشەكنى ھەيدەيدۇ ، لېكىن ئېشەكنى ئۇرۇش ئۈچۈن باغدىكى ئەڭ ئېسىل مېۋىلىك دەرەخنى ئۈستۈپ تاياق قىلىۋالىدۇ !

مەن ئۇلارنىڭ ئىچىدىكى سانى ئىنتايىن ئاز قەبىھلىرىدىن قورقىمەن ؛ ئۇلار ئۆزلىرىنىڭ ھاياتىنى چۈشەنمەيدىغانلىقىنى يوشۇ-

رۇش ئۈچۈن ، دۇنيادىكى گۈزەل نەرسىلەرگە دۈشمەنلىك قىلىدۇ .
ئالايلى ، بايقى گۈزەل باغقا ئېشەك كىرگەنلىكىنى ئۇلار كۆرۈپ
قالسا ، ئىچ - ئىچىدىن خۇشال بولىدۇ ، ئېشەككە بارىكالا ئېيتىدۇ
ۋە ئۆزىنىڭ ئېشەك بولۇپ قالمىغىنىغا ھەسرەت چېكىدۇ !
مەن خىيالىمدىن ئەنە شۇنداق خۇلاسىلەرنى چىقىرىپ كارىۋىدۇ .
تىمدا ئۇزاق ياتتىم . سائىتىمنىڭ قانچە بولغانلىقىنى بىلمەيمەن ،
قورسىقىم ئاچتى ، مەن چايداندىن چاي قويدۇم . ئويلاپ باقسام ،
مەن رەقىپنىڭ ئۆيىدە ھېچ نەرسە يېمەپتىمەن ، ئۆز ئۆيۈمدە
قاتتىق - قۇرۇق نەرسىلەر بىلەن غىزالىنىشقا باشلىدىم .
ئىشىكىم چېكىلدى ، ئورنۇمدىن تۇرغۇچە ياتقىمغا گىنىدىڭ
جامسۇ كىرىپ كەلدى . مەن ناھايىتى خۇشال بولدۇم .
— كېلىڭ ، ئەجەب ياخشى كەلدىڭىز ! — دەۋەتتىم خۇشاللىق
قىمدا .
— قارىسام چىقىپ كېتىۋاتىسىز ، نارازى بولدىڭىز ، ئەتىما .
لىم ، — دېدى ئۇ رەھىمدىللىك بىلەن ، — سىز خې شۇجىنىڭ
مۇلاھىزىلىرىنى ئەتراپلىقراق چۈشىنىڭ ! ھەرھالدا ئۇ كىشى مىل .
لىي رايونلارغا مىللىي كادىرلار كۆپرەك لازىم دېگەننى كۆزدە
تۇتۇۋاتسا كېرەك ، سىز ئوقۇتقۇچىلارنى كەمسىتتى دەپ چۈشىنىپ
قالدىڭىز ، شۇنداقمۇ ؟
ئۇ كارىۋاتتا ئولتۇرۇۋېتىپ شۇنى سورىدى ، مەن راستىمنى
ئېيتتىم :
— توغرا ، مەن ئۇ ئادەمنىڭ كۆزقاراشلىرىغا قوشۇلمىدىم ،
ماڭا ئۇ ئادەمنىڭ گەپلىرى ياقىمىدى .
— بىر مەسىلىدىكى كۆزقاراشقا قاراپلا بىر ئادەمگە باھا
بېرىشكە بولمايدۇ ، كۆزقاراشى توغرا بولمىغان ياخشى ئادەملەرمۇ
بولىدۇ .
— مەن بۇنىڭغا ئىشىنىمەن !

— دېمەك ، خې شۇجىدىن رەنجىمەڭ .
 — رەنجىگىنىم ، ئۇنى يامان كۆرگىنىم ئەمەس .
 — شۇنداق ، لېكىن سىز چىقىپ كەتكەندىن كېيىن سىز توغرىلۇق پاراڭ بولدى . سىزنىڭ شىنجاڭدا دوكلات بېرىشىڭىزغا خې شۇجىمۇ قوشۇلدى . ئۇ بۇ ئىشنى ماڭا تاپىلاپ قويدى . سىز جەزمەن ياخشى تەييارلىق قىلىپ بېرىڭ ، دوكلاتىمۇ ياخشى بېرىڭ . سىز توغرىلۇق ما جۇرىن ماڭا ئېيتقان ، ئەسلى پىلان بويىچە سىزنى بەش يىل زەربىدارلىق بىلەن تەربىيەلەپ باقماقچى . كەن ، يەنە بىر يىل بار . بەش يىلدا سىز قانچىلىك سەۋىيىگە يېتەلەيسىز ، بۇنى ئەمەلىيەت ئىسپاتلايدۇ . سىزنىڭ ھازىرقى سۈر-ئىتىڭىز مۆلچەردىن جىق ئېشىپ كەتكەن ، ئويلاپ كۆرۈڭ ، 1957 - يىلى تولۇق ئوتتۇرىنى تۈگەتكەن بىر ئۇيغۇر ئوقۇغۇچى ، تۆت يىلدىن كېيىن مەخسۇس ئىلمىي دوكلات بېرەلەيدىغان بىر ئىلمىي خادىم سۈپىتىدە سىرت رايونلارغا كېتىپ بارىدۇ . بۇ نەقە-دەر خۇشاللىنارلىق ئىش - ھە !
 — يولداش گەندىڭ ، — دېدىم مەن ئۇنى يېقىن ھېسابلاپ ، — مېنىڭ سۆزلىرىمدىن سىزمۇ پارتىيىمىزنىڭ قىممەتلىك كادىرلىرىنى ئىنكار قىلىدىكەن دېگەن مەنىنى چۈشىنىپ قالماڭ . ناۋادا ، شۇي شۇجىدەك ، ما جۇرىندەك پارتىيە كادىرلىرى بولمىغان بولسا ، ماڭا ئوخشاش ئىلىم ئىگىلەش يولىغا يېڭىدىن قەدەم قويغان ھەۋەسكار نەدىن بولاتتى ؟ مەن ئىلىم - پەن ئارقىلىق دۆلىتىمىز-نىڭ قالاق قىياپىتىنى ئۆزگەرتىپ ، دۇنيادىكى ئىلغار دۆلەتلەر قاتارىدىن ئورۇن ئېلىشى ئۈچۈن كۈرەش قىلىشقا بەل باغلىغان پارتىيە كادىرلىرىنى جېنىمدەك قەدىرلەيمەن !
 گەندىڭ ئىككىمىز ئۇزاق مۇڭداشتۇق...
 ئۇ ئەتىسى بىزنى پويىز ئىستانسىسىغا ئۈزىتىپ چىقتى .
 ... پويىز قاتتىق گۈدۈك بېرىپ ، كۆرمىگىنىمگە تۆت يىل

بولغان ئانا يۇرتتۇم تەرەپكە قاراپ قوزغالدى ، ھاياجاندىن ۋارقىراپ ناخشا ئېيتقۇم كېلەتتى . پەقەت پويىز خېشى كارىدورغا كىرگەندىن كېيىنلا ئورنۇمغا قايتىپ كىردىم ، شۇنىڭغىچە ۋاگون ئىشىكى ئالدىدا خىيالغا چۆمگەندىم .
— شۇنداق قىلىپ ، دوكلات بېرىدىغان بولدۇق ! — دېدى دۈەن جياۋشۇ يۇمشاق ياتقۇدا يانپاشلاپ يېتىپ ، — ماڭا قىيىن ، ئەمما سىزگە ئاسان !
— ئۈستازغا قىيىن بولغان ئىش ، شاگىرتقا ئاسان بولىدۇ ! — دېدىم ئۇنىڭغا جاۋابەن چاقچاق قىلىپ ، — سەۋەبى قىيىننى ئۈستازى تەرىپىدىن ھەل قىلىنىپ ، شاگىرتىغا ئاسىنى قالىدۇ . — دە !
— ئۇنداق بولغاندا دۇنيا ئىلگىرىلىمەيتتى . دۇنيانىڭ قانۇنى . يېتى ئۆزگەرمەيدۇ : ئاۋۋال چىققان قۇلاقتىن ، كېيىن چىققان مۈڭگۈز ئۆتۈپ كېتىدۇ !
پويىز غەربكە — چىلىەنشەننىڭ ئاقۋاش چوققىلىرى تەرەپكە قاراپ تېز ماڭماقتا...

2

«ئۈرۈمچى مېھمانخانىسى» نىڭ 2 - قەۋەت 39 - نومۇرلۇق ئۆيىدە تۇرۇۋاتقىنىمىزغا ئىككى ھەپتە بولدى . غەربىي - شىمال مىللەتلەر ئىنستىتۇتىنىڭ تىل - ئەدەبىيات ، تۆمۈريول ، سىياسىي قانۇن ، مال دوختۇرلۇق ، سەنئەت كەسىپلىرىنى تۈگىتىپ ھەرقايسى ئىدارىلەرگە خىزمەتكە ئورۇنلاشقان تونۇش - بىلىشلەر ، ئوتتۇرا مەكتەپتىكى ساۋاقداشلىرىمىدىن ئۆزبېكىستان ، قازاقىستان ۋە موسكۋا ، لېنىنگرادتىكى ئالىي ئوقۇش يۇرتلىرىنى ، مەملىكەت ئىچىدىكى ھەرقايسى ئالىي ئوقۇش ئورۇنلىرىنى تۈگەتكەن دوستلەر .

رىم ، تىل ، تارىخ ، ئەدەبىيات ۋە تەرجىمانلىق ئىشلىرى بىلەن شۇغۇللىنىۋاتقان سەپداشلىرىم... ئاندىن قالسا مېنىڭ يۇرتداشلىرىم ، گۈزەل ئاينىڭ تۇغقانلىرى كېلىپ - كېتىپ تۇراتتى ، بولۇپ - مۇ دەۋن جياۋشۇ ئىككىمىزنىڭ «ئۇيغۇر تارىخى» ۋە «ئۇيغۇر ئەدەبىياتى تارىخى» توغرىسىدا سۆزلىگەن لېكسىيىلىرىمىزدىن كېيىن مېھمانلار تېخىمۇ كۆپەيدى . ئۇلار بىزنى ئۆيلىرىگە چاقىراتتى ، ھەر كۈنى يېرىم كېچىگىچە مېھمان بولاتتۇق ، بۇ كۈتۈشلەر بىزنى خۇش قىلدى ، بولۇپمۇ مېنىڭ ئائىلە ئىشىم ئېلىپ كەلگەن كۆڭۈلسىزلىكلەرنى ۋاقتىنچە بولسىمۇ ئۇنتۇلدۇردى...
 - يامان بولدى ، - دېدىم مەن بىر كۈنى سەھەرلىكى دەۋن جياۋشۇغا ، - كۈنلەر بىكار كېتىۋاتىدۇ ، كۈندۈزكى ۋاقىت سۆھبەت - پاراڭ ، ئاخشامقى ۋاقىت ئولتۇرۇش بىلەن تۈگەۋاتىدۇ . كىتاب كۆرۈشكە زادىلا ۋاقىت يوق !
 - بېرەر ئاي دەم ئېلىڭ . قاراڭ ، چىرايىڭىزغا قان يۈگۈرۈپ ، كۆزلىرىڭىز نۇرلىنىپ قالدى . قەشقەرگە بارغاندا پىلانلىق ئىش قىلايلى ، بېرىش - كېلىشنى ئازايتىپ ، كىتاب ئوقۇشقا چىقراق ۋاقىت چىقىرايلى ، ھە راست ، سىز غۇلجىغا بېرىپ كېلىشىنى ئېيتىۋىدىڭىز ، قانداق ، بېرىپ كېلەمسىز ؟
 - شۇنداق قىلاي ، سىزمۇ بىللە بېرىڭ ، - دېدىم نەچچە كۈندىن بېرى كۆنمەي كېلىۋاتقان جياۋشۇنى كۆندۈرۈشكە تىرىشىپ ، - ئۇ يەردىنمۇ كىتاب ئالغىلى بولىدۇ .
 - ياق ، سىز بېرىپ كېلىڭ ، سىز كەلگۈچە مەن «شىنجاڭ مۇزېيى» دا ئىشلەپ تۇراي ، كۆچۈرۈۋېلىشقا رۇخسەت قىلىدىكەن ، بىر قىسىم ناھايىتى ياخشى ماتېرىياللار بار ئىكەن...
 ئىشىك قېقىلدى ، ئۆيگە ئوسمان كىرىپ كەلدى ۋە قاقلاپ كۈلۈپ تۇرۇپ چاقچاق قىلدى :
 - ئۇۋاڭلاردىن باستىممۇ ، تازا ئالغۇر ماشكىمىكەنمەن . تېز -

رەك كىيىنىڭلار ، زۇلخۇمار پۇت - قولىنى يەرگە تەگكۈزمەي
ئەكەلگىن دەپ ئەۋەتتى . بولدى ، يۈزنى ئۆيگە بېرىپ يۇيۇڭلار !
ئوسمان ئۆزىغاھلىققا يول قويمايتتى . دۈەن جياۋشۇ تۈزۈت
قىلىپ بېقىۋىدى ، ئوسماننىڭ كۈلكىدىن نۇرلىنىپ تۇرىدىغان
كۆزلىرى بىردىنلا ئالايدى ، ئىنچىكە قاشلىرى يىمىرىلىپ ، كۆ-
كۈچ لەۋلىرى مىدىرلاپ ئېچىلدى ۋە مۇنۇ سۆزلەر ئاچچىق ئارىلاش
ئېتىلىپ چىقتى :

— نېمە دەيدىغاندۇ ، مۇنۇ ئادەم ! پۈتتىڭىزدىن سۆرەپ ، پەيپەي
ئەتكۈزۈپ ئېلىپ بارمەن !

— ئەتىگەندە نېمانچىلا ! — دېدىم مەن ئۇنىڭ قويۇق ساقاللىق
ئېڭىكىنى تۈرتۈپ قويۇپ ، — ئاخشام ئون ئىككىگىچە ئارام بەرمە-
دىڭ ، قاغا تېزەك چوقۇماستا يەنە نېمە كاتا - كاتاڭ !
— ئاخشامقىنىڭ چالدىسى ، — دېدى ئۇ كۈلۈپ قو-
يۇپ ، — بارغاندا كۆرسەن ، سىلەر كېتىپلا بىزنىڭكىگە بىر مېھ-
مان كەلدى . كېچىچە سېنىڭ بىلەن كۆرۈشۈشكە تەقەززا ، بارمە-
ساڭ ، ئاپلا دەپ قالسەن .

— ئاخشام قالىتىس كۆڭۈل ئاچتۇق ! — دېدى دۈەن
جياۋشۇ ، — مەن بەك خۇشال بولدۇم .

مەن ئوسماننىڭ بەختلىك ئائىلىسىگە بېرىشقا قىزىقمەن .
ئۇنىڭ تۇرمۇشىدىن ئۆز تۇرمۇشىمدا كەم بولغان نەرسىلەرنى كۆ-
رىمەن . ئۇلار ناھايىتى كۆڭۈللۈك ياشايدىكەن . ئوسمان ئاشۇ كۆ-
ڭۈللۈك ئائىلىنىڭ قۇرغۇچىسى ، خوجايىنى . ئۇ ھازىر بۇرۇنقى
شاللاق ئوسمان ئەمەس ، ئېغىر - بېسىق ، تەمكىن يىگىت . ئۇ
بۆلۈم باشلىقى دەرىجىلىك مەمۇرىي كادىر بولۇپ ئىشلەيدىكەن ،
زۇلخۇمار ئوقۇتقۇچىلىق قىلىدىكەن . ئۇلار ئىككى ئوماق بالىسى
بىلەن قانغۇچە ئويىناپ ، قانغۇچە كۈلۈشىدىكەن . مېنىڭ بىر يىللىق
كۈلكەمنى ، ئۇلار بىر سائەتتىلا كۈلۈپ بولىدىكەن . بىزنىڭ ئوس-

مان بالىلىرىغا ئۇسسۇل ئويناشنى ئۆگىتىپتۇ ، ئۆزى ئۇستا سازەندە بولۇپ قاپتۇ ، زۇلخۇمارمۇ خۇشخۇي ناخشىچى ئايال بوپتۇ . ئاخشام بىز ئىچكەركى ئۆيدە ساز چالدۇق ، زۇلخۇمار دالاندا تاماق قىلىۋېتىپ ئاجايىپ ناخشىلارنى ئېيتىپ بەردى . ئۇ ئىچكىرىگە ناخشا ئېيتىپ كىرەتتى - دە ، بەزىدە ئادەمنى كۆلدۈرىدىغان گەپلەرنى قىلىپ قويۇپ ، ئۇسسۇل بىلەن چىقىپ كېتەتتى . ئۇنىڭ دولقۇنلىنىپ تۇرىدىغان سارغۇچ چاچلىرى ئاۋۋالقىدەكلا كۆركەم ۋە يارىشىملىق ئىدى . ئۇلار بىر سىڭلىسىنى ئەكىلىۋاپتۇ . ئۇ قىزمۇ ئاجايىپ ئۇسسۇلچى ۋە ناخشىچى ئىكەن . ئۇلارنىڭ ئۆيى - جاھازىلىرىغا زوقۇم كەلدى : سىم كارىۋات ، ئىشكاپ ، ئۈستەللىرى ئاجايىپ چىرايلىق . گىلەملىرىدىن ئەتىر پۇرىقى كېلىپ تۇرىدۇ . ئۆينىڭ تۆرىگە ئۇلارنىڭ توي قىلغان كۈنىدىكى رەسمى ئېسىلغان . رەسىمدە ئۇلار يوغان ساپادا بىر - بىرىگە قارىشىپ ، مۇھەببەت ئىزھار قىلىشىۋاتقان ياشلاردەك تارتىنىشىپ ، كۈلۈشۈپ ئولتۇرۇشۇپتۇ... ئۇلارنىڭ مۇئامىلىسى ئەر - ئايالدىكى ئەمەس ، خۇددى بىر - بىرى بىلەن ئىچ سىر ئېلىشقان كونا دوستلاردەك ، ئەر كىن چاقچاق قىلىشىدۇ ، ئەر كىن ئىش جورۇشىدۇ... ئۇلارنىڭ كۈندىلىك تۇرمۇشىنى سوراپ كۆردۈم ، كۆڭۈللۈك ئىكەن . ئۇلار سەھەر تۇرىدىكەن - دە ، كۈلكە - چاقچاق بىلەن بالىلىرىنى كىيىندۈرۈپ ، غىزالىنىدىكەن . ئاندىن ئىككىسى ئىككى ۋېلىسىدە پىت بىلەن ئوماق بالىلىرىنى يەسلىگە ئېلىپ ماڭىدىكەن ، چۈشلۈكى تەڭ كېلىپ قول - قولچە تاماق ئېتىدىكەن ، كەچكى تاماقنى بولسا ئالدىرماي يەپ ، بەزىدە تانسىغا ، بەزىدە كىنوغا ياكى بولمىسا دوستلىرىنىڭكىگە مېھمانغا بىللە بارىدىكەن . بالىلىرى ئۇلارنىڭ ھاياتىنى كۆڭۈللۈك قىلىدىغان ئەمەك ئىكەن ، ھەرگىزمۇ ئۇلارغا يۈك ياكى چۈشەك ئەمەس ئىكەن . ئوسمان بىلەن زۇلخۇمارنىڭ كۆڭۈللۈك تۇرمۇشى مېنى ئويغا سېلىپ قويدى . ئۇلار ھەقىقىي

تۇرمۇش كەچۈرۈۋېتىپتۇ . مەن بولسام ، تېخىلا شۇ «غايە» بىلەن ياشاۋېتىپتەن . «غايە» دىن تۇرمۇشقا سەپەر قىلىدىغان چاغ قاچان كېلەر كىن ؟...

كەچكى ئولتۇرۇشىمىزنىڭ كۆڭۈللۈك بولۇشىغا مۇنداق ئىكەن . كى ئىش سەۋەب بولدى . بىرى ، ئەلانۇر ئۆز يىگىتىنى باشلاپ كىردى . ئەلانۇر ھازىر ئاتاقلىق ۋالىبولچى ئىكەن . ئۇ چەت ئەلدىن يېقىندا قايتىپ كەپتۇ . ئۇ يەردە نۇرغۇن ناخشا ۋە ئۇسسۇللارنى ئۆگىنىۋاپتۇ . ئۇنىڭ يىگىتى - رۇستەم ئېگىز بوي ، چىرايلىق يىگىت ئىكەن . ئۇلار بىر - بىرىنى «سەن» دېيىشىدىكەن . بىزنىڭ ئوسمان بىلەن زۇلخۇمار بولسا «سەن» لىشىدىكەن . مەن ئۇلارغا «سەنلەش» سىلەرنىڭ چىرايلىق كەشتىدەك تۇرمۇشۇڭلارغا ياراش . . . ماي قالغان «قارا يىپ» بولۇپ قاپتۇ ، «سەن» دېيىشمەيمۇ ئىناق . لىقنى بىلدۈرگىلى بولماسمۇ ، دەپ مەسلىھەت بەردىم . زۇلخۇمار كۈلۈپ تۇرۇپ :

— بىز جاقاڭ - جۇقۇڭ يولدا تېپىشىپ قالغان ، شۇ قوپال سەپەرنىڭ يالدامىسى ئۈچۈن «سەن» نى ساقلاپ يۈرۈۋاتىمىز ! — دېدى .

بىز غۇلجىدىن ئۈرۈمچىگە چىققان ۋاقىتتىكى سەپرىمىزنى ئەسلەشتۇق . . . شۇ چاغدا ، ئۆيگە خۇرجۇن - تاغارلىرىنى كۆتۈرۈپ بىر يولۇچى كىرىپ كەلدى . بىز ساقاللىرى ئۆسكىلەڭ بۇ ئادەمنى تەستە تونۇدۇق ، ئۇ نامەت ئىدى . ئۇ مائارىپ خادىمىغا ھېچ ئوخشىمى . مايتتى . ئۇنىڭ قوللىرى لوققا - قاتتىق ، چىرايىدا قورۇقلىرى كۆپەيگەن ، ھەتتا ئۆسۈپ كەتكەن ساقىلىغا ئاق سانجىغانىدى . دېمەك دۇنياخورلۇق ، ئەيش - ئىشرەت ئۇنى قېرىتقان ، ئۇ ئۆيىنىڭ ئىچىدە قوپال ھەرىكەت قىلىپ يۈرۈپ يېشىنىدى ، چىمەن دوپپىسىدىكىنى چۆكۈرۈپ كىيىپ ، قىزارغان كۆزلىرى بىلەن ئۆيدىكىلەرگە يالت - يۇلت قاراپ قويۇپ ، تاغاردىن بىر چوڭ ئانار گۈللۈك

گىلەم ، يەنە بىر ئىران نۇسخىدىكى زىلچىنى چىقاردى . نامەت بۇلارنى يېيىپ تۇرۇپ :
 — سىلەرگە قىلغان سوۋغىتىم ! — دېدى . بىز كۈلۈشتۈق . مەن ئۇنىڭغا ئەلانۇرنى ئىشارە قىلىپ چاقچاق قىلدىم :
 — ئەلانۇرغا سوۋغات بەرمەسەن ، سېنىڭ ئالدىڭغا مانا كۈي-مۇغۇلنى باشلاپ كەپتۇغۇ !
 كۆپچىلىك كۈلۈشتى . نامەت گەدىنىنى سىلاپ تۇرۇپ ، يەر ئاستىدىن ئەلانۇرغا قاراپ قويدى - دە ، زىلچا خورجىنىنىڭ ئىزىم-سىنى يېشىپ ياڭاق ، گۈلە ، پىستە - بادام ، مېغىز قاتارلىق يېمىشلەرنى ئوچۇملاپ ئۈستەلگە قويۇشقا باشلىدى ، ئاندىن كېيىن ھەربىرىمىزگە ئىككىدىن ئانار بەردى . بىز ئىچىشتۈق ، قىزىق پاراڭلارغا چۈشتۈق . ئەلانۇرنىڭ چەت ئەل توغرىسىدىكى ، نامەتنىڭ ھەر خىل سودىگەر ، كاززاپلار توغرىسىدىكى ھېكايىلىرى بىزنى كۈلدۈردى ، مەن قانغۇچە كۈلۈۋالدىم .
 مېنىڭ رازى بولغان يەنە بىر يېرىم ئوسمانمۇ ، زۇلخۇمارمۇ مېنى بېرە قېتىم «ئالىم» ، «دوستۇم» دېگەندەك ئاتالمىلار بە-لەن ئاتىدى . مېنىڭ ئىلمى دوكلاتىمنى ئۇلارمۇ ئاڭلىغان ، لېكىن بىرەر قېتىممۇ تىلغا ئالمىدى ، مەن ئۇلارنىڭ بۇ ئىشىدىن ناھايىتى خۇشال بولدۇم .
 دۈەن جياۋشۇ قايتار چاغدا ماڭا :
 — ئۇلار ياخشى ئەر - خوتۇن ئىكەن . ئەخلاقلىق ياشلار ئىكەن ! — دېدى . مەن ئۇنىڭغا ئېتىراز بىلدۈردۈم :
 — ئۇلارنىڭ ھاياتىدا بىر چوڭ نۇقسان بار ، ئۇلار كىتاب ئوقۇپ ئىلىم تەھسىل قىلىشنى يادىدىن چىقىرىشقان . ياش-لىق — ئاجايىپ چاغ ، سىزدىن بېھىساب جىق خۇشاللىق تەلەپ قىلىدۇ ، لېكىن ياشلىقنىڭ تەلپىگە سوغۇق مۇئامىلە قىلىشقا توغرا كېلىدۇ . خۇشاللىقنى ھاياتنىڭ كۈز ۋە قىش پەسىللىرىگە

قالدۇرۇشنى ئويلىغان ئادەم ، ياشلىق دەۋرىدىكى تەلپىگە ئېغىر ۋە كۆڭۈلسىز ئەمگەك بىلەن جاۋاب بېرىشنى بىلىشى كېرەك !
دۈەن جياۋشۇ كۈلۈپ قويدى ۋە مېنىڭ مۇرەمنى قۇچاقلاپ تۇرۇپ :

— سىز دېمەتلىكلەر نېمىنى ھەۋەس قىلىدۇ ؟ ئۇلار مەنىلىك ياشاش ئۈچۈن ، ھاياتتىن نۇرغۇن گۈزەل نەرسىلەرنى تەلەپ قىلىدۇ . سىز بولسىڭىز ، ئەكسىچە جاپالىق ۋە باشقىلارغا زېرىكىشلىك بولغان ئىشلاردىن لەززەت تاپالايسىز...

يۇقىرىقىلار مۇشۇ ئۆيدە بولغان ئىشلار ۋە تەسىراتلار . بىز تۈنۈگۈن كېچىسى ياخشى تەسىرات بىلەن قايتقان بۇ ئۆينىڭ بوسۇ-غىسىغا بۈگۈن يەنە كەلدۇق . مەن ئۇلارنىڭ بالىلىرىنىڭ ئىسمىنى ئاتاپ ئاشخانا تەرەپكە بۇرۇلۇۋىدىم ، ئوسمان مېنىڭ مۇرەمدىن تۇتۇۋالدى :

— نامەھرەم بار ، چالۋاقماي ساراىغا ماڭ !
بىز ئولتۇرغاندىن كېيىن ئوسمان قاتتىق يۆتىلىپ قويدى . شۇ چاغدا تاپسىدا زۇلخۇمار پەيدا بولدى . ئۇنىڭ دولقۇنلۇق چاچلىرى پارقىرايتتى ، خۇشخۇي لەۋلىرىدە ، يوغان ، ھەييار قوي كۆزلىرىدە ئادەتتىن تاشقىرى بىر خۇشاللىق ۋە ھاياجان جىلۋە قىلىپ تۇراتتى . ئۇ بىز بىلەن تېزلا تىنچلىق سورىشىپ بولۇپ كەينىگە بۇرۇلدى - دە ، قاقاقلاپ كۈلۈپ :

— كۆزۈڭلارنى يۈمۈپ تۇرۇڭلار ، بۇلار قۇچاقلىشىۋال-سۇن !— دېدى . شۇ چاغدا تاپسىدا گۈزەلئاي پەيدا بولدى . مەن خۇددى توك سىمى تۇتۇۋالغاندەك سىلكىنىدىم - دە ، ئىختىيارسىز ئورنۇمدىن تۇرۇپ كەتتىم . ئۇ راستتىنلا گۈزەلئاي ئىدى : ئۇنىڭ چىرايلىق يۈزى ئون بەش كۈنلۈك ئايدەك تولغان ، ماڭا بىرلا تىكىلىپ ئاندىن يەرگە قارىغان ، سۈرمە سۈرگەندەك گۈزەل ۋە سىرلىق كۆزلىرى بۇرۇنقىدىن يوغىنىغان ، نۇرلانغاندەك بىلىندى ،

نېپىز ، ئالۋچىدەك قىزىل لەۋلىرى غىل - پال تىترىدى - دە ،
 بوزاردى . ئۇنىڭ بەدىنىگە چىڭ كەلگەن ئاق كوپتسىنى كۆتۈرۈپ
 تۇرغان ئوڭ كۆكسى سېخى ئانا ئىكەنلىكىدىن دېرەك بېرىپ
 تۇراتتى ، سول كۆكسىگە مەھكەم بېسىۋالغان ئاپئاق ، پاخلان بوۋاق
 بىرىنچى مىنۇتتىلا ماڭا قاراپ كۈلدى ۋە قىسقا يەڭ ، ئاق يىپەك
 كۆڭلىكىنىڭ يېڭىدىن چىقىپ تۇرغان بوغۇم - بوغۇم قوللىرىنى
 ھاۋادا ئوينىتىپ بىزگە تەلپۈندى... بۇ مېنىڭ ئوغلۇم ئىدى ، بۇ
 مېنىڭ كېچەيۈكۈندۈز خىيالىمدىن كەتمىگەن ئايالىم بىلەن ئوغلۇم
 ئىدى . مەن غايىۋانە تارتىش كۈچىنىڭ قۇدرىتى بىلەن ، ئۇلارغا
 قاراپ قولۇمنى سوزۇپ سەندىرەكلەپ ماڭدىم :

— ئەلى ، مېنىڭ قارچىغام ! — دېدىم مەن ئىختىيارسىز
 ھالدا ئوغلۇمنىڭ ئىسمىنى ئاتا .

ئەلىنى قولۇمغا ئالدىم ، ۋۇجۇدۇمدىن قايناپ چىققان تۇنجى
 ئاتىلىق مېھرىم بىلەن ئۇنىڭ پېشانىسىدىن سۆيۈم . ئەلى قاپقارا ،
 نۇرلۇق كۆزلىرى بىلەن ماڭا قارىدى ، ئوماق لەۋلىرىنى بىر ئۈم -
 چەيتتى - دە ، ئانىسىغا قاراپ قويۇپ يەنە ماڭا قارىدى . شۇ چاغدا
 ئۇنىڭ ئانىسىنىڭ لەۋلىرىگە ئوخشاش قىزىل ۋە چىرايلىق لەۋلە -
 رىدە كۈلكە پەيدا بولدى . ئۇ بۇدرۇق قوللىرى بىلەن ئېڭىكىمنى
 سىلىدى . ئۇنىڭ يۇمران قولى گويا ، تومۇزدا تەرلەپ - پىشىپ
 سۇ بويىدىكى يالغۇز ياغاچ سايىسىدە ئوڭدا ياتقىنىڭدا تۇيۇقسىز
 پەيدا بولغان غۇر - غۇر شامالدىك ئارام ۋە راھەت بېغىشلىدى .
 مەن ئىچ - ئىچىمدىن سۆيۈندۈم .

— تونۇدى ، يۈرىكى تونۇدى ، ئانام ، ئانام ! — دېدى ھاياجاندا -
 لانغان زۇلخۇمار ئانىلىق مېھرىنى يوشۇرالمى ، ئۇ بىردىنلا ماڭا
 قارىدى - دە ، كۈلكە بىلەن چاقچاق قىلىشقا باشلىدى ، — بالىڭىز
 بولسىلا بولىدىكەن - دە ، ۋېي تېخى ، گۈزەلچۇ ، ئەلىڭىزنى مۇشۇند -
 چىلىك قىلغان ئانىسىچۇ !

— قېنى ، بىز قارىمايمىز ، يېقىن تۇرۇپ كۆرۈشۈۋې-
 لىڭلار... — دەپ ئوسمانمۇ شوخلۇق بىلەن بېشىمنى گۈزەلئايغا
 قارىتىپ ئىتتەردى . مېنىڭ جەينىكىم گۈزەلئايىنىڭ يېتىلگەن
 كۆكسىگە تېگىپ كەتتى . بەدىنىمگە ئوت تۇتاشقاندەك سىلكىنىپ ،
 ئۇنىڭغا قارىدىم . گۈزەلئاي تامدەك تاتىرىپ ، لېۋىنى چىشلەپ
 يەرگە قاراپ تۇراتتى . مەن 1961 - يىلى 7 - ئايدا ئايرىلىپ
 كەتكەندىن بېرى ھەر كۈنى ئويلىغان ئايالىمنى قانداق سۆز بىلەن
 كۈتۈۋېلىشىمنى بىلمەي دۇدۇقلىدىم :
 — دادام - ئاپاملار تىنچلىقمۇ؟...
 — تىنچ... — ئۇ تىترەك ئاۋاز بىلەن ئارانلا شۇنى دېدى ۋە
 «لىق» نى ئىچىگە يۇتۇۋەتتى .
 بىر سائەتتىن كېيىن ئۆيدە ئەر - ئايال ئىككىمىز يالغۇز
 قالدۇق . ئەلى ئۇزۇن ، قويۇق كىرىپىكلىرىنى بىر - بىرىگە جۈپ-
 لەپ ئۇخلىماقتا . ئۇنىڭ تىنىقى ئاڭلانماقتا ، دېرىزىدىكى گۈللەر
 ئارىسىدا كۈمۈشتەك قانتىنى پىلدىرلىتىپ پەرۋانە تېپىرلىماقتا ،
 نەدىندۇر بىر يەردىن مۇڭلۇق ئۇيغۇر ئاھاڭى ئاڭلانماقتا ،
 بىز ئۇن - تىنىسىز ئولتۇرىمىز...
 — مېنىڭ ئۈرۈمچىگە كەلگىنىمنى قانداق بىلىدىڭىز؟... —
 دېدىم ئۇزاق جىملىقتىن كېيىن .
 — ئادىلە تېلېگرامما بەردى... — دېدى ئۇ چېچىنى بىكاردىنلا
 چۈۋۈپ - تاراۋىتىپ . ئۇنىڭ بارماقلىرىنىڭمۇ تىترەۋاتقىنىنى كۆ-
 رۈپ قالدىم - دە ، ئىختىيارسىز ھالدا ئۇنىڭغا يېقىنلاشتىم .
 — يېقىن كەلمەڭ ، بىكار ئۆيىنى تاشلاپ چىقىپ كې-
 تىمەن! — دېدى ئۇ چاچراپ كەينىگە شوخشۇپ .
 — نېمە بولىدىڭىز؟
 — مۇشۇنداق...
 مەن سىزنى ھەر كۈنى ئويلاپ تۇردۇم دېمەكچىدىم ، لېكىن

ئۇنىڭ ئورنىغا سۆزۈمنى يۆتكىدىم : سىل لىقە يېقىن بولدىڭلار دەپ .
 — مەن سىزنى ئەكەلگىلى غۇلجىغا ماڭاي دەپ تۇراتتىم .
 — رەھمەت ! ... — ئۇ تەتۈر قارىدى . ئۇنىڭ ئۆزىنى مەغرۇر
 تۇتۇشى ، ماڭا بىپەرۋا مۇئامىلە قىلىشلىرىنىڭ ياسالما ئىكەنلىكىدە .
 نى ، ئۇنىڭ ياسالما مەغرۇرلۇقىنىڭ تېگىدە تىل بىلەن ئېيتىپ
 چۈشەندۈرگىلى بولمايدىغان روھىي ئازاب يوشۇرۇنغانلىقىنى سەز .
 دىم . دە ، ئۇنىڭ روھىغا تەسىر قىلىش ئۈچۈن ئۇخلاۋاتقان ئوغ .
 لۇمنىڭ يېنىغا قىيىدايدىم ۋە بالىنىڭ يۇمشاق ، ئىسسىق ، سۈت
 پۇرىقى كېلىپ تۇرىدىغان مەڭزىگە لېۋىمنى تەگكۈزدۈم :
 — ئوغلۇم ، يۈرىكىمنىڭ پارىسى ...
 بىردىنلا گۈزەل ئايىنىڭ يىغلاۋاتقانلىقى ئاڭلاندى . مەن كارىۋات .
 تىن ئۇنىڭغا قاراپ ماڭدىم .
 — يېقىن كەلمەڭ ! — دېدى ئۇ كەينىگە بۇرۇلۇپ ۋە كۆز
 يېشى بىلەن ھۆل بولغان يۈزىنى نېپىز ياغلىقى بىلەن سۈرتۈۋې .
 تىپ ، — ئەمدى ئۇ بالىنى سۆيمەڭ ، بىكار ئۆزىڭىزگە ئازاب تېپ .
 ۋالىسىز .
 — نېمە دېگىنىڭىز بۇ ؟
 — بىلەمسىز ، مەن ئاپام بىلەن بىللە كەلدىم ، لەنجۇغا ماڭ .
 دۇق ، ئۆي - جابدۇقلىرىمنى ئېلىپ قايتىمەن . سىزدىن ئىلتىد .
 ماس قىلىمەن : نىكاھتىن ئاچرىشىشقا تارتىشماي قوشۇلۇڭ !
 كانىيىمغا بىر نەرسە تۇرۇپ قالغاندەك بولدى . مەن بۇنداق
 گەپلەرنى كۈتمىگەندىم . قانچىلىك جىمجىت ئولتۇرغىنىمنى بىل .
 مەيمەن ، ئۇ يەنە ماڭا نەسىھەت ئاھاڭىدا سۆزلىدى :
 — سىز بىزنى تېزلا ئۇنتۇپ كېتەلەيسىز ، خەت يازمىغىنىد .
 ئىز ، بالا بەش يېرىم ئايلىق بولغۇچە ھالىمدىن خەۋەر ئالمىغىنىد .
 ئىز ، يەنە مېنىڭدىن گۇمانلانغىنىڭىز ... مەن بۇلارنى كۆڭلۈمدىن
 چىقىرىۋېتىمەن ، بىراق ماڭا يەنە شۇ ئاتا - ئانا مېھرىبان ئىكەن .

ئۇلار ساپوزغا كەتمەكچى ، مەن ئۇلاردىن ئايرىلىپ قالالمايمەن .
— ئاتا - ئانىسىدىن ئايرىلىپ ، يولدىشى بىلەن تۇرۇۋاتقانلار
يالغۇز سىزلا ئەمەسقۇ . بىزنىڭ ئارىمىزدىكى ئەر - ئاياللىق مۇنا-
سىۋەت...

— مەن بۇنى ئېتىراپ قىلمايمەن ! — دېدى ئۇ گېپىمنى
بۆلۈپ ۋە يەرگە قاراپ تۇرۇپ مۇنۇ گەپنى قوشۇپ قويدى ، —
ئەر - ئاياللىق ، مۇھەببەتنىڭ مەھسۇلى دەيتتىڭىزغۇ . مۇھەببەت
تۈگىگەندىكىن ، ئەمدى ئەر - ئاياللىقمۇ تۈگىسۇن !

— ئوغللىمىزچۇ ؟ ئۇمۇ مۇھەببەتنىڭ مەھسۇلىغۇ ؟
— شۇنىڭ ئۈچۈن ئەلى بەختسىز ، — دېدى ئۇ بالىنىڭ يۈزىنى
يېپىۋېتىپ ، — يا ئاتىسىز ، يا ئانىسىز چوڭ بولىدۇ ، شۇ...
— يەنە ئويلىنىڭ ، — دېدىم مەن پېشانەمدىكى تەرىمنى ،
كۆزۈمدىن سىرغىپ چىقىۋاتقان يېشىمنى سۈرتۈۋېتىپ ، — مەن
ئۇنى ئاتا - ئانىسى بار ، بەختلىك بالا قىلىشنى خالايمەن .

— مەن جىق ئويلىدىم ، ئەمدى ئويلايدىغان يېرى قالمىدى .
سىزمۇ يېتىم چوڭ بوپسىز ، مانا ھازىر بەختلىك ئادەمغۇسىز ،
بالىغا تارتىشىڭىز مەيلى ، بالىنىمۇ بېرەي . سىز خېلى مەرد
يىگىتقۇ ، نېمىشقا مېنىڭدە يوق نەرسىنى مېنىڭدىن تەلەپ
قىلىسىز ؟

— بۇ گېپىڭىز يالغان ! — دېدىم دەرھال ، — مەن سىزدىن
مۇھەببەت تەلەپ قىلىمەن ، بۇ سىزدە بار . ئۆزىڭىز ئۇنى قانچىلىك
يوشۇرۇشقا ئۇرۇنغىنىڭىز بىلەن ، كۆزىڭىز يوشۇرالمىۋاتىدۇ !

مەن ئۇنىڭغا تىكىلىپ قارىدىم . ئۇ ماڭا «يالت» قىلىپ
قارىدى . دە ، بۇقۇلداپ يىغلىغىنىدە بالىسىنىڭ يېنىغا دۈم
ياتتى... لېكىن ، مەن چۈشكىچە ئۇنىڭغا نەسەت قىلغان بولسام-
مۇ ، ئۇ مېنىڭ شەرتىمگە كۆنىمدى...

ئۈچ كۈندىن كېيىن مەن غەربىي شىمال مىللەتلەر ئىنىستىتۇ-
تى

تىنىڭ كادىرلار بۆلۈمىگە قارىتىپ مۇنۇ خەتنى يېزىشقا مەجبۇر بولدۇم :

«ئايالىم گۈزەلئايىنىڭ ئاتا - ئانىسى چەت ئەل پاسپورتى بولغانلىقى ئۈچۈن سوۋېت ئىتتىپاقىغا چىقىپ كەتمەكچى ، گۈزەلئايىمۇ ئاتا - ئانىسى بىلەن بىللە چىقىپ كەتمەكچى ، شۇنىڭ ئۈچۈن بىزنىڭ نىكاھتىن ئاچرىشىش مەسلىمىزنى قانۇن بويىچە ھەل قىلىپ بېرىشىڭلارنى ئۈمىد قىلىمەن . ئائىلىمىزدىكى ئىككىمىزگە ئورتاق بولغان ئۆي جابدۇق گۈ - زەلئايىنىڭ ئىختىيارچە ھەل بولسۇن . بۇلتۇر تويىمىزدا ئال - غان قەرز پۇللارنى ئۆزۈم تۆلەيمەن . ئوغللىمىز ئەلىنى قىسقا ۋاقىتلىق ئائىلە تۇرمۇشىمىزنىڭ خاتىرىسى ، ئانىلىق ماددىي تەربىيىنىڭ زۆرۈرىيىتى ئۈچۈن ، گۈزەلئايىنىڭ ئىختىيارىدا قالدۇرۇشقا قوشۇلىمەن .

ئەلا ، 1962 - يىلى 6 - ئاينىڭ 24 - كۈنى»

پويىز ئىستانسىسىدا ئوغلۇمنى ئاخىرقى قېتىم باغرىمغا باس - تىم ۋە ئىككى مەڭزىدىن سۆيىدۇم . مانا شۇنىڭ بىلەن مېنىڭ تۇرمۇشتىن ئالدىنغان بارلىق لەززەتلىرىم ئاخىرلاشقاندا ، ياش - لىق مۇھەببىتىم ، ئىنسان ئۆمرىدە كۆپ قېتىم ئادا قىلىشقا تې - گىشلىك بولغان ئاتىلىق بۇرچۇم تۈگىگەندەك ، كۆڭۈل ئاسمىنىم - دىكى ئۈمىد يۇلتۇزۇم نۇرسىزلىنىپ ، ماڭا ئەمدى تۇرمۇش قۇ - رۇق ، لەززەتسىز ۋە ياسالما نەرسە بولۇپ بېلىنىۋاتقانداك ... ۋۇجۇدۇمنى سوغۇق تەر باستى ...

— قەشقەرنىڭ ئايروپىلان بېلىتىنى ئالايلى ، دۈەن جياۋشۇ .
 — غۇلجىغا بارمايدىغان بولىدىڭىزمۇ ؟
 — ھاجىتى قالمىدى .


— ئۇنداق بولسا ، بۈگۈنلا تىزىمغا ئالدۇرايلى .
7 - ئاينىڭ 2 - كۈنى ، بىز ئايروپىلاندا ئۈرۈمچىدىن جەنۇبقا قاراپ ئۈچتۈك . مەن يۇقىرى - تۆۋەن تەۋرىنىپ بارغانسېرى كۆتۈرۈلۈۋاتقان ئايروپىلاننىڭ دۈڭلەك دېرىزىسىدىن تۆۋەنگە قاراپ ئولتۇرۇپ يېشىل ، سېرىق ، كۆك ، ئاق ، قارا چېكىتلەر بىلەن بېزەلگەن ، خۇددى چار تاۋۇزلاردەك كۆرۈنىدىغان نەنەنە ، ئاندىن بەزى يەرلىرى بۇلۇتلار ئاستىدا كۈمۈشتەك يالتىرايدىغان ، بەزى يەرلىرى ھەسەن - ھۈسەندەك كۆرۈنىدىغان ، ھەتتا بەزى يەرلىرىدىن ئالتۇن سۈيى ئېقىپ چىقىۋاتقاندەك بىلىنىدىغان تىيانشان ، ئاندىن كېيىن تارىم بويلىرى ، سارغۇچ تەكلىماكان... ئومۇمەن ئۆزگىرىشچان ۋە ئەسلىي ئۆزىدىن گۈزەل كۆرۈنىدىغان تەبىئەتنى كۆزىتىپ ، خىيالغا چۆمۈپ بارىمەن : «تەبىئەتمۇ ، ئىنسانىيەت جەمئىيىتىمۇ ، شەخسنىڭ تۇرمۇشىمۇ گۈزەل . ئۇنىڭ ئىچىدە تۈر - غىنىڭدا كۆزۈڭگە كۆرۈنمەيدىغان گۈزەللىكلىرى ، بەزىدە مانا مۇ - شۇنداق تۆپىدىن - قول سۇنۇشقا بولمايدىغان ئېگىزلىكتىن قارد - غىنىڭدا كۆزۈڭگە كۆرۈنىدۇ . مۇزات ئۈستىدە بەلكى ئالتۇن ئېقىد - مى ياكى كۈمۈش قاپلانغان چوققىلار يوقتۇ . سەن يۇقىرىدىن قاراپ ، ئۇلۇغ تەبىئەتنىڭ ساڭا كۆرسىتىش ئۈچۈن ئۆزىگە بەرگەن بۇ زىننىتىنى كۆرۈۋاتسەن ، قوبۇل قىلىۋاتسەن . سارغۇچ قۇم ۋە كۈل رەڭ بارخانلاردىن باشقا ھېچ نەرسە بولمىغان سەھرالارمۇ ساڭا ئۆزىنى سېرىق زەردىن ھەل بېرىلگەن گۈللۈك داستىخاندەك گۈزەل كۆرسەتمەكتە . سەن ئۇنىڭدىن لەززەت ئېلىۋاتسەن . تۈر - مۇشمۇ شۇنداق ئەمەسمۇ ؟ ساڭا سۈركىلىپ يۈرگەن ، ھەتتا بەزىدە جېنىڭغا تەگكەن ئايالىڭ ، بەزىدە ئۇنىڭ بىلەن قىلىشقان بىرنەچچە ئېغىز سوغۇق گەپ ، ئۇنىڭ قاپاق تۈرۈشى ، سىلكىپ قويۇشى ، تۇرمۇشتا ئۆتكۈزگەن خاتالىقى ، سەن ئۇنىڭغا يېقىن تۇرغىنىڭدا زېرىكىشلىك ھەتتا جانغا تېگىدىغان بولۇپ تۇيۇلغانىدىغۇ ، مانا

ئەمدى ئۇ نەرسىلەر سېنىڭدىن يىراقلىشىۋىدى ، خۇددى ساڭا ئاۋۇ تىيانشان ئۈستىدىكى ئالتۇن ئېقىم ، كۈمۈش دۈمچەكلەرگە ئوخشاش گۈزەل ۋە زوق قوزغىغۇچى بولۇپ تۇيۇلۇۋاتمامدۇ... مەن تۇرمۇشقا تار ۋە قاتمال نەزەر بىلەن قاراۋاتقان ئوخشاي مەن . ئايالىمنىڭ مېجەز ۋە خاھىشىدىكى خاسلىققا كۆز يۇمغان ، ئۆزۈمگە قويغان تەلەپنى ئۇنىڭغىمۇ قويغان ئوخشاي مەن . مەن گۈزەلئاي بىلەن ، دەريا بويىدا ، رومىش ھوشىغا كېلىپ ، خاتا ھالدا كېمە ئاپىتىگە ئۇچراپ يېنىدا ھوشسىز ياتقان كومۇنانى^① ئۆزىگە ئايال قىلىۋالغىدەن . نىڭغا ئوخشاش تېپىشقان ئەمەسقۇ ۋە ياكى ياش ئوفىتسېر نىڭلىۋ . دوفنىڭ ماسىلۇۋانى^② ياخشى كۆرگەن ، لېكىن ئۆمۈرلۈك ھەمراھى دەپ قارىماي ، ئاياغ ئاستى قىلغىنىغا ئوخشاش ، گۈزەلئايىنى بىر - دەملىك ھەۋەس ، كۆڭۈل خۇشى ئۈچۈن تاللاپ ئالمىغانغۇ ؟ مەن ئۇنى پاك مۇھەببەتتىم ، بارلىق قىزغىنلىقىم بىلەن ياخشى كۆرگەن ، ئۇنىڭ مېجەزىدىكى ئوخشىماسلىقلار سەۋەبىدىن كېلىپ چىقىدىغان كۆڭۈلسىزلىكلەرنى مۆلچەرلىگەن ۋە ئۇنى ئەپۇ قىلىشقا ئۆزۈمگە ۋەدە بەرگەنغۇ ؟... ئۇنىڭ سۈپەتلىرىنى تەسۋىرلەش ئۈچۈن يادلىغان شېئىرلار ، ئۇنىڭغا بولغان ئوتلۇق مۇھەببەتتىمنى بايان قىلىش ئۈچۈن يازغان مىسرالار ، نېمىشقا ئەمدى ئۆز كۈچىنى كۆرسىتەلمىدى ؟ مەن ئۇلۇغ كۈچ دەپ قارىغان مۇھەببەت شۇنچە - لىك ئاجىز نەرسىمىدى ؟ ئۇ بىرنەچچە ئېغىز سۆز بىلەنلا ، ئالىقان - دەك ئالاقە بىلەنلا ، سېنىڭ ئىختىيارىڭدىن مەڭگۈلۈككە ئاجراپ چىقىدىغان ئەتىۋارسىز نەرسىمۇ ؟ ئۇنداق بولسا ، ئۇنىڭغا نېمىشقا شۇنچە جىق ۋاقتىم بىلەن يۈرەك قېنىمنى سەرپ قىلدىم ؟...

— ئاقسۇ ، قاراڭ ، ئاقسۇغا چۈشىدىغان ئوخشاي مەن ، چۈشۈپ قالىمىزمۇيا ؟ — دېدى دۈەن جىياۋشۇ مېنىڭ جەينىكىمدىن تار -

① ھىندى يازغۇچىسى تاگورنىڭ «ھالاكەت» دېگەن رومانىنىڭ قەھرىمانلىرى .

② ل . تولستويىنىڭ «تىرىلىش» دېگەن رومانىنىڭ قەھرىمانلىرى .



تىپ ، — بېشىڭىز قايمىدىمۇ ؟ ئىككى — ئۈچ سائەت دېرىزىدىن قاراپ تۇرالايدىغان ئوخشايسىز ، قاراڭ ، ئاۋۇ يېزا كوچىلىدىن رىنى !...

ئۇ ئۆزى ئولتۇرغان چۆكمە ئورۇندۇقتىن قوزغىلىپ ، ماڭا گەۋدىسىنى تاشلاپ ، دېرىزىدىن تۆۋەنگە قاراشقا باشلىدى . مەن شۇ چاغدىلا ئايروپىلاننىڭ بالداقمۇبالداق تۆۋەنلەپ ، ئاللىبېشىل بولۇپ كۆرۈنىدىغان يەرگە يېقىنلاپ قالغىنىنى سەزدىم...

خىيال بىلەن قەشقەرگىمۇ كېلىپ قاپتۇق . ئايروپىلاندىن چۈشۈپ ، ئەتراپىنى پاكار جىگدە ، قارا ياغاچلار قورشىغان قۇمسۇق توپىلىق ئايروودرومدا كېتىۋېتىپمۇ ، ئايروودرومدىن شەھەرگە ئاپتو-بۇستا كېتىۋېتىپمۇ ، ئىككى كىشىلىك ياتاققا ئورۇنلىشىپ ، يۈم-شاق كارىۋاتتا تامدىكى ئانار گۈللۈك گىلەمگە قاراپ يېتىۋېتىپمۇ ، ئاز كۈندە مېنىڭ بىلەن يات بولۇپ كېتىش ئالدىدا تۇرغان ئايالىمنى ، يەنە بىرنەچچە يىللاردىن كېيىن : «دادام قېنى ؟» دېگەن سوئالغا جاۋاب ئالالماي مەيۈس چوڭ بولۇۋاتقان ئوغلۇم ئەلىنى ئويلىدىم . ئۇلارسىز كۈن ئۆتكۈزۈش مېنىڭ ئۈچۈن قانچىلىك قىيىن ئىكەنلىكىنى ئەمدى سېزىۋاتمەن ، بەلكى كۆرمىگەن بولسام بۇنچىلىك كۆڭلۈم غەش بولماسمىدىمكىن ؟...

«بىر ئادەمنىڭ بەختلىك بولۇشى ئۈچۈن ، ئۈنچىلىك نۇرغۇن نەرسە لازىم ئەمەس»^① . تۇرمۇش — بەختنىڭ بۆشۈكى ، تۇرمۇش — بەختنىڭ مۇنبەت تۇپرىقى ، لېكىن شۇ تۇرمۇش يەنە بەختنىڭ دۈشمىنىكەنغۇ ؟

ئاشىق بولۇش ، توي قىلىش ، بالىلىق بولۇش — تۇرمۇشنىڭ بىزگە تەقدىم قىلغان مېۋىلىرى . بۇ مېۋە ئاشۇ بۆشۈكتە چوڭ بولغان ، ئاشۇ مۇنبەت تۇپراقتا ۋايىغا يەتكەن . ئارازلىق ، ئايرىلىش-

① شولوخوفنىڭ «تىنچ دون» دېگەن رومانىدىن .

چۇ؟ ئىنساننى بىزار قىلىدىغان بۇ ئاتالغۇلارنىمۇ ئىنسانغا ئاشۇ تۇرمۇش تەقدىم قىلىدىغۇ؟ دېمەك، سەن تۇرمۇشنىڭ بىرلا سوۋغىسى بىلەن بەختلىك، يەنە بىر سوۋغىسى بىلەن بەختسىز، قەدىمىڭنى توغرا باسساڭ، تۇرمۇش سېنى مۇكاپاتلايدۇ، خاتا باسساڭ، جازالايىدۇ... مەن نېمىنى خاتا قىلدىم؟ ھاشىرىنىڭ گېپىدە: «مۇھەببەت — غايىنىڭ دۈشمىنى» مۇ؟ ما جۈرىنىڭ سۆزىدە، خاتالىقىم — «چىرايلىقنى تاللىغىنىمدا» مۇ؟ مەن بۈگۈن ئازابلىنىۋاتقانكىمەن، دېمەك، تۇرمۇشتا ئۆزۈم سەزمىگەن ھالدا خاتا قەدەم باسقانمەن. بۇ خاتا قەدەمنىڭ ئىزىنى تۇرمۇشۇمدىن ئۆچۈرۈۋېتىشكە، ئۆتكەن ئىشلارنى تامامەن ئۈزۈپ كېتىشكە بولماسمىكىن؟... ئازابتىن قۇتۇلۇش ئۈچۈن ئۈزۈش كېرەك. ماڭا خۇشاللىق، كۆڭۈل ئازادلىقى، جۇشقۇنلۇق كېرەك، بۇ نەرسىلەر بولمىسا، مەن ئىشىمدا ئاقسايىمەن، مېۋىسىز دەرەخكە ئوخشاپ قالمىمەن. مەن ئۆزۈمگىمۇ تەسەللى بېرىشكە باشلىدىم: «ئۆزۈڭنى يوقاتما، ھاياتىڭدا بۇنداق كۆڭۈلسىزلىكلەر بىر ئەمەس، بىرنەچچە قېتىم يۈز بەرسىمۇ، ئۇنىڭ ئۈچۈن جېنىڭنى ئۇپراتما. سەن خۇشاللىقنى، بەختنى، تەلەپپەشەنە - پېشانەڭدىن ئەمەس، ئەمگەك تەرىڭدىن ئىزدە. مېۋىلىك دەرەخ بول، مېۋىلىك دەرەخنىڭ شاخلىرى كۆپ سۇنىدۇ، سەۋەبى كىشىلەر ئۇنىڭغا كۆپىرەك تاش ئاتىدۇ»^①.

دۈەن جياۋشۇ ئۇخلاپ قالدى. مەن كۆڭۈل ئازادلىقى ئىزدەپ، قەشقەر شەھىرىنىڭ مەركىزىي كوچىسىغا قاراپ ماڭدىم. ھېيتگاھ... كەڭرى مەيدان ۋە كۈنچىقىشقا قارىغان نەقىشلىك، شەرق پاسونىدا ياسالغان پەشتاقلۇق، ئۈستى گۈمبەزلىك خانىقا مېھرابى... ئۇنىڭ ئىككى قانتىدىكى سۇپا، ئۇ يەردە ۋە مەسچىت

① «كەلىك ۋە دېمەن» دىن.

ھويلىسىدا يۈكۈنۈپ ئولتۇرۇشقان مويىسىپىتلار... بومبا ساقال ،
ئۆچكە ساقال ، كەكە ساقال ، ئاچا ساقال ، قىرقىم ساقال...
ئىشقىلىپ ، ھەر خىل ساقاللار ، نەچچە يۈزلىگەن مويىسىپىتنىڭ
ساقىلىمۇ نەچچە يۈز خىل ، بۇ خىللارغا ئاتالغۇ كەملىك قىلىدۇ .
لېكىن ، بۇ ساقاللارنىڭ بىرلا ئورتاقلىقى بار ، يەنى بۇ ساقاللارنىڭ
قارىسىدىن ئېقى تولا ، بەزىلىرى تۈم ئاق ، بەزىلىرى تورۇق ئاتنىڭ
يالىسىدەك كۈل رەڭ ، بەزىلىرى ناسۋالدېنمۇ ياكى قېرىلىقتىنمۇ
سارغىيىپ كەتكەن ، بەزىلىرى قىزغۇچ ئاق ، بەزىلىرى ئارىلاپ -
ئارىلاپ تۈم قارا .

بۇ مويىسىپىتلارنىڭ بەزىلىرى يىگىرمە - ئوتتۇز يىلدىن بېرى
باشقا ھېچ ئىش قىلماي شۇ يەردە ئولتۇرغانلار ئىكەن ، بەزىلىرى
بولسا كېلىپ - كېتىپ تۇرىدىكەن... ئۇلار چۈشلۈكى بېلىدىكى
زاغرىسىنى ياكى مايلىق توقىچىنى بىر چەينەك چاي بىلەن يەۋالىدۇ .
كەن ، تاپقانلىرى ئۈزۈم ، مېغىز ياكى ئازراق ناۋات قوشۇمچە
قىلىدىكەن - دە ، غايىۋانە ئۈمىدكە كۆڭۈللىرىدە تەلپۈنۈپ ئولتۇ-
رىدىكەن .

ئۇلارنىڭ بەزىلىرىنىڭ قولىدا تەسۋى ، بەزىلىرىنىڭ ئالدىدا
كىتابى بار ، بەزىلىرى ئاپئاق قاشلىرى ئاستىدىكى ئارانلا پىلدىرلاپ
قالغان كۆزلىرىنى مەھكەم يۈمۈۋېلىپ ، قورۇلۇپ كەتكەن يۈزىدە-
كى چىشىز ئېغىزىنى مىدىرلىتىپ بىرنېمىلەرنى ئوقۇيدۇ ، بەزى-
لىرى بولسا ، ھەيۋەتلىك گەۋدىسىنى سەل ئېگىپ ، ئېگىز قاڭشىد-
رى ئۈستىدىكى مىس ساپلىق كۆزەينىكىنى پات - پات سۈرتۈپ ،
قايقارا ، ئۆسكىلەڭ قېشىنى كۆتۈرۈپ قويۇپ ئالدىراپ كىتاب ئو-
قۇيدۇ ، يەنە بىرلىرى كىتابىنىڭ تەسىرىدىنمۇ ياكى ئۆتكەن ياشلىق-
نىڭ قايتىپ كەلمەسكە كەتكەن گۈزەللىكى ، گۆر ئېغىزغا قاراپ
كېتىۋاتقان كەلگۈسى قېرىلىق ھاياتىنىڭ ۋەھىمىسى ئۈستىدە خى-
يال قىلغانلىقىدىنمۇ ، ئىشقىلىپ ، نامەلۇم سەۋەب بىلەن يىغلىماق .

تا ۋە ئۇزۇن ئاق كۆڭلىكىنىڭ پېشى ياكى بەلۋېغىنىڭ ئۈچى بىلەن
 كۆز يېشىنى سۈرتەكتە...
 مەن بۇ مويىسىپىتلارنى كۆرۈپ ساۋۇتوفنىڭ بىر چاغلاردا :
 «ھېيتگاھ ئالدىدا ئەدەبىيات بار» دېگەن سۆزىنى ئەسلىدىم ۋە
 كۆڭلۈمدە : «مۇشۇ مۆتىۋەرلەرنىڭ بىلىدىغان شېئىر - داستانلار -
 رىنى يىغىۋېلىشنىڭ ئامالى بارمىكىن ؟ كىم بىلسۇن ، ئۇلارنىڭ
 نۇرغۇنلىرى شۇ تۇرقىنىڭ ئۆزىدە ، ئىچىدە ئاجايىپ داستان -
 شېئىرلارنى ئوقۇۋاتامدۇ تېخى !...» دەپ ئويلىدىم .
 سەينادا قارا ساقاللىق بىر ئادەم ئۇزۇن بوينىنى سوزۇپ ،
 قوللىرىنى ئالدىغا پۈكۈپ دۈمچىيىپ ئولتۇراتتى . ئۇ قۇيۇلۇپ
 كەتكەن ئىككى كۆزىدىن ئېقىۋاتقان زەردابىتىن ئېگىز بۇرنى ئەتراپ -
 پىدا تاغىل يوللار پەيدا بولغان قىزغۇچ يۈزىنى پۈرۈشتۈرۈپ ، زىل
 ۋە جاراڭلىق ئاۋاز بىلەن «ھۆكمەت» ئوقۇيتتى . ئۇنىڭ ئەتراپىغا
 ئولاشقان قېرىلار ، ئاياللار ، بالىلار ئېگەكلىرىنى تۇتۇشۇپ ، بەزد -
 لىرى كۆز ياشلىرىنى سۈرتۈشۈپ ، ھاياجان بىلەن ئاڭلاشماقتا
 ئىدى . كاللامنى خىيال ئىگىلەشكە باشلىدى : «مانا ، ئەدەبىياتنىڭ
 كۈچى ، ئۇنىڭ تىل بىلەن بايان قىلىۋاتقان جەڭنامىسى ئەينەن
 جەڭدەك دەھشەتلىك ، ئۇنىڭ ماختاۋاتقان قەھرىمانلىرى خۇددى
 ھازىرلا ئاسماندىن چۈشۈپ كېلىدىغاندەك ھەيۋەتلىك . مۇشۇنداق
 ئادەملەر ئەدەبىياتنىڭ ياراتقۇچىسى... بۇنىڭدىن ئىككى مىڭ ئالتە
 يۈز يىللار بۇرۇن ئىدىقۇت ، ئىلىك خان ، تەڭرىقۇت ، قاغان خاقان
 دېگەن ناملار بىلەن ئاتىلىپ ، ئىسلام دىنى كىرگەندىن كېيىن
 قاراخانىيلار ئاتالغان بۇ يەرلىرىمىزدە نېمىلەر بولمىدى ؟ قاراخانىي -
 لارنىڭ تۇنجى خانى بوقاخاندىن تارتىپ ئون بەشىنچى خان بۇرھاندىن -
 دىن خانغىچە بولغان ئون بەش قېتىم خان ئالماشقان دەۋرلەردە
 بولسۇن ياكى چاغاتاي ھۆكۈمرانلىقىدىكى بىر يۈز ئوتتۇز يىل ،
 جۇڭغارلار زۈلمى ئاستىدىكى بىر يۈز يىگىرمە ئىككى يىل ياكى

ئۇنىڭدىن كېيىن ھۆكۈمرانلىق قىلغان مەنچىڭ زۇلمى ئاستىدىكى نەچچە ئونلىغان يىللاردا بولسۇن ، بۇ يەرلەردە تىنىمىسىز ھالدا باشلار كېسىلدى ، قانلار ئاقتى . ئىككى مىڭ ئالتە يۈز نەچچە يىلدىن بېرى كېسىلگەن باشلارنى يىغسا ، سۆڭەكلەردىن تاغ پەيدا بولىدۇ ، تۆكۈلگەن قانلارنى توپلىسا ، دەريا ھاسىل بولىدۇ ، لېكىن شۇنچە قىرغىن — بالايىئاپەتمۇ بىزنىڭ داستان — شېئىرلەر — بىزنىڭ يىلتىزىنى قۇرۇتۇۋېتەلمىدى . ئەدەبىيات نەچچە مىڭ يىللىق مەزمۇت چىناردەك كۆكلەۋەردى ، ئۇنىڭغا نوتىلار قوشۇلۇۋەردى . ھازىر بىز قىرغىن ۋە مالاھەتتىن قۇتۇلدۇق ، ئەدەبىيات ھاياتى يول تاپتى . ئەدەبىياتىمىزنى قان ۋە كۆز يېشى بىلەن قولدىن قولغا ئۆتكۈزۈپ ، بىزنىڭ دەۋرىمىزگە يەتكۈزۈپ كەلگەن مۇنۇ كۆرۈمىسىز ئادەملەر بىزنىڭ قەلبىمىزدىن مۇناسىپ ئورۇن ئالىدۇ . غان چاغ كەلدى . ئۇلارنىڭ ئىخلاسى ۋە ئەمگىكى بولمىغان بولسا ، بىز بۇنچىلىك باي بولمىغان بولاتتۇق . ئۇلارنىڭ كۆز يېشى ۋە نالىسى بولمىغان بولسا ، بىز بۈگۈن كۆكرىكىمىزنى كېرىپ چوڭ سۆزلىمىگەن بولاتتۇق . بىز ئۆزىمىزنى بۇ ئۇلۇغ مەدەنىيەتنىڭ ھەقىلىق ۋارىسى ھېسابلىغۇچىلار ، كۆرۈمىسىز موللىلارغا ، بىچارە مەدداھ ، جاپاكەش داستانچىلارغا ، پىخسىق كىتابپۇرۇش ، ئىخلاسى مەن خەتتاتلارغا ، ھەۋەسكار ئەمگەكچىلەرگە رەھمەت ئېيتساق بو- لىدۇ . ئۇلارنىڭ ئاھى ۋە كۆز يېشىغا ئايلانغان ئوتلۇق مىسرالار بىلەن ئۆلمەس داستانلارنى ۋە تىنىمىزنىڭ مەدەنىيەت خەزىنىسىگە ئەكىرىدىغان ، دۇنيا سەھنىسىدە ئورۇنغا ئىگە قىلىدىغان دەۋر كەلدى . مانا بۇ ئۇلۇغ ئىشنىڭ بىر جەڭچىسى بولۇش — چوڭ بەخت . مەن ئەمدى مۇشۇ ئۇلۇغ ئىشقا ۋۇجۇدۇم بىلەن بېرىلىمەن . شۇ چاغدىلا ھايات ماڭا كۆڭۈلۈك ۋە مەنىلىك تۇيۇلدۇرغان بولىدۇ... دۇنيادا ئايالىسىز ، مۇھەببەتسىز بەختلىك بولالىغانلار بار ، شۇلارنىڭ ئىزىدىن مېڭىشىم كېرەك...

يۇقىرىقىلار بىر خىيال ، كۆڭۈلگە ئارام ۋە تەسەللى بېرىدىغان چىرايلىق سۆزلەر ، سۆزنى ، خىيالىنى ئىشقا ئاشۇرۇش ئۈچۈن ئىرادە ۋە غەيرەت كېرەك . بۇلار مەندە بارمۇ ؟ بۇنىڭغا كېلەچەك جاۋاب بەرسۇن...

كەچقۇرۇن بىزنى تاشپولات يوقلاپ كەلدى . ئۇ مېنىڭدىن ئىككى ياش كىچىك ، بىز ئوخشاشلا غۇلجا يېزىلىرىدا ئۆسكەن «تارانچى» بالىلىرى ئىدۇق . مانا بەش يىلدىن كېيىن مەن ئۇنىڭدا ئاجايىپ ئۆزگىرىشلەر بولغانلىقىنى بايقىدىم . ئۇنىڭ بۇرۇنقى گۆ-دەكلىكتىن دېرەك بېرىپ تۇرىدىغان لەۋلىرى ئەتراپىدىكى سېرىق تۈكلەر ئورنىغا ھازىر يىرىك ، تۇم قارا ساقال - بۇرۇت چىققان ، زىلۋا سۆڭىكى توغرىسىغا يوغىنىغان ، ئاۋازىمۇ ، مېجەزىمۇ ئۆز-گەرگەن ؛ ئۇ ھازىر بۇرۇنقىدەك كەم سۆز ، قىزىرىپلا تۇرىدىغان يىگىت ئەمەس ، خۇش چاقچاق ، مۇلاھىزىچى ئوقۇتقۇچى ئىدى . ئۇ بىزنى قاتتىق تۇتتى . شۇ كۈنى كەچقۇرۇنلا ئەكىتىمەن دەپ تۇرۇ-ۋالدى ، ئاخىر دۈەن جياۋشۇ بىر دوستىنىڭكىگە ، مەن تاشپولاتنىڭكىگە بارىدىغان بولدۇق .

ئۇ مەكتەپ ئىچىگە سېلىنغان ئائىلىلىكلەر قورۇسىدا تۇرىدۇ-كەن ، ئىشىكىنىڭ ئالدىنى قاشلاپ ئايرىم ھويلا قىلىۋاپتۇ . كىچىك چاخشىدىن كىرگەندىلا ، چاققان ھويلىدىن غۇلجا يېزىلىرىنىڭ پۇرىقى كېلەتتى . پارچە خىشلاردىن ياسالغان يولنىڭ ئىككى قاسنىقى رەڭگارەڭ گۈللەر ، ئارىلاپ - ئارىلاپ قىر بېشىدا قوناق ياكى ئاپتاپپەرەس ئۆسكەن ، ئايرىم كەيزىلەرگە تېرىلغان مىرزى-گۈل ، سىمابگۈل ، خېنىگۈل ، نامازشامگۈللىرى ، باراڭغا يانداش قىردىكى ھەر خىل رەڭدىكى ئورۇسگۈللىرى بىلەن قىزىلبۇغداش-لار گۈپۈلدەپ پۇراق چېچىپ تۇرىدىغان رەيھانگۈللەر (بىدىن كۆك-لىرى) ھەتتا قاچىسىدىن يەرگە كۆچۈرۈلگەن تالگۈل ، پىكوس ، قاچا گۈللەر ، جاپاكەش ئىلى ئايالىنىڭ گۈلخۇمار خىسلىتىدىن

دېرەك بېرىپ تۇراتتى . بىز سۇ سېپىلىپ ، پاكىز كۇچار كىگىزى سېلىنغان سۇپىغا ئولتۇرۇشتۇق ، مېنىڭ ئاستىمغا يىپەك كۆرپە سېلىنغانىدى .

— مانا جاپانى تىلەپ تاپىدىغان كېلىنىڭ ، — دېدى تاشپولات ئايالىنى ماڭا تونۇشتۇرۇپ ، — قارىمىسەن ، كېلە - كەلمەيلا ئىكەنكى يۈز چامدام يىراق يەردىن توپا توشۇپ يۈرۈپ مۇشۇ سۇپىنى چىقىرىۋالدى . ماۋۇ بارىڭىدىكى بوغما قاپاق ، مانتا كاۋىلىرىنىڭ ساڭگىلىشىپ كەتكەنلىرىنى دېمەسەن !

— ئاغزى ئېچىلدىغۇ مایاقتىڭ ئەمدى ! — دېدى ياش چوكان قېشىدىكى قېنىق ئوسمىنى باياتىن بىلەكلىرى بىلەن توسۇپ نو-مۇستىن قىزىرىپ تۇرغان يېرىدىن يەرگە قاراپ پىچىرلاپ . مەن ئۇنىڭغا قارىدىم : چېكىم گۈللۈك چىتتىن تىكىلگەن ، ئۇزۇن يەڭلىك كۆڭلەك ، كۆڭلەك ئېتىكىدىن غىل - پال كۆرۈنۈپ تۇرغان كۈچۈك چىشى جىيەكلىك قىزىل ئىچ كۆڭلەك ، ئۇزۇن پايپاق ، پاكار پاشنىلىق توپلەي كىيگەن . يېلىم چېپىلىپ ، ئوتتۇ-رىسىدىن ئىككىگە ئايرىلغان يالتىراق چاچلىرىنى باستۇرۇپ ، ئار-قىسىنى سەل كۆتۈرۈپ ھال رەڭ يىپەك ياغلىق تاڭغان بۇ يېزا قىزى ، ماڭا ئۇزۇندىن بېرى كۆرمىگەن يېزىمىنى ئەسلەتتى . ئۇنىڭ قولىدىكى قېنىق ئىچكەن خېنىسى ، بىلىكىدىكى ئاق تۇچ بىلە-زۈك ، بويىنىدىكى بىرقۇر ئاق ئۈنچە - مارجان بىلەن ئۇنىڭدىن تۆۋەنرەك چۈشۈپ تۇرغان قىزغۇچ سېرىق كەھرىۋا... ئۇنىڭ زىن-نەت بۇيۇملىرى ئىدى . ئاشۇ ئاددىي بۇيۇملار ئۇنىڭ سۇس سەپكۈن-لۈك ، لېكىن ئانار ئۇرۇقىدەك سۈزۈك يۈزى ، قاڭشارلىق ، لېكىن سەل ئۇچلۇق بۇرنى ، نومۇسچان قوي كۆزلىرىگە ۋە قىزىل مارجان پاتۇرۇپ قويغاندەك كۆرۈنىدىغان لەۋلىرىگە بىر خىل تەبىئىي گۈ-زەللىك قوشقاندى . مەن قىزدىن گەپ سورىدىم :
— ئىسمىڭىز چىمەنگۈلغۇ - ھە ؟

— ھەئە ! بىراق ، بىلىمىڭىز نىمە ؟
 — قەشقەرگە كۆندىڭىزمۇ ؟
 — كۆندۇق ، قارا قازان مەشەدە بولغاندىكىن... — ئۇ تۆۋەن
 لېۋىنى چىشلىدى . ئۇنىڭغا تېگىل بولغان قالغان گەپلەرنى بىزنىڭ
 تاشپولات تارتىۋالدى :
 — خۇدانىڭ مۆمىنى دېگىنە ، ئاداش ، — دېدى تاشپولات ئال-
 دىمدا ھازىرلار ئۇچىدىغان قارچىغىدەك زوڭزىيىپ ئولتۇرۇۋې-
 لىپ ، — پېشىمدە بەش ۋاخ ناماز ئوقۇ دېسەممۇ ياق دېمەيدۇ جۇما ،
 زېرىكىدىغانغا نەدە ۋاقتى دەيسەن ، كۆرمىدىڭمۇ ئاۋۇ قازان بېشى ،
 مۇنۇ سۈپىلىرىنىڭ قىرلىرىنى ، ئورغاق بىسىدەك تۇرمىسا ھېساب
 ئەمەس . قويۇپ بەرسەم قازاننىڭ ئاستىنىمۇ كۈنىگە ئۈچ قېتىم
 سۈرتكۈسى كېلىدۇ . پۈتۈن ئىككى ئېغىز ئۆي ، مۇنۇ سۇپا ، ئاۋۇ
 تام تۈۋىلىرىنى ھەر كۈنى سېغىز لاي بىلەن شاتراقلىتىپ سىيپىغى-
 نى سىيپىغان . سېغىز توپا ئىزدەپ ياۋېشى ، تۈمەن بويلىرىغىمۇ
 بارىدۇ ، كۈندە بىر سىيپاپ چىقىمسا ، ئۇيقۇسى كەلمىگۈدەك .
 ئاپمىزنى دېمەمسەن تېخى ، قاغىلىقنىڭ مەسچىت ھويلىسىدەك
 چوڭ ھويلىسىدا سۇۋۇمىغان ، ھاكىمىمىغان ھېچبىر يېرى قالمى-
 دى : تونۇر بېشى ، كالا ئوقۇرى ، يەڭلىك ئويۇقى ، پېشايۋان
 سۈپىسى ھەتتا ھەربىر تۈپ ئالمىغا ياسالغان كۆلچەكنىڭ كېسەك-
 تىن قوپۇرۇلغان قىرلىرىنىمۇ مۇشۇنداق سۇۋايدۇ ، سىيپايدۇ ،
 ھاكىلايدۇ . ئۆيۈمدە ھېچ بايلىقىم يوق ، ئاداش ، مۇشۇ ئايالىمنىڭ
 بەرىكەتلىك ، تىنىمىز قولى — مېنىڭ بار — يوقى بايلىقىم ! ...
 — ئېڭىڭىز ئاجراپ چۈشمىسۇن يەنە ! — دەپ كۈلدى
 چىمەنگۈل تەتۈر قاراپ كۈلۈپ ، — ئۈستەلنى قويمامدىكىنە !
 سىيادان سېلىنغان غۇلجا توقمىچى ، ياڭاق ، گۈلە ، پىستە -
 بادام ، مېغىز - جىگدە — قەشقەر نېمەتلىرى مېنىڭ كۆڭلۈمگە
 بەك ياقتى . سىنچايدىن كېيىن چىمەنگۈل ئۈستەل يېنىغا كېلىپ

قول قوۋۇشتۇرۇپ تۇرۇپ تاشپولاتقا قارىدى .
— گەپ قىل ، ئەلا ! — دېدى تاشپولات ئايالىنىڭ نىيىتىنى چۈشىنىپ ، — نېمە يەيسەن ؟ كېلىنىڭ ساڭا خالىغىنىڭنى قىلىپ بېرىدۇ .

— ئۈگرە ئاش ، — دېدىم دەرھال ئۇلارغا قاراپ ، — بىزنىڭ سەھرانىڭ ھېلىقى ئىنچىكە كېسىلگەن جالادەك ئۈگرىسى بولسىدەكەن ، پۇرچاق ، كۆكۈش ، قۇرۇت ، ئاشكۆكى بولارمىدى . قېتىق قوشۇپ ئىچسەك قانداق ياخشى !

ئۇلار قاقاقلاپ كۈلۈشتى . چىمەنگۈل تاشپولاتقا قاراپ :
— ئۇ ، مېھمان تامىقى ئەمەس ، ئورمىچىلارنىڭ ھاردۇق ئېشىغۇ ! — دېدى .

— مېنى ئورمىچى ھېسابلاۋېرىڭ ، ئەگەر قاملاشتۇرالمىسىدەك ئىز مەيلى ، قىينالماڭ !

— ۋىيەي ، بۇ نېمە دېگىنىڭىز ! ؟
— قولنىڭ ئۈچىدا ئەتمەمدىغان ئۈگرە دېگىنىڭنى ، — دېدى

تاشپولات كۈلۈپ تۇرۇپ ، — سەن دېگەن پۇرچاق ، كۆكۈش ، قۇرۇت دېگەنلىرىڭنى ۋاگونىسى بىلەن قېيىنانام ئەۋەتىپ تۇرىدۇ ، تازا كونسىدىن بار . ھە ، چىمەن ! قېتىقنى ھازىرلا پەيدا قىلىمەن . قېنى ئەمىسە ، چىمەن ، پېتىر مانتاڭنى ئەتىگە قوي ، غاچچىدە قازان كاۋىپى قىلىپ ، ھېلىقى تىقىپ قويغىنىڭنى !... ھە ، بولدى ، ھا... ھا... ھا... خاپا بولۇۋاتىدۇ ، قارىغىنا ئەلا ، بۇنىڭ سىركىسى سۇ كۆتۈرمەيدۇ ، بۇيرۇتمىسىڭىز ئۆزۈم بىلىپ قىلالايمەن . مايتىمۇ دەپ دومسىيىۋاتىدۇ ، بوپتۇ ، ئىشقىلىپ ، بىزنى رازى قىلساڭلا بولىدىغۇ !...

بىز ھەممىمىز كۈلۈشتۈق .
شۇنداق قىلىپ ، تاشپولات مېنىڭ بىلەن بىللە مېھمان بولدى . چىمەنگۈل مەزىلىك قازان كاۋىپىنى ، بۇلۇڭغا تىقىپ ساقىدۇ .

لاپ قويغان بىر بوتۇلكا ئىلى ئاق ھارقىنى ، ئىسسىق - ئىسسىق چېيىنى ، بىز ئوبدان قىزىغاندىن كېيىن تەييار بولغان ئۈگرە ئېشىنىمۇ پەتنۇس بىلەن داستىخانغا ئۆزى ئەكېلىپ تۇردى . بىز ئاغزى - ئاغزىمىزغا تەگمەي سۆزلەشتۈك ، كۈلۈشتۈك ، دۇتار چېلىپ ، ناخشا ئېيتتۈك...

مەن ئۇلارنىڭكىدە قونۇپ قالدىم . ئۇلارنىڭ ئۆي سەرەمجانلىرىمۇ غۇلجا دېھقانلىرىنىڭكىگە ئوخشايتتى : ئىككى پارچە غۇلجا تېكىمىتى پاكار سۈپىغا لىققىدە كەلگەن ، تۆرىدە بىر ئۈستەل ، ئىككى چېتىدە پەتنۇس قېقىلغان بىر جۈپ غۇلجا ساندۇقى ، ساندۇق ئۈستىدە ئىككى ياققا جۈپتى بىلەن تىزىلغان ئورۇن - كۆر - پە ، تور تۇتۇلغان ، كەشتىلەنگەن مامۇق ياستۇقلارمۇ جۈپى بىلەن ئىدى . مەن تور جىيەكلىك ، قىزىلگۈل پورىكى ۋە بىر جۈپ كېپىنەك كەشتىسى بار كىيىم ياپقۇچقا قارىدىم . تاشپولات كۈلۈپ تۇرۇپ :

— چىمەننىڭ قول ئىشى ، — دېدى كىيىم ياپقۇچنى شەرەت قىلىپ ، — ھازىر دوپپا تىكىشىنىمۇ ئۆگىنىۋالدى .
— نېمىشقا زەدىۋال تارتىۋالدىڭلار ؟ — دېدىم دالاندىكى قارا جىيەكلىك ، يوغان گۈللۈك ، تېگى قىزىل باسمىدىن قىلىنغان زەدىۋالنى شەرەت قىلىپ .

— دورىمىچۇق ! — دېدى تاشپولات قەشقەرچە سۆزلەپ ، — كۆرمەمدىغان تامنى ئالىپاساق قىلىپ...

— زەدىۋالنى يوق ئىكەن دەۋەرگەندىكىن ، — دېدى چىمەنگۈل مامۇق ياستۇقلارنى كىگىز ئۈستىگە تاشلاۋېتىپ ، — قولۇم - قوشىمىلارنىڭ كۆڭلىنى دەپ تارتىپ قويدۇق . ھى... ھى... ھى...
— سەن ، تاشپولات ، خۇپسەنلىك قىلىپ قەشقەرچە سۆزلەۋال-

تامسەن ياكى ؟...

— نەدىكىنى ، — دېدى چىمەنگۈل گېپىنى بۆلۈپ ، — سېپى
ئۆزىدىن قەشقەرلىك بولدى !...

— بولمامدىكى ، — دېدى تاشپولات تېخىمۇ قەشقەر تەلەپپۇزىدا
سۆزلەپ ، — خۇپسەنلىك دەۋاتىمدا ، كۈنىگە تۆت سائەت ۋالاقلاي-
مىز ، ئۇنى ئاز دەپ دەرىستىن كېيىن مەجلىس ، ئوقۇغۇچىلار
پائالىيىتى ، ھەممىسىلا قەشقەرچە سۆزلەۋەرگەندىكىن سىڭىدىغان
گەپكەن . مۈشۈكنى قويلارنىڭ ئارىسىدا باقسا ، مياۋلاشنى ئۆز-
تۈپ ، مەرەيدىغان بولۇپ قالامدىكىن دەيمەن . تىل دېگەن شۇنداق
نېمىكەن...

بىز كۈلۈشتۈك ، كېچىچە سۆزلىشىپ مۇڭداشتۇق ، ئەتىسى
ئۇلار بىلەن خوشلىشىۋېتىپ :

— ئۆمۈر بويى بەختلىك بولۇڭلار ! تاشپولات ، سەن تەلەپلىك
ئىكەنسەن ، — دېدىم .

بۇ مېنىڭ راست سۆزۈم ئىدى . ئۇلار قىرىق نەچچە يۈەن پۇل
بىلەن خاپىلىقسىز ، كۆڭۈللۈك ، مۇھەببەت بىلەن ياشايدىكەن .
ئۇلارنىڭ تۇرمۇشىدىكى لەززەت بىرلا مەنلىك ئىشتا ئىكەن : ھەر
ئىككىلىسى بىر - بىرىنىڭ كۆڭلىنى ئىزدەيدىكەن ، كۆڭۈل ئىز-
دەش ، ئۇلارنىڭ تۇرمۇشىدىكى بەختنىڭ مەنبەسى ئىكەن .

قەشقەردە ئون ئۈچ كۈن تۇردۇق . تاشپولاتنىڭ ئۆيىگە بارمى-
غان بىرمۇ كۈنۈم يوق . ھەر قېتىم بارسام چىمەنگۈل خۇددى مېنى
تۇنجى قېتىم كۆرگەندەك خۇشال بولۇپ ، قىزغىن كۈتىدۇ . مانا
بۇ ئەلۋەتتە ، ئۇنىڭ تاشپولاتقا بولغان ساپ مۇھەببىتىنىڭ
بەلگىسى .

مەن ئويلايمەن ، ئۇلار ئۆمۈر بويى بەختلىك بولالايدۇ . سەۋە-
بى ، ئۇلارنىڭ مۇھەببىتى ساپ . ساپلىق — مەڭگۈلۈك بەختنىڭ
چىرىمەس يىلتىزى . مەن ئاشۇنداق ساپلىققا تەشنا...

3

ماشىنا بىلەنمۇ ، ئېشەك قېتىلغان كىچىك ھارۋا بىلەنمۇ ،
 ئۆكۈز قېتىلغان يار - يار ھارۋا بىلەنمۇ ، ھەتتا ئېشەك چومى
 ئۈستىدە ئىككى پۈتىنى بىر ياققا قىلىپ مۈگدەپ ئولتۇرۇپمۇ ،
 پىيادە تىزغىچە توپا كېچىپمۇ يول ماڭدۇق . ئۆيلىرى شالاڭ ، ئەمما
 كۈمبىلاچ تاملىق ھويلىلىرىنىڭ ئەتراپى بۈك باغلىق يېزىلار ، ھەش-
 تەرخان ، جىگدە دەرەخلىرى بىلەن كوچىلىرى يېڭىچە تۈسكە كىرد-
 ۋاتقان ناھىيە بازارلىرى ، تار ، ئەگرى - بۈگرى ئارقا كوچىلار ،
 كوچا پەنجىرىلىرى كىچىك ، ئىشىكلىرى ھىم ، ھويلىسى ئۈزۈم
 تاللىرى بىلەن قاراڭغۇلاشقان ھويلىلارنىڭمۇ تالايلىرىغا بىزنىڭ
 قەدەم ئىزىمىز چۈشتى . ھەربىر كىتابنىڭ مۇقاۋىسىنى يېڭى بىلەن
 سۈرتۈپ ، تەزىم قىلىپ تۇرۇپ ، سىزنى شۈلۈۋۈپلىشقا تەييار تۇرد-
 دىغان كىتابپۇرۇشلارنىڭ ئىللىق چىرايى ؛ بىر دۇتار ياكى بىر
 داپ بىلەن پۈتۈن - پۈتۈن داستانلارنى يادقا ئېيتالايدىغان داستانچى-
 لارنىڭ تۈگىمەس تەرى ؛ مەدداھلارنىڭ تىنىمىسىز ئاۋازىدىن چىقىد-
 دىغان نالە ؛ ئاق كۆڭۈل ، لېكىن يالاڭغىداق ، كۆرۈمىسىز ئىلىم
 ئەھلىنىڭ ئىلتىپات - مېھماندوستلۇقى... بىزگە تونۇش بولۇپ
 قالدى . قەشقەردىن خوتەنگىچە ئىككى ئايغا يېقىن سەپەر قىلىش ،
 بىزنى نۇرغۇن بىلىم ، كىتاب ، ھېسسىيات ، ئىلھام بىلەن
 تەمىنلىدى .

8 - ئاينىڭ ئاخىرىدا خوتەنگە كېلىپ ، ۋالىي مەھكىمە ئالدى-
 دىكى مېھمانخانىغا ئورۇنلاشتۇق . مەن شۇ كۈنلا دۈەن جياۋشۇدىن
 ئەپۇ سوراپ ھاشىرنى تېپىش ئۈچۈن كوچىغا چىقتىم . مەن ئۇنىڭ
 ياتىقىغا كەچقۇرۇن كىردىم . ئۇ ئىلمىي مۇدىر ئىشخانىسىدا ياتىد-
 كەن . ياغاچ كارىۋات ئۈستىدىكى ئىران نۇسخىلىق گىلەمدە تۇر-

مەكلەنگەن ئورۇن - كۆرپە ، گېزىت - كىتابلار چېچىلىپ ياتاتتى .
 دۇخاۋا قاپلىق ئىككى كىشىلىك كونا ساپادا ياقىسى يىرتىلغان كۆك
 چاپان ، ئارقىسى مايلاشقان كۆك شەپكە ، دېرىزە يېنىدىكى كەڭ
 ئۈستەل ئۈستىدە تېلېفون ، كۈلدان ، سىياھدان ، ئىككى پىيالە ،
 بىر چاپدان ، تىكلەمە كالېندار تۇراتتى . تامغا جۇڭگو ، دۇنيا
 خەرىتىلىرى ئېسىلغان ، قارامتۇل ئىشكاپنىڭ ئۈستىدە دەستە -
 دەستە گېزىت - ژۇرنال ، ئىشىك تۈۋىدىكى كىتاب جاۋىنىدە رەت -
 سىز تىزىلغان كىتابلار تۇراتتى . مەن ئۇنىڭ دۈڭلەك ، تېڭى
 يۇمشاق ئورۇندۇقىغا كېلىپ ئولتۇردۇم . ياش ئايال كىرىپ ماڭا
 ئېگىلىپ تەزىم قىلدى - دە ، كۆزىنى يەردىن ئالماي تۇرۇپ :
 — ئازراق كۈتسىلە ، مۇدىر ئەپەندى پوڭزەك ئويناۋاتىدۇ .
 ۋالېبول مۇسابىقىسى بوپتىمىش . مۇدىر ئۆزى چۈشمىسە ، بىزنىڭ -
 كىلەر ئۇتتۇرۇپ قويغۇدەك ، — دېدى .
 — سىلى نېمە خىزمەت ئىشلەيلا ؟
 — ئىتتىپاق شۇجىسى ، قوشۇمچە سىياسىي گۇرۇپپىنىڭ
 خىزمىتىنى ئىشلەيمەن .
 — قۇرماشمۇ مۇشۇ مەكتەپتىمۇ ؟
 — ياق ، ئۇنداق كىشى يوق .
 — ھاشىرلار بىلەن بىللە كەلگەن ، بۇرۇن مۇشۇ مەكتەپتە
 ئىدى ، بۇلتۇر تويى بولدىغۇ ؟
 — ھە ، — دېدى ئايال سارغۇچ چىشلىرىنى كۆرسىتىپ
 كۈلۈپ ، — ئېسىم قۇرۇسۇن ، بايمەخاننىڭ يولدىشى قۇرۇۋان
 مۇئەللىمى دەملا ؟ ئۇ كىشى بايمەخان تۇرۇۋاتقان گۇڭشېدىكى
 ئوتتۇرا مەكتەپكە ئىلمىي مۇدىر بولۇپ كەتتى .
 — نامەتنىڭ ئۆيى يېقىنمۇ ؟
 — نامەت ساختىنى دەملا ! — دېدى ئايال ماڭا قاراپ
 قويۇپ . مەن جاۋاب بەرمىدىم ، ئايال مەيدىسىنى تۇتۇپ قاقلاپ

كۈلدى ، — ھەممە ئادەم شۇنداق دەيدۇ ، «ساختا» دېمىسە ، ئۇنى ھېچكىم تونۇمايدۇ . ئۆيى يېقىن ، ئىۋەدىكى جىگدىلىك كوچىدا ، شۇ تار كوچىدىكى تېمى ئەڭ ئېگىز ، دەرۋازىسى چوڭ ، ئىتى جىق ھويلا شۇ .

مەن ئايالنىڭ ئوبرازلىق گېپىگە كۈلدۈم :

— قورۇسى شۇنچە كاتتىمۇ ؟

— خوتەن بويىچە ئۇنىڭ ئالدىغا ئۆتىدىغان باي يوق . خوتۇنى كۈنىگە يۈز كوي تاپىدىكەن دېيىشىدۇ . ئۈرۈمچىدىن كەلگىلى ئۈچ كۈن بولدى . ھاشىركام ئۇنى خىزمەتتىن قوغلاش كېرەك دەپ سۆزلىدى . رۇخسەتمۇ سورىماي ئۈرۈمچىگە كېتىپتۇ ئەمەسمۇ ؟ ئۆزىنىڭمۇ مەكتەپتە خوجىلىق خىزمىتىنى ئىشلىگۈسى يوق . تۆت ئۆگەي بالىسى بار ، بىرىمۇ ئوقۇمايدۇ . ئىككىسى ئۆيدە گىلەم توقۇيدۇ ، بىرى ئۈچ بۇرجەك بازاردا ئۆپكە - ھېسىپ ساتىدۇ ، يەنە بىر قىزى ئانىسى بىلەن دوپپىچىلىق قىلاتتى ، مۇشۇ يېقىندا چايخانا ئېچىۋاپتۇ . نامەت ساختا مەكتەپكە تۆت سائەت ئىشلىسە ، ئۆيىگە ئون ئىككى سائەت ئىشلەيدۇ . مائاش دېگەن ئۇنىڭ ئۈچۈن توينىڭ چاققۇسىدەك بىرنېمە . توۋا ، غۇلجىلىقتىن ساختا چىقسا ئۇنداق - مۇنداقى چىقمايدىكەن ، نامەت ساختا شەيتانغا نوختا سالدۇ ، دېسە...»

ئايال ماڭا چاي قۇيۇپ بېرىپ ، ھاشىرنى چاقىرىشقا چىقىپ

كەتتى .

— بارمۇ سەن ، نەلەردە يۈردۈڭ ، ئاۋاق ! — دەپ ۋارقىرىغىدۇ .

نېچە ھاشىر كىرىپ كەلدى .

ئۇ يوغان ، يىرىك قوللىرى بىلەن ئىككى مۈرەمدىن تۇتۇپ

سىلكىدى . ئۇنىڭ تەرلىگەن ، قارىدىغان يۈزىدە تەبىئىي خۇشاللىق

چاقناپ تۇراتتى . مەن دوستۇمنىڭ قوللىرىنى چىڭ سىقىپ :

— ھازىرمۇ ئوسەيچىمۇ ؟ — دەپ چاقچاق قىلدىم .

— تورنىڭ تۈۋىگە تىك چۈشۈرىمەن دېگىنە! — دېدى ئۇ
كۈلۈپ تۇرۇپ، يالغان ماختىنىپ، — ئابدۇللا قارىۋاي قولۇمغا
سۇ قويۇپ بېرەلمەيدۇ!
— ئاتە، پورۇڭنى!

بىز بىرپەس چاقچاقلاشتۇق. چاقچاق تۈگىگەندىن كېيىن ھا-
شىر مىس ئاپتوۋا بىلەن يۈز - كۆزىنى يۇدى - دە، ئىشكاپنىڭ
ئەينىكىگە قاراپ قويۇپ، ئۈستىرىسىنى كاپلىدى ۋە ئېڭىكىنى
سىلاپ قويۇپ:

— ئېستېتىك تەربىيىدە يوق ئىكەنسىن، دەپ جونۇغىلى تۇردى-
سەن، ھەقىچان، بىلىمەن سەن ئاۋاقنى. توختا، سېنىڭ ئالدىڭغا
شىخىمنى تۈزەشتۈرۈپ بەرەك داستىخان سالمام. كۆردۈڭمۇ، ماۋۇ
ئېڭەكتىكى ئاقلارنى، ئوقۇغىنى، ھېلىقى نەۋائىنىڭ شېئىرى
نېمىدا؟
مەن شېئىر ئوقۇدۇم:

ساقال ئاقى ئۆلۈمگە ئىشاۋېدۇر،
ھاياتلىق سەبىسى ئارا قىراۋدۇر.

— ھا... ھا... ھا... ھايات چىمەنلىكىگە چۈشكەن قىرو
دېگىنە، مەزگىلىسىز، تېخى يىگىتلىكىنى تۈگەتمەي تۇرۇپلا - ھە،
ئوتتۇز ياشقا ئەمدى كىرەيۇ، تېخى قىرو چۈشسۇن، ياق، ياق،
قار چۈشسۇمۇ مەن ئۇنى ئۆلۈمنىڭ ئىشارىسى دېمەيمەن!
ئۇ ئۈستىرىسىنى ئوڭ ياتىقىغا توغرىلىدى. مەن ئورنۇمدىن
تۇرۇپ ئۇنىڭ ئەينەكتىكى ئەكسىگە قارىدىم. ئۇنىڭ پېشانىسى
تېخىمۇ تارتىلىپ، ئىككى چېكىسى تاقىرىلىشىپ، دولقۇنلۇق چاچ-
لىرى ئىچىگە قاراپ كېڭەيگەن، قويۇق قوشۇما قاشلىرى ئارىسىدا
بىر قىر، ئىككى روشەن سىزىق پەيدا بولغان، كۆز قۇيرۇقلىرىدى-

كى قورۇقلار كۆپەيگەن ، ئىككى قوۋۇزىدىكى سىزىق ئەمدى تېخىدە -
مۇ چوڭقۇرلاشقان . ئۇنىڭ چىرايىغا بىرلا قارىغان ئادەم ، ئۇنى
ئوتتۇز بەش ، يا قىرىق ياشلاردا دېيىشى مۇمكىن ، يالغۇز دۈگىدە -
لەك ، خىيالچان يوغان قوي كۆزلىرىلا خۇددى ئۇيقۇسى قانغان
بالىنىڭ كۆزلىرىدەك نۇرلۇق ۋە چىرايلىق ئىدى .

— نېمانچە قارايسەن ؟ ئەمدى قىزلار ساڭا قارىمايدۇ ، بەش
بالىلىق تۇل خوتۇنلارغا ئىچ پەش تارتساڭ بولىدۇ ، دېمەكچىمۇ
سەن ؟

— بۇ توغرىلۇق ئويلاشتىن قالدىم ، — دېدىم ، ئۇنىڭ مۇردى -
سىگە ئاستا قولۇمنى قويۇپ ، — قىزىقمايمەن ، ئويلاشنىمۇ ، سۆز -
لەشنىمۇ خالىمايمەن !

— يامان بوپتۇ ، — دېدى ئۇ ماڭا قاراپ قويۇپ ، — مەن
تېخى ئەمدى ئەقلىمگە كېلىپ ئىش باشلاي دېگەندىم ، كىم بىلەن
مۇڭدۇشارمەن ئەمدى ؟ مانا بۇ ھېسسىيات قېرىلىقى — ئۆلۈمنىڭ
ئىشارىسى . ئەمما ، ئەلا ، بىزنى داغدا قويۇپ ، بوراندا يېرىلغان
شاختەك ، مېۋىلىرىڭنىمۇ ئۈزۈڭ بىلەن بىللە تۈگەشتۈرۈۋەتمىگىن
جۈمۈ ، ھېچبولمىسا شاختا تۇرۇپ قاق بولىدىغان ئۆرۈكچىلىك
بولسىمۇ ، ئاغزىمىزدا تەم قالدۇرۇپ كەت !

تاماقتىن كېيىن كوچا سەيلىسى قىلدۇق ، ئاندىن
كېيىن ئاز - تولىدىن ئىچىشىپ ، قويۇق جىگدە ، نەشپۈت دەرەخ -
لىرى ئارىسىدىكى ئورۇندۇقتا ئولتۇردۇق . ھاشىر جىق ئىچكەندە -
كى ئۈچۈن كۆپ ۋە تەسىرلىك سۆزلىدى . ئالدىمىزدا بوتۇلكا ۋە
پەمىدۇر ، ئۇ يەنە قانچىلىك ئىچەركىن ، قانچىلىك سۆزلەر -
كىن ؟...

قارا كۆك ئاسماندىكى تولۇن ئاي يوپۇرماقلار ئارىسىدىن تەڭ -
گىدەك ، بەزىدە ئالقاندەك شولا چېچىپ ، يۇپقا بۇلۇتلار ئارىسىدىن
يول ئېلىپ ئاستا سەيلە قىلماقتا . سانسىزلىغان يۇلتۇزلار سۈكۈت

ئىچىدە تەبەسسۇم قىلىۋاتقاندا ، جىمجىت جىمىرلىشىدۇ . سالقىن شامالدىن شادلىنىپ پىچىرلاشقان يوپۇرماقلار ، ئاينىڭ ئەلۋەك نۇرىنى ئارىلىرىدىن سىرغىتىپ ئۆتكۈزۈپ ، سۆھبەتخۇمار دوست-تۇمنىڭ بىردە كۆزىگە ، بىردە مەڭزىگە چۈشۈرۈپ تۇرماقتا . ھا-شىر ئۆز ئادىتى بويىچە ھايات ، ئىنسان ۋە ئىنسانىي بۇرچ توغرىدا سىدا قىزغىن سۆزلىمەكتە . ئۇنىڭ تەمكىن ، كىرىسىز ئاۋازى خۇددى سالقىن شامال ، ئىلمان سۈدەك ئادەمگە خۇشياقىدۇ...
 — شۇنداق قىلىپ ، شۇ ئەمگىكىم ھېسابىغا مۇدىر بولۇپ قالدىم ، — دېدى ئۇ بەش يىلدىن بېرى بېشىدىن ئۆتكەنلىرىنى سۆزلەپ كېلىپ ، — بەش يىل قانداق ئۆتتى ، مەن راستتىنلا تۇيماي قالدىم . كۈنىگە تۆت - بەش سائەت دەرس ، ئۇنىڭ سىرتىدا ئۆگىنىش ، مەجلىس ، سۆھبەت... بىر سىنىپتىكى قىرىق - ئەللىك بالاسىنى نېمە كويلارغا سالمايدۇ . ئەلۋەتتە ، قاچىدىغانلارمۇ ، دەرىستىن چىقىپلا ئوقەت قىلىدىغانلارمۇ بولىدۇ . بىلىمنى ئۆزىنىڭ ئۆمۈرلۈك ئىشى بىلىدىغانلار ، مەسىلەن ، دۆلەت ، خەلقپايدىسى جىقراق تېگىدىغان ئادەم بولۇش ئۈچۈن ، ئۆمۈر بويى بىلىم ئالىدۇ . مۇ ئازلىق قىلىدىغانلىقىنى بىلىدىغانلارمۇ بار . ئۇلار نەلەردىن تاپىدىكىنتاڭ ، فىزىكا ، ئالگېبرا ، خىمىيە ، ئاسترونومىيىدىن قىيىن مەسىلىلەرنى تېپىپ كېلىپ مېنىڭدىن سورايدۇ . ئۇلارچە سىنىپ تەربىيىچى دېگەن بىر قامۇس ، نېمىنى ئاقتۇرسا جاۋاب چىقىۋېرىدۇ . قانداق قىلسەن ، شېخىغا قېقىشقا ، مەيدىسىدىن ئىتتىرىشكە بولاتتىمۇ ؟ تىرىشىپ - تىرىشىپ جاۋاب بېرىمەن ، ئۇلارنىڭ ئالدىدا چاندۇرۇپ قويماسلىق ئۈچۈن ، بەزى كۈنلىرى كېچىلىرى كىتاب ئوقۇيمەن ، ئىزدىنىمەن . ئۇلارنىڭ ئىزدىنىشىدا رىنى قەدىرلەش مېنىڭ بۇرچۇمغۇ ، ئانا ئۆز بالىسىنىڭ تەمتىلەپ ، تام ياقىلاپ ماڭغىنىنى كۆرسە خۇشال بولغىنىدەك ، مەنمۇ بالىلارنىڭ قىيىن سوئاللىرىنى ئاڭلىسام ، شۇنچە خۇشال بولىمەن .

10 - سىنىپنىڭ بىر ئوقۇغۇچىسى بىر كۈنى «ئا پىلۇس ب» نىڭ كۋادراتى - «ئا كۋادرات پىلۇس ئىككىلەنگەن ئاب ، پىلۇس ب كۋادرات» ئىكەنلىكىنى ، ئالىي ماتېماتىكىنىڭ بەزى قائىدىلىرى ئارقىلىق خاتاغا چىقىرىپ ئىسپاتلاپ كەپتۇ دېگىنە ! ھەي ، بۇ بىر ئۆكۈزگە چۈلۈك ئىشلىتىش ئورنىغا ، يۈگەن سېلىپ ، ئېغىزدۇ - رۇق چىشلەتكەنگە ئوخشاشلا كۈلكىلىك ئىش ، لېكىن ئۇنىڭدىن كۈلۈش ئورنىغا ئۇنى رىغبەتلەندۈرسەن ، خاتاسىنى ئېيتساڭ قايىل بولمايدۇ تېخى ، قانداق قىلسەن ؟ ماتېماتىكا فورمۇلىلىرىنى خاتا قوللانغىنىنى بىر مۇبىر ئىسپاتلاپ ، ئۇنى قايىل قىلسەن ، ياشلىق ئادەمنى نېمە قىلغۇزمايدۇ ، بالىلارنىڭ بىرلىرى تېخى مېنىدېلېف ئاق قويغان كاتەكچىدىكى ئېلېمېنتلارنى تاپماقچى ، بىرلىرى تېخى لوگارېفما جەدۋىلىگە تۈزىتىش كىرگۈزمەكچى ، يەنە بىرلىرى تېخى نۇر سېكۇنتىغا ئۈچ يۈز مىڭ كىلومېتىردىن يول بېسىپ ، سەككىز مىنۇتتا يەرگە يېتىپ كېلىدىكەن ، تېز سۈرۈكىلىشتىن ئوت پەيدا بولىدۇ ، ئۇنداق بولسا نۇر بىلەن ھاۋا ئارىسىدىكى سۈرۈكىلىشتىن نېمىشقا ئوت چىقمايدۇ ؟ دەپ سورايدۇ . بىر كۈنى بىر ئوقۇغۇچى مېنىڭدىن ئىمتىھان ئالدى دېگىنە . ئۇ مېنىڭدىن : *تۆت يۈز مىڭ كىلوگرامدىكى سۈرۈكىلىشتىن نېمىشقا ئوت چىقمايدۇ ؟* دەپ سورىدى .

— ئالتە مىڭ ئۈچ يۈز كىلومېتىرمىكىن ؟ — دېدىم .

— قانچىلىك يەرنى سۇغىرىدۇ ، مۇئەللىم ؟

— تۆت يۈز مىليون مو يەرنى سۇغىرامدىكىن ؟

— ئۇنداق بولسا ، تارىم قانچىلىك يەرنى سۇغىرىشى لازىم . ھېسابلاپ كۆردىلىمۇ ؟

— ياق .

— ھا... ھا... ھا... مۇئەللىم تۇرۇپ تېخى !... .

نېمە دەيسەن ، ئوڭتۇپ - تاتىرامسەن ؟ ياق ، پەقەتلا قوشۇلۇپ

قاقلاپ كۈلدۈم ، خالاس . ئىلىمپەرەسلەر بىلەن ئۆتكەن ۋاقىت كۆڭۈللۈك ، لېكىن ھېلىقى ئىلىمدىن قاچىدىغانلار پۈتۈن كۆڭۈل-سىزلىكنى كەلتۈرۈپ چىقىرىدۇ . شۇلارنىڭ دەستىدىن ئۇيقۇڭ قاچىدۇ ، ئىشتىھايىڭ تۈتۈلىدۇ ، كەيپىڭ ئۈچىدۇ ، ھە ، ئىچىپ بولغان بولساڭ ، پىيالىنى بەرمەسەن !

ئۇ ئۆزىگە ھاراق قويدى . پىيالىنى بوشاتتى - دە ، پەمىدۇر-دىن بىر چىشلەم يەۋىلىپ ، سۆزىنى داۋاملاشتۇردى :

— ناۋادا ، پۈتۈن ئۇيغۇر ياشلىرى نامەتتەك پۇلغا دۈم چۈش-سە ، ئۇ چاغدا قانداق بولىدۇ ، بىلەمسەن !؟ ئۇ چاغدا بىزنىڭ مىللىتىمىز ۋاشاڭ قىلىنغان قوغۇنلۇققا ئوخشاپ قالىدۇ ، ئۇ يەرگە قاغمۇ كېلىپ قونمايدىغان بولىدۇ ، يىلتىزىمىز شۇ چاغدا قۇرۇپ-دۇ . مانا بۇنى ئويلىساڭ ، ئۆمۈرنىڭ قەدرىگە يېتىسەن ، بىر بالغا بولسىمۇ كۆپرەك بىرنېمە بىلدۈرگۈڭ كېلىدۇ . دۇنيادا باشقىلارنى رازى قىلىش ، خۇشال قىلىشتىنمۇ راھەت ئىش بولامدۇ ؟ كۈنلەر-نىڭ بىرىدە ، سېنىڭ قولۇڭدا ئوقۇغان ئوقۇغۇچىلاردىن بىرەرى داڭلىق ئادەم بولۇپ قالسا ، قېرىغىنىڭدا ئۇ سېنى يوقلاپ كېلىپ ئوڭ قولىنى كۆكرىكىگە قويۇپ سالام بەرسە ، بېشىڭ ئاسمانغا تاقاشمامدۇ ، ئاداش ! ئىنسان دېگەن شۇنچىلىك نەرسە ، ئىنسان جىق نەرسىنى بىلسەم دەيدۇيۇ ، ئۆزىنىڭ قەدرىنى بىلىشنى خالى-مايدۇ . بىلەمسەن ، سېنىڭ قەدرىڭنى مەن ، مېنىڭكىنى سەن بىل-سەن ، لېكىن ئۆزىنى بىر قېتىممۇ دۇنيا پرولىتارىلىرىنىڭ داھىي-سىمەن دەپ ئويلىمىغان بولغىدى ، لېكىن ئۇنىڭ قەدرىنى بىز بىلدۇق...

ھاشىر جەمئىيەتنىڭ ، دۆلەتنىڭ ، مەكتەپنىڭ مۇھىم ئىشلى-رىنى ، يەنە باشقىلارنىڭ ئارزۇ ، مۇھىم ئىشلىرىنى كۆپرەك سۆز-لەيدىغان ، ئۆزىنىڭ شەخسىي ئارزۇسى توغرىلۇق ئاز سۆزلەيدىغان بولۇپ قاپتۇ .

— سەن ، ھاشىر ، ئۆزۈڭ توغرىلىق ، ئارزۇلىرىڭ توغرى-
 لۇق سۆزلەشنى ھېچ خالىمايدىغان بولۇپ قاپسەنغۇ ؟ — دېدىم
 ئاخىر ، — ئېيتقىنا ، قانداقراق بىر ئادەم بولماقچىسەن ، زادى ؟
 ھاشىر كۈلۈپ كەتتى - دە ، مېنىڭ مۇرەمگە ئالىقانىلىرىنى
 قويۇپ كۆزلىرىمگە قارىدى .
 — سەن ، تېخىلا شۇ ئوقۇغۇچى پېتىڭ بىلەن تۇرۇپسەن ، —
 دېدى ئۇ ، — بىر چاغلاردا بىز قانداقراق ئادەم بولۇشنى ئۆزىمىزچە
 تاللايتتۇق ، يا ئۇنداق ، يا مۇنداق ئادەم بولسامكەن دەپ ئارزۇ
 قىلاتتۇق . مەسىلەن ، مېنى ئالساڭ ، ئالىي مەلۇماتلىق بولسام ،
 دۆلەتنىڭ مۇھىم ئىشلىرىنى ھەل قىلىشقا قاتناشسام ، ھەتتا چەت
 دۆلەتلەرگىمۇ بېرىپ - كېلىپ تۇرسام ، ھاياتىمنىڭ ھەربىر مىنۇ-
 تىمۇ ئاشۇ مۇھىم ئىشلار بىلەن چەمبەرچاس باغلانغان بولسا ،
 تۇرمۇشۇم مېنىڭ ئىنتىلىشىلىرىم ئۈچۈن توسقۇن ئەمەس ، تۈرتكە
 بولسا ، دەپ ئويلايتتىم ۋە ئارزۇ قىلاتتىم . لېكىن سېنىڭ كىم
 ۋە قانداق ئادەم بولۇشۇڭنى غايە ۋە ئىنتىلىشىلىرىڭ ئەمەس ، بەلكى
 جەمئىيەتنىڭ تەلىپى بەلگىلەيدىكەن ، ھېلىقى ئارزۇلىرىڭ ئۇ چاغدا
 مىڭ بىر كېچىنىڭ چۆچەكلىرىدەك قىزىق ۋە كۈلكىلىك تۇيۇلىدۇ .
 كەن . مەن جەنۇبىي شىنجاڭغا كەلگۈچىمۇ ماشىنىدا مۈگدەپ ئول-
 تۇرۇپ ، ھېلىقى بىز قىلىدىغان كەلگۈسى توغرىسىدىكى خىياللار-
 نى داۋاملاشتۇردۇم — خىياللىرىمدا مەن خوتەنگە كېلىپ ئىككى -
 ئۈچ يىل قاتتىق بېرىلىپ ئىشلىدىم ، ئاخشاملىرى ئالىي ماتېماتى-
 كىدىن بىلىم ئالدىم ، تاپقان پۇلۇمدىن ئېشىنىپ يېتىم بالىلارنى
 ئوقۇتتۇم ، شۇ يەردىكى دېھقانلارنىڭ ئىشلىرىغا جان - دىل بىلەن
 ياردەممۇ قىلدىم ، مېنى يامان دەيدىغان ئادەم قالمىدى . بۇ «ياخ-
 شىچاق» لىقنى بىرەر تەمە بىلەن ئەمەس ، بەلكى دىلىم خالىغانلىقى
 ئۈچۈن قوبۇل قىلدىم . شۇنىڭدىن كېيىن مەن تىلغا ئېلىندىم ،
 پارتىيىگە كىردىم ، نەمۇنىچى بولدۇم ، ئالىي ئوقۇش يۇرتىغا ئۆزد-

تەلىم . ئوقۇش پۈتتۈرۈپ ، مەن دۆلەتنىڭ يۇقىرى ئورگانلىرىدا تېخىمۇ زور نەتىجە كۆرسىتىدىغان ئىشلارغا قويۇلدىم ، ئومۇمەن خىيالىم مۇشۇنداقراق بولدى . بۇنى غايە دەپمەشكە بولاتتى ، لېكىن ئەمەلىيەت سېنىڭ بۇ غايىلىرىڭگە پۈتۈنلەيلا باشقىچە رەكەت بېرىپ قويدىكەن . سېنى ئىشۋاز ئادەم قىلىپ قويدىكەن ، ئىشۋاز ئادەم . لەر ھامان ئۆزىنىڭ كەلگۈسى توغرىسىدا كەم ئويلايدۇ ، كۈندىلىك ئىشلارنى كۆپرەك ئويلايدۇ ، ئېشىپ كەتسە ئەتسى ياكى ئۆگۈنى قىلىدىغان ئىشلارنىلا ئويلاپ قويدۇ !

مەن ھەيران قالدىم ، ھاشىرنىڭ ئاغزىدىن چىقىۋاتقان گەپلەر . نى ئاڭلاپ كۈلگۈم كەلدى . مانا قارا ، غايە ۋە ھېسسىياتقا باي بىر يىگىت ئېشىپ كەتسە ئىككى ، ئۈچ كۈنلۈك ئىشنىلا ئويلاپ قويدى .

ئىشۋازلارغا ئايلىنىپ قاپتۇ .

— شۇنداق قىلىپ ، كىم بولۇشنى ئويلاشتىن توختىدىم دېگەن .

نە ، — دېدىم كۈلۈپ ، — بەك ئېچىنىشلىق ئىش !

— بەك راھەت ! — دېدى ھاشىر ئېتىراز بىلدۈرۈپ ، — كىم بولۇشۇڭنى جەمئىيەت بەلگىلەيدىغانلىقىنى بىلگىنىڭ — سېنىڭ خىيالىپەرەسلىكتىن قۇتۇلغىنىڭ . خىيالىپەرەسلىكتىن قۇتۇلۇش ئادەم ئۈچۈن راھەتكەن .

— قانغۇچە ئۇخلايسەن ، تويغۇچە يەيسەن ، ئەقىل ئىشلەتمەي نۇرغۇن ئېنېرگىيە ئىقتىساد قىلىۋالسىەن ، شۇنداقمۇ ؟

ھاشىر قاقلاپ كۈلدى . دە ، مېنىڭ قوللىرىمنى مۇجۇپ قويدى :

— سەن مېنى تەييارتاپ ، لاغىزەل بولۇۋاپتۇ دەۋاتسەن .

ھە ! خاتا چۈشىنىۋاتسەن . مەن بۇرۇنقىدىن كۆپ تىرىشچان ، ھەتتا دۆلەت ئىمتىھانىغا تەييارلىق قىلغان ۋاقىتلىرىمىزغا قارىغاندا .

دىمۇ ئالدىراش ۋە جىددىي . مەن : «كۈنلەرنى قانداق ئۆتكۈزۈۋاتسەن ؟» دېگەن سوئالغا ھەر كۈنى ئۆزۈم رازى بولغۇدەك

جاۋاب بېرىپ تۇرمەن . مەن ساڭا ئىككىلا ئىشنى دەپ بېرەي .
 بۇلتۇر 9 - سىنىپنىڭ سىنىپ تەربىيىچىسى ئىدىم ، سىنىپىمدا
 ياخشى ئوقۇۋاتقان ئىدراكلىق بىر قىز بىر ھەپتە دەرسكە كەلمىدى .
 مەن ئۇ قىزنىڭ ئوقۇشتىن قېلىشىنى خالايمەنمۇ ؟ ئۇ پۈتۈن
 پەنلەردە ئەلاچى ، ئەخلاقلىق ، تىرىشچان قىز ئىدى ، ئۇ قىزنىڭ
 جەمئىيەتكە ياراملىق بىر خادىم بولۇپ چىقىشىغا كۆزۈم يېتەتتى .
 شۇنداق قىلىپ ، مەن ئىزدەپ - سوراپ ، ئۇ قىزنىڭ ئۆيىگە پىيادە
 بىر كۈن ، ئۇلاغ بىلەن يېرىم كۈن مېڭىپ تېپىپ باردىم . يالغۇز
 ھويلا ئىكەن ، ئۆيىنىڭ ئەتراپى باغ ، نېرسى قۇملۇق ئىكەن .
 بارسام ، قىزمۇ ئاتا - ئانىسى بىلەن كېۋەزگە ئىشلەۋېتىپتۇ . قىز
 مېنى كۆردى - دە ، ئانىسىغا پىچىرلاپ قويۇپ ئۆيىگە كىرىپ
 كەتتى . مەن سالام قىلدىم ، ئۇلار سالامىمنى ئىلىك ئالمىدى .
 مەن مەقسىتىمنى ئاددىيلا قىلىپ ئېيتىپ :
 - قۇتلىغۇننى ئېلىپ كەتمەكچىمەن ، - دېدىم .
 ئەر - ئايال ئىككىسى بىر - بىرىگە قارشىپ قويۇشتى -
 دە ، ئاتىسى قول قوۋۇشتۇرۇپ تۇرۇپ :
 - يول قويسىلىكەن ، سىلىدىن سورىۋالساق ، قىزىمىز ئەمە -
 دى بىزگە قاراشسا ! - دېدى .
 مەن قىزنىڭ ياخشى ئوقۇۋاتقىنىنى ، قىزدا چوڭ ئۈمىد بارلىق -
 قىنى ئېيتتىم . ئۇ ئادەم يەرنى تاتىلاپ تۇرۇپ دېدى :
 - بىزلىگە ئوقۇشنىڭ نېنى بۇيرۇلمىغان ، كەتمەننىڭ نېنى -
 نى يېڭىلى قويسىلا !
 مەن ياخشى گەپ قىلىپ ھاردىم . تەمىنات ئېلىپ بېرىشكە ،
 ھەتتا ئۆز پۈلۈمدىن ياردەم قىلىشقىمۇ ۋەدە بەردىم ، لېكىن ئۇلار
 زادىلا ئەيۋەشكە كەلمىدى . مەن ئۇ قىزنى نېمىلا قىلىپ بولمىسۇن
 ئېلىپ كېتىشنى نىيەت قىلىپ ، ئاخىر ئاچچىقلاشقا باشلىدىم :
 - سىز قانداق كەمبەغەل دېھقانسىز ؟ ماۋجۇشى ، پارتىيە

قەددىمىزنى كۆتۈردى ، مۇشۇ ئۆي - جاي ، باغلارنى بەردى . بىزنى پاراۋان ياشسۇن دەپ سوتسىيالىزم قۇرۇپ بەردى . سىز ھازىر خەلق گۇڭشېسىنىڭ ئەزاسى !...
— خوش ، نېمە دەيلا ئۆزى ؟ — قىزنىڭ دادىسى ماڭا قاتتىق سوئال قويدى .

— نېمە دەيتتىم ، بالىنى مەكتەپكە بېرىڭ !
— سىلى ئۆيلەنگەنمۇ ؟ — ئۇ پۈتۈنلەيلا مۇناسىۋەتسىز سوئال سورىدى .

— ياق ، — دېدىم ھەيران بولۇپ .
— ئانداق بولسا ، قىزىم بۇ يىل ئون ئالتىدە ، چوڭ بولۇپ قالدى ، بەكمۇ چىڭ تۇرۇۋاللا ، قىزغا كۆڭۈللىرى چۈشكەن بولسا ، تويىنى قىلىپ ئەكەتسىلە !

مەن نېمە دېيىشىمنى بىلمەي داڭقىپتىپ تۇرۇپلا قالدىم . ئويلىغىنا ، خەلقىمىزنىڭ ئېڭى تېخى مۇشۇ ھالەتتە تۇرسا ، بىز قانداق داقمۇ ئۇلارنى ئويلىماي تۇرالايمىز . بىزنىڭ ھەرقانداق غايىمىز ئاشۇ خەلقىمىزنى ئىلىم - پەن بىلەن تەربىيەلەش ئۈچۈن جان - دىل بىلەن خىزمەت قىلىشقا بويسۇنمامدۇ ؟

— شۇنداق قىلىپ ، قىزنى قانداق قىلدىڭ ؟ — مەن كۈلۈپ تۇرۇپ سورىدىم .

— قانداق قىلاتتىم ، — دېدى ھاشىمەر موخوركا ئورا - ۋېتىپ ، — دۇيچاڭغا ئېيتتىم . دۇيچاڭ بىرلا ۋارقىراپ ئۇنى ئەي - ۋەشكە كەلتۈردى . جان كۆيەر ئوقۇتقۇچىنىڭ يېرىم كۈنلۈك ياخشى گېپىگە پىسەنت قىلمىغان دېھقان ، تەكەببۇر ۋە بۇيرۇقۋاز كىچىك ئەمەلدارنىڭ بىر ھەيۋىسىگە قول قوۋۇشتۇرۇپ تۇرۇپ ھازىر جاۋاب بولدى . ئويلىغىنا ، بىزنىڭ خەلقىمىز پەن - بىلىم - نىڭ ئەھمىيىتىنى ۋە بىلىم ئەھلىنى تېخى تونۇمىسا ، قەدىرلىمىدە - سە ، ئۇلار ئوقۇش ، بىلىم ئېلىشنى باشقىلارنى قول قىلىش ،

بوزەك قىلىشنىڭ دەسمايسى دەپ قاراۋاتسا ، بىز قانداقمۇ خەلق-
نىڭ غېمىنى يېمەستىن ئۆز غايىمىز توغرىلۇق باش قاتۇرالايمىز .
راست گەپنى ئېيتسام ، مەن ئالدىرايمەن ، پۈتۈن خەلقنى پەن -
بىلىمدىن بەھرىمەن قىلىشقا ، ئۇلارنى تېزرەك دۇنيادىكى ئىلغار
خەلقلەر قاتارىغا ئۆتكۈزۈشكە ئالدىرايمەن . مانا بۇ ، مېنىڭ غايەم !
— قۇتلىغۇل ئوقۇۋاتامدۇ ؟

— بۇ يىل 10 - سىنىپنى تۈگىتىپ شىنجاڭ تېببىي ئىنىستىتۇتىغا ئوقۇشقا ماڭدى ، — دېدى ھاشىر خۇشاللىق بىلەن ، —
مەن ۋەدىگە ۋاپا قىلدىم ، قىزنىڭ ئوقۇشىغا ھەر تەرەپتىن ياردەم
قىلدىم . مېنىڭ خاتىرىلىرىم مۇشۇنداق ئىشلار بىلەن تولغان . مەن
ساڭا 1958 - يىللىق خاتىرىمىنى بېرىمەن ، مە ، ئوقۇپ كۆرگىن .
خوش ، ئەمدى ئىككىنچى مىسالغا كېلەي...

— بولدى ، يېتەرلىك ، — دېدىم مەن ئۈنى مۇجۇپ
قويۇپ ، — قالغىنىنى مۇنۇ دەپتەردىن ئوقۇۋالالايمەن ، ئۇنىڭدىن
كۆرە ، سەن شۇنى ئېيتقىن! ئاشۇ خىل ئىشلار سېنىڭ ئۆزۈڭ
توغرىسىدا ، كەلگۈسى غايەڭ توغرىسىدا بىر قارارغا كېلىشىڭگە
يول قويمىدىمما ؟

— مەن ھەپتىسىگە يىگىرمە ئىككى سائەت دەرس بەردىم ، ھەر
كۈنى ئۈچ سىنىپنىڭ بىر يۈز ئون نەچچە دەپتىرىنى كۆرۈپ
چىقتىم ، بىر سىنىپ ئوقۇغۇچىلىرىنىڭ كۈندىلىك ئىشلىرىغا يې-
تەكچىلىك قىلدىم . بىلەمسەن ، بىر سىنىپتا ھەر خىل مەجەز ،
ھەر خىل خاھىش ، ھەر خىل ئىنتىلىشلىرى بار ئوتتۇز توققۇز
ئوقۇغۇچى بار ، ئۇلار سېنىڭدىن ھەر كۈنى ئوتتۇز توققۇز مەسىلە-
گە جاۋاب تەلەپ قىلىدۇ . بىرى ساڭا ئوخشاش خىيالپەرەس ، ئۇ
ئۆز غايىسىگە لازىم بولغان ، لېكىن يېشەلمىگەن مەسىلىلىرىنى
سېنىڭدىن سورايدۇ ، يەنە بىرى بولسا ، ياشلار ئىتتىپاقىغا كىرىش
ئۈچۈن سېنىڭدىن ياردەم تەلەپ قىلىدۇ ، يەنە بىرىچۇ ، تۇرمۇشىدا

ئۇچرىغان قىيىنچىلىقىغا ياردەم سورايدۇ . يەنە بىرى ، رۇخسەت ، يەنە بىرى ماجىرا ؛ يەنە بىرى خۇشاللىقنى ئېيتىدۇ ، يەنە بىرى ساڭا سوۋغا بېرىدۇ... ۋەھاكازا . قىسقىسى ، مەن مۇشۇ ئوتتۇز توققۇز ئوقۇغۇچىنىڭ ھەم ئاتىسى ، ھەم ئانىسى . ئەمدى ئويلاپ باق ، مۇشۇ ئىشلارنى قىلىشقا قانچىلىك ۋاقىت كېتىدۇ ؟ مەن يەكشەنبىنى بىلمەيمەن ، يەكشەنبە كۈنى بالىلارنىڭ ئاتا - ئانىلىرى بىلەن سۆھبەت ئۆتكۈزۈپ ھەر خىل مەسىلىلەرنى ھەل قىلىمەن . مەن مۇشۇ ئېغىر ئىش بىلەن ئۆتكەن كۈنلىرىمدىن خۇشال بولمىمەن . ياشلار مېنىڭ ئالدىمدا ئۆسۈپ يېتىلىپ ، ئۆزىدىن قانات قېقىپ ئۇچۇپ چىققان قۇش بالىلىرىدەك تەرەپ - تەرەپكە قاراپ ماڭغاندا ، مەن خۇشاللىقتىن قىن - قىنىمغا پاتمايمەن ! ئوقۇتقۇچىنىڭ خۇشاللىقى بالىلارنىڭ ئۆسۈپ يېتىلىشىنى كۆرۈشتە . ئا . داش ، ئەمدى ئويلا ، مەن مۇشۇ بالىلارنىڭ كۈندىلىك ئىشلىرىنى تاشلاپ قويۇپ ، قانداقمۇ ئۆزۈمنىڭ شەخسىي غايەم توغرىسىدا باش قاتۇرالايمەن ، قانداقمۇ غايەمنى ئورۇنداش ئۈچۈن ھەرىكەت قىلالايمەن !...

— شۇنداق قىلىپ ، ئۆزۈمنى جەمئىيەتكە تاپشۇردۇم دېگىن ، — دېدىم مەن جىملىقنى بۇزۇپ ، — جەمئىيەت سېنى نەمۇنىلىك ئوقۇتقۇچى ، ئىلغار پارتىيە ئەزاسى قىلىپ يېتىشتۈرۈپ چىقتى ! سەن نەمۇنىچى بولۇشنى ، ئۈلگىلىك پارتىيە ئەزاسى بو . لۇشنى مەقسەت قىلىپ قويمىدىڭ ، بەلكى جەمئىيەتنىڭ ئېھتىياجىغا ، خەلقنىڭ ساڭا چۈشكەن ھاجىتىگە جاۋاب بېرىش ، جاۋاب بەرگەندىمۇ ياخشى جاۋاب بېرىشىڭلا ئويلىدىڭ ، شۇنىڭ ئۈچۈن جان - دىل بىلەن ئىشلىدىڭ ، شۇنداقمۇ ؟

— شۇنداق ، — دېدى ھاشىر ئەمدى ئالدىرىماي سۆزلەپ ، — مەن ئېنىقنى ئېيتسام ، جەمئىيەتتىن ، خەلقىتىن ، رەھبەرلىكتىن ھېچنېمىنى تەمە قىلمايمەن . مەن قانداق قىلسام بالىلارنى يېڭى

جەمئىيەتنىڭ تەلىپىگە لايىق قىلىپ تەربىيىلەپ چىقالايمەن ، ئوقۇ-
غۇچىلارنى ئەلا دەرىجىگە كۆتۈرەلەيمەن دېگەن مەسىلىلەرنى كۆپ
ئويلايمەن ، ئامال - چارە ئىزدەيمەن ، خىلمۇخىل سىناقلارنى ئۆت-
كۈزۈمەن ، باشقىلارنىڭ تەجرىبىلىرىنى ئۆگىنىمەن . قىسقىسى ،
ۋاقىتنىڭ كۆپ قىسمىدا ئوقۇغۇچىلارنى ، قالغان قىسمىدا جەمئى-
يەتتىكى ئومۇمىي ئىشلارنى ئويلايمەن . ئۆزۈمنى ئويلاشقا بولسا ،
ۋاقىت قالمايدۇ !

مەن ھاشىرنىڭ قىزىقارلىق گەپلىرىدىن قاقاقلاپ كۈلۈپ كەت-
تىم . مەنمۇ ئۆز نۆۋىتىدە ئۇنىڭغا ئۆز ئىشلىرىمنى ، ھېسسىياتلى-
رىمنى سۆزلەپ بەردىم . ئۇ بېرىلىپ ئاڭلىدى .

— ... قىسقىسى ، مەن ئۆزۈمنى نەۋرە كۆرگەن بوۋاي دەپ
ئويلايمەن . مەن بوۋايلارنىڭ ھېسسىياتى بىلەن ھەممە ئىشقا باھا
بېرىمەن ! — دېدىم . ھاشىر كۈلۈپ كەتتى .

— تەتقىقاتقا بېرىلگۈچىلەردە بولىدىغان خۇسۇسىيەت ، —

دېدى ئۇ كۈلۈپ تۇرۇپ ، — ئۇلار ئادەملەر بىلەن كەم ئالاقە
قىلىدۇ ، جەمئىيەتكە كەم ئارىلىشىدۇ ، ئۇلاردا قېرىلىق مەجەز

ئاسانلا شەكىللىنىپ قالىدۇ . بۇنىڭ سەۋەبى ، ئۇ كىتابلاردىن ئو-

قۇغان نەرسىلەرنى ئۆز كەچۈرمىشلىرى ھېسابلىۋالىدۇ . — دە ،

بىلىمى كۆپەيگەنسېرى ، ئۆزىنىمۇ كۆپىنى كۆرگەن ، ياشانغان ھې-

سابلايدۇ . سەن ئەخمەق ، يوغان ئەينەك سېتىۋال ، ھەر كۈنى

بىر - ئىككى قېتىم ئۆزۈڭگە قاراپ تۇرغىن ، — دەپ كۈلدى

ھاشىر چاقچاق قىلىپ .

مەن دۈەن جياۋشۇغا تېلېفون بېرىپ قويۇپ ، ھاشىرنىڭكىدە

قونۇپ قالدىم . بىز كېچىچە مۇڭداشتۇق . ئۇ بىر قېتىممۇ مېنىڭ

ئايالىم ياكى رازىيە توغرىسىدا گەپ قىلمىدى . ئاخىر مەن ئۇنىڭ-

دىن سورىدىم :

— شۇنداق قىلىپ ، ئۆمۈر بويى بويتاق ئۆتەمسەن ؟

— ياق ، ئۆيلىنىمەن .
— لايىقىڭ بارمۇ ؟
— ھەئە .
— نەدە ؟
— نەدە بولاتتى ، غۇلجىدا بولمامدۇ ؟
— كىم ئۇ ؟
— بىلمەس بولۇۋالغىنىنى ، رازىيەچۇ ؟
— ساراڭ بولدۇڭمۇ ، رازىيەنىڭ ئېرى ۋە ئىككى بالىسى بارغۇ ؟
— ھەئە ، نېمە بوپتۇ ! — دېدى ئۇ قىزارغان كۆزلىرى بىلەن ماڭا قاراپ ، — ئېرىدىن ئاجرىشىدىغان بولدى ، ئۆمۈر بويى ئۇ رودۇپايغا بوزەك بولسۇنمۇ ، ئەمىسە . ئەرگە تەگكىنى — ئۇنىڭ خاتالىقى ، قوپاللىق قىلغىنىم — مېنىڭ خاتالىقىم . بۇ يىل ئۇ-رۇمچىدە مائارىپ ساھەسىدىكى نەمۇنىچىلەر يىغىنىدىن كېيىن بىز ئىككى كۈن بىللە بولدۇق... ھەر ئىككىمىز خاتالىقىمىزنى ئىقرار قىلدۇق . خاتادىن كېيىن بەختلىك بولساقمۇ ، كېچىكمىگەن بولمىز . ھە ، ئاۋاق ، نېمىگە چەكچىيسەن ، سەنمۇ شۇنداق قىل ، ئاجراشمايمەن دەپ خەت ياز . گۈزەلئايىمۇ ۋەتىنىنى تاشلاپ كېتىش-تىن يالتييدۇ . شۇنچە ياخشى كۆرسەنۇ ، سۆيگىنىڭدىن ئەيىب ئىزدەيسەن تېخى ، سېنىڭ ئەيىبىڭ يوقمىكەن ، ئادەمنىڭ ئىچىنى پۇشۇرىدىغان كىتاب خالتىسى... ئەتىلا ياز ، تەشكىلگە قارىتىپ تېلېگرامما بەر !
— كېچىكتىم... ئەمدى كېچىكتىم !... — دېدىم مەن يوتقان بىلەن بېشىمنى پۈركەپ . شۇنىڭ بىلەن ھاشىرنىڭ گېپى تۈگەپ ، خورىكى باشلاندى...
ئىككى كۈندىن كېيىن مېنى ئۆيىگە تەكلىپ قىلىپ نامەت كەلدى . ئۇ ساقىلىنى پاكىز قىرىپ ، يېڭى قىسقا ، دولىسى تار

كاستۇم كىيىۋالغان ، ئاق پانچۇ كۆڭلىكىنىڭ بىر ياقىسى ئىچىدە ،
 يەنە بىرى كۈچۈكنىڭ تىلىدەك سىرتىغا چىقىپ تۇراتتى . پۇشقىقى
 تولىمۇ كەڭ قارا كۆك سارجا بۇرۇلكىسىنىڭ ئالدى تۈگمىلىرى
 ئېتىلىمگەن ، بۇرۇلكىسىدىن ئۆتكۈزۈلگەن تاسمىسىنىڭ يان تەرىپى
 پىگە بىر كالىك ئاچقۇچ ، گۈللۈك غىلاپ ئېسىلغان ، تاسمىنىڭ
 ئۇچى ئالدى ئوچۇق كاستۇمىنىڭ پېشىدىن ساڭگىلاپ تۇراتتى .
 — جياۋشۇرۇڭنى كېيىن ئايرىم چاقىرىمەن! — دېدى ئۇ
 مېنى تالاغا ئاچىقىۋېلىپ ، — بۈگۈن قونۇپ كەل ، ھاشىرنىڭكىدە
 قونۇپ ، مېنىڭكىدە قونمىساڭ ئادىل بولماس ، ئەلا . تونۇر كاۋىپى
 بۇيرۇتۇپ قويدۇم . ھاشىر بویتاق قانچىلىق مېھمان قىلغاندۇ ،
 مۇدىر بولغىنى بىلەن ئالدىغىنى ئەللىك نەچچە كوي ، مېنىڭ
 كىچىك قىزىمنىڭ بىر كۈنلۈك پۇلى ئۇ . يۈر دەيمەن ، ئەلا ،
 قورقما ، مەن كاپىتالىست ئەمەس ، پېشىمدا قالپىقىم يوق . ئاڭلىدۇ .
 دىم ، سەنمۇ تېخى پارتىيىگە كىرەلمەپسەن ، قۇرماش قازاق چېغىدا
 پارتىيىگە كىرىپ بولدى ، ئوسمان قالاقمۇ كوچاڭ بولۇۋاپتۇ تېخى .
 ئاغىنە بولغاندىكىن بوپتۇ دەپ ، ئوسمانغا بىر گىلەمنى ئۆز دىرىغا
 بېرىۋەتتىم . يۈر دەيمەن ، نېمىگە تارتىشىسەن ؟
 يېرىم سائەتتىن كېيىن مەن ئۇنىڭ بىلەن بىللە كوچىغا
 چىقتىم . مېھمانخانىدىن تۆت كوچا ئېغىزىدىكى ماگىزىنغا بارغۇ .
 چە ، ئۇ ئون نەچچە ئادەم بىلەن كۆرۈشتى ، كۆرۈشكۈچىلەرگە
 ئالدىغا سەل ئېگىلىپ ، ئىككى قولىنى كۆكسىگە قويۇپ سالام
 بېرەتتى ۋە ئوڭ قولى بىلەن گەجگىسىنى سىلاپ قويۇپ ، خىجالەت
 ۋە تەكەللۈپ بىلەن ئۇلارغا بىر خىل سۆزنى تەكرارلايتتى :
 — ھېلىقى ئۇيغۇر تارىخى توغرىلۇق دوكلات بېرىپ پۈتۈن
 شىنجاڭ زىيالىيلىرىنى ھاڭ - تاڭ قالدۇرغان ئەلا نۇرىيوف دېگەن
 ئالىم مۇشۇ كىشى بولىدۇ ، ۋاقىتلىرى بولسا ، كەچتە ھەمسۆھبەت
 بولغىلى بارارلا! ...

مەن ئۇنىڭ تونۇشتۇرۇشلىرىدىن خاپا بولدۇم :
— تونۇشتۇرۇشۇڭنى قوي ، يالغان تونۇشتۇرۇپ ئادەمنى خەت-
جىل قىلما !
— بىلىمەن ، ساڭا ئارۋاق كېرەك ئەمەس ، ئەمما ماڭا كې-
رەك . بوپتۇ ، خاپا بولساڭ ، ئارقاڭدىن تونۇشتۇراي...
— ياق ، لازىم بولسا ، ساۋاقدىشىم ئەلا دېسەڭلا بولدى .
— ماقۇل .

بىز تۆت كوچا ئېغىزىدىن «ئۈچ بۇرجەك بازار» تەرەپكە
ماڭغاندا ، نامەت سول قول دوقمۇشتىكى تېبابەتچىلىك دۇكىنى
ئالدىدا توختاپ ، يولنىڭ نېرىسىدا — مەدەنىيەت يۇرتى بىناسىنىڭ
پەلەمپىسىدە تۇرغان بىر توپ ئادەم ئارىسىدىكى بىر يىگىتكە
ۋارقىرىدى :

— ھېلىقى مەن دېگەندەك بولسۇن ، جۈمۈ . كۈن ئولتۇرۇش
بىلەن پۈتۈن سازەندە ، ناخشىچى ، ئۈسسۈلچى ، قىزىقچىلارنى باش-
لاپ بارغىن ، ھەممىگە ئېيت ، ئۇيغۇرلارنىڭ ئەڭ چوڭ تارىخ
ئالىمى نامەتنىڭكىگە كەپتىكەن ، شۇنىڭ شەرىپىگە تاڭ ئاتار ئويۇن
بولدىكەن دېگىن...

مەن خىجىللىقتىن قاچىدىغان يەر تاپالماي قالدىم :
— ئەمدى توختات ، بۇ تېتىقسىزلىقىڭنى ! — دېدىم
تېرىكىپ ، — بولمىسا ، بوسۇغاڭغا دەسسەمەسكە قەسەم ئىچىۋېتىد-
مەن جۈمۈ !

ئۇ ھىجايىدى ۋە قىزارغان كۆزلىرىنى پىرقىرىتىپ :
— ئەخمەق ، بىر داۋراڭ بىلەن ئەتىدىن باشلاپ ئالىقانغا
چىقسەن ، ئۆيمۇئۆي ، باغمۇباغ مېھمان بولسەن ، گېزىتكە رەسە-
مىڭ بىلەن چىقىرىمىز تېخى . ھەممىنى ئوخشىتىدىغان پۇل . مۇنۇ
گال بارلىكى ئادەم ، يالغان ئېيتماي ياشمايدۇ .

— سەن مېنى خىلىستاكوف^① قىلىپ مەسخىرە قىلماقچىمۇ.

سەن ، بولدى ، ئۆيۈڭگە بارمايمەن !
مەن راستتىنلا كەينىمگە ياندىم ، نامەتنىڭ مېنى كۆزۈمنى
پارقىرىتىپ تۇرغۇزۇپ سېتىۋېتىدىغىنىغا ئىشەندىم . ئۇ مېنىڭ
بىلىكىمگە ئېسىلدى - دە ، يالۋۇرۇشقا باشلىدى :

— بولدى ، بولدى ، مېنى رەسۋا قىلمىساڭچۇ ، ئەلا ، بوسۇ -
غامغا دەسسەپلا قايت زادى ، مەن ھېچكىمنى چاقىرماي ، بولدى
ئەمدى !

— چاقىرىپ بولدۇڭغۇ ؟
— ئۆزۈم توغرىلايمەن .

بىز ئەمدى جىم ماڭدۇق . مەن ھۆكەت ئېيتىۋاتقان ئىككى
قارىغۇ قارىمىنىڭ ئالدىدا - گۆشگىردە دۈكىنىڭ يېنىدا توختىدىم .
شۇ چاغدا ئۇزۇن ئاق يەكتەك كىيگەن ، كەڭ ئاق خەسە
ئىشتان ۋە پۈتتە قوڭالتاق كالاچ سېپىۋالغان ، ئېڭىكىدە تۆت تاللا
ساقىلى بار ، ئوچۇق مەيدىسىنى سېرىق تۈك باسقان ، بۇرنى بىلەن
كۆزى ھەددىدىن زىيادە يوغان بىر ئادەم قارا ئېشەكتىن سەكرەپ
چۈشۈپ بىزگە سالام بەردى . ئۇنىڭ ئېشىكى ئاۋۋال قوڭغۇراقلىرىدە -
نى جاراڭلىتىپ سىلكىندى - دە ، ئاندىن قۇلىقىنى تىك قىلىپ
ئىنجىقلاپ ھاڭرىدى . نەق شۇ چاغدا ، ئۇ ئادەم نامەتنىڭ قۇلىقىغا
پىچىرلىدى . نامەت بىردىنلا تاتىرىپ كەتتى - دە ، مېنىڭ
قۇلىقىمغا :

— ئاشۇ ياندىكى جىگدىلىك كوچىغا كىرسەڭ ، ئوڭ قولىدىكى
ئەنجان تاملىق ، چىتلانغان بېغى بار چوڭ قورۇ مېنىڭ . خاپا
بولماي بېرىپ تۇرغىن ، مەن ھازىرلا كەينىڭدىن بارىمەن ، ئۆيدە
ئايالىم بار . قوش قاناتلىق ئىشىكىنى ئۈچ قېتىم چەك ، ئايالىم

① گوگولنىڭ «رېۋىزور» دېگەن كومېدىيىسىنىڭ قەھرىمانى .

سېنى كۈتۈۋالدىمۇ ، — دېدى .
مەن ئۇنىڭ دېگىنىنى قىلدىم .
— كىم ؟ — دېگەن توم ئاۋاز ، ئاندىن ئىتنىڭ ھاۋشىغىنى ،
كىمدۇر بىرىنىڭ ئىتىنى تىللىغىنى ، ئۇنىڭدىن كېيىن كالاچىنىڭ
شىپىلىدىغىنى ئاڭلاندى . — دە ، ئىشك ئېچىلدى . مەن نامەتنىڭ
ئايالىغا ھەيران بولۇپ قارىدىم : ئۇنىڭ يوغان خۇمار كۆزلىرى
ئويناپ تۇراتتى ، قاپقى كۆكۈچ ۋە پولاتقان پىششىق ئۈزۈمدەك
تۈرۈم - تۈرۈم ، قاتشارلىق ، ئاقپىشماق ، سېمىزلىكتىن ئىككى
قوۋۇزى ساڭگىلاپ ، ئېچىغان خېمىرتۇرۇچتەك كۆپچۈگەن ، ياش-
لىقنىڭ تەمىنى نۇرغۇن تېتىغان لەۋلىرى ، ئەمدى تەشنىلىقتىن
قۇرۇپ ، گەز باغلىغان ، ئەمما بۇ لەۋلەر ئىچىدىكى يالقۇن چېچىپ
تۇرغان ئالتۇن قاپلاتقان ئۇششاق چىشلىرى ، ئۇ لەۋلەرگە قىزغۇچ
ھەل بەرگەن ، ئالدىغا تاشلانغان بىلەكتەك ئىككى ئۈرۈم چېچىنىڭ
يالغان ئىكەنلىكى بىلىنىپ تۇرسىمۇ ، ئايال ئۇنى كوزا - كوزاڭ
قىلىپ ئوينىتىپ تۇراتتى . ئايال ئالتۇن چىشلىرىنى يالت - يۇلت
قىلىپ ، قۇلىقىدىكى ياقۇت كۆزلۈك ئالتۇن ھالقىسىنى پۇلاڭلى-
تىپ ، تېرىپ ئىنچىكە قىلىۋالغان سۇس قېشىنى ئاپتاپتا قالغان
سازاڭدەك سەكرىتىپ گەپ قىلغاندا ، ئۇنىڭ ئەتلەس كۆڭلىكىمۇ
يوشۇرۇپ قالالمىغان ھارام گۆشلىرى سەت سىلكىنەتتى... ئۇ مېنى
كۆرۈپ قاشلىرىنى ئويناتتى - دە ، ئالتۇن ئۈزۈكلۈك دىقماق ،
گۆشلۈك قوللىرىنى ھېيىقماستىن بىلىكىمگە سۈندى ، مەن كەي-
نىمگە داچىدىم .
— ھە ، يىگىت ، — دېدى ئۇ مېنىڭ ئايغىمدىن - بېشىمغىچە
قارىۋېلىپ ، — گىلەم لازىمما ، خېنىملىرىغا ئەتلەس ئالاملىيا ،
خېنىملىرى ئۈزدۈ ؟ خانئەتلەس دېگەنمىدى ، تىكتۈرۈپ ئېلىپ كې-
تەملا ياكى ئەن پېتىمۇ ؟...
— ياق ، مەن... —

— ھە ، بىلدىم ماگىزىنچى ئەمەسمۇ سىز ، نېمە مال كەلدى ،
نەچچە تەڭگە لازىمتى ؟

— مەن... مېنىڭ ئۈچۈن ئۇلارنىڭ قولىدا كۆرۈمىنى

— ھە ، ئۇنتۇپ قاپتىمەن ، ساتىدىغان ئىككى بورداق قويى
بار كادىر سىلىمۇيا ؟ نەچچىدىن كېلىشكەن ، قوينى ئەكېلىپ ،
ئاندىن پۇلغا قول سۇنسىلا يىگىت ، جۇگۇسىلا !
ئۇ مېنى سىلىق ئىتتىرىپ قويۇپ ، ئىككى قولنى ئىككى
تېقىمىغا ئۇرۇپ قاقلاپ كۈلدى .

— مېنىڭ قويۇم يوق !... نەچچە ، پاكىتىڭىزنىڭ قانچىسى ؟

— ھە ، ئېسىم قۇرۇسۇن ! — دېدى گېپىمنى ئۈزۈپ
تاشلاپ ، — ھېلىقى قارقاش بازار ئىچىدىكى قاسساپنىڭ كادىر
ئوغلى سىلىغۇ - ھە ، كالا - پاقالچاق ئەكەللىمۇ ، ئۆپكە -
زاسۇيمۇ ؟

مەن قاقلاپ كۈلۈپ كەتتىم :

— سىلەرنىڭكىگە ئوقەتچىلەردىن باشقا ئادەم كەلمەمدۇ ،
نېمە ؟

— ۋاي كېلىدۇ ، ۋالىيمۇ ، كادىرمۇ ، مۇئەللىم ، ئارتىس ،
دوختۇرمۇ كېلىدۇ . يىگىت ، شەدداتنىڭ جەننىتىدەك بېغىم بار ،
خاننىڭ سارىيىدەك ئۆيۈم بار ، ئېچىل داىستىخاندىك نېمەتلىك
داىستىخنىم بار ، ۋايىيەي ، چىۋىن ھەسەلگە ياماشقاندىك ، ھەممىلا
ئادەم مېنىڭ ئۆيۈمنى چۆرگىلەيدۇ . كىم كەلمەيدۇ دەيلا ، خوش
يىگىت ، بۇ يەرلىك ئەمەس ئوخشىمىملا ؟

— مەن لەنجۇدىن كەلگەن .

— ۋاي پېشانەم ! — دېدى ئۇ پېشانىسىگە شاپىلاقلاپ ، —
ھېلىقى نامەت دېگەن قارا دىۋە ، چىرايلىق بىر يىگىت كېلىدۇ
دېمەستىن ، ئالىم كېلىدۇ دېدى ئەمەسمۇ ، ئاللا ، ما سەتچىلىكىنى ،
جۈسىلە ، ئەلاجان ، مانداق دېسىلە ، ماڭسىلا ، ھويلا قاراڭغۇ ،

ئەكەلسىلە قوللىرىنى...

ئۇنىڭغا ئەگىشىپ مەن ھويلىغا كىردىم . ئامۇت ، ئانار ، يا-
ئاق ، شاتۇت ، مەن بىلمەيدىغان ئاللىقانداق مېۋىلىك دەرەخلەر...
قاراڭغۇ بۇلۇڭلاردىن ئىتلار كاڭشىۋىدى ، ئايال : «چاغ !» دەپ
قويدى ؛ كالا مۆرىۋىدى ، «پىچاق يەمسەن !» دېدى ؛ قويلرى مەرد-
ۋىدى ، «شۇنچە شاپاقنى يەپ بولاشتىڭما !» دېدى ، ئېشەكلەر ھاڭ-
رىۋىدى ، «ھېلى كېلىدۇ ، نامتەك ھېلى كېلىدۇ» دېدى .
مەن تۈۋرۈك ۋە دەرەخلەرنىڭ تۈۋىدىكى ئىتلارنىڭ قورقۇنچ-
لۇق كۆزلىرىگە قاراپ مېڭىپ ، ئارانلا باراڭغا تۇتاشقان كەڭ
پېشايۋانغا كېلىۋالدىم ، پېشايۋان قاراڭغۇ ۋە زەي ئىدى .
— نېمىشقا باراڭ قىلىپ ، كۈن چۈشمەس قىلىۋالغانسىلەر ؟
— ئېھ ! — دېدى ئايال ئەمدى باشقىچىلا نايناقلاپ مېنى يىر-
گەندۈرۈپ ، — كۈن دېگەن ھەممە يەردە بار . ۋايىيەي ، خوتەنلىكلەر
كۈندىن تويغان ، پۇلغا زار ، بۇ باراڭ دېگەن پۇل ئەمەسمە ! كۆرسى-
لە ، ساپلا ئالتۇن ! ئۆيگە كىرسىلە ، نېمىدىن قورقىدىلا يىگىت ،
كۆتۈرۈپ ئەكىرىمۇيا ؟
ئۇ قېلىن يوپۇرماقلار ئارىسىدا تۇرغان ئۈزۈملەرنى قېشى
بىلەن شەرەت قىلدى - دە ، مېنىڭ قولۇمغا يەنە قول سوزدى .
مەن كەينىمگە داچىۋىدىم ، ئۇ خىجىل بولغاندەك :
— كاتقا ئولتۇرسىلا ئەمىسە ، ئۈسسىغانلا ، دوغ قىلايمۇ ياكى
مۈزدەك تاۋۇز - قوغۇن تىلايمۇ ؟ توختىسىلا ، ماۋۇ يېكەندازنى
سېلىپ بېرەي ! — دېدى ۋە يېكەنداز سالغان بولۇپ كۆكرىكىنى
مۈرەمگە ، چاچلىرىنى يۈزۈمگە تەگكۈزدى . ئۇنىڭ بۇ قىلىقىدىن
غىدىقىم كېلىپ كەتتى .
— قارىسىلا ، كۆزلىرى ئېلىنىپ تۇرىدۇ ، بولمىسا ، دوغ
ئىچىپ باقسىلا ، ئاندىن تاماق پىشقۇچە بالىخانا ئۆيگە چىقىپ ئۇخ-
لىۋالسىلا . ئۆي سالقىن ، قاراڭغۇ ، ئانىلىرىنىڭ ئېتىكىدە ياتقان-

دەك ، ھى ... ھى ... ھى ...

— سىلى نەلىك؟ — دېدىم مەن گەپنى يۆتكەپ .
— نەلىك بولاتتىم ، نەدە پۇل بولسا شۇ يەرلىك ! نامتەك بىلەن ، ئۈرۈمچىدىن كېلىۋېتىپ كۇچاردىكى سارايدا تېپىشقان . نەگە دېسەم ، خوتەنگە دېدى ، ماقۇل دەپ بىللە كەلدىم . قارىسام ، ئوقەتكە ياخشى يەر ئىكەن ، ئادەملىرى ياۋاش ، بىر يىل ئوقەت قىلىپ مۇشۇ جايىنى سېتىۋالدۇق . نامەتكە پۇل تېپىشنىڭ يولىنى ئۆگەتتىم . ئىككى چىشلىق كېۋەزدەك پىسسىڭگىدە كۈلۈپ قو . يۈپ ، ئاسمانغا بىر ، يەرگە بىر قارىۋېدىممىكىن ، ئۇ ئېتىكىمگە مومدەك چاپلاشتى . ماقۇل ئەمىسە دەپ ، ئون نەچچە ياش چوڭ بولساممۇ تېڭىۋالدىم . لېكىنزە ، بۇ ئوغرى بەك خوتۇنبار ئىكەن ، بەش - تۆت تەڭگە پۇلنى كۆرۈپلا ئاشنا ئوينىغىلى تۇردى . مەن بىلىدىغان ئاشنىسىلا ئوندەك بار دېسە . مەيلى ، ئوينىساڭ ئوينا ، مېنىمۇ ئانام سېغىزلاپ باققان ، ئەيىب - خۇسرام بولمىغاندىكىن دەپ مەنمۇ ئوينىغىلى تۇردۇم... كۈننى مۇشۇنداق ئۆتكۈزۈپ كېتتە .
ۋاتىمىز ، قارىسىلا...

مەن سەسكىنىپ كەتتىم :

— سىلى نەلىك زادى ؟

— دېدىمغۇ ، غۇلجا ، ئۈرۈمچى ، كۇچار ، ئاقسۇ ، قەشقەر ،

يەكەن...

— بالىلارنىڭ دادىسى نەلىك ئىدى ؟

— ۋايىيەي ، تۆت بالىنىڭ دادىسى تۆت يەرلىك ! — دېدى ئۇ

خۇددى ھېچ نەرسە بولمىغاندەك تەبىئىي سۆزلەپ ، — سوراڭ نېمە

قىلاتتىلا !...

ئۇ مېنىڭ دوغاپ ئىچىپ بولۇپ بالىخانا ئۆيگە چىقىشىمنى

تەقەززالىق بىلەن كۈتۈۋاتقىنىنى بىلىپ تۇرىمەن . مەن بولسام

ئەتەيلەپ دوغاپنى ئاستا ئىچمەكتىمەن .

تەلىپىم ئوڭدىن كەلدى . ھويلا ئىشىكى قېقىلدى ۋە بىردەم -
 دىن كېيىن ناخشا ئېيتقىنىچە ئەتلەس كۆڭلەك كىيگەن بىر چىراي -
 لىق قىز كىرىپ كەلدى . ئۇ مېنى كۆرۈپ ئاللىقانلىرى بىلەن
 يۈزىنى ياپتى - دە ، قولىنى قويۇۋېتىپ ماڭا سىڭايان قاراپ كۈلۈم -
 سىردى . قىز ئادەمنى تاڭ قالدۇرغۇدەك چىرايلىق ئىدى . ئۇنىڭ
 قويۇق كىرىپكىلىك كۆزلىرى ، شېئىرلاردا تەسۋىرلەنگەندەك ھەر -
 قانداق يۈرەكنى تىترىتەلەيتتى . مەن ئىختىيارسىز ئۇنىڭدىن كۆ -
 زۈمنى قاچۇرۇپ ، ئانىسىدىن سورىدىم :

— قىزلىرىمۇ ؟

— ھەئە ، ئوقۇتمىدىم ! — دېدى ئايال قىزغا زوق بىلەن
 قاراپ ، — چايخانا ئاچتۇق ، چاي ساتىدۇ ، ئىككى ئايالنى ئايلىق
 سالدۇق ، شۇلارنى ئىشلىتىدۇ ، پەرىدىگۈل بالام خوتەننىڭ گۈلى
 دېسىلە ، دۇتار ، ئۇسسۇل ، ناخشا... ھەممىدە بار .
 قىز ئۆيگە قېچىپ كىرىپ كەتتى . ئايال ماڭا كۆزلىرىنى
 ئالاق - جالاق قىلىپ پىچىرلىدى :

— نامتەك دېگەن ئوغرى مۇشۇ قىزىمغىمۇ كۆز تاشلاپ
 يۈرۈيدۇ تېخى !...
 مېنىڭ تېنىم شۇر كۈندى ، نامەتنىڭ ئۆيىدىن تېزرەك كېتىش -
 كە ئالدىرىدىم .

لېكىن ، جانغا تېگىدىغان قوراي - چاتقاللىق ئىچىدىمۇ بەزىدە
 سېنى خۇش قىلىدىغان گۈللەر ئېچىلغىنىدەك ، ئادەمنى يىرگەندۈ -
 رىدىغان بىر خىل تۇرمۇشقىمۇ ، بىر خىل يوشۇرۇن گۈزەللىك
 سىڭگەنلىكىنى بايقايسەن . مەن نامەتنىڭ ئۆيىدىكى كەچكى ئولتۇ -
 رۇشتا ، ئەنە شۇنداق يوشۇرۇن گۈزەللىكنىڭ بارلىقىنى بىلىدىم .
 ئۇنىڭ قىزى ئاجايىپ ئۇسسۇلى ، يۈرەكنى تىترىتىدىغان ناخشىسى
 بىلەن مېنى ھەيران قالدۇردى . ئۇنىڭ ئۇسسۇل ئوينىغان ۋاقتىدە -
 كى ئەۋرىشىم قامىتىنى ، گۈزەل ھەرىكەتلىرىنى تىل بىلەن تەس -

ۋىرلىمەك قىيىن . ئۇنىڭ ئومۇمىي قىياپىتىنى مۇشۇ خوتەندە
ئۆتكەن مەشھۇر شائىر نوۋبىتىنىڭ مۇنۇ مىسرالىرى بىلەنلا بايان
قىلىشقا ئامال تاپتىم :

فەسلى نەۋ باھارىدا گۈل كەبى ئاچىلغان قىز ،
مىسلى كاكىلى سۈنبۈل ھەر تەرەپ ساچىلغان قىز .

بادە ئىچتىم زەۋقىدا مەيدە ئەكسىنى كۆردۈم ،
ھۆسن باغدا تەنھا ئولتۇرۇر خىرامان قىز...

مېنىڭ ھۆرمىتىم ئۈچۈن تەرلەپ - پىشىپ غېجەك چالغان
ھېلىماخۇن ئاكا ، قارا بۇرۇتلۇق ياش مۇقامچىنىڭ زەلىلى غەزەل -
لىرىنى تولۇق ۋە توغرا ئېيتىشى ، ئاۋۋتەك قىزىقچىنىڭ تاجىخان
ئەلنەغمىچىنى دورايمەن دەپ ، نامەتنىڭ ئايالىنى مازاق قىلىپ
بىزنى كۈلدۈرۈشى ، سەنئەتخۇمار قەلبىمدىن چوڭقۇر ئورۇن ئال -
دى . مەن نامەتنىڭ قىيىنچىلىق گىلەملەر بىلەن بېزەلگەن ياسىداق
سارىيىدا خۇشاللىقتىن مەست بولدۇم . ئۇنىڭ تونۇر كاۋىپى ،
گۆشگىردە ، ھەر خىل سەي ، مېۋىلەر چېچىلىپ ياتقان داستىخاندا -
نى قايرىپ قويۇپ ، ئۈسسۈلخۇمارلار بىلەن بىللە ئۈسسۈل ئوينى -
دىم ، كۈلدۈم ، ھەتتا قولۇمغا رومكا ئېلىپ زەلىلى ، نوۋبىتىلەر -
نىڭ خوتەن - ئىلچى توغرىسىدا يېزىلغان گۈزەل شېئىرلىرىنى
ئوقۇدۇم . ئۆيگە لىق تولغان مېھمانلاردىن بەزىلىرى خۇشاللىقتىن
مېنى قۇچاقلىدى ، بەزىلىرى كۆزىگە ياش ئېلىپ ، ماڭا مۇسەللەس
تۈتتى . ئۇلاردىن بەزىلىرى ئۆز يۇرتىدا تۇغۇلۇپ ئۆسكەن شائىر
نوۋبىتىنىڭ :

بۇ مېنىڭ شۇم تالەئىمدىن يار باقمايدۇ ماڭا ،
ئاي يۈزىنى ياشۇرۇپ دىلدار باقمايدۇ ماڭا .
كۆز كۈچى بىرلە باقىپ باغرىم جاراھەت ئەيلەدى ،
لەبلەرنىڭ مەرھەمىن زىنھار باقمايدۇ ماڭا...
دېگەن مىسرالارنى ئاھاڭغا سېلىپ ناخشا ئېيتقىنىمنى ئاڭلاپ ،
ئۇنىڭغا جاۋابەن دەل شۇ نۆۋبىتىنىڭ ، زەلىلىنىڭ ، ئەخمەتشاھ
قارىقاشنىڭ شېئىرلىرىدىن ئوقۇپ مېنى ھەيران قالدۇردى .
يېرىم كېچىدە ئولتۇرۇش ئاخىرلاشتى . قارا بۇرۇت مۇقامچى
مەن بىلەن خوشلىشىۋېتىپ :
— يىراقتا يۈز ياشنىڭ قارىسىنى ئېلىپ قالغان بىر ئادەم
بار ، ئەگەر خالىسىڭىز مەن ئاپىرىپ كېلەي . ئۇنى كونا كىتاب ،
داستان - غەزەللەرنىڭ پىرى دېسىمۇ بولىدۇ ، — دېدى .
مەن ئۇنىڭغا جەزمەن بارىمەن دەپ ۋەدە بەردىم .
مەن بالىخاندىكى سارايدا ئۇخلىغىلى چىققاندا ، باش توخۇ
چىللىغاندى . نامەت ۋالاقلاپ ماڭا ئارام بەرمىدى . ئۇ تېتىقسىز-
لىق بىلەن ماختىنىشقا باشلىدى :
— ھاشىرنىڭ ماختانغۇدەك نېمىسى بار ؟ تۈزۈك ئاغىنىسى
يوق ، مېنىلا پۈتلايدۇ تېخى ، ئەللىك نەچچە تەڭگىسى بىلەن نېمىگە
ھاكاۋۇرلۇق قىلىدۇ ، ھاكاۋۇرلۇقنى مانا بىز قىلساق يارىشىدۇ .
غۇلجا بانكىسىدا بەش مىڭ كوي ، ئۈرۈمچىدە تۆت مىڭ كوي ،
قەشقەر ، خوتەندىچۈ تېخى ؟ ھەممىسى ھالال پۇل ، بۇنى قاملاشتۇرا-
لىغان ئوغۇل بالا تاپالايدۇ . غۇلجىدىن قوي يۇڭىنى ئىككى كويىدىن
كەلتۈرىمەن ، ئىككى ئوغلۇم گىلەم توقۇپ ، ئېيىغا ئۈچ يۈز كوي-
دىن ئوشۇق پۇل تاپىدۇ . چارىسى ، شالاڭ توقۇيمىز ، جا بوياق
بىلەن بويىمىز ، تەننەرخى ئەللىك كويغىمۇ توختىمايدۇ . ھەر ئايدا

ئۇلار ئىككىسىلا ئۈچ يۈز كوي نەق پايدا كىرگۈزىدۇ . مەنچۈ تېخى ، يەكشەنبە بازارغا كىرىپ ئىككى ئورۇق كالا ياكى تۆت - بەش ئورۇق قوي ئاچقىمەن ، بىر ھەپتىلا بېقىپ ، ئىككى ھەسسە پايدىسىغا ساتمەن ، مۇنۇ خوتوننىڭ ئۆزى ھارام ، پۇلى ھالال ، گىلەم ، ئەتلەس سودىسىدا ھېچكىم ئۇنى دورىيالمايدۇ . قىسقىسى ، ئايلىق كىرىمىم مىڭ كويدىن ئاشىدۇ . ھاشىردەك يىگىرمىنىڭ پۇلىنى بىر ئايدا تاپمەن !...
 — قويغىنا ، نامەت !
 — بوپتۇ ، قۇلىقىڭغا ياقىدىغان گەپنى قىلاي ! ئوينايمىزمۇ ؟
 ھازىرلا توغرىلايمەن...
 — ۋالاقلىمىساڭچۇ !
 — گۈزەلئاي ھېلىقى رەقىپ شىبە بىلەن ئويناپ قويۇپتۇ - ھە ؟...
 — ئاغزىڭنى يىغ - ھە !
 — نېمە تېرىكسەن ، قايسىبىر چىرايلىق ئۇنداق ئىشنى قىلمايدۇ دەيسەن ؟ جاجىسى پۇل ، پۇلنىڭ ئۈچىنى كۆرسەتسەڭ ، جەننەتنىڭ ھۆر - پەرىلىرىمۇ قۇچىقىنى ئاچىدۇ !
 — ئەمدى ۋالاقلىساڭ ، مەن كېتىمەن !
 مەن ئورنۇمدىن سەكرەپ تۇردۇم ، ئۇ جىمىپ قالدى .
 كۆزۈم ئەمدىلا ئۇيقۇغا كەتكەندە ، ئۇ مېنى يەنە ئىرغىتتى :
 — ئۇنداق بولسا خاتىرجەم ئۇخلا ، مەن ھېلىقى ئۈچ بۇرجەك بازاردا ئۇچراشقان كالا كۆز ئوغرى بىلەن بىر يەرگە بېرىشقا ۋەدىلىشىپ قويغان !
 مەن يەنە كۆزۈمنى يۇمدۇم . قانچىلىك ئۇخلىغىنىمنى بىلمەي - مەن ، تۇيۇقسىزدىن يەنە چۆچۈپ ئويغىنىپ كەتتىم . قارىسام ، بىر گۆشلۈك قول ئېڭىكىمنى سىلاۋېتىپتۇ . مەن ئۇ قولنى سىلكىۋەت - تىم - دە ، ئورنۇمدىن تۇرۇپ ، چالا - بۇلا كىيىنىپ پەلەمپەيدىن

تۆۋەنگە قاراپ چۈشۈپ كەتتىم .
يەرگە يېڭى يورۇق چۈشكەندە ھاشىرنىڭ ياتقىنى چەكتىم .
— نېمە بولدۇڭ ؟ — دېدى ھاشىر كۆزىنى ئوۋۇلاپ تۇرۇپ .
— نامەتنىڭ ئۆيىدە قونغانىدىم ، ئۆندەرەپ قايتىمەن !
«نامەتمۇ ئاشۇنى تۇرمۇش دەپ ماختىنىدىغۇ ، ئاشۇ قوللىرى
سېمىز ئايالمۇ تۇرمۇشتىن لەززەت ئىزدەيدىغۇ ، ئۇ ئۆزىنى زادىلا
ھاياتتا ئەيىبلىك ئادەم ھېسابلىمايدىغۇ ، مەن نېمىشقا ئۆز ئايالىم .
دىن ، ماڭا تەقدىم قىلالمايدىغان نەرسىنى تەلەپ قىلدىم . ئەيىبىمىز
ئىنسان دۇنيادا يوق تۇرسا ، مەن نېمىشقا ئۇنىڭ ئەيىبلىرىنى
كەچۈرەلمىدىم ؟ » دەپ ئويلىدىم ھاشىرنىڭ يېنىدا ئۇخلاشقا يېتىد .
ۋېتىپ .

4

... ئېشەك بىلەن قۇملۇق يولدا ئۇزاق ماڭدۇق . قۇم دۆۋىلىد .
رىنىڭ شىمالىي تەرەپلىرىدە غولى قىزغۇچ سۆكسۆك ياكى قامغاق
كۆرۈنۈپ قالىدۇ ، ئۇنىڭدىن باشقا ئۆسۈملۈكمۇ يوق . قىزغۇچ قۇم
ئۇپۇققا بېرىپ تۇتاشقان ، ئىسسىق شامال بەزىدە قۇم بارخانلىرى
ئارقىسىدىن چىقىپ يۈزلەرگە ئۈرۈلىدۇ ۋە كىشىنىڭ تەشنىلىقىنى
ئاشۇرىدۇ... ئېشەكلەر خۇددى ئۆز قەدەملىرىنى ساناپ كېتىۋاتقان .
دەك ، باشلىرىنى ئىچىگە تىقىۋېلىشقان . ئۈچ ئېشەكنىڭ ئۈستىدە .
كى ئۈچ ئادەم — دۈەن جياۋشۇ ، مەن ۋە قارا بۇرۇت مۇقامچى .
ئەمدى پاراڭلىرىمىزنى توختىتىپ مۈگدەپ خىيالغا بېرىلدۇق .
مەن نامەتنىڭ تاللىۋالغان يولى توغرىسىدا ئويلىدىم : «نە غايە ،
نە ئارزۇسى يوق . ئۇنىڭ ئۈچۈن باشقىلارنى شىلىش قانچىلىك
راھەت . ل . تولىستوي ئۆزىنىڭ «تىرىلىش» دېگەن كىتابىنىڭ
بېشىدىلا مۇنداق ئادەملەرنى خاراكتېرلەپ : «... ئۇلار تىنىمىز

ھالدا ئۆزىنى ۋە باشقىلارنى ئالدايدۇ ، ئۆزىنى ۋە باشقىلارنى ئۇپرىد-
تىدۇ ، ئۇلارغا مۇقەددەس ۋە جانىجان بولغان نەرسە باھارنىڭ
سەھىرىمۇ ، بەندىلەرنىڭ بەختى ئۈچۈن يارىتىلغان مۇنۇ دۇنيانىڭ
گۈزەللىكىمۇ ئەمەس ؛ كىشىلەرنى تىنچلىق ۋە مادارغا دەۋەت قىل-
غۇچى مېھىر - مۇھەببەت گۈزەللىكىمۇ ئەمەس ؛ ئۇلارغا مۇقەد-
دەس ۋە جانىجان بولغان نەرسە ، ئۇلار ئۆزلىرى ئويلاپ چىقىرىۋال-
غان ، باشقىلارغا ھۆكۈمرانلىق قىلىشتا ئىشقا سالىدىغان خىلمۇ-
خىل چارىلەر^① ... » دەپ يازغانىدى .

باھارنىڭ سەھىرى ، دۇنيانىڭ گۈزەللىكى ، مېھىر - مۇھەب-
بەت — گۈزەل نەرسىلەر . جاھاندا گۈزەللىك نۇرغۇن ، ئىنسانغا
مۇشۇ گۈزەللىكنى تېپىش ئۈچۈن ئەقىل - پاراسەت ، كۆرۈش
ئۈچۈن كۆز بېرىلگەن . شۇنىڭ ئۈچۈن ، ئىنسان گۈزەللىكنىڭ
تاپقۇچىسى ، كۆرگۈچىسى ، ئەڭ مۇھىمى ، ياراتقۇچىسى . شۇنىڭ
ئۈچۈن ، ھاياتنىڭ قىممىتى گۈزەللىككە ئىنتىلىشتە...

— دەرەخ ، ئەنە دەرەخ - بۇلاق بېشى ! — دەپ ۋارقىرىدى
قارا بۇرۇت مۇقامچى ساتارنى خۇرجۇندىن ئېلىپ يەرگە سەكرەپ
چۈشۈۋېتىپ .

يېقىنلا يەردە خۇددى سېرىق داستىخاننىڭ بىر تاللا يېشىل
يىپىدەك سىزىق كۆرۈنمەكتە . سىزىقنىڭ بىر چېتى ئۇپۇق بىلەن
تۇتاشقان ، ئۇ خۇددى چەكسىز دېڭىزدىن بىر ئۇچى قىرغاققا چىقىپ
قالغان دېڭىز كوكتىغا ئوخشايتتى .

بىز ئېشەكلىرىمىزنى دېۋىتتۇق ۋە بىردەمدىن كېيىن بۇلاق
بېشىدا ئولتۇرۇپ ، سۈزۈك سۇدىن ئوچۇملاپ ئىچىپ ، چىمەنلىكتە
ياتتۇق . بۇلاق سۈيى ئىككى - ئۈچ يۈز مېتىردەك يەرگە بېرىپ
قۇم ئارىسىغا سىڭىپ كېتىدىكەن . بۇلاق بېشى دۆڭلۈك ، مۇنبەت

① خەنزۇچىسىدىن تەرجىمە قىلىندى - ئاپتور .

تۇپراق . ئىككى قورام تاش بۇلاق سۈيىنى ساقلاۋاتقان قاراۋۇلدەك
يېشىل قارا مۇخ باسقان بېقىننى سىرغىپ چىقىۋاتقان سۇغا يېقىپ
تۇراتتى . كىمدۇر بىرى بۇلاق بويىغا قارىياغاچ ۋە مەجنۇنتال
كۆچەتلىرىنى تىكىپ قويۇپتىكەن ، بوستان بولۇشقا باشلاپتۇ .
— كەتمەننىڭ دەردىنى قول بىلۈر ، لەززىتىنى تىل دېگەن
گەپ مانا مۇشۇ ، — دېدى قارا بۇرۇت مۇقامچى دەرەخلەرنى ئەگم
قاشلىرى بىلەن شەرەت قىلىپ قويۇپ ، — كۆسىلە ، كەتمەننىڭ
بىسى تەگكەن يەردىن قىزىلگۈل ئۈنمەي قالمايدۇ !
مەن ئۇنىڭ ئاغزىنى تاتلاش ئۈچۈن ئۆمەر ھەييامنىڭ رۇبائىد-
سىدىن بىرنى ئوقۇدۇم :

مەي ، نەغمە ، ھۆر كەبى ئۈلپىتىڭ بولسا ،
سۇ بويى ، چىمەندە سۆھبىتىڭ بولسا ؛
ھۈزۈرلەن بۇنىڭدىن ، ئويلما دوزاخ ،
بۇنچىلىك بولغاي ئۇ جەننىتىڭ بولسا...

مۇقامچىنىڭ خۇمار كۆزلىرى ئويناپ كەتتى . ئۇ خۇددى شەر-
بەت ئىچكەندەك لەۋلىرىنى يالاپ ، قارا بۇرۇتنى مىدىرلىتىپ ،
ئاپئاق چىشلىرىنى كۆرسىتىپ كۈلدى - دە ، ماڭا جاۋابەن ئۆمەر
ھەييام رۇبائىلىرىدىن يادقا ئوقۇشقا باشلىدى :

نەغمە ، مەي ، ئۈلپەتلەر بارى تەخ تۇرسا ،
مەن قانداق جىم تۇراي ، بەزمە نەخ تۇرسا .
شېشىگە مەي تولسا ، باغ دېگەنگە ساز ،
نېمە ئۇ بېھىش ، ھۆر ... بۇنداق بەخ تۇرسا !

— خەزىنە ! — دەپ ۋارقىرىۋەتتى دۈەن جياۋشۇ ھاياجان

بىلەن ياش يىگىتتەك ئورنىدىن سەكرەپ قوپۇپ ، — ئۇيغۇرلار ،
سىلەر ئاجايىپ قالتىس بىر مىللەت . ئەپسۇسكى ، سىلەردىكى
ئېسىل خۇسۇسىيەت ، ئەدەبىي ئەسەرلەردە جايىدا ئەكس ئەتتۈرۈل-
مەيۋاتىدۇ . قېنى ، ئۇكام ، ساتار بىلەن بىر مۇقام خاتىرە قالدۇ-
رۇڭ ، تەكلىماكان ئاۋازىڭىزدىن بىر ھۇزۇرلانسۇن !
مۇقامچى كۈلۈپ قويۇپ ساتارنىڭ بېشىنى تىزىغا قويدى .
ساتار بىلەن مۇقام تەكلىماكاننى كۈلدۈردى ، نەدىندۇر ياۋا غاز ،
ياۋا ئۆردەكلەر كۆتۈرۈلدى . ئۇلار كۆپكۆك ئاسماندا ھۇزۇرلىنىپ
پەرۋاز قىلىشتى . مەن ئۇلارغا قاراپ چىمەنلىكتە ئوڭدا ياتتىم .
ئۇلار بارغانسېرى يىراقلاشماقتا ، ئەنە ئۇلار بىردەمدىلا قارا چېكىت-
لەرگە ئايلىنىپ قالدى . مۇقام بېيىتلىرى مېنىڭ قەلب تارلىرىم-
نى چەكمەكتە ، كۆكرىكىمدە ھاياجان دولقۇنلىماقتا...

... دىيارىم ئەھلى بىرلە ياردىن باشمىغە يۈز مېھنەت ،
نتاڭ باشم ئالىپ كەتسە قويۇپ يارۇ دىيارىمنى...

دېگەن مىسرالار كىرىپكىلىرىمدە نەم پەيدا قىلدى . مەن ئى-
چىمدە بۇ مىسرالارنى يازغان ئۇلۇغ نەۋائىنىڭ تۆۋەندىكى نەزمىسى-
نى ئەسلىدىم :

چەكمە يۈرەك تارىمنى ،

ئەلگە يايما زارىمنى .

چۈشۈمدە كۆرەرمەنمۇ ،

يىراقتىكى يارىمنى...

مەن ياۋا ئۆردەكلەردىن پەيدا بولغان قارا چېكىتلەرگە كۆز
ئۈزمەستىن قارىدىم . چېكىتلەر ئۇپۇققا يېقىنلاشماقتا... بەختلىك

ئۆردەك سائىتىگە يەتمىش - سەكسەن كىلومېتىر ئۇچالايدۇ . ئۇ بىر يېرىم كۈن ئۇچسىلا ، ئىلى دەرياسى بويىغا يېتەلەيدۇ... مۇشۇ تۇرقىدا گۈزەلئاي نېمە قىلىۋاتىدىكىن ، ئەلچۇ؟...

بىر ئازدىن كېيىن بىز يەنە سەپرىمىزنى باشلىدۇق .
— زەلىلىگە قايلىمەن ! — دېدى دۈەن جياۋشۇ ئىككى پۈتىنى چوم ئۈستىدە بىر ياققا قىلىپ ئولتۇرۇۋېتىپ ، — مۇشۇ مستىقلاپ ماڭىدىغان قاتناش قورالى بىلەن ئۇ يەركەندىن چىقىپ ، شۇنچە يولنى بېسىپ بولغان - ھە ! «سەپەرنامە» نىڭ نۇرغۇن مىسرالىرى ئېشەك ئۈستىدە تۈزۈلگەنلىكى ئېنىققۇ .

— بۇ توغرۇلۇق ، — دېدى قارا بۇرۇت مۇقامچى قۇملۇقتا يالاڭ ئاياغ بولۇۋالغان دۈەن جياۋشۇغا ياندېشىپ كېتىۋېتىپ ، — بىزنىڭ ئۈستام جىق بىلىدۇ ، زەلىلى ، ئىنىسى دەلىلى ، نۆۋبىتى ، سەبۇرى ، تەجەللى قاتارلىق شائىر توغرىسىدا ئاجايىپ قىزىقارلىق ھېكايىلەرنى بىلىدۇ . ئۇ ئادەم ئۈستام تەمبۇرچى ، ئۇنى خوتەندىكى تەمبۇرچىلەرنىڭ پىرى دېسە بولىدۇ . بىر كۈنى مەن ئۇنىڭغا ، سىلى نېمىشقا تەمبۇردىن باشقا سازنى چالمايلا دېسەم ، بوۋاينىڭ ئاچچىقى كېلىپ : «تەمبۇرنى مىڭ يىل ئەۋىلى فارابى ئىجاد قىلغان ، سەككاكى ، نەۋائى ، ئاماننىساخانلارمۇ ئۈستام تەمبۇرچى ئىدى . بۇ تەمبۇر بىلەن زەخمەك شۇلاردىن قېلىقلىق تۇرسا ، نېمىشقا چالمىغۇدەكمەنئاي !» دېگەندى . بىز يەنە بىر - ئىككى سائەتتىن كېيىن بۇ يۈز ياشلىق مۆتىۋەرنى كۆرىمىز...

بىز ئېشەك ئۈستىدە كېتىۋېتىپ مۈگدەشكە باشلىدۇق . قاپاق - تىكى بۇلاق سۈيىمۇ ئىسسىپ قاپتۇ ، قورساقمۇ پىزىلداپ ئېچىشقا باشلىدى . لېكىن ، بىز ئۇپۇق سىزىقىدىن كۆز ئۈزمەستىن ئالغا قاراپ بارا تۇق ، نەلەردىدۇ ئاسمان بىلەن يەر ئوتتۇرىسىدا ئاقۇش كۆك تۈۋرۈك پەيدا قىلىپ قۇيۇن كۆتۈرۈلەتتى ، تۇيۇقسىزلا بار - خان كەينىدىن كىچىك قۇيۇنلار پىرقىراپ چىقىپ ، بېشىمىزدىكى

سەپەرلىك ئاق شىلەپىلىرىمىزنى ئۇچۇرۇپ كېتەتتى . نەلەردىدۇ يالت - يۇلت قىلغان سەھرا لاۋىسى كۆتۈرۈلۈپ كۆزلەرنى ئالدايتە - تى ، تۈرۈپلا شامالنىڭ ئۈشتەك ئاۋازى ، قۇشلارنىڭ قانىتىدىن چىققان غوڭۇلدىغان ئاۋازلار كېلەتتى...

كۈن چۈشتىن قايرىلدى . ئاندا - ساندا تېزەك ئۇچراپ تۈردە - دىغان يول قۇملۇق ، شېخىللىق ، قامغاق - چاتقاللىق يەرلەردىن ئۆتۈپ ئالغا قاراپ سوزۇلۇپ بارماقتا...

... قۇملۇق بارخانلىرىدىن تالايلرىنى كەينىمىزدە قالدۇرۇپ كېتىپ بارىمىز . سەھرا ئاپتېپى جاندىن ئۆتتى ، ئېشەكنىڭ بىر خىل قەدىمى بىزنى تېخىمۇ مۈگدەتمەكتە...

— قىزىق بىر ھېكايە ئېيتىپ بەرسىڭىز بوپتىكەن ، — دېدىم مۇقامچىغا قاراپ . ئۇ ئېشىكىدىن چۈشتى - دە ، كۈلۈپ قويۇپ : — تۈگىمەي قالارمىكەن ، قارىسىلا ، يېزا كۆرۈنۈۋاتىدۇ ، —

دېدى .

مەن ئۇپۇق قىرغىقىغا قارىدىم : راستتىنلا يېشىل دۇخاۋا بۆككە ئوخشاش دۈپدۈگىلەك دەرەخلىك - يېزا كۆرۈندى .

— ئۇھ ! كېلىپ قاپتۇق - ھە ! — دېدى باياتىن مۈگدەپ ئولتۇرغان دۈەن جياۋشۇ جانلىنىپ ، — ئۇيغۇر يولۇچىلىرىغا قايىلمەن ، ئۇلار مۇشۇنداق ئېشەك بىلەن چۆللەردە ئايلاپ مېڭىپمۇ چىدايدۇ ، خوتەندىن پىيادە چىقىپ ئىلى ، ئالتايلارىغىمۇ كېتىدۇ ! — ئىلى ، ئالتاي يېقىنغۇ ، ناھايىتى ئايلىق يول ، — دېدى

قارا بۇرۇت مۇقامچى ، — ھىندىستان ، ئەرەبىستان ، شىۋىستان (ئىراننى دېمەكچى) ، مىسىر ، ئىستانبۇللارغىمۇ پىيادە بېرىپ كەلگەنلەر كۆپ...

يېزىغا كەلدۇق ، مەھەللە كىچىك ، ئۆيلىرى شالاڭ ئىكەن . ھەممىلا يەر توپىلىق ، كوچىسىنىڭ تايىنى يوق ، بۈك - باراقسان

باغلار ئۆيلەرنى چۈمكەپ تۇراتتى . ئىككى قولىنى قوۋۇشتۇرۇپ ،
سەل ئېگىلىپ — ھۆرمەت بىلدۈرۈپ ئېگىز بوي ، قارا ساقال ،
خۇش چىراي ۋە قاش — كۆزى ناھايىتى چىرايلىق بىر ئادەم پاكىر
قاشالىق ھويلىدىن چىقىپ كەلدى ۋە ئۆيىنى كۆرسىتىپ :
— مەرھەمەت قىلىشىڭىز ، كادىرلىرىمىز ! — دېدى . مۇقام .

چى ئۇنىڭ بىلەن قىزغىن كۆرۈشتى ۋە بىزنى ئۇنىڭ ھويلىسىغا
باشلىدى . بىز ھويلىغا كىردۇق ۋە چوڭ ياڭاقنىڭ ئاستىدىكى
سۈپىغا ئولتۇردۇق . ساھىبخانا بىزگە ئاتا پۇتىدىن زىلچا ئېلىپ
چىقتى ، ھەش — پەش دېگۈچە قوغۇن تىلدى ، نان ئوشتىدى . بىز
شەربەتتەك قوغۇن بىلەن يۇمشاق ناننى ئىشتىھا بىلەن يېدۇق .
— ئىسىملىرى نېمىكىن ؟

— مەتقۇربان ، — دېدى ئۇ ئورنىدىن سەل مىدىرلاپ قويۇپ .
— بۇ ئىككى كادىر سەيدۇللا مەخسۇمنى بىر زىيارەت قىلىپ
كەلسەك دېۋىدى ، باشلاپ كەلدىم ، — دېدى مۇقامچى .

— ناھايىتى ئوبدان ، ئۇ ئادەم مېنىڭ بوۋام بولىدۇ . بۈگۈن
ئۈچ كۈن بولدى رايونغا — پېشقەدەم دېھقانلارنىڭ مەجلىسىگە
كېتىپ قېلىۋىدى ، بۈگۈن كەچ كېلىپ قالارمىكىن !...
— توقسەن بەش ياشتا تۇرۇپ ، يەنە مەجلىسلەرگە قات-
نىشامدۇ ؟

— شۇنداق . بوۋام گۇڭشېننىڭ ھەيئىتى . ھەر كۈنى كەتمەن
بىلەن يېرىم كۈن ئەمگەك قىلىدۇ . مانا بۇ قوغۇن بوۋامنىڭ
پۇڭلۇق يېرىدىن ئېلىنغان !

— بىر ئەسەر كەتمەن چاپلايدىكەن — دە ، — دېدىم مەن
كۈلۈپ ، — سەككىز يېشىدا كەتمەن بىلەن ھەپىلەشسە دەيلى...
بىز بوۋاي بىلەن كۆرۈشۈشكە ئالدىرىدۇق ، لېكىن كۈتۈشكە
توغرا كەلدى .

— ئۇ ئادەم ئۆمۈر بويى كەتمەن بىلەن لەززەتلىك مېۋە ياراتقان ، يەنە مېۋە بېرىش ئۈچۈن ئەجر قىلىۋېتىپتۇ ، — دېدىم مەن دۈەن جياۋشۇغا ، — بىز نېمە ئۈچۈن ئەنە شۇنداق ئۇزاقنى كۆزلىمەيمىز - ھە؟ ئۈرۈمچىدە تۆت - بەش قېتىم دوكلات بەردىم ، ئاڭلىغانلار ئىلگىرى - كېيىن بولۇپ بىرنەچچە مىڭغا يېتىدۇ . ئۇلار بىزنىڭ ئېيتقانلىرىمىزغا ئىشىنىدۇ ، ئۇنى تارقىتىدۇ ، قوللىنىدۇ ، چۈنكى ئۇلار بىزنى نۇرغۇن ئىزدەنگەن ، تەتقىق قىلغان ، شۇنداق جاپالىق ئەمگەكلەر بەدىلىگە ئاشۇ بىلىملەرنى ئىگىلىگەن دەپ قارايدۇ . لېكىن ، دۈەن جياۋشۇ ، مەن خىجىلمەن ، ئوق ئېتىش مۇسابىقىسىگە چۈشۈپ ئوقىنى تەگكۈزەلمىگەن ئادەم - دەك ياكى يازىچە ئەمگەك قىلىپ مېۋە ئالالمىغان دېھقاندىك خىجىل - مەن . دوكلات بەردىم دەپ سۆزلىگەنلىرىم شۇنچە يۈزە ، شۇنچە چۇۋالچاقكى...

— سىز يەنە شۇ گەپكە چۈشۈۋالدىڭىز ، — دېدى دۈەن جياۋ - شۇ كۈلۈپ ، — لازىم بولغان نەرسىنى يەتكۈزۈپ بېرەلمىدىم دەمسىز؟ مەنچە ئۇنداق ئەمەس ، سىز «ئۇيغۇر ئەدەبىياتى تارىخى» توغرىسىدا ئومۇمەن خېلى تەپسىلىي ساۋات بېرەلدىڭىز ، لېكىن سىز قانائەت قىلمايسىز . قانائەت - كۆرەڭلىكنىڭ باشلىنىشى ، قانائەت قىلماسلىق ، بىلىم تەشنىالىقى - ئالغا ئىلگىرىلەشكە ئۈن - دەيدىغان پەزىلەت ، سىزدىكى روھى قانات!...

بىز غىزالىنىۋېلىپ مەھەللىنى ئارىلاپ يۈرۈپ شۇ گەپلەرنى قىلىشتۇق . بىز چۈرۈڭلىشىۋاتقان بالىلارنىڭ ئاۋازىنى ئاڭلاپ سۆھبىتىمىزنى توختاتتۇق ۋە شۇ ياققا باردۇق . ئۇلار بىر ئېغىز - لىق ئۆيدە تىقما - تىقماق بولۇۋېلىپ ئېلىپبەنى ئوقۇۋاتقانىكەن . مەن پەنجىرىدىن قارىدىم : ئالدى ئون بەش ياش ، كەينى يەتتە ياش چامىسىدىكى ئوتتۇز - قىرىق بالا ئۇزۇن ئورۇندۇقلاردا ئولتۇرۇ - ۋېلىپ چۈرۈڭلىشاتتى . قارا تاختا ئىشىك يېنىغا ئېسىلغان .

بالىلار قوللىرىنى سۈنۈشۈپ قارا تاختىدىكى ھەرپلەرنى كۆرسىتىپ
 ۋارقىرىشاتتى . مانا سىنىپقا مۇئەللىم كىردى .
 — قۇرماشقۇ ! — دېدىم ئۆز - ئۆزۈمگە ، ھاياجانلىنىپ .
 بىزنىڭ ئىلى يايلىقىدا ئۆسكەن قازاق يىگىتىمىز تەكلىماكان
 ئىچىدىكى بۇ كىچىككىنە يېزىدا قارا كۆز ئۇيغۇر بالىلىرىغا بىلىم
 بەرمەكتە . قۇرماش سۆز باشلىدى :
 — ئوقۇغۇچىلار ، تۇنجى زامانىۋى مەكتىپىمىزدە دەرس
 باشلاندى . نېمىشقا تۇنجى دەيمىز ؟ بۇ يەردە قەدىم - قەدىمدىن
 تارتىپ مەكتەپ بولۇپ باقمىغان . گۆڭشى پارتكومى بۇ يەردە بۇ
 يىل مەكتەپ قۇردى . ئەمدى سىلەر بىلىم ئېلىش ئۈچۈن ، ئېشەك
 مىنىپ بىر كۈنلۈك يەرگە بارمايسىلەر !
 مەن تاقەت قىلىپ تۇرالمىدىم - دە ، دۈەن جياۋشۇغا :
 — سىزگە پارنىكىنى قىلغان قۇرماش مانا شۇ ! —
 دېدىم ، — يېقىندا ئۇنى ئىلمىي مۇدىرلىقتىن يۆتكەپ ، ناھىيىلىك
 مائارىپ ئىدارىسىنىڭ باشلانغۇچ مەكتەپلەر بۆلۈمىگە مەسئۇل قىپ -
 تۇ . باشلانغۇچ مەكتەپلەرنى تەكشۈرگىلى چىقىپ كەتكىنىگە ئۈچ
 ئاي بويىتىكەن . ناھىيىدە بىز ئۇنىڭ ئۆيىدە مېھمان بولدۇق ،
 ئىككى بالىسىنى ئەركىلەتتۇق . ئايالى خۇشخۇي ئۇيغۇر قىزى
 ئىكەن ، ئۇ ئوتتۇرا مەكتەپتە ئوقۇتقۇچىلىق قىلىدىكەن . مانا قا -
 راك ، ئۇنىڭ بىلەن تەكلىماكان ئىچىدىكى بۇ يېزىدا ئۇچرىشىپ
 قالغىنىمىزنى !
 — ئەخمەتجان قاسىمى نامىدىكى بىلىم يۇرتىنىڭ — ئىلى
 دارىلمۇئەللىمىنىڭ بالىلىرى ھېچ يەرنى ئالا قويماپسىلەر - دە ،
 نەگىلا بارساق ، سىزنىڭ ساۋاقداشلىرىڭىز !
 شۇ چاغدا قۇرماش بىز تەرەپكە بۇرۇلدى . مەن ئۈنلۈك ۋارقى -
 رىدىم :
 — قۇرماش !

ئۇ ھاڭ - تاڭ بولدى - دە ، سىرتقا قاراپ يۈگۈردى .
 — ھوي ، ئەلا ، قايسى قۇيۇن سېنى بۇ يەرگە ئەكېلىپ
 تاشلىدى ! — دېدى ئۇ مېنى چىڭ قۇچاقلاپ .
 — بىز مۇشۇنداق توپىلىق يېزىدا ئىشلەشنى ئارزۇ قىلىشقان
 ئەمەسمدۇق . سەنلا ئارزۇغا يېتىپسەن ! — دېدىم ئۇنىڭ مۇرىسىدا .
 گە ئۈرۈپ ، — يايلاقتا ئۆسكەن ياش كۆچەت ، قۇملۇقتا يىلتىز
 تارتالامدىكەن ؟

— ھەرھالدا قامغاقتەك دۈڭىلەپ يۈرمىدۇق !
 — يارايىسىز ! — دېدى دۈەن جياۋشۇ ئۇنىڭ قولىنى سىقىپ
 كۆرۈشۈۋېتىپ . قۇرماش ئۆز ئىشىنى زوقلىنىپ سۆزلەپ بەردى .
 ئۇ باشلانغۇچ مەكتەپنى ئومۇملاشتۇرۇش ۋە ساۋاتسىزلىقنى
 تۈگىتىشكە مەسئۇل ئىكەن . ئۇلار بۇ خىل مەكتەپلەرنى جىق
 ئېچىپتۇ . يېڭى مۇئەللىم كەلگۈچە ئۆزى ئوقۇتىدىكەن . مۇئەللىم
 يېتىشمەسە ، شۇ يېزىدىن بىر ئوقۇتقۇچى تەربىيىلەپ چىقىدىكەن .
 — يارايىسەن ، قۇرماش ! — دېدىم مەنمۇ ئۇنىڭ مۇرىسىگە
 ئۈرۈپ ، — ھەقىقىي ئىجادچى دەپ مانا سېنى ئېيتسا بولىدۇ .
 رۇخسەت قىلسا ، مەنمۇ بۇ يېزىدا ئۆمۈر بويى ئوقۇتقۇچىلىق قىل-
 مىشقا رازىمەن !

— قىممەت باھالىق سارجىنى بەلۋاغ قىلغىلى بولمايدۇ ، —
 دېدى ئۇ كۈلۈپ ، — بۇ ، بىزگە لايىق ئىش !
 — ئىككىمىز بىر زاۋۇتتىن چىققان ئوخشاش ماركىلىق مال ،
 ساڭا لايىق ئىش ، ماڭمۇ باب كېلىدۇ !
 — شۇنداق قىلىپ ، ھېلىقى ئوقۇتقۇچىنىڭ ئىش ھەققى قانداق
 بولىدۇ ؟ — دەپ سورىدى دۈەن جياۋشۇ قىزىقىپ .
 — بەزىلىرىگە ئىدارىدىن ، بەزىلىرىگە گۇۋاھچىلاردىن ھەل قىل-
 مىمىز ، — دېدى قۇرماش ، — بەزىلىرىگە ئىش ھەققى ھەل
 بولغۇچە شاۋدۇيدىن نومۇر بېرىدۇ .

«... مانا ھەقىقىي مائارىپچى ، — دەپ ئويلىدىم قۇرماش توغرىسىدا ، — بۇمۇ ھېلىقى چۆلگە كۆچەت تىككەن كەتمەنچىدەك بەختلىك ئىكەن . بىزنىڭ ئەمگىكىمىز قاچان مېۋە بېرىدۇ ؟ بەلكى ئەر كەك ئۈجمىدەك يوپۇرماق بىلەن ماختىنىپ مېۋىسىزلا دۇنيادىن ئۆتەرمىز ، مېۋىسىزلىك نېمىدېگەن قورقۇنچلۇق - ھە !»

كەچتە بىز مويسىپىت مۇقامچى ۋە ئەدەبىياتچى سەيدۇللا مەخ-سۇمنىڭ ھويلىسىغا قايتىدىن سالام قىلىپ كىردۇق . ياڭاق ئاستىدىكى سۈپىدا — كونسراق گىلەم ئۈستىدە بىر بوۋاي قولىنى كۆكسىگە قويۇپ ئورنىدىن تۇرۇۋاتاتتى : ئاپئاق ساقىلى مەيدىسىگە چۈشكەن ، ئېگىز قەددى تېخى تولۇق پۈكۈلمىگەن ، ئۇچىسىغا ئۈزۈن ۋە كەڭ يەڭلىك ئاق يەكتەك ، پۇشقىقى ئوشۇقنى بېسىپ تۇرىدىغان ئازادە ئاق ئىشتان ، بېشىغا يەڭگىل ئاق خەسە دوپپا كىيگەن ، يالاڭغىداق بوۋاي كۈلۈپ سۈپىدىن يەرگە يېنىك ھەرىكەت بىلەن چۈشكەندە ، بىزمۇ سالام - سەھىتىمىزنى تۈگىتىپ بوۋاينىڭ يوغان ، قاتتىق قوللىرىنى تۈتۈپ كۆرۈشتۈك .

— سالامەت كېلىشتىلىمۇ ، بالىلىرىم ، — دېدى ئۇ بىزنى كۈمدىلاچ تاملق ئۆيدىگە تەكلىپ قىلىپ ، — يولدا تازا قىي-نالغانسىلەر ؟

— مەنىلىك سەپەر بولدى ، — دېدى دۈەن جياۋشۇ ئوقۇشلۇق سۆزلەپ ، — بىز سۈپىدىلا ئولتۇرايلى .

— ئۆيگە داستىخان راسلاپ قويغاندۇق . بۇ يەرگە چۈشەك سېلىقسىز ، ھاي بالام... ئەمىسە مەشەگە !... — بوۋاي چاققان ھەرىكەت بىلەن ئۆيگە كىرىپ كەتتى .

ياڭاق ئاستىدىكى سۈپىدا تېزلا سۆھبەتكە كىرىشىپ كەتتۇق . بوۋاي دېھلىدا ئوقۇغانىكەن ، كېيىن كابۇل ، ئىسلامئابادلاردا مۇ-دەرىسلىك قىلغان ، كېيىن يەنە ھىندىستان مىللىي ئازادلىق ھەرىكىتىگە قاتناشقانلىقى ئۈچۈن تۈرمىگە چۈشكەن ، ئۇ يەردىن

قايتىپ كېلىپ قەشقەر خانلىق مەدرىسىدە تۇرغان...
 پاراڭ ئارىلىقىدا ھويلىغا ھاسا بىلەن ئارانلا ماڭىدىغان بىر
 بوۋاي كىردى - دە ، كىمگىدۇر ئاچچىقلاندى :
 — شۇمۇ ئىنساپ بولدىمۇ ، شۇنچە ئاشلىق سېتىقسىز
 تۇرسا...
 — ۋاي ، مېھمانلار بىلەن كۆرۈش دەيمەن ! — دېدى سەيدۇللا

مەخسۇم بوۋاينى يېنىك كايىپ ، — ئۆيدە مېھمان بار تۇرۇقلۇق ،
 نېمانداق خاماننىڭلا گېپىنى قىلسەن !
 ماڭا ئاجايىپ كۈلكىلىك تۇيۇلدى . مەخسۇم ھاسا بىلەن ئارانلا
 ماڭىدىغان بوۋاينى خۇددى ئون ياشلىق بالىنى جونۇغاندەك يېنىك
 ۋە ئامراقلىق بىلەن جونۇماقتا ئىدى . دۈمچەك بوۋاي قىزاردى ۋە
 قولىنى ئۇزۇن كۆڭلىكىنىڭ قولىقىغا ئېرتىپ بولۇپ ، سۈپىغا
 تەستە چىقىپ بىز بىلەن كۆرۈشتى .

— مېنىڭ چوڭ ئوغلۇم ، — دېدى بوۋاي بوۋاينى تونۇشتۇرۇپ .
 — مەرئابدۇللا ، بۇ يىل يەتمىش ئۈچ ياشقا كىردى . مانا
 ھالى مېنىڭدىن يامان ، گىلەم توقۇيمەن ، ئەتلەس توقۇيمەن دەپ
 دۇكاننىڭ يېنىدا ئولتۇرۇپ دوڭ بولۇپ كەتتى ، بولمىسا مۈكچى .
 يىدىغان ۋاقتى ئەمەس ، خالۋاپلىق ئادەمنى ماغدۇرسىز قىلىۋېتىدۇ .
 يەنە شۇ كەتمەن بىلەن تەمبۈرگە يەتمەيدۇ . مەن ئەزەلدىن
 كەتمەن بىلەن تەمبۈرنى دوست تۇتۇپ كەلگەن ئادەم . داپ بارمۇ
 بالام ، بۈگۈن مېھمانلارغا ساز چېلىپ بېرەيلى ، مانا مەتياقۇپ
 بالاممۇ ساتارىنى ئەكەپتۇ ، سەن داپ ئۇرۇپ بەرگىن .
 مەرئابدۇللا خالۋاپنىڭ ئاقۇچ قاشلار ئاستىدىكى قارا كۆزلىك .

رى ئويناپ ، چىشىسىز ئېغىزىدا كۈلكە پەيدا بولدى .
 — قالۇن ، دۇد ، ساپال چورا ، سىپىت مورا ، بالىمان ،
 تىلۋاز ، ناغرا - سۇناي... ئوتتۇز يەتتە خىل چالغۇ ئەسۋابىنىڭ
 ھەممىسىنى ياسايدۇ ، ھەممىسىنى چالىدۇ . شۇڭا دادام ياش -

مېنىڭ ئىنىمدەك تۇرىدۇ . خۇدايىم بەرگەن ئادەم ! — دېدى ئۇ دادىسىنى زوق بىلەن ماختاپ .
— نېمە بىلىمەن؟ — دېدى بوۋاي ئوغلغا سەل قوپالراق سۆزلەپ ، — ئوتتۇز يەتتە خىل چالغۇ ئەسۋابىنىڭ ھەممىسىنى دېگەننى ! كۆرگەنمىدىڭ ؟ بۇمۇ بىر قۇلاق موللىسى ، ئوتتۇز يەتتە خىلنىڭ يەتتىسىنى كۆرگەندۇ ؟ ھەممىنى بىلىدىغان ئادەم دۇنيادا يوق . چېغىمنى چاغلىماي ، ياش چاغلىرىمدا ئەرەبچە ، پارسچە ، ھىندىچە تىل ئۆگەندىم ، ھەممىنى بىلەيچۇ دەپ تەلۋىلىك قىلدىم . فارابى ، ئىبىن سىنالاردەك بولۇشقا بەل باغلىدىم . ئەدەبىيات ، ساز ، رەسىم ، تېبابەت ، تەقۋىمى (كالىپندارچىلىق) ، تەبىئەت (تەبىئەتشۇناسلىق) ، مۇنەججىم (ئاسترونومىيە) ، مۇھەندىس (ئىندىژىنېرلىق) ، ئەلۋۇجۇت (ماددا - مەۋجۇدىيەت ئىلمى) ... ھەممىسىگىلا قول تىقتىم ، لېكىن فارابى ، ئىبىن سىنالار تۇرۇپ تۇرسۇن ، بىزنىڭ تەجەللىچىلىكمۇ ئىش قىلالىمىدۇ . ئاتمىشقا كىرگەندە ئەقلىمنى تاپتىم ، ئەدەبىيات بىلەن سازنى تاللىدىم . ھېچبولمىسا ، ئابدۇل ھەسەن روداكىچىلىك^① بولسىمۇ ئىش قىلاي دەپ شېئىر بىلەن تەمبۇرنى ئېلىپ قېلىپ قالغىنىنى يىغىشتۇر-دۇم . ئەمدى بىلىدىمكى ، روداكى پارس تىلىدا قەسىدە ، غەزەل ، رۇبائىي ۋە نۇتۇقلارنى قالدۇرۇپتۇ ، ساز ئىشلەپ قالدۇرۇپتۇ . مېنىڭدىن بىر سىقىم توپىدىن باشقا نەرسە قالمايدىغان ئوخشايدۇ . مۇشۇنى ئويلىساملا ، كۆڭلۈم بۇزۇلىدۇ . يېشىم توقسەندىن ئاش-تى ، لېكىن خەلققە ھېچ نەپ قالدۇرالمىدىم . مەن ھازىر كىم ؟ بىلىم ساھەسىدە بىر قەلەندەرمەن . نامى ئۇلۇغ ، سۇپىرىسى قۇرۇق مەخسۇمەن . مەشرەپنىڭ بىر شېئىرى يادىمغا كېلىپ قالدى .

① ئابدۇل ھەسەن روداكى - 10 - ئەسىردە ياشىغان ئالىم . ئۇنىڭ مۇزىكا ، شېئىرلار توپلاملىرى بار .

مەن قەلەندەر شاھىمە ،
ئالەم ماڭا ھەيراندۇر .
پايتەختىم - گۈلخېنىم ،
ئوردام قەلەندەر خانىدۇر .

لېكىن بوۋاي ئارتۇق كەمتەرلىك قىلغانىكەن ، شۇ كۈنى ئاخ -
شىمى ، مەن بۇ بىلىم ئىگىسىگە ھۆرمەت بىلەن قايىل بولدۇم .
ئۇيغۇر تارىخى ، ئەرەب تارىخى ، ھىندىستان ۋە پۈتۈن ئاسىيا تارىخى
ھەققىدە ، ئەرەب - پارس ، ھىندى - ئوردۇ ، تۈركىي تىلىدا
سۆزلەشكۈچى خەلقلەرنىڭ ئېغىزچە ۋە يازما ئەدەبىياتى ، تىلى توغ -
رىسىدا بىلىمى ئاجايىپ مول ئىكەن . ئۇ بىردە ئارىستوتىل ۋە
ئۇنىڭ پەلسەپىسى ، ئۇلۇغبېكىنىڭ ئاسمان جىسىملىرىنى تەكشۈ -
رۈش خىزمىتى توغرىسىدا قىزىقارلىق ھېكايىلەرنى سۆزلىسە ،
بىردە بابۇرنامە ۋە بابۇرخانىنىڭ ھىندىستاننى بىرلىككە كەلتۈرۈشتە
قوشقان تۆھپىسى ۋە ئوغلى ئەكبەر خان توغرىسىدا ھىندىستاندا
تارالغان چۆچەكلەرنى سۆزلەيتتى ، بىردە داستانلاردىن پۈتۈن -
پۈتۈن پارچىلارنى يادقا ئوقۇپ ، مەنىسىنى يېشەتتى ، بىردە ئۆز
پىكىرىنى چىرايلىق رۇبائىيلار بىلەن بايان قىلاتتى...

ئۇ مۇقام ئېيتسا ئاۋازى تىترىمەيتتى ، مۇقام ئەۋجىنى توۋلىد -
غاندا ، گۈرەن تومۇرلىرى كۆپمەيتتى . ئۇنىڭ يوغان قولىنىڭ
بارماقلىرىدا زەخمەك يېنىك ۋە شوخلۇق بىلەن ئوينايتتى . ئوغلى
مىرئابدۇللا خالۋاپ داپنى جايىغا ئۈرمىسا ، ئالىيىپ قويايتتى .
مەتياقۇپ مۇقامچىنىڭ غېجەك چېلىشىدىن زوقلىنىپ ساقاللىرىنى
لەپلىدىتىپ ماقۇلايتتى ، ئۇنىڭ بېيىتلىرى يېڭى ۋە تەسىرلىك
ئىدى . ھەربىر مۇقام تۈگىگەندە ، شۇ مۇقامنى كىملىر ئىجاد قىل -
غان ، كىملىر قەيەرلىرىنى تولۇقلىغان ، كىملىر بۇ مۇقامنى ياخشى
ئېيتقان ، يەنە كىملىر بۇ مۇقام ئۈچۈن قانداق شېئىرلارنى يازغان -

لىقى توغرىسىدا ئىزاھات بېرەتتى...
ئەتىگەنلىكى بىز مەقسىتىمىزنى ئېيتتۇق ۋە كىتاب سورىدى.
دۇق . بوۋاي ئۇزاق جىم بولۇپ كەتتى - دە ، خىيال سۈرۈۋالدى .
— ناۋادا ، — دېدى بوۋاي خېلى ئۇزۇندىن كېيىن ، — سىلەر
دېگەندەك ، خەلققە ئىلىم قالدۇرۇش ، كىتاب تۈزۈش ئۈچۈن ھەردە-
كەت قىلىۋاتقان بولساڭلار ، قولۇم كۆكسۈمدە ، بېشىم بىلەن خىز-
مەت قىلىمەن . ئۇنداق بولماي ، مەندىكى كىتابلارنى پۇلغا ئىش-
ىنىپ ئېلىۋېلىپ ، تۆمۈر ساندۇقتا ساقلاشقا كەلگەن بولساڭلار ،
مېنىڭ سىلەرگە بېرىدىغان كىتابىم يوق !

— ماڭا ئىشىنىڭ ، — دېدى قۇرماش ئارىغا كىرىپ ، — بۇ
كىشىلەر ئۇ كىتابلارنى جەزمەن ئۇيغۇر ئەدەبىياتى تارىخى تۈزۈشكە
ئىشلىتىدۇ .

— بالام ، سىزگە ئىشىنىمەن ! — دېدى بوۋاي قۇرماشقا
قاراپ قويۇپ ، — لەۋزىڭلارنى يەردە قويماي ، بوپتۇ ، دېگىنىڭلار
بولسۇن . مەن سىلەرگە كىتاب سېتىپ بېرەي .
بىز ئۇ كىشىدىن ئاجايىپ كىتابلارنى سېتىۋالدۇق . سەيدۇللا
مەخسۇم كىتابلىرى بىلەن شېئىر ئوقۇپ خوشلاشتى .

دېمىگىن قەغەزگە خالىس بىر خەتى خوشخۇۋان كىتاب ،
پەيزى ئەسرارى ھەقىقەت نۇر ئىلە ئىمان كىتاب .
ئىزدىسەڭ بىر پىرى كامىل يا تېۋىپنى ھەر كېسەل ،
رەھبىرى دۇنيايى دۇن دۇر دەردىڭغا دەرمان كىتاب .
دائىما قوينۇڭدا بولسۇن گاھى قىلغىل تاجى سەر ،
قايدا بارساڭ ئەزىرايى ئىززىتى مېھمان كىتاب .
تىل بىلەن يادئەت مىراپاقىل يۈرەڭنىڭ ئىچرەجا ،
ھەر نىچۈك ئادەمنى ئەيلەر بىلكى بىئەرمان كىتاب .
ئەي سارايى ھەر كىتابنى تۈتىيائى دىدە قىل ،
بولسا ھەر مۈشكۈللىرىڭنى ئەيلىگەي ئاسان كىتاب...

بوۋاينىڭ شۇنچە ناخشا ئېيتىپ تىترىمىگەن ئاۋازى ، بۇ شې-
ئىرنى ئوقۇغاندا تىترىدى . ئۇ خۇددى بوتسىدىن ئايرىلمۇۋاتقان
ناردەك ، قۇلۇنىدىن ئايرىلمۇۋاتقان بايتالدەك ، باچكىسىدىن ئايرىل-
ۋاتقان كەپتەردەك زارلاندى . ئۇنىڭ كىتاب ئۈچۈن قىلغان زارى ،
كىتاب ئۈچۈن ئاپئاق ساقىلىنى يۇيۇپ تۆۋەن تېمىۋاتقان ئۈنچىدەك
مۆلدۈر ياشلىرى ، مېنىڭ ھايات يولۇمغا چېچىلمۇۋاتقان چېچەكتەك
تەۋەرىۋك بولۇپ تۇيۇلماقتا . مەن بوۋاي قىلالمىغان ئىشلارنى
قىلىش ئۈچۈن بىلىمنى ئىشەنچ بىلەن تېخىمۇ چىڭ باغلىدىم .
چۈنكى ، مېنىڭ ئارقا تىرىكىم چىڭ...

... خوتەن ئايروودرومىنىڭ پاكىر ، شالاڭ دەرەخلەر بىلەن
ئورالغان قۇملۇق مەيدانى تۆۋەندە قالدى . مەن ئايروپىلان دېرىزى-
سىدىن تۆۋەنگە قاراپ ، ئايروپىلانغا قاراپ تۇرغان ھاشىر ، قۇر-
ماش ، نامەت ۋە مەتياقۇپ مۇقامچى قاتارلىق دوستلارنى كۆردۈم .
ئۇلار بارغانسېرى كىچىكلەپ تېزلا غايىب بولدى . تۆۋەندە ئاق -
سېرىق تەكلىماكان يېپىلىپ ياتاتتى . مەن خۇددى كۆز بىلەن ئىلغا
قىلالايدىغاندەك ، بۇ پايانسىز قۇملۇق ئارىسىدىن سەيدۇللا مەخسۇم-
نىڭ يېزىسىنى ئىزدىدىم .

— تاپالمايسىز ، — دېدى دۈەن جياۋشۇ مېنىڭ نىيىتىمنى
چۈشىنىپ ، — ئۇ بوۋاينى ئۆمرىمىزدە كۆرگىنىمىز ، مۇشۇ بىرلا
قېتىم بولۇپ قالدۇ .

— ھۆكۈمىتىمىز نېمىشقا مۇشۇنداق ئادەملەرنى پەن - تەتقى-
قات ئىشلىرىغا تەكلىپ قىلمايدۇ . «دىۋانۇ لۇغەتت تۈرك» ،
«قۇتادغۇ بىلىگ» ، «ئەتەبەتۇل ھەقايىق» غا ئوخشاش كىتابلارنى
تەرجىمە قىلىش ، ئىزاھلاش ئىشلىرىنى باشلايدىغان ۋاقىت كەل-
دى . سەيدۇللا مەخسۇمدەك ئادەملەرنى چەتتىن ياللىۋالغىلىمۇ ،
قايتىدىن تەربىيىلەپ يېتىشتۈرۈۋالغىلىمۇ بولمايدىغۇ ، تەرجىمە -
ئىزاھات ئىشلىرىغا قويسا ، گۈل چىقىرىۋېتىدىغۇ ؟

— راست گۈل چىقىرىۋېتىدۇ . بۇمۇ بىر ئېچىلمىغان بايلىق .
بىزدە ئاجايىپ ياشلار بار . پارتىيىمىز بۇ ياشلارنى تەربىيەلەۋاتىدۇ ، لېكىن سەيدۇللا مەخسۇملارنىمۇ ئىشلىتىش ناھايىتى زۆرۈر ئىدى... نۇرغۇن ياشلار يېنىك يول بىلەن شەرەپكە ئىنتىلىدۇ . ئۇلار كۆڭۈلدىكىدەك شان - شەرەپكە تېز رەك ئىگە بولۇش ئۈچۈن ، تېز رەك نام چىقىرىش ئۈچۈن ئالدىرايدۇ . نام - شوھرەت - ئىنساننى خاراڭ قىلىدىغان نەرسە . قاراڭغە ، مەخسۇم شۇنچە بىلىمى بىلەن توپىغا كۆمۈلۈش ئالدىدىمۇ نام توغرىسىدا ئەمەس ، خەلققە مېۋە بېرىش توغرىسىدا سۆزلىدى...
ئايروپىلاننىڭ ئاۋازىمۇ ئاڭلانمايدىغان بولۇپ قالدى . دۈگە - لەك دېرىزىدىن قارىسام ، يەر بېتى ناھايىتى يىراقتا ، ئۇ ئاق بۇلۇتلار ئاستىدا سېرىق - كۈل رەڭ بولۇپ كۆرۈندى . مەن كۆزۈمنى يۇمدۇم - دە ، دوستلار ۋە ئۇلارنىڭ تۇرمۇشى ئۈستىدە ئويلىنىدىم .
مېنى مېھمانخانغا بىر كىشى ئىزدەپ كەلدى . ئۇنىڭ بىلەن مېھمانخانا زالىدىلا كۆرۈشتۈك .
— تونۇغانسىز ، مەن بەھرام بولىمەن ، — دېدى ئۇ كىشى قولىمنى چىڭ سىقىپ ، — ساۋۇتوف بىلەن يېقىن دوست ئىدۇق . يېقىندا بىرىنچى تۈرمىگە بېرىپ ئۇنى يوقلىدىم . سىزدىن كۆپ رازى ئىكەن ، قاراۋېتىپسىز ، خەت ، پۇللىرىڭىزنى ئېلىپ تۇرۇۋېتىپتۇ . دوكلاتىڭىزدىن خەۋەر تاپتۇق . سىزدىن بەك رازى بولدۇق... رازىيە دائىم گېپىڭىزنى قىلىپ تۇرىدۇ!...
رازىيەنىڭ ئىسمى چىقىش بىلەن ئۇنىڭغا سىنچىلاپ قارىدىم . قاڭشارلىق ، يوغان قوي كۆزلىرى خىيالچان ، دولقۇنلۇق چاچلىرى تولىمۇ چىرايلىق ، سۈر كاستۇم - بۇرۇلكا ، ئاق كۆڭلەك كىيىپ ، زىغىر رەڭ گالىستۇك تاقىغان ، تىلى يۇمشاق ، سىپايە ئادەم ئۆز ئايالىنىڭ ئىسمىنى تەستە ئېغىزىدىن چىقىرىپ ، خىجىللىقتىن

يەرگە قاراپ تۇراتتى .
مەن ئۇنى ياتاققا تەكلىپ قىلدىم . ئۇ ئۆزى خاھلىق ئېيتىپ
ئوڭ قولىنى كۆكسىگە قويدى - دە :
— مېنىڭ سىز بىلەن ئازادىرەك سۆزلەشكۈم كېلىدۇ ، —
دېدى .
— بىزنىڭ ياتاق ئازادە ، دۈەن جياۋشۇدىن باشقا ھېچكىم
يوق .
— مەسىلەن ، مەن سىزگە ئاشخانغا بارساق ، يالغۇز
پاراڭلاشساق دېگەن تەكلىپنى قويسام ، قوبۇل قىلارسىزمۇ ؟
ئۇ پۈتۈنلەي كىتابى تىل بىلەن ھەربىر جۈملىنى پىششىق
تۈزۈپ ، ئالدىرىماي سۆزلەيتتى . ئۇنىڭ يوغان كۆزلىرى مېنىڭ
كۆزۈمدىن جاۋاب ئىزدەۋاتقاندەك مەنىلىك تىكلەتتى ۋە ئۇنىڭ
مەنىلىك تىكلەشەندە گۇمانخورلۇق ئالامەتلىرى سېزىلىپلا
تۇراتتى .
— ئوچۇق - يورۇق سۆزلىشەيلى ، نېمە توغرىلۇق سۆزلەش-
مەكچىسىز ؟
— ئىلىم ئەھلى مۇشۇنداق رەسمىيەتچى كېلىمىز ، — دېدى
ئۇ كۈلۈمسىرەپ ، — نېمىلا قىلساق ، ئاۋۋال ئۇنىڭغا ماۋزۇ قويۇ-
ۋېلىشنى ياخشى كۆرىمىز . ماقۇل ، ماۋزۇسىنى ئېيتىپ بېرىي :
سىز بىلەن ئىلىم توغرىسىدا ئەمەس ، ئايالىم — رازىيە توغرىسىدا
سۆزلەشمەكچىمەن !
ئىككىمىز قاۋاقخانغا كىردۇق ، ئۇن - تىنىسىز ئىككى روم-
كىدىن ئىچىشتۇق : بەھرام ئاكا يەنە بىر رومكا ئىچكەندىن كېيىن
قىزاردى ۋە مېنىڭ تەلىپىمگە جاۋابەن گەپنىڭ بولار يېرىنى
ئېيتتى .
— ئاغىنىڭىز ھاشىر مېنىڭ ئايالىمنى تارتىۋالماقچى ! —
دېدى ئۇ ، — قانۇن ئالدىدا جاۋابقا تارتقاندىن ۋىجدان ئالدىدا جاۋابقا

تارتقىنىم دۇرۇس . سەۋەبى ، ئۇلارنىڭ قىلمىشى ۋىجدان بۇلغىنىد .
شىمغا سەۋەب بولۇۋاتىدۇ ، ئوقۇپ چىقىڭ ، مانا «ۋىجدانلىق» دوس .
تىڭىز ھاشىرنىڭ مېنىڭ قانۇنلۇق ئايالىمغا يازغان خېتى !
ئۇ ھاشىرنىڭ پوچىركىسى بىلەن ئادرېس يېزىلغان ، پوچتا
ماركىسى چاپلانغان كوتۇپىرتى مېنىڭ ئالدىمغا قويدى . خەت رازىد .
يەنىڭ نامىغا يېزىلغاندى .

— بۇ خەت رازىيەنىڭ قولىغا تەگدىمۇ ؟
— ياق ، بۇ خەت مېنىڭ قولىمغا تېگىپ قالدى . ھەرقانچە
ئەخلاق دائىرىسىدىن چىقىپ كەتكەن بولساممۇ ، خەتنى ئېچىپ
ئوقۇدۇم ، رازىيەگە كۆرسەتمىدىم . سىزنى ئىلىم ئەھلى ھېسابلىد .
غانلىقىم ئۈچۈن ، مەسىلىگە ئادىل قارايدۇ ۋە رازىيە بىلەن ھاشىر .
غا خىزمەت ئىشلەيدۇ دېگەن چۈشەنچىدىمەن . ئاۋۋال ئوقۇپ چىد .
قىڭ ، ئاندىن يەنە بىر قېتىم ئولتۇرايلى ، ئىشىنىمەن ، ماڭا ھېس .
داشلىق قىلىسىز ، ئاڭلىشىمچە ، سىزمۇ ماڭا ئوخشاشراق سەرگۈ .
زەشتلەرنى بېشىڭىزدىن كەچۈرۈپسىز ، رەقىپ دەپ بەردى ، ئۇنىڭ
بىلەن بىر ئاز تۇغقانچىلىقىمىز بار .

— مەن سىز دېگەن يەردىن چىقماي قالسامچۇ ؟ ئۇ چاغدا
سىزنىڭ نەپىرتىڭىز ، مېنىڭ ئۈچۈن ئارتۇقچە كۆڭۈلسىزلىك بول .
ماسمۇ ؟

— ئىشىنىمەن ، بۇ خەت سىزنى ئادىل پىكىر قىلىشقا مەجبۇر
قىلىدۇ . سىز دوستلىرىڭىزنى ھەقلىق يوسۇندا ئەيىبلىيەلەيسىز !
مەن كەچتە خەتنى ئوقۇپ چىقتىم . خەت قىسقا ، لېكىن
كۈچلۈك سۆزلەر بىلەن يېزىلغاندى :

«... رازىيە ، بۇ يىل ماڭا خۇشاللىق ئېلىپ كەلگەن يىل
بولدى . مەن خۇددى ساغلام تۇغۇلغان بالىدەك ، بەختى ئېچىل .
غان يىگىتتەك ، مۇرادى ھاسىل بولغان ئاتىدەك خۇشال ،

بەختلىك ! گەرچە سىز باشقا بىرىنىڭ قانۇنلۇق ئايالى بولسىدە.
 ئىككىمۇ «مېنىڭ كاساپىتىمدىن بولغان ، مەن بۇ گۇناھىمنى
 ئاقلانغا ۋە دە بەرگەنمەن ، ، سىز مېنىڭ . چۈنكى ، ئىنساننىڭ
 روھى جىسمىدىن قىممەت ، سىزنىڭ روھىڭىز مېنىڭكى .
 مەن بەخت ئىچىدە قىيىنلىقلىرىمدا ، چۈنكى سىزنىڭ تارتىۋاتىدۇ .
 قان روھى ، جىسمانى ئازابلىرىڭىز مېنى قىيىنلىقتا تۇرىدۇ . سىز
 مەننى قەپەس ئىچىدە ئەركىنلىككە ئىنتىزار . بۇ قەپەسنى
 بىزنىڭ تۇرمۇش ئادىتىمىز پەيدا قىلغان . ئاياللار رەھىمسىز ،
 مۇھەببەتسىز ، مەننىڭ گادايللىقتا چېكىگە يەتكەن ئەزەبلىرىدىن
 تارتىدىغان زۇلۇمنى ھېچقانداق قانۇن ماددىلىرى بىلەن چەك .
 لىگىلى بولمايدۇ . نىكاھلىق بولغان ئايالنىڭ مۇھەببەت يولى .
 دا ئەركىنلىك ئىزدىشىنى جىنايەت دەپ قارايدىغان تۇرمۇش
 ئادىتىگە شۇنىڭ ئۈچۈن نەپرەت بىلەن قارايمەن . مۇھەببەت
 تۈپرىقىدا يىلتىز تارتىمىغان ھايات گۈلىنىڭ ئېتىبارسىز سو .
 لىشىنى ئېتىراپ قىلىدىغانلار ئاز . تۇرمۇشنىڭ مۇنۇ تەڭ .
 سىزلىكىنى كۆرۈڭ . ئىككى ياش بىر - بىرىنى ۋەجدان
 بىلەن سۆيۈشسۇن ، ئۇلارنىڭ يۈرىكى ئۈن - تىنىسى ۋە
 تۈسۈنىسى ھالدا ئاللىقاچان بىرىككەن بولسۇن ، لېكىن ئار .
 زۇ ۋە غايە ئۇلارنىڭ جىسمىنى بىرلەشتۈرمىسۇن ، شۇ ئارىدا
 ئۇلارنىڭ كۆز يېشى ، تارتقان ھىجرانلىق ئازابلىرىنى تىرىند .
 قىغا ئالمايدىغان بىر ئادەم ، يەنى ئاچ كالا چۆپ ئىزدىگەندەك
 ئەتراپنى قاساپ ، راھەت ۋە ئاسانلىقنىلا ئىزدەپ يۈرگەن بىر
 ئادەم ، تەلىپى ئوڭدىن كەلگەنلىكى ئۈچۈنلا ھېلىقى بىر -
 بىرىگە تەشنا تەنلەرنىڭ بىرىنى ئۆزىنىڭ قىلىۋالسۇن . مانا
 بۇ چاغدا ، قانۇن ۋە تۇرمۇش ئادىتى كىمنى قوللىشى لازىم ؟
 ھازىر ھېلىقى تەلىپى ئوڭدىن كەلگۈچى قوللاشقا ئېرىشىۋاتىدۇ .
 مانا بۇ تەڭسىزلىك ، مانا بۇ مەننىڭ پاجىئە ! مەن ئەنە

شۇنىڭ ئۈچۈن ئازابلىنىمەن ، قىيىنلىقىمەن ! لېكىن ، مەن ئىشىنىمەن ، سىز قەيسەرلىك بىلەن مەنىۋى قەپەسنى چېقىپ چىقالايسىز . مەن سىزنى يەنى يىگىرمە يىل كۈتۈشكە تەييار . مەن ! ئىنساننىڭ قىممىتى بەخت ئۈچۈن كۈرەش قىلىشتا . بۇ بەخت ، ئەلۋەتتە ، ھەر بىر شەخسنىڭ بەختىنىمۇ ئۆز ئىچىدە گە ئالىدۇ . دۇنيادا ياشاشنىڭ بىر خىللا - ئۆي تۇتۇش ، بالا بېقىش ، ھەسرەت بىلەن ئۆلۈش دەيدىغان يولى بارمىدى ؟ ھاياتنىڭ يولى كەڭ ۋە كۆپ تەرەپلىك . ئىككى يۈرەك بىر - بىرىگە بىر ئۆمۈر تەلپۈنۈپ ، تەشۋالىقى قانماي ھەردە كەتتىن توختىشى مۇمكىنمۇ ؟ يەنە بەزىلەر ھاياتنىڭ ئاخىرىدا بولسىمۇ مۇرادىغا يېتىشى مۇمكىنمۇ ؟ نېمە ئۈچۈن ھايات يولى شۇنچە كۆپ تۇرسا ، بىز بىرلا يولدا مېڭىشقا مەجبۇر بولىمىزكەن ؟... مەن سىزدىن جاسارەت ، ئىرادە تەلەپ قىلمايمەن ، يەنى ھازىرقى نەپرەتلىك تۇرمۇش قەپەسىڭىزنى دەر - ھاللا بۇزۇڭ دېمەكچىمۇ ئەمەسمەن . سىزدىن بىرلا نەرسىنى - مېنىڭ خاتالىقىمغا ئۆكۈنگەن پاك قەلبىمنى روھىي بايلىقىڭىز دەپ بىلىشىڭىزنىلا تەلەپ قىلىمەن . مەن ئاخىر سىزنىڭ ، چۈنكى مەن : «ئەنئەنىۋى مۈلۈكچىلىك كۆز قارىشى ، ئەنئەنىۋى ئادەت كۆز قارىشىدىن ئۈزۈل - كېسىل ئادا - جۇدا بولۇش ، يولدا تىرىشىۋاتقان ئادەملەرنىڭ بىرى . سىز چوڭقۇر ئىشىنىڭ ، بۇ ئادەملەر ھەممىنى ئۆز - گەرتىدۇ . بىزنىڭ بىر ئىزدە تۇرۇۋاتقان ھايات قانۇ - نىيەتلىرىمىزنىمۇ ئۈزۈل - كېسىل ئۆزگەرتىدۇ !...»

سىزگە ئېتىقاد ۋە ئىشەنچ تىلەيمەن : ھاشىر»

مەن خىيالدىن سەگىدىم . ئۈرۈمچىدىن كېتىش ئالدىدا بەھرام ئەپەندى بىلەن يەنە كۆرۈشتۈم .

— سىزنىڭ مەسلىھىتىڭىز مېنىڭ ئۈچۈن تولمۇ قىممەتلىك، — دېدى ئۇ ئۈمىدلىك، يوغان كۆزلىرىنى ماڭا تىكىپ، — مەن ۋە ئىككى بالامنىڭ بەختى ئۈچۈن قىممەتلىك مەسلىھەت بېرىشىڭىزگە ئىشىنىمەن!

— بەخت ھەممىلا ئادەمگە زۆرۈر! — دېدىم سالماقلىق بىلەن، — لېكىن گەپ — بەختنى قانداق چۈشىنىشتە! — گېپىڭىزنىڭ تېگىگە يېتەلمىدىم! — دېدى ئۇ قوللىرى تىترىگەن ھالدا موخوركا بۇراپ، — شۇنداق قىلىپ، مەسىلەن، خەتنى ئوقۇغاندىن كېيىن دوستلىرىڭىزدىن قانچىلىك كۆڭلىڭىز قالغانلىقىنى بولسىمۇ ئېيتىپ باقالامسىز؟

— ئەكسىچە، — دېدىم مەن ئۇنىڭغا قاراپ، — دوستلىرىمنى ئەيىبلىگۈدەك بىرەر نەرسە تاپالمىدىم. ئۇلارنىڭمۇ ئۆز بەختى ئۈچۈن كۈرەش قىلىش ھوقۇقى بار. بۇ مۇنازىرىسىز ھەقىقەت! — شۇنداقمۇ؟ — دېدى ئۇ ئەمدى لەۋلىرى كۆكرىگەن ھالدا ماڭا غەزەپ بىلەن تىكىلىپ، — ئۇنداق بولسا، گۈزەل ئايىنىڭمۇ ئۆز بەختى ئۈچۈن كۈرەش قىلىۋاتقىنىنى قوللايدىغانسىز؟

مېنى ئۆزىگە تەقدىرداش ھېسابلىغان ۋە شۇنىڭ ئۈچۈن مېنىڭ قوللىشىمغا ئېرىشىدىغىنىغا ئىشەنگەن مۇنۇ بەھرام ئەپەندىگە بىر-دېنلا غەزىپىم كەلدى.

— ھاياتتا يول كەڭ، — دېدىم ھاشىرنىڭ سۆزىنى تەكىتلىپ، — بىر خىل ھايات يولىدا مېڭىشنى ھەممىلا ئادەمدىن تەلەپ قىلىشقا بىزنىڭ ھەققىمىز يوق. سىزنىڭ بۇ مەسلىھەتلىرىڭىز، مەن بىلەن تالاش-تارتىش قىلماسلىقىڭىزنى ئوتتۇرىمغا ئېلىمەن!

مەن ئۇنىڭ بىلەن خوشلاشمايلا كېتىپ قالدىم، چۈنكى ئۇنىڭ سۆزى ماڭا قاتتىق تەسىر قىلغانىدى. مەن كەچ كىرگۈچە گۈزەل-ئاي ۋە بالام توغرىسىدا ئويلاپ يۈردۈم...

بىرنەچچە كۈندىن بېرى مەن شەخسىي تۇرمۇشىم توغرىسىدا

ئويلىمىغاندىم . مانا بۈگۈن يەنە سوئاللار بېشىمدا ھەرىدەك غو-
گۈلدىماقتا : «گۈزەلئايىمۇ مېنىڭ بىلەن خاتالىشىپ توي قىلمىغان-
دۇ - ھە ؟ ناۋادا شۇنداق بولسا ، ئوغلۇم ئۇنىڭ بەختىگە كاشىلا
بولدىغۇ ، نېمە بولسىمۇ ئوغلۇمنىڭ بەدىنىدە مېنىڭ قېنىم بارغۇ ،
مەن ئوغلۇمنى نېمىشقا ئېلىۋالمايمەن ؟... ياق ، گۈزەلئاي مېنى
چىن قەلبىدىن ياخشى كۆرگەن ، بوخەي دېڭىزىدىكى ، باڭچۇيداۋۇد-
كى ، بېيجىڭ ، لەنجۇ شەھەرلىرىدىكى ئالامەتلەر ، ئۇنتۇلغۇسىز
سۆزلەر... يالغانمىدۇ - ھە ؟ شۇنچە يالغان نەرسىلەر ، ئۇنىڭغا
نېمىگە زۆرۈر بولۇپ قالدى ؟...»
... پويىز شەرققە قاراپ ئۇچماقتا . مېنىڭ سوئاللىرىم خۇددى
كەينىمىزدە يىلاندىك سوزۇلۇپ كېلىۋاتقان رېلىسلارغا ئوخشاش
مېنىڭ بىلەن بىللە كەلمەكتە . لېكىن ئۇلار جاۋابسىز . مەن كېلەر
يىلى 9 - ئايدىن باشلاپ ئالىي مەكتەپنىڭ يۇقىرى سىنىپلىرىغا
دەرس ئۆتمەن ، مېنىڭ ئۆتىدىغان «ئۇيغۇر ئەدەبىياتى تارىخى»
دەرسلىكىم تېخى يېزىلمىغان ، ئۇنى تۈزۈش ئۈچۈن زېھىن ۋە
ۋاقىت كېرەك . زور ئىلمىي ئەمگەك ئۈچۈن بىر يىل دېگەن بىر
كۈنچىلىكىمۇ ئەمەس . مەن ئايالىم ، بالام توغرىسىدا دەرسلىكىنى
تۈزۈپ بولۇپ ئويلىساممۇ ئۈلگۈرىمەن . مەن ئىشىنىمەن : گۈزەل-
ئاي مېنى تاشلىغان بولسىمۇ ئۇنتۇيالمايدۇ ، ئوقۇشىم مەسىلىلەر
كېيىن يېشىلىدۇ ، بالام خورلانمايدۇ . مەن ئەمدى پۈتۈن خۇشال-
لىقنى كىتابلاردىن ئىزدىشىم كېرەك ، بەختنى ئەمگەك تەرىمىدىن
ئىزدىشىم كېرەك . مېنىڭ ئۈچۈن تەسەللى ۋە كۆڭۈل ئارامى
لەنجۇدىكى ياتقىمدا - يېزىق ئۈستىلىمدە .
پويىز ئالغا قاراپ ئۇچماقتا . چەكسىز چۆل - دالا ، چىلىيەن-
شەن تاغ تىزمىلىرى ، خۇاڭخې دەرياسى ياقىسىدىكى شەھەر ، يېزى-
لار خۇددى ماڭا ئارام ۋە بەخت تىلىگەندەك كۈلۈپ ئۆتمەكتە .
پويىز خۇشاللىققا - ئەمگەككە قاراپ ئۇچماقتا ، مېنىڭ قەلبىم

خۇددى ئۇچقۇر پويىزدەك ، كەلگۈسى شان - شەرەپنىڭ كەڭ دالىدە -
 سىدا ئەركىن چاپماقتا...

5

قارا سوغۇق ۋە ئىزغىرىن شاماللىق قىشنى ياتقىمدا ئۆتكۈ -
 زۈۋەتتىم . كۈنلەرنىڭ قانداق ئۆتۈپ كەتكىنىنى تۇيماي قالمىمەن ،
 دوستلىرىمغا خەت يېزىشقىمۇ ۋاقتىم يوق . مەن بىر دۆۋە كىتاب
 ۋە كارتىلار ئىچىدە كۈنىگە ئون سائەتلەپ ئولتۇرىمەن ، خىيالىمدا
 تارىختا ئۆتكەن شائىرلار ، ئەدىبلەر بىلەن مۇڭدېشىمەن . ئۇلارنىڭ
 چىرايى ، كىيىمى ، سەللىسى ، ھەتتا كىچىككىنە ئۈستىلى ، پەي
 ياكى قومۇش قەلىمىنى كۆز ئالدىمغا كەلتۈرىمەن . شائىرلارنىڭ
 شېئىرلىرىدىن ھىجرىيە بىلەن يېزىلغان رەقەملەرنى تېپىپ چى -
 قىپ ، ئۇنى مىلادىيىگە ئۆرۈيمەن ، شائىرنىڭ ياشىغان دەۋرىنى
 بىلگەندىن كېيىن ، شۇ چاغدا جۇڭگودا ، قوشنا دۆلەتلەردە نېمىلەر
 بولغانلىقىنى بىلىش ئۈچۈن تارىخىي كىتابلارنى ۋاراقلايمەن ، ۋەقە -
 لەرنى سېلىشتۇرىمەن ، ئۆزۈمچە خۇلاسە چىقىرىپ دۈەن جياۋشۇ
 بىلەن پىكىرلىشىمەن ، بەزىلىرىنى بولسا خەت يېزىپ قىلىمەن .
 شۇندىن ، سەيدۇللا مەخسۇمدىن ۋە شىنجاڭدىكى باشقا كىشىلەردىن
 سورايمەن . كۈنلەر شۇنداق تېز ئۆتتى ! خۇددى مەن خەت يېزىپ
 ئۈچ - تۆت كۈندىلا جاۋابى كەلگەندەك بىلىنگەن ئىشقا ، كېيىن
 ھېسابلىسام يىگىرمە نەچچە كۈن ، ھەتتا بىر ئاي ئۆتۈپ كەتكەن
 بولىدۇ . ئەمگەك بىلەن قىشنى ۋە باھارنىمۇ ئۇزاتتىم . ھايات
 كېمىسى ئۈزۈمگەكتە ، ياق ، ئۇ شۇنچىلىك تېز سۈرئەت بىلەن ئالغا
 قاراپ ئۇچماقتا... ياشلىق ئۆمرۈممۇ تېز ئۇچماقتا...

1963 - يىلىنىڭ باھار ئايلىرىغا كەلگەندە ، مېنىڭ ھاياتىمدا
 ئاجايىپ ئۆزگىرىش بولدى . مەن بەش يىلدىن بېرى ماڭا بىلىم

ۋە كۆڭۈللۈك ھايات بەرگەن غەربىي شىمال مىللەتلەر ئىستىتۇتدە -
دىن يۆتكىلىپ كېتىش نىيىتىگە كېلىپ ، مانا ئەرز يېزىش ئۈچۈن
قولۇمغا قەغەز ئالدىم . يۆتكىلىپ كېتىش مېنىڭ ئۈچۈن كۆڭۈل -
سىز ۋە قايغۇلۇق ئىدى ، چۈنكى مەن بۇ يەردە بەش يىلدىن بېرى
ئۆزۈمنىڭ ئۇرغۇپ تۇرغان ياشلىق ھەۋسىمىنى ئېغىر ئۆگىنىش
ۋە بىلىم ئىگىلەشكە سەرپ قىلىپ كېلىۋاتىمەن . مەن كۆڭۈللۈك
تاڭ بىلەن باشلىغان ئىشىمنى يېرىم كېچىگىچە داۋام قىلدىم .
ئوقۇغان كىتابلىرىم ئۆز پەرىزىمدە كىچىكرەك بىر قىرائەتخانا
بولۇشى مۇمكىن . مەن ھەر كۈنى پەقەت چارچاپ ھالسىرىغاندىلا
ئۇخلايمەن . مېنىڭ ياشلىق ھەۋسىم ، ياشلىق كۈچ - قۇۋۋىتىم
بولغاچقىلا ، بۇ ئىشقا بەرداشلىق بېرەلدىم . مەن ھەر كۈنى
ئوتتۇز - قىرىق كىلومېتىر يول ماڭغان يولۇچىدەك چارچاپ
كېتىمەن ، لېكىن چارچاش مېنىڭ ئادىتىمگىمۇ ئايلىنىپ قالدى .
چارچىمىسام ئۇخلىيالمايدىغان بولۇپ قالدىم . ناۋادا ، كۈنىگە ئوتتۇز
تۈز كىلومېتىردىن يول ماڭغان بولسام ، يەر شارىنى ئاللىقاچان
بىر ئايلىنىپ چىققان ساياھەتچى بولۇپ قالاتتىم ، لېكىن مېنىڭ
شۇنچە كۆپ ئەمگىكىم مۇشۇ تۆت تارتىملىق ئۈستىلىم ئۈستىدە
بولدى . مەن بۈگۈن بۇ قەدىناس ئۈستەلدىن ئايرىلىش نىيىتىگە
كەلدىم . بۇ ، ئەلۋەتتە ، مېنىڭ ئۈچۈن چوڭ قايغۇ .
ئىلتىماسىمنى يېزىپ بولدۇم - دە ، فاكۇلتېت ئىشخانىسىغا
قاراپ ماڭدىم . تەلىپىمگە يولدا تۈرتەك جۇرىن ئۇچراپ قالدى .
مەن ئۇنىڭغا سالام بەردىم :
— ياخشىمۇسىز ؟
ئۇ كۈلۈمسىردى - دە ، توختىتىدى . ئۇنىڭ شالاڭ ئاقارغان
ساقاللىرى ئۆسۈپ كەتكەن ، ئۆزى بىر ئىشقا ئالدىراپ تۇراتتى .
مەن ئۇنىڭغا خەتنى سۈندۈم .
— پارتىيىگە كىرىشكىمۇ ؟

— ياق ، شىنجاڭغا قايتىپ كېتىشكە...
 ئۇنىڭ چىرايى پۈرۈشتى - دە ، سەپراسى ئۆرلىدى :
 — بىز سىزنى ئەمدىلا تېخى فۇجياۋ شۇلۇققا كۆتۈرۈشكە ئوي-
 لىشىۋاتىمىز . شىنجاڭغا بېرىپ قىلغان دوكلاتلىرىڭىز ياخشى بوپ-
 تۇ ، بېسىپ تارقاتماقچىمىز ، سىز زە ، ئەمدىلا جەمئىيەتكە تونۇ-
 لۇش بىلەن قاچماقچى . بىز سىزنى يۆتكىۋېتىشكە ئەمەس ، ئىشلە-
 تىشكە تەربىيىلىگەن . توققۇز قەۋەتلىك ئوقۇتۇش بىناسى سالد-
 مىز . بىزنىڭ غەربىي شىمال مىللەتلەر ئىنستىتۇتىمۇ يېقىندا
 جۇڭگودىكى ساگو^① بولماقچى ! جۇڭگونىڭ ساگوسىدىن قېچىپ نە-
 گە بارماقچى ؟

— ئىمكان قالمىدى ، ئۇ كەتمەسە ، مەن كېتىمەن ! — دېدىم
 ئاخىر گېپىمنى ئاشكارا قىلىپ ، — ئۇ مېنى بەربىر تۇرغۇز-
 مايدىكەن .

— رەقىپ جۈرىنىمۇ؟ — دېدى قېرى جۈرىن پەس ئاۋاز
 بىلەن ، — بىلىمەن ، بىلىمەن ، بىراق ئۇنى يۆتكىۋېتىش بىزنىڭ
 قولىمىزدىن كەلمەيدۇ . بەزىلەر ئۇنى چۇجاڭ قىلىپ ئۆستۈرمەكچى
 تېخى !

— ئۇنداق بولغاندىكىن...
 تۈرتەك جۈرىن قولىنى قىلىچتەك سىلكىدى - دە ، مېنىڭ
 ئەرزىمنى مىجىقلاپ تۇتقىنىچە كېتىپ قالدى ، ئۇ بىر قارارغا
 كېلەلمىگەنىدى .

... مەن ياتقىمىدىن ئالدىراپ چىقتىم . مەن بۈگۈن يېنىكلەپ
 قالدىم ، بىرىنچىدىن ، تۈزگەن كانسپىكىم تەستىقلاندى ؛ ئىككىن-
 چىدىن ، رەقىپنىڭ كۆزىدىن نېرى بولمەن — شىنجاڭغا يۆتكە-
 لىپ كېتىمەن...

① ئوتتۇرا ئاسىيا دۆلەت ئۈنۋېرسىتېتى .

شىنجاڭغا قىلغان سەپىرىمنى پات - پات ئەسلەيمەن ، چۈنكى ئۇ كۆڭۈللۈك چاغلار ئىدى . لېكىن ، كۆڭۈللۈك كۈنلەرنىڭ كۆ- لەڭگىسى ھامان كۆڭۈلسىز كۈنلەر ئىكەن ، مانا مەن شىنجاڭدىن قايتىپ كېلىپ نۇرغۇن كۆڭۈلسىزلىككە يولۇقتۇم . گۈزەلئاي نى- كاھتتىن ئاجرىشىش خېتىنى ، ئۆي - جابدۇقىنى تولۇق ئېلىپ ، خىزمەتتىن چېكىنىپ بىراقلا غۇلجىغا كېتىپتۇ ، ئۇنى رەقىپ ئاپىرىپ قويۇپ كەپتۇ . مەن بۇ گەپلەرنى ئاڭلىغاندىن كېيىن رەقىپكە نەپرەت بىلەن قارىدىم ، لېكىن بىر ئېغىزمۇ گەپ قىلمى- دىم ، چۈنكى ئۇنىڭ بىلەن ئېيتىشىش ماڭا كۆڭۈلسىز ۋە ئارتۇق ئاۋازىگەرچىلىك ئىدى . ماڭا خاتىرجەملىك - تىنچلىق كېرەك . مەن ئۇنىڭ بىلەن ئېيتىشىپ پايدىمۇ ئالالمايمەن . رەقىپمۇ مېنىڭ سوغۇق مۇئامىلەمنى ياقتۇرغان ئوخشايدۇ ، ياتقىمغا دەسسەمەيدىغان ، كۆرگەن يېرىدە يەرگە قاراپ ئۆتۈپ كې- تىدىغان بولۇۋالدى . ئۇ مېنى كۆزدىن يوقىتىش ئۈچۈن ، كادىرلار بۆلۈمىدىكى ھېلىقى ئېگىز بۆلۈم باشلىقىدىن ، ئەڭ مۇھىمى ، خې شۇجىدىن پايدىلانماقتا . گىنىدىڭ جامسۇلا مېنى قوغدىماقتا ، قوللى- ماقتا .

بىر كۈنى رەقىپ مېنى بۆلۈمىگە چاقىرىپ سۆھبەتلەشتى . ئۇ بۆلۈمدە - ساپادا غادىيىپ ئولتۇراتتى . ماڭا بېشى بىلەن ئورۇندۇقنى شەرەت قىلدى ۋە مەن ئولتۇرغاندىن كېيىن قولىدىكى بىر تۇتام قەغەزنى پۇلاڭلاتتى :

— بۇ گەپلەردىن تىل - ئەدەبىيات فاكولتېتىنىڭ مەسئۇلى بولغانلىقىم ئۈچۈنلا خەۋىرىم بار ، لېكىن بۇ يەردە مېنىڭ قولۇم يوق !

— يالغان ! — دېدىم مەن ئۇنىڭغا گۈلىيىپ ، — مەن ئېنىق بىلىدىم . سېنىڭ بەھرام ئەپەندىنى قانداق ئىشقا سېلىۋاتقىنىڭنى ئېنىق بىلىدىم .

— تۆھمەت! — دېدى ئۇ تامدەك تاتىرىپ، — مەن بەھرام —
 بەھرام دېگەننى تونۇمايمەن! —
 — تونۇيسەن، سەن ئۇنىڭ تۇغقىنى، ھەممىڭلار قىساسخور-
 لار! شۇنداقلا بىلەن مېنىڭ ئۈستۈمدىن ئويدۇرما توقۇپ تۇرۇپ،
 يەنە بىلمىگەن بولۇۋېلىشىۋاتسەن! —
 — بۇ سېنىڭ گۇمانىڭ! — دېدى رەقىپ قارىداپ كەتكەن
 چىرايىنى پۈرۈشتۈرۈپ، — ئېيتتىمغۇ، مەن بەھرام — بەھرام
 دېگەنلىرىڭنى تونۇمايمەن. ئەمما سېنىڭ ھېلىقى ساۋۇتوققا، تۈر-
 مىدىن چىققان ئۇستازىڭغا نۇرغۇن تارىخى ماتېرىياللارنى بەرگە-
 نىڭنى مەن ئەمەس، ئىنقىلابى ئامما پاش قىلىپ يازدى! مېنىڭ
 سېنى چاقىرتىشتىكى مەقسىتىم، يەنىلا ساڭا ياردەم قىلىش، سەن
 شىنجاڭدا، بولۇپمۇ ئۈرۈمچىدە ئۆتكۈزگەن مەسىلىلىرىڭنى يېزىپ
 تاپشۇرغىن، بولۇپمۇ «ساۋۇتوق جىتۈەنى» بىلەن بولغان ئالاقەڭنى
 يېزىپ تاپشۇرغىن. مەن ساڭا ۋەدە بېرىمەنكى، ساڭا يەنىلا كەڭچى-
 لىك قىلىمىز، بۇرۇنقىدەك ئىلىم — پەن بىلەن شۇغۇللىنىۋېرىد-
 ىڭىگە ئىمكان بېرىمىز! —

مەن ئۇنىڭغا قاراپ ئاچچىق كۈلدۈم :
 — مەن سېنىڭدىن ياخشىلىق تەلەپ قىلىش كويىدا ئەمەس-
 مەن، مۇنداق بىر شېئىر بار :
 ھەر كىشى مەقسىتىنى مەخلۇقتىن قىلسا تەمە،
 ئوت ئىچىدىن سۇ تەمە، قىلغاي ئۆكۈزدىن سۈت تەمە!

ئۇ تېخىمۇ قارىداپ كەتتى — دە :
 — سۆزمەنلىك بىلەن بۇ قېتىمقى سىياسىي مەسىلىدىن قۇتۇ-
 لالمايسەن، زەھەرلىك گەپلىرىڭ ساڭا ياردەم بېرەلمەيدۇ. ئەڭ

ياخشىسى ، سەممىي - سادىقلىق بىلەن ئۆتكۈزگەن مەسىلىلىرىڭنى ياز ! مەن ئۇنىڭ كۆزلىرىگە تىكىلىپ قارىدىم :
— خۇشاللىقىڭنى يوشۇرۇپ نېمە قىلىسەن ؟ رەقىپ ، ماڭا تېرىقتەك زىيان يەتسە ، سەن مۇشتۇمدەك خۇشاللىق تاپسەن ، يەنە نېمىگە يالغاندىن قاپاق تۇرسەن ؟ «كەلىلە ۋە دېمىنە» دە مۇنداق بىر شېئىر بار ئىكەن :
بى خىرەتكىم ئۆزگىلەرنىڭ رەنجى بىرلەن شاد ئىرۇر ،
ئىستىمە ئاندىن ۋاپا ئۇ بارچىدىن ئازاد ئىرۇر !
— ساڭا ئوخشاشلارنىڭ نەپىرىتىگە يولۇققىنىمغا ئاجايىپ خۇشالمەن ، مېنى راستتىنلا رازى قىلاي دېسەڭ ، ماڭا قىلماقچى بولغان رەزىللىكىڭنى ۋايىغا يەتكۈز ، خەلق سېنى تېزرەك بىلسۇن ! مەن ئىشىكنى قاتتىق يېپىپ چىقىپ كەتتىم . مانا ئۈچ ئاي بولدى ، ئۇ يەردە ھېلىمۇ قىساس داۋام قىلماقتا... شۇنىڭ ئۈچۈن ، مەن كەلگۈسىدە بۇ يەردە خاتىرجەم بولالمايلىقىمنى بىلدىم ، شۇي شۇجى بولغان بولسا ، مېنى سۈيىقەست ۋە يامان كۆزلەردىن ساقلاپ قالالايتتى ، ھازىر بولسا ، مەن يوشۇرۇن سۈيىقەست ئالدىدا كۈچ-سىز ۋە ئامالسىز .
... بۈگۈن يەكشەنبە ، ئۈزۈندىن بېرى كۆرمىدىگەن يەرلەرنى — خۇاڭخې دەرياسىنى ، يەنتەن ئارىلىنى ۋە ۋۇچۈەنشەن باغچىسىنى ئاخىرقى قېتىم سەيلە قىلىش ئۈچۈن ، لى لاۋشىلار بىلەن كوچىغا چىقتىم . مەن ھەمراھلىرىمنىڭ تەكلىپىگە ئاساسەن تۇنجى قېتىم كاستۇم - بۇرۇلكا كىيىدىم ، گالىستۇك تاقىدىم ، ھەقىقىي «زىيالىي» قىياپىتىگە كىردىم . لى لاۋشى مېنى قولتۇقلىمايدى - دە :

— مانا ئەمدى راھىبلىقتىن قۇتۇلۇپسىز ، شۇنىڭ خاتىرىسى ئۈچۈن سىزنى ئۆزۈم سۈرەتكە ئالىمەن ، مانا ئاپپارات ! قىزنىڭ بويىنىدا راستتىنلا ئاپپاراتى بار ئىدى . مەن ئۇنىڭغا چاقچاق قىلدىم :

— دادىڭىز قايتىدىن مۇھىم خىزمەتكە ئولتۇرۇش بىلەن سىزمۇ غەم - غۇسسىدىن قۇتۇلدىڭىز . مەن سىزنىڭ خۇشال كۈندىڭىزنىڭ يالدامىسى ئۈچۈن ، سىزنى ئۆزۈم سۈرەتكە تارتىپ قوياي ، تېخنىكام تۆۋەن ، مايماق چۈشۈپ قالسىڭىز ، رەنجىمەڭ !

— سىزلا سۈرەتكە تارتسىڭىز ، مايماق بولسىمۇ ئەتىۋارلاپ ئۆيۈمگە ئېسىپ قويمەن ، چۈنكى ياخشى نىيەت بىلەن تارتقان رەسىم ، مايماق بولسىمۇ ياخشى كۆرۈنىدۇ !

ئۇ قاقچاقلاپ كۈلدى . مەن ئۇنىڭ ئاپئاق مەڭزىدىكى زىنىخلىدە - رىغا قارىدىم ، ئۇ ھەقىقەتەن چىرايلىق ئىدى ، مېنىڭ تىكىلىپ قارىشىمدىن خۇدۇكسىرىگەن قىز :

— مەن بۇنداق تىكىلىپ قاراشنى يامان كۆرىمەن ، سىز بۇ خۇيىنى نەدىن ئۆگەندىڭىز ؟ — دېدى .

— نەدىن بولاتتى ، بۇتخانىدىن ! — دېدىم مەن كۈلۈپ ، — بىر يىلدىن بېرى قىزلارغا تىكىلىپ قارىغىنىم مۇشۇ ، رەنجىدە - مەيسىز - دە !

ئۇ مېنى پەپىلەپ ئۈرۈپ قويدى ۋە قاپاقلىرىنى سۈزۈپ : — ئەسكى ئادەت ، ئەسكى ئادەت ! بىلىپ قويۇڭ ، مەن سىز - نىڭ مۇئەللىمىڭىز ، ئۆزىڭىزنىڭ مۇئەللىمىڭىزگە بۇنداق قاراشقا بولمايدۇ !

— يات بىرىگە بۇنداق قاراشقا بولمايدۇ دېسىڭىز تۈزۈك بولار ، يېقىن ئادەملىرىگە ھەرقانداق قارىسىمۇ بولمۇپرىدۇ ! ... قىزنىڭ شادلانغان چىرايىدىن بىر خىل نارازىلىقنىڭ شولىسى

غىل - پال ئۆتكەندەك بىلىندى .

دۈەن جياۋشۇمۇ بالىلىرى ۋە ئايالىنى باشلاپ يېتىپ كەلدى .
ئۇ كاستۇم - بۇرۇلكا كىيگەن ۋە گالستۇك تاقىغان ، چوققىسى
تاقىرىلىشىپ كەتكەن بولسىمۇ ، شالاڭ چېچىنى مايلاپ تارتىۋالغان .
ئۇ مېنىڭ كۆزۈمگە خېلىلا ياشىرىپ قالغاندەك كۆرۈندى .
— مەن بۈگۈن بايرام قىلدىم ، — دېدى دۈەن جياۋشۇ كۈ-
لۈپ ، — بۈگۈن تاماشىنىڭ پۈتۈن چىقىمى مەندىن . شىنجاڭدىن
قايتىپ كەلگەندىن بېرىقى تۇنجى تاماشىمىز بۇ ، بىر يىلدەك كىتاب-
لار ئىچىگە كىرىپ كەتتۇق . ئەلانىڭ ئۇلۇغ ئەمگىكىنى تەبرىكلەي-
دىغان كۈن كەلدى . بىر ئايدىن كېيىن بىز يەنە ئالدىراش بولۇپ
كېتىمىز . بۇ يىل دەرسلەر كۆپ ، يېڭى ئوقۇغۇچىلارمۇ كۆپ .
ھەي ئىست ، ما جۈرىنىڭ يۆتكىلىپ كېتىپ قالغىنى ! بۈگۈن
راسا بىر تاماشا قىلىۋالايلى .

دۈەن جياۋشۇ راستتىنلا جانلانغان ۋە روھلانغاندى .
— ئۇنداق بولسا ، دۈەن جياۋشۇ ، بىز كىچىك ماشىنا ياللاي-
مىز ، چىدامسىز بولدى؟ — لى لاۋشى ئۇنىڭدىن سورىدى .
— مەن بۈگۈن يۈز يۈەن دەسمايە سالدۇم . ئالى دەرىجىلىك
ئاشخانا ، باغ سەيلىسى ، كىچىك ماشىنا — ھەممىسىگە يېتىدۇ !
دۈەن جياۋشۇنىڭ ئايالى — سەل چىشاڭراق ، قىزىل مەڭز-
لىك زىلۋا ئايال ئۆز نۆۋىتىدە سۆز قىستۇردى :
— قورقماڭلار ، لاۋ دۈەننىڭ يېقىندىلا بىر ماقالىسى ئېلان
قىلىندى . يەتتە يۈز نەچچە يۈەن قەلەم ھەققى ئالدى . يۈز يۈەنگە
ئالدىنمايلى ، ئىككى يۈز يۈەن خەجلىسۇن !
— مانا خەزىنىنىڭ ئاچقۇچىنى ئەمدى تاپتۇق ، — دېدىم
مەن ، — ئەڭ ياخشىسى ، ئېھتىياجغا قاراپ تەمىنلەنەيلى ، قېنى ،
دۈەن جياۋشۇ نېمە دەرگىن ؟
— بولىدۇ ، ئەمما كىيىم - كېچەك ، قول سائىتى بۇنىڭغا
كىرمەيدۇ !

— بۇ ئارتۇقچە ئەسكەرتىش ، ھازىر قورساق توق ، ئاۋۋال كىنو كۆرىمىز . «خەلق» كىنوخانىسىدا «ۋاسكىرسىنا» ئىكەن ، — دېدى دۈەن جياۋشۇنىڭ ئايالى رۇس تىلى مۇئەللىمى بولغىنى ئۈچۈن كىنونىڭ ئىسمىنى رۇسچە ئېيتىپ ، — كىنودىن چىقىپ ، ئېھتىياج ئۈستىدە پاراڭلىشىمىز تېخى ! بىز ھەممىمىز كۈلۈشتۈك . — قانداق كىنو ، ئاپا؟ — دەپ سورىدى دۈەن جياۋشۇنىڭ قىزى . — «تىرىلىش» ، ئاتاقلىق رۇس يازغۇچىسى ل . تولستوي . نىڭ ئەسىرىگە ئاساسەن ئىشلەنگەن كىنو ، — دېدى قىزىغا دۈەن جياۋشۇنىڭ ئايالى . مەن «تىرىلىش» نى ئوقۇغان ۋە خاتىرىمۇ يازغان . شۇڭا كىنوسىنى كۆرۈشكە راستتىنلا ئالدىرىدىم : ياخشى تەكلىپ ، بىز شۇ تاپتا كىنوخانىغا بارايلى . مەن خىيالىمدىكى ماسىلۇۋانى ئېكراندا ھەقىقىي ئادەم سۈپىتىدە كۆرۈشنى خالايتتىم . شۇنداق قىلىپ ، بىز كىنو كۆردۈك . بەختسىز ماسىلۇۋاغا ئىچىم بەك ئاغرىدى . كەچ كىرگۈچە — پۈتۈن تاماشا جەريانىدا ئۇنىڭ ئوبرازى كۆز ئالدىمدىن كەتمىدى . مەن قىزنى كاردىن چىقارغان نىخلىۋدوفنى يامان كۆرمىدىم ، چۈنكى ھايات ئۇنىڭغىمۇ پاجىئە ئېلىپ كەلگەن . ماڭا نىخلىۋدوف جەمئىيەتتە ھايات ياشاۋاتقاندا بىلىنىشكە باشلىدى . كەچتە مەن ئۇ كىنونى يەنە بىر قېتىم كۆرۈشكە لى لاۋشىنى تەكلىپ قىلدىم . لى لاۋشى : — ماقۇل ، كۆرەيلى ، لېكىن كىنودىن چىقىپ ئۆيگە كېتىدەن ، مەكتەپكە قايتمايمەن ! — دېدى . مەن ئۇنىڭغا رازى بولدۇم . كىنوغا بارغۇچە لى لاۋشى چاقچاق قىلىپ ماڭدى :

سز بگمريه تالته باشتا كمر خلكز ، مهن بو مهن بگمريه
بوته باشتا ، سز بگمريه ، مهن تپهلا جو ميهلا ، مهن تپهلا جو
گهپ بيلهن چاققان بولوپ ، مهن تپهلا جو ميهلا ، مهن تپهلا جو
سز تپهلا جو ميهلا ، مهن تپهلا جو ميهلا ، مهن تپهلا جو ميهلا ،
تپهلا جو ميهلا ، مهن تپهلا جو ميهلا ، مهن تپهلا جو ميهلا ،



لاق ا
لي لاوشى جنم بولوپ قالدى . خپلى تاغقاندىن كپيش
مهن تپهلا جو ميهلا ، مهن تپهلا جو ميهلا ، مهن تپهلا جو ميهلا ،
مهن تپهلا جو ميهلا ، مهن تپهلا جو ميهلا ، مهن تپهلا جو ميهلا ،
مهن تپهلا جو ميهلا ، مهن تپهلا جو ميهلا ، مهن تپهلا جو ميهلا ،

— سىز يىگىرمە ئالتە ياشقا كىردىڭىز ، مەن بۇ يىل يىگىرمە يەتتە ياشتا ، سىز جياڭشى^① ، مەن تېخىلا جۇجياۋ^② ، — دېدى ئۇ گەپ بىلەن چاققان بولۇپ ، — ئارىمىزدا ھازىر پەرق چوڭ ئەمەس ، سىز ئۈزۈنغا قالماي فۇجياۋشۇ بولىسىز ، مەن يەنىلا جۇجياۋ بولۇپ قېلىۋېرىمەن . شۇ چاغدا سىز ماڭا كىنوغا بىللە بېرىڭ ، دەپ تەكلىپ قويارسىزمۇ ؟

— ئاخىرقى تەكلىپىم ، — دېدىم مەن خېلى جىم ماڭغاندىن كېيىن ، — مەن پات ئارىدا يۆتكىلىپ كەتمەكچىمەن !
— يۆتكىلىپ ؟ ! — لى لاۋشى ماڭا چۆچۈپ قارىدى ، — نېمە دەۋاتىسىز ؟ ئايالىڭىزنى ئۈنتۈڭ ، بالىڭىز بولسا چوڭ بولىدۇ ، قايتۇرۇپ كېلىڭ ، ئۆزىمىز باقىمىز .

مەن جىم بولۇپ قالدىم ، مۇئەللىمىمنىڭ مېنى قولتۇقلىماۋالغان قولى ئاستا تىترىمەكتە ئىدى .

— سىز مېنىڭ ئۇستازىم ، يېقىن دوستۇم ، — دېدىم مەن ئۇنى قولتۇقلاپ كېتىۋېتىپ ، — مەن ئىقرار ، تۇنجى مۇھەببەتتىن زەربە يېدىم ، ئايالىمدىن ئۈزۈل - كېسىل ئۈمىد ئۈزدۈم . مەن ئۇنىڭ يېنىغا ھەرگىز بارمايمەن . مەن باشقا سەۋەب بىلەن كەتمەكچى .

— قانداق سەۋەب بىلەن ؟
— بۇ مېنىڭ خىيالىم ، — دېدىم يازغان ئىلتىماسمنى ۋە رەقپىنىڭ تەييارلاۋاتقان سۈيىقەستلىك ھەرىكىتىنى ئۇنىڭغا ئېيىتىپ بولۇپ ، — ناھايىتى ئېنىق ، ئۇ بار يەردە ماڭا ياخشى كۈن يوق !

لى لاۋشى جىم بولۇپ قالدى . خېلى ماڭغاندىن كېيىن :

① جياڭشى — لىكتور — ت .

② جۇجياۋ — ئاسسىستېنت — ت .

— بىز يۇقىرىغا ، ئەڭ ياخشىسى ، شۇي شۇجىنىڭ ئۆزىگە خەت يازايلى . ئۇ كىشى بۇ ئەھۋالنى ھەل قىلىدۇ ، — دېدى . كىنو تۈگىگۈچە لى لاۋشىدىن بىر يېڭى گەپ ئاڭلىمىدىم . ئۇ كىنودىن روھسىزلانغان ھالدا چىقتى ۋە ئۇلۇغ - كىچىك تىنىپ :

— ماسلۇۋاغا ئىچىم ئاغرىيدۇ ، بىگۇناھ سۈرگۈن قىلىندى ، ئۇنىڭ ئۈستىگە مۇھەببەت پاجىئەسىچۇ ؟ تۈرمىدە ماسلۇۋا نىخلىۋ - دوفنىڭ سۆزى بىلەن ھاراقنى تاشلىدى ، دوختۇرخانىغا قارا خىز - مەتچى بولۇپ كىردى . ئۇ كۆڭلىدە ئاشۇ ئۆزىگە ۋاپاسىزلىق قىلغان نىخلىۋدوفنى يەنە ياخشى كۆرىدۇ ، لېكىن يەنە شۇ نىخلىۋدوفنىڭ ئابروۋىنى دەپ ، ئۇنىڭ بىلەن توي قىلىشتىن ئۆزىنى قاچۇردى . سىمىۋوننى ياخشى كۆرمىسىمۇ ، ئۇنىڭغا خوتۇن بولۇشقا رازى بول - دى . مۇھەببەتنى يوشۇرۇش قانداق دەھشەت !...

— مېنىڭ نىخلىۋدوفقا ئىچىم ئاغرىيدۇ ، — دېدىم ئۇنىڭغا ئۇلاشتۇرۇپ ، — پۈتۈن زېھنى ، ئىرادىسى ۋە بايلىقىنى تۆۋە قى - لىشقا سەرپ قىلدى ، لېكىن ماسلۇۋانىڭ ، يەنى ئۆز ۋاقتىدا ئۆزىنى ياخشى كۆرگەن ، ھېلىمۇ ياخشى كۆرىدىغان بىر ئايالنىڭ ئەپۇسىغا ، نىكاھلىنىش تەلىپىنى قوبۇل قىلىشىغا ئېرىشەلمىدى . ئۇنىڭ ھاياتىدا يەنە نېمە لەززەت قالدى دەيسىز ؟ ھەي ، پاجىئە — ئىنسان روھىغا چۈشكەن ھال كېسەل !

مەن بۇ سۆزلەرنى خۇددى ئۆزۈمگە ئېيتقانداك ئەلەم بىلەن ئۇھ تارتتىم .

— خەير ئەمىسە ، كېلەر يەكشەنبىگىچە خوشلىشايلى ، — دېدى لى لاۋشى نازۇك قولىنى ماڭا سۈنۈپ ، — شۇنىڭغىچە كېلەلمەي - مەن ، ئۆيدە ئىشلەيدىغان بىر ھەپتىلىك ئىشىم بار . سىز «ئۇيغۇر ئەدەبىياتى تارىخى تېزىسلىرى» نى قاچان باسمىغا تاپشۇرىسىز ؟ — كېلەر ھەپتە ، — دېدىم ئۇنىڭ قولىنى چىڭ

سېقىپ ، — خەير ئەمەس ، تەرجىمە قىلىدىغان نۇرغۇن شېئىرلار بار ، كېلەر يەكشەنبە سىزنى ياتقىمدا كۈتمەن .
قىز كۈلۈپ قويۇپ خوشلاشتى .
مەن بىردە يورۇق ، بىردە قاراڭغۇ كوچىلار بىلەن كېلىۋاتىدەن .
كاترىنا ماسىلۇۋا يېنىمدا بىللە كېلىۋاتقاندەك ، ھازىرلا ئۇ مېنى قولتۇقلىۋېلىپ : «نخلىۋدوفنى ھەيدىۋەت !» دەۋىتىدىغان .
دەك بىلىنىشكە باشلىدى... مەن كاۋاپ دۈكىنىنىڭ ئالدىغا كەلگەن .
دە ئىككى زىخ كاۋاپ بىلەن بىر رومكا ھاراق ئىچكۈم كەلدى .
مەن كاۋاپخانغا كىردىم ، ئاق بۆك كىيگەن خۇيزۇ ئاشپەز خوش چىراي كۈتۈۋالدى . ئۇ ماڭا پەردىنىڭ ئارقىسىنى شەرەت قىلدى ، مەن پەردىنى قايرىدىم . ئۇ يەردە ئۈستەلگە بېشىنى قو-
يۇپ ، چاچلىرىنى بۇدۇر قىلغان بىر ئايال دۈم ياتاتتى . ئۇنىڭ چاچلىرى ئارىسىدىن چىقىپ تۇرغان چىرايلىق قۇلقىدىكى ئالتۇن ھالقىسى ئۇنىڭ ئۇيغۇر ئىكەنلىكىنى بىلدۈرەتتى . مەن كاۋاپچىغا قارىدىم .

— ئۆزى يالغۇز ، خېلى جىق ئىچتى ، ئەمدى كېتەلمەيدىغان ئوخشايدۇ ، سەن ياخشى ئۇچرىدىڭ ! — دېدى كاۋاپچى . مەن ئىككىلەندىم . كېچىدە قىز بالىنى سۆرەشتۈرۈپ يۈرۈشمۇ ، تاشلاپ قويۇشمۇ قۇلايسىز . نېمىلا بولمىسۇن ، ئۇنى ئويغىتىش ، ئىسسىق چاي ئىچكۈزۈپ سەگىتىش ، ماڭغۇزۇپ ئەكېتىش كېرەك دېگەن يەرگە كەلدىم . — دە ، ئۇنى ئاستا نوقۇدۇم :

— تۇرۇڭ ، سىز كىم ؟
— سىزنىڭ... سىزنىڭ... — ئايال بېشىنى كۆتۈردى . مەن ھەيران قالدىم :
— ئادىلە !

ئادىلە مېنى كۆرۈپ كۈلۈمسىردى . — دە ، قولىمنى سۇندى :
— ئايرىپ قويۇڭ ، مەن سىزگە دۈشمەن ئەمەسمەن ، ماڭا

بىر ياخشىلىق قىلىڭ . ھا... ھا... ھا ! شىنجاڭغا كەتكەن مەن بۇ قىزنى كۆرمىگىلى ئۇزۇن بولغان ، شىنجاڭغا كەتكەن بولسا كېرەك ، دەپ ئويلىغانىدىم . بۇ نېمە بولغىنىڭىز ؟

— ئولتۇرۇڭ ، ئىچىمىز ، — دېدى قىز قوللىرىمىدىن تۇتۇپ تارتىپ ، — ئولتۇرۇڭ ، مانا ئوڭشالدىم ، مەن يەنە ئىچەلەيمەن ! — ئوڭشالغان بولسىڭىز ، ئورنىڭىزدىن تۇرۇڭ ، مەن سىزنى ياتقىڭىزغا ئاپىرىپ قويىمەن !

مەن قىزنى يۆلىدىم ، قىز ماڭا بىردىنلا تاشلاندى . دە ، قوللىرىمغا چاپلىشىۋالدى :

— سىزگە ئېيتىدىغان يېڭىلىقلار كۆپ . مەن سىزنى قويۇپ بەرمەيمەن ، يامان بولسىڭىز ، قوللىرىمنى كېسىپ تاشلاپ قۇتۇلۇڭ !

كاۋاپچى ئارىغا كىردى :

— مەن سىزگىلا قاراپ قالدىم ، دۇكاننى تاقايدىغان ۋاخ بولغىلى نىكەم !

بىز مىڭ بىر تەسلىكتە ئۇنى ئورنىدىن تۇرغۇزدۇق . مەن ئۇنىڭ چاچلىرىنى تۈزىدىم ، تۈگمىلىرىنى ئەتتىم . ئۇنىڭ كۆزلىرى ، چىرايلىق يۈزى قىزارغان ، ئۇ ھېلىدىن — ھېلىغا ئاپئاق چىشلىرىنى يالتىرىتىپ قاقاقلاپ كۈلەتتى . بىز كوچىغا چىقىش بىلەن دۇكانچى ئىشىككە كىلتاڭ سالدى . دېمەك ، ئەمدى قىزنى ياتقىغا ئاپىرىپ قويماي ئىلاج يوق ئىدى .

مەن ئۇنى قولتۇقلاپ ئارقا كوچا بىلەن ئېلىپ ماڭدىم . — سىز نېمىشقا ئىچىسىز ، ئادىلە ؟ — يالغۇز كوچىغا كەلگەندە ، مەن ئۇنىڭدىن خاپا بولۇپ سورىدىم ، — قىز بالىنىڭ قىلىدە . — غان ئىشىمۇ بۇ !

— چىدىمىدىم ! — دېدى قىز بېشىنى كۆكسۈمگە قويۇپ ھۆر .

كىرەپ يىغلاپ ، — مېنى ئىچىشكە ئۆگەتكەنمۇ ، مېنى كاردىن چىقارغانمۇ ، ئاشۇ رەقىپ ! جېنىم ئەلا ، مەن ھازىر خوتۇن ، ۋىجدان-نى بۇلغانغان خوتۇنمەن . توي قىلايلى دېسەم ، سەن خائىننىڭ قىزى ، ئاتا - ئاناڭ ۋەتەن خائىنى دەيدۇ تېخى ! مېنى مەجبۇرلاپ دېگۈدەك خىزمەتتىن بوشاتماقچى !

ئۇنىڭ كۆز ياشلىرى مېنىڭ بىلەكلىرىمنى ، ھەتتا كىيىمىمنى نى ھۆل قىلدى . ئۇ ماڭا مەھكەم چاپلىشىپ ، قوللىرى بىلەن بوينۇمغا گىرە سېلىپ يىغلايتتى ، بىردە قاقاقلاپ كۈلەتتى ، يەنە قىزىشىپ سۆزلەيتتى .

— قايسى يۈزۈم بىلەن تەشكىلگە دەيمەن ، ئۇنىڭ بىلەن يۈر-گىن دەپ تەشكىل ماڭا تاپشۇرغانىدى ؟ ئۆزۈم ئۇنى ياخشى كۆر-گەن ، نېمىسى ياراپ قېلىۋىدىكىننىڭ ، ئۇ پەۋاز قاپاقنىڭ ! ئەس - ھوشۇمنى يوقىتىپ ياخشى كۆرۈپتىمەن ، ھەرقانچە ئەسكى-لىك قىلسىمۇ كەچۈرۈپتىمەن . ھەممىنى قىلغان ئۇنىڭ پۇلى . ئۇنىڭغا شۇنچە پۇلنى مىراس قالدۇرغان دادىسىغا مىڭ لەنەت . پۇل مېنى ئازدۇردى . ئابدۇللا توقاي نېمە دېۋىدا : «يالتىراپ كۆزلەرنى چىقىپ توغرا يولدىن ئازدۇرار»^① دېگەنمىدى ، مېنى پۇل ئازدۇر-دى ، ھەۋەس بۇزدى ، كاردىن چىقاردى ، ئەمدى ئۆلتۈرىدىغان ئوخ-شايدۇ !

مەن نەق ھايات ماسلىۋانى يۆلەپ تۇرماقتىمەن . نەپرەتلىنەي-مۇ ، ھېسداشلىق قىلايمۇ ؟ ئۇنىڭغا پاناھ بولسام ، بىرەر كاساپىتى تېگەرمۇ ؟ نېمە بولسا بولار دەپ تاشلاپ كېتىپ قالسام ، رەھىمسىز-لىك قىلغان بولمايمەنمۇ ؟ مەن خېلى ئويلاندىم ، خېلى ئارىسالدى بولۇشلاردىن كېيىن ، ئۇنى يەنە قولىتۇقلاپ ئېلىپ مېڭىشقا قارار قىلدىم .

① «ئالتۇن» ناملىق شېئىرنىڭ بىر مىراسى .

— يۈرۈڭ! — مەن ئۇنى مېڭىشقا دەۋەت قىلدىم . ئۇ ماڭا
 ئۆزىنى تاشلىدى ، تۈزۈك ماڭالمائىتى .
 — قانداق قىلىمىز ؟ مۇشۇ يەردە قونامسىز ، بىر ئامال قىلىپ
 مېڭىڭ !
 — سىز مېنى يۆلەپ مېڭىڭ ، — دېدى ئۇ ئارانلا قۇلىقىمغا
 پىچىرلاپ . مەن ئۇنى يۆلەپ ماڭدىم . بىز قاراڭغۇ ، تار كوچىغا
 كەلدۇق . جىمجىت ، ھېچكىم يوق ئىدى . ئۇ ماڭا بارغانسېرى
 چىڭ چاپلاشتى . مەن ئۆزۈمنى قاچۇرۇشقا ئامالسىز قالدىم . ئۇ
 بىردىنلا بوينۇمغا گىرە سالدى . دە ، مەڭزىم ، بوينۇم ، كۆزلىرىم .
 گە سۆيۈشكە باشلىدى . مەن خۇددى يۈزۈمنى مۇشۇك يالماغاندەك
 سەسكىنىپ كەتتىم . چۈنكى ، بۇ سۆيۈش ئىنتىقام ئۈچۈن ئىدى .
 ئۇ خىيالىدا ، رەقىمۇ سېنىڭ ئايالىڭ بىلەن چىقىشقان ، مەنمۇ
 گۈزەل ئايىنىڭ ئېرىنى سۆيلەيمەن ، شۇنىڭ بىلەن ۋىجدانەن ئىنتى-
 قام ئالمەن ، دەپ ئويلايتتى .
 — نېمىشقا مەن سېنى ياخشى كۆرمەي... جېنىم... مۇلايىم
 قوزىدەك... ھەم چىرايلىق...
 ئۇ بىلجىرلاشقا باشلىدى . مەن بىرلا سىلكىنىدىم . دە ، ئۇنىڭ
 قولىدىن بوشىۋالدىم . ئۇ يەردە ئولتۇرۇپ يەنە يىغلاشقا باشلىدى .
 تاشلاپ كېتەي دەپ ئون قەدەمچە ماڭدىم ، لېكىن بۇ نامەرد .
 لىك . مەن ئۇنىڭ يېنىغا كەلدىم . دە ، ئۇنىڭ بېشىنى تىزىمغا
 ئېلىپ چاچلىرىنى سىلىدىم . ئۇنىڭغا ئىچىم ئاغرىدى :
 — ئادىلە ، بەختسىز بىچارە ، ئىككىمىزنىڭ بەختىگە ئولتۇر-
 غان ئادەم ھازىر غالىب قەھرىماندەك گىدەيمەكتە ، لېكىن بىز
 ئۇنىڭدىن ئىنتىقام ئالالايمىز .
 — يالغان! — دېدى ئۇ ئورنىدىن تۇرۇپ ، — سىز ھەرگىز
 رەقىپتىن ئىنتىقام ئالالمايسىز . ئۇ ئەمدى گۈزەلنى بەختسىز
 قىلارمۇ ؟ ياق ، گۈزەل ئۇنى يامان كۆرىدۇ . گۈزەل ساپ . ئۇ

سىزنى ھېلىمۇ ياخشى كۆرىدۇ . سىز نېمىشقا ئۇنىڭدىن ئايرىلدىڭىز ؟ سىز ئايرىلمىغان بولسىڭىز ، ماڭا مۇشۇ خورلۇق يوق ئىدى . ئۇ... ئۇ گۈزەلدىن تېخىچىلا ئۈمىد ئۈزۈمدى ، لېكىن گۈزەلنىڭ يۈرىكى سىزنىلا ياخشى كۆرىدۇ . سىز يۇلتۇزدەك يورۇق ، شەبنەمدەك تازا . بۈگۈن مېنىڭ بىلەن بىللە بولامسىز ؟ ئۇ ئەمدى مېنىڭ قوللىرىمغا تايىنىپ دادىل ماڭدى .
— سىزنىڭ بەدىنىڭىزدە گۈزەللىكنىڭ پۇرىقى بار ، كېچىچە دوستۇمنىڭ ھىدىنى پۇراپ ياتاي ، ماقۇل دەمسىز ، ئەلا ؟ مەن قۇتۇلۇشقا كۆزۈم يەتمىگەنلىكى ئۈچۈن ، ئۇنىڭغا ماقۇل بولدۇم :

— بولىدۇ ، سىزگە ھەمراھ بولاي...
— ئۇنتۇلماس خاتىرە... — دېدى ئۇ ماغدۇرسىز ئاياغلىرىنى تەستە يۆتكەپ .

پالاكەتكە يولۇققان بىرەر سەپدىشىڭ ئۈچۈن ئانچە - مۇنچە غەمخورلۇق قىلىپ قويۇش قانچىلىك چوڭ ئىش ؟ لېكىن ئادىلگە ياخشىلىق قىلىشنىلا ئويلاپ ، كوڭۈلنى غەش قىلىدىغان غەلىتە ئاقىۋەتكە دۇچار بولۇشنى ئويلىماپتىكەنمەن . ئۇ ئۈچ قەۋەت بىنا . نىڭ ئىككىنچى قەۋىتىدە يالغۇز ياتاقتا تۇرىدىكەن . مەن ئۇنى يۆلەشتۈرۈپ ياتىقىغا ئەكىردىم - دە ، ئارقامغا ياندىم ، لېكىن قىز قوللىرىمغا ئېسىلىۋالدى :

— ۋەدىڭىزدە تۇرىسىز ، بۈگۈن مۇشۇ يەردە قونىسىز . ئۈندىمىسىڭىز ، ۋارقىرايمەن !

ئۇ بىرلا ۋارقىرسا ئىشنىڭ پۈتكىنى ، ئەتراپتىكى قوشنىلار كىرىشىدۇ ، ئادىلە نېمىلا دېسە گېپى ئاقىدۇ . مەن ئادىلەدىن گۇمانلىنىشقا باشلىدىم : ئۇ ئەتەيلا مېنى يەرگە قاراتماقچى بولۇۋا . تامدۇ - قانداق ؟... ئۇنىڭ كوچىدا يېتىپ قېلىشى بىلەن ماڭا بىرەر جاۋابكارلىق چۈشمىگەندىكىن نېمىشقا رەھىم قىلدىم . مانا

ئەمدى قانداق قىلغۇلۇق؟... لېكىن ، مەن ئويلا - ئويلا مۇنداق خۇلاسىگە كەلدىم : مەن پاكىمەن ، ئەيىبىسىزمەن ، شۇنىڭ ئۈچۈن ھاياتقا ساختا كۆز بىلەن قاراشنىڭ ھاجىتى يوق ، ئادىلەگە ساپ دىل بىلەن مۇئامىلە قىلىشىم لازىم . ئۆز ۋىجدانىم ئالدىدا تىلىم تۇتۇلۇپ قالىدىغانلا ئىش قىلمىسام ، باشقىلارنىڭ تۆھمەت ، ھاقا-رەتلىرىدىن قورقمايمەن ، چۈنكى ھاياتنىڭ ئۆزى ئادىل ھۆكۈمچى . ۋاقىت ئۆتۈش بىلەن كىشىلەر ھامان يالغان بىلەن راستنى ئىلغا قىلالايدۇ . پەقەت بۇ ئىلغا قىلىشنىڭ بۈگۈنى ۋە ئەتىسى ، ئالدى ۋە كەينىلا مەۋجۇت ، خالاس !

مەن ئورۇندۇققا ئولتۇردۇم - دە ، خوشخۇيلۇق بىلەن :
— ئادىلە ، مەن ۋەدەمدە تۇرۇپ ، بۇ يەردە قوناي ، بىراق بىر شەرتىمگە ماقۇل دەيسىز ، — دېدىم . ئادىلە ساڭا يالت قىلىپ قارىدى .

— شەرتىم شۇ : بىللە ياتىمىز ، لېكىن سىز مېنى ئەلا ئە-مەس ، گۈزەلئاي دەپ چۈشىنىۋېرىڭ . مەن سىزگە ھېكايە ئېيتىپ بېرىمەن .
ئادىلە قاقاقلاپ كۈلدى - دە ، قوللىرىمنى ئۆزىگە تارتتى . ئاياللار رەھىمدىل كېلىدۇ ، ئۇ مېنىڭ شەرتىمگە كۆندى ، كارىۋىتىدا تورۇسقا قاراپ ئوڭدىسىغا ياتتى . مەن ئۇنىڭغا كۆز قۇيرۇقۇمدا قارىدىم : ئۇنىڭ كۆتۈرۈلگەن كۆكرەكلىرى ، قويۇق چاچلىرى ، چىرايلىق ۋە تولۇق يۈزى ئەينى «تىرىلىش» تىكى ماسلىۋا ئىدى . ئۇنى نىخلىۋىدۇق — رەقىپ كاردىن چى-قارغان... يۈرىكىمنىڭ تېگى - تېگىدىن رەقىپكە غەزىپىم كۈچى-يىشكە باشلىدى . سەن مېنى مۇھەببەتتىن مەھرۇم قىلدىڭ ! بۇ-گۈن يەنە ئۆزىنىڭ ساپ مۇھەببىتىنى ساڭا بېغىشلىغان بىر قىزنى ئاياغ ئاستى قىلىپ ، مانا ئەمدى ئۆزىنى ياخشى كۆرمەيدىغان بىر يىگىت ئارقىلىق ئىنتىقام ئالىدىغان ھالغا چۈشۈرۈپ قويدۇڭ !

ھازىرمۇ مۇشۇ يەردە بولغىنىڭدا ئىدى ، مەن ساڭا ئەرلىك ئار -
 نومۇسۇم بىلەن جازا بەرگەن ، چىشلىرىڭنى تۆكۈپ تاشلىغان بولاتتىم ،
 لېكىن سەن بۇ يەردە يوق . كىم بىلىدۇ ، سەن بىز بىلمەيدىغان ئەسكىلىكلەردىن يەنە قانچىسىنى قىلدىڭ ؟ كىم بىلىدۇ ، سەن شۇ تاپتا يەنە بىر مەسۇم قىزنى ئالداپ ، ئۇنىڭ ساپ مۇھەببىتىگە نائىل بولۇۋېلىپ ، قانداق قىلسام ئاسان ۋە گەپ - سۆزسىز قۇتۇلمەن دېگەن نەرسىنى ئويلاۋاتامسەن تېخى !... سەن ھاياتقا ساختا كۆز بىلەن قاراشقا ئادەتلەنگەن ، شۇڭا سەن دۇنيادا پاكىز نەرسىلەرنىڭ نۇرغۇن ئىكەنلىكىگە ئىشەنمەيسەن . «بۇلغانمايدىغان نەرسە يوق ، تەمە قىلمايدىغان ئادەم يوق !» . بۇ ، سېنىڭ ھاياتتىن چىقارغان خۇلاسەڭ . سەن شۇنىڭ ئۈچۈن ، ياخشى نەرسىلەرنى مەن بۇلغىمىسام ، باشقىلار بۇلغايىدۇ دەپ قارايسەن - دە ، ھەسەتخور - لۇق بىلەن ئىپلاس قولۇڭنى بىردە ئۇنىڭغا ، بىردە بۇنىڭغا سوزسەن !...

— ئۇ پۇلدىن ئايرىلسا ، بىر ئىپلاس ، ياۋا توڭگۇز... ئادىلەنىڭ ئۇيقۇسىرىغان ئاۋازى ئاڭلاندى . مەن ئۇنىڭغا قاراپ مېھرىبانلىق بىلەن بېشىمنى ئىرغىتىپ قويدۇم . بايقى خىياللاردىن كېيىن بىردىنلا ئۇنىڭغا ھېسداشلىق قىلغۇم كېلىپ قالدى . چۈنكى ، ئىككىمىز تەقدىرداش ، ھەر ئىككىلىمىزدىكى ساپ نەرسىنى — مۇھەببەت ھېسسىياتىنى بىر ئىپلاس قول بۇلغىغانىدى... مەن ھېكايە ئېيتىمىدىم ، ئادىلەنىڭ يېنىدا ئوڭدا ياتتىم . بىز - نىڭ بەدەنلىرىمىز بىر - بىرىگە تېگىپ تۇرىدۇ . مانا ئۇ ماڭا پۇتلىرىنى ئارتتى ، لېكىن مەندە ئەرلىك ھېسسىيات ئۆلگەن . خۇددى مېنىڭ يېنىمدا بىر ئەر كىشى ياتقاندا ، نېرۋىلىرىمدا قىلچىمۇ ئويغىنىش بولمىدى... بۇ ئۆلگەن كۆڭۈلنىڭ يەنە بىر ئۆلگەن كۆڭۈلگە بەرگەن جاۋابى ئىدى . ئادىلە بىر سائەت ياتتى ، مېنى ئاستا قۇچاقلدى ، يۈزىنى ياقتى . مەن بۇتتەك ياتقاندىن

كېيىن ، ئۇ تامغا بۇرۇلدى - دە ، بىر ئۇھ تارتىپ قويۇپ ئۇيقۇغا كەتتى . مەن ئورنۇمدىن ئاستا تۇرۇپ ، چىراغنى ئۆچۈرۈپ ، ئۇنىڭ ياتقىدىن چىقتىم .

مەن ئىشىكتىن چىقىشىمغا ، ئۇنىڭ قوشنىسىمۇ ئۆيدىن چىقىپ قالسا بولىدۇ . ئۇ ماڭا ئالدىيىپ قاراپ قويدى ۋە كەينىدىن :

— تاڭ ئالدىدا چىقىپ كەتسەم ، ھېچكىم تۇيمايدۇ دەپتىكەنەن - دە ! - دەپ قالدى .

«ئەمدى سۆز - چۆچەككە قالىدىغان بولدۇم» دەپ ئويلىدىم . ياتقىمغا كېلىپ نېمىشقىدۇر يۈزۈمنى يۇدۇم . بايا ئادىلەنىڭ لەۋلىرى تەگكەن يەرلەرنى تازىلاش ئۈچۈن شۇنداق قىلغان بولسام كېرەك . كارىۋىتىمغا ياتتىم - دە ، قاتتىق ئۇيقۇغا كەتتىم . ئەتىسىدىن باشلاپ مەن ئادىلە توغرىسىدىكى ئىشنى پۈتۈنلەي ئۇنتۇدۇم .

... مېنىڭ كۈنلىرىم يەنە كىتابلار بىلەن ئۆتۈشكە باشلىدى . كۈنلەر ، ھەپتىلەر شۇنچىلىك تېز ئۆتمەكتە ، مەن كۈنلەرنىڭ تېز ئۆتكەنلىكىنى تەبىئەتتىكى ئۆزگىرىشلەردىن بىلىمەن : لەنجۇ شەھىرىنىڭ سېرىق چاڭ بىلەن قاپلىنىدىغان كۈنلىرى كەلدى . دې - مەك ، ياز . ياز كۈنلىرى سىرتقا چىقىپ سەيلە قىلغىلى بولاتتىغۇ ؟ لېكىن ، مەن ئەمدى يەكشەنبىلەرنىمۇ ئىشقا سەرپ قىلىدىغان بولۇ - ۋالدىم .

6

تۈن ، ئىيۇن كېچىسى... شەرققە قارىغان دېرىزەمدىن ئارىلاپ - ئارىلاپ مەيىن شامال كىرىدۇ ، ئۇ ئۈستەل ئۈستىدىكى قەغەزلىرىمنى شىلدىرلىتىپ قو -

يۈپ ، ئارامبەخش قوللىرى بىلەن يۈزلىرىمنى سىيپايدۇ . مەن ھۈزۈرلىنىمەن - دە ، ئىشتىن باش كۆتۈرۈپ دېرىزىدىن قارايمەن . مەن ئېگىزدە ، شەھەر تۆۋەندە . شەھەر يۇلتۇزلۇق ئاسمانغا ئوخشايدۇ ، نۇرلۇق چىراغلار خۇددى يۇلتۇزدەك كۆپ ، يالت - يۇلت ، پار - پۇر قىلغان نۇرلار ھېلىدىن - ھېلىغا پەيدا بولۇپ ، يوقىلىپ تۇرىدۇ... بىرلا قارىغان كىشى ، بۇ گۈزەل ۋە كۆڭۈللۈك ئاسمان تېگىدىكى شادىمان شەھەردە زادىلا خاپىلىق يوق بولسا كېرەك ، دەپ ئويلىشى مۇمكىن . لېكىن ، مۇنۇ نۇرلۇق چىراغلار بىلەن سەھنىگە چىقىدىغان ئارتىس قىزدەك ياسانغان شەھەرنىڭ خۇشاللىقىغا نۇرغۇن غەملەر يانداشقان . ئەگەر سىز ئاشۇ ئۇيقۇدىكى ياكى ھەرىكەتتىكى ئادەملەر بىلەن بىرمۇبىر پاراڭلىشىپ چىقال - سىڭىز ئىدى ، ئۇ چاغدا ھەسرەتتى بار ، غەم - قايغۇسى بار ، ئارمىنى بار ، ئاغرىقى - ۋەھىمىسى بار ، دەھشىتى - قورقۇنچىسى بار... خىلمۇخىل ئادەملەرنىڭ بارلىقىنى ، ئەنە شۇلارمۇ مۇنۇ گۈزەل كۆرۈنۈشنىڭ زىننەت بۇيۇمى قاتارىدا تۇرۇۋاتقىنىنى بىلەتتى - ئىززەت... مەن ئەنە شۇنداق ئادەملەرنىڭ بىرى...

قىزىل سىياھغا چىلانغان قەلىمىمنى تۇتقىنىمچە ئاشۇلارنى ئويلاپ ، تۆۋەندىكى شەھەرگە قاراپ بىرپەس تۇرۇۋالدىم ۋە ئارزۇ - دىن قۇرۇغان ئېڭىكىمنى سول ئالدىقىمغا قويدۇم ، ئېڭىكىم يىرىك تۇيۇلدى . شۇ چاغدا ئەينەككە قارىدىم - دە ، كۈلۈپ كەتتىم . ساقال - بۇرۇتۇم ئۆسكەن ، كۆزلىرىم ئولتۇرۇشقان ، ياڭاق - لىرىم ئورۇقلۇقۇمدىن تومپىيىپ چىقىپ قالغان ، پېشانە ۋە چېكى - لىرىمدە ئىنچىكە سىزىقلار كۆپەيگەن جۈدەڭگۈ چىرايمىدىن مەيۈس - لەندىم ، ھازىر مېنىڭ تېخى چىرايمىغا قېرىلىق بەلگىلىرى قون - دۇرىدىغان چاغللىرىم ئەمەسقۇ؟ بۇ يىل - 1963 - يىلى ياز - مېنىڭ لەنجۇغا كەلگىنىمگە ئالتە يىل بولدى . مەن ھازىر يىگىرمە ئالتە ياشقا كىرگەن يىگىتمەن ، بېشىمدا غەم تۇرمايدىغان

چاغلارم بۇ . لېكىن ، بەزىدە ئۆزۈمنى نەۋرىلىرى بىلەن ئىناق ياشاۋاتقان بەختلىك ، لېكىن غەملىك بوۋايغا ئوخشاش ئاخىرەت ۋەھىمىسى ئىچىدە سېزىمەن . بۇ نېمە ؟ چۈشكۈنلۈكمۇ ياكى ئېغىر ئەمگەكنىڭ ئۇپرىتىشىمۇ ؟ بىلمەيمەن . لېكىن ، مەن شۇنى بىلەن مەن ، مەنمۇ تەنھا جېنىمنى رەقىپتەك ئوبدان كۈتەلەيمەن ، يېنىك ئىش قىلىپ ، راھەت تۇرمۇش كەچۈرۈشۈمگە ماڭا ھېچ توسالغۇ يوق . ئۆزۈمنىڭ بىلىمىم ، ئىش ھەققىم بىلەن كۆڭۈللۈك تۇرمۇش كەچۈرەلەيمەنغۇ ؟ ئايالىسىزمۇ راھەت ياشاشقا بولىدىغۇ ! كۆزنى يۈ-مىمەن - دە ، بۇ يىل مەكتەپ پۈتتۈرىدىغان قىزلاردىن بىرى بىلەن تۇرمۇش قۇرىمەن ، مېنىڭ ئائىلەمدىمۇ كۆڭۈللۈك سۆھبەتلەر ، شېرىن سىردىشىش - مۇھەببەت پەيدا بولىدۇ ، ۋاقتىمنىڭ كۆپ قىسمى ھازىرقىدەك جىمجىتلىق ، خاپىلىق ۋە خاپىلىقنى ئۇنتۇش ئۈچۈن ئېغىر ئەمگەك قىلىش بىلەن ئۆتمەيدىغان بولىدۇ ... لېكىن ، ئۇ چاغدا ئۆز غايەمگە ئىنتىلىۋاتقان ئىرادەمنى يوقىتىمەن . راھەت - پاراغەت مېنىڭ ئىرادەمنىڭ ئوزۇقى ئەمەس ، مەن ئۆز غايىسىگە ئىنتىلىمىگەن ئادەملەرنى ھاياتلىق ئۈچۈن قىددىرىپ يۈرىدىغان ياۋايىلار تەبىقىسىنىڭ دوستلىرى دەپ كۆپ ئېيتاتتىم ، دېمەك ئالغا ئىنتىلىش ئىرادەم ھەقىقىي ئىنسانىي بەلگىدۇر . مېنىڭ بىرى . مەيلى مەن قانچىلىك خورسىنىشلارغا ئۇچرىسام . مۇ ، ئۆزۈمنىڭ ھەقىقىي ئىنسان ئىكەنلىكىمنى ئىسپاتلايمەن . مەن شۇنداق ئىرادىگە كەلگەندىن كېيىن ئەينەكنى تاشلاپ قويدۇم . ئۆزۈمچىلا كۈلۈمسىرەپ : « قېرىسام نېمە بوپتۇ ، قىزلار . غا چىرايلىق كۆرۈنۈش مېنىڭ غايەم بولمىغاندىكىن ، بۇنىڭغا مەيلى يۈسلىنىشنىڭ نېمە ھاجىتى ؟ » دەپ پىچىرلىدىم . مەن ئالدىمدىكى كۆرۈلۈپ بولمىغان دەپتەرلەرنى ساندىم . ئون يەتتە دەپتەر بار ئىكەن . بۇ مەكتەپ پۈتتۈرىدىغان ئوقۇغۇچىلارنىڭ مەكتەپ پۈتتۈرۈش ماقالىلىرى ، بۇنى ئۇلار ئۆزلىرى ئىز-

دىنىپ يۈرۈپ ، ئىككى ئايدەك ئەمگەك قىلىپ يېزىپ چىققان . بۇ ماقالىلەرنى كۆرۈپ بولۇپ ، ھەربىرىگە ئۆز پىكىرىمنى يېزىپ چىقىمەن . بىرنەچچە مۇئەللىمنىڭ پىكىرلىرى قوشۇلۇپ ، ئوقۇغۇچى ئۈستىدىن بىر پۈتۈن باھا بولىدۇ . دېمەك ، مەن ئوقۇغۇچىنىڭ تۆت يىللىق ئەمگەك مېۋىسىگە باھا بەرگۈچىمەن . تۆت يىل كۆيۈپ - پىشىپ ئەمگەك قىلغان ، ئىككى ئايدىن بېرى ئىزدىنىپ يۈرۈپ مەلۇم مەسىلىدە ئۆزىنىڭ ئىلمىي كۆزقارىشىنى ئىسپاتلاپ چىققان يىگىرمە نەچچە ياشلىق تەلەپچان ياش ، ھازىر مېنىڭ توغرا ۋە ھەققانىي باھايىمنى تۆت كۆزى بىلەن كۈتمەكتە . بىر سىنىپتە - كى ئوتتۇز ئالتە ئوقۇغۇچى مېنىڭ باھايىمنى كۈتمەكتە . مەن ئوتتۇز ئالتە ئوقۇغۇچىنىڭ ماقالىسىگە ئوتتۇز ئالتە خىل پىكىر يازمەن . مەن ھەربىر ماقالىدە ئوتتۇرىغا قويۇلغان مەسىلىنىڭ ئىلمىي قىممىتى ، ئۇنى قانچىلىك ھەل قىلغانلىقى ، نۇقتىئىنە - زەر ، ئاساس ، ئىسپاتلىرىنىڭ جاي - جايغا چۈشكەن - چۈشمە - گەنلىكى ، ماقالىنىڭ ھەربىر بۆلەكلىرى ئارىسىدىكى مەنتىقلىق باغلىنىش ، نەقىللەر بىلەن پاكىتلارنىڭ ئورۇنلۇقلۇقى ، ھەتتا ئىملاسىنىڭ توغرا - خاتالىقى... قاتارلىق مەسىلىلەرگە بىر مۇبىر باھا بېرىپ چىقىشىم لازىم . ئوقۇغۇچىلار ھازىرچە ئۆز ماقالىلىرىدىن رازى ، ئۇلارچە ، ماقالىلىرىدە زادىلا نۇقسان يوق . بەزىلىرىدىن نىڭ ئويىدا ، ئۇلارنىڭ ماقالىلىرى پات يېقىندا جەمئىيەتكە چىقىدۇ ، چوڭ تەسىر قوزغايدۇ ، شۇ ماقالىسى بىلەن ئۇ جەمئىيەتكە تونۇلىدۇ ، ئىلىم - مەرىپەت ئەھلى ئارىسىدىن ئورۇن ئالىدۇ . مېنىڭ ئۇ ماقالىلەرگە بەرگەن باھالىرىم ئۇلارغا ھە دېگەندە ياخشى تۈيۈلىدۇ ، چۈنكى مەن ھە دېگەندە ماقالىنىڭ ياخشى تەرەپلىرىنى ئادىللىق بىلەن بىر مۇبىر ئوتتۇرىغا قويمەن . بارا - بارا ئۇلار مېنىڭ باھايىمدىن نارازى بولۇشىدۇ ، چۈنكى مەن ئىچكىرىلەپ بارىمەن - دە ، ماقالىلەرنىڭ يېتەرسىزلىكلىرىنى بىر مۇبىر كۆر -

ستىشكە باشلايمەن . بەزىلىرىنى بولسا پۈتۈنلەي ئىنكار قىلىۋېتىدۇ . مەن ۋە كېرەكسىز قەغەزىلەر دۆۋىسىگە تاشلاشقا ھۆكۈم قىلىمەن . ئۇنداق ئوقۇغۇچى ماقالىسىنى مەجبۇلۇپ تۇتىدۇ ، لېكىن پۈتۈن زېھنى بىلەن يازغان ئون نەچچە بەتلەك ماقالىسىنى يىرتىپ تاشلايدۇ . قا قولى بارماي ، ئۇنى مۇئەللىم بىلەن مۇنازىرىلىشىشكە قالدۇرۇپ قويىدۇ . دېمەك ، مەن ماقالىلەرگە توغرا باھا بېرىش بىلەن بىللە ، ئوتتۇز ئالتە ئوقۇغۇچىنى بىر مۇبىر سۆھبەتلىشىپ قانائەتلەندۈرۈش ئۈچۈنمۇ تولۇق تەييارلىق قىلىپ قويۇشۇم كېرەك . باھالاپ بولغاندىن كېيىن ئوقۇغۇچىلارنىڭ بەزىلىرى خۇشال بولىدۇ ، مۇئەللىمىنى چىن دىلىدىن تېخىمۇ ياخشى كۆرىدۇ ، مۇئەللىمىگە قايىل بولىدۇ ، مۇئەللىمدەك بىلىملىك بولۇشقا ئۆز - ئۆزىگە ۋەدە بېرىدۇ ، ئۆزىنىڭ : «مۇئەللىم بىلەن تەڭلىشىپ قالدۇم» دەيدىغان چۈشەنچىسىنىڭ نامۇۋاپىق ئىكەنلىكىنى سېزىدۇ ، جەمئىيەتكە چىققاندىن كېيىنمۇ ئۆز ئۈستىدىن ئۆگىنىشنى ئۆزىگە بىر مەقسەت قىلىپ قويىدۇ . بەزىلىرى بولسا ، ئۇنداق ئەمەس . مۇئەللىمىنىڭ كۈچلۈك ئىسپاتلىرىغا قارشىلىق كۆرسىتىپ مەيدۇيۇ ، ئىچ - ئىچىدىن جىلى بولىدۇ ، كۆڭلىدە ئۆزىنىمۇ ، مۇئەللىمىنىمۇ تىللايدۇ ، مۇئەللىمدىن «رەھىمسىز» دەپ ئاغرىنىدۇ . مۇئەللىمىنىڭ تەلەپچانلىقىنى «ئۆزىنى كۆرسىتىش» دەپ چۈشىنىدۇ ، ئورۇنسىز ۋە خاتا ھالدا : «خەپ ، جەمئىيەتكە چىققاندا بىر ئېپىنى كەلتۈرۈپ جاڭگىنى بەرمىسەم» دەپ مۇئەللىمىگە قارىتا كۆڭلىدە غۇم ساقلانغان . ئومۇمەن ئېيتقاندا ، بەزىلىرى خۇشال ، بەزىلىرى خاپا بولىدۇ ، ھەتتا بىرنەچچە كۈنگىچە گېلىدىن غىزا ئۆتمەيدۇ ، ئۇيقۇسى كەلمەيدۇ ، روھسىزلىنىدۇ ، خالىي يەرلەردە يىغلايمۇۋا . لىدۇ... دېمەك ، مېنىڭ باھالىرىم ، ئوقۇغۇچىلار ھاياتىدا ئاشۇنچىلىك زور تەسىر قوزغايدۇ . مەن قالغان ئون يەتتە دەپتەرگە باھا يېزىپ چىقىش ئۈچۈن

ئولتۇردۇم . شىر - شىر قىلغان قەلەم ئاۋازى بىلەن چىك - چاك ، چىك - چاك قىلغان سائەت ئاۋازىدىن باشقا ئاۋاز يوق . مەن پۈتۈن زېھنىم ، مۇھەببىتىم بىلەن دەپتەر كۆرمەكتىمەن ، چۈنكى بۇ ئو- قۇغۇچىلار مېنىڭ ئەڭ يېقىن ئادەملىرىم . بىلىمەن ، ئوقۇغۇچىلار مېنىڭ دەرس ئۆتۈشتىن توختاپ قالغىنىمغا نارازى . ئۇلار نەچچە قېتىم مېنىڭ دەرس ئۆتۈشۈمنى تەلەپ قىلىپ فاكولتېت ئىشخانى- سىغا خەتمۇ يازدى ، بۇنداق خەتلەر ئۈزۈلمىدى . ئۇلار ئېغىزچىمۇ تەلەپ قويۇشتى . تەلەپنامىسىدە : «ئوقۇتقۇچىمىز ئەلا بىزگە ھەقد- قىيى بىلىم بېرىدىغان ، كۆيۈنىدىغان ، تەلەپچان ، بىلىملىك ئوقۇت- قۇچى . بىز ئەلا مۇئەللىمنىڭ دەرس بېرىشىنى قەتئىي تەلەپ قىلىمىز !» دېيىشكەن . مەن ئوقۇغۇچىلارنىڭ بۇ تەلەپنى ئوقۇپ ھاياجانلانغانىدىم . رەقپىنىڭ يېنىغا كىردىم :

— جىنايەت ئۈچۈن بۇنىڭدىن باشقا چارە تېپىلماسمىدى؟ —

دېدىم .

رەقپ غەزەپلىنىپ ئاچچىق كۈلۈپ قويدى ۋە :

— مېنىڭ قولۇمدىن كەلمەيدۇ ، سېنى ئۆستۈرۈشمۇ ، چۆك- تۈرۈشمۇ مېنىڭ ئىشىم ئەمەس . سېنىڭ مەسىلەڭ تەكشۈرۈلۈۋا- تىدۇ ، ئېنىقلانغاندىن كېيىن دەرس بېرەرسەن ، — دېدى .

— ئېنىقلىمايلا مېنى شىنجاڭغا قايتۇرۇۋېتىڭلار ، ئەمەلىيەت كۆرسەتسۇن . يا مەن ھېلىقى خەتەرلىكلەر بىلەن بىللە قوزغىلاڭ كۆتۈرەرمەن ، يا بولمىسا كاساڭ قوراچىلىك بولسىمۇ دان قالدۇ- رۇپ ئۆتەرمەن !

— پىكرىڭنى يوللاشقا ۋەدە بېرىمەن . لېكىن ، مېنىڭدەك بىر كىچىك ئەمەلدارنىڭ قولىدىن جەمئىيەتكە تونۇلغان بىر ئىلىم ئەھلىنى يۆتكىۋېتىش قانداق كېلىدۇ! — دېدى ئۇ تەنە بىلەن .

شۇنىڭدىن بېرى ، مەن نېمىشقا دەرىستىن توختاپ قالغىنىمنى سۈرۈشتۈرمىدىم . ئۇنى سۈرۈشتۈرۈشكە كەتكەن ۋاقىت ئىچىدە

خېلى كىتاب ئوقۇۋالمىمەن ، دەپ قارىدىم . مەن ئوقۇغۇچىلارنىڭ دەپتەرلىرىنى كۆرۈۋېتىپ ، بەزىدە خۇشال بولۇپ ۋارقىراپ كېتىدەمەن . بۇنداق ۋاقىتتا مەن ئوقۇغۇچىنىڭ دەپتىرىدە بىر يېڭى پىكىر ياكى بىر چىرايلىق جۈملە ، بىر كۈچلۈك پاكىت كۆرۈپ قالغان بولىمەن . بەزىدە بولسا ، ئۆزۈمچىلا تۇتۇلۇپ خاپا بولۇپ كېتىمەن . بۇ چاغدا ئوقۇغۇچىنىڭ دەپتىرىدە بىر چوڭ نۇقسان كۆرۈپ قالغان بولىمەن ، مۇنۇ ماقالىنىڭ ماۋزۇسى ئاجايىپ ياخشى قويۇلغان - ھە ! «رابىيە - سەئىدىن - ساپ دىللارنىڭ كۆز يېشى !» مەن ماقالىنى ئوقۇۋاتىمەن . خىيالىم بىردىنلا گۈزەل رابىيە بىلەن ساپ دىل يىگىت سەئىدىننىڭ كەچۈرمىشلىرىگە كەتتى . مېنىڭ يۈرىكىمدە ، ئۆز غايىسى يولىدا كۈچلىرىنى سەرپ قىلىشىنىمۇ بىلەلمىگەن بىر جۈپ ياشقا ئېچىنىش ، خەيرخاھلىق ھېسسى پەيدا بولدى... مەن خىيالىدىن ماقالىگە قايتتىم . ئوقۇغۇچى رابىيە بىلەن سەئىدىن ئوبرازلىرىنى بەك كۆتۈرۈۋەتكەن ، ئۇلارنى ئىنسانىي پەزىلەتنىڭ ئۈلگىلىرى قىلىپ كۆرسەتكەن . «بۇ باھا بەك يۇقىرى... ئۇلار فېئوداللىق جەمئىيەتتىكى ۋەھشىي كۈچلەرگە قارشى ئىسيانكارلار ، لېكىن ئۇلار بىچارىلەر ، ئۇلار ئۆزلىرىنى ئىلاجسىز ۋە ئاجىز ھېسابلىغۇچىلار ، ئۇلار تەقدىر جادۇسىغا ئۆز بويىنى ئۈندىمەيلا تۇتۇپ بەرگۈچىلەر ! ياق ، ئۇلارنىڭ تۇتقان يولى خاتا ! ئۆز غايىسىگە ئىنتىلگۈچىلەر ، ئۆلۈملىرى بىلەن ئۆزلىرىدىن ئىككى ساپلىقنى ئىسپاتلىغۇچىلار قارا كۈچلەر ئالدىدا ئۇنداق مۇلايم بولماسلىقى كېرەك ئىدى !» مەن شۇنداق سۆزلەرنى ھېلىقى ئوقۇغۇچىنىڭ ئاشۇرۇۋەتكەن باھالىرى ئارىسىغا قىزىل قەلەم بىلەن ئۇششاق قىلىپ يېزىپ قويدۇم .

مەن ھەر بىر دەپتەرنى كۆرۈۋاتقىنىمدا ، خىيالىمدا ئاشۇ ئوقۇغۇچى بىلەن سۆزلىشىمەن . گويا ئوقۇغۇچى ئۈستەلنىڭ بىر چېتىدە ئولتۇرغاندەك بەزىدە ئۇنى ماختايمەن : «ياخشى ئىزدەنگەنسۇز ،

مانا مۇشۇنداق يىگىرمە يىل ئىزدەنسىڭىز ، خېلى چوڭ مەسىلىلەر .
 نى ھەل قىلالايسىز ! » ، بەزىدە ئوقۇغۇچىغا كايىپ قويدىمەن :
 «سىزگە بۇ ئاددىي مەسىلە بۇنىڭدىن ئۈچ يىل بۇرۇن
 ئۆتۈلگەنغۇ ؟ » ، «سىز ھۇرۇنلۇق قىلىپ تارىخ كىتابلىرىنى ئوقۇپ-
 مۇ قويمايسىز ، بىلىپ قويۇڭ ، ھۇرۇنلۇق — ئىلىم ئەھلىنىڭ
 كۈشەندىسى ! » ، بەزىلىرىگە بولسا ئاچچىق قىلىمەن : «سىز ئىملا
 ھەم تەننىش بەلگىلىرىگە نېمىشقا دىققەت قىلمايسىز ؟ يادى-
 ڭىزدا بولسۇن ، خاتا ۋە قالايمىقان خەت يېزىشۇ يېرىم
 ساۋاتسىزلىق ! »...


مەن ئوقۇغۇچىلارنىڭ دەپتەرلىرىگە قاراپ ئولتۇرسام ، دائىم
 ئۆزۈمنى كۆڭۈللۈك ئەمەك بىلەن شۇغۇللىنىۋاتقان بالىدەك ياكى
 پايدىسى نەق ئوقىت بەلەن ھەپلىشىۋاتقان سودىگەردەك سېزىد-
 مەن - دە ، ئارام ئېلىش ، تاماق يەۋېلىشىمنى ئۇنتۇپ قالمىمەن...
 بىرەر قۇرنىمۇ ئېتىبارسىز ۋە چالا - بۇلا ئۆتكۈزۈۋەتمەيمەن .
 ناۋادا ، بىرەر نەرسىگە بەرگەن باھايىمدىن ئۆزۈم قانائەت قىلمى-
 سام ، كۆرۈۋاتقان دەپتىرىمنى قويۇپ قويمەن - دە ، شۇنىڭغا
 مۇناسىۋەتلىك ماتېرىياللارنى كۆرۈپ چىقىمەن ، بەزىدە ھەتتا باشقا
 ئوقۇتقۇچىلار بىلەن مەسلىھەتلىشىمەن . بۇ ئىشلار مېنىڭ ئالىي
 مەكتەپ پائالىيەتلىرىمدە ئۆزلەشكەن ئادەتلىرىم . بۇ ئادەتنى خۇددى
 مەسئۇلىيەتچان دېھقاننىڭ دۆڭلەرگە ئالا تارتقىنىغا ، جانباز باغۋەن-
 نىڭ ھەربىر كۆچتىنىڭ ھارام نوتىلىرىنى چاتىغىنىغا ، ئىشچان
 مالچىنىڭ قوزىلارنى ئۆز بەدىنى بىلەن ئىسسىتقىنىغا ئوخ-
 شىتىمەن...

مەن قاتتىق چارچاشتىن ئۇخلاپ قاپتىمەن . ئىشىكىمنى بىرى
 قاتتىق چەكتى ، مەن ئويغىنىپ كەتتىم . سىرتتىن بوۋاقنىڭ تېلىد-
 قىپ يىغلىغان ئاۋازى كەلدى . بىر ئايال ئۇنى بەزلەيتتى . مەن
 ھاڭ - تاڭ بولۇپ ئىشىكىنى ئاچتىم . ئوبدان زاكىلانغان بىر

بوۋاقتى تۇتۇپ قوشنا ئۆيدىكى موماي تۇراتتى . موماي كۆزلىرىنى چىمىلدىتىپ ماڭا كايىدى :
 — توي قىلىۋالساڭ بولمامدۇ ؟ قارا ، بالا يىغلىغىلى ئىككى سائەتتەك بولدى . قورسىقى ئاچ ، بىر نەرسە يېگۈزگىن !
 مەن ھېچ نەرسە چۈشەنمىدىم ، ھاڭ - تاڭ بولغىنىمچە موماي سۇنغان زاكىلاقلىق بالىنى قولۇمغا ئالدىم . ئاپئاق زاكا ئىچىدە ئاق يۈزلۈك ، قارا چاچلىرى پارقىراپ تۇرغان بالا يىغلاۋاتاتتى . مەن بالىنى كۆتۈرۈپ ياتقىمغا كىردىم . موماي تېخىچىلا ماڭا كايماقتا :

— چىقمىغان بولسام ، بالا ئۆلۈپ قالاتتى ، نىكەم يىغلىغىلى ، يۇمشاق چايناپ نان يېگۈزۈپ قويدۇم . يەنە بىر ئازدىن كېيىن سۈت ساتقۇچىلار كېلىدۇ ، سۈت بىلەن باققىن ، بىرىگە بېرىۋەتمە يەنە ! مەن ئاشخاننىڭ دېرىزىسىدىن ئانىسىنى غىل - پال كۆرۈپ قالدىم . يۈزىنى تۇتقىنىچە يىغلاپ ، چوڭ دەرۋازىدىن چىقىپ كەتتى . قارىغاندا ، ئۇ يا ئۆلگىلى ماڭدى ، يا بولمىسا ئۆز يۇرتىغا قاچتى ! ھەي ، سەن يىگىت گۇناھقا پاتتىڭ ! توي قىلساڭلار مۇشۇنداق يۈز كېتىدىغان ئىشلار بولمايتتى !

مەن موماينىڭ كايىشلىرىدىن ئەھۋالنى ئاز - تولا چۈشەندىم .
 — سېنىڭ بالايىڭ بولدى ، ئەمدى بېقىشقا بەل باغلىغىن ، — دېدى ئۇ بالىنىڭ يۆڭەكلىرىنى باشقىدىن يۆگەش ئۈچۈن يېشىپ ، — قىز ئىكەن ، ماۋۇ قەغەز نېمىسى ، مە ، ئوقۇغىن . ئالتۇن ئۈزۈك ، ھالقىلارمۇ بار ئىكەن ، مۇنۇ كىيىملەرنى تېخى ! ھەي بىچارە ئانا ، ھەي بىچارە ئانا !... ئاستى ھۆل ئىكەن ، ھو... ھو... قوزام يىغلىما ! مەن ھازىرلا سېنىڭ قورسىقىڭنى تويغۇزىمەن ، قەنت - پېچىنە بارمۇ ؟
 مەن موماينىڭ دېگەنلىرىنى تەييارلاپ بەردىم - دە ، ھېلىقى قەغەزنى ئاچتىم . ئۇنىڭ ئىچىدە خەت بار ئىدى . مەن خەتنى



ئوقۇشقا تۇتۇنغاندا بوۋاق يىغىدىن توختىغان ، موماي ئۇنىڭغا بىر نېمىلەرنى يېگۈزمەكتە ئىدى .
خەت مۇنداق يېزىلغان :

«ئەلا ، بۇ بىچارە بەختسىز قىزىمنى سىزگە قالدۇردۇم . قىز سىزنىڭ ، ھەرقانچە بالا - ئاپەت كەلسىمۇ ، قىزغا ئىگە بولۇڭ . ھېلىقى كېچىسى سىز ماڭا مۇشۇنداق قىلىشنى مەس-لىھەت بەرگەن . مەن ئاتا - ئانامنىڭ كەينىدىن چەت ئەلگە كېتىمەنمۇ ؟ بۇنى بىلمەيمەن ، ئەمما شىنجاڭغا كەتتىم ، مانا ھازىرلا ماڭمەن ، مەڭگۈلۈككە خوش !...»

مەن بىر خۇسۇسىي دوختۇرنىڭكىدە بوشاندىم . «ياخشى ئىت ئۆلۈكىنى كۆرسەتمەيدۇ ، بالىنى ئېلىپ كېتىش مۇمكىن بولمىغاچقا ، ئۇنىڭ ئۈستىگە ، سىزنىڭمۇ بالىڭىز مۇشۇ بالدەك تىرىك يېتىم بولغاچقا ، كۆڭلىڭىز يارا ، ئۆزىڭىز مېھرىبان ئادەم بولغاچقا ، بالامنى سىزگە تاپشۇردۇم . گۇناھ-سىز ، پاك بولسىڭىزمۇ ، بالا ئۈچۈن قۇربان بېرىشتىن ئۆزدىڭىزنى تارتمايسىز ، خۇدايىم سىزگە بەخت ۋە ئۆمۈر بەرسۇن ! ئىشىنىمەن ، دۈشمەنلىرىڭىز چوقۇم يەرگە قارايدۇ... ! سىز مېھرىبان ، بالىنى ساقلاپ قالالايسىز . مەن سىزگە نۇرغۇن ئاۋارچىلىك ، نۇرغۇن ئازاب ۋە نۇرغۇن ئوڭۇشسىزلىقلارنى قالدۇردۇم . سىز ماڭا غەزەپلەنمەڭ ، مېنىڭ قالدۇرغان غەم - غۇسسلىرىم تۈپەيلىدىن نارەسىدىنى يامان كۆرمەڭ ! ئۈمىدىم : گۇناھسىز نارەسىدە قىزىم مېنىڭ ئورنىمدا چوڭ بولسۇن . قىزىمنىڭ ئىسمىنى دىلئارا قويۇڭ ! يۈرىكىم-نىڭ پارسىنى سىزگە ئىنئام قىلىپ قالدۇردۇم . خەير ! بالامغا ياخشى ئاتا بولۇش ئۈچۈن ، ئۇزۇن ئۆمۈر

كۆرۈڭ!...

ئادىلە . 1963 - يىلى 7 - ئاينىڭ 12 - كۈنى «

مەسىلە چۈشىنىشلىك ئىدى . مېنىڭ دۈشمىنىمنىڭ بالىسى ھازىر مېنىڭدىن ئاتىلىق مېھىر - شەپقەت تىلىمەكتە . مەن ئادىلە قالدۇرۇپ كەتكەن بىر جۈپ ئۈزۈك بىلەن ھالقىنى ئالىقنىمغا ئېلىپ تۇرۇپ ئويلاندىم : بالىنى مۇشۇ خەت بىلەنلا ئەتە گىنىدىڭ جامسۇغا بېرىمەن - دە ، مەسىلە ئاشكارا بولىدۇ . مەن بالا - قازادىن قۇتۇلىمەن . لېكىن ، ئادىلە يوق ، رەقىپ تەن ئالمىسىچۇ ؟ تۆھمەت دەپ قارىسىچۇ ؟ ئۇ ، جەزمەن شۇنداق قىلىدۇ . ئۇ چاغدا مۇنۇ بالىغا كىم ئىگە بولىدۇ ؟

مەن كارىۋاتتا ئۇخلاۋاتقان نارەسىدىگە قارىدىم . ئاقپىشماق ، قاڭشارلىق ، كۆزلىرى يوغان قىز لەۋلىرىنى چىڭ يۈمۈپ ئۇخلاۋا- تاتتى...

— ئەجەب چىرايلىق - ھە ! — دېدى موماي بالىنىڭ يۈزىنى ئالىقنى بىلەن سىلاپ ، — ئانىسى چىرايلىق ئەمەسمۇ - ھە ؟ ساڭا ئوخشىمايدۇ . ھەي بالا ، مەن سېنى ياۋاش ، بىلىملىك دەپ يۈرەت- تىم . نېمىشقا بۇنداق قىلىدىڭ ؟

مەن جاۋاب بەرمىدىم . موماي بىر ئەسنەپ قويۇپ چىقىپ كەتتى . موماي چىقىپ كېتىش بىلەن بالا بىر تۈرۈلدى - دە ، يەنە قىرقىراپ يىغلاشقا باشلىدى . مەن ئۇنى كۆتۈرۈپ يۈرۈپ پەپىلد- دىم ، لېكىن بالا تېخىمۇ قاتتىقراق يىغلاشقا باشلىدى . ئۇنىڭ لەۋلىرىگە يۈزۈمنى تەگكۈزدۈم . ئۇ ئىللىق پۇراقلىق ئاغزى بىلەن يۈزلىرىمنى يالاپ ئۆزىگە تاماق ئىزدەيتتى . مەن ئوبدان بالا باقىدۇ- غان بىر جاينى تېپىپ ، قانچىلىك راسخوت كەتسىمۇ ، ئۇنى بېقىپ چوڭ قىلىشنى ئويلىدىم ، لېكىن مەن باشقىلارغا نېمىدەپ چۈشەن- دۈرمىمەن ؟ ئەسكىلىك قىلدىم دەيمەنمۇ ؟ مېنى ھۆرمەتلەيدىغان

دوستلىرىم ، خىزمەتداشلىرىم ، ئوقۇغۇچىلىرىم بۇ ئىشنى بىلسە نېمە دېيىشىدۇ ؟ ياق ، مېنىڭ بالام ئەمەس دەپ ، ھەقىقىي ئەھۋالنى تەشكىلگە ئېيتسامچۇ ؟ ئۇ چاغدا رەقىپ : « مېنى يىقىتىش ئۈچۈن مۇشۇ بەتنامنى چاپلىدى ، سىياسىي كۈرەشتە ئۆزىنى ئاقلاشقا ئىلاجسىز قالغانلىقتىن ، ئۆزىنى قۇتۇلدۇرۇش ئۈچۈن مۇشۇ بەتنامنى ئويلاپ تاپتى » دېيىشى مۇمكىن ، ياكى بولمىسا : « ئادىلە بالىنى نېمىشقا رەقىپكە قويماي ساڭا قويدى ؟ بالىنى قويغىنى راست ، خەت ياسالما » دېيىشى مۇمكىنغۇ ؟ !

بالا تېلىقپ يىغلايتتى . مەن قانداق قىلىمەن دېگەن مەسىلە. نى ئويلاپ گاڭگىرىماقتىمەن . بالا راست مېنىڭ ، شۇنىڭ ئۈچۈن ئادىلە ماڭا قالدۇرغان دېسەملا ئىش پۈتمىدىغۇ ! باشقىلارنىڭ تاپا - تەنسى ، يېقىنلارنىڭ نەپرەتلىرى ، دۈشمەنلىرىمنىڭ ئىغۋا. لىرىغا پىسەنت قىلمىساملا ، بىر - ئىككى ئاينى پەرۋاسىز ئۆتكۈز. سەملا ئىش تۈگىگەن بولىدىغۇ... ! لېكىن ، بۇنداق قىلىشقا بول. مايتتى . بۇ مەردانلىك بەدىلىگە ، مەن نۇرغۇن نەرسىدىن - ئۆگىنىش ۋە خىزمەت قىلىشنىڭ ياخشى ئىمكانىيەتلىرىدىن مە. رۇم قېلىشىم مۇمكىن . مەن ئەڭ ياخشىسى ، بالىنى ۋە خەتنى گىنىدىڭ جامسۇغا بېرىمەن . مەن ھازىرلا ، مۇشۇ تاپتىلا ئۇنى بۇ يەرگە باشلاپ كېلىمەن...

بالا تېلىقپ يىغلايتتى . مەن باش - ئۈچى يوق خىياللار بىلەن گاڭگىرىماقتا ئىدىم . تەلىمىگە موماي كىردى - دە ، يەنە كايىشقا باشلىدى :

— سەن بالا ، بۇ قىزنى قىيناپ قويسەن ، مەن شياۋلىزى بىلەن سۆزلەشتىم ، ياخشىراق جاي تاپقۇچە بالىغا مەن قاراپ بې. رەي . ئەكەلگىن بالىنى ، ھەي سېنىڭ بولۇمسىزلىقىڭ ، قارا بالا تۇتۇشۇڭنى ! بەسەي ئەمەس بۇ ، بولۇشىغا كۆتۈرىدىغان !... گىنىدىڭ جامسۇنىڭ ئىشىكىنى چەكتىم . ئۆي يورۇدى - دە ،

ئىشك ئېچىلدى ، گىندىك چۇجاڭ مېنى كۆرۈپ ھەيران قالدى :
 — ئاغرىدىڭىزمۇ ، قاپاقلىرىڭىز ئىششىپ كېتىپتىغۇ ؟ قېنى
 ئۆيگە !
 مەن تاماكنىغا قول ئۇزاتتىم ۋە بالا توغرىسىدا قىسقىچىلا
 ئېيتىپ بېرىپ :
 — شۇنداق ، مەن ئېغىر خاتالىق ئۆتكۈزدۈم . خاتالىقىم ئۇ .
 چۈن قانچىلىك جازا كەلسە رازىمەن ! — دېدىم .
 گىندىك جامسۇ مېنىڭ كۆزۈمگە ئۇزاق قارىدى :
 — مەن ھېسابلىدىم ، — دېدى ئۇ ئۇزاق جىملىقتىن
 كېيىن ، — بالا سىزنىڭ ئەمەس ، ئادىلە بۇ بالىغا ھامىلىدار بولغان .
 دا ، سىز بۇ يەردە يوق !
 — بالىنىڭ ئانىسى مېنىڭ ئاتا بولۇشۇمنى تەلەپ قىلغاندۇ .
 كىن ، ئۇنىڭ ئۈستىگە مەن ئۆزۈم بالىنى ئۆز بالام دەپ ئېتىراپ
 قىلغاندىكىن ، مېنىڭ قانۇنغا تاقىلىدىغان ياكى ئەخلاق - پەزىلەتكە
 تاقىلىدىغان خاتالىقىم ئۈستىدىلا ئويلىشىڭىزنى ئۈمىد قىلىمەن !
 — بىلىمەن ، سىزنىڭ نېمىشقا بالىنى ئۆز ئىختىيارىڭىزغا
 ئالماقچى بولۇۋاتقىنىڭىزنى ياخشى بىلىمەن ، مېنىڭچە ، ئىشنىڭ
 ئەينى قانداق بولسا ، شۇ بويىچە ھەل قىلىش كېرەك . بالا رەقىپ .
 نىڭ ، جازا كەلسە شۇنىڭغا كېلىشى لازىم . بۇ ئىشنىڭ ئاۋارىچىلى .
 كىدىن سىز قورققان بىلەن ، بىز قورقمايمىز !
 — سىزدىن ئۆتۈنمەن ! — دېدىم مەن تىترەپ تۇرغان قولدى .
 رىم بىلەن ئۇنىڭ قولىنى تۇتۇپ ، — مېنىڭ خاھىشىمچە بولسۇن .
 بالا مېنىڭ ، بالا مېنىڭ ، مېنىڭ بالىنى بېقىپ چوڭ قىلىشقا
 كۆزۈم يېتىدۇ . ئۇنىڭ ئۈستىگە ، مېنىڭ ئىنسانىي بۇرچۇم بالىنى
 رەقىپكە ئىتتىرىشكە يول قويمايدۇ !
 گىندىك جامسۇ جىم بولۇپ قالدى . ئۇ بۇدۇر چاچلىرىنى
 سىلاپ ، بېشىنى ساڭگىلىتىپ ئۇزاق ئولتۇردى . دە ، ماڭا قاراپ :

— ئويلاپ كۆرەيلى ، لېكىن بەزىلەر سىزنىڭ بۇ مەردانىلىكىڭىزدىن پايدىلىنىدۇ . سىزنىڭ پاكلىقىڭىزنى چوڭ ئەيىبىڭىز قىلىپ كۆتۈرۈپ چىقىپ ، سىزگە ئارتۇقچە كۆڭۈل ئاغرىقى تېپىپ بېرىدۇ ، — دېدى .

— مەيلى ، مېنىڭ كۆڭۈل ئاغرىقىم ھېسابىغا بىر نارەسىدە بەختلىك بولىدىغانلا بولسا ، مەن بۇ كۆڭۈل ئاغرىقلىرىمنى خۇشاللىق بىلەن قوبۇل قىلىمەن . مەن خېلى پىشتىم ، كۆڭۈل ئاغرىقىم مۇ بىر پارچە قارا بۇلۇتقا ئوخشايدۇ ، شار - شۇر قىلىپ تۆكىدىغان نىنى تۆكىدۇ - دە ، ئۆتۈپ كېتىدۇ . بىز تاغدىكى قارا تاشتەك يەنە چىمەنلەر ئارىسىدا تۇرىۋېرىمىز !

— راست ، ئۆتۈپ كېتىدۇ ، — دېدى گىنىدىڭ جامسۇ كۈلۈپ كېتىپ ، — لېكىن ئەلا ، مېنىڭ سىزنى ئۇپراتقۇم كەلمەيدۇ . ھارۋىمۇ سۇنمايدىغان ، ئۆكۈزمۇ ئۆلمەيدىغان بىر چارە چىقىپ قالار !

ئەمدى مېنىڭ كۈندىلىك مەشغۇلاتىمغا يېڭى بىر ئىش قوشۇلدى . مەن ھەر كۈنى بېرىلىپ خىزمەت ئىشلىگەندىن سىرت ، چۈشلۈكى ۋە كەچقۇرۇن بالا كۆتۈرىدىغان بولدۇم . قىزچاق ھازىر كالا سۈتى ۋە قوشۇمچە يېمەكلىكلەر بىلەن كۈتۈلگەچكە ، خېلى جىق ئۇخلايدىغان ، ئاز يىغلايدىغان بولۇپ قالدى . گىنىدىڭ جامسۇ - دىن ئۈچ - تۆت كۈندىن بېرى خەۋەر يوق ، خۇددى ھېچقانداق ئىش بولمىغاندەك . مېنى شۇنچە گاڭگىراتقان بۇ ئىش باشقىلار ئۈچۈن ئەرزىمەس بىر ئىش بولۇپ قالغاندەك تۇيۇلۇشقا باشلىدى . ھەيران - مەن ، بەش - ئالتە كۈندىن كېيىنلا مەن بوۋاقنى ياخشى كۆرۈپ قالدىم . ئۇنىڭ ئۇخلاۋېتىپ كۈلۈمسىرەشلىرىنى ، چىرايىنى تۈرۈپ ئەسنەشلىرىنى ، قاپقارا چىرايلىق كۆزلىرى بىلەن تەلمۈرۈپ قاراشلىرىنى سېغىنىدىغان ، بالىنى قولۇمغا ئېلىپ ، ھېچكىم يوق يەردە : «قىزىم ، قىزىم» دەپ ئەركىلىتىدىغان بولۇپ قالدىم .

دېمەك ، بالا مېنىڭ ئۈچۈن قىممەتلىك ئادىمىمگە ئايلىنىش ئالدىدا تۇراتتى . مەن ئېرىنمەي ، يىرگەنمەي ئۇنىڭ يۆگەكلىرىنى يۇيات-تىم ، ئاستىنى قۇرۇقدايتتىم ، ئۇنىڭغا تاماق يېگۈزەتتىم . لى موماي ماڭا :

— ماڭ ، بېرىپ نوپۇس دەپتەرىگە ئالدىرۇپ كەل-گىن !— دېدى . مەن كۈلۈپ قويدۇم . موماي ئەمدى ماڭا تاپا - تەنە قىلمايدىغان بولۇپ قالدى . ئۇ خۇددى ئۆز نەۋرىسىگە كۆيۈنگەن-دەك ، ئۇنىڭ ئەتراپىدا پەرۋانە بولاتتى . مەن ئويلايتتىم : كاشكى گۈزەلئايىدىن قالغان بالا بولسىمىغۇ ، بۇنىڭ ئاتىسى ماڭا دۈشمەن ، ئانىسىمۇ ماڭا يات ، لېكىن مۇنۇ گۇناھسىز قىزچاق مەيلىمنى تارتىدۇ...

ئالتىنچى كۈنى مېنى كادىرلار بۆلۈمىگە چاقىرتتى . مەن كادىرلار بۆلۈمىنىڭ مۇئاۋىن باشلىقىغا قارىمۇقارشى ئولتۇردۇم . ئۇنىڭ چىرايى سۈرلۈك ، قاپقى تۈرۈلگەن ، گويا جىنايەتچىگە مۇئامىلە قىلغاندەك ماڭا قوپال ۋارقىردى :

— ساڭا يۈز كېرەك ئەمەسمۇ ؟ نېمىشقا ۋاقتىدا مەلۇم قىلماي-سەن ؟ تەكشۈرۈش ياز . ئىتتىپاق ئىچىدە ئۆزۈڭنى تەكشۈرگىن ، ئاندىن كېيىن تەشكىلى چارە توغرىسىدا ئويلىشىمىز . ساڭا بۈگۈن ئۇقتۇرىدىغان ئىش شۇ ، خىزمەتتىن توختايسەن . بۈگۈنلا ئەمگەك بۆلۈمىگە بارغىن !

— بارمايمەن ! مەن ھېچقانداق گۇناھ ئۆتكۈزمىدىم ، — دېدىم ئورنۇمدىن دەس تۇرۇپ ، — سېنىڭ ماڭا ۋارقىرايدىغان ھەققىڭ يوق !

— قىزلار بىلەن قالايمىقان مۇناسىۋەتتە بولسەن ، ھارامدىن بالا تاپسەن ، يەنە ۋارقىرايسەنغۇ ؟ ئېيتىپ قوياي ، سېنىڭ تېخى سىياسىي مەسىلەڭمۇ ئېغىر !

ئۇمۇ ئۈستەلنى ئوردى ، مەن ئۇنىڭدىنمۇ قاتتىقراق

ۋارقىرىدىم :
 — سەن ھېچ نەرسە بىلمەيسەن ، ئاۋۋال بىل ، ئاندىن خۇلاسىە
 قىل ، بىلىپ قوي ، ئەھۋالنى بىلگەندىن كېيىن ، سەن مېنىڭدىن
 ئەپۇ سورايسەن تېخى !
 — بىز تىل - ئەدەبىيات فاكولتېتىنىڭ دوكلاتىنى كۆردۈق .
 ئۇلار تەكشۈرگەن ، ئېنىقلاپ خۇلاسىە چىقارغان . سەن ئادىلە بىلەن
 بۇرۇندىنلا نامۇۋاپىق ئالاقىدە بولغانىسەن . قىزغا ھاراق ئىچكۈزۈپ
 مەست قىلغان ، ياتقىدا قونغان ، بۇنىڭغا سەنئەت ئۆمىكىدىنمۇ
 گۇۋاھچىلار بار . گەپ تۈگىدى . سەن ئەمگەك قىلىسەن ، ئەمگەك
 قىلمىساڭ ، ئۈستىلەپ خاتالىق ئۆتكۈزگەن بولسەن ، بىز ساڭا
 قاتتىق چارە كۆرىمىز !
 مەن ئاچچىق كۈلۈمسىرىدىم - دە ، ئۆز - ئۆزۈمگە ئىشەنگەن
 ھالدا :
 — ئەمگەك قىلىمەن ، بۇ ، بىر نارەسىدە ئۈچۈن قىلغان ئەج-
 رىم ، نارەسىدە ئۈچۈن ھەرقانداق چارىگە تەييارمەن !
 مۇئاۋىن باشلىق بوشاپ قالدى :
 — كادىرلار بۆلۈمىنىڭ قارارى . بىلىپ قوي ، بۇ قارارغا خې
 فۇشۇجى قوشۇلغان !
 — سىز ، ئەلا ، چىقىپ تۇرۇڭ ، بىردەم چىقىپ تۇرۇڭ !
 بىر مېھرىبان ئاۋاز قۇلىقىمىنىڭ تۇۋىدىلا ئاڭلاندى . مەن قايرىلىپ
 قارىدىم . پارتكوم تەشكىلات بۆلۈمىنىڭ مۇئاۋىن باشلىقى ، كادىر-
 لار بۆلۈمىنىڭ مەسئۇلى ساۋ ئانا كۈلۈمسىرەپ تۇراتتى . ساۋ ئانا
 پېشقەدەم كادىر ، شۇي شۇجىلار بىلەن ئۇزۇن يىل بىللە ئىشلە-
 گەن . ئۇ شۇي شۇجىنىڭ يېقىن ئادىمى ۋە قوللىغۇچىسى ئىدى .
 مەن ئۇنىڭ گېپىنى ئاڭلاپ كادىرلار بۆلۈمىدىن چىقىپ كەتتىم .
 مەن غالىلداپ تىترىدىم . ئىچىمدە بىر ئوت ياناتتى : ماڭا
 ئوخشاش ئاق كۆڭۈل ، خالىس ئادەمنىڭ قارىلىنىۋاتقىنىغا ، باشقىدە-

لارنىڭ ياخشى نىيەتلىرى يېنىدىن شۇمبۇيا بولۇپ باش كۆتۈرۈپ چىققان رەقىپتەك ئادەملەرنىڭ ئاقلنى ئۆتۈۋاتقانلىقىغا ، كادىرلار بۆلۈ-
مىنىڭ مۇنۇ بىر مەسئۇلىسىنىڭ رەقىپتەك ئالا كۆڭۈلگە يان بېسىد-
ۋاتقىنىغا غەزەپلىنەتتىم . ناۋادا ، شۇي شۇجىدەك ، گىمىنىڭ جام-
سۈدەك ، ما جۈرىندەك ، ساۋ ئانىدەك ئادەملەر — مۇشۇنداق پارتىد-
يە خادىملىرى بولمىغان بولسا ، رەقىپتەكلەر پارتىيىمىزنى
قانچىلىك ئاياغ ئاستى قىلغان بولار ئىدى ، قانچىلىك ماڭا
ئوخشاش ئاق نىيەتلىك ئادەملەر ئازار يېگەن ، زىيان تارتقان
بولار ئىدى - ھە ؟ !

مېنى خىزمەتتىن توختىتىپ ئەمگەككە سالدى . ئەسكى كى-
يىم ، پايپاقسىز خەي كىيىۋېلىپ ، ھەر كۈنى سەككىز سائەت
كۆكتاتلىققا تۇڭلار بىلەن ئوغۇت توشۇيدىغان ، ھارۋا بىلەن ئىسكە-
لاتتىن ئۈستەل - ئورۇندۇق يۆتكەيدىغان ، بەزىدە مەكتەپ ئالدىدە-
كى ياغاچچىخانغا بېرىپ ئوتۇن كەسلەيدىغان ، كۆمۈر كۇمىلاچلاي-
دىغان بولدۇم . بىر كۈنى ، كۆكتاتلىقتا ئوغۇت ئاقدىغان ئېرىقنى
تازىلاۋېتىپ ، سۈنئىي تاغ قاپتىلىدىكى بۈك - باراقسان سېرىنگۈل
ئارىسىدا رەقىپنىڭ بىر قىز بىلەن سۆزلىشىۋاتقىنىنى ئاڭلاپ
قالدىم :

— ماشىنا ياللايمىز - دە ، شەھەرنىڭ سىرتىغا چىقىپ كېتىد-
مىز ! - دېدى رەقىپ ھاسىراپ تۇرۇپ .
— قورقىمەن ، سىزدىن قورقىمەن ! - دېدى قىز ئۈزۈپ -
ئۈزۈپ سۆزلەپ ، - مېنىمۇ ئادىلەنى تاشلىغاندەك تاشلىسىڭىز...
— ياق ، ئۇ دېگەن ئۇ ، كۆڭلىنى ئاياپلا يۈرۈپ قويغانىدىم ،
سىز دېگەن مېنىڭ جېنىم !...

مەن تىترەپ كەتتىم ، مۇشتۇملىرىم ئۆزلۈكىدىن تۈگۈلدى .
شۇ كۈنى كەچقۇرۇن بازارغا چىقىپ راسا ھاراق ئىچتىم ، رەقىپ-
نىڭ ياتىقىغا قانداق كىرىپ قالغىنىمنى ئۈزۈمۈمۇ تۇيماي قالدىم .

ئۇ مېنى كۆرۈپ ، ئوقۇۋاتقان خەتنى يانچۇقىغا پۈكلەپ تىقتى -
دە ، ماڭا قاراپ ھىجايىدى .
مەن گەپمۇ قىلماي غالىلداپ تىترەپ تۇرۇپ ئىشىكنى ئىچىدە -
دىن ئىلدىم . ئۇ مېنىڭ ئىشىكنى ئىلىۋاتقىنىمنى كۆردى - دە ،
ۋەھىمە ئىچىدە نالە قىلىشقا باشلىدى :
— ئويلاشقىن ، ئەلا ، كېيىن پۇشايمان قىلسەن !
— ئادىلە ئىنتىقام ئېلىشنى قىزىغا تاپشۇرۇپتۇ . خەتنى كۆر -
گەنسەن ! مەن قىز ئۈچۈن ، ئادىلە ئۈچۈن ، زىيانكەشلىكىڭگە ئۈچ -
رىغان ماڭا ئوخشاشلار ئۈچۈن ، سېنىڭدىن ئىنتىقام ئالىمەن !
مەن ئېتىلىپ بېرىپ ئۇنىڭ كانىيىدىن ئالدىم . ئۇ سېمىز
ۋە يوغان ئىدى ، مەن بولسام ئورۇق ، كۈچسىز ئىدىم ، لېكىن
غەزەپ ماڭا كۈچ - غەيرەت بولغانىدى . مەن ئۇنىڭ قىزىلىۋاتىدىغىچە -
دىن غەزەپ بىلەن بوغدۇم . ئۇ بىر چەتتىن ۋارقىرايتتى ، بىر
چەتتىن تېپىرلاپ مېنىڭ بىلەن ئېلىشاتتى . مەن كىچىك ۋاقتىمدا
خېلى مۇشتلىشىپ كۆرگەن ، مۇشتلىشىشقا كەلگەندە ئانچە ساۋات -
سىز ئەمەس ئىدىم . بالا ۋاقتىمدا ، ئۇنىڭ بىلەن بىر قېتىم ئېلىدە -
شىپ قېلىپ ئەدىپىنى بەرگەنلىكىم ھېلىمۇ ئېسىمدە . مەن ئۇنىڭ
چىرماپ تۇتۇۋالغان قاۋۇل قوللىرىدىن تەستە يۇلقۇنۇپ چىقتىم -
دە ، سول مۇشت بىلەن چېكىسىگە بىرنى سالدىم . مۇشت ئۇنى
گاڭگىراتتى . ئۇمۇ مۇشت ئاتتى ، لېكىن تەگمىدى . مەن ئىشىككە
كەينىمنى قىلىپ تۇرۇۋېلىپ ، كەينى - كەينىدىن بىرنەچچە
مۇشت ئۇرۇۋەتتىم . ئۇ ئورۇندۇقنى ماڭا ئاتتى . مەن ئولتۇرۇ -
ۋالدىم - دە ، چاچراپ تۇرۇپ تۇمشۇقىغا باش بىلەن بىرنى سالدىم .
ئۇ ۋارقىرىغىنىچە ئوڭدىسىغا ئۇچۇپ كەتتى . مەن ئۇنىڭ قورسىقىدا -
غا بىرنەچچىنى دەسسەۋەتتىم... ئىشىكنىڭ ئىلغۇچى كۈچلۈك زەر -
بىدىن يۇلۇنۇپ كەتتى . ئۆيگە كۈمۈش چىشلىق ھېلىقى مۇئاۋىن
باشلىق بىلەن بىرنەچچە كادىر كىرىپ كەلدى ، ئۇلاردىن بىرسى

مېنى قۇچاقلاپ تۇتۇۋالدى ، يەنە بىرسى رەقىپنى ئورنىدىن تۇرغۇز-
دى . ئۇنىڭ بۇرنىدىن ئاققان قان كىيىملىرىنى بوياپ ، دەھشەتلىك
ھالغا كەلتۈرگەنىدى . كىرگۈچىلەر مېنى نوقۇشلاشقا باشلىدى .
— قوغداشقا... قوغداشقا! — رەقىپ ئۇلارغا خىرقىراپ تۇ-
رۇپ ، تالانى ئىشارە قىلدى . قوغداش بۆلۈمىدىكىلەر مېنى ئېلىپ
كەتتى . بىرنەچچە كۈندىن بېرى مېنى سوراق قىلماقتا . ئۇلار
مېنى : «سەن جۈرىنى ئۆلتۈرۈۋېتىشنى قەستلىگەن ، بۇ نەق جە-
نايىتىڭنى ئىقرار قىل !» دەپ قىستىماقتا . مەن لام - جىم دېمەي
تۇرۇۋەردىم . ئارىدىن يەنە ئون كۈندەك ۋاقىت ئۆتتى . ئوقسام ،
رەقىپ تېخىچە دوختۇرخانىدا يېتىپتۇ .

مەن كېيىنچە پۇشايمان قىلدىم ، رەقىپنىڭ ئوڭ يانپىشىغا
چىقىپ بەرگىنىمنى چۈشەندىم . ئۇ ئەمدى مېنىڭ بۇ خاتالىقىمدىن
پايدىلىنىدۇ . ناۋادا ، رەھبەرلىك بەزىلەرنىڭ خاھىشى بىلەن خۇلا-
سە چىقارغان بولسا ، مېنى قاتىللىق نىيىتى بار دەپ قاتتىق جازالى-
ۋەتكەن بولار ئىدى ، لېكىن پارتكوم مەسلىگە ئەتراپلىق قارىدى ،
بالا توغرىسىدا بولسا تېخى ھېچ گەپ بولۇنمىدى .

مەن بىر كۈنى گىندىڭ جامسۇنىڭ ئىشخانىسىغا كىردىم . ئۇ
ئوخشاشلا مۇلايىملىق بىلەن مېنى كۈتۈۋالدى . مەن ئۇنىڭ ئىشخا-
نىسىغا كىرگەندە ، ئۇ ھەرقانچە مۇھىم ئىشى بولسىمۇ توختىتىپ
قويۇپ ، مېنىڭ بىلەن سۆھبەتلىشەتتى ، كونا قەدىناس دوستىدەك
راستىن يېقىنچىلىق قىلاتتى .

— مەن ئۆز كىتابلىرىم ، تەتقىقات ئىشلىرىم بىلەنلا دۇنيادىن
ئۆتمەن دەپ خاتا ئويلاپتىكەنمەن ، — دېدىم مەن ئەپسۇسلانغان
ھالدا ، — جىمجىتلىق مېنىڭ خاھىشىم ئىدى ، ئەمما ئەمەلىيەت
شەخسنىڭ خاھىشىغا باقمايدىكەن ! ماجىرا ، بالا ، ھازىرقى كۆڭۈل-
سىزلىكلەر ، مەن ھەرگىز ئويلىمىغان ئىشلار ئىدى . يەنە مەن
كۈتمىگەن قانداق ئىشلار بار تېخى ، ئۇنى ھېچكىم بىلمەيدۇ . سەن

ھېچكىمگە قارشى تۇرمايمەن دېگىنىڭ بىلەن ، باشقىلار بەربىر ساڭا چېقىلىۋېرىدىكەن . شامالنىڭ چىقىشى ، سېنىڭ چېلىشىڭ بىلەن بولمىغاندەكلا بىر ئىش ئىكەن !

گىنىڭ جامسۇ كۈلدى - دە ، ماڭا تاماكا سۈندى :

— چېكىڭ ، تاماكىغا ئۆگىنىۋاتسىز ! بۇمۇ ئۆز خاھىشىڭىز

ئەمەس ، يولداش ئەلا . ئەيبى مېنىڭدە ، مەن سىز توغرىلۇق

مەسئۇلىيەتنى ئۈستۈمگە ئالدىم . سەۋەبى ، شۇي شۇجى ، ما جۇرىن -

لار بار چاغدا سىزگە ھېچكىم چېقىلمىغان . نېمىشقا ؟ ئۇلار

سىزنى شۇنچىلىك ئاسرىغانكى ، سىز تۇرغان كەپىگە قۇزغۇن تۇ -

گۈل چېۋىنىمۇ قونالمىغاندى . ھازىرچۇ ؟ نېمىلەر بولمىدى دەي -

سىز ؟ پارتىيىمىزنىڭ زىيالىيلار سىياسىتى بۇرمىلانماقتا ، بولۇپ -

مۇ پارتكومنىڭ ئىقتىدارلىق ئادەملەرنى يېتىشتۈرۈش ئۈچۈن قول -

لانغان ئۈنۈملۈك تەدبىرلىرى بىكار قىلىنماقتا . سىزنى ياخشى

ئاسراش ، تەربىيەلەش ، بولۇپمۇ ، بىھۈدە زەربىلەردىن قوغداش ،

سىزنىڭمۇ خاتالىقلارنى ئاز ئۆتكۈزۈشىڭىزگە ياردەم قىلىش ، مې -

نىڭ مۇھىم بىر بۇرچۇم ئىدى . مەن بۇرچۇمنى ئادا قىلالمىدىم .

مەن ناھايىتى خىجىللىق ھېس قىلىۋاتىمەن . بىرنەچچە كۈندىن

بېرى مەن ئازابلىنىۋاتىمەن . بەزىلىرى سىزنى قاتتىق جازالاشنى ،

ھەتتا قانۇنىي جازاغا تارتىشنى تەلەپ قىلماقتا . ناۋادا ، ئۇلار راست -

تىنلا مەقسىتىگە يېتىدىغان بولسا ، پارتكومنىڭ سىزنى تەربىيە -

لەش ئۈچۈن كۆپ يىلدىن بېرى قىلغان ئەجرى توپىدەك تۈزۈلۈش

بولمامدۇ ؟ ! ناۋادا ، راستتىنلا جازالاشقا توغرا كەلسە ، مەن جازانى

ئۆز ئۈستۈمگە ئالىمەن !

نېمىشقا تېخىچە خۇلاسى چىقىرىلمايۋاتقانلىقىنىڭ سەۋەبىنى

مەن ئەمدى بىلىدىم . مەن ئۈچۈن ياقا يىرتىپ ئوتتۇرىغا چىقىۋاتقان

گىنىڭ جامسۇدەك ئادەملەر بولمىغان بولسا ، خۇلاسى چىققانمۇ

بولاتتىكەن . مەن ھاياجانلاندىم ، يۈرىكىمنىڭ چوڭقۇر بىر يېرىدە

جانجان پارتىيىمىزگە ، پارتىيىمىزنىڭ جان كۆيەر كادىرلىرىغا بولغان مۇھەببەت ھېسسى چوغ بولۇپ يانغاندەك بولدى .

— رەھمەت ، پارتىيىگە رەھمەت ، مېنىڭ قايغۇلىرىمغا ئورتاق بولغان سىزدەك رەھبەرلەرگە رەھمەت ! — دەۋەتتىم گىن جۇجاڭ .

نىڭ قوللىرىنى چىڭ سىقىپ تۇرۇپ .

مەن بۇ سۆھبەتتىن كېيىن غەم - غۇسسەدىن خېلىلا خالىي بولۇپ قالدىم . لى موماي قىزىمنى ياتاققا كۆتۈرۈپ كىردى ، ئۇنىڭ مەڭزىلىرى قىزىرىپ ، كۆزلىرى روشەنلىشىپ ، تەنلىرى ئەت ئەت - لىپ قالغانىدى .

— ئاڭلىساق ، بالىنى بىرسىگە بېرىۋېتىمەن دېگۈدەك . سەن ، — دېدى لى موماي تىترەڭگۈ ئاۋاز بىلەن ، — مەن بىر خەنزۇ ئايال ، بۇ بىر ئۇيغۇر قىزى ، لېكىن مەن بۇ قىزنى يۈرەك - باغرىمنى يېرىپ چىققاندەك ياخشى كۆرىمەن . ئاڭلىسام ، بەزىلەر بۇ قىز خائىننىڭ قىزى ، ئۇنى ئەلادىن تارتىۋېلىپ يېتىم بالىلار يەسلىسىگە ، ئاپىرىپ بېرىش كېرەك دېگۈدەك . مۇشۇ نارە - سىدىنى شۇنداق دېيىشكە قانداقمۇ تىلى بارغاندۇ ؟ ھېلىغۇ بۇ بىچارە بالا گەنسۇدا تۇغۇلۇپتۇ ، چەت ئەلدە تۇغۇلسىمۇ ، ھەتتا زالىم خان ئوردىسىدا تۇغۇلسىمۇ گۇناھسىزغۇ ! قايسىبىر بالا ئۆزىنىڭ قەيەر - دە ، قانداق ئاتا - ئانىدىن تۇغۇلىدىغانلىقىنى بەلگىلىۋالالايدىكەن ! بالام ، ماڭا بەرگىن ، ئۇنداق غوۋغا قىلمايلا ماڭا بەرگىن ، مەن جان دەپ باقمەن !

مەن قىزىمنى قولۇمغا ئالدىم - دە ، ئۇنىڭغا قاراپ :

— ھېچكىمگە بەرمەيمەن ، ئۈمچەيمە ، قارا كۆز قىزىم ، سې - نىڭ ئاتاڭمۇ مەن ، ئاناڭمۇ مەن . سەن توغۇرۇلۇق ھېچكىم دەۋا قىلالمايدۇ . مەيلى ، باشقىلار نېمە دېسە دېسۇن ، مېنى ئەخلاقسىز ئىكەن ، ئۇياتسىز ئىكەن دېسىمۇ مەيلى ، مەن ھاقارەتلەرگە ، تەند - لەرگە ، ھەتتا زەربىلەرگە چىدايمەن . مەن بۇنىڭدىن كېيىن ۋاپا

قىلمىغان ئادىلەنمۇ ، ماڭا تىغ بىلەپ يۈرگەن رەقىپىنىمۇ كۆڭلۈم -
دىن چىقىرىۋېتىمەن . سەنمۇ ، مەنمۇ ئوخشاشلا بىر بەتتىيەتتىن
زەربە يەۋاتىمىز ، بىزنىڭ نەپرىتىمىز ئورتاق ، ئۈمچەيمە قىزىم ،
ئۈمچەيمە ئۈمىقىم ! مەن سېنى جەزمەن بېقىپ چوڭ قىلىمەن ،
قاتارغا قوشىمەن . مەن ساڭا شۇنداق قىلىشقا ۋەدە بېرەلەيمەن !
قىزىم ئۈمچەيدى - دە ، يىغلىۋەتتى . موماي بالىنى قولۇمدىن
يۇلۇۋالدى ۋە خاپا بولۇپ :

— نېمىدەپ قاتتىق گەپ قىلسەن بۇنىڭغا . ئەكەلگىن ، بۇ -
نىڭ دىلى سۈنۈق ، بۇنىڭغا قوپال گەپ قىلما ! — دېدى .
مەن قىزىمنى كۈندىن - كۈنگە ياخشى كۆرۈشكە باشلىدىم .
ئۇنىڭ ئۈچۈن ئېغىر ئەمگەك قىلىشقا ، ھەتتا جازالىنىشقا ئۈزۈمنى
تەييارلاپمۇ قويدۇم . يەنە ئازار بېرىشمىسلا ، قىزىم بىلەن خاتىر -
جەم بولالايمەن...

كۈنلەر ئۆتمەكتە . مەن خاپىلىقنى خېلى يىراقتا قالدۇردۇم .
غىڭشىپ ناخشا ئېيتىدىغان ، قىزىم بىلەن تەڭ كۈلىدىغان ، ھەتتا
رادىئومۇ تىڭشايدىغان بولۇپ قالدىم .
مەن پۈتۈن يازنى ئەمگەك ، ئۆگىنىش ، بالا بېقىش بىلەن
ئۆتكۈزۈۋەتتىم . قىزىم ئۈچ ئايلىق بولۇپ قالدى . مەن كەچقۇرۇن -
لىرى ئۇنى كۆتۈرۈپ كۆللەرنى ، گۈللۈك باغلارنى ، بۈك - باراق -
سان قارىغاي - ئارچىلار بىلەن پۈركەنگەن سۈنئىي تاغلارنى ئارىلاي -
مەن . قىزىمغا كېيىنەكلەرنى ، گۈللەرنى كۆرسىتىمەن . شۇنىڭ
بىلەن ئۈزۈمچە سۆزلىشىمەن . ئۇ ئوماق كۆزلىرىنى ماڭا تىكىپ
ۋىلىقلاپ كۈلىدۇ . مەن ئەمدى باشقىلارنىڭ تەنلىرىگە ، چاقچاقلا -
رىغا پىسەنت قىلمايدىغان ، ھەتتا لايىقىدا چاقچاق قىلىدىغان بولۇپ
قالدىم . باشقىلار قىزىمنى ئەركىلەتسە ، مەن ئۇنى پۇراپ ، ئوماق
قوللىرىغا سۆيۈپ قويىمەن . قىزىمنىڭ يىغىسى ئاز ، ئۇيقۇسى
كۆپ ، تېنى ساق ، ئۆزى ئويۇنچى . مەن ئۇنى ھازىر ھېلىدىن -

ھېلىغا كۆرۈپ تۇرمىسام چىدىمايمەن .
 بىر كۈنى كەچقۇرۇن بالامنى كۆتۈرۈپ سۈنئىي كۆل بويىغا باردىم ، شىپاڭدا ئولتۇرۇشقانلار ئارىسىدىن بىرسى ماڭا ۋارقىردى .
 دى . مەن ناچار ئۈستۈشىمدىن قورۇنۇپ تەستە باردىم :
 — دادا ، ھېلىقى بىز گېپىنى قىلغان ئەلا مانا مۇشۇ يىگىت ، — دېدى لى لاۋشى مېنى ياشانغان ، باشلىقسىمان بىر كىشىگە تونۇشتۇرۇپ . ئۇ كىشى ئېگىز بوي ، قاڭشارلىق ، ئاق چاچ ئادەم ئىدى . ئۇ ئاپئاق چىشلىرىنى كۆرسىتىپ كۈلدى ۋە مېنىڭ قولۇمنى تۇتتى - دە ، قىزىمنى ئەركىلەتتى .
 — لى بۇجاڭنى تونۇمسىز ، ئەلا؟ — دېدى دۈەن جياۋشۇ ئۇ كىشىنى ماڭا تونۇشتۇرۇپ ، — ئۆلكىلىك پارتكوم بىرلىك سەپ بۆلۈمىنىڭ باشلىقى .
 — سىز ھازىرمۇ ئەمگەك قىلىۋاتامسىز؟ — دېدى لى بۇجاڭ كۈلۈپ تۇرۇپ ، — تېخىچىلا سىزگە دەرس بەرمىدىمۇ؟
 — ئەمگەككە ئۆگىنىپ قالدىم ، لى بۇجاڭ ، — دېدىم قىزىمنى لى لاۋشىغا سۈنۈۋېتىپ ، — تۆۋەن ياخشى ئىكەن ، باشقىلارنىڭ نەزىرىدىن يىراق بولىدىكەن ئادەم !
 لى بۇجاڭ قاقاقلاپ كۈلۈپ كەتتى - دە ، مېنىڭ مۈرەمگە قولىنى قويدى :
 — ھەممىنى ئۇقتۇم ، ئۇلار توغرا قىلمىغان ، مەكتەپنىڭ مۇدىرلىقىنى قوشۇمچە ئۆتەشنى ماڭا تاپشۇردى ، پارتكومغا ، رەھ- بەرلىككە ۋاكالىتەن سىزدىن ئەپۇ سورايمەن . سىز ئەتىدىن باشلاپ كافېدراغا چىقىڭ !
 — رەھمەت بۇجاڭ ، سىزگە رەھمەت ، لېكىن مەن خېلى بولدى ، شىنجاڭغا يۆتكىلىپ كېتىشكە ئىلتىماس يازغان . مەن ھېلىھەم بولسىمۇ ، شۇ ئىلتىماسىمنىڭ جاۋابىنى كۈتمەن .
 — نېمىشقا بۇ يەردە ئىشلەشنى خالىمايسىز ؟

مەن ئۆز پىكرىمنى ئوچۇق قىلىپ ئېيتتىم :
— رەقىپ بار يەردە مەن ئىشلىيەلمەيمەن ، ناۋادا ئۇنى يۆتكە-
ۋەتسە ، ئاندىن مەن بۇ يەردە خاتىرجەم ئىشلەيمەن .
— رەقىپ؟ — دېدى لى بۇجاڭ دۈەن جىياۋشۇغا قاراپ
قويۇپ ، — يېڭىدىن ئوقۇتۇش ئىشىغا مەسئۇل بولۇپ ، ئىلمىي
باشقارمىغا يۆتكەلگەن يولداشمۇ ؟
رەقىپنىڭ ئۆسكەنلىكىنى ئەمدى ئاڭلىدىم . دۈەن جىياۋشۇ
ئەسكەرتىش بەردى :
— گىندىڭ جامسۇ چۇجاڭنىڭ ئورنىغا ئۆسۈپتۇ . گىندىڭ
چۇجاڭ ئوبلاستقا شۇجى بولۇپ بارغۇدەك .
مەن ئەتىسىدىن باشلاپ ئەمگەكتىن قۇتۇلدۇم ، لېكىن شىز-
جاڭغا يۆتكىلىپ كېتىش توغرىسىدا ئارقا - ئارقىدىن ئىلتىماس
يېزىۋەردىم .
بىر كۈنى لى لاۋشى مېنى كىنوغا تەكلىپ قىلدى . كىنودىن
كېلىۋېتىپ ئۇ ماڭا :
— رەقىپنىڭ ئۈستىدىن ماتېرىيال يېزىپ بېرىڭ ، بىز ئۇنى
جازالىتىمىز ، ھېچبولمىسا يۆتكىۋېتىمىز ! — دېدى .
— ھاجىتى يوق ، لى لاۋشى . مېنى بۇنداق ئىشقا ئارىلاشتۇر-
ماڭلار !
ئۇ تېرىكتى - دە ، قوشۇمىسىنى تۈرۈپ :
— مەن سىزگە ئېيتتىمغۇ ، سىزمۇ ھۇجۇم قىلىشنى ئۆگىنىد-
ۋېلىڭ دەپ ! غەزىپىڭىز ئىچىڭىزگە پاتىمغاندا مۇشت ئىشلىتىش
ھۇجۇم ئەمەس ، بەلكى چېكىنىش ھېسابلىنىدۇ . چۈنكى ، سىز
ئۇنىڭ بەدىلىگە باشقىلاردىن تېخىمۇ قاتتىق زەربە يەيسىز ! —
دېدى .
— مەن بۇ نەرسىلەرنى تەتقىق قىلىپ باقمىغان . — دە ،
دېدىم كۈلۈپ ، — ئومۇمەن ماڭا كېرىكى يوق نەرسە دەپ قارايتە-

تىم . ئەمدىلەتن بىلىۋاتىمەن . ئىنسان ھەممىدىن قىيىن ياشايدۇ .
كەن . كېيىن بىر مىنۇتمۇ خاتىرجەم ئوتلىيالمىدۇ ، چۈنكى ئۇنى
يۈزلىگەن ئوۋچى ئوقلىرى چەنگە ئېلىپ تۇرۇشىدۇ . خۇددى شۇنداقلا ،
ئادەممۇ خاتىرجەم ياشايمەن دېيەلمەيدىكەن ، چۈنكى ئۇنىمۇ
چەنگە ئېلىپ تۇرغانلار بولىدىكەن...

بىز قاراڭغۇ چۈشكەندە خوشلاشتۇق .

1964 - يىلىنىڭ ئوتتۇرىلىرى . قىزىم بىر ياشقا تولدى ،

ئۇ ھازىر ماڭالايدۇ ، ئۇيغۇرچە ، خەنزۇچە بىرنەچچە ئېغىز سۆزلەيدۇ .
يەلەيدۇ . ئۇ مېنىڭ ھەمراھىم ، سىردىشىم . دىلئارا راستتىنلا
مېنىڭ دىلئارامم بولۇپ قالدى ، لېكىن تۇرمۇش مېنىڭ ھاياتىمغا
يېڭى مەزمۇن ئېلىپ كىردى .

بىر كۈنى لى لاۋشى ياتقىمغا كىرىپ :

— سىزنىڭ «ئۇيغۇر ئەدەبىياتى تارىخى» ئىزنى خەنزۇچىگە

تەرجىمە قىلىپ بولدۇق ، — دېدى مېھرىبانلىق بىلەن كۈلۈپ تۇرۇپ .

رۇپ ، — ئەمدى فۇجياۋشۇ بولسىز ، دادام سىزنى قويۇپ بەرمەيدۇ .

مىز دەۋاتىدۇ . ئەمدى كېتىمەن دېگەن گەپلەرنى قىلماڭ ، دىلئارا .

نى ئاپام بېقىپ بەرسۇن...

ئۇ چىرايلىق كۆزلىرى بىلەن ئويلىپ تۇرۇپ ماڭا قارىدى .

— مەن شىنجاڭغا قايتىمەن ، — دېدىم پەس ئاۋاز بىلەن ، —

سىزگە رەھمەت ، ياخشىلىقىڭىزنى ئۆلسەممۇ ئۈنتۈمايمەن !...

بىرنەچچە كۈندىن كېيىن ئەلانۇر ياتقىمغا كىرىپ كەلدى .

ئۇ چەت ئەلگە ۋالېبول مۇسابىقىسىگە قاتنىشىشقا چىقىپ قايتقاندا .

كەن . ئۇ ھازىر ھېلىقى ئۇياتچان ، ساددا قىز ئەمەس ، ئۈستىخاندا .

لىق ، مۇسكۇل ۋە پىكىرلىرىمۇ يېتىلگەن قىز ئىدى . ئۇ ماڭا

گۈزەلئاي ، ئوغلۇم توغرىلۇق ، رازىيەنىڭ بەھرام ئەپەندىدىن ئاچ .

راشقانلىقى توغرىلۇق سۆزلەپ :

— توۋا ، — دېدى كۈلۈپ ، — ھەممىڭلاردىلا بىردىن بالا .

رازىيەگىمۇ بىر بالىسى قاپتۇ . گۈزەل ئاياللارنىڭ چەت ئەلگە كېتىشى ناتايىن . ئەجەب تالانتلىق ئارتىس ئىدى ، ئىسىمى ، بىكارلا ئىشىسىز بولۇپ قالدى . سىزمۇ شىنجاڭغا يۆتكىلىپ كېتىڭ ، ھېلىقى رە- قىپ دېگەن ئادەم سىزگە بەربىر كۈن بەرمەيدۇ .

— قىزىمنى ئېلىپ كېتىڭ ، — دېدىم مەن ئەلانۇرغا ، — مەن سىزگە غۇلجا شەھىرىدىكى كىچىك ئاپامنىڭ ئادېرسىنى ۋە بالىغا لازىملىق نەرسىلەر ئۈچۈن پۇل ۋە باشقا نەرسىلەرنى بېرىمەن . — شۇنداق قىلىڭ ، — دېدى ئەلانۇر مېنىڭ بىلەن خوشلىشىدۇ .

— دېگىنىڭىزنى قىلىمەن . دىلئارا ئۈچۈن غۇلجىغا بارىمەن ، قىزىڭىزنى ساق - سالامەت كىچىك ئاپىڭىزغا تاپ- شۇرىمەن !...

مەن ئەتىگەنلىكى قىزىم دىلئاراننى كۆتۈرۈپ پويىز ئىستانسىسىغا چىقتىم . ئەلانۇر مېنى ساقلاپ تۇرغانىكەن ، مەن ئۇلارنى — ئەلانۇر بىلەن سۆيۈملۈك قىزىم دىلئاراننى ئۈزىتىپ قويدۇم . شۇ كۈندىن باشلاپ مېنى كۆڭۈلسىزلىك شۇنچىلىك چىرمىدۇ .

ۋالدىكى ، مەن كۈنلەرنى كىتابنى يار ، تەتقىقاتنى ئاشنا تۇتۇپ ئۆتكۈزۈشكەن بولسام ، بىر مىنۇتمۇ ياشىيالمىغان بولاتتىم...


مەن قەتئىي كېتىش قارارىغا كەلدىم . تەشكىلگە شىنجاڭغا كېتىش توغرىسىدا يەنە ئىلتىماس يازدىم... 1964 - يىلىنىڭ ئاخىرى يېتىپ كەلدى . مېنىڭ «ئۇيغۇر ئەدەبىياتى تارىخى» ناملىق كىتابىم خەنزۇچە نەشر قىلىنىدىغان بولدى . مەن ئەمدى قىسقا - قىسقا ماقالىلەرنى يېزىشقا باشلىدىم . مەن كۆڭۈلسىز شەخسى تۇرمۇشىمنى ، ئۆز ئەمگىكىم بىلەن خۇشاللىققا ئايلاندۇ- رالدىم .

1965 - يىلىنىڭ بېشى ، مېنى كادىرلار بۆلۈمىدىن چاقىرتتى - دە ، مېنىڭ شىنجاڭغا يۆتكىلىش تەلپىم توساتتىنلا تەستىقلانغانلىقىنى ئوقتۇردى .

ئۆلكىگە يىغىنغا كەلگەن ئوبلاست شۇجىسى گىنىدىڭ جامسۇ ،
مەكتەپتىن دۈەن جياۋشۇ ، شياۋلى ، رەقىپ ۋە شىنجاڭلىق كادىر -
لار مېنى پويىز ئىستانسىسىغا ئۈزىتىپ چىقتى .
— خەير ، — دېدى گىنىدىڭ جامسۇ قوللىرىمنى چەك
سىقىپ ، — سىزگە شان - شەرەپ تىلەيمەن . شان - شەرەپنىڭ
چوققىسىغا تۈز يول بىلەنلا چىققىلى بولاتتى ، سىزنى ئەتەي دېگۈ -
دەك ئەگرى يولغا باشلاپ قويدۇق . يول ئەگرى بولسا پەللىمۇ
يىراقلىشىدۇ ، لېكىن ئىرادىلىك ئادەم ئۈچۈن يەتكىلى بولمايدىغان
پەللە يوق... پەخەس بولۇڭ ، ئالتۇن بىلەن چالمنى پەرق قىلالماي -
دىغان باشلىقلار ھەممىلا جايدا تېپىلىدۇ . بىز جۇڭگولۇقلار زىيان
تارتساق ، مۇشۇنداقلارنىڭ كاساپىتىدىن زىيان تارتىمىز !
پويىز سىگنال بەردى .
— خەير ، ماڭا سەككىز يىل بىلىم ۋە ئەقىل ئۆگەتكەن سۆيۈم -
لۈك ماكان !

1978 — 1981 - يىللار غۇلجا — بېيجىڭدا يېزىلدى .

1982 - يىلى ئۈرۈمچى — تۇرپاندا تۈزىتىلدى .





زور دۇن سابىر ئەسەرلىرى



(1) ئانا يۇرت

(2) ئانا يۇرت

(3) ئانا يۇرت

(1) ئىزدىنىش

(2) ئىزدىنىش

يازغۇچى بولماق تەس

ئاۋرال شاماللىرى

گۈلەمخان

قەرزدار

ئاتا

ISBN 978-7-228-11474-0



9 787228 114740 >

总定价: 104.00 元